

ॐ श्री गणेशाय नमः ॐ



गुरुमण्डलग्रन्थमालायाः एकादशपुष्पम्

# ब्रह्मपुराणम्



श्रीमन्महर्षिकृष्णद्वैपायनविरचितम्

तस्य

द्वितीयो भागः

“पुराणं सर्वशास्त्राणां प्रथमं ब्रह्मणास्मृतम्”

( मत्स्यपु० )



मनसुखराय मोर

५, क्लाइव रो, कलकत्ता

सम्बत् २०७० ]

[ सन् १९५४ ]





॥ श्री गणेशाय नमः ॥


गुरुमण्डल ग्रन्थमालायाः एकादशपुष्पम्

# ब्रह्मपुराणम्

श्रीमन्महर्षिकृष्णद्वैपायनविरचितम्

तस्य

द्वितीयो भागः



श्रीनाथादिगुरुत्रयं गणपतिं पीठत्रयम्भैरवम्,  
सिद्धौघं बटुकत्रयम्पदयुगं दूतीक्रमं मण्डलम् ।  
वीरान्द्वयष्टचतुष्कं षष्टिनवकं वीरावली पञ्चकम्,  
श्रीमन्मालिनिमन्त्रराजसहितं वन्देगुरोर्मण्डलम् ॥

५, क्लाइव रो,  
कलकत्ता ।

वैक्रमाब्दः

२०१०

प्रथमं संस्करणम्

५०००

ख्रैस्ताब्दः

१९५४





IN THE COURT OF THE DISTRICT JUDGE

OF

THE DISTRICT COURT

OF THE DISTRICT COURT

मुद्रक :

अवध किशोर सिंह

गोपाल प्रिण्टिंग वर्क्स

१६८१, कार्नेवालिस स्ट्रीट,

कलकत्ता-६

IN THE COURT OF THE DISTRICT JUDGE

OF THE DISTRICT COURT

IN THE COURT OF THE DISTRICT JUDGE

OF THE DISTRICT COURT

OF THE DISTRICT COURT

IN THE COURT OF THE DISTRICT JUDGE

OF THE DISTRICT COURT

## अथाष्टपञ्चाशत्तमोऽध्यायः ।

### नरसिंहमाहात्म्यवर्णनम्

ब्रह्मोवाच ।

एवं दृष्ट्वा बलं कृष्णं सुभद्रां प्रणिपत्य च ।

धर्मं चार्थं च कामं मोक्षं च लभते ध्रुवम् ॥ १ ॥

निष्क्रम्य देवतागारात्कृतकृत्यो भवेन्नरः ।

प्रणम्याऽऽयतनं पश्चाद्ब्रजेत्तत्र समाहितः ॥ २ ॥

इन्द्रनीलमयो विष्णुर्यत्राऽऽस्ते वालुकावृतः ।

अन्तर्धानगतं नत्वा ततो विष्णुपुरं ब्रजेत् ॥ ३ ॥

सर्वदेवमयो योऽसौ हतवानसुरोत्तमम् ।

स आस्ते तत्र भो विप्राः सिंहार्थकृतविग्रहः ॥ ४ ॥

भक्त्या दृष्ट्वा तु तं देवं प्रणम्य नरकेसरीम् ।

मुच्यते पातकैर्मर्त्यः समस्तैर्नात्र संशयः ॥ ५ ॥

नरसिंहस्य ये भक्ता भवन्ति भुवि मानवाः ।

न तेषां दुष्कृतं किञ्चित्फलं स्याद्यद्यदीप्सितम् ॥ ६ ॥

तस्मात्सर्वप्रयत्नेन नरसिंहं समाश्रयेत् ।

धर्मार्थकाममोक्षाणां फलं यस्मात्प्रयच्छति ॥ ७ ॥

मुनय ऊचुः ।

माहात्म्यं नरसिंहस्य सुखदं भुवि दुर्लभम् ।

यथा कथयसे देव तेन नो विस्मयो महान् ॥ ८ ॥



प्रभावं तस्य देवस्य विस्तरैण जगत्पते ।  
 श्रोतुमिच्छामहे ब्रूहि परं कौतूहलं हि नः ॥ ९ ॥  
 यथा प्रसीदेद्देवोऽसौ नरसिंहो महाबलः ।  
 भक्तानामुपकाराय ब्रूहि देव नमोऽस्तु ते ॥ १० ॥  
 प्रसादान्नरसिंहस्य या भवन्त्यत्र सिद्धयः ।  
 ब्रूहि ताः कुरु चास्माकं प्रसादं प्रपितामह ॥ ११ ॥

ब्रह्मोवाच ।

शृणुध्वं तस्य भो विप्राः प्रभावं गदतो मम ।  
 अजितस्याप्रमेयस्य भुक्तिमुक्तिप्रदस्य च ॥ १२ ॥  
 कः शक्नोति गुणान्वक्तुं समस्तांस्तस्य भो द्विजाः ।  
 सिंहार्धकृतदेहस्य प्रवक्ष्यामि समासतः ॥ १३ ॥  
 याः काश्चित्सिद्धयश्चात्र श्रूयन्ते दैवमानुषाः ।  
 प्रसादात्तस्य ताः सर्वाः सिध्यन्ति नात्र संशयः ॥ १४ ॥  
 स्वर्गे मर्त्ये च पाताले दिक्षु तोये पुरे नगे ।  
 प्रसादात्तस्य देवस्य भवत्यव्याहता गतिः ॥ १५ ॥  
 असाध्यं तस्य देवस्य नास्त्यत्र सचराचरैः ।  
 नरसिंहस्य भो विप्राः सदा भक्तानुकम्पिनः ॥ १६ ॥  
 विधानं तस्य वक्ष्यामि भक्तानामुपकारकम् ।  
 येन प्रसीदेच्चैवासौ सिंहार्धकृतविग्रहः ॥ १७ ॥  
 शृणुध्वं मुनिशार्दूलाः कल्पराजं सनातनम् ।  
 नरसिंहस्य तत्त्वं च यन्न ज्ञातं सुरासुरैः ॥ १८ ॥

शाकयावकमूलैस्तु फलपिण्याकसक्तुकैः ।  
 पयोभक्षेण विप्रेन्द्रा वर्तयेत्साधकोत्तमः ॥ १६ ॥  
 कोशकौपीनवासाश्च ध्यानयुक्तो जितेन्द्रियः ।  
 अरण्ये विजने देशे पर्वते सिन्धुसंगमे ॥ २० ॥  
 ऊपरं सिद्धक्षेत्रे च नरसिंहाश्रमे तथा ।  
 प्रतिष्ठाप्य स्वयं वाऽपि पूजां कृत्वा विधानतः ॥ २१ ॥  
 द्वादश्यां शुक्लपक्षस्य उपोष्य मुनिपुंगवाः ।  
 जपेलक्षाणि चै विंशन्मनसा संयतेन्द्रियः ॥ २२ ॥  
 उपपातकयुक्तश्च महापातकसंयुतः ।  
 मुक्तो भवेत्ततो विप्राः साधको नात्र संशयः ॥ २३ ॥  
 कृत्वा प्रदक्षिणं तत्र नरसिंहं प्रपूजयेत् ।  
 पुण्यगन्धादिभिर्धूपैः प्रणम्य शिरसा प्रभुम् ॥ २४ ॥  
 कर्पूरचन्दनाक्तानि जातीपुष्पाणि मस्तके ।  
 प्रदद्यान्नरसिंहस्य ततः सिद्धिः प्रजायते ॥ २५ ॥  
 भगवान्सर्वकार्येषु न क्वचित्प्रतिहन्यते ।  
 तेजः सोढुं न शक्ताः स्युर्ब्रह्महृद्रादयः सुराः ॥ २६ ॥  
 किं पुनर्दानवा लोके सिद्धगन्धर्वमानुषाः ।  
 विद्याधरा यक्षगणाः सर्किनरमहोरगाः ॥ २७ ॥  
 मन्त्रं यानासुरान्हन्तुं जपन्त्येकेऽन्यसाधकाः ।  
 ते सर्वे प्रलयं यान्ति दृष्ट्वाऽऽनित्याग्निवर्चसः ॥ २८ ॥  
 सकृज्जप्तं तु कवचं रक्षेत्सर्वमुपद्रवम् ।  
 द्विर्जप्तं कवचं दिव्यं रक्षते देवदानवात् ॥ २९ ॥



गन्धर्वाः किनरा यक्षा विद्याधरमहोरगाः ।

भूताः पिशाचा रक्षांसि ये चान्ये परिपन्थिनः ॥ ३० ॥

त्रिर्जप्तं कवचं दिव्यमभेद्यं च सुरासुरैः ।

द्वादशाभ्यन्तरे चैव योजनानां द्विजोत्तमाः ॥ ३१ ॥

रक्षते भगवान्देवो नरसिंहो महाबलः ।

ततो गत्वा विलङ्घारमुपोष्य रजनीत्रयम् ॥ ३२ ॥

पलाशकाष्ठैः प्रज्वाल्य भगवन्तं हुताशनम् ।

पलाशसमिधस्तत्र जुहुयान्निमधुप्लुता ॥ ३३ ॥

द्वे शते द्विजशार्दूला वषट्कारेण साधकः ।

ततो विषरुद्धारं तु प्रकटं जायते क्षणात् ॥ ३४ ॥

ततो विशेषेण निःशङ्कं कवची विवरं बुधः ।

गच्छतः संकटं तस्य तमोमोहश्च नश्यति ॥ ३५ ॥

राजमार्गः सुविस्तीर्णो दृश्यते भ्रमराजि(ञ्चि)तः ।

नरसिंहं स्मरंस्तत्र पातालं विशते द्विजाः ॥ ३६ ॥

गत्वा तत्र जपेत्तत्त्वं नरसिंहाख्यमव्ययम् ।

ततः स्त्रीणां सहस्राणि वीणावादनकर्मणाम् ॥ ३७ ॥

निर्गच्छन्ति पुरो विप्राः स्वागतं ता वदन्ति च ।

प्रवेशयन्ति ता हस्ते गृहीत्वा साधकेश्वरम् ॥ ३८ ॥

ततो रसायनं दिव्यं पाययन्ति द्विजोत्तमाः ।

पीतमात्रे दिव्यदेहो जायते सुमहाबलः ॥ ३९ ॥

क्रीडते सह कन्याभिर्यावदाभूतसंप्लवम् ।

भिन्नदेहो चासुदेवे लीयते नात्र संशयः ॥ ४० ॥

यदा न रोचते वासस्तस्मान्निर्गच्छते पुनः ।  
 पट्टं शूलं च खड्गं च रोचनां च मणिं तथा ॥ ४१ ॥  
 रसं रसायनं चैव पादुकाञ्जनमेव च ।  
 कृष्णाजिनं मुनिश्रेष्ठा गुटिकां च मनोहराम् ॥ ४२ ॥  
 कमण्डलुं चाक्षसूत्रं यष्टिं संजीवनीं तथा ।  
 सिद्धविद्यां च शास्त्राणि गृहीत्वा साधकेश्वरः ॥ ४३ ॥  
 ज्वलद्वह्निस्फुलिङ्गोर्मिवेष्टितं त्रिशिखं हृदि ।  
 सकृन्न्यस्तं दहेत्सर्वं वृजिनं जन्मकोटिजम् ॥ ४४ ॥  
 विषे न्यस्तं विषं हन्यात्कुष्ठं हन्यात्तनौ स्थितम् ।  
 स्वदेहे भ्रूणहत्यादि कृत्वा दिव्येन शुध्यति ॥ ४५ ॥  
 महाग्रहगृहीतेषु ज्वलमानं विचिन्तयेत् ।  
 हृदन्ते वै ततः शीघ्रं नश्येयुर्दारुणा ग्रहाः ॥ ४६ ॥  
 बालानां कण्ठके बद्धं रक्षा भवति नित्यशः ।  
 गण्डपिण्डकलूतानां नाशनं कुरुते ध्रुवम् ॥ ४७ ॥  
 व्याधिजाते समिद्धिश्च घृतक्षीरेण होमयेत् ।  
 त्रिसंध्यं मासमेकं तु सर्वरोगान्विनाशयेत् ॥ ४८ ॥  
 असाध्यं तु न पश्यामि त्रैलोक्ये सचराचरैः ।  
 यां यां कामयते सिद्धिं तां तां प्राप्नोति स ध्रुवम् ॥ ४९ ॥  
 अष्टोत्तरशतं त्वेके पूजयित्वा मृगाधिपम् ।  
 मृत्तिकाः सप्त बल्मीके श्मशाने च चतुष्पथे ॥ ५० ॥  
 रक्तचन्दनसंमिश्रा गवां क्षीरेण लोडयेत् ।  
 सिंहस्य प्रतिमां कृत्वा प्रमाणेन षडङ्गुलाम् ॥ ५१ ॥



लिम्पेत्तथा भूर्जपत्रे रोचनया समालिखेत् ।  
 नरसिंहस्य कण्ठे तु बद्ध्वा चैव हि मन्त्रवित् ॥ ५२ ॥  
 जपेत्संख्याविहीनं तु पूजयित्वा जलाशये ।  
 यावत्सप्ताहमात्रं तु जपेत्संयमितेन्द्रियः ॥ ५३ ॥  
 जलाकीर्णा मुहूर्तेन जायते सर्वमेदिनी ।  
 अथवा शुष्कवृक्षाग्रे नरसिंहं तु पूजयेत् ॥ ५४ ॥  
 जप्त्वा चाष्टशतं तत्त्वं वर्षन्तं विनिवारयेत् ।  
 तमेवं पिञ्जके बद्ध्वा भ्रामयेत्साधकोत्तमः ॥ ५५ ॥  
 महाबातो मुहूर्तेन आगच्छेन्नात्र संशयः ।  
 पुनश्च धारयेत्क्षिप्रं सप्तस(ज)प्तेन वारिणा ॥ ५६ ॥  
 अथ तां प्रतिमां द्वारि निखनेद्यस्य साधकः ।  
 गोत्रोत्सादो भवेत्तस्य उद्धृते चैव शान्तिदः ॥ ५७ ॥  
 तस्मात्तं मुनिशार्दूला भक्त्या संपूजयेत्सदा ।  
 मृगराजं महावीर्यं सर्वकामफलप्रदम् ॥ ५८ ॥  
 विमुक्तः सर्वपापेभ्यो विष्णुलोकं स गच्छति ।  
 ब्राह्मणाः क्षत्रिया वैश्याः स्त्रियः शूद्रान्त्यजातयः ॥ ५९ ॥  
 संपूज्य तं सुरश्रेष्ठं भक्त्या सिंहवपुर्धरम् ।  
 मुच्यन्ते चाशुभैर्दुःखैर्जन्मकोटिसमुद्भवैः ॥ ६० ॥  
 संपूज्य तं सुरश्रेष्ठं प्राप्नुवन्त्यभिवाञ्छितम्  
 देवत्वममरेशत्वं गन्धर्वत्वं च भो द्विजाः ॥ ६१ ॥  
 यक्षविद्याधरत्वं च तथाऽन्यच्चाभिवाञ्छितम् ।  
 दृष्ट्वा स्तुत्वा नमस्कृत्वा संपूज्य नरकेसरीम् ॥ ६२ ॥

प्राप्नुवन्ति नरा राज्यं स्वर्गं मोक्षं च दुर्लभम् ।  
 नरसिंहं नरो दृष्ट्वा लभेदभिमतं फलम् ॥ ६३ ॥  
 निर्मुक्तः सर्वपापेभ्यो विष्णुलोकं स गच्छति ।  
 सृष्ट्वा तु तं देवं भक्त्या सिंहवपुर्धरम् ॥ ६४ ॥  
 मुच्यते चाशुभैर्दुःखैर्जन्मकोटिसमुद्भवैः ।  
 संग्रामे संकटे दुर्गे चोरव्याघ्रादिपीडिते ॥ ६५ ॥  
 कान्तारे प्राणसंदेहे विषवह्निजलेषु च ।  
 राजादिभ्यः समुद्रेभ्यो ग्रहरोगादिपीडिते ॥ ६६ ॥  
 स्मृत्वा तं पुरुषः सर्वे राजग्रामैर्विमुच्यते ।  
 सूर्योदये यथा नाशं तमोऽभ्येति महत्तरम् ॥ ६७ ॥  
 तथा संदर्शने तस्य विनाशं यान्त्युपद्रवाः ।  
 गुटिकाञ्जनपातालपादुके च रसायनम् ॥ ६८ ॥  
 नरसिंहे प्रसन्ने तु प्राप्नोत्यन्यांश्च वाञ्छितान् ।  
 यान्यान्कामानभिध्यायन्भजते नरकेसरीम् ॥ ६९ ॥  
 तांस्तान्कामानवाप्नोति नरो नास्त्यत्र संशयः ।  
 दृष्ट्वा तं देवदेवेशं भक्त्याऽऽपूज्य प्रणम्य च ॥ ७० ॥  
 दशानामश्वमेधानां फलं दशगुणं लभेत् ।  
 पापैः सर्वैर्विनिर्मुक्तो गुणैः सर्वैरलंकृतः ॥ ७१ ॥  
 सर्वकामसमृद्धात्मा जरामरणवर्जितः ।  
 सौवर्णेन विमानेन किंकिणीजालमालिना ॥ ७२ ॥  
 सर्वकामसमृद्धेन कामगेन सुवर्चसा ।  
 तरुणादित्यवर्णेन मुक्ताहारावलम्बिना ॥ ७३ ॥



दिव्यस्त्रीशतयुक्तेन दिव्यगन्धर्वनादिना ।  
 कुलैकविंशमुद्धृत्य देवचन्मुदितः सुखी ॥ ७४ ॥  
 स्तूयमानोऽप्सरोभिश्च विष्णुलोकं व्रजेन्नरः ।  
 भुक्त्वा तत्र वरान्भोगान्विष्णुलोके द्विजोत्तमाः ॥ ७५ ॥  
 गन्धर्वैरप्सरैर्युक्तः कृत्वा रूपं चतुर्भुजम् ।  
 मनोहादकरं सौख्यं यावदाभूतसंप्लवम् ॥ ७६ ॥  
 पुण्यक्षयादिहाऽऽयातः प्रवरे योगिनां कुले ।  
 चतुर्वेदी भवेद्विप्रो वेदवेदाङ्गपारगः ॥  
 वैष्णवं योगमास्थाय ततो मोक्षमवाप्नुयात् ॥ ७७ ॥  
 इति श्रीमहापुराणे आदिब्राह्मे स्वयंभुवृषिसंवादे नरसिंहमा-  
 तस्यवर्णनं नामाष्टपञ्चाशत्तमोऽध्यायः ॥ ५८ ॥  
 श्लोकानामादितः समष्ट्यङ्काः—३६५५

अथैकोनषष्टितमोऽध्यायः ।

श्वेतमाधवमाहात्म्यवर्णनम्

ब्रह्मोवाच ।

अनन्ताख्यं वासुदेवं दृष्ट्वा भक्त्या प्रणम्य च ।  
 सर्वपापविनिर्मुक्तो नरो याति परं पदम् ॥ १ ॥  
 मया चाऽऽराधितश्चासौ शक्रेण तदन्तरम् ।  
 विभीषणेन रामेण कस्तं नाऽऽराधयेत्पुमान् ॥ २ ॥

श्वेतगङ्गां नरः स्नात्वा यः पश्येच्छ्वेतमाधवम् ।  
मत्स्याख्यं माधवं चैव श्वेतद्वीपं स गच्छति ॥ ३ ॥

मुनय ऊचुः ।

श्वेतमाधवमाहात्म्यं वक्तुमर्हस्यशेषतः ।  
विस्तरैण जगन्नाथ प्रतिमां तस्य वै हरैः ॥ ४ ॥  
तस्मिन्क्षेत्रवरे पुण्ये विख्याते जगतीतले ।  
श्वेताख्यं माधवं देवं कस्तं स्थापितवान्पुरा ॥ ५ ॥

ब्रह्मोवाच ।

अभूत्कृतयुगे विप्राः श्वेतो नाम नृपो बली ।  
मतिमान्धर्मविच्छूरः सत्यसंधो दृढव्रतः ॥ ६ ॥  
यस्य राज्ये तु वर्षाणां सहस्रं दश मानवाः ।  
भवन्त्यायुष्मन्तो लोका बालस्तस्मिन्न सीदति ॥ ७ ॥  
वर्तमाने तदा राज्ये किञ्चित्काले गते द्विजाः ।  
कपालगौतमो नाम ऋषिः परमधार्मिकः ॥ ८ ॥  
सुतोऽस्याजातदन्तश्च मृतः कालवशाद् द्विजाः ।  
तमादाय ऋषिर्धोमान् नृपस्यान्तिकमानयत् ॥ ९ ॥  
दृष्ट्वैवं नृपतिः सुप्तं कुमारं गतचेतसम् ।  
प्रतिज्ञामकरोद्विप्रा जीवनार्थं शिशोस्तदा ॥ १० ॥

राजोवाच ।

यावद्बालमहं त्वेनं यमस्य सद्ने गतम् ।  
नाऽऽनये सप्तरात्रेण चितां दीप्तां समारुहे ॥ ११ ॥



ब्रह्मोवाच ।

एवमुक्त्वाऽसितैः पद्मैः शतैर्दशशतादिकैः ।  
 संपूज्य च महादेवं राजा विद्यां पुनर्जपेत्(?) ॥ १२ ॥  
 अतिभक्तिं तु संचिन्त्य नृपस्य जगदीश्वरः ।  
 सांनिध्यमगमत्तुष्टोऽस्मीत्युवाच सहोमया ॥ १३ ॥  
 श्रुत्वैवं गिरमीशस्य विलोक्य सहसा हरम् ।  
 भस्मदिग्धं विरूपाक्षं शरत्कुन्देन्दुवर्चसम् ॥ १४ ॥  
 शार्दूलचर्मवसनं शशाङ्काङ्कितमूर्धजम् ।  
 महीं निपत्य सहसा प्रणम्य स तदाऽब्रवीत् ॥ १५ ॥

श्वेत उवाच ।

कारुण्यं यदि मे दृष्ट्वा प्रसन्नोऽसि प्रभो यदि ।  
 कालस्य वशमापन्नो बालको द्विजपुत्रकः ॥ १६ ॥  
 जीवत्वेष पुनर्बाल इत्येवं व्रतमाहितम् ।  
 अकस्माच्च मृतं बालं नियम्य भगवन्स्वयम् ॥  
 यथोक्तायुष्यसंयुक्तं क्षेमं कुरु महेश्वर ॥ १७ ॥

ब्रह्मोवाच ।

श्वेतस्यैतद्वचः श्रुत्वा मुदं प्राप हरस्तदा ।  
 कालमाज्ञापयामास सर्वभूतभयंकरम् ॥ १८ ॥  
 नियम्य कालं दुर्धर्षं यमस्याऽऽज्ञाकरं द्विजाः ।  
 बालं संजीवयामास मृत्योर्मुखगतं पुनः ॥ १९ ॥  
 कृत्वा क्षेमं जगत्सर्वं मुनेः पुत्रं स तं द्विजाः ।  
 देव्या सहोमया देवस्तत्रैवान्तरधीयत ॥ २० ॥  
 एवं संजीवयामास मुनेः पुत्रं नृपोत्तमः ॥ २१ ॥

मुनय ऊचुः ।

देवदेव जगन्नाथ त्रैलोक्यप्रभवान्वय ।

ब्रूहि नः परमं तथ्यं श्वेताख्यस्य च सांप्रतम् ॥ २२ ॥

ब्रह्मोवाच ।

शृणुध्वं मुनिशार्दूलाः सर्वसत्त्वहितावहम् ।

प्रवक्ष्यामि यथातथ्यं यत्पृच्छथ ममानघाः ॥ २३ ॥

माधवस्य च माहात्म्यं सर्वपापप्रणाशनम् ।

यच्छ्रुत्वाऽभिमतान्कामान्ध्रुव प्राप्नोति मानवः ॥ २४ ॥

शृणुध्वं मुनिशार्दूलाः सर्वसत्त्वहितावहम् ।

शृणुध्वं तां कथां दिव्यां भयशोकार्तिनाशिनीम् ॥ २५ ॥

स कृत्वा राज्यमेकाग्रं वर्षाणां च सहस्रशः ।

विचार्य लौकिकान्धर्मान्वैदिकान्नियमांस्तथा ॥ २६ ॥

केशवाराधने विप्रा निश्चितं व्रतमास्थितः ।

स गत्वा परमं क्षेत्रं सागरं दक्षिणाश्रयम् ॥ २७ ॥

तटे तस्मिञ्छमे रस्ये देशे कृष्णस्य चान्तिके ।

श्वेतोऽथ कारयामास प्रसादं शुभलक्षणम् ॥ २८ ॥

धन्वन्तरशतं चैकं देवदेवस्य दक्षिणे ।

ततः श्वेतेन विप्रेन्द्राः श्वेतशैलमयेन च ॥ २९ ॥

कृतः स भगवाञ्छ्वेतो माधवश्चन्द्रसंनिभः ।

प्रतिष्ठां विधिवच्चक्रे यथोद्दिष्टां स्वयं तु सः ॥ ३० ॥

दत्त्वा दानं द्विजातिभ्यो दीनानाथतपस्विनाम् ।

अथानन्तरतो राजा माधवस्य च संनिधौ ॥ ३१ ॥



महीं निपत्य सहसा ओंकारं द्वादशाक्षरम् ।  
 जपन्स मौनमास्थाय मासमेकं समाधिना ॥ ३२ ॥  
 निराहारो महाभागः सम्यग्विष्णुपदे स्थितः ।  
 जपान्ते स तु देवेशं संस्तोतुमुपचमे ॥ ३३ ॥

श्वेत उवाच ।

ओं नमो वासुदेवाय नमः संकर्षणाय च ।  
 प्रद्युम्नायानिरुद्धाय नमो नारायणाय च ॥ ३४ ॥  
 नमोऽस्तु बहुरूपाय विश्वरूपाय वेधसे ।  
 निर्गुणायप्रतर्क्याय शुचये शुक्लकर्मणे ॥ ३५ ॥  
 ओं नमः पद्मनाभाय पद्मगर्भोद्धवाय च ।  
 नमोऽस्तु पद्मवर्णाय पद्महस्ताय ते नमः ॥ ३६ ॥  
 ओं नमः पुष्कराक्षाय सहस्राक्षाय मीढुषे ।  
 नमः सहस्रपादाय सहस्रभुज मन्यवे ॥ ३७ ॥  
 ओं नमोऽस्तु वराहाय वरदाय सुमेधसे ।  
 वरिष्ठाय वरेण्याय शरण्यायाच्युताय च ॥ ३८ ॥  
 ओं नमो बालरूपाय बालपद्मप्रभाय च ।  
 बालार्कसोमनेत्राय मुञ्जकेशाय धीमते ॥ ३९ ॥  
 केशवाय नमो नित्यं नमो नारायणाय च ।  
 माधवाय वरिष्ठाय गोविन्दाय नमो नमः ॥ ४० ॥  
 ओं नमो विष्णवे नित्यं देवाय वसुरेतसे ।  
 मधुसूदनाय नमः शुद्धायांशुधराय च ॥ ४१ ॥

नमोऽनन्ताय सूक्ष्माय नमः श्रीवत्सधारिणे ।  
 त्रिविक्रमाय च नमो दिव्यपीताम्बराय च ॥ ४२ ॥  
 सृष्टिकर्त्रे नमस्तुभ्यं गोप्त्रे धात्रे नमो नमः ।  
 नमोऽस्तु गुणभूषाय निर्गुणाय नमो नमः ॥ ४३ ॥  
 नमो वामनरूपाय नमो वामनकर्मणे ।  
 नमो वामननेत्राय नमो वामनवाहिने ॥ ४४ ॥  
 नमो रम्याय पूज्याय नमोऽस्त्वव्यक्तरूपिणे ।  
 अप्रतर्क्याय शुद्धाय नमो भयहराय च ॥ ४५ ॥  
 संसारार्णवपोताय प्रशान्ताय स्वरूपिणे ।  
 शिवाय सौम्यरूपाय रुद्रायोत्तारणाय च ॥ ४६ ॥  
 भवभङ्गकृते चैव भवभोगप्रदाय च ।  
 भवसंघातरूपाय भवसृष्टिकृते नमः ॥ ४७ ॥  
 ओं नमो दिव्यरूपाय सोमाग्निश्वसिताय च ।  
 सोमसूर्यांशुकेशाय गोब्राह्मणहिताय च ॥ ४८ ॥  
 ओं नम ऋक्स्वरूपाय पदक्रमस्वरूपिणे ।  
 ऋक्स्तुताय नमस्तुभ्यं नम ऋक्साधनाय च ॥ ४९ ॥  
 ओं नमो यजुषां धात्रे यजूरूपधराय च ।  
 यजुर्याज्याय जुष्टाय यजुषां पतये नमः ॥ ५० ॥  
 ओं नमः श्रीपते देव श्रीधराय वराय च ।  
 श्रियः कान्ताय दान्ताय योगिचिन्त्याय योगिने ॥ ५१ ॥  
 ओं नमः सामरूपाय सामध्वनिधराय च ।  
 ओं नमः सामसौम्याय सामयोगविदे नमः ॥ ५२ ॥



साम्ने च सामगीताय ओं नमः सामधारिणे ।  
 सामयज्ञविदे चैव नमः सामकराय च ॥ ५३ ॥  
 नमस्त्वथर्वशिरसे नमोऽथर्वस्वरूपिणे ।  
 नमोऽस्त्वथर्वपादाय नमोऽथर्वकराय च ॥ ५४ ॥  
 ओं नमो वज्रशीर्षाय मधुकैटभघातिने ।  
 महोदधिजलस्थाय वेदाहरणकारिणे ॥ ५५ ॥  
 नमो दीप्तस्वरूपाय हृषीकेशाय वै नमः ।  
 नमो भगवते तुभ्यं वासुदेवाय ते नमः ॥ ५६ ॥  
 नारायण नमस्तुभ्यं नमो लोकहिताय च ।  
 ओ नमो मोहनाशाय भवभङ्गकराय च ॥ ५७ ॥  
 गतिप्रदाय च नमो नमो बन्धहराय च ।  
 त्रैलोक्यतेजसां कर्त्रे नमस्तेजःस्वरूपिणे ॥ ५८ ॥  
 योगीश्वराय शुद्धाय रामयोत्तरणाय च ।  
 सुखाय सुखनेत्राय नमः सुकृतधारिणे ॥ ५९ ॥  
 वासुदेवाय चन्द्राय वामदेवाय वै नमः ।  
 देहिनां देहकर्त्रे च भेदभङ्गकराय च ॥ ६० ॥  
 देवैर्वन्दितदेहाय नमस्ते दिव्यमालिने ।  
 नमो वासनिवासाय वासव्यवहराय च ॥ ६१ ॥  
 ओं नमो वसुकर्त्रे च वसुवासप्रदाय च ।  
 नमो यज्ञस्वरूपाय यज्ञेशाय च योगिने ॥ ६२ ॥  
 यतियोगकरेशाय नमो यज्ञाङ्गधारिणे ।  
 संकर्षणाय च नमः प्रलम्बमथनाय च ॥ ६३ ॥

मेघघोषस्वनोत्तीर्णवेगलाङ्गलधारिणे ।

नमोऽस्तु ज्ञानिनां ज्ञान नारायणपरायण ॥ ६४ ॥

न मेऽस्ति त्वामृते बन्धुर्नरकोत्तारणे प्रभो ।

अतस्त्वां सर्वभावेन प्रणतो नतवत्सल ॥ ६५ ॥

मलं यत्कायजं वाऽपि मानसं चैव केशव ।

न तस्यान्योऽस्ति देवेश क्षालकस्त्वामृतेऽच्युत ॥ ६६ ॥

संसर्गाणि समस्तानि विहाय त्वामुपस्थितः ।

संगो मेऽस्तु त्वया सार्धमात्मलाभाय केशव ॥ ६७ ॥

कष्टमापत्सुदुष्पारं संसारं वेदुमि केशव ।

तापत्रयपरिक्लिष्टस्तेन त्वां शरणं गतः ॥ ६८ ॥

एषणामिर्जगत्सर्वं मोहितं मायया तव ।

आकर्षितं च लोभाद्यैरतस्त्वामहमाश्रितः ॥ ६९ ॥

नास्ति किञ्चित्सुखं विष्णो संसारस्थस्य देहिनः ।

यथा यथा हि यज्ञेश त्वयि चेतः प्रवर्तते ॥ ७० ॥

तथा फलविहीनं तु सुखमात्यन्तिकं लभेत् ।

नष्टो विवेकशून्योऽस्मि दृश्यते जगदातुरम् ॥ ७१ ॥

गोविन्द त्राहि संसारान्मामुद्धतु त्वमर्हसि ।

मग्नस्य मोहसलिले निरुत्तारै भवार्णवे ॥

उद्धर्ता पुण्डरीकाक्ष त्वामृतेऽन्यो न विद्यते ॥ ७२ ॥

ब्रह्मोवाच ।

इत्थं स्तुतस्ततस्तेन राज्ञा श्वेतेन भो द्विजाः ।

तस्मिन्क्षेत्रवरे दिव्ये विख्याते पुरुषोत्तमे ॥ ७३ ॥



भक्तिं तस्य तु संचिन्त्य देवदेवो जगद्गुरुः ।  
 आजगाम नृपस्याग्रे सर्वैर्देवैर्वृतो हरिः ॥ ७४ ॥  
 नीलजीमूतसंकाशः पद्मपत्रायतेक्षणः ।  
 दधत्सुदर्शनं धीमान्कराग्रे दीप्तमण्डलम् ॥ ७५ ॥  
 क्षोरोदजलसंकाशो विमलश्चन्द्रसंनिभः ।  
 रराज वामहस्तेऽस्य पाञ्चजन्यो महाद्युतिः ॥ ७६ ॥  
 पक्षिराजध्वजः श्रीमान्गदाशार्ङ्गसिधृक्प्रभुः ।  
 उवाच साधु भो राजन्यस्य ते मतिरुत्तमा ॥  
 यदिष्टं वर भद्रं ते प्रसन्नोऽस्मि तवानघ ॥ ७७ ॥

ब्रह्मोवाच ।

श्रुत्वैवं देवदेवस्य वाक्यं तत्परमामृतम् ।  
 प्रणम्य शिरसोवाच श्वेतस्तद्गतमानसः ॥ ७८ ॥

श्वेत उवाच ।

यद्यहं भगवन्भक्तः प्रयच्छ वरमुत्तमम् ।  
 आब्रह्मभवनादूर्ध्वं वैष्णवं पदमव्ययम् ॥ ७९ ॥  
 विमलं विरजं शुद्धं संसारासङ्गवर्जितम् ।  
 तत्पदं गन्तुमिच्छामि त्वत्प्रसादाज्जगत्पते ॥ ८० ॥

श्रीभगवानुवाच ।

यत्पदं विबुधाः सर्वे मुनयः सिद्धयोगिनः ।  
 नाभिगच्छन्ति यद्रम्यं परं पदमनामयम् ॥ ८१ ॥  
 यास्यसि परमं स्थानं राज्यामृतमुपास्य च ।  
 सर्वाल्लोकानतिक्रम्य मम लोकं गमिष्यसि ॥ ८२ ॥

कीर्तिस्तवात्र राजेन्द्र त्रींल्लोकांश्च गमिष्यति ।  
 सांनिध्यं मम चैवात्र सर्वदैव भविष्यति ॥ ८३ ॥  
 श्वेतगङ्गेति गास्यन्ति सर्वे ते देवदानवाः ।  
 कुशाग्रेणापि राजेन्द्र श्वेतगाङ्गेयमस्यु च ॥ ८४ ॥  
 स्पृष्ट्वा स्वर्गं गमिष्यन्ति मद्भक्ता ये समाहिताः ।  
 यस्त्विमां प्रतिमां गच्छेन्माधवाख्यां शशिप्रभाम् ॥ ८५ ॥  
 शङ्खनोक्षीरसंकाशामशेषाघचिनाशिनीम् ।  
 तां प्रणम्य सकृद्भक्त्या पुण्डरीकनिभेक्षणाम् ॥ ८६ ॥  
 विहाय सर्वलोकान्वै मम लोके महीयते ।  
 मन्वन्तराणि तत्रैव देवकन्याभिरावृतः ॥ ८७ ॥  
 गीयमानश्च मधुरं सिद्धगन्धर्वसेवितः ।  
 भुनक्ति विपुलान्भोगान्यथेष्टं मामकैः सह ॥ ८८ ॥  
 च्युतस्तस्मादिहाऽऽगत्य मनुष्यो ब्राह्मणो भवेत् ।  
 वेदवेदाङ्गविच्छ्रीमान्भोगवांश्चिरजीवितः ॥ ८९ ॥  
 गजाश्वरथयानाढ्यो धनधान्यावृतः शुचिः ।  
 रूपवान्बहुभाग्यश्च पुत्रपौत्रसमन्वितः ॥ ९० ॥  
 पुरुषोत्तमं पुनः प्राप्य वटमूलेऽथ सागरैः ।  
 त्यक्त्वा देहं हरिं स्मृत्वा ततः शान्तपदं व्रजेत् ॥ ९१ ॥  
 इति श्रीमहापुराणे आदिब्राह्मे स्वयंभुवृषिसंवादे श्वेतमाधव-  
 माहात्म्यवर्णनं नामैकोनषष्टितमोऽध्यायः ॥ ५६ ॥  
 आदितः श्लोकानां समष्ट्यङ्काः—४०४६



अथ षष्ठितमोऽध्यायः ।

समुद्रस्नानविधिवर्णनम्

ब्रह्मोवाच ।

श्वेतमाधवमालोक्य समीपे मत्स्यमाधवम् ।

एकार्णवजले पूर्वं रोहितं रूपमास्थितम् ॥ १ ॥

वेदानां हरणार्थाय रसातलतले स्थितम् ।

चिन्तयित्वा क्षितिं सम्यक्तस्मिन्स्थाने प्रतिष्ठितम् ॥ २ ॥

आद्यावतरणं रूपं माधवं मत्स्यरूपिणम् ।

प्रणम्य प्रणतो भूत्वा सर्वदुःखाद्विमुच्यते ॥ ३ ॥

प्रयाति परमं स्थानं यत्र देवो हरिः स्वयम् ।

काले पुनरिहाऽऽयातो राजा स्यात्पृथिवीतले ॥ ४ ॥

वत्समाधवमासाद्य दुराधर्षो भवेन्नरः ।

दाता भोक्ता भवेद्यज्वा वैष्णवः सत्यसंगरः ॥ ५ ॥

योगं प्राप्य हरैः पश्चात्ततो मोक्षमवाप्नुयात् ।

मत्स्यमाधवमाहात्म्यं मया संपरिकीर्तितम् ॥

यं दृष्ट्वा मुनिशार्दूलाः सर्वान्कामानवाप्नुयात् ॥ ६ ॥

मुनय ऊचुः ।

भगवञ्श्रोतुमिच्छामो मार्जनं वरुणालये ।

क्रियते स्नानदानादि तस्याशेषफलं वद ॥ ७ ॥

ब्रह्मोवाच ।

शृणुध्वं मुनिशार्दूला मार्जनस्य यथाविधि ।

भक्त्या तु तन्मना भूत्वा संप्राप्य पुण्यमुत्तमम् ॥ ८ ॥

मार्कण्डेयहृदे स्नानं पूर्वकाले प्रशस्यते ।  
 चतुर्दश्यां विशेषेण सर्वपापप्रणाशनम् ॥ ६ ॥  
 तद्वत्स्नानं समुद्रस्य सर्वकालं प्रशस्यते ।  
 पौर्णमास्यां विशेषेण हयमेधफलं लभेत् ॥ १० ॥  
 मार्कण्डेयं वटं कृष्णं रौहिणेयं महोदधिम् ।  
 इन्द्रद्युम्नसरश्चैव पञ्चतीर्थीविधिः स्मृतः (?) ॥ ११ ॥  
 पूर्णिमा ज्येष्ठमासस्य ज्येष्ठा ऋक्षं यदा भवेत् ।  
 तदा गच्छेद्विशेषेण तीर्थराजं परं शुभम् ॥ १२ ॥  
 कायवाङ्मानसैः शुद्धस्तद्भावो नान्यमानसः ।  
 सर्वद्वंद्वविनिर्मुक्तो वीतरागो विमत्सरः ॥ १३ ॥  
 कल्पवृक्षवटं रम्यं तत्र स्नात्वा जनार्दनम् ।  
 प्रदक्षिणं प्रकुर्वीत त्रिवारं सुसमाहितः ॥ १४ ॥  
 यं दृष्ट्वा मुच्यते पापात्सप्तजन्मसमुद्भवात् ।  
 पुण्यं चाऽऽप्नोति विपुलं गतिमिष्टां च भो द्विजाः ॥ १५ ॥  
 तस्य नामानि वक्ष्यामि प्रमाणं च युगे युगे ।  
 यथासंख्यं च भो विप्राः कृतादिषु यथाक्रमम् ॥ १६ ॥  
 वटं वटेश्वरं कृष्णं पुराणपुरुषं द्विजाः ।  
 वटस्यैतानि नामानि कीर्तितानि कृतादिषु ॥ १७ ॥  
 योजनं पादहीनं च योजनार्धं तदर्थकम् ।  
 प्रमाणं कल्पवृक्षस्य कृतादौ परिकीर्तितम् ॥ १८ ॥  
 यथोक्तेन तु मन्त्रेण नमस्कृत्वा तु तं वटम् ।  
 दक्षिणाभिमुखो गच्छेद्वन्वन्तरशतत्रयम् ॥ १९ ॥



यत्रासौ दृश्यते विष्णुः स्वर्गद्वारं मनोरमम् ।  
 सागराम्भः समाकृष्टं काष्ठं सर्वगुणान्वितम् ॥ २० ॥  
 प्रणिपत्य ततस्तं भो परिपूज्य ततः पुनः ।  
 मुच्यते सर्वरोगाद्यैस्तथा पापैर्गृहादिभिः ॥ २१ ॥  
 उग्रसेनं पुरा दृष्ट्वा स्वर्गद्वारेण सागरम् ।  
 गत्वाऽऽचम्य शुचिस्तत्र ध्यात्वा नारायणं परम् ॥ २२ ॥  
 न्यसेदष्टाक्षरं मन्त्रं पश्चाद्धस्तशरीरयोः ।  
 ॐ नमो नारायणायेति यं वदन्ति मनीषिणः ॥ २३ ॥  
 किं कार्यं बहुभिर्मन्त्रैर्मनोविभ्रमकारकैः ।  
 ॐ नमो नारायणायेति मन्त्रः सर्वार्थसाधकः ॥ २४ ॥  
 आपो नरस्य सूनुत्वान्नारा इतीह कीर्तिताः ।  
 विष्णोस्तास्तचयनं पूर्वं तेन नारायणः स्मृतः ॥ २५ ॥  
 नारायणपरा वेदा नारायणपरा द्विजाः ।  
 नारायणपरा यज्ञा नारायणपराः क्रियाः ॥ २६ ॥  
 नारायणपरा पृथ्वी नारायणपरं जलम् ।  
 नारायणपरो वह्निर्नारायणपरं नभः ॥ २७ ॥  
 नारायणपरो वायुर्नारायणपरं मनः ।  
 अहंकारश्च बुद्धिश्च उभे नारायणात्मके ॥ २८ ॥  
 भूतं भव्यं भविष्यं च यत्किञ्चिज्जीवसंज्ञितम् ।  
 स्थूलं सूक्ष्मं परं चैव सर्वं नारायणात्मकम् ॥ २९ ॥  
 शब्दाद्या विषयाः सर्वे श्रोत्रादीनिन्द्रियाणि च ।  
 प्रकृतिः पुरुषश्चैव सर्वे नारायणात्मकाः ॥ ३० ॥

जले स्थले च पाताले स्वर्गलोकेऽम्बरे नगे ।  
 अवष्टभ्य इदं सर्वमास्ते नारायणः प्रभुः ॥ ३१ ॥  
 किं चात्र बहुनोक्तेन जगदेतच्चराचरम् ।  
 ब्रह्मादिस्तम्बपर्यन्तं सर्वं नारायणात्मकम् ॥ ३२ ॥  
 नारायणात्परं किञ्चिन्नोह पश्यामि भो द्विजाः ।  
 तेन व्याप्तमिदं सर्वं दृश्यादृश्यं चराचरम् ॥ ३३ ॥  
 आपो ह्यायतनं विष्णोः स च एवात्मसां पतिः ।  
 तस्मादप्सु स्मरैन्नित्यं नारायणमघापहम् ॥ ३४ ॥  
 स्नानकाले विशेषेण चोपस्थाय जले शुचिः ।  
 स्मरैन्नारायणं ध्यायेद्धस्ते काये च विन्यसेत् ॥ ३५ ॥  
 ओंकारं च नकारं च अङ्गुष्ठे हस्तयोर्न्यसेत् ।  
 शबैर्ह(पान्ह)स्ततलं(ले)यावत्तर्जन्यादिषु विन्यसेत् ॥ ३६ ॥  
 ओंकारं वामपादे तु नकारं दक्षिणे न्यसेत् ।  
 मोकारं वामकट्यां तु नाकारं दक्षिणे न्यसेत् ॥ ३७ ॥  
 राकारं नाभिदेशे तु यकारं वामबाहुके ।  
 णाकारं दक्षिणे न्यस्य यकारं मूर्ध्नि विन्यसेत् ॥ ३८ ॥  
 अधश्चोर्ध्वं च हृदये पार्श्वतः पृष्ठतोऽग्रतः ।  
 ध्यात्वा नारायणं पञ्चदारभेत्कवचं बुधः ॥ ३९ ॥  
 पूर्वं मां पातु गोविन्दो दक्षिणे मधुसूदनः ।  
 पश्चिमे श्रीधरो देवः केशवस्तु तथोत्तरे ॥ ४० ॥  
 पातु विष्णुस्तथाऽऽग्नेये नैऋते माधवोऽव्ययः ।  
 वायव्ये तु हृषीकेशस्तथेशाने च वामनः ॥ ४१ ॥



भूतले पातु वाराहस्तथोर्ध्वं च त्रिविक्रमः ।  
 कृत्वैवं कवकं पश्चादात्मानं चिन्तयेत्ततः ॥ ४२ ॥  
 अहं नारायणो देवः शङ्खचक्रगदाधरः ।  
 एवं ध्यात्वा तदाऽऽत्मानमिमं मन्त्रमुदीरयेत् ॥ ४३ ॥  
 त्वमग्निर्द्विपदां नाथ रैतोधाः कामदीपनः ।  
 प्रधानः सर्वभूतानां जीवानां प्रभुरव्ययः ॥ ४४ ॥  
 अमृतस्यारणिस्त्वं हि देवयोनिरपां पते ।  
 वृजिनं हर मे सर्वं तीर्थराज नमोऽस्तु ते ॥ ४५ ॥  
 एवमुच्चार्य विधिवत्ततः स्नानं समाचरेत् ।  
 अन्यथा भो द्विजश्रष्टाः स्नानं तत्र न शस्यते ॥ ४६ ॥  
 कृत्वा तु वैदिकैर्मन्त्रैरभिषेकं च मार्जनम् ।  
 अन्तर्जले जपेत्पश्चात्त्रिरावृत्त्याऽघमर्षणम् ॥ ४७ ॥  
 हयमेधो यथा विप्राः सर्वपापहरः क्रतुः ।  
 तथाऽघमर्षणं चात्र सूक्तं सर्वाघनाशनम् ॥ ४८ ॥  
 उत्तीर्य वाससी धौते निर्मले परिधाय वै ।  
 प्राणानायम्य चाऽऽचम्य संध्यां चोपास्य भास्करम् ॥ ४९ ॥  
 उपतिष्ठेत्ततश्चोर्ध्वं क्षिप्त्वा पुष्पजलाञ्जलिम् ।  
 उपस्थायोर्ध्वबाहुश्च तल्लिङ्गैर्भास्करं ततः ॥ ५० ॥  
 गायत्रीं पावनीं देवीं जपेदष्टोत्तरं शतम् ।  
 अन्यांश्च सौरमन्त्रांश्च जप्त्वा तिष्ठन्समाहितः ॥ ५१ ॥  
 कृत्वा प्रदक्षिणं सूर्यं नमस्कृत्योपविश्य च ।  
 स्वाध्यायं प्राङ्मुखः कृत्वा तर्पयेद्देवतान्यृषीन् ॥ ५२ ॥

मनुष्यांश्च पितृंश्चान्यान्नामगोत्रेण मन्त्रचित् ।  
 तोयेन तिलमिश्रेण विधिचित्सुसमाहितः ॥ ५३ ॥  
 तर्पणं देवतानां च पूर्वं कृत्वा समाहितः ।  
 अधिकारी भवेत्पश्चात्पितृणां तर्पणे द्विजः ॥ ५४ ॥  
 श्राद्धे हवनकाले च पाणिनैकेन निर्वपेत् ।  
 तर्पणे तूभयं कुर्यादेष एव विधिः सदा ॥ ५५ ॥  
 अन्वारुधेन सव्येन पाणिना दक्षिणेन तु ।  
 तृप्यतामिति सिञ्चेत्तु नामगोत्रेण वाग्यतः ॥ ५६ ॥  
 कायस्थैर्यस्तिलैर्मोहात्करोति पितृतर्पणम् ।  
 तर्पितास्तेन पितरस्त्वङ्मांसरुधिरास्थिभिः ॥ ५७ ॥  
 अङ्गस्थैर्न तिलैः कुर्याद्देवतापितृतर्पणम् ।  
 रुधिरं तद्भवेत्तोयं प्रदाता किल्बिषी भवेत् ॥ ५८ ॥  
 भूम्यां यद्दीयते तोयं दाता चैव जले स्थितः ।  
 वृथा तन्मुनिशार्दूला नोपतिष्ठति कस्यचित् ॥ ५९ ॥  
 स्थले स्थित्वा जले यस्तु प्रयच्छेदुदकं नरः ।  
 पितृणां नोपतिष्ठेत सलिलं तन्निरर्थकम् ॥ ६० ॥  
 उदके नोदकं कुर्यात्पितृभ्यश्च कदाचन ।  
 उत्तीर्य तु शुचीं देशे कुर्यादुदकतर्पणम् ॥ ६१ ॥  
 नोदकेषु न पात्रेषु न क्रुद्धो नैकपाणिना ।  
 नोपतिष्ठति तत्तोयं यद्भूम्यां न प्रदीयते ॥ ६२ ॥  
 पितृणामक्षयं स्थानं मही दत्ता मया द्विजाः ।  
 तस्मात्तत्रैव दातव्यं पितृणां प्रीतिमिच्छता ॥ ६३ ॥



भूमिपृष्ठे समुत्पन्ना भूम्यां चैव च संस्थिताः ।

भूम्यां चैव लयं याता भूमौ दद्यात्ततो जलम् ॥ ६४ ॥

आस्तीर्य च कुशान्साग्रांस्तानावाह्य स्वमन्त्रतः ।

प्राचीनाग्रेषु वै देवान्याम्याग्रेषु तथा पितॄन् ॥ ६५ ॥

इति श्रीमहापुराणे आदिब्राह्मे स्वयंभुक्कविसंवादे समुद्रस्नान-  
विधिनिरूपणं नाम षष्टितमोऽध्यायः ॥ ६० ॥

श्लोकानामादितः समष्ट्यङ्काः—४१११

— — —

अथैकषष्टितमोऽध्यायः ।

पूजाविधिकथनम् ।

ब्रह्मोवाच ।

देवान्पितॄंस्तथा चान्यान्संतर्प्याऽऽचम्य वाग्यतः ।

हस्तमात्रं चतुष्कोणं चतुर्द्वारं सुशोभनम् ॥ १ ॥

पुरं विलिख्य भो विप्रास्तीरे तस्य महोदधेः ।

मध्ये तत्र लिखेत्पद्ममष्टपत्रं सकर्णिकम् ॥ २ ॥

एवं मण्डलमालिख्य पूजयेत्तत्र भो द्विजाः ।

अष्टाक्षरविधानेन नारायणमजं विभुम् ॥ ३ ॥

अतः परं प्रवक्ष्यामि कायशोधनमुत्तमम् ।

अकारं हृदये ध्यात्वा चक्रेखासमन्वितम् ॥ ४ ॥

ज्वलन्तं त्रिशिखं चैव दहन्तं पापनाशनम् ।

चन्द्रमण्डलमध्यस्थं राकारं मूर्ध्नि चिन्तयेत् ॥ ५ ॥

शुक्लवर्णं प्रवर्षन्तममृतं प्लावयन्महीम् ।

एवं निर्धूतपापस्तु दिव्यदेहस्ततो भवेत् ॥ ६ ॥

अष्टाक्षरं ततो मन्त्रं न्यसेदेवाऽऽत्मनो बुधः ।

वामपादं समारभ्य क्रमशश्चैव विन्यसेत् ॥ ७ ॥

पञ्चाङ्गं वैष्णवं चैव चतुर्व्यूहं तथैव च ।

करशुद्धिं प्रकुर्वीत मूलमन्त्रेण साधकः ॥ ८ ॥

एकैकं चैव वर्णं तु अङ्गुलीषु पृथक्पृथक् ।

ओंकारं पृथिवीं शुक्लं वामपादे तु विन्यसेत् ॥ ९ ॥

नकारः शांभवः श्यामो दक्षिणे तु व्यवस्थितः ।

मोकारं कालमेवाऽऽहुर्वामकक्ष्यां निधापयेत् ॥ १० ॥

नाकारः सर्वबीजं तु दक्षिणस्यां व्यवस्थितः ।

राकारस्तेज इत्याहुर्नाभिदेशे व्यवस्थितः ॥ ११ ॥

वायव्योऽयं यकारस्तु वामस्कन्धे समाश्रितः ।

णाकारः सर्वगो ज्ञेयो दक्षिणांसे व्यवस्थितः ॥

यकारोऽयं शिरस्थश्च यत्र लोकाः प्रतिष्ठिताः ॥ १२

ॐ विष्णवे नमः शिरः । ॐ ज्वलनाय नमः शिखा । ॐ

विष्णवे नमः कवचम् । ॐ विष्णवे नमः स्फुरणं दिशोवन्धाय ।

ॐ हुंफडलम् । ॐ शिरसि शुक्लो वासुदेव इति । ॐ आं ललाटे

रक्तः संकर्षणो गरुत्मान्वह्निस्तेज आदित्य इति । ॐ आं ग्रीवायां

पीतः प्रद्युम्नो वायुमेव इति ॥ ॐ आं हृदये कृष्णोऽनिरुद्धः सर्व-



शक्तिसमन्वित इति । एवं चतुर्व्यूहमात्मानं कृत्वा ततः कर्म  
समाचरेत् ॥ १३ ॥

ममाग्रेऽवस्थितो विष्णुः पृष्ठतश्चापि केशवः ।

गोविन्दो दक्षिणे पार्श्वे वामे तु मधुसूदनः ॥ १४ ॥

उपरिष्ठात्तु वैकुण्ठो वाराहः पृथिवीतले ।

अवान्तरदिशो यास्तु तासु सर्वासु माधवः ॥ १५ ॥

गच्छतस्तिष्ठतो वाऽपि जाग्रतः स्वपतोऽपि वा ।

नरसिंहकृता गुप्तिर्वासुदेवमयो ह्ययम् ॥ १६ ॥

एवं विष्णुमयो भूत्वा ततः कर्म समारभेत् ।

यथा देहे तथा देवे सर्वतत्त्वानि योजयेत् ॥ १७ ॥

ततश्चैव प्रकुर्वीत प्रोक्षणं प्रणवेन तु ।

फट्कारान्तं समुद्दिष्टं सर्वविघ्नहरं शुभम् ॥ १८ ॥

तत्रार्कचन्द्रवह्नीनां मण्डलानि विचिन्तयेत् ।

पद्ममध्ये न्यसेद्विष्णुं पवनस्याम्बरस्य च ॥ १९ ॥

ततो विचिन्त्य हृदय ओंकारं ज्योतीरूपिणम् ।

कर्णिकायां समासीनं ज्योतीरूपं सनातनम् ॥ २० ॥

अष्टाक्षरं ततो मन्त्रं विन्यसेच्च यथाक्रमम् ।

तेन व्यस्तसमस्तेन पूजनं परमं स्मृतम् ॥ २१ ॥

द्वादशाक्षरमंत्रेण यजेद्देवं सनातनम् ।

ततोऽवधार्य हृदये कर्णिकायां बहिर्न्यसेत् ॥ २२ ॥

चतुर्भुजं महासत्त्वं सूर्यकोटिसमप्रभम् ।

चिन्तयित्वा महायोगं ज्योतीरूपं सनातनम् ॥

ततश्चाऽऽवाहयेन्नं क्रमेणाऽऽचिन्त्य मानसे ॥ २३ ॥

आवाहनमन्त्रः—मीनरूपो वराहश्च नरसिंहोऽथ वामनः ।  
आयातु देवो वरदो ममनारायणोऽग्रतः । ॐ नमो नारायणाय  
नमः ॥ २४ ॥

स्थापनमन्त्रः—कर्णिकायां सुपीठेऽत्र पद्मकल्पितमासनम् ।  
सर्वसत्त्वहितार्थाय तिष्ठ त्वं मधुसूदन । ओं नमो नारायणाय  
नमः ॥ २५ ॥

अर्घमन्त्रः :—ॐ त्रैलोक्यपतीनां पतये देवदेवाय हृषीकेशाय  
विष्णवे नमः । ओं नमो नारायणाय नमः ॥ २६ ॥

पाद्यमन्त्रः—ओं पाद्यं पादयोर्देव पद्मनाभ सनातन । विष्णो  
कमलपत्राक्ष गृहाण मधुसूदन । ओं नमो नारायणाय नमः ॥ २७ ॥

मधुपर्कमन्त्रः—मधुपर्कं महादेव ब्रह्माद्यैः कल्पितं तव । मया  
निवेदितं भक्त्या गृहाण पुरुषोत्तम । ओं नमो नारायणाय  
नमः ॥ २८ ॥

आचमनीयमन्त्रः—मन्दाकिन्याः सितं वारि सर्वपापहरं  
शिवम् । गृहाणाऽऽचमनीयं त्वं मया भक्त्या निवेदितम् ।  
ओं नमो नारायणाय नमः ॥ २९ ॥

स्नानमन्त्रः—त्वमापः पृथिवी चैव ज्योतिस्त्वं वायुरेव च ।  
लोकेश वृत्तिमात्रेण वारिणा स्नापयाम्यहम् । ओं नमो नारायणाय  
नमः ॥ ३० ॥

वस्त्रमन्त्रः :—देवतत्त्वसमायुक्त यज्ञवर्णसमन्वित । स्वर्णवर्ण-  
प्रमे देव वाससी तव केशव । ओं नमो नारायणाय नमः ॥ ३१ ॥



विलेपनमन्त्रः—शरीरं ते न जानामि चेष्टां चैव च केशव ।  
मया निवेदितो गन्धः प्रतिगृह्य विलिप्यताम् । ओं नमो नाराय-  
णाय नमः ॥ ३२ ॥

उपवीतमन्त्रः—ऋग्यजुःसाममन्त्रेण त्रिवृतं पद्मयोनिना ।  
सावित्रीप्रन्थिसंयुक्तमुपवीतं तवार्पये । ओं नमो नारायणाय  
नमः ॥ ३३ ॥

अलंकारमन्त्रः—दिव्यरत्नसमायुक्तवह्निभानुसमप्रभ । गात्राणि  
तव शोभन्तु सालंकाराणि माधव । ओं नमो नारायणाय  
नमः ॥ ३४ ॥

ओं नम इति प्रत्यक्षरं समस्तेन मूलमन्त्रेण वा पूजयेत् ॥ ३५ ॥

धूपमन्त्रः—वनस्पतिरसो दिव्यो गन्धाढ्यः सुरभिश्च ते ।  
मया निवेदितो भक्त्या धूपोऽयं प्रतिगृह्यताम् । ओं नमो नारा-  
यणाय नमः ॥ ३६ ॥

दीपमन्त्रः—सूर्यचन्द्रसमो ज्योतिर्विद्युदग्न्योस्तथैव च ।  
त्वमेव ज्योतिषां देव दीपोऽयं प्रतिगृह्यताम् । ओं नमो नाराय-  
णाय नमः ॥ ३७ ॥

नैवेद्यमन्त्रः—अन्नं चतुर्विधं चैव रसैः षड्भिः समन्वितम् ।  
मया निवेदितं भक्त्या नैवेद्यं तव केशव । आं नमो नारायणाय  
नमः ॥ ३८ ॥

पूर्वे दले वासुदेवं याग्ये संकर्षणं न्यसेत् ।

प्रद्युम्नं पश्चिमे कुर्यादनिरुद्धं तथोत्तरे ॥ ३९ ॥

वाराहं च तथाऽऽग्नेये नरसिंहं च नैऋते ।

वायव्ये माधवं चैव तथैशाने त्रिविक्रमम् ॥ ४० ॥

तथाऽष्टाक्षरदेवस्य गरुडं पुरतो न्यसेत् ।  
 वामपार्श्वे तथा चक्रं शङ्खं दक्षिणतो न्यसेत् ॥ ४१ ॥  
 तथा महागदां चैव न्यसेद्देवस्य दक्षिणे ।  
 ततः शार्ङ्गं धनुर्विद्वान्यसेद्देवस्य वामतः ॥ ४२ ॥  
 दक्षिणेनेपुधी दिव्ये खड्गं वामे च विन्यसेत् ।  
 श्रियं दक्षिणतः स्थाप्य पुष्टिमुत्तरतो न्यसेत् ॥ ४३ ॥  
 वनमालां च पुरतस्ततः श्रीवत्सकौस्तुभौ ।  
 विन्यसेद्भृदयादीनि पूर्वादिषु चतुर्दिशम् ॥ ४४ ॥  
 ततोऽस्त्रं देवदेवस्य कोणे चैव तु विन्यसेत् ।  
 इन्द्रमग्निं यमं चैव नैऋतं वरुणं तथा ॥ ४५ ॥  
 वायुं धनदमीशानमनन्तं ब्रह्मणा सह ।  
 पूजयेत्तान्त्रिकैर्मन्त्रैरधश्चोर्ध्वं तथैव च ॥ ४६ ॥  
 एवं संपूज्य देवेशं मण्डलस्थं जनार्दनम् ।  
 लभेदभिमतान्कामान्नरो नास्त्यत्र संशयः ॥ ४७ ॥  
 अनेनैव विधानेन मण्डलस्थं जनार्दनम् ।  
 पूजितं यः संपश्येत स विशेद्विष्णुमव्ययम् ॥ ४८ ॥  
 सकृदप्यर्चिता येन विधिनाऽनेन केशवः ।  
 जन्ममृत्युजरां तीर्त्वा स विष्णोः पदमाप्नुयात् ॥ ४९ ॥  
 यः स्मरेत्सततं भक्त्या नारायणमतन्द्रितः ।  
 अन्वहं तस्य वासाद्य श्वेतद्वीपः प्रकल्पितः ॥ ५० ॥  
 ओंकारादिसमायुक्तं नमःकारान्तदीपितम् ।  
 तन्नाम सर्वतत्त्वानां मन्त्र इत्यभिधीयते ॥ ५१ ॥



अनेनैव विधानेन गन्धपुष्पं निवेदयेत् ।

एकैकस्य प्रकुर्वीत यथोद्दिष्टं क्रमेण तु ॥ ५२ ॥

मुद्रास्ततो निबध्नीयाद्यथोक्तक्रमचोदिताः ।

जपं चैव प्रकुर्वीत मूलमन्त्रेण मन्त्रवित् ॥ ५३ ॥

अष्टाविंशतिमष्टौ वा शतमष्टोत्तरं तथा ।

कामेषु च यथाप्रोक्तं यथाशक्ति समाहितः ॥ ५४ ॥

पद्मं शङ्खश्च श्रीवत्सो गदा गरुड एव च ।

चक्रं खड्गश्च शाङ्गं च अष्टौ मुद्राः प्रकीर्तिताः ॥ ५५ ॥

विसर्जनमन्त्रः—गच्छ गच्छ परं स्थानं पुराणपुरुषोत्तम ।

यत्र ब्रह्मादयो देवा विन्दन्ति परमं पदम् ॥ ५६ ॥

अर्चनं ये न जानन्ति हरेर्मन्त्रैर्यथादितम् ।

ते तत्र मूलमन्त्रेण पूजयन्त्वच्युतं सदा ॥ ५७ ॥

इति श्रीमहापुराणे आदिब्राह्मे स्वयंभुविसंवादे पूजाविधिकथनं

नामैकषष्टितमोऽध्यायः ॥ ६१ ॥

आदितः श्लोकानां समष्ट्यङ्काः—४१६६

अथ द्विषष्टितमोऽध्यायः ।

समुद्रस्नानमाहात्म्यवर्णनम्

ब्रह्मोवाच ।

एवं संपूज्य विधिवद्भक्त्या तं पुरुषोत्तमम् ।

प्रणम्य शिरसा पश्चात्सागरं च प्रसादयेत् ॥ १ ॥

प्राणस्त्वं सवभूतानां योनिश्च सरितां पते ।  
 तीर्थराज नमस्तेऽस्तु त्राहि मामच्युतप्रिय ॥ २ ॥  
 स्नात्वैवं सागरै सम्यक्तस्मिन्क्षेत्रवरे द्विजाः ।  
 तीरे चाभ्यर्च्य विधिवन्नारायणमनामयम् ॥ ३ ॥  
 रामं कृष्णं सुभद्रां च प्रणिपत्य च सागरम् ।  
 शतानामश्वमेधानां फलं प्राप्नोति मानवः ॥ ४ ॥  
 सर्वपापविनिर्मुक्तः सर्वदुःखविवर्जितः ।  
 चन्दारक इव श्रीमात्र पूयौवनगर्वितः ॥ ५ ॥  
 विमानेनार्कवर्णेन दिव्यगन्धर्वनादिना ।  
 कुलैकविंशमुद्भृत्य विष्णुलोकं स गच्छति ॥ ६ ॥  
 भुक्त्वा तत्र वरान्भोगान्क्रीडित्वा चाप्सरैः सह ।  
 मन्वन्तरवतं साग्रं जरामृत्युविवर्जितः ॥ ७ ॥  
 पुण्यक्षयादिहाऽऽयातः कुले सर्वगुणान्विते ।  
 रूपवान्सुभगः श्रीमान्सत्यवादी जितेन्द्रियः ॥ ८ ॥  
 वेदशास्त्रार्थविद्विप्रो भवेद्यज्वा तु वैष्णवः ।  
 योगं च वैष्णवं प्राप्य ततो मोक्षमवाप्नुयात् ॥ ९ ॥  
 ग्रहोपरागे संक्रान्त्यामयने विषुवे तथा ।  
 युगादिषु षडशीत्यां व्यतीपाते दिनक्षये ॥ १० ॥  
 आषाढ्यां चैव कार्तिकां माघ्यां वाऽन्ये शुभे तिथौ ।  
 ये तत्र दानं विप्रेभ्यः प्रयच्छन्ति सुमेधसः ॥ ११ ॥  
 फलं सहस्रगुणितमन्यतीर्थाल्लभन्ति ते ।  
 पितॄणां ये प्रयच्छन्ति पिण्डं तत्र विधानतः ॥ १२ ॥



अक्षयां पितरस्तेषां तृप्तिं संप्राप्नुवन्ति वै ।

एवं स्नानफलं सम्यक्सागरस्य मयोदितम् ॥ १३ ॥

दानस्य च फलं विप्राः पिण्डदानस्य चैव हि ।

धर्मार्थमोक्षफलदमायुष्कीर्तियशस्करम् ॥ १४ ॥

भुक्तिमुक्तिफलं नृणां धन्यं दुःस्वप्ननाशनम् ।

सर्वपापहरं पुण्यं सर्वकामफलप्रदम् ॥ १५ ॥

नास्तिकाय न वक्तव्यं पुराणं च द्विजोत्तमाः ।

तावद्गर्जन्ति तीर्थानि माहात्म्यैः स्वैः पृथक्पृथक् ॥ १६ ॥

यावन्न तीर्थराजस्य माहात्म्यं वर्ण्यते द्विजाः ।

पुष्करादीनि तीर्थानि प्रयच्छन्ति स्वकं फलम् ॥ १७ ॥

तीर्थराजस्तु स पुनः सर्वतीर्थफलप्रदः ।

भूतले यानि तीर्थानि सरितश्च सरांसि च ॥ १८ ॥

विशन्ति सागरे तानि तेनासौ श्रेष्ठतां गतः ।

राजा समस्ततीर्थानां सागरः सरितां पतिः ॥ १९ ॥

तस्मात्समस्ततीर्थेभ्यः श्रेष्ठोऽसौ सर्वकामदः ।

तमो नाशं यथाऽभ्येति भास्करेऽभ्युदिते द्विजाः ॥ २० ॥

स्नानेन तीर्थराजस्य तथा पापस्य संक्षयः ।

तीर्थराजसमं तीर्थं न भूतं न भविष्यति ॥ २१ ॥

अधिष्ठानं यदा यत्र प्रभोर्नारायणस्य वै ।

कः शक्नोति गुणान्वक्तुं तीर्थराजस्य भो द्विजाः ॥ २२ ॥

कोट्योः नवनवत्यस्तु यत्र तीर्थानि सन्ति वै ।

तस्मात्स्नानं च दानं च होमं जप्यं सुरार्चनम् ॥

यत्किञ्चित्क्रियते तत्र चाक्षयं क्रियते द्विजाः ॥ २३ ॥

इति श्रीमहापुराणे आदिब्राह्मे स्वयंभुवृषिसंवादे समुद्रस्नानमाहा-

त्म्यवर्णनं नाम द्विषष्टितमोऽध्यायः ॥ ६२ ॥

आदितः श्लोकानां समष्ट्यङ्काः - ४१८६

अथ त्रिषष्टितमोऽध्यायः ।

पञ्चतीर्थीमाहात्म्यनिरूपणम्

ब्रह्मोवाच ।

ततो गच्छेद्द्विजश्रेष्ठास्तीर्थं यज्ञाङ्गसंभवम् ।

इन्द्रद्युम्नसरो नाम यत्राऽऽस्ते पावनं शुभम् ॥ १ ॥

गत्वा तत्र शुचिर्धीमानाचम्य मनसा हरिम् ।

ध्यात्वोपस्थाय च जलमिमं मन्त्रमुदीरयेत् ॥ २ ॥

अश्वमेधाङ्गसंभूत तीर्थं सर्वाघनाशन ।

स्नानं त्वयि करोम्यद्य पापं हर नमोऽस्तु ते ॥ ३ ॥

एवमुच्चार्य विधिवत्स्नात्वा देवानृषीन्पितॄन् ।

तिलोदकेन चान्यांश्च संतर्प्याऽऽचम्य वाग्यतः ॥ ४ ॥

दत्त्वा पितॄणां पिण्डांश्च संपूज्य पुरुषोत्तमम् ।

दशाश्वमेधिकं सम्यक्फलं प्राप्नोति मानवः ॥ ५ ॥

सप्तावरान्सप्त परान्वंशानुद्धृत्य देववत् ।

कामगेन विमानेन विष्णुलोकं स गच्छति ॥ ६ ॥



भुक्त्वा तत्र सुखान्भोगान्यावच्चन्द्रार्कतारकम् ।  
 च्युतस्तस्मादिहाऽऽयातो मोक्षं च लभते ध्रुवम् ॥ ७ ॥  
 एवं कृत्वा पञ्चतथीमेकादश्यामुपोषितः ।  
 ज्येष्ठशुक्लपञ्चदश्यां यः पश्येत्पुरुषोत्तमम् ॥ ८ ॥  
 स पूर्वोक्तं फलं प्राप्य क्रीडित्वा वाऽच्युतालये ।  
 प्रयाति परमं स्थानं यस्मान्नाऽऽवर्तते पुनः ॥ ९ ॥

मुनय ऊचुः ।

मासानन्यान्परित्यज्य माघादीन्प्रपितामह ।  
 प्रशंससि कथं ज्येष्ठं ब्रूहि तत्कारणं प्रभो ॥ १० ॥  
 ब्रह्मोवाच ।

शृणुष्वं मुनिशार्दूलः प्रवक्ष्यामि समासतः ।  
 ज्येष्ठं मासं तथा तेभ्यः प्रशंसामि पुनः पुनः ॥ ११ ॥  
 पृथिव्यां यानि तीर्थानि सरितश्च सरांसि च ।  
 पुष्करिण्यस्तडागानि चाप्यः कृपास्तथा हृदाः ॥ १२ ॥  
 नानानद्यः समुद्राश्च सप्ताहं पुरुषोत्तमे ।  
 ज्येष्ठशुक्लदशम्यादि प्रत्यक्षं यान्ति सर्वदा ॥ १३ ॥  
 स्नानदानादिकं तस्माद्देवताप्रेक्षणं द्विजाः ।  
 यत्किञ्चित्क्रियते तत्र तस्मिन्कालेऽक्षयं भवेत् ॥ १४ ॥  
 शुक्लपक्षस्य दशमी ज्येष्ठे मासि द्विजोत्तमाः ।  
 हरते दश पापानि तस्माद्दशहरा स्मृता ॥ १५ ॥  
 यस्तस्यां हलिनं कृष्णं पश्येद्भद्रां सुसंयतः ।  
 सर्वपापविनिर्मुक्तो विष्णुलोकं व्रजेन्नरः ॥ १६ ॥

उत्तरे दक्षिणे विप्रास्त्वयने पुरुषोत्तमम् ।  
 दृष्ट्वा रामं सुभद्रां च विष्णुलोकं व्रजेन्नरः ॥ १७ ॥  
 नरो दोलागतं दृष्ट्वा गोविन्दं पुरुषोत्तमम् ।  
 फाल्गुन्यां प्रयतो भूत्वा गोविन्दस्य पुरं व्रजेत् ॥ १८ ॥  
 विषुवद्विषे प्राप्ते पञ्चतीर्थी विधानतः ।  
 कृत्वा संकर्षणं कृष्णं दृष्ट्वा भद्रां च भो द्विजाः ॥ १९ ॥  
 नरः समस्तयज्ञानां फलं प्राप्नोति दुर्लभम् ।  
 विमुक्तः सर्वपापेभ्यो विष्णुलोकं स गच्छति ॥ २० ॥  
 यः पश्यति तृतीयायां कृष्णं चन्दनरूपितम्  
 चैशाखस्यासिते पक्षे स यात्यच्युतमन्दिरम् ॥ २१ ॥  
 ज्यैष्ठ्यां ज्येष्ठश्रृङ्गयुक्तायां यः पश्येत्पुरुषोत्तमम् ।  
 कुलैकविंशमुद्धृत्य विष्णुलोकं स गच्छति ॥ २२ ॥  
 इति श्रीमहापुराणे आदिब्राह्मे स्वयंभुविसंवादे पञ्चतीर्थी-  
 माहात्म्यनिरूपणं नाम त्रिषष्टितमोऽध्यायः ॥ ६३ ॥  
 आदितः श्लोकानां समष्ट्यङ्काः—४२११

अथ चतुःषष्टितमोऽध्यायः ।

महाज्यैष्ठीप्रशंसावर्णनम्

ब्रह्मोवाच ।

यदा भवेन्महाज्यैष्ठी राशिनक्षत्रयोगतः ।

प्रयत्नेन तदा मर्त्यैर्गन्तव्यं पुरुषोत्तमम् ॥ १ ॥



कृष्णं दृष्ट्वा महाज्यैष्ठ्यां रामं भद्रां च भो द्विजाः ।  
 नरो द्वादशयात्रायाः फलं प्राप्नोति चाधिकम् ॥ २ ॥  
 प्रयोगे च कुरुक्षेत्रे नैमिषे पुष्करे गये ।  
 गङ्गाद्वारे कुशावर्ते गङ्गासागरसंगमे ॥ ३ ॥  
 कोकामुखे शूकरे च मथुरायां मरुस्थले ।  
 शालग्रामे वायुतीर्थे मन्दरे सिन्धुसागरे ॥ ४ ॥  
 पिण्डारके चित्रकूटे प्रभासे कनखले द्विजाः ।  
 शङ्खोद्धारै द्वारकायां तथा बदरिकाश्रमे ॥ ५ ॥  
 लोहकुण्डे चाश्वतीर्थे सर्वपापप्रमोचने ।  
 कामालये कोटितीर्थे तथा चामरकण्टके ॥ ६ ॥  
 लोहार्गले जम्बुमार्गे सोमतीर्थे पृथूदके ।  
 उत्पलावर्तके चैव पृथुतुङ्गे सुकुब्जके ॥ ७ ॥  
 एकाग्रके च केदारै काश्यां च विरजे द्विजाः ।  
 कालञ्जरे च गोकर्णे श्रीशैले गन्धमादने ॥ ८ ॥  
 महेन्द्रे मलये विन्ध्ये पारियात्रे हिमालये ।  
 सह्ये च शुक्तिप्रन्ते च गोमन्ते चार्बुदे तथा ॥ ९ ॥  
 गङ्गायां सर्वतीर्थेषु यामुनेषु च भो द्विजाः ।  
 सारस्वतेषु गोमत्यां ब्रह्मपुत्रेषु सप्तसु ॥ १० ॥  
 गोदावरी भीमरथी तुङ्गभद्रा च नर्मदा ।  
 तापी पयोष्णी कावेरी शिप्रा चर्मण्वती द्विजाः ॥ ११ ॥  
 वितस्ता चन्द्रभागा च शतद्रुर्बाहुदा तथा ।  
 ऋषिकुल्या कुमारी च विपाशा च दूषद्वती ॥ १२ ॥

सरयूनांकगङ्गा च गण्डकी च महानदी ।  
 कौशिकी करतोया च त्रिस्तोता मधुवाहिनी ॥ १३ ॥  
 महानदी चैतरणी याश्चान्या नानुकीर्तिताः ।  
 अथवा किं बहूक्तेन भाषितेन द्विजोत्तमाः ॥ १४ ॥  
 पृथिव्यां सर्वतीर्थेषु सर्वेष्वायतनेषु च ।  
 सामरेषु च शैलेषु नदीषु च सरःसु च ॥ १५ ॥  
 यत्फलं स्नानदानेन राहुग्रस्ते दिवाकरे ।  
 तत्फलं कृष्णमालोक्य महाज्यैष्ठ्यां लभेन्नरः ॥ १६ ॥  
 तस्मात्सर्वप्रयत्नेन गन्तव्यं पुरुषोत्तमे ।  
 महाज्यैष्ठ्यां मुनिश्रेष्ठा सर्वकामफलेप्सुभिः ॥ १७ ॥  
 द्रष्ट्वा रामं महाज्येष्ठं कृष्णं सुभद्रया सह ।  
 विष्णुलोकं नरो याति समुद्रतः समं कुलम् ॥ १८ ॥  
 भुक्त्वा तत्र वरान्भोगान्यावदाभूतसंलघम् ।  
 पुण्यक्षयादिहाऽऽगत्य चतुर्वेदो द्विजो भवेत् ॥ १९ ॥  
 स्वधर्मनिरतः शान्तः कृष्णभक्तो जितेन्द्रियः ।  
 वैष्णवं योगमास्थाय ततो मोक्षमवाप्नुयात् ॥ २० ॥  
 इति श्रीमहापुराणे आदिब्राह्मे स्वयंभुवृषिसंवादे महाज्यैष्ठी-  
 प्रशंसावर्णनं नाम चतुःषष्टिमोऽध्यायः ॥ ६४ ॥  
 आदितः श्लोकानां समष्ट्यङ्काः—४२३१



## अथ पञ्चषष्टितमोऽध्यायः ।

### कृष्णस्नानमाहात्म्यवर्णनम्

मुनय ऊचुः ।

कस्मिन्काले भवेत्स्नानं कृष्णस्य कमलोद्भव ।

विधिना केन तद्ब्रूहि ततो विधिविदां वर ॥ १ ॥

ब्रह्मोवाच ।

शृणुध्वं मुनयः स्नानं कृष्णस्य वदतो मम ।

रामस्य च सुभद्रायाः पुण्यं सर्वाघनाशनम् ॥ २ ॥

मासि ज्येष्ठे च संप्रपते नक्षत्रे चन्द्रदैवते ।

पौर्णमास्यां तदा स्नानं सर्वकालं हरैर्द्विजाः ॥ ३ ॥

सर्वतीर्थमयः कूपस्तत्राऽऽस्ते निर्मलः शुचिः ।

तदा भोगवती तत्र प्रत्यक्षा भवति द्विजाः ॥ ४ ॥

तस्माज्ज्यैष्ठ्यां समुद्धृत्य हैमाढ्यैः कलशैर्जलम् ।

कृष्णरामाभिषेकार्थं सुभद्रायाश्च भो द्विजाः ॥ ५ ॥

कृत्वा सुशोभनं मञ्चं पताकाभिरलंकृतम् ।

सुदृढं सुखसंचारं वस्त्रैः पुष्पैरलंकृतम् ॥ ६ ॥

विस्तीर्णं धूपितं धूपैः स्नानार्थं रामकृष्णयोः ।

सितवस्त्रपरिच्छन्नं मुक्ताहारावलम्बितम् ॥ ७ ॥

तत्र नानाविधैर्वाद्यैः कृष्णं नीलाम्बरं द्विजाः ।

मध्ये सुभद्रां चाऽऽस्थाप्य जयमङ्गलनिस्वनैः ॥ ८ ॥

ब्राह्मणैः क्षत्रियैर्वैश्यैः शूद्रैश्चान्यैश्च जातिभिः ।  
 अनेकशतसाहस्रैर्वृतं स्त्रीपुरुषैर्द्विजाः ॥ ६ ॥  
 गृहस्थाः स्नातकाश्चैव यतयो ब्रह्मचारिणः ।  
 स्नापयन्ति तदा कृष्णं मञ्चस्थं सहलायुधम् ॥ १० ॥  
 तथा समस्ततीर्थानि पूर्वोक्तानि द्विजोत्तमाः ।  
 स्वोदकैः पुष्पमिश्रैश्च स्नापयन्ति पृथक्पृथक् ॥ ११ ॥  
 पश्चात्पटहशङ्खाद्यैर्भेरीमुरजनिस्वनैः ।  
 काहलैस्तालशब्दैश्च मृदङ्गैर्भर्भरैस्तथा ॥ १२ ॥  
 अन्यैश्च विविधैर्वाद्यैर्घण्टास्वनविभूषितैः ।  
 स्त्रीणां मङ्गलशब्दैश्च स्तुतिशब्दैर्मनोहरैः ॥ १३ ॥  
 जयशब्दैस्तथा स्तोत्रैर्वीणावेणुनिनादितैः ।  
 श्रूयते सुमहाञ्छब्दः सागरस्येव गर्जतः ॥ १४ ॥  
 मुनीनां वेदशब्देन मन्त्रशब्दैस्तथाऽपरैः ।  
 नानास्तोत्ररवैः पुण्यैः सामशब्दोपबृंहितैः ॥ १५ ॥  
 यतिभिः स्नातकैश्चैव गृहस्थैर्ब्रह्मचारिभिः ।  
 स्नानकाले सुरश्रेष्ठ स्तुवन्ति परया मुदा ॥ १६ ॥  
 श्यामैर्वैश्याजनैश्चैव कुचभारावनामिभिः ।  
 पीतरक्ताम्बराभिश्च माल्यदामावनामिभिः ॥ १७ ॥  
 सरत्नकुण्डलैर्दिव्यैः सुवर्णस्तवकान्वितैः ।  
 चामरै रत्नदण्डैश्च वीज्येते रामकेशवौ ॥ १८ ॥  
 यक्षविद्याधरैः सिद्धैः किन्नरैश्चाप्सरोगणैः ।  
 परिचार्याम्बरगतैर्देवगन्धर्वचारणैः ॥ १९ ॥



आदित्या वसवो रुद्राः साध्या विश्वे मरुद्गणाः ।  
 लोकपालास्तथा चान्ये स्तुवन्ति पुरुषोत्तमम् ॥ २० ॥  
 नमस्ते देवदेवेश पुराण पुरुषोत्तम ।  
 सर्गस्थित्यन्तर्द्देव लोकनाथ जगत्पते ॥ २१ ॥  
 त्रैलोक्यधारिणं देवं ब्रह्मण्यं मोक्षकारणम् ।  
 तं नमस्यामहे भक्त्या सर्वकामफलप्रदम् ॥ २२ ॥  
 स्तुत्वैव विबुधाः कृष्णं रामं चैव महाबलम् ।  
 सुभद्रां च मुनिश्रेष्ठास्तदाऽऽकाशे व्यवस्थिताः ॥ २३ ॥  
 गायन्ति देवगन्धर्वा नृत्यन्त्यप्सरसस्तथा ।  
 देवतूर्याण्यवाद्यन्त वाता वान्ति सुशीतलाः ॥ २४ ॥  
 पुष्पमिश्रं तदा मेघा वर्षन्त्याकाशगोचराः ।  
 जयशब्दं च कुर्वन्ति मुनयः सिद्धचारणाः ॥ २५ ॥  
 शक्राद्या विबुधाः सर्व ऋषयः पितरस्तथा ।  
 प्रजानां पतयो नागा ये चान्ये स्वर्गवासिनः ॥ २६ ॥  
 ततो मङ्गलसंभारैर्विधिमन्त्रपुरस्कृतम् ।  
 आभिषेचनिकं द्रव्यं गृहीत्वा देवतागणाः ॥ २७ ॥  
 इन्द्रो विष्णुर्महावीर्यः सूर्याचन्द्रमसौ तथा ।  
 धाता चैव विधाता च तथा चैवानिलानलौ ॥ २८ ॥  
 पूषा भगोऽर्यमा त्वष्टा अंशुनैव विवस्वता ।  
 पत्नीभ्यां सहितो धीमान्मित्रेण वरुणेन च ॥ २९ ॥  
 रुद्रैर्वसुभिरादित्यैरश्विभ्यां च वृतः प्रभुः ।  
 विश्वैर्देवैर्मरुद्भिश्च साध्यैश्च पितृभिः सह ॥ ३० ॥

गन्धर्वैरप्सरोभिश्च यक्षराक्षसपन्नगैः ।  
 देवर्षिभिरसंख्येयैस्तथा ब्रह्मर्षिभिर्वरैः ॥ ३१ ॥  
 वैखानसैर्वालखिल्यैर्वाय्वाहारैर्मरीचिपैः ।  
 भृगुभिश्चाङ्गिरोभिश्च सर्वविद्यासुनिष्ठितैः ॥ ३२ ॥  
 सर्वविद्याधरैः पुण्यैर्योगसिद्धिभिरावृतः ।  
 पितामहः पुलस्त्यश्च पुलहश्च महातपाः ॥ ३३ ॥  
 अङ्गिराः कश्यपोऽन्निश्च मरोचिर्भृगुरेव च ।  
 क्रतुर्हरः प्रचेताश्च मनुर्दक्षस्तथैव च ॥ ३४ ॥  
 ऋतवश्च ब्रह्माश्चैव ज्योतींषि च द्विजोत्तमाः ।  
 मूर्तिमत्यश्च सरितो देवाश्चैव सनातनाः ॥ ३५ ॥  
 समुद्राश्च हृदाश्चैव तीर्थानि विविधानि च ।  
 पृथिवी द्यौर्दिशश्चैव पादपाश्च द्विजोत्तमाः ॥ ३६ ॥  
 अदितिर्देवमाता च ह्रीः श्रीः स्वाहा सरस्वती ।  
 उमा शची सिनीवाली तथा चानुमतिः कुहूः ॥ ३७ ॥  
 राका च धिषणा चैव पत्न्यश्चान्या दिवौकसाम् ।  
 हिमवांश्चैव विन्ध्यश्च मेरुश्चानेकशृङ्गवान् ॥ ३८ ॥  
 ऐरावतः सानुचरः कलाकाष्ठास्तथैव च ।  
 मासार्धमासऋतवस्तथा राज्यहनी समाः ॥ ३९ ॥  
 उच्चैःश्रवा हयश्रेष्ठो नागराजश्च वामनः ।  
 अरुणो गरुडश्चैव वृक्षाश्चौषधिमिः सह ॥ ४० ॥  
 धर्मश्च भगवान्देवः समाजग्मुर्हि संगताः ।  
 कालो यमश्च मृत्युश्च यमस्यानुचराश्च ये ॥ ४१ ॥



बहुलत्वाच्च नोक्ता ये विविधा देवतागणाः ।

ते देवस्याभिषेकार्थं समायान्ति ततस्ततः ॥ ४२ ॥

गृहीत्वा ते तदा विप्राः सर्वे देवा दिवौकसः ।

आभिषेचनिकं द्रव्यं मङ्गलानि च सर्वशः ॥ ४३ ॥

दिव्यसंभारसंयुक्तैः कलशैः काञ्चनैर्द्विजाः ।

सारस्वतीभिः पुण्याभिर्दिव्यतोयाभिरैव च ॥ ४४ ॥

तोयेनाऽऽकाशगङ्गायाः कृष्णं रामेण संगतम् ।

सपुष्पैः काञ्चनैः कुम्भैः स्नापयन्त्यवनिस्थिताः ॥ ४५ ॥

संचरन्ति विमानानि देवानामम्बरै तथा ।

उच्चावचानि दिव्यानि कामगानि स्थिराणि च ॥ ४६ ॥

दिव्यरत्नविचित्राणि सेवितान्यप्सरोगणैः ।

गीतैर्वाद्यैः पताकाभिः शोभितानि समन्ततः ॥ ४७ ॥

एवं तदा मुनिश्रेष्ठाः कृष्णं रामेण संगतम् ।

स्नापयित्वा सुभद्रां च संस्तुवन्ति मुदाऽन्विताः ॥ ४८ ॥

जय जय लोकपाल भक्तरक्षक जय जय प्रणतवत्सल जय

जय भूतचरण जय जयाऽऽदिदेव बहुकारण जय जय वासुदेव

जय जयासुरसंहरण जय जय दिव्यमीन जय जय त्रिदशवर जय

जय जलधिशयन जय जय योगिवर जय जय सूर्यनेत्र जय जय

देवराज जय जय कैटभारे जय जय वेदवर जय जय कूर्मरूप जय

जय यज्ञवर जय जय कमलनाभ जय जय शैलवर जय जय

योगशायिञ्जय जय वेगधर जय जय विश्वमूर्ते जय जय चक्रधर

जय जय भूतनाथ जय जय धरणीधर जय जय शेषशायिञ्जय ।

जय पीतवासो जय जय सोमकान्त जय जय योगवास जय जय  
 दहनवक्त्र जय जय धर्मवास जय जय गुणनिधान जय जय  
 श्रीनिवास जय जय गरुडगमन जय जय सुखनिवास जय जय  
 धर्मकेतो जय जय महीनिवास जय जय गहनचरित्र जय जय  
 योगिगम्य जय जय मखनिवास जय जय वेदवेद्य जय जय शान्तिकर  
 जय जय योगिचिन्त्य जय जय पुष्टिकर जय जय ज्ञानमूर्ते जय  
 जय कमलाकर जय जय भाववेद्य जय जय मुक्तिकर जय जय  
 विमलदेह जय जय सत्त्वनिलय जय जय गुणसमृद्ध जय जय  
 यज्ञकर जय जय गुणविहीन जय जय मोक्षकर जय जय भूश-  
 रण्य जय जय कान्तियुत जय जय लोकशरण जय जय लक्ष्मी-  
 युत जय जय पङ्कजाक्ष जय जय सृष्टिकर जय जय योगयुत  
 जय जयातसीकुसुमश्यामदेह जय जय समुद्रविष्टदेह जय जय  
 लक्ष्मीपङ्कजषट्चरण जय जय भक्तवश जय जय लोककान्त जय  
 जय परमशान्त जय जय परमसार जय जय चक्रधर जय जय  
 भोगियुत जय जय नीलाम्बर जय जय शान्तिकर जय जय मोक्ष-  
 कर जय जय कलुषहर ॥ ४६ ॥

जय कृष्ण जगन्नाथ जय संकर्षणानुज ।

जय पद्मपलाशाक्ष जय वाञ्छाफलप्रद ॥ ५० ॥

जय मालावृत्तोरस्क जय चक्रगदाधर ।

जय पद्ममालयाकान्त जय विष्णो नमोऽस्तु ते ॥ ५१ ॥

ब्रह्मोवाच ।

एवं स्तुत्वा तदा देवाः शक्राद्या हृष्टमानसाः ।

सिद्धचारणसंग्राश्च ये चान्ये स्वर्गवासिनः ॥ ५२ ॥



मुनयो बालखिल्याश्च कृष्णं रामेण संगतम् ।  
 सुभद्रां च मुनिश्रेष्ठाः प्रणिपत्याम्बरै स्थिताः ॥ ५३ ॥  
 दृष्ट्वा स्तुत्वा नमस्कृत्वा तदा ते त्रिदिवौकसः ।  
 कृष्णं रामं सुभद्रां च यान्ति स्वं स्वं निवेशनम् ॥ ५४ ॥  
 संचरन्ति विमानानि देवानामम्बरै तदा ।  
 उच्चावचानि दिव्यानि कामगानि स्थिराणि च ॥ ५५ ॥  
 दिव्यरत्नविचित्राणि सेवितान्यप्सरोगणैः ।  
 गीतैर्वाद्यैः पताकाभिः शोभितानि समन्ततः ॥ ५६ ॥  
 तस्मिन्काले तु ये मर्त्याः पश्यन्ति पुरुषोत्तमम् ।  
 बलभद्रं सुभद्रां च ते यान्ति पदमथ्ययम् ॥ ५७ ॥  
 सुभद्रारामसहितं मञ्चस्थं पुरुषोत्तमम् ।  
 दृष्ट्वा निरामयं स्थानं यान्ति नास्त्यत्र संशयः ॥ ५८ ॥  
 कपिलाशतदानेन यत्फलं पुष्करै स्मृतम् ।  
 तत्फलं कृष्णमालोक्य मञ्चस्थं सहलायुधम् ॥  
 सुभद्रां च मुनिश्रेष्ठाः प्राप्नोति शुभकृत्तरः ॥ ५९ ॥  
 कन्याशतप्रदानेन यत्फलं समुदाहृतम् ।  
 तत्फलं कृष्णमालोक्य मञ्चस्थं लभते नरः ॥ ६० ॥  
 सुवर्णशतनिष्काणां दानेन यत्फलं स्मृतम् ।  
 तत्फलं कृष्णमालोक्य मञ्चस्थं लभते नरः ॥ ६१ ॥  
 गोसहस्रप्रदानेन यत्फलं परिकीर्तितम् ।  
 तत्फलं कृष्णमालोक्य मञ्चस्थं लभते नरः ॥ ६२ ॥

भूमिदानेन विधिवद्यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ६३ ॥

यत्फलं चान्नदानेन अर्घातिथ्येन कीर्तितम् ।

तत्फलं कृष्णमालोक्य मञ्चस्थं लभते नरः ॥ ६४ ॥

वृषोत्सर्गेण विधिवद्यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ६५ ॥

यत्फलं तोयदानेन ग्रीष्मे वाऽन्यत्र कीर्तितम् ।

तत्फलं कृष्णमालोक्य मञ्चस्थं लभते नरः ॥ ६६ ॥

तिलधेनुप्रदानेन यत्फलं संप्रकीर्तितम् ।

तत्फलं कृष्णमालोक्य मञ्चस्थं लभते नरः ॥ ६७ ॥

गजाश्वरथदानेन यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ६८ ॥

सुवर्णशृङ्गीदानेन यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ६९ ॥

जलधेनुप्रदानेन यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ७० ॥

दानेन घृतधेन्वाश्च फलयत् समुदाहृतम् ।

तत्फलं कृष्णमालोक्य मञ्चस्थं लभते नरः ॥ ७१ ॥

चान्द्रायणेन चीर्णेन यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ७२ ॥

मासोपवासैर्विधिवद्यत्फलं समुदाहृतम् ।

तत्फलं कृष्णमालोक्य मञ्चस्थं लभते नरः ॥ ७३ ॥



- अथ किं बहुनोक्तेन भाषितेन पुनः पुनः ।  
 तस्य देवस्य माहात्म्यं मञ्चस्थस्य द्विजोत्तमाः ॥ ७४ ॥  
 यत्फलं सर्वतीर्थेषु व्रतैर्दानैश्च कीर्तितम् ।  
 तत्फलं कृष्णमालोक्य मञ्चस्थं सहलायुधम् ॥ ७५ ॥  
 सुभद्रां च मुनिश्रेष्ठाः प्राप्नोति शुभकृत्तरः ।  
 तस्मान्नरोऽथवा नारी पश्येत्तं पुरुषोत्तमम् ॥ ७६ ॥  
 ततः समस्ततीर्थानां लभेत्स्नानादिकं फलम् ।  
 स्नानशेषेण कृष्णस्य तोयेनाऽऽत्माऽभिषिच्यते ॥ ७७ ॥  
 वन्ध्या मृतप्रजा या तु दुर्भगा ग्रहपीडिता ।  
 राक्षसाद्यैर्गृहीता वा तथा रोगैश्च संहताः ॥ ७८ ॥  
 सद्यस्ताः स्नानशेषेण उदकेनाभिषेचिताः ।  
 प्राप्नुवन्तीप्सितान् कामान्यान्यान्वाञ्छन्ति चेप्सितान् ॥ ७९ ॥  
 पुत्रार्थिनी लभेत्पुत्रान्सौभाग्यं च सुखार्थिनी ।  
 रोगार्ता मुच्यते रोगाद्धनं च धनकाङ्क्षिणी ॥ ८० ॥  
 पुण्यानि यानि तोयानि तिष्ठन्ति धरणीतले ।  
 तानि स्नानावशेषस्य कलां नार्हन्ति षोडशीम् ॥ ८१ ॥  
 तस्मात्स्नानावशेषं यत्कृष्णस्य सलिलं द्विजाः ।  
 तेनाभिषिञ्चेद्वात्राणि सर्वकामप्रदं हि तत् ॥ ८२ ॥  
 स्नातं पश्यन्ति ये कृष्णं व्रजन्तं दक्षिणामुखम् ।  
 ब्रह्महत्यादिभिः पापैर्मुच्यन्ते ते न संशयः ॥ ८३ ॥  
 शास्त्रेषु यत्फलं प्रोक्तं पृथिव्यास्त्रिप्रदक्षिणैः ।  
 दृष्ट्वा नरो लभेत्कृष्णं व्रजन्तं दक्षिणामुखम् ॥ ८४ ॥

तीर्थयात्राफलं यत्तु पृथिव्यां समुदाहृतम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ८५ ॥  
 बदर्यां यत्फलं प्रोक्तं दृष्ट्वा नारायणं नरम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ८६ ॥  
 गङ्गाद्वारे कुरुक्षेत्रे स्नानदानेन यत्फलम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ८७ ॥  
 प्रयागे च महामाध्यां यत्फलं समुदाहृतम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ८८ ॥  
 शालग्रामे महाचैत्र्यां स्नानदानेन यत्फलम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ८९ ॥  
 महाभिधानकार्तिक्यां पुष्करे यत्फलं स्मृतम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ९० ॥  
 यत्फलं स्नानदानेन गङ्गासागरसंगमे ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ९१ ॥  
 ग्रस्ते सूर्ये कुरुक्षेत्रे स्नानदानेन यत्फलम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ९२ ॥  
 गङ्गायां सर्वतोर्येषु यामुनेषु च भो द्विजाः ।  
 सारस्वतेषु तीर्थेषु तथाऽन्येषु सरःसु च ॥ ९३ ॥  
 यत्फलं स्नानदानेन विधिघटसमुदाहृतम् ।  
 दृष्ट्वा नरो लभेत्कृष्णं तत्फलं दक्षिणामुखम् ॥ ९४ ॥  
 पुष्करे चाथ तीर्थेषु गये चामरकण्टके ।  
 नैमिषादिषु तीर्थेषु क्षेत्रेष्वायतनेषु च ॥ ९५ ॥



यत्फलं स्नानदानेन राहुग्रस्ते दिवाकरै ।

दृष्ट्वा नरो लभेत्कृष्णं तत्फलं दक्षिणामुखम् ॥ ६६ ॥

अथ किं पुनरुक्तेन भाषितेन पुनः पुनः ।

यत्किञ्चित्कथितं चात्र फलं पुण्यस्य कर्मणः ॥ ६७ ॥

वेदशास्त्रे पुराणे च भारते च द्विजोत्तमाः ।

धर्मशास्त्रेषु सर्वेषु तथाऽन्यत्र मनीषिभिः ॥ ६८ ॥

दृष्ट्वा नरो लभेत्कृष्णं तत्फलं सहलायुधम् ।

सकलं भद्रया सार्धं व्रजन्तं दक्षिणामुखम् ॥ ६९ ॥

इति श्रीमहापुराणे आदिब्राह्मे स्वयम्भुवृषिसंवादे कृष्णस्नानमा-

हात्म्यवर्णनं नाम पञ्चषष्टितमोऽध्यायः ॥ ६५ ॥

आदितः श्लोकानां समष्ट्यङ्काः—४३३०

अथ षट्षष्टितमोऽध्यायः ।

गुडिवायात्रामाहात्म्यकथनम्

ब्रह्मोवाच ।

गुडिवामण्डपं यान्तं ये पश्यन्ति रथे स्थितम् ।

कृष्णं बलं सुभद्रां च ते यान्ति भवनं हरेः ॥ १ ॥

ये पश्यन्ति तदा कृष्णं सप्ताहं मण्डपे स्थितम् ।

हलिनं च सुभद्रां च विष्णुलोकं व्रजन्ति ते ॥ २ ॥

मुनय ऊचुः ।

केन सा निर्मिता यात्रा दक्षिणस्यां जगत्पते ।

यात्राफलं च किं तत्र प्राप्यते ब्रूहि मानवैः ॥ ३ ॥

किमर्थं सरसस्तीरे राज्ञस्तस्य जगत्पते ।

पवित्रे विजने देशे गत्वा तत्र च मण्डपे ॥ ४ ॥

कृष्णः संकर्षणश्चैव सुभद्रा च रथेन ते ।

स्वस्थानं संपरित्यज्य सप्तरात्रं वसन्ति वै ॥ ५ ॥

ब्रह्मोवाच ।

इन्द्रद्युम्नेन भो विप्राः पुरा वै प्रार्थितो हरिः ।

सप्ताहं सरसस्तीरे मम यात्रा भवत्विति ॥ ६ ॥

गुडिवा नाम देवेश भुक्तिमुक्तिफलप्रदा ।

तस्मै किल वरं चासौ ददौ स पुरुषोत्तमः ॥ ७ ॥

श्रीभगवानुवाच ।

सप्ताहं सरस्तीरे तव राजन्भविष्यति ।

गुडिवा नाम यात्रा मे सर्वकामफलप्रदा ॥ ८ ॥

ये मां तत्रार्चयिष्यन्ति श्रद्धया मण्डपे स्थितम् ।

संकर्षणं सुभद्रां च विधिवत्सुसमाहिताः ॥ ९ ॥

ब्राह्मणाः क्षत्रिया वैश्याः स्त्रियः शूद्राश्च वै नृप ।

पुष्पैर्गन्धैस्तथा धूपैर्दीपैर्नैवेद्यकैर्वरैः ॥ १० ॥

उपहारैर्बहुविधैः प्रणिपातैः प्रदक्षिणैः ।

जयशब्दैस्तथा स्तोत्रैर्गीतैर्वाद्यैर्मनोहरैः ॥ ११ ॥



न तेषां दुर्लभं किञ्चित्फलं यस्य यदीप्सितम् ।  
भविष्यति नृपश्रेष्ठ मत्प्रसादादसंशयम् ॥ १२ ॥

ब्रह्मोवाच ।

एवमुक्त्वा तु तं देवस्तत्रैवान्तरधीयत ।  
स तु राजवरः श्रीमान्कृतकृत्योऽभवत्तदा ॥ १३ ॥  
तस्मात्सर्वप्रयत्नेन गुडिवायां द्विजोत्तमाः ।  
सर्वकामप्रदं देवं पश्येत्तं पुरुषोत्तमम् ॥ १४ ॥  
अपुत्रो लभते पुत्रान्निर्धनो लभते धनम् ।  
रोगाच्च मुच्यते रोगी कन्या प्राप्नोति सत्पतिम् ॥ १५ ॥  
आयुः कीर्तिं यशो मेधां बलं विद्यां धृतिं पशून् ।  
नरः संततिमाप्नोति रूपयौवनसंपदम् ॥ १६ ॥  
यान्यान्समीहते भोगान्दृष्ट्वा तं पुरुषोत्तमम् ।  
नरो वाऽप्यथवा नारी तांस्तान्प्राप्नोत्यसंशयम् ॥ १७ ॥  
यात्रां कृत्वा गुडिवाख्यां विधिवत्सुसमाहितः ।  
आषाढस्य सिते पक्षे नरो योषिदथापि वा ॥ १८ ॥  
दृष्ट्वा कृष्णं च रामं च सुभद्रां द्विजोत्तमाः ।  
दशपञ्चाश्वमेधानां फलं प्राप्नोति चाधिकम् ॥ १९ ॥  
सप्तावरान्सप्त परान्वंशानुद्धृत्य चाऽऽत्मनः ।  
कामगेन विमानेन सर्वरत्नैरलङ्कृतः ॥ २० ॥  
गन्धर्वैरप्सरोभिश्च सेव्यमानो यथोत्तरैः ।  
रूपवान्सुभगः शूरो नरो विष्णुपुरं व्रजेत् ॥ २१ ॥

तत्र भुक्त्वा घरान्भोगान्यावदाभूतसंप्लवम् ।

सर्वकामसमृद्धात्मा जरामरणवर्जितः ॥ २२ ॥

पुण्यक्षयादिहाऽऽगत्य चतुर्वेदी द्विजो भवेत् ।

वैष्णवं योगमास्थाय ततो मोक्षमवाप्नुयात् ॥ २३ ॥

इति श्रीमहापुराणे आदित्राहो स्वयंभुम्हृषिसंवादे गुडिवायात्रा-

माहात्म्यनिरूपणं नाम षट्षष्टितमोऽध्यायः ॥ ६६ ॥

आदितः श्लोकानां समष्ट्यङ्काः—४३३३

अथ सप्तषष्टितमोऽध्यायः ।

द्वादशयात्रामाहात्म्यवर्णनम् ।

मुनय ऊचुः ।

एकैकस्यास्तु यात्रायाः फलं ब्रूहि पृथक्पृथक् ।

यत्प्राप्नोति नरः कृत्वा नारीं वा तत्र संयता ॥ १ ॥

ब्रह्मोवाच ।

प्रतियात्राफलं विप्राः शृणुध्वं गदतो मम ।

यत्प्राप्नोति नरः कृत्वा तस्मिन्क्षेत्रे सुसंयतः ॥ २ ॥

गुडिवायां तथोत्थाने फाल्गुन्यां विषुवे तथा ।

यात्रां कृत्वा विधानेन दृष्ट्वा कृष्णं प्रणम्य च ॥ ३ ॥

संकर्षणं सुभद्रां च लभेत्सर्वत्र वै फलम् ।

नरो गच्छेद्विष्णुलोके यावदिन्द्राश्चतुर्दश ॥ ४ ॥



यावद्यात्रां ज्येष्ठमासे करोति विधिवन्नरः ।

तावत्कल्पं विष्णुलोके सुखं भुङ्क्ते न संशयः ॥ ५ ॥

तस्मिन्क्षेत्रवरे पुण्ये रम्ये श्रीपुरुषोत्तमे ।

भुक्तिमुक्तिप्रदे नृणां सर्वसत्त्वसुखावहे ॥ ६ ॥

ज्येष्ठे यात्रां(त्रा) नरः कृत्वा नारी वा संयतेन्द्रियः ।

यथोक्तेन विधानेन दश द्वे च समाहितः ॥ ७ ॥

प्रतिष्ठां कुरुते यस्तु शाठ्यदम्भविवर्जितः ।

स भुक्त्वा विविधान्भोगान्मोक्षं चान्ते लभेद्ब्रुवम् ॥ ८ ॥

मुनय ऊचुः ।

श्रोतुमिच्छामहे देव प्रतिष्ठां वदतस्तव ।

विधानं चार्चनं दानं फलं तत्र जगत्पतेः ॥ ९ ॥

ब्रह्मोवाच ।

शृणुध्वं मुदिशार्दूलाः प्रतिष्ठां विधिचोदिताम् ।

यां कृत्वा तु नरो भक्त्या नारी वा लभते फलम् ॥ १० ॥

यात्रा द्वादश संपूर्णा यदा स्यात्तु(स्युस्तु) द्विजोत्तमाः ।

तदा कुर्वीत विधिवत्प्रतिष्ठां पानाशिनीम् ॥ ११ ॥

ज्येष्ठे मासि सिते पक्षे त्वेकादश्यां समाहितः ।

गत्वा जलाशयं पुण्यमाचम्य प्रयतः शुचिः ॥ १२ ॥

आवाह्य सर्वतीर्थानि ध्यात्वा नारायणं तथा ।

ततः स्नानं प्रकुर्वीत विधिवत्सुसमाहितः ॥ १३ ॥

यस्य यो विधिरुद्दिष्ट ऋषिभिः स्नानकर्मणि ।

तेनैव तु विधानेन स्नानं तस्य विधीयते ॥ १४ ॥

स्नात्वा सम्यग्विधानेन ततो देवानृषीन्पितॄन् ।  
 संतर्पयेत्तथाऽन्यांश्च नामगोत्रविधानवित् ॥ १५ ॥  
 उत्तीर्य वाससी धौते निर्मले परिधाय वै ।  
 उपस्पृश्य विधानेन भास्कराभिमुखस्ततः ॥ १६ ॥  
 गायत्रीं पावनीं देवीं मनसा वेदमातरम् ।  
 सर्वपापहरां पुण्यां जपेदष्टोत्तरं शतम् ॥ १७ ॥  
 पुण्यांश्च सौरमन्त्रांश्च श्रद्धया सुसमाहितः ।  
 त्रिः प्रदक्षिणमावृत्य भास्करं प्रणमेत्ततः ॥ १८ ॥  
 वेदोक्तं त्रिषु वर्णेषु स्नानं जाप्यमुदाहृतम् ।  
 स्त्रीशूद्रयोः स्नानजाप्यं वेदोक्तविधिवर्जितम् ॥ १९ ॥  
 ततो गच्छेद्गृहं मौनी पूजयेत्पुरुषोत्तमम् ।  
 प्रक्षाल्य हस्तौ पादौ च उपस्पृश्य यथाविधि ॥ २० ॥  
 घृतेन स्नापयेद्देवं क्षीरेण तदनन्तरम् ।  
 मधुगन्धोदकेनैव तीर्थचन्दनवारिणा ॥ २१ ॥  
 ततो वस्त्रयुगं श्रेष्ठं भक्त्या तं परिध्रापयेत् ।  
 चन्दनागरुकूर्पूरैः कुङ्कुमेन विलेपयेत् ॥ २२ ॥  
 पूजयेत्परया भक्त्या पद्मैश्च पुरुषोत्तमम् ।  
 अन्यैश्च वैष्णवैः पुष्पैरर्चयेन्मल्लिकादिभिः ॥ २३ ॥  
 संपूज्यैवं जगन्नाथं भुक्तिमुक्तिप्रदं हरिम् ।  
 धूपं चागुरुसंयुक्तं दहेद्देवस्य चाग्रतः ॥ २४ ॥  
 गुग्गुलं च मुनिश्रेष्ठा दहेद्गन्धसमन्वितम् ।  
 दीपं प्रज्वालयेद्भक्त्या यथाशक्त्या(क्ति) घृतेन वै ॥ २५ ॥



अन्यांश्च दीपकान्दद्याद्द्वादशैव समाहितः ।  
 घृतेन च मुनिश्रेष्ठास्तिलतैलेन वा पुनः ॥ २६ ॥  
 नैवेद्ये पायसापूपशङ्कुलीवटकं तथा ।  
 मोदकं फाणितं वाऽल्पं फलानि च निवेदयेत् ॥ २७ ॥  
 एवं पञ्चोपचारेण संपूज्य पुरुषोत्तमम् ।  
 नमः पुरुषोत्तमायेति जपेदष्टोत्तरं शतम् ॥ २८ ॥  
 ततः प्रसादयेद्देवं भक्त्या तं पुरुषोत्तमम् ।  
 नमस्ते सर्वलोकेश भक्तानामभयप्रद ॥ २९ ॥  
 संसारसागरे मग्नं त्राहि मां पुरुषोत्तम ।  
 यास्ते मया कृता यात्रा द्वादशैव जगत्पते ॥ ३० ॥  
 प्रसादात्तव गोविन्द संपूर्णास्ता भवन्तु मे ।  
 एवं प्रसाद्य तं देवं दण्डवत्प्रणिपत्य च ॥ ३१ ॥  
 ततोऽर्चयेद्गुरुं भक्त्या पुष्पवस्त्रानुलेपनैः ।  
 नानयोरन्तरं यस्माद्विद्यते मुनिसत्तमाः ॥ ३२ ॥  
 देवस्योपरि कुर्वीत श्रद्धया सुसमाहितः ।  
 नानापुष्पैर्मुनिश्रेष्ठा विचित्रं पुष्पमण्डपम् ॥ ३३ ॥  
 कृत्वाऽवधारणं पञ्चाज्जागरं कारयेन्निशि ।  
 कथां च वासुदेवस्य गीतिकां चापि कारयेत् ॥ ३४ ॥  
 ध्यायन्पठन्स्तुवन्देवं प्रणयेद्भजनीं बुधः ।  
 ततः प्रभाते विमले द्वादश्यां द्वादशैव तु ॥ ३५ ॥  
 निमन्त्रयेद्भक्ततस्नातान्ब्राह्मणान्वेदपारगान् ।  
 इतिहासपुराणज्ञाञ्श्रोत्रियान्संयतेन्द्रियान् ॥ ३६ ॥

स्नात्वा सम्यग्विधानेन धौतवासा जितेन्द्रियः ।  
 स्नापयेत्पूर्ववत्तत्र पूजयेत्पुरुषोत्तमम् ॥ ३७ ॥  
 गन्धैः पुष्पैरुपहारैर्नैवेद्यैर्दीपकैस्तथा ।  
 उपचारैर्वहुविधैः प्रणिपातैः प्रदक्षिणैः ॥ ३८ ॥  
 जाप्यैः स्तुतिनमस्कारैर्गीतवाद्यैर्मनोहरैः ।  
 संपूज्यैवं जगन्नाथं ब्राह्मणान्पूजयेत्ततः ॥ ३९ ॥  
 द्वादशैव तु गास्तेभ्यो दत्त्वा कनकमेव च ।  
 छत्रोपानद्युगं चैव श्रद्धाभक्तिसमन्वितः ॥ ४० ॥  
 भक्त्या तु सधनं तेभ्यो दद्याद्ब्रह्मादिकं द्विजाः ।  
 सद्भावेन तु गोविन्दस्तोष्यते पूजितो यतः ॥ ४१ ॥  
 आचार्याय ततो दद्याद्गोवस्त्रं कनकं तथा ।  
 छत्रोपानद्युगं चान्यत्कांस्यपात्रं च भक्तितः ॥ ४२ ॥  
 ततस्तान्भोजयेद्विप्रान्भोज्यं पायसपूर्वकम् ।  
 पक्वान्नं भक्ष्यभोज्यं च गुडसर्पिःसमन्वितम् ॥ ४३ ॥  
 ततस्तानन्नतृप्तांश्च ब्राह्मणान्स्वस्थमानसान् ।  
 द्वादशैवोदकुम्भांश्च दद्यात्तेभ्यः समोदकान् ॥ ४४ ॥  
 दक्षिणां च यथाशक्त्या(क्ति) दद्यात्तेभ्यो विमत्सरः ।  
 कुम्भं च दक्षिणां चैव आचार्याय निवेदयेत् ॥ ४५ ॥  
 एवं संपूज्य तान्विप्रान्गुरुं ज्ञानप्रदायकम् ।  
 पूजयेत्परया भक्त्या विष्णुतुल्यं द्विजोत्तमाः ॥ ४६ ॥  
 सुवर्णवस्त्रगोधान्यैर्द्रव्यैश्चान्यैर्वैर्बुधः ।  
 संपूज्य तं नमस्कृत्य इमं मन्त्रमुदीरयेत् ॥ ४७ ॥



सर्वव्यापी जगन्नाथः शङ्खचक्रगदाधरः ।  
 अनादिनिधनो देवः प्रीयतां पुरुषोत्तमः ॥ ४८ ॥  
 इत्युचार्य ततो विप्रांस्त्रिः कृत्वा च प्रदक्षिणाम् ।  
 प्रणम्य शिरसा भक्त्या आचार्यं तु विसर्जयेत् ॥ ४९ ॥  
 ततस्तान्ब्राह्मणान्भक्त्या चाऽऽसीमान्तमनुव्रजेत् ।  
 अनुव्रज्य तु तान्सर्वान्नमस्कृत्य निवर्तयेत् ॥ ५० ॥  
 बान्धवैः स्वजनैर्युक्तस्ततो भुञ्जीत वाग्यतः ।  
 अन्यैश्चोपासकैर्दीनैर्मिश्रुकैश्चान्नकाङ्क्षिभिः ॥ ५१ ॥  
 एवं कृत्वा नरः सम्यङ्नारी वा लभते फलम् ।  
 अश्वमेधसहस्राणां राजसूयशतस्य च ॥ ५२ ॥  
 अतीतं शतमादाय पुरुषाणां नरोत्तमाः ।  
 भविष्यं च शतं विप्राः स्वर्गत्या दिव्यरूपधृक् ॥ ५३ ॥  
 सर्वलक्षणसंपन्नः सर्वालंकारभूषितः ।  
 सर्वकामसमृद्धात्मा देववद्विगतज्वरः ॥ ५४ ॥  
 रूपयौवनसंपन्नो गुणैः सर्वैरलंकृतः ।  
 स्तूयमानोऽप्सरोभिश्च गन्धर्वैः समलंकृतः ॥ ५५ ॥  
 विमानेनार्कवर्णेन कामगेन स्थिरेण च ।  
 पताकाध्वजयुक्तेन सर्वरत्नैरलंकृतः ॥ ५६ ॥  
 उद्योतयन्दिशः सर्वा आकाशे विगतक्लमः ।  
 युवा महाबलो धीमान्विष्णुलोकं स गच्छति ॥ ५७ ॥  
 तत्र कल्पशतं यावद्भुङ्क्ते भोगान्यथेप्सितान् ।  
 सिद्धाप्सरोभिर्गन्धर्वैः सुरविद्याधरोरगैः ॥ ५८ ॥

स्तूयमानो मुनिवरैस्तिष्ठते विगतज्वरः ।  
 यथा देवो जगन्नाथः शङ्खचक्रगदाधरः ॥ ५६ ॥  
 तथाऽसौ मुदितो विप्राः कृत्वा रूपं चतुर्भुजम् ।  
 भुक्त्वा तत्र वरान्भोगान्क्रोडां कृत्वा सुरैः सह ॥ ६० ॥  
 तदन्ते ब्रह्मसदनमायाति सर्वकामदम् ।  
 सिद्धविद्याधरैश्चापि शोभितं सुरकिनरैः ॥ ६१ ॥  
 कालं नवतिकल्पं तु तत्र भुक्त्वा सुखं नरः ।  
 तस्मादायाति विप्रेन्द्राः सर्वकामफलप्रदम् ॥ ६२ ॥  
 रुद्रलोकं सुरगणैः सेवितं सुखमोक्षदम् ।  
 अनेकशतसाहस्रैर्विमानैः समलंकृतम् ॥ ६३ ॥  
 सिद्धविद्याधरैर्यक्षैर्भूषितं दैत्यदानवैः ।  
 अशीतिकल्पकालं तु तत्र भुक्त्वा सुखं नरः ॥ ६४ ॥  
 तदन्ते याति गोलोकं सर्वभोगसमन्वितम् ।  
 सुरसिद्धाप्सरोग्भिश्च शोभितं सुमनोहरम् ॥ ६५ ॥  
 तत्र सप्ततिकल्पांस्तु भुक्त्वा भोगमनुत्तमम् ।  
 दुर्लभं त्रिषु लोकेषु स्वस्थचित्तो यथाऽमरः ॥ ६६ ॥  
 तस्मादागच्छते लोकं प्रजापत्यमनुत्तमम् ।  
 गन्धर्वाप्सरसैः सिद्धैर्मुनिविद्याधरैर्वृतः ॥ ६७ ॥  
 षष्टिकल्पान्सुखं तत्र भुक्त्वा नानाविधं मुदा ।  
 तदन्ते शक्रभवनं नानाश्चर्यसमन्वितम् ॥ ६८ ॥  
 गन्धर्वैः किनरैः सिद्धैः सुरविद्याधरोगैः ।  
 गुह्यकाप्सरसैः साध्यैर्वृत्तैश्चान्यैः सुरोत्तमैः ॥ ६९ ॥



आगत्य तत्र पञ्चाशत्कल्पान्भुक्त्वा सुखं नरः ।  
 सुरलोकं ततो गत्वा विमानैः समलंकृतः ॥ ७० ॥  
 चत्वारिंशत् कल्पांस्तु भुक्त्वा भोगान्सुदुर्लभान् ।  
 आगच्छते ततो लोकं नक्षत्राख्यं सुदुर्लभम् ॥ ७१ ॥  
 ततो भोगान्वरान्भुङ्क्ते त्रिंशत्कल्पान्यथेप्सितान् ।  
 तस्मादागच्छते लोकं शशाङ्कस्य द्विजोत्तमाः ॥ ७२ ॥  
 यत्रासौ तिष्ठते सोमः सर्वैर्देवैरलंकृतः ।  
 तत्र विंशतिकल्पांस्तु भुक्त्वा भोगं सुदुर्लभम् ॥ ७३ ॥  
 आदित्यस्य ततो लोकमायाति सुरपूजितम् ।  
 नानाश्चर्यमयं पुण्यं गन्धर्वाप्सरःसेवितम् ॥ ७४ ॥  
 तत्र भुक्त्वा शुभान्भोगान्दश कल्पान्द्विजोत्तमाः ।  
 तस्मादायाति भुवनं गन्धर्वाणां सुदुर्लभम् ॥ ७५ ॥  
 तत्र भोगान्समस्तांश्च कल्पमेकं यथासुखम् ।  
 भुक्त्वा चाऽऽयाति मेदिन्यां राजा भवति धार्मिकः ॥ ७६ ॥  
 चक्रवर्ती महावीर्यो गुणैः सर्वैरलंकृतः ।  
 कृत्वा राज्यं स्वधर्मेण यज्ञैरिष्ट्वा सुदक्षिणैः ॥ ७७ ॥  
 तदन्ते योगिनां लोकं गत्वा मोक्षप्रदं शिवम् ।  
 तत्र भुक्त्वा वरान्भोगान्यावदाभूतसंप्लवम् ॥ ७८ ॥  
 तस्मादागच्छते चात्र जायते योगिनां कुले ।  
 प्रवरे वैष्णवे विप्रा दुर्लभे साधुसंमते ॥ ७९ ॥  
 चतुर्वेदी विप्रवरो यज्ञैरिष्ट्वाऽऽप्तदक्षिणैः ।  
 वैष्णवं योगमास्थाय ततो मोक्षमवाप्नुयात् ॥ ८० ॥

एवं यात्राफलं विप्रा मया सम्यगुदाहृतम् ।  
 भुक्तिमुक्तिप्रदं नृणां किमन्यच्छ्रोतुमिच्छथ ॥ ८१ ॥  
 इति श्रीमहापुराणे आदिब्राह्मे स्वयंभुवृषिसंवादे  
 द्वादशयात्राफलमाहात्म्यनिरूपणं नाम  
 सप्तषष्ठितमोऽध्यायः ॥ ६७ ॥  
 आदितः श्लोकानां समष्ट्यङ्काः—४४१४.

---

## अथाष्टषष्ठितमोऽध्यायः ।

### विष्णुलोकवर्णनम्

मुनय ऊचुः ।

श्रोतुमिच्छामहे देव विष्णुलोकमनामयम् ।  
 लोकानन्दकरं कान्तं सर्वाश्चर्यसमन्वितम् ॥ १ ॥  
 प्रमाणं तस्य लोकस्य भोगं कान्तिं बलं प्रभो ।  
 कर्मणा केन गच्छन्ति तत्र धर्मपरायणाः ॥ २ ॥  
 दर्शनात्स्पर्शनाद्वाऽपि तीर्थस्नानादिनाऽपि वा ।  
 विस्तराद्ब्रूहि तत्त्वेन परं कौतूहलं हि नः ॥ ३ ॥

ब्रह्मोवाच ।

शृणुध्वं मुनयः सर्वे यत्परं परमं पदम् ।  
 भक्तानामीहितं धन्यं पुण्यं संसारनाशनम् ॥ ४ ॥



प्रवरं सर्वलोकानां विष्णवाख्यं वदतो मम ।  
 सर्वाश्चर्यमयं पुण्यं स्थानं त्रैलोक्यपूजितम् ॥ ५ ॥  
 अशोकैः पारिजातैश्चमन्दारैश्चम्पकद्रुमैः ।  
 मालतोमल्लिकानुन्दैर्वकुलैर्नागकेसरैः ॥ ६ ॥  
 पुन्नागैरतिमुक्तैश्च प्रियङ्गुतगरार्जुनैः ।  
 पाटलाचूतखदिरैः कर्णिकारवनोज्ज्वलैः ॥ ७ ॥  
 नारङ्गैः पनसैर्लोध्रैर्निम्बदाडिमसर्जकैः ।  
 द्राक्षालकुचखर्जूरैर्मधुकेन्द्रफलैर्द्रुमैः ॥ ८ ॥  
 कपित्थैर्नारिकेरैश्च तालैः श्रीफलसंभवैः ।  
 कल्पवृक्षैरसंख्यैश्च वन्यैरन्यैः सुशोभनैः ॥ ९ ॥  
 सरलैश्चन्दनैर्नीपैर्देवदारुशुभाञ्जनैः ।  
 जातीलवङ्गकङ्कोलैः कर्पूरामोदवासिभिः ॥ १० ॥  
 ताम्बूलपत्रनिचयैस्तथा पूर्णीफलद्रुमैः ।  
 अन्यैश्च विविधैर्वृक्षैः सर्वर्तुफलशोभितैः ॥ ११ ॥  
 पुष्पैर्नानाविधैश्चैव लतागुच्छसमुद्भवैः ।  
 नानाजलाशयैः पुण्यैर्नानापक्षिरुतैर्वरैः ॥ १२ ॥  
 दीर्घिकाशतसंघातैस्तोयपूर्णैर्मनोहरैः ।  
 कुमुदैः शतपत्रैश्च पुष्पैः कोकनदैर्वरैः ॥ १३ ॥  
 रक्तनीलोत्पलैः कान्तैः कल्लारैश्च सुगन्धिभिः ।  
 अन्यैश्च जलजैः पुष्पैर्नानावर्णैः सुशोभनैः ॥ १४ ॥  
 हंसकारण्डवाकीर्णैश्चक्रवाकोपशोभितैः ।  
 कोयष्टिकैश्च दात्यूहैः कारण्डवरवाकुलैः ॥ १५ ॥

चातकैः प्रियपुत्रैश्च जीवन्जीवकजातिभिः ।  
 अन्यैर्दिव्यैर्जलचरैर्विहारमधुरस्वनैः ॥ १६ ॥  
 एवं नानाविधैर्दिव्यैर्नानाश्रयसमन्वितैः ।  
 वृक्षैर्जलाशयैः पुण्यैर्भूषितं सुमनोहरैः ॥ १७ ॥  
 तत्र दिव्यैर्विमानैश्च नानारत्नविभूषितैः ।  
 कामगैः काञ्चनैः शुभ्रैर्दिव्यगन्धर्वनादितैः ॥ १८ ॥  
 तरुणादित्यसंकाशैरप्सरोभिरलंकृतैः ।  
 हेमशय्यासनयुतैर्नानाभोगसमन्वितैः ॥ १९ ॥  
 खेचरैः सपताकैश्च मुक्ताहारावलम्बिभिः ।  
 नानावर्णैरसंख्यातैर्जातरूपपरिच्छदैः ॥ २० ॥  
 नानाकुसुमगन्धाढ्यैश्चन्दनागुरुभूषितैः ।  
 सुखप्रचारबहुलैर्नानावादित्रनिःस्वनैः ॥ २१ ॥  
 मनोमारुततुल्यैश्च किङ्किणीस्तवकाकुलैः ।  
 विहरन्ति पुरे तस्मिन्वैष्णवे लोकपूजिते ॥ २२ ॥  
 नानाङ्गनाभिः सततं गन्धर्वाप्सरसादिभिः ।  
 चन्द्राननाभिः कान्ताभिर्योषिद्भिः सुमनोहरैः ॥ २३ ॥  
 पीनोन्नतकुचाग्राभिः सुमध्याभिः समन्ततः ।  
 श्यामावदातवर्णाभिर्मत्तमातङ्गगामिभिः ॥ २४ ॥  
 परिचार्यं नरश्रेष्ठं वीजयन्ति स्म ताः स्त्रियः ।  
 चामरै रुक्मदण्डैश्च नानारत्नविभूषितैः ॥ २५ ॥  
 गीतनृत्यैस्तथा वाद्यैर्मोदमानैर्मदालसैः ।  
 यक्षविद्याधरैः सिद्धैर्गन्धर्वैरप्सरोगणैः ॥ २६ ॥



सुरसंघैश्च ऋषिभिः शुशुभे भुवनोत्तमम् ।

तत्र प्राप्य महाभोगान्प्राप्नुवन्ति मनीषिणः ॥ २७ ॥

चटराजसमीपे तु दक्षिणस्योदधेस्तटे ।

द्वयो यैर्भगवान्कृष्णः पुष्कराक्षो जगत्पतिः ॥ २८ ॥

क्रीडन्त्यप्सरसैः सार्धं यावद्द्वयोश्चन्द्रतारकम् ।

प्रतप्तहेमसंकाशा जरामरणवर्जिताः ॥ २९ ॥

सर्वदुःखविहीनाश्च तृष्णाग्लानिविवर्जिताः ।

चतुर्भुजा महावीर्या वनमालाविभूषिताः ॥ ३० ॥

श्रीवत्सलाञ्छनैर्युक्ताः शङ्खचक्रगदाधराः ।

केचिन्नीलोत्पलश्यामाः केचित्काञ्चनसंनिभाः ॥ ३१ ॥

केचिन्मरकतप्रख्याः केचिद्वैदूर्यसंनिभाः ।

श्यामवर्णाः कुण्डलिनस्तथाऽन्ये वज्रसंनिभाः ॥ ३२ ॥

न तादृक्सर्वदेवानां भान्ति लोका द्विजोत्तमाः ।

यादृग्भाति हरेर्लोकः सर्वाश्चर्यसमन्वितः ॥ ३३ ॥

न तत्र पुनरावृत्तिर्गमनाज्जायते द्विजाः ।

प्रभावात्तस्य देवस्य यावदाभूतसंप्लवम् ॥ ३४ ॥

विचरन्ति पुरे दिव्ये रूपयौवनगर्विताः ।

कृष्णं रामं सुभद्रां च पश्यन्ति पुरुषोत्तमे ॥ ३५ ॥

प्रतप्तहेमसंकाशं तरुणादित्यसंनिभम् ।

पुरमध्ये हरेर्भाति मन्दिरं रत्नभूषितम् ॥ ३६ ॥

अनेकशतसाहस्रैः पताकैः समलंकृतम् ।

योजनायुतविस्तीर्णं हेमप्राकारवेष्टितम् ॥ ३७ ॥

नानावर्णैर्ध्वजैश्चित्रैः कल्पितैः सुमनोहरैः ।  
 विभाति शारदो यद्वन्नक्षत्रैः सह चन्द्रमाः ॥ ३८ ॥  
 चतुर्द्वारं सुविस्तीर्णं कञ्चुकीभिः सुरक्षितम् ।  
 पुरसप्तकसंयुक्तं महोत्सेकं मनोहरम् ॥ ३९ ॥  
 प्रथमं काञ्चनं तत्र द्वितीयं मरकतैर्युतम् ।  
 इन्द्रनीलं तृतीयं तु महानीलं ततः परम् ॥ ४० ॥  
 पुरं तु पञ्चमं दीप्तं पद्मरागमयं पुरम् ।  
 षष्ठं वज्रमयं विप्रा वैदूर्यं सप्तमं पुरम् ॥ ४१ ॥  
 नानारत्नमयैर्हर्मप्रवालाङ्कुरभूषितैः ।  
 स्तम्भैरद्भुतसंकाशैर्भाति तद्भवनं महत् ॥ ४२ ॥  
 दृश्यन्ते तत्र सिद्धाश्च भासयन्ति दिशो दश ।  
 पौर्णमास्यां सनक्षत्रो यथा भाति निशाकरः ॥ ४३ ॥  
 आरूढस्तत्र भगवान्सलक्ष्मीको जनार्दनः ।  
 पीताम्बरधरः श्यामः श्रीवत्सलश्मसंयुतः ॥ ४४ ॥  
 ज्वलत्सुदर्शनं चक्रं घोरं सर्वास्त्रनायकम् ।  
 दधार दक्षिणे हस्ते सर्वतेजोमयं हरिः ॥ ४५ ॥  
 कुन्देन्दुरजतप्रख्यं हारगोक्षीरसंनिभम् ।  
 आदाय तं मुनिश्रेष्ठाः सत्र्यहस्तेन केशवः ॥ ४६ ॥  
 यस्य शब्देन सकलं संक्षोभं जायते जगत् ।  
 विश्रुतं पाञ्चजन्येति सहस्रावर्तभूषितम् ॥ ४७ ॥  
 दुष्कृतान्तकरीं रौद्रां दैत्यदानवनाशिनीम् ।  
 ज्वलद्ब्रह्मशिखाकारां दुःसहां त्रिदशैरपि ॥ ४८ ॥



कौमोदकीं गदां चासौ धृतवान्दक्षिणे करे ।  
 वामे विस्फुरति ह्यस्य शार्ङ्गं सूर्यसमप्रभम् ॥ ४६ ॥  
 शरैरादित्यसंकाशैर्ज्वालामालाकुलैर्वरैः ।  
 योऽसौ संहरते देवस्त्रैलोक्यं सचराचरम् ॥ ५० ॥  
 सर्वानन्दकरः श्रीमान्सर्वशास्त्रविशारदः ।  
 सर्वलोकगुरुर्देवः सर्वैर्देवैर्नमस्कृतः ॥ ५१ ॥  
 सहस्रमूर्धा देवेशः सहस्रचरणेक्षणः ।  
 सहस्राख्यः सहस्राङ्गः सहस्रभुजवान्प्रभुः ॥ ५२ ॥  
 सिंहासनगतो देवः पद्मपत्रायतेक्षणः ।  
 विद्युद्विस्पष्टसंकाशो जगन्नाथो जगद्गुरुः ॥ ५३ ॥  
 परीतः सुरसिद्धैश्च गन्धर्वाप्सरसां गणैः ।  
 यक्षविद्याधरैर्नागैर्मुनिसिद्धैः सचारणैः ॥ ५४ ॥  
 सुपर्णैर्दानवैर्देवैः राक्षसैर्गुह्यकिन्नरैः ।  
 अन्यैर्देवगणैर्दिव्यैः स्तूयमानो विराजते ॥ ५५ ॥  
 तत्रस्था सततं कीर्तिः प्रज्ञा मेधा सरस्वती ।  
 बुद्धिर्मतिस्तथा क्षान्तिः सिद्धिर्मूर्तिस्तथा द्युतिः ॥ ५६ ॥  
 गायत्री चैव सावित्री मङ्गला सर्वमङ्गला ।  
 प्रभा मतिस्तथा कान्तिस्तत्र नारायणी स्थिता ॥ ५७ ॥  
 श्रद्धा च कौशिकी देवी विद्युत्सौदामिनी तथा ।  
 निद्रा रात्रिस्तथा माया तथाऽन्यामरयोषितः ॥ ५८ ॥  
 वासुदेवस्य सर्वास्ता भवने संप्रतिष्ठिताः ।  
 अथ किं बहुनोक्तेन सर्वं तत्र प्रतिष्ठितम् ॥ ५९ ॥

घृताची मेनका रम्भा सहजन्या तिलोत्तमा ।  
 उर्वशी चैव निम्लोचा तथाऽन्या वामना परा ॥ ६० ॥  
 मन्दोदरी च सुभगा विश्वाची विपुलानना ।  
 भद्राङ्गी चित्रसेना च प्रम्लोचा सुमनोहरा ॥ ६१ ॥  
 मुनिसंमोहनी रामा चन्द्रमध्या शुभानना ।  
 सुकेशी नीलकेशा च तथा मन्मथदीपिनी ॥ ६२ ॥  
 अलम्बुषा मिश्रकेशी तथाऽन्या मुञ्जिकस्थला ।  
 क्रतुस्थला वराङ्गी च पूर्वचित्तिस्तथा परा ॥ ६३ ॥  
 परावती महारूपा शशिलेखा शुभानना ।  
 हंसलीलानुगामिन्यो मत्तवारणगामिनी ॥ ६४ ॥  
 विम्बोष्ठी नवगर्भा च विख्याताः सुरयोषितः ।  
 एताश्चान्या अप्सरसो रूपयौवनगर्विताः ॥ ६५ ॥  
 सुमध्याश्चारुवदनाः सर्वालंकारभूषिताः ।  
 गीतमाधुर्यसंयुक्ताः सर्वलक्षणसंयुताः ॥ ६६ ॥  
 गीतवाद्ये च कुशलाः सुरगन्धर्वयोषितः ।  
 नृत्यन्त्यनुदिनं तत्र यत्रासौ पुरुषोत्तमः ॥ ६७ ॥  
 न तत्र रोगो नो ग्लानिर्न मृत्युर्न हिमातपौ ।  
 न क्षुत्पिपासा न जरा न वैरूप्यं न चासुखम् ॥ ६८ ॥  
 परमानन्दजननं सर्वकामफलप्रदम् ।  
 विष्णुलोकात्परं लोकं नात्र पश्यामि भो द्विजाः ॥ ६९ ॥  
 ये लोकाः स्वर्गलोके तु श्रूयन्ते पुण्यकर्मणाम् ।  
 विष्णुलोकस्य ते विप्राः कलां नार्हन्ति षोडशीम् ॥ ७० ॥



एवं हरेः पुरस्थानं सर्वभोगगुणान्वितम् ।

सर्वसौख्यकरं पुण्यं सर्वाश्चर्यमयं द्विजाः ॥ ७१ ॥

न तत्र नास्तिका यान्ति पुरुषा विषयात्मकाः ।

न कृतघ्ना न पिशुना नो स्तेना नाजितेन्द्रियाः ॥ ७२ ॥

येऽर्चयन्ति सदा भक्त्या वासुदेवं जगद्गुरुम् ।

ते तत्र वैष्णवा यान्ति विष्णुलोकं न संशयः ॥ ७३ ॥

दक्षिणस्योदधेस्तीरे क्षेत्रे परमदुर्लभे ।

दृष्ट्वा कृष्णं च रामं च सुभद्रां च द्विजोत्तमाः ॥ ७४ ॥

कल्पवृक्षसमीपे तु ये त्यजन्ति कलेवरम् ।

ते तत्र मनुजा यान्ति मृता ये पुरुषोत्तमे ॥ ७५ ॥

वटसागरयोर्मध्ये यः स्मरेत्पुरुषोत्तमम् ।

तेऽपि तत्र नरा यान्ति ये मृताः पुरुषोत्तमे ॥ ७६ ॥

तेऽपि तत्र परं स्थानं यान्ति नास्त्यत्र संशयः ।

एवं मया मुनिश्रेष्ठा विष्णुलोकः सनातनः ॥

सर्वानन्दकरः प्रोक्तो भुक्तिमुक्तिफलप्रदः ॥ ७७ ॥

इति श्रीमहापुराणे आदिब्राह्मे स्वयम्भृषिसंवादे विष्णुलोकानु-

कीर्तनं नामाष्टषष्टितमोऽध्यायः ॥ ६८ ॥

आदितः श्लोकानां समष्ट्यङ्काः—४४६०



## अथोनसप्ततितमोऽध्यायः ।

### पुरुषोत्तममाहात्म्यनिरूपणम्

मुनय ऊचुः ।

ब्रह्माश्चर्यस्त्वया प्रोक्तो विष्णुलोको जगत्पते ।  
नित्यानन्दकरः श्रीमान्भुक्तिमुक्तिफलप्रदः ॥ १ ॥  
क्षेत्रं च दुर्लभं लोके कीर्तितं पुरुषोत्तमम् ।  
त्यक्त्वा यत्र नरो देहं याति सालोक्यतां हरेः ॥ २ ॥  
सम्यक्क्षेत्रस्य माहात्म्यं त्वया सम्यक्प्रकीर्तितम् ।  
यत्र स्वदेहसंत्यागाद्विष्णुलोकं ब्रजेन्नरः ॥ ३ ॥  
अहो मोक्षस्य मार्गोऽयं देहत्यागस्त्वयोदितः ।  
नराणामुपकाराय पुरुषाख्ये न संशयः ॥ ४ ॥  
अनायासेन देवेश देहं त्यक्त्वा नरोत्तमाः ।  
तस्मिन्क्षेत्रे परं विष्णोः पदं यान्ति निरामयम् ॥ ५ ॥  
श्रुत्वा क्षेत्रस्य माहात्म्यं विस्मयो नो महानभूत् ।  
प्रयागपुष्करादीनि क्षेत्राण्यायतनानि च ॥ ६ ॥  
पृथिव्यां सर्वतीर्थानि सरितश्च सरांसि च ।  
न तथा तानि सर्वाणि प्रशंससि सुरोत्तम ॥ ७ ॥  
यथा प्रशंससि क्षेत्रं पुरुषाख्यं पुनः पुनः ।  
ज्ञातोऽस्माभिरभिप्रायस्तवेदानीं पितामह ॥ ८ ॥



येन प्रशंससि क्षेत्रं मुक्तिदं पुरुषोत्तमम् ।  
 पुरुषाख्यसमं नूनं क्षेत्रं नास्ति महीतले ॥  
 तेन त्वं चिबुधश्रेष्ठ प्रशंससि पुनः पुनः ॥ ६ ॥

ब्रह्मोवाच ।

सत्यं सत्यं मुनिश्रेष्ठा भवद्भिः समुदाहृतम् ।  
 पुरुषाख्यसमं क्षेत्रं नास्त्यत्र पृथिवीतले ॥ १० ॥  
 सन्ति यानि तु तीर्थानि पुण्यान्यायतनानि च ।  
 तानि श्रीपुरुषाख्यस्य कलां नार्हन्ति षोडशीम् ॥ ११ ॥  
 यथा सर्वेश्वरो विष्णुः सर्वलोकोत्तमोत्तमः ।  
 तथा समस्ततीर्थानां वरिष्ठं पुरुषोत्तमम् ॥ १२ ॥  
 आदित्यानां यथा विष्णुः श्रेष्ठत्वे समुदाहृतः ।  
 तथा समस्ततीर्थानां वरिष्ठं पुरुषोत्तमम् ॥ १३ ॥  
 नक्षत्राणां यथा सोमः सरसां सागरो यथा ।  
 तथा समस्ततीर्थानां वरिष्ठं पुरुषोत्तमम् ॥ १४ ॥  
 वसूनां पावको यद्वद्रुद्राणां शंकरो यथा ।  
 तथा समस्ततीर्थानां वरिष्ठं पुरुषोत्तमम् ॥ १५ ॥  
 वर्णानां ब्राह्मणो यद्वद्वैनतेयश्च पक्षिणाम् ।  
 तथा समस्ततीर्थानां वरिष्ठं पुरुषोत्तमम् ॥ १६ ॥  
 शिखरिणां यथा मेरुः पर्वतानां हिमालयः ।  
 तथा समस्ततीर्थानां वरिष्ठं पुरुषोत्तमम् ॥ १७ ॥  
 प्रमदानां यथा लक्ष्मीः सरितां जाह्नवी यथा ।  
 तथा समस्ततीर्थानां वरिष्ठं पुरुषोत्तमम् ॥ १८ ॥

ऐरावतो गजेन्द्राणां महर्षीणां भृगुर्यथा ।  
 तथा समस्ततीर्थानां वरिष्ठं पुरुषोत्तमम् ॥ १६ ॥  
 सेनानीनां यथा स्कन्दः सिद्धानां कपिलो यथा ।  
 तथा समस्ततीर्थानां वरिष्ठं पुरुषोत्तमम् ॥ २० ॥  
 उच्चैःश्रवा यथाऽश्वानां कर्वाणामुशना कविः ।  
 तथा समस्ततीर्थानां वरिष्ठं पुरुषोत्तमम् ॥ २१ ॥  
 मुनीनां च यथा व्यासः कुबेरो यक्षरक्षसाम् ।  
 तथा समस्ततीर्थानां वरिष्ठं पुरुषोत्तमम् ॥ २२ ॥  
 इन्द्रियाणां मनो यद्वद्भूतानामवनी यथा ।  
 तथा समस्ततीर्थानां वरिष्ठं पुरुषोत्तमम् ॥ २३ ॥  
 अश्वत्थः सर्ववृक्षाणां पवनः प्लवतां यथा ।  
 तथा समस्ततीर्थानां वरिष्ठं पुरुषोत्तमम् ॥ २४ ॥  
 भूषणानां तु सर्वेषां यथा चूडामणिर्द्विजाः ।  
 तथा समस्ततीर्थानां वरिष्ठं पुरुषोत्तमम् ॥ २५ ॥  
 गन्धर्वाणां चित्ररथः शस्त्राणां कुलिशो यथा ।  
 तथा समस्ततीर्थानां वरिष्ठं पुरुषोत्तमम् ॥ २६ ॥  
 अकारः सर्ववर्णानां गायत्री छन्दसां यथा ।  
 तथा समस्ततीर्थानां वरिष्ठं पुरुषोत्तमम् ॥ २७ ॥  
 सर्वाङ्गेभ्यो यथा श्रेष्ठमुत्तमाङ्गं द्विजोत्तमाः ।  
 तथा समस्ततीर्थानां वरिष्ठं पुरुषोत्तमम् ॥ २८ ॥  
 अरुन्धती यथा स्त्रीणां सतीनां श्रेष्ठतां गता ।  
 तथा समस्ततीर्थानां श्रेष्ठं तत्पुरुषोत्तमम् ॥ २९ ॥



यथा समस्तविद्यानां मोक्षविद्या परा स्मृता ।

तथा समस्ततीर्थानां श्रेष्ठं तत्पुरुषोत्तमम् ॥ ३० ॥

मनुष्याणां यथा राजा धेनूनामपि कामधुक् ।

तथा समस्ततीर्थानां वरिष्ठं पुरुषोत्तमम् ॥ ३१ ॥

सुवर्णं सर्वरत्नानां सर्पाणां वासुकिर्यथा ।

तथा समस्ततीर्थानां वरिष्ठं पुरुषोत्तमम् ॥ ३२ ॥

प्रह्लादः सर्वदैत्यानां रामः शस्त्रभृतां यथा ।

तथा समस्ततीर्थानां वरिष्ठं पुरुषोत्तमम् ॥ ३३ ॥

भूषाणां मकरो यद्वन्मृगाणां मृगराज्यथा ।

तथा समस्ततीर्थानां वरिष्ठं पुरुषोत्तमम् ॥ ३४ ॥

समुद्राणां यथा श्रेष्ठः क्षोरोदः सरितां पतिः ।

तथा समस्ततीर्थानां वरिष्ठं पुरुषोत्तमम् ॥ ३५ ॥

वरुणो यादसां यद्वद्यमः संयमिनां यथा ।

तथा समस्ततीर्थानां वरिष्ठं पुरुषोत्तमम् ॥ ३६ ॥

देवर्षीणां यथा श्रेष्ठो नारदो मुनिसत्तमाः ।

तथा समस्ततीर्थानां वरिष्ठं पुरुषोत्तमम् ॥ ३७ ॥

धातूनां काञ्चनं यद्वत्पवित्राणां च दक्षिणा ।

तथा समस्ततीर्थानां वरिष्ठं पुरुषोत्तमम् ॥ ३८ ॥

प्रजापतिर्यथा दक्ष ऋषीणां कश्यपो यथा ।

तथा समस्ततीर्थानां वरिष्ठं पुरुषोत्तमम् ॥ ३९ ॥

ग्रहाणां भास्करो यद्वन्मन्त्राणां प्रणवो यथा ।

तथा समस्ततीर्थानां वरिष्ठं पुरुषोत्तमम् ॥ ४० ॥

अश्वमेधस्तु यज्ञानां यथा श्रेष्ठः प्रकीर्तितः ।

तथा समस्ततीर्थानां क्षेत्रं च तद्विजोत्तमाः ॥ ४१ ॥

ओषधीनां यथा धान्यं तृणेषु तृणराज्यथा ।

तथा समस्ततीर्थानामुत्तमं पुरुषोत्तमम् ॥ ४२ ॥

यथा समस्ततीर्थानां धर्मः संसारतारकः ।

तथा समस्ततीर्थानां श्रेष्ठं तत्पुरुषोत्तमम् ॥ ४३ ॥

इति श्रीमहापुराणे आदित्राह्णे स्वयंभुवृषिसंवादे पुरुषोत्तममाहा-  
त्म्यनिरूपणं नामैकोनसप्ततितमोऽध्यायः ॥ ६६ ॥

आदितः श्लोकानां समष्ट्यङ्काः—४५४८

अथ गौतमीमाहात्म्यारम्भः ।

अथ सप्ततितमोऽध्यायः ।

ब्रह्माणंप्रतितीर्थसंख्याविषयकोनारदप्रश्नः

ब्रह्मोवाच ।

सर्वेषां चैव तीर्थानां क्षेत्राणां च द्विजोत्तमाः ।

जपहोमव्रतानां च तपोदानफलानि च ॥ १ ॥

न तत्पश्यामि भो विप्रा यत्तेन सदृशं भुवि ।

किं चात्र बहुनोक्तेन भाषितेन पुनः पुनः ॥ २ ॥

सत्यं सत्यं पुनः सत्यं क्षेत्रं तत्परमं महत् ।

पुरुषाख्यं सकृद्ब्रूष्व सागरारम्भःसमाप्नुतम् ॥ ३ ॥



ब्रह्मविद्यां सकृज्ज्ञात्वा गर्भवासो न विद्यते ।  
 हरेः संनिहिते स्थाने उत्तमे पुरुषोत्तमे ॥ ४ ॥  
 संवत्सरमुपासीत मासमात्रमथापि वा ।  
 तेन जप्तं हुतं तेन तेन तप्तं तपो महत् ॥ ५ ॥  
 सांयाति परमं स्थानं यत्र योगेश्वरो हरिः ।  
 भुक्त्वा भोगान्विचित्रांश्च देवयोषित्समन्वितः ॥ ६ ॥  
 कल्पान्ते पुनरागत्य मर्त्यलोके नरोत्तमः ।  
 जायते योगिनां विप्रा ज्ञानज्ञेयोद्यतो गृहे ॥ ७ ॥  
 संप्राप्य वैष्णवं योगं हरेः स्वच्छन्दतां व्रजेत् ।  
 कल्पवृक्षस्य रामस्य कृष्णस्य भद्रया सह ॥ ८ ॥  
 मार्कण्डेयेन्द्रद्युम्नस्य माहात्म्यं माधवस्य च ।  
 स्वर्गद्वारस्य माहात्म्यं सागरस्य विधिः क्रमात् ॥ ९ ॥  
 मार्जनस्य यथाकाले भागोरथ्याः समागमम् ।  
 सर्वमेतन्मया ख्यातं यत्परं श्रोतुमिच्छथ ॥ १० ॥  
 इन्द्रद्युम्नस्य माहात्म्यमेतच्च कथितं मया ।  
 सर्वाश्चर्यं समाख्यातं रहस्यं पुरुषोत्तमम् ॥  
 पुराणं परमं गुह्यं धन्यं संसारमोचनम् ॥ ११ ॥

मुनय ऊचुः ।

नहि नस्तृप्तिरस्तीह शृण्वतां तीर्थविस्तरम् ।  
 पुनरेव परं गुह्यं वक्तुमर्हस्यशेषतः ॥  
 परं तीर्थस्य माहात्म्यं सर्वतीर्थोत्तमोत्तमम् ॥ १२ ॥

ब्रह्मोवाच ।

इममेव पुरा प्रश्नं पृष्टोऽस्मि द्विजसत्तमाः ।  
नारदेन प्रयत्नेन तदा तं प्रोक्तवानहम् ॥ १३ ॥

नारद उवाच ।

तपसो यज्ञदानानां तीर्थानां पावनं स्मृतम् ।  
सर्वं श्रुतं मया त्वत्तो जगद्योने जगत्पते ॥ १४ ॥  
क्रियन्ति सन्ति तीर्थानि स्वर्गमर्त्यरसातले ।  
सर्वेषामेव तीर्थानां सर्वदा किं विशिष्यते ॥ १५ ॥

ब्रह्मोवाच ।

चतुर्विधानि तीर्थानि स्वर्गे मर्त्ये रसातले ।  
दैवानि मुनिशार्दूल आसुराण्यारुषाणि च ॥ १६ ॥  
मानुषाणि त्रिलोकेषु विख्यातानि सुरादिभिः ।  
मानुषेभ्यश्च तीर्थेभ्य आर्षं तीर्थमनुत्तमम् ॥ १७ ॥  
आर्षेभ्यश्चैव तीर्थेभ्य आसुरं बहुपुण्यदम् ।  
आसुरेभ्यस्तथा पुण्यं दैवं तत्सार्वाकामिकम् ॥ १८ ॥  
ब्रह्मविष्णुशिवैश्चैव निर्मितं दैवमुच्यते ।  
त्रिभ्यो यदेकं जायेत तस्मान्नातः परं विदुः ॥ १९ ॥  
त्रयाणामपि लोकानां तीर्थं मेध्यमुदाहृतम् ।  
तत्रापि जाम्बवं द्वीपं तीर्थं बहुगुणोदयम् ॥ २० ॥  
जाम्बवे भारतं वर्षं तीर्थं त्रैलोक्यविश्रुतम् ।  
कर्मभूमिर्यतः पुत्र तस्मात्तीर्थं तदुच्यते ॥ २१ ॥



तत्रैव यानि तीर्थानि यान्युक्तानि मया तव ।  
 हिमवद्विन्ध्ययोर्मध्ये षण्णद्यो देवसंभवाः ॥ २२ ॥  
 तथैव देवजा ब्रह्मन्दक्षिणार्णवविन्ध्ययोः ।  
 एता द्वादश नद्यस्तु प्राधान्येन प्रकीर्तिताः ॥ २३ ॥  
 अभिसंपूजितं यस्माद्भारतं बहुपुण्यदम् ।  
 कर्मभूमिरतो देवैर्वर्षं तस्मात्प्रकीर्तितम् ॥ २४ ॥  
 आर्षाणि चैव तीर्थानि देवजानि क्वचित्क्वचित् ।  
 आसुरैरावृतान्यासंस्तदेवाऽऽसुरमुच्यते ॥ २५ ॥  
 दैवेष्वेव प्रदेशेषु तपस्तप्त्वा महर्षयः ।  
 दैवप्रभावात्तपस आर्षाण्यपि च तान्यपि ॥ २६ ॥  
 आत्मनः श्रेयसे मुक्त्यै पूजायै भूतयेऽथवा ।  
 आत्मनः फलभूत्यर्थं यशसोऽवाप्तये पुनः ॥ २७ ॥  
 मानुषैः कारितान्याहुर्मानुषाणीति नारद ।  
 एवं चतुर्विधो भेदस्तीर्थानां मुनिसत्तमाः ॥ २८ ॥  
 भेदं न कश्चिज्जानाति श्रोतुं युक्तोऽसि नारद ।  
 बहवः पण्डितमन्याः शृण्वन्ति कथयन्ति च ॥  
 सुकृती कोऽपि जानाति वक्तुं श्रोतुं निजैर्गुणैः ॥ २९ ॥

नारद उवाच

तेषां स्वरूपं भेदं च श्रोतुमिच्छामि तत्त्वतः ।  
 यच्छ्रुत्वा सर्वपापेभ्यो मुच्यते नात्र संशयः ॥ ३० ॥  
 ब्रह्मन्कृतयुगादौ तु उपायोऽन्यो न विद्यते ।  
 तीर्थसेवां विना स्वल्पायासेनाभीष्टदायिनीम् ॥ ३१ ॥

न त्वया सदृशो धातर्वक्ता ज्ञाताऽथवा कचित् ।  
त्वं नाभिकमले विष्णोः संजातोऽखिलपूर्वजः ॥ ३२ ॥

ब्रह्मोवाच ।

गोदावरी भोमरथी तुङ्गभद्रा च वेणिका ।  
तापी पयोष्णी विन्ध्यस्य दक्षिणे तु प्रकीर्तिताः ॥ ३३ ॥  
भागीरथी नर्मदा तु यमुना च सरस्वती ।  
विशोका च वितस्ता च हिमवत्पर्वताश्रिताः ॥ ३४ ॥  
एता नद्यः पुण्यतमा देवतीर्थान्युदाहृताः ।  
गयः कोल्लासुरो वृत्रस्त्रिपुरो ह्यन्धकस्तथा ॥ ३५ ॥  
हयमूर्धा च लवणो नमुचिः शृङ्गकस्तथा ।  
यमः पातालकेतुश्च मयः पुष्कर एव च ॥ ३६ ॥  
एतैरावृततीर्थानि आसुराणि शुभानि च ।  
प्रभासो भार्गवोऽगस्तिर्नरनारायणौ तथा ॥ ३७ ॥  
वसिष्ठश्च भरद्वाजो गौतमः कश्यपो मनुः ।  
इत्यादिमुनिजुष्टानि ऋषितीर्थानि नारद ॥ ३८ ॥  
अम्बरीषो हरिश्चन्द्रो मांधाता मनुरेव च ।  
कुरुः कनखलश्चैव भद्राश्वः सगरस्तथा ॥ ३९ ॥  
अश्वयूपो नाचिकेता वृषाकपिररिंदमः ।  
इत्यादिमानुषैर्विप्र निर्मितानि शुभानि च ॥ ४० ॥  
यशसः फलभूत्यर्थं निर्मितानीह नारद ।  
स्वतोद्भूतानि दैवानि यत्र कापि जगन्नृये ॥  
पुण्यतीर्थानि तान्याहुस्तीर्थभेदो मयोदितः ॥ ४१ ॥



देवा ऊचुः

तारकाद्वयमापन्नं भीषणं रोमहर्षणम् ।

न युद्धैस्तपसा शापैर्हन्तुं नैव क्षमा वयम् ॥ १४ ॥

अर्वाद्दशाहाद्यो बालस्तस्मान्मृत्युमवाप्स्यति ।

तस्माद्देव न चान्येभ्यस्तत्र नीतिर्विधीयताम् ॥ १५ ॥

ब्रह्मोवाच ।

पुनर्नारायणः प्राह नाहं बलोत्कटः सुराः ।

न मत्तो मदपत्याच्च न देवेभ्यो वधो भवेत् ॥ १६ ॥

ईश्वराद्यदि जायेत अपत्यं बहुशक्तिमत् ।

तस्माद्ब्रधमवाप्नोति तारको लोकदारुणः ॥ १७ ॥

तद्गच्छामः सुराः सर्वे यतितुमृषिभिः सह ।

भार्यार्थं प्रथमो यत्नः कर्तव्यः प्रभविष्णुभिः ॥ १८ ॥

तथेत्युक्त्वा सुरगणा जग्मुस्ते च नगोत्तमम् ।

हिमवन्तं रत्नमयं मेनां च हिमवत्प्रियाम् ॥ १९ ॥

इदमूचुः सर्वे एव सभार्यं तुहिनं गिरिम् ॥ २० ॥

देवा ऊचुः ।

दाक्षायणी लोकमाता या शक्तिः संस्थिता गिरौ ।

बुद्धिः प्रज्ञा धृतिर्मेधा लज्जा पुष्टिः सरस्वती ॥ २१ ॥

एवं त्वनेकधा लोके या स्थिता लोकपावनी ।

देवानां कार्यसिद्धर्थं युवयोर्गर्भमाविशत् ॥ २२ ॥

समुत्पन्ना जगन्माता शंभोः पत्नी भविष्यति ।

अस्माकं भवतां चापि पालनी च भविष्यति ॥ २३ ॥

ब्रह्मोवाच ।

हिमवानपि तद्वाक्यं सुराणामभिनन्द्य च ।  
मेना चापि महोत्साहा अस्त्वित्येवं वचोऽब्रवीत् ॥ २४ ॥  
तदोत्पन्ना जगद्धात्री गौरी हिमवतो गृहे ।  
शिवध्यानरता नित्यं तन्निष्ठा तन्मनोगता ॥ २५ ॥  
तां वै प्रोचुः सुरगणा ईशार्थं तप आविश ।  
तथा हिमवतः पृष्ठे गौरी तेपे तपो महत् ॥ २६ ॥  
पुनः संमन्त्रयामासुरीशो ध्यायति तां शिवाम् ।  
आत्मानं वा तथाऽन्यद्वा न जानीमः कथं भवः ॥ २७ ॥  
मेनकायाः सुतायां तु चित्तं दध्यात्सुरेश्वरः ।  
तत्र नीतिर्विधातव्या ततः श्रेष्ठ्यमवाप्स्यथ ॥  
ततः प्राह महाबुद्धिर्वाचस्पतिरुदारधीः ॥ २८ ॥

बृहस्पतिरुवाच ।

यस्त्वयं मदनो धीमान्कन्दर्पः पुष्पचापधृक् ।  
स विध्यतु शिवं शान्तं बाणैः पुष्पमयैः शुभैः ॥ २९ ॥  
तेन विद्वस्त्रिनेत्रोऽपि ईशायां बुद्धिमादधेत् ।  
परिणेष्यत्यसौ नूनं तदा तां गिरिजां हरः ॥ ३० ॥  
जयिनः पञ्चबाणस्य न बाणाः कापि कुण्ठिताः ।  
तथोढायां जगद्धात्र्यां शंभोः पुत्रो भविष्यति ॥ ३१ ॥  
जातः पुत्रस्त्रिनेत्रस्य तारकं स हनिष्यति ।  
वसन्तं च सहायार्थं शोभिष्ठं कुसुमाकरम् ॥ ३२ ॥  
आह्लादनं च मनसा कामायैनं प्रयच्छथ ॥ ३३ ॥



ब्रह्मोवाच ।

तथेत्युक्त्वा सुरगणा मदनं कुसुमाकरम् ।  
 प्रेषयामासुरव्यग्राः शिवान्तिकमरिदमाः ॥ ३४ ॥  
 स जगाम त्वरा कामो धृतचापो समाधवः ।  
 रत्या च सहितः कामः कतुं कर्म सुदुष्करम् ॥ ३५ ॥  
 गृहीत्वा सशरं चापमिदं तस्य मनोऽभवत् ।  
 मया वेध्यस्त्ववेध्यो वै शंभुर्लोकगुरुः प्रभुः ॥ ३६ ॥  
 त्रैलोक्यजयिनो बाणाः शंभौ मे किं दूढा न वा ।  
 तेनासौ चाग्निनेत्रेण भस्मशेषस्तदा कृतः ॥ ३७ ॥  
 तदेव कर्म सुदूढमीक्षितुं सुरसत्तमा ।  
 आजगमुस्तत्र यद्वत्तं शृणु विस्मयकारकम् ॥ ३८ ॥  
 शंभुं दृष्ट्वा सुरगणा यावत्पश्यन्ति मन्मथम् ।  
 तावच्च भस्मसाद्भूतं कामं दृष्ट्वा भयातुराः ॥  
 तुष्टुवुस्त्रिदशेशानं कृताञ्जलिपुटाः सुराः ॥ ३९ ॥

देवा ऊचुः ।

तारकाद्वयमापन्नं कुरु पत्नीं गिरैः सुताम् ॥ ४० ॥

ब्रह्मोवाच ।

विद्वचित्तो हरोऽप्याशु मेने वाक्यं सुरोदितम् ।  
 अरुन्धतीं वसिष्ठं च मां तु चक्रधरं तथा ॥ ४१ ॥  
 प्रेषयामासुरमरा विवाहाय परस्परम् ।  
 संबन्धोऽपि तथाऽप्यासीद्धिमवल्लोकनाथयोः ॥ ४२ ॥

इति श्रीमहापुराणे आदिब्राह्मे स्वयंभृषिसंवादे गङ्गोत्पत्तौ  
शंभुविवाहसंभवो नामैकसप्ततितमोऽध्यायः ॥ ७१ ॥

गौतमीमाहात्म्ये द्वितीयोऽध्यायः ॥ २ ॥

आदितः श्लोकानां समष्ट्यङ्काः—४६३१

—

## अथ द्विसप्ततितमोऽध्यायः ।

### हिमवद्वर्णनम्

ब्रह्मोवाच ।

हिमवत्पर्वते श्रेष्ठे नानारत्नविचित्रिते ।

नानावृक्षलताकीर्णे नानाद्विजनिषेविते ॥ १ ॥

नदीनदसरःकूपतडागादिभिरावृते ।

देवगन्धर्वयक्षादिसिद्धचारणसेविते ॥ २ ॥

शुभमारुतसंपन्ने हर्षोत्कर्षैककारणे ।

मेरुमन्दरकैलासमेनाकादिनगैर्वृते ॥ ३ ॥

वसिष्ठागस्त्यपौलस्त्यलोमशादिभिरावृते ।

महोत्सवे वर्तमाने विवाहः समजायत ॥ ४ ॥

तत्र वेदी रत्नमयी शोभिता स्वर्णभूषिता ।

वज्रमाणिक्यवैदूर्यतन्मयस्तम्भशोभिता ॥ ५ ॥

जयालक्ष्मीशुभाक्षान्तिकीर्तिपुष्ट्यादिसंवृता ।

नेरुमन्दरकैलासरैवतैः परिशोभितैः ॥ ६ ॥



पूजितो लोकनाथेन विष्णुना प्रभविष्णुना ।  
 मैनाकः पर्वतश्रेष्ठो रैजेऽतीव हिरण्मयः ॥ ७ ॥  
 ऋपयो लोकपालाश्च आदित्याः समरुद्गणाः ।  
 विवाहे वेदिकां चक्रुर्देवदेवस्य शूलिनः ॥ ८ ॥  
 विश्वकर्मा स्वयं त्वष्टा वेदीं चक्रे सतोरणाम् ।  
 सुरभी नन्दिनी नन्दा सुनन्दा कामदोहिनी ॥ ९ ॥  
 आभिस्तु शोभितेशान्या विवाहः समजायत ।  
 समुद्राः सरितो नागा ओषध्यो लोकमातरः ॥ १० ॥  
 सवनस्पतिबीजाश्च सर्वे तत्र समाययुः ।  
 भुवः कर्म इला चक्रे ओषध्यस्त्वन्नकर्म च ॥ ११ ॥  
 वरुणः पानकर्माणि दानकर्म धनाधिपः ।  
 अग्निश्चकार तत्रान्नं यच्चवेष्टुं लोकनाथयोः ॥ १२ ॥  
 तत्र तत्र पृथक्पूजां चक्रे विष्णुः सनातनः ।  
 वेदाश्च सरहस्या वै गायन्ति च हसन्ति च ॥ १३ ॥  
 नृत्यन्त्यप्सरसः सर्वा जगुर्गन्धर्वकिनराः ।  
 लाजाधृक्वापि मैनाको बभूव मुनिसत्तम ॥ १४ ॥  
 पुण्याहवाचनं वृत्तजन्तर्वेश्मनि नारद ।  
 वेदिकायमुपाविष्टौ दंपती सुरसत्तमौ ॥ १५ ॥  
 प्रतिष्ठाप्याग्निं विधिवदश्मानं चापि पुत्रक ।  
 हुत्वा लाजांश्च विधिवत्प्रदक्षिणमथाकरोत् ॥ १६ ॥  
 अश्मनः स्पर्शहेतोश्च देव्यङ्गुष्ठं करेऽस्पृशत् ।  
 विष्णुना प्रेरितः शंभुर्दक्षिणस्य पदस्य च ॥ १७ ॥

तामदर्शमहं तत्र होमं कुर्वन्हरान्तिके ।  
 दृष्टेऽङ्गुष्ठे दुष्टबुद्ध्या वीर्यं सुस्त्राव मे तदा ॥ १८ ॥  
 लज्जया कलुषीभूतः स्कन्नं वीर्यमचूर्णयम् ।  
 मद्बीर्याच्चूर्णितात्सूक्ष्माद्वालखिल्यास्तु जज्ञिरे ॥ १९ ॥  
 ततो महानभूत्तत्र हाहाकारः सुरोदितः ।  
 लज्जया परिभूतोऽहं निर्गतस्तु तदाऽऽसनात् ॥ २० ॥  
 पश्यत्सु देवसंघेषु तूष्णीभूतेषु नारद ।  
 गच्छन्तं मां महादेवो दृष्ट्वा नन्दिनमब्रवीत् ॥ २१ ॥

शिव उवाच ।

ब्रह्माणमाह्वयस्वेह गतपापं करोम्यहम् ।  
 कृतापराधेऽपि जने सन्तः सकृपमानसाः ॥  
 मोहयन्त्यपि विद्वांसं विषयाणामियं स्थितिः ॥ २२ ॥

ब्रह्मोवाच ।

एवमुक्त्वा स भगवानुमया सहितः शिवः ।  
 ममानुकम्पया चैव लोकानां हितकाम्यया ॥ २३ ॥  
 एतच्चकार लोकेशः शृणु नारद यत्नतः ।  
 पापिनां पापमोक्षाय भूमिरापो भविष्यति ॥ २४ ॥  
 तयोश्च सारसर्वस्वमाहरिष्यामि पावनम् ।  
 एवं निश्चित्य भगवांस्तयोः सारं समाहरत् ॥ २५ ॥  
 भूमिं कमण्डलुं कृत्वा तत्रापः संनिवेश्य च ।  
 पावमान्यादिभिः सूक्तैरभिमन्थ्य च यत्नतः ॥ २६ ॥



त्रिजगत्पावनीं शक्तिं तत्र सस्सार पापहा ।  
 मामुवाच स लोकेशो गृहाणेमं कमण्डलुम् ॥ २७ ॥  
 आपो वै मातरो देव्यो भूमिर्माता तथाऽपरा ।  
 स्थित्युत्पत्तिविनाशानां हेतुत्वमुभयोः स्थितम् ॥ २८ ॥  
 अत्र प्रतिष्ठितो धर्मो ह्यत्र यज्ञः सनातनः ।  
 अत्र भुक्तिश्च मुक्तिश्च स्थावरं जङ्गमं तथा ॥ २९ ॥  
 स्मरणान्मानसं पापं वचनाद्वाचिकं तथा ।  
 स्नानपानाभिषेकाच्च प्रणश्यत्यपि कायिकम् ॥ ३० ॥  
 एतदेवामृतं लोके नैतस्मात्पावनं परम् ।  
 मयाऽभिमन्त्रितं ब्रह्मन्गृहाणेमं कमण्डलुम् ॥ ३१ ॥  
 अत्रत्यं वारि यः कश्चित्स्मरैदपि पठेदपि ।  
 स सर्वकामान्प्राप्नोति गृहाणेमं कमण्डलुम् ॥ ३२ ॥  
 भूतेभ्यश्चापि पञ्चभ्य आपो भूतं महोदितम् ।  
 तासामुत्कृष्टमेतस्माद्गृहाणेमं कमण्डलुम् ॥ ३३ ॥  
 अत्र यद्वारि शोभिष्टं पुण्यं पावनमेव च ।  
 स्पृष्ट्वा स्मृत्वा च दृष्ट्वा च ब्रह्मन्पापाद्विमोक्ष्यसे ॥ ३४ ॥  
 एवमुक्त्वा महादेवः प्रादान्मम कमण्डलुम् ।  
 ततः सुरगणाः सर्वे भक्त्या प्रोचुः सुरेश्वरम् ॥  
 आह्लादश्च महास्तत्र जयशब्दो व्यवर्तत ॥ ३५ ॥

देवोत्सवे मातुरजः पदाग्रं,

समीक्ष्य पापात्पतितत्वमाप ।

प्रादात्कृपालुः स्मरणात्पवित्रां गङ्गां

पिता पुण्यकमण्डलुस्थाम् ॥ ३६ ॥

इति श्रीमहापुराणे आदिब्राह्मे स्वयंभुवृषिसंवादे तीर्थमाहात्म्ये  
गङ्गोत्पत्तौ ब्रह्मकमण्डलुदानं नाम त्रिसप्ततितमोऽध्यायः ॥ ७२ ॥

गौतमीमाहात्म्ये तृतीयोऽध्यायः ॥ ३ ॥

आदितः श्लोकानां समष्ट्यङ्काः—४६६७ ।

—

अथ त्रिसप्ततितमोऽध्यायः ।

बलिप्रशंसावर्णनम्

नारद उवाच

कमण्डलुस्थिता देवी तव पुण्यविवर्धिनी ।  
यथा मर्त्यं गता नाथ तन्मे विस्तरतो वद ॥ १ ॥

ब्रह्मोवाच ।

बलिर्नाम महादैत्यो देवारिरपराजितः ।  
धर्मेण यशसा चैव प्रजासंरक्षणेन च ॥ २ ॥  
गुरुभक्त्या च सत्येन वीर्येण च बलेन च ।  
त्यागेन क्षमया चैव त्रैलोक्ये नोपमीयते ॥ ३ ॥  
तस्यर्द्धिमुन्नतां दृष्ट्वा देवाश्चिन्तापरायणाः ।  
मिथः समूचुरमरा जेष्यामो वै कथं बलिम् ॥ ४ ॥  
तस्मिञ्शासति राज्यं तु त्रैलोक्यं हतकण्टकम् ।  
नारयो व्याधयो वाऽपि नाऽऽधयो वा कथंचन ॥ ५ ॥



अनावृष्टिरधर्मो वा नास्तिशब्दो न दुर्जनः ।  
 खल्वेऽपि नैव दृश्येत बलौ राज्यं प्रशासति ॥ ६ ॥  
 तस्योन्नतिशरैर्भग्नाः कीर्तिखड्गद्विधाकृताः ।  
 तस्याऽऽज्ञाशक्तिभिन्नाङ्गा देवाः शर्म न लेभिरे ॥ ७ ॥  
 ततः संमन्त्रयामासुः कृत्वा मात्सर्यमग्रतः ।  
 तद्यशोग्निप्रदीप्ताङ्गा विष्णुं जग्मुः सुविह्वलाः ॥ ८ ॥

देवा ऊचुः ।

आर्ताः स्म गतसत्त्वाः स्म शङ्खचक्रगदाधर ।  
 अस्मदर्थे भवान्नित्यमायुधानि विभर्ति च ॥ ९ ॥  
 त्वयि नाथे जगन्नाथ अस्माकं दुःखमीदृशम् ।  
 त्वां तु प्रणमती वाणी कथं दैत्यं नमस्यति ॥ १० ॥  
 मनसा कर्मणा वाचा त्वामेव शरणं गताः ।  
 त्वदङ्घ्रिशरणाः सन्तः कथं दैत्यं नमेमहि ॥ ११ ॥  
 यजामस्त्वां महायज्ञैर्वदामो वाग्भिरच्युत ।  
 त्वदेकशरणाः सन्तः कथं दैत्यं नमेमहि ॥ १२ ॥  
 त्वद्वीर्यमाश्रिता नित्यं देवाः सेन्द्रपुरोगमाः ।  
 त्वया दत्तं पदं प्राप्य कथं दैत्यं नमेमहि ॥ १३ ॥  
 स्मृष्टा त्वं ब्रह्ममूर्त्या तु विष्णुर्भूत्वा तु रक्षसि ।  
 संहर्ता रुद्रशक्त्या त्वं कथं दैत्यं नमेमहि ॥ १४ ॥  
 ऐश्वर्यं कारणं लोके विनैश्वर्यं तु किं फलम् ।  
 हतैश्वर्याः सुरेशान कथं दैत्यं नमेमहि ॥ १५ ॥

अनादिस्त्वं जगद्धातरनन्तस्त्वं जगद्गुरुः ।  
 अन्तवन्तममुं शत्रुं कथं दैत्यं नमेमहि ॥ १६ ॥  
 तवैश्वर्येण पुष्टाङ्गा जित्वा त्रैलोक्यमोजसा ।  
 स्थिराः स्यामः सुरेशान कथं दैत्यं नमेमहि ॥ १७ ॥

ब्रह्मोवाच ।

इत्येतदेव वचनं श्रुत्वा दैतेयसूदनः ।  
 उवाच सर्वानमरान्देवानां कार्यसिद्धये ॥ १८ ॥

श्रीभगवानुवाच ।

मद्भक्तोऽसौ बलिदैत्यो ह्यवध्योऽसौ सुरासुरैः ।  
 यथा भवन्तो मत्पोष्यास्तथा पोष्यो बलिर्मम ॥ १९ ॥  
 विना तु संगरं देवा हत्वा राज्यं त्रिविष्टपे ।  
 बलिं निवध्य मन्त्रोक्त्या राज्यं वः प्रददाम्यहम् ॥ २० ॥

ब्रह्मोवाच ।

तथेत्युक्त्वा सुरगणाः संजग्मुर्दिवमेव हि ।  
 भगवानपि देवेशो ह्यदित्या गर्भमाविशत् ॥ २१ ॥  
 तस्मिन्नुत्पद्यमाने तु उत्सवाश्च बभूवुरे ।  
 जातोऽसौ वामनो ब्रह्मन्यज्ञेशो यज्ञपूरुषः ॥ २२ ॥  
 एतस्मिन्नन्तरे ब्रह्मन्हयमेधाय दीक्षितः ।  
 बलिर्बलवतां श्रेष्ठ ऋषिमुख्यैः समाहितः ॥ २३ ॥  
 पुरोधसा च शुक्रेण वेदवेदाङ्गवेदिना ।  
 मखे तस्मिन्वर्तमाने यजमाने बलौ तथा ॥ २४ ॥



आर्त्तिवज्र्य ऋषिमुख्ये तु शुके तत्र पुरोधसि ।  
 हविर्भागार्थमासन्नदेवगन्धर्वपन्नगे ॥ २५ ॥  
 दीयतां भुज्यतां पूजा क्रियतां च पृथक्पृथक् ।  
 परिपूर्णं पुनः पूर्णमेवं वाक्ये प्रवर्तति ॥ २६ ॥  
 शनैस्तद्देशमभ्यागाद्द्वामनः सामगायनः ।  
 यज्ञवाटमनुप्राप्तो वामनश्चित्रकुण्डलः ॥ २७ ॥  
 प्रशंसमानस्तं यज्ञं वामनं प्रेक्ष्य भार्गवः ।  
 ब्रह्मरूपधरं देवं वामनं दैत्यसूदनम् ॥ २८ ॥  
 दातारं यज्ञतपसां फलं हन्तारं रक्षसाम् ।  
 ज्ञात्वा त्वरन्नथोवाच राजानं भूरितेजसम् ॥ २९ ॥  
 जेतारं क्षत्रधर्मेण दातारं भक्तितो धनम् ।  
 बलिं बलवतां श्रेष्ठं सभार्यं दीक्षितं मखे ॥ ३० ॥  
 ध्यायन्तं यज्ञपुरुषमुत्सृजन्तं हविः पृथक् ।  
 तमाह भृगुशार्दूलः शुक्रः परमबुद्धिमान् ॥ ३१ ॥

शुक्र उवाच

योऽसौ तव मखं प्राप्तो ब्राह्मणो वामनाकृतिः ।  
 नासौ विप्रो बले सत्यं यज्ञेशो यज्ञवाहनः ॥ ३२ ॥  
 शिशुस्त्वां याचितुं प्राप्तो नूनं देवहिताय हि ।  
 मया च सह संमन्य पश्चाद्देयं त्वया प्रभो ॥ ३३ ॥

ब्रह्मोवाच ।

बलिस्तु भार्गवं प्राह पुरोधसमरिंदमः ॥ ३४ ॥

वलिरुवाच ।

धन्योऽहं मम यज्ञेशो गृहमायाति मूर्तिमान् ।  
आगत्य याचते किंचित्किं मन्यमवशिष्यते ॥ ३५ ॥

ब्रह्मोवाच ।

एवमुक्त्वा सभार्योऽसौ शुक्रेण च पुरोधसा ।  
जगाम यत्र विप्रेन्द्रो वामनोऽदितिनन्दनः ॥ ३६ ॥  
कृताञ्जलिपुटो भूत्वा केनार्थित्वं तदुच्यताम् ।  
वामनोऽपि तदा प्राह पदत्रयमितां भुवम् ॥ ३७ ॥  
देहि राजेन्द्र नान्येन कार्यमस्ति धनेन किम् ।  
तथेत्युक्त्वा तु कलशान्नानारत्नविभूषितात् ॥ ३८ ॥  
वारिधारां पुरस्कृत्य वामनाय भुवं ददौ ।  
पश्यत्सु ऋषिमुख्येषु शुक्रे चैव पुरोधसि ॥ ३९ ॥  
पश्यत्सु लोकनाथेषु वामनाय भुवं ददौ ।  
पश्यत्सु दैत्यसंघेषु जयशब्दे प्रवर्तति ॥ ४० ॥  
शनैस्तु वामनः प्राह स्वस्ति राजन्सुखी भव ।  
देहि मे संमितां भूमिं त्रिपदामाशु गम्यते ॥ ४१ ॥  
तथेत्युवाच दैत्येशो यावत्पश्यति वामनम् ।  
यज्ञेशो यज्ञपुरुषश्चन्द्रादित्यौ स्तनान्तरे ॥ ४२ ॥  
यथा स्यातां सुरा मूर्ध्नि बवृधे विक्रमाकृतिः ।  
अनन्तश्चाच्युतो देवो विक्रान्तो विक्रमाकृतिः ॥  
तं दृष्ट्वा दैत्यराट् प्राह सभार्यो विनयान्वितः ॥ ४३ ॥



बलिरुवाच ।

क्रमस्य विष्णो लोकेश यावच्छक्त्या(क्ति)जगन्मय ।

जितं मया सुरैशान सर्वभावेन विश्वकृत् ॥ ४४ ॥

ब्रह्मोवाच ।

तद्वाक्यसमकालं तु विष्णुः प्राह महाकतुः ॥ ४५ ॥

विष्णुरुवाच ।

दैत्येश्वर महाबाहो क्रमिष्ये पश्य दैत्यराट् ॥ ४६ ॥

ब्रह्मोवाच ।

एवं वदन्तं स प्राह क्रम विष्णो पुनः पुनः ॥ ४७ ॥

ब्रह्मोवाच ।

कूर्मपृष्ठे पदं न्यस्य बलियज्ञे पदं न्यसत् ।

द्वितीयं तु पदं प्राप ब्रह्मलोकं सनातनम् ॥ ४८ ॥

तृतीयस्य पदस्यात्र स्थानं नास्त्यसुरेश्वर ।

क क्रमिष्ये भुवं देहि बलिं तं हरिर्ब्रवीत् ॥

विहस्य बलिरप्याह सभार्यः स कृताञ्जलिः ॥ ४९ ॥

बलिरुवाच ।

त्वया सृष्टं जगत्सर्वं न स्रष्टाऽहं सुरेश्वर ।

त्वद्दोषादल्पमभवर्त्तिकं करोमि जगन्मय ॥ ५० ॥

तथाऽपि नानृतपूर्वं कदाचिद्वच्मि केशव ।

सत्यवाक्यं च मां कुर्वन्मत्पृष्ठे हि पदं न्यस ॥ ५१ ॥

ब्रह्मोवाच ।

ततः प्रसन्नो भगवांस्त्रयीमूर्तिः सुरार्चितः ॥ ५२ ॥

भगवानुवाच ।

वरं वृणीष्व भद्रं ते भक्त्या प्रीतोऽस्मि दैत्यराट् ॥ ५३ ॥

ब्रह्मोवाच ।

स तु प्राह जगन्नाथं न याचे त्वां त्रिविक्रमम् ।

स तु प्रादात्स्वयं विष्णुः प्रीतः सन्मनसेप्सितम् ॥ ५४ ॥

रसातलपतित्वं च भावि चेन्द्रपदं पुनः ।

आत्माधिपत्यं च हरिचिनाशि यशो विभुः ॥ ५५ ॥

एवं दत्त्वा बलेः सर्वं ससुतं भार्ययाऽन्वितम् ।

रसातले हरिः स्थाप्य बलिं त्वमरवैरिणम् ॥ ५६ ॥

शतक्रतोस्तथा प्रादात्सुरराज्यं यथाभवम् ।

एतस्मिन्नन्तरं तत्र पदं प्रागात्सुरार्चितम् ॥ ५७ ॥

द्वितीयं तत्पदं विष्णोः पितुर्मम महामते ।

यत्पदं समनुप्राप्तं गृहं दृष्ट्वाऽप्यचिन्तयम् ॥ ५८ ॥

किं कृत्यं यच्छुभं मे स्यात्पदे विष्णोः समागते ।

सर्वस्वं च समालोक्य श्रेष्ठो मे स्यात्कण्डलुः ॥ ५९ ॥

तद्वारि यत्पुण्यतमं दत्तं च त्रिपुरारिणा ।

वरं वरेण्यं वरदं वरं शान्तिकरं परम् ॥ ६० ॥

शुभं च शुभदं नित्यं भुक्तिमुक्तिप्रदायकम् ।

मातृस्वरूपं लोकानाममृतं भेषजं शुचि ॥ ६१ ॥

पवित्रं पावनं पूज्यं ज्येष्ठं श्रेष्ठं गुणान्वितम् ।

स्मरणादेव लोकानां पावनं किं नु दर्शनात् ॥ ६२ ॥



तादृग्वारि शुचिर्भूत्वा कल्पयेऽर्घाय मे पितुः ।  
 इति संचिन्त्य तद्वारि गृहीत्वाऽर्घाय कल्पितम् ॥ ६३ ॥  
 विष्णोः पादे तु पतितमर्घवारि सुमन्त्रितम् ।  
 तद्वारि पतितं मेरौ चतुर्धा व्यगमद्भुवम् ॥ ६४ ॥  
 पूर्वे तु दक्षिणे चैव पश्चिमे चोत्तरे तथा ।  
 दक्षिणे यत्तु पतितं जटाभिः शंकरो मुने ॥ ६५ ॥  
 जग्राह पश्चिमे यत्तु पुनः प्रायात्कमण्डलुम् ।  
 उत्तरे पतितं यत्तु विष्णुर्जग्राह तज्जलम् ॥ ६६ ॥  
 पूर्वस्मिन्नृषयो देवा पितरो लोकपालकाः ।  
 जगृहुः शुभदं वारि तस्माच्छ्रेष्ठं तदुच्यते ॥ ६७ ॥  
 या दक्षिणां दिशं प्राप्ता आपो वै लोकमातरः ।  
 विष्णुपादप्रसूतास्ता ब्रह्मण्या लोकमातरः ॥ ६८ ॥  
 महेश्वरजटासंस्थाः पर्वजातशुभोदयाः ।  
 तासां प्रभावस्मरणात्सर्वकामानवाप्नुयात् ॥ ६९ ॥

इति श्रीमहापुराणे ब्राह्मे स्वयंभुवृषिसंवादे तीर्थमाहात्म्ये गंगाया  
 महेश्वरजटागमननिरूपणं नाम त्रिसप्ततितमोऽध्यायः ॥७३॥

गौतमीमाहात्म्ये चतुर्थोऽध्यायः ॥ ४ ॥

आदितः श्लोकानां समष्ट्यङ्काः—४७३६

## अथ चतुःसप्ततितमोऽध्यायः ।

गङ्गायाद्वैरूप्यकथनम्

नारद उवाच ।

कमण्डलुस्थिता देवी महेश्वरजटागता ।  
श्रुता देव यथा मर्त्यमागता तद्ब्रवीतु मे ॥

ब्रह्मोवाच ।

महेश्वरजटास्था या आपो देव्यो महामते ।  
तासां च द्विविधो भेद आहर्तुर्द्वयकारणात् ॥ २ ॥  
एकांशो ब्राह्मणेनात्र व्रतदानसमाधिना ।  
गौतमेन शिवं पूज्य आहृतो लोकविश्रुतः ॥ ३ ॥  
अपरस्तु महाप्राज्ञ क्षत्रियेण वलीयसा ।  
आराध्य शंकरं देवं तपोभिर्नियमैस्तथा ॥ ४ ॥  
भगीरथेन भूपेन आहृतोऽशोऽपरस्तथा ।  
एवं द्वैरूप्यमभवद्गङ्गाया मुनिसत्तम ॥ ५ ॥

नारद उवाच ।

महेश्वरजटास्था या हेतुना केन गौतमः ।  
आहर्ता क्षत्रियेणापि आहृता केन तद्वद ॥ ६ ॥

ब्रह्मोवाच ।

यथाऽऽनीता पुरा वत्स ब्राह्मणेनेतरेण वा ।  
तत्सर्वं विस्तरेणाहं वदिष्ये प्रीतये तव ॥ ७ ॥



यस्मिन्काले सुरेशस्य उमा पत्न्यभवत्प्रिया ।  
 तस्मिन्नेवाभवद्गङ्गा प्रिया शंभोर्महामते ॥ ८ ॥  
 मम दोषापनोदाय चिन्तयानः शिवस्तदा ।  
 उमया सहितः श्रीमान्देवीं प्रेक्ष्ये विशेषतः ॥ ९ ॥  
 रसवृत्तौ स्थितो यस्मान्निर्ममे रसमुत्तमम् ।  
 रसिकत्वात्प्रियत्वाच्च स्त्रैणत्वात्पावनत्वतः ॥ १० ॥  
 सर्वाभ्यो ह्यधिकप्रीतिर्गङ्गाऽभूद्द्विजसत्तम ।  
 तामेव चिन्तयानोऽसौ सर्वदाऽऽस्ते महेश्वरः ॥ ११ ॥  
 सैवोद्भूता जटामार्गात्कस्मिंश्चित्कारणान्तरैः ।  
 स तु संगोपयामास गङ्गां शंभुर्जटागताम् ॥ १२ ॥  
 शिरसा च धृतां ज्ञात्वा न शशाक उमा तदा ।  
 सोढुं ब्रह्मजटाजूटे स्थितां दृष्ट्वा पुनः पुनः ॥ १३ ॥  
 अमर्षेण भवं गौरी प्रेमयस्वेत्यभाषत ।  
 नैवासौ प्रैरयच्छंभू रसिको रसमुत्तमम् ॥ १४ ॥  
 जटास्वेव तदा देवीं गोपायन्तं विमृश्य सा ।  
 विनायकं जयां स्कन्दं रहो वचनमब्रीत् ॥ १५ ॥  
 नैवायं त्रिदशेशानो गङ्गां त्यजति कामुकः ।  
 साऽपि प्रिया शिवस्याद्य कथं त्यजति तां प्रियाम् ॥ १६ ॥  
 एवं विमृश्य बहुशो गौरी चाऽऽह विनायकम् ॥ १७ ॥  
 पार्वत्युवाच ।  
 न देवैर्नासुरैर्यक्षैर्न सिद्धैर्भवताऽपि च ।  
 न राजभिरथान्यैर्वा न गङ्गां त्यजति प्रभुः ॥ १८ ॥

पुनस्तप्स्यामि वा गत्वा हिमवन्तं नगोत्तमम् ।  
 अथवा ब्राह्मणैः पुण्यैस्तपोभिर्हृतकल्मषैः ॥ १६ ॥  
 तैर्वा जटास्थिता गङ्गा प्रार्थिता भुवमाप्नुयात् ॥ २० ॥

ब्रह्मोवाच ।

एतच्छ्रुत्वा मातृवाक्यं मातरं प्राह विभ्रतराट् ।  
 भ्रात्रा स्कन्देन जयया संमन्त्येह च युज्यते ॥ २१ ॥  
 तत्कुर्मो मस्तकाद्गङ्गां यथा त्यजति मे पिता ।  
 एतस्मिन्नन्तरे ब्रह्मन्नावृष्टिरजायत ॥ २२ ॥  
 द्विर्द्वादश समा मर्त्ये सर्वप्राणिभयावहा ।  
 ततो विनष्टमभवज्जगत्स्थावरजङ्गमम् ॥ २३ ॥  
 विना तु गौतमं पुण्यमाश्रमं सर्वकामदम् ।  
 स्रष्टुकामः पुरा पुत्र स्थावरं जङ्गमं तथा ॥ २४ ॥  
 कृतो यज्ञो मया पूर्वं स देवयजनो गिरिः ।  
 मन्नामा तत्र विख्यातस्ततो ब्रह्मगिरिः सदा ॥ २५ ॥  
 तमाश्रित्य नगश्रेष्ठं सर्वदाऽऽस्ते स गौतमः ।  
 तस्याऽऽश्रमे महापुण्ये श्रेष्ठे ब्रह्मगिरौ शुभे ॥ २६ ॥  
 आधयो व्याधयो वाऽपि दुर्मिश्रं वाऽप्यवर्षणम् ।  
 भयशोकौ न दारिद्र्यं न श्रूयन्ते कदाचन ॥ २७ ॥  
 तदाश्रमं विनाऽन्यत्र हव्यं वा कथ्यमेव वा ।  
 नास्ति पुत्र तथा दाता होता यष्टा तथैव च ॥ २८ ॥  
 यदैव गौतमो विप्रो ददाति च जुहोति च ।  
 तदैवाप्ययनं स्वर्गे सुराणामपि नान्यतः ॥ २९ ॥



देवलोकेऽपि मर्त्ये वा श्रूयते गौतमो मुनिः ।

होता दाता च भोक्ता च स एवेति जना विदुः ॥ ३० ॥

तच्छ्रुत्वा मुनयः सर्वे नानाश्रमनिवासिनः ।

गौतमाश्रममापृच्छन्नागच्छन्तस्तपोधनाः ॥ ३१ ॥

तेषां मुनीनां सर्वेषामागतानां स गौतमः ।

शिष्यवत्पुत्रवद्भक्त्या पितृवत्पोषकोऽभवत् ॥ ३२ ॥

यस्य(तेषां)यथेप्सितं कामं यथा योग्यं यथाक्रमम् ।

यथानुरूपं सर्वेषां शुश्रूषामकरोन्मुनिः ॥ ३३ ॥

आज्ञया गौतमस्याऽऽसन्नोषध्यो लोकमातरः ।

आराधिताः पुनस्तेन ब्रह्मविष्णुमहेश्वराः ॥ ३४ ॥

जायन्ते च तदौषध्यो लूयन्ते च तदैव हि ।

संपत्स्यन्ते तदोप्यन्ते गौतमस्य तपोबलात् ॥ ३५ ॥

सर्वाः समृद्धयस्तस्य संसिध्यन्ते मनोगताः ।

प्रत्यहं वक्ति विनयाद्गौतमस्त्वागतान्मुनीन् ॥ ३६ ॥

पुत्रवच्छिष्यवच्चैव प्रेप्यवत्करवाणि किम् ।

पितृवत्पोषयामास संवत्सरगणान्वहून् ॥ ३७ ॥

एवं वसत्सु मुनिषु त्रैलोक्ये ख्यातिराश्रयात् ।

ततो विनायकः प्राहमातरं भ्रातरं जयाम् ॥ ३८ ॥

विनायक उवाच ।

देवानां सद्ने मातर्गीयते गौतमो द्विजः ।

यन्न साध्यं सुरगणैर्गौतमः कृतवानिति ॥ ३९ ॥

एवं श्रुतं मया देवि ब्राह्मणस्य तपोबलम् ।  
 स विप्रश्चालयेदेनां मातर्गङ्गां जटागताम् ॥ ४० ॥  
 तपसा वाऽन्यतो वाऽपि पूजयित्वा त्रिलोचनम् ।  
 स एव च्यावयेदेनां जटास्थां मे पितृप्रियाम् ॥ ४१ ॥  
 तत्र नीतिर्विधातव्या तां विप्रो याचयेद्यथा ।  
 तत्प्रभावात्सरिच्छ्रेष्ठा शिरसोऽवतरत्यपि ॥ ४२ ॥

ब्रह्मोवाच ।

इत्युक्त्वा मातरं भ्रात्रा जयया सह विघ्नराट् ।  
 जगाम गौतमो यत्र ब्रह्मसूत्रधरः कृशः ॥ ४३ ॥  
 वसन्कतिपयाहःसु गौतमाश्रममण्डले ।  
 उवाच ब्राह्मणान्सर्वास्तत्र तत्र च विघ्नराट् ॥ ४४ ॥  
 गच्छामः स्वमधिष्ठानमाश्रमाणि शुचीनि च ।  
 पुष्टाः स्म गौतमान्नेन पृच्छामो गौतमं मुनिम् ॥ ४५ ॥  
 इति संमन्य पृच्छन्ति मुनयो मुनिसत्तमाः ।  
 स तान्निवारयामास स्नेहबुद्ध्या मुनीन्पृथक् ॥ ४६ ॥

गौतम उवाच ।

कृताञ्जलिः सविनयमासाध्वमिह चैव हि ।  
 युष्मच्चरणशुश्रूषां करोमि मुनिपुंगवाः ॥ ४७ ॥  
 शुश्रूषौ पुत्रवन्नित्यं मयि तिष्ठति नोचितम् ।  
 भवतां भूमिदेवानामाश्रमान्तरसेवनम् ॥ ४८ ॥  
 इदमेवाऽऽश्रमं पुण्यं सर्वेषामिति मे मतिः ।  
 अलमन्येन मुनय आश्रमेण गतेन वा ॥ ४९ ॥



ब्रह्मोवाच ।

इति श्रुत्वा मुनेर्वाक्यं विन्नकृत्यमनुस्मरन् ।

उवाच प्राञ्जलिर्भूत्वा ब्राह्मणान्स गणाधिपः ॥ ५० ॥

गणाधिप उवाच ।

अन्नक्रीता वयं किं नो निवारयत गौतमः ।

साम्ना नैव वयं शक्ता गन्तुं स्वं स्वं निवेशनम् ॥ ५१ ॥

नायमर्हति दण्डं वा उपकारी द्विजोत्तमः ।

तस्माद्बुद्ध्या व्यवस्यामि तत्सर्वैरनुमन्यताम् ॥ ५२ ॥

ब्रह्मोवाच ।

ततः सर्वे द्विजश्रेष्ठाः क्रियतामित्यनुब्रुवन् ।

एतस्य तूपकाराय लोकानां हितकाम्यया ॥ ५३ ॥

ब्राह्मणानां च सर्वेषां श्रेयो यत्स्यात्तथा कुरु ।

ब्राह्मणानां वचः श्रुत्वा मेने वाक्यं गणाधिपः ॥ ५४ ॥

विनायक उवाच ।

क्रियते गुणरूपं यद्गौतमस्य विशेषतः ॥ ५५ ॥

ब्रह्मोवाच ।

अनुमान्य द्विजान्सर्वान्पुनः पुनरुदारधीः ।

स्वयं च ब्राह्मणो भूत्वा प्रणम्य ब्राह्मणान्पुनः ॥

मातुर्मते स्थितो विद्वाञ्जयां प्राह गणेश्वरः ॥ ५६ ॥

विनायक उवाच ।

यथा नान्यो विजानीते तथा कुरु शुभानने ।

गोरूपधारिणी गच्छ गौतमो यत्र तिष्ठति ॥ ५७ ॥

शालीन्खाद विनाश्याथ विकारं कुरु भामिनि ।  
 कृते प्रहारे हुंकारे प्रेक्षिते चापि किञ्चन ॥  
 पत दीनं स्वनं कृत्वा न म्रियस्व न जीव च ॥ ५८ ॥

ब्रह्मोवाच ।

तथा चकार विजया विघ्नेश्वरमते स्थिता ।  
 यत्राऽऽसौदुर्गौतमो विप्रो जया गोरूपधारिणी ॥ ५९ ॥  
 जगाम शालीन्खादन्ती तां ददर्श स गौतमः ।  
 गां दृष्ट्वा विकृतां विप्रस्तां तृणेन न्यवारयत् ॥ ६० ॥  
 निवार्यमाणा सा तेन स्वनं कृत्वा पपात गौः ।  
 तस्यां तु पतितायां च हाहाकारो महानभूत् ॥ ६१ ॥  
 स्वनं श्रुत्वा च दृष्ट्वा च गौतमस्य विचेष्टितम् ।  
 व्यथिता ब्राह्मणाः प्राहुर्विघ्नराजपुरस्कृताः ॥ ६२ ॥

ब्राह्मणा ऊचुः ।

इतो गच्छामहे सर्वे न स्थातव्यं तवाऽऽश्रमे ।  
 पुत्रवत्पोषिताः सर्वे पृष्टोऽसि मुनिपुंगव ॥ ६३ ॥

ब्रह्मोवाच ।

इति श्रुत्वा मुनिर्वाक्यं विप्राणां गच्छतां तदा ।  
 वज्राहत इवाऽऽसौत्स विप्राणां पुरतोऽपतत् ॥ ६४ ॥  
 तमूचुर्ब्राह्मणाः सर्वे पश्येमां पतितां भुवि ।  
 रुद्राणां मातरं देवीं जगतां पावनीं प्रियाम् ॥ ६५ ॥  
 तीर्थदेवस्वरूपिण्यामस्यां गवि विधेर्वलात् ।  
 पतितायां मुनिश्रेष्ठ गन्तव्यमवशिष्यते ॥ ६६ ॥



चीर्णं व्रतं क्षयं याति यथा वासस्त्वदाश्रमे ।

वयं नान्यधना ब्रह्मन्केवलं तु तपोधनाः ॥ ६७ ॥

ब्रह्मोवाच ।

विप्राणां पुरतः स्थित्वा विनीतः प्राह गौतमः ॥ ६८ ॥

गौतम उवाच

भवन्त एव शरणं पूतं मां कर्तुमर्हथ ॥ ६९ ॥

ब्रह्मोवाच ।

ततः प्रोवाच भगवान्विघ्नराड्ब्राह्मणैर्वृतः ॥ ७० ॥

विघ्नराज उवाच ।

नैवेयं प्रियते तत्र नैव जीवति तत्र किम् ।

वदामोऽस्मिन्सुसंदिग्धे निष्कृतिं गतिमेव वा ॥ ७१ ॥

गौतम उवाच

कथमुत्थास्यतीयं गौरथ चास्मिंश्च निष्कृतिम् ।

वक्तुमर्हथ तत्सर्वं करिष्येऽहमसंशयम् ॥ ७२ ॥

ब्राह्मणा ऊचुः ।

सर्वेषां च मतेनायं वदिष्यति च बुद्धिमान् ।

एतद्वाक्यमथास्माकं प्रमाणं तव गौतम ॥ ७३ ॥

ब्रह्मोवाच ।

ब्राह्मणैः प्रेर्यमाणोऽसौ गौतमेन बलीयसा ।

विघ्नकृद्ब्रह्मवपुषा प्राह सर्वानिदं वचः ॥ ७४ ॥

विघ्नराज उवाच ।

सर्वेषां च मतेनाहं वदिष्यामि यथार्थवत् ।

अनुमन्यन्तु मुनयो मद्वाक्यं गौतमोऽपि च ॥ ७५ ॥

महेश्वरजटाजूटे ब्रह्मणोऽव्यक्तजन्मनः ।

कमण्डलुस्थितं वारि तिष्ठतीति हि शुश्रूम् ॥ ७६ ॥

तदानयस्व तरसा तपसा नियमेन च ।

तेनाभिषिञ्च गामेतां भगवन्भुवमाश्रिताम् ॥

ततो वत्स्यामहे सर्वे पूर्ववत्तव वेश्मनि ॥ ७७ ॥

ब्रह्मीवाच ।

इत्युक्तवति विप्रेन्द्रे ब्राह्मणानां च संसदि ।

तत्रापतत्पुष्पवृष्टिर्जयशब्दो व्यवर्धत ॥

ततः कृताञ्जलिर्नम्रो गौतमो वाक्यमब्रवीत् ॥ ७८ ॥

गौतम उवाच ।

तपसाऽग्निप्रसादेन देवब्रह्मप्रसादतः ।

भवतां च प्रसादेन मत्संकल्पोऽनुसिध्यताम् ॥ ७९ ॥

ब्रह्मोवाच ।

एवमस्त्विति तं विप्रा आपृच्छन्मुनिपुंगवम् ।

स्वानि स्थानानि ते जग्मुः समृद्धान्यन्नवारिभिः ॥ ८० ॥

यातेषु तेषु विप्रेषु भ्रात्रा सह गणेश्वरः ।

जयया सह सुप्रीतः कृतकृत्यो न्यवर्तत ॥ ८१ ॥

गतेषु ब्रह्मवृन्देषु गणेशे च गते तथा ।

गौतमोऽपि मुनिश्रेष्ठस्तपसा हतकल्मषः ॥ ८२ ॥



ध्यायंस्तदर्थं स मुनिः किमिदं मम संस्थितम् ।

इत्येवं बहुशो ध्यायञ्ज्ञानेन ज्ञातवान्द्विज ॥ ८३ ॥

निश्चित्य देवकार्यार्थमात्मनः किल्विषां गतिम् ।

लोकानामुपकारं च शंभोः प्रीणनमेव च ॥ ८४ ॥

उमायाः प्रीणनं चापि गङ्गानयनमेव च ।

सर्वं श्रेयस्करं मन्ये मयि नैव च किल्विषम् ॥ ८५ ॥

इत्येवं मनसा ध्यायन्सुप्रीतोऽभूद्द्विजोत्तमः ।

आराध्य जगतामीशं त्रिनेत्रं वृषभध्वजम् ॥ ८६ ॥

आनयिष्ये सरिच्छ्रेष्ठां प्रीताऽस्तु गिरिजा मम ।

सपत्नी जगदम्बाया महेश्वरजटास्थिता ॥ ८७ ॥

एवं हि संकल्प्य मुनिप्रवीरः,

स गौतमा ब्रह्मगिरेर्जंगम ।

कैलासमाधिष्ठितमुग्रधन्वना,

सुरार्चितं प्रियया ब्रह्मवृन्दैः ॥ ८८ ॥

इति श्रीमहापुराणे आदिब्राह्मे स्वयंभुविसंवादे तीर्थमाहात्म्ये

विनायकगौतमव्यापारनिरूपणं-

नाम चतुःसप्ततितमोऽध्यायः ॥ ७४ ॥

गौतमीमाहात्म्ये पञ्चमोऽध्यायः ।

आदितः श्लोकानां समष्ट्यङ्काः—४८२४

## अथ पञ्चसप्ततितमोऽध्यायः ।

गौतमकृतमुमामहेश्वरस्तवनम्

नारद उवाच ।

कैलासशिखरं गत्वा गौतमो भगवानृषिः ।

किं चकार तपो वाऽपि कां चक्रे स्तुतिमुत्तमाम् ॥ १ ॥

ब्रह्मोवाच ।

गिरिं गत्वा ततो वत्स वाचं संयम्य गौतमः ।

आस्तीर्य स कुशान्प्राज्ञः कैलासे पर्वतोत्तमे ॥ २ ॥

उपविश्य शुचिर्भूत्वा स्तोत्रं चेदं ततो जगौ ।

अपतत्पुष्पवृष्टिश्च स्तूयमाने महेश्वरे ॥ ३ ॥

गौतम उवाच ।

भोगार्थिनां भोगमभीप्सितं च,

दातुं महान्त्यष्टवपूंषि धत्ते ।

सोमो जनानां गुणवन्तिनित्यं,

देवं महादेवमिति स्तुवन्ति ॥ ४ ॥

कतुं स्वकीयैर्विषयैः सुखानि,

भतुं समस्तं सचराचरं च ।

संपत्तये ह्यस्य विवृद्धये च,

महीमयं रूपमितीश्वरस्य ॥ ५ ॥



सृष्टेः स्थितेः संहरणाय भूमे-

राधारमाधातुमपां स्वरूपम् ।

भेजे शिवः शान्ततनुर्जनानां,

सुखाय धर्माय जगत्प्रतिष्ठितम् ॥ ६ ॥

कालव्यवस्थाममृतस्रवं च,

जीवस्थितिं सृष्टिमथो विनाशनम् ।

मुदं प्रजानां सुखमुन्नतिं च,

चक्रेऽर्कचन्द्राग्निमयं शरीरम् ॥ ७ ॥

वृद्धिं गतिं शक्तिमथाक्षराणि,

जीवव्यवस्थां मुदमप्यनेकाम् ।

स्रष्टुं कृतं वायुरितीशरूपं,

त्वं वेत्सि नूनं भगवन्भवन्तम् ॥ ८ ॥

भेदैर्विना नैव कृतिर्न धर्मो,

नाऽऽत्मीयमन्यन्न दिशोऽन्तरिक्षम् ।

द्यावापृथिव्यौ न च भुक्तिमुक्ती,

तस्मादिदं व्योमवपुस्तवेश ॥ ९ ॥

धर्मं व्यवस्थापयितुं व्यवस्य,

ऋक्सामशास्त्राणि यजुश्च शाखाः ।

लोके च गाथाः स्मृतयः पुराण-

मित्यादिशब्दात्मकतामुपैति ॥ १० ॥

यष्टा क्रतुर्यान्यपि साधनानि,

ऋत्विक्प्रदेशं(यं) फलदेशकालाः ।

त्वमेव शंभो परमार्थतत्त्वं,  
 वदन्ति यज्ञाङ्गमयं वपुस्ते ॥ ११ ॥  
 कर्ता प्रदाता प्रतिभूः प्रदानं,  
 सर्वज्ञसाक्षी पुरुषः परश्च ।  
 प्रत्यात्मभूतः परमार्थरूप,  
 स्त्वमेव सर्वं किमु वाग्विलासैः ॥ १२ ॥  
 न वेदशास्त्रैर्गुरुभिः प्रदिष्टो,  
 न नासि बुद्ध्यादिभिरप्रभृष्यः ।  
 अजोऽप्रमेयः शिवशब्दवाच्य-  
 स्त्वमस्ति(मेव) सत्यं भगवन्नमस्ते ॥ १३ ॥  
 आत्मैकतां स्वप्रकृतिं कदाचि-  
 दैक्षच्छिवः संपदियं ममेति ।  
 पृथक्तदैवाभवदप्रतर्क्या-  
 चिन्त्यप्रभावो बहुविश्वमूर्तिः ॥ १४ ॥  
 भावेऽभिवृद्धा च भवे भवे च,  
 स्वकारणं कारणमास्थिता च ।  
 नित्या शिवा सर्वसुलक्षणा वा,  
 विलक्षणा विश्वकरस्य शक्तिः ॥ १५ ॥  
 उत्पादनं संस्थितिरन्नवृद्धि-  
 लयासतां यत्र सनातनास्ते ।  
 एकैव मूर्तिर्न समस्ति किञ्चिद-  
 साध्यमस्या दयिता हरस्य ॥ १६ ॥



यदर्थमन्नानि धनानि जीवा,  
 यच्छन्ति कुर्वन्ति तपांसि धर्मान् ।  
 साऽपीयमग्वा जगतो जनित्री,  
 प्रिया तु सोमस्य महासुकीर्तिः ॥ १७ ॥  
 यदीक्षितं काङ्क्षति वासवोऽपि,  
 यन्नामतो मङ्गलमाप्नुयाच्च ।  
 या व्याप्य विश्वं विमलीकरोति,  
 सोमा सदा सोमसमानरूपा ॥ १८ ॥  
 ब्रह्मादिजीवस्य चराचरस्य,  
 बुद्ध्यक्षिचैतन्यमनःसुखानि ।  
 यस्याः प्रसादात्फलवन्ति नित्यं,  
 वागीश्वरी लोकगुरोः सुरम्या ॥ १९ ॥  
 चतुर्मुखस्यापि मनो मलीनं,  
 किमन्यजन्तोरिति चिन्त्य माता ।  
 गङ्गाऽवतारं विविधैरूपायैः,  
 सर्वं जगत्पावयितुं चकार ॥ २० ॥  
 श्रुतीः समालक्ष्य हरप्रभुत्वं,  
 विश्वस्य लोकः सकलैः प्रमाणैः ।  
 कृत्वा च धर्मान्वुभुजे च भोगान्-  
 विभूतिरेषा तु सदाशिवस्य ॥ २१ ॥  
 कार्यक्रियाकारकसाधनानां,  
 वेदोदितानामथ लौकिकानाम् ।

यत्साध्यमुत्कृष्टतमं प्रियं च,  
प्रोक्ता च सा सिद्धिरनादिकर्तुः ॥ २२ ॥

ध्यात्वा वरं ब्रह्म परं प्रधानं,  
यत्सारभूतं यदुपासितव्यम् ।

यत्प्राप्य मुक्ता न पुनर्भवन्ति,  
सद्योगिनो मुक्तिरुमापतिः सः ॥ २३ ॥

यथा यथा शंभुरमेयमाया-  
रूपाणि धत्ते जगतो हिताय ।

तद्योगयोग्यानि तथैव धत्से,  
पतिव्रतात्वं त्वयि मातरैवम् ॥ २४ ॥

ब्रह्मोवाच ।

इत्येवं स्तुवतस्तस्य पुरस्ताद्वृषभध्वजः ।

उमया सहितः श्रीमान्गणेशादिगणैर्वृतः ॥ २५ ॥

साक्षादागत्य तं शंभुः प्रसन्नो वाक्यमब्रवीत् ॥ २६ ॥

शिव उवाच ।

किं ते गौतम दास्यामि भक्तिस्तोत्रव्रतैः शुभैः ।

परितुष्टोऽस्मि याचस्व देवानामपि दुष्करम् ॥ २७ ॥

ब्रह्मोवाच ।

इति श्रुत्वा जगन्मूर्तेर्वाक्यं वाक्यविशारदः ।

हर्षवाष्पपरीताङ्गो गौतमः पर्यचिन्तयत् ॥ २८ ॥

अहो दैवमहो धर्मो ह्यहो वै विप्रपूजनम् ।

अहो लोकगतिश्चित्रा अहो धातर्नमोऽस्तु ते ॥ २९ ॥



गौतम उवाच ।

जटास्थितां शुभां गङ्गां देहि मे त्रिदशार्चित ।  
यदि तुष्टोऽसि देवेश त्रयीधाम नमोऽस्तु ते ॥ ३० ॥

ईश्वर उवाच ।

त्रयाणामुपकारार्थं लोकानां याचितं त्वया ।  
आत्मनस्तूपकाराय तद्याचस्वाकुतोभयः ॥ ३१ ॥

गौतम उवाच ।

स्तोत्रेणानेन ये भक्तास्त्वां च देवीं स्तुवन्ति वै ।  
सर्वकामसमृद्धाः स्युरेतद्भि वरयाम्यहम् ॥ ३२ ॥

ब्रह्मोवाच ।

एवमस्विति देवेशः परितुष्टोऽब्रवीद्वचः ।  
अन्यानपि वरान्मत्तो याचस्व विगतज्वरः ॥ ३३ ॥  
एवमुक्तस्तु हर्षेण गौतमः प्राह शंकरम् ॥ ३४ ॥

गौतम उवाच ।

इमां देवीं जटासंस्थां पावनीं लोकपावनीम् ।  
तव प्रियां जगन्नाथ उत्सृज ब्रह्मणो गिरौ ॥ ३५ ॥  
सर्वासां तीर्थभृता तु यावद्गच्छति सागरम् ।  
ब्रह्महत्यादिपापानि मनोवाक्कायिकानि च ॥ ३६ ॥  
स्नानमात्रेण सर्वाणि विलयं यान्तु शंकर ।  
चन्द्रसूर्योपरागे च अयने विषुवे तथा ॥ ३७ ॥  
संक्रान्तौ वैधृतौ पुण्यतीर्थेष्वन्येषु यत्फलम् ।  
अस्यास्तु स्मरणादेव तत्पुण्यं जायतां हर ॥ ३८ ॥

श्लाघ्यं कृते तपः प्रोक्तं त्रेतायां यज्ञकर्म च ।  
 द्वापरे यज्ञदाने च दानमेव कलौ युगे ॥ ३६ ॥  
 युगधर्माश्च ये सर्वे देशधर्मास्तथैव च ।  
 देशकालादिसंयोगे यो धर्मो यत्र शस्यते ॥ ४० ॥  
 यदन्यत्र कृतं पुण्यं स्नानदानादिसंयमैः ।  
 अस्यास्तु स्मरणादेव तत्पुण्यं जायतां हर ॥ ४१ ॥  
 यत्र यत्र त्वयं याति यावत्सागरगामिनी ।  
 तत्र तत्र त्वया भाव्यमेष चास्तु वरो वरः ॥ ४२ ॥  
 योजनानां तूपरि तु दश यावच्च संख्यया ।  
 तदन्तरप्रविष्टानां महापातकिनामपि ॥ ४३ ॥  
 तत्पितृणां च तेषां च स्नानायाऽऽगच्छतां शिव ।  
 स्नाने चाप्यन्तरे मृत्योर्मुक्तिभाजो भवन्तु वै ॥ ४४ ॥  
 एकतः सर्वतीर्थानि स्वर्गमर्त्यरसातले ।  
 एषा तेभ्यो विशिष्टा तु अलं शंभो नमोऽस्तु ते ॥ ४५ ॥

ब्रह्मोवाच ।

तद्गौतमवचः श्रुत्वा तथाऽस्त्वित्यब्रवीच्छिवः ।  
 अस्याः परतरं तीर्थं न भूतं न भविष्यति ॥ ४६ ॥  
 सत्यं सत्यं पुनः सत्यं वेदे च परिनिष्ठितम् ।  
 सर्वेषां गौतमी पुण्या इत्युक्त्वाऽन्तरधीयत ॥ ४७ ॥

ततो गते भगवति लोकपूजिते,

तदाज्ञया पूर्णबलः स गौतमः ।



जटां समादाय सरिद्धरां तां,

सुरैर्वृतो ब्रह्मगिरिं विवेश ॥ ४८ ॥

ततस्तु गौतमे प्राप्ते जटामादाय नारद ।

पुष्पवृष्टिरभूत्तत्र समाजग्मुः सुरैश्चराः ॥ ४९ ॥

ऋषयश्च महाभागा ब्राह्मणाः क्षत्रियास्तथा ।

जयशब्देन तं विप्रं पूजयन्तो मुदान्विताः ॥ ५० ॥

इति श्रीमहापुराणे आदिब्राह्मे स्वयंभुवृषिसंवादे तीर्थमाहात्म्ये

गौतम्यानयनं नाम पञ्चसप्ततितमोऽध्यायः ॥ ७५ ॥

गौतमी माहात्म्ये षष्ठोऽध्यायः

आदितः श्लोकानां समष्ट्यङ्काः—४८७३

—

अथ षट्सप्ततितमोऽध्यायः ।

स्वर्गादौपंचदशाकृत्यागङ्गायागमनम्

नारद उवाच ।

महेश्वरजटाजूटाद्गङ्गामादाय गौतमः ।

आगत्य ब्रह्मणः पुण्ये ततः किमकरोद्गिरौ ॥ १ ॥

ब्रह्मोवाच ।

आदाय गौतमो गङ्गां शुचिः प्रयतमानसः ।

पूजितो देवगन्धर्वैस्तथा गिरिनिवासिभिः ॥ २ ॥

गिरेर्मूर्ध्नि जटां स्थाप्य स्मरन्देवं त्रिलोचनम् ।  
उवाच प्राञ्जलिर्मूत्वा गङ्गां स द्विजसत्तमः ॥ ३ ॥

गौतम उवाच ।

त्रिलोचनजटोद्भूते सर्वकामप्रदायिनि ।  
क्षमस्व मातः शान्ताऽसि सुखं याहि हितं कुरु ॥ ४ ॥

ब्रह्मोवाच ।

एवमुक्ता गौतमेन गङ्गा प्रोवाच गौतमम् ।  
दिव्यरूपधरा देवी दिव्यस्त्रगनुलेपना ॥ ५ ॥

गङ्गोवाच ।

गच्छेयं देवसदनमथवाऽपि कमण्डलुम् ।  
रसातलं वा गच्छेयं जातस्त्वं सत्यवागसि ॥ ६ ॥

गौतम उवाच ।

त्रयाणामुपकारार्थं लोकानां याचिता नया ।  
शंभुना च तथा दत्ता देवि तन्नान्यथा भवेत् ॥ ७ ॥

ब्रह्मोवाच ।

तद्गौतमवचः श्रुत्वा गङ्गा मेने द्विजेरितिम् ।  
त्रेधाऽऽत्मानं विभज्याथ स्वर्गमर्त्यरसातले ॥ ८ ॥  
स्वर्गे चतुर्धा व्यगमत्सप्तधा मर्त्यमण्डले ।  
रसातले चतुर्थैव सैवं पञ्चदशाकृतिः ॥ ९ ॥  
सर्वत्र सर्वभूतैव सर्वपापविनाशिनी ।  
सर्वकामप्रदा नित्यं सैव वेदे प्रगीयते ॥ १० ॥



मर्त्या मर्त्यगतामेव पश्यन्ति न तलं गताम् ।  
 नैव स्वर्गगतां मर्त्याः पश्यन्त्यज्ञानबुद्धयः ॥ ११ ॥  
 यावत्सागरगा देवी तावद्देवमयी स्मृता ।  
 उत्सृष्टा गौतमेनैव प्रायात्पूर्वार्णवं प्रति ॥ १२ ॥  
 ततो देवर्षिभिर्जुष्टां मातरं जगतः शुभाम् ।  
 गौतमो मुनिशार्दूलः प्रदक्षिणमथाकरोत् ॥ १३ ॥  
 त्रिलोचनं सुरेशानं प्रथमं पूज्य गौतमः ।  
 उभयोस्तीरयोः स्नानं करोमीति दध्ने मतिम् ॥ १४ ॥  
 स्मृतमात्रस्तदा तत्राऽऽविरासीत्करुणार्णवः ।  
 तत्र स्नानं कथं सिध्येदित्येवं शर्वमब्रवीत् ॥ १५ ॥  
 कृताञ्जलिपुटो भूत्वा भक्तिनम्रस्त्रिलोचनम् ॥ १६ ॥

गौतम उवाच ।

देवदेव महेशान तीर्थस्नानविधिं मम ।  
 ब्रूहि सम्यङ्महेशान लोकानां हितकाम्यया ॥ १७ ॥

शिव उवाच

महर्षे शृणु सर्वं च विधिं गोदावरीभवम् ।  
 पूर्वं नान्दीमुखं कृत्वा देहशुद्धिं विधाय च ॥ १८ ॥  
 ब्राह्मणन्भोजयित्वा च तेषामाज्ञां प्रगृह्य च ।  
 ब्रह्मचर्येण गच्छन्ति पतितालापवर्जिताः ॥ १९ ॥  
 यस्य हस्तौ च पादौ च मनश्चैव सुसंयतम् ।  
 विद्या तपश्च कीर्तिश्च स तीर्थफलमश्नुते ॥ २० ॥

भाषदुष्टि परित्यज्य स्वधर्मपरिनिष्ठितः ।

श्रान्तसंवाहनं कुर्वन्दद्यादन्नं यथोचितम् ॥ २१ ॥

अकिंचनेभ्यः साधुभ्यो दद्याद्वस्त्राणि कम्बलान् ।

शृण्वन्हरिकथां दिव्यां तथा गङ्गासमुद्रवाम् ॥

अनेन विधिना गच्छन्सम्यक्तीर्थफलं लभेत् ॥ २२ ॥

इति श्रीमहापुराणे आदिब्राह्म तीर्थमाहात्म्ये षट्सप्ततितमो-

ऽध्यायः ॥ ७६ ॥

गौतमीमाहात्म्ये सप्तमोऽध्यायः ॥ ७ ॥

आदितः श्लोकानां समष्ट्यङ्काः—४८६६

—

अथ सप्तसप्ततितमोऽध्यायः ।

गौतमीमहत्त्ववर्णनम्

ब्रह्मोवाच ।

अयम्बकश्च इति प्राह गौतमं मुनिमिर्वृतम् ॥ १ ॥

शिव उवाच ।

द्विहस्तमात्रे तीर्थानि संभविष्यन्ति गौतम ।

सर्वत्राहं संनिहितः सर्वकामप्रदस्तथा ॥ २ ॥

ब्रह्मोवाच ।

गङ्गाद्वारे प्रयागे च तथा सागरसंगमे ।

एतेषु पुण्यदा पुंसां मुक्तिदा सा भगीरथी ॥ ३ ॥



नर्मदा तु सरिच्छ्रेष्ठा पर्वतेऽमरकण्टके ।  
 यमुना संगता तत्र प्रभासे तु सरस्वती ॥ ४ ॥  
 कृष्णा भीमरथी चैव तुङ्गभद्रा तु नारद ।  
 तिसृणां संगमो यत्र तत्तीर्थं मुक्तिदं नृणाम् ॥ ५ ॥  
 पयोष्णी संगता यत्र तत्रत्या तच्च मुक्तिदम् ।  
 इयं तु गौतमी वत्स यत्र कापि ममाऽऽज्ञया ॥ ६ ॥  
 सर्वेषां सर्वदा नृणां स्नानान्मुक्तिं प्रदास्यति ।  
 किञ्चित्काले पुण्यतमं किञ्चित्तीर्थं सुरागमे ॥ ७ ॥  
 सर्वेषां सर्वदा तीर्थं गौतमी नात्र संशयः ।  
 तिस्रः कोट्योऽर्धकोटी च योजनानां शतद्वये ॥ ८ ॥  
 तीर्थानि मुनिशार्दूल संभविष्यन्ति गौतम ।  
 इयं माहेश्वरी गङ्गा गौतमी वैष्णवीति च ॥ ९ ॥  
 ब्राह्मी गोदावरी नन्दा सुनन्दा कामदायिनी ।  
 ब्रह्मतेजःसमानीता सर्वपापप्रणाशनी ॥ १० ॥  
 स्मरणादेव पापौघहन्त्री मम सदा प्रिया ।  
 पञ्चानामपि भूतानामापः श्रेष्ठत्वमागताः ॥ ११ ॥  
 तत्रापि तीर्थभूतास्तु तस्मादापः पराः स्मृताः ।  
 तासां भागीरथी श्रेष्ठा ताभ्योऽपि गौतमी तथा ॥ १२ ॥  
 आनीता सजटा गङ्गा अस्या नान्यच्छुभावहम् ।  
 स्वर्गं भुवि तले वाऽपि तीर्थं सर्वार्थदं मुने ॥ १३ ॥

ब्रह्मोवाच ।

इत्येतत्कथितं पुत्र गौतमाय महात्मने ।  
 साक्षाद्धरेण तुष्टेन मया तव निवेदितम् ॥ १४ ॥

एवं सा गौतमी गङ्गा सर्वेभ्योऽप्यधिका मता ।

तत्स्वरूपं च कथितं कुतोऽन्या श्रवणस्पृहा ॥ १५ ॥

इति श्रीमहापुराणे आदिब्राह्मे तीर्थमाहात्म्ये

सप्तसप्ततितमोऽध्यायः ॥ ७७ ॥

गौतमीमाहात्म्येऽष्टमोऽध्यायः ॥ ८ ॥

आदितः श्लोकानां समष्ट्यङ्काः—४६११

## अथाष्टसप्ततितमोऽध्यायः ।

### सगराख्यानकथनम्

नारद उवाच ।

द्विविधा सैव गदिता एकाऽपि सुरसत्तम ।

एको भेदस्तु कथितो ब्राह्मणेनाऽऽहृतो यतः ॥ १ ॥

क्षत्रियेणापरोऽप्यंशो जटास्वेव व्यवस्थितः ।

भवस्य देवदेवस्य आहृतस्तद्वदस्व मे ॥ २ ॥

ब्रह्मोवाच ।

वैवस्वतान्वये जात इक्ष्वाकुकुलसंभवः ।

पुरा वै सगरो नाम राजाऽऽसीदतिधार्मिकः ॥ ३ ॥

यज्वा दानपरो सित्यं धर्माचारविचारवान् ।

तस्य भार्याद्वयं चाऽऽसीत्पतिभक्तिपरायणम् ॥ ४ ॥



तस्य वै संततिर्नाभूदिति चिन्तापरोऽभवत् ।  
 वसिष्ठं गृहमाहूय संपूज्य विधिवत्ततः ॥ ५ ॥  
 उवाच वचनं राजा संततेः कारणं प्रति ।  
 इति तद्वचनं श्रुत्वा ध्यात्वा राजानमब्रवीत् ॥ ६ ॥

वसिष्ठ उवाच ।

सपत्नीकः सदा राजन्नृषिपूजापरो भव ॥ ७ ॥

ब्रह्मोवाच ।

इत्युक्त्वा स मुनिर्विप्र यथास्थानं जगाम ह ।  
 एकदा तस्य राजर्षेर्गृहमगात्तपोनिधिः ॥ ८ ॥  
 तस्यर्षेः पूजनं चक्रे स संतुष्टोऽब्रवीद्वचः ।  
 वरं ब्रूहि महाभागेत्युक्ते पुत्रान्स चावृणोत् ॥ ९ ॥  
 स मुनिः प्राह राजानमेकस्यां वंशधारकः ।  
 पुत्रो भूयात्तथाऽन्यस्यां षष्टिसाहस्रकं सुताः ॥ १० ॥  
 वरं दत्त्वा मुनौ याते पुत्रा जाता सहस्रशः ।  
 स यज्ञान्सुबह्वंश्चक्रे हयमेधान्सुदक्षिणान् ॥ ११ ॥  
 एकस्मिन्हयमेधे वै दीक्षितो विधिवन्नृपः ।  
 पुत्रान्न्ययोजयद्राजा ससैन्यान्हयरक्षणे ॥ १२ ॥  
 क्वचिदन्तरमासाद्य हयं जहे शतक्रतुः ।  
 मार्गमाणाश्च ते पुत्रा नैवापश्यन्हयं तदा ॥ १३ ॥  
 सहस्राणां तथा षष्टिर्नानायुद्धविशारदाः ।  
 तेषु पश्यत्सु रक्षांसि पुत्रेषु सगरस्य हि ॥ १४ ॥

प्रोक्षितं तद्वयं नीत्वा ते रसातलमागमन् ।  
 राक्षसान्मायया युक्तान्नेवापश्यन्त सागराः ॥ १५ ॥  
 न दृष्ट्वा ते हयं पुत्राः सगरस्य बलीयसः ।  
 इतश्चेतश्चरन्तस्ते नैवापश्यन्हयं तदा ॥ १६ ॥  
 देवलोकं तदा जग्मुः पर्वतांश्च सरांसि च ।  
 वनानि च विचिन्वन्तो नैवापश्यन्हयं तदा ॥ १७ ॥  
 कृतस्वस्त्ययनो राजा ऋद्विग्भिः कृतमङ्गलः ।  
 अदृष्ट्वा तु पशं रम्यं राजा चिन्तामुपेयिवान् ॥ १८ ॥  
 अटन्तः सागराः सर्वे देवलोकमुपागमन् ।  
 हयं तमनुचिन्वन्तस्तत्रापि न हयोऽभवत् ॥ १९ ॥  
 ततो महीं समाजग्मुः पर्वतांश्च वनानि च ।  
 तत्रापि च हयं नैव दृष्टवन्तो नृपात्मजाः ॥ २० ॥  
 एतस्मिन्नन्तरै यत्र दैवी वागभवत्तदा ।  
 रसातले हयो बद्ध आस्ते नान्यत्र सागराः ॥ २१ ॥  
 इति श्रुत्वा ततो वाक्यं गन्तुकामा रसातलम् ।  
 अखननृथिवीं सर्वां परितः सागरास्ततः ॥ २२ ॥  
 ते क्षुधार्ता मृदं शुष्कां भक्षयन्तस्त्वहर्निशम् ।  
 न्यखनंश्चापि जग्मुश्च सत्वरास्ते रसातलम् ॥ २३ ॥  
 तानागतान्भूपसुतान्सागरान्बलिनः कृतीन् ।  
 श्रुत्वा रक्षांसि संव्रस्ता व्यगमन्कपिलान्तिकम् ॥ २४ ॥  
 कपिलोऽपि महाप्राज्ञस्तत्र शेते रसातले ।  
 पुरा च साधितं तेन देवानां कार्यमुत्तमम् ॥ २५ ॥



चिनिद्रेण ततः श्रान्तः सिद्धे कार्ये सुरान्प्रति ।  
 अब्रवीत्कपिलः श्रीमान्निद्रास्थानं प्रयच्छथ(त) ॥ २६ ॥  
 रसातलं ददुस्तस्मै पुनराह सुरान्मुनिः ।  
 यो मामुत्थापयेन्मन्दो भस्मी भूयाच्च सत्वरम् ॥ २७ ॥  
 ततः शये तलगतो नो चेन्न स्वप्न एव हि ।  
 तथेत्युक्तः सुरगणैस्तत्र शेते रसातले ॥ २८ ॥  
 तस्य प्रभावं ते ज्ञात्वा राक्षसा मायया युताः ।  
 सागराणां च सर्वेषां वधोपायं प्रचक्रिरे ॥ २९ ॥  
 विना युद्धेन ते भीता राक्षसाः सत्वरास्तदा ।  
 आगत्य यत्र स मुनिः कपिलः कोपनो महान् ॥ ३० ॥  
 शिरोदेशे हयं ते वै बद्ध्वाऽथ त्वरयाऽन्विताः ।  
 दूरे स्थित्वा मौनिनश्च प्रेक्षन्तः किं भवेदिति ॥ ३१ ॥  
 ततस्तु सागराः सर्वे निर्विशन्तो रसातलम् ।  
 ददृशुस्ते हयं बद्धं शयानं पुरुषं तथा ॥ ३२ ॥  
 तं मेनिरे च हर्तारं क्रतुहन्तारमेव च ।  
 एनं हत्वा महापापं नयामोऽश्वं नृपान्तिकम् ॥ ३३ ॥  
 केचिदूचुः पशुं बद्धं नयामोऽनेन किं फलम् ।  
 तदाऽऽहुरपरं शूरा राजानः शासका वयम् ॥ ३४ ॥  
 उत्थाप्यैनं महापापं हन्मः क्षात्रेण वर्चसा ।  
 ते तं जञ्जुर्मुनिं पादैर्ब्रुवन्तो निष्ठुराणि च ॥ ३५ ॥  
 ततः कोपेन महता कपिलो मुनिसत्तमः ।  
 सागरानीक्षयामास तान्कोपाद्भस्मसात्करोत् ॥ ३६ ॥

जज्वलुस्ते ततस्तत्र सागराः सर्व एव हि ।  
तत्तु सर्वं न जानाति दीक्षितः सगरो नृपः ॥ ३७ ॥  
नारदः कथयामास सगराय महात्मने ।  
कपिलस्य तु संस्थानं हयस्यापि तु संस्थितम् ॥ ३८ ॥  
राक्षसानां तु विकृतिं सागराणां च नाशनम् ।  
ततश्चिन्तापरो राजा कर्तव्यं नावबुध्यत ॥ ३९ ॥  
अपरोऽपि सुतश्चाऽऽसीदसमञ्जा इति श्रुतः ।  
स तु बालांस्तथा पौरान्मौर्यात्क्षिपति चाम्भसि ॥ ४० ॥  
सगरोऽप्यथ विज्ञप्तः पौरैः संमिलितैस्तदा ।  
दुर्नयं तस्य तं ज्ञात्वा ततः क्रुद्धोऽब्रवीन्नृपः ॥ ४१ ॥  
स्वानमात्यांस्तदा राजा देशत्यागं करोत्वयम् ।  
असमञ्जाः क्षत्रधर्मत्यागी वै बालघातकः ॥ ४२ ॥  
सगरस्य तु तद्वाक्यं श्रुत्वाऽमात्यास्त्वरान्विताः ।  
तत्यजुर्नृपतेः पुत्रमसमञ्जा गतो वनम् ॥ ४३ ॥  
सागरा ब्रह्मशापेन नष्टाः सर्वे रसातले ।  
एकोऽपि च वनं प्राप्त इदानीं का गतिर्मम ॥ ४४ ॥  
अंशुमानिति विख्यातः पुत्रस्तस्यासमञ्जसः ।  
आनाय्य बालकं राजा कार्यं तस्मै न्यवेदयत् ॥ ४५ ॥  
कपिलं च समाराध्य अंशुमानपि बालकः ।  
सगराय हयं प्रादात्ततः पूर्णोऽभवत्क्रतुः ॥ ४६ ॥  
तस्यापि पुत्रस्तेजस्वी दिलीप इति धार्मिकः ।  
तस्यापि पुत्रो मतिमान्भगीरथ इति श्रुतः ॥ ४७ ॥



पितामहानां सर्वेषां गतिं श्रुत्वा सुदुःखितः ।  
 सगरं नृपशार्दूलं पप्रच्छ विनयान्वितः ॥ ४८ ॥  
 सागराणां तु सर्वेषां निष्कृतिस्तु कथं भवेत् ।  
 भगीरथं नृपः प्राह कपिलो वेत्ति पुत्रक ॥ ४९ ॥  
 तस्य तद्वचनं श्रुत्वा बालः प्रायाद्रसातलम् ।  
 कपिलं च नमस्कृत्वा सर्वं तस्मै न्यवेदयत् ॥ ५० ॥  
 स मुनिस्तु चिरं ध्यात्वा तपसाऽऽराध्य शंकरम् ।  
 जटाजलेन स्वपितृनाप्लाव्य नृपसत्तम ॥ ५१ ॥  
 ततः कृतार्थो भविता त्वं च ते पितरस्तथा ।  
 तथा करोमीति मुनिं प्रणम्य पुनरब्रवीत् ॥ ५२ ॥  
 क्व गच्छेऽहं मुनिश्रेष्ठ कर्तव्यं चापि तद्वद ॥ ५३ ॥

कपिल उवाच ।

कैलासं तं नरश्रेष्ठ गत्वा स्तुहि महेश्वरम् ।  
 तपः कुरु यथाशक्ति ततश्चेप्सितमाप्स्यसि ॥ ५४ ॥

ब्रह्मोवाच ।

तच्छ्रुत्वा स मुनेर्वाक्यं मुनिं नत्वा त्वगान्नगम् ।  
 कैलासं स शुचिर्भूत्वा बालो बालक्रियान्वितः ।  
 तपसे निश्चयं कृत्वा उवाच स भगीरथः ॥ ५५ ॥

भगीरथ उवाच ।

बालोऽहं बालबुद्धिश्च बालचन्द्रधर प्रभो ।  
 नाहं किमपि जानामि ततः प्रीतो भव प्रभो ॥ ५६ ॥

वाग्भिर्मनोभिः कृतिभिः कदाचि-

न्ममोपकुर्वन्ति हिते रता ये ।

तेभ्यो हितार्थं दिवह चामरेश,

सोमं नमस्यामि सुरादिपूज्यम् ॥ ५७ ॥

उत्पादितो यैरभिवर्धितश्च,

समानगोत्रश्च समानधर्मा ।

तेषामभीष्टानि शिवः करोतु,

बालेन्दुमौलिं प्रणतोऽस्मि नित्यम् ॥ ५८ ॥

ब्रह्मोवाच ।

एवं तु ब्रुवतस्तस्य पुरस्तादभवच्छिवः ।

वरेण च्छन्दयानो वै भगीरथमुवाच ह ॥ ५९ ॥

शिव उवाच ।

यन्न साध्यं सुरगणैर्देयं तत्ते मया ध्रुवम् ।

वदस्व निर्भयो भूत्वा भगीरथ महामते ॥ ६० ॥

ब्रह्मोवाच ।

भगीरथः प्रणम्येशं हृष्टः प्रोवाच शंकरम् ॥ ६१ ॥

भगीरथ उवाच ।

जटास्थितां पितॄणां मे पावनाय सखिद्वराम् ।

तामेव देहि देवेश सर्वमाप्तं ततोभवेत् ॥ ६२ ॥

ब्रह्मोवाच ।

महेशोऽपि विहस्याथ भगीरथमुवाचह ॥ ६३ ॥



शिव उवाच ।

दत्ता मयेयं ते पुत्र पुनस्तां स्तुहि सुव्रत ॥ ६४ ॥

ब्रह्मोवाच ।

तद्देववचनं श्रुत्वा तदर्थं तु तपो महत् ।

स्तुतिं चकार गङ्गाया भक्त्या प्रयतमानसः ॥ ६५ ॥

तस्या अपि प्रसादं च प्राप्य बालोऽप्यबालवत् ।

गङ्गां महेश्वरात्प्राप्तामादायागाद्रसातलम् ॥ ६६ ॥

न्यवेदयत्स मुनये कपिलाय महात्मने ।

यथोदितप्रकारेण गङ्गां संस्थाप्य यत्नतः ॥ ६७ ॥

प्रदक्षिणमथाऽऽवर्त्य कृताञ्जलिपुटोऽब्रवीत् ॥ ६८ ॥

भगीरथ उवाच ।

देवि मे पितरः शापात्कपिलस्य महामुनेः ।

प्राप्तास्ते विगतिं मातस्तस्मात्तान्पातुमर्हसि ॥ ६९ ॥

ब्रह्मोवाच ।

तथेत्युक्त्वा सुरनदी सर्वेषामुपकारिका ।

लोकानामुपकारार्थं पितॄणां पावनाय च ॥ ७० ॥

अगस्त्यपीतस्याम्भोध्रेः पूरणाय विशेषतः ।

स्मरणादेव पापानां नाशाय सुरनिम्नगा ॥ ७१ ॥

भगीरथोदितं चक्रे रसातलतले स्थितान् ।

भस्मीभूतान्पसुतान्सागरांश्च विशेषतः ॥ ७२ ॥

विनिर्द्धानथाऽऽप्लाव्य खातपूरमथाकरोत् ।

ततो मेरुं समाप्लाव्य स्थितां बालोऽब्रवीन्नृपः ॥ ७३ ॥

कर्मभूमौ त्वया भाव्यं तथेत्यागाद्धिमालयम् ।  
 हिमवत्पर्वतात्पुण्याद्धारतं वर्षमभ्यगात् ॥ ७४ ॥  
 तन्मध्यतः पुण्यनदी प्रायात्पूर्वार्णवं प्रति ।  
 एवमेषाऽपि ते प्रोक्ता गङ्गा क्षात्रा महामुने ॥ ७५ ॥  
 माहेश्वरी वैष्णवी च सैव ब्राह्मी च पावनी ।  
 भागीरथी देवनदी हिमवच्छिखराश्रया ॥ ७६ ॥  
 महेश्वरजटावारि एवं द्वैविध्यमागतम् ।  
 विन्ध्यस्य दक्षिणे गङ्गा गौतमी सा निगद्यते ॥  
 उत्तरे साऽपि विन्ध्यस्य भागीरथ्यभिधीयते ॥ ७७ ॥

इति श्रीमहापुराणे आदिब्राह्मे स्वयंभुऋषिसंवादे भागीरथ्यवतरणं  
 नामाष्टसप्ततितमोऽध्यायः ॥ ७८ ॥

गौतमीमाहात्म्ये नवमोऽध्यायः ॥ ६ ॥

आदितः श्लोकानां समष्ट्यङ्काः—४६८८

—

अथोनाशीतितमोऽध्यायः ।

वराहतीर्थवर्णनम्

नारद उवाच ।

न मनस्तृप्तिमाधत्ते कथाः शृण्वत्त्वयेरिताः ।

पृथक्तीर्थफलं श्रोतुं प्रवृत्तं मम मानसम् ॥ १ ॥



क्रमशो ब्राह्मणानीतां गङ्गां मे प्रथमं वद ।  
पृथक्तीर्थफलं पुण्यं सेतिहासं यथाक्रमम् ॥ २ ॥

ब्रह्मोवाच ।

तीर्थानां च पृथग्भावं फलं माहात्म्यमेव च ।  
सर्वं वक्तुं न शक्नोमि न च त्वं श्रवणे क्षमः ॥ ३ ॥  
तथाऽपि किञ्चिद्वक्ष्यामि शृणु नारद यत्नतः ।  
यान्युक्तानि च तीर्थानि श्रुतिवाक्यानि यानि च ॥ ४ ॥  
तानि वक्ष्यामि संक्षेपान्नमस्कृत्वा त्रिलोचनम् ।  
यत्रासौ भगवानासीत्प्रत्यक्षस्त्र्यम्बको मुने ॥ ५ ॥  
त्र्यम्बकं नाम तत्तीर्थं भुक्तिमुक्तिप्रदायकम् ।  
वाराहमपरं तीर्थं त्रिषु लोकेषु विश्रुतम् ॥ ६ ॥  
तस्य रूपं प्रवक्ष्यामि नाम विष्णोर्यथाऽभवत् ।  
पुरा देवान्पराभूय यज्ञमादाय राक्षसः ॥ ७ ॥  
रसातलमनुप्राप्तः सिन्धुसेन इति श्रुतः ।  
यज्ञे तलमनुप्राप्ते निर्यज्ञा ह्यभवन्मही ॥ ८ ॥  
नायं लोकोऽस्ति न परो यज्ञे नष्ट इतीत्वरः ।  
सुरास्तमेव विविशू रसातलमनुद्विषम् ॥ ९ ॥  
नाशकनुवंस्तु तं जेतुं देवा इन्द्रपुरोगमाः ।  
विष्णुं पुराणपुरुषं गत्वा तस्मै न्यवेदयन् ॥ १० ॥  
राक्षसस्य तु तत्कर्म यज्ञभ्रंशमशेषतः ।  
ततः प्रोवाच भगवान्वाराहं वपुरास्थितः ॥ ११ ॥

शङ्खचक्रगदापाणिर्गत्वा चैव रसातलम् ।  
 आनयिष्ये मखं पुण्यं हत्वा राक्षसपुंगवान् ॥ १२ ॥  
 स्वः प्रयान्तु सुराः सर्वे व्येतु वो मानसो ज्वरः ।  
 येन गङ्गा तलं प्राप्ता पथा तेनैव चक्रधृक् ॥ १३ ॥  
 जगाम तरसा पुत्र भुवं भित्त्वा रसातलम् ।  
 स वराहवपुः श्रीमात्रसातलनिवासिनः ॥ १४ ॥  
 राक्षसानन्दानवान्हत्वा मुखे धृत्वा महाध्वरम् ।  
 वाराहरूपो भगवान्मखमादाय यज्ञभुक् ॥ १५ ॥  
 येन प्राप तलं विष्णुः पथा तेनैव शत्रुजित् ।  
 मुखे न्यस्य महायज्ञं निश्चक्राम रसातलात् ॥ १६ ॥  
 तत्र ब्रह्मगिरौ देवाः प्रतीक्षां चक्रिरे हरेः ।  
 पथस्तस्माद्विनिःसृत्य गङ्गास्त्रवणमभ्यगात् ॥ १७ ॥  
 प्राक्षालयच्च स्वाङ्गानि असृग्लित्तानि नारद ।  
 गङ्गाम्भसा तत्र कुण्डं वाराहमभवत्ततः ॥ १८ ॥  
 मुखे न्यस्तं महायज्ञं देवानां पुरतो हरिः ।  
 दत्तवांस्त्रिदशश्रेष्ठो मुखाद्यज्ञोऽभ्यजायत ॥ १९ ॥  
 ततः प्रभृति यज्ञाङ्गं प्रधानं सुव उच्यते ।  
 वाराहरूपमभवदेवं वै कारणान्तरात् ॥ २० ॥  
 तस्मात्पुण्यतमं तीर्थं वाराहं सर्वकामदम् ।  
 तत्र स्नानं च दानं च सर्वकृतुफलप्रदम् ॥ २१ ॥  
 तत्र स्थितोऽपि यः कश्चित्पितृन्स्मरति पुण्यकृत् ।  
 विमुक्ताः सर्वपापेभ्यः पितरः स्वर्गमाप्नुयुः ॥ २२ ॥



इति श्रीमहापुराणे आदिब्राह्मे तीर्थमाहात्म्ये वराहतीर्थवर्णनं

नामोनाशीतितमोऽध्यायः ॥ ७६ ॥

गौतमीमाहात्म्ये दशमोऽध्यायः ॥ १० ॥

आदितः श्लोकानां समष्ट्यङ्काः—५०१०

—

## अथाशीतितमोऽध्यायः ।

### कपोततीर्थवर्णनम्

ब्रह्मोवाच ।

कुशावर्तस्य माहात्म्यमहं वक्तुं न ते क्षमः ।

तस्य स्मरणमात्रेण कृतकृत्यो भवेन्नरः ॥ १ ॥

कुशावर्तमिति ख्यातं नराणां सर्वकामदम् ।

कुशेनाऽऽवर्तितं यत्र गौतमेन महात्मना ॥ २ ॥

कुशेनाऽऽवर्तयित्वा तु आनयामास तां मुनिः ।

तत्र स्नानं च दानं च पितृणां तृप्तिदायकम् ॥ ३ ॥

नीलगङ्गा सरिच्छ्रेष्ठा निःसृता नीलपर्वतात् ।

तत्र स्नानादि यत्किञ्चित्करोति प्रयतो नरः ॥ ४ ॥

सर्वं तदक्षयं विद्यात्पितृणां तृप्तिदायकम् ।

विश्रुतं त्रिषु लोकेषु कपोतं तीर्थमुत्तमम् ॥ ५ ॥

तस्य रूपं च वक्ष्यामि मुने शृणु महाफलम् ।

तत्र ब्रह्मगिरौ कश्चिन्व्याधः परमदारुणः ॥ ६ ॥

हिनस्ति ब्राह्मणान्साधून्यतीन्गोपक्षिणो मृगान् ।  
 एवंभूतः स पापात्मा क्रोधनोऽनृतभाषणः ॥ ७ ॥  
 भीषणाकृतिरत्युग्रो नीलाक्षो ह्रस्वबाहुकः ।  
 दन्तुरो नष्टनासाक्षो ह्रस्वपात्पृथुकुक्षिकः ॥ ८ ॥  
 ह्रस्वोदरो ह्रस्वभुजो विकृतो गर्दभस्वनः ।  
 पाशहस्तः पापचित्तः पापिष्ठ सधनुः सदा ॥ ९ ॥  
 तस्य भार्या तथाभूता अपत्यान्यपि नारद ।  
 तथा तु प्रेर्यमाणोऽसौ विवेश गहनं वनम् ॥ १० ॥  
 स जघान मृगान्पापः पक्षिणो बहुरूपिणः ।  
 पञ्जरे प्राक्षिपत्कांश्चिज्जीवमानांस्तथेतरान् ॥ ११ ॥  
 श्रुधया परितप्ताङ्गो विह्वलस्तृषया तथा ।  
 भ्रान्तदेशो बहुतरं न्यवर्तत गृहं प्रति ॥ १२ ॥  
 ततोऽपराङ्गे संप्राप्ते निवृत्ते मधुमाधवे ।  
 क्षणात्तडिद्गर्जितं च साभ्रं चैवाभवत्तदा ॥ १३ ॥  
 वधौ वायुः साश्मवर्षो वारिधारातिभीषणः ।  
 स गच्छँल्लुब्धकः श्रान्तः पन्थानं नावबुध्यतः ॥ १४ ॥  
 जलं स्थलं गर्तमथो पन्थानमथवा दिशः ।  
 न बुबोध तदा पापः श्रान्तः शरणमप्यथ ॥ १५ ॥  
 क्व गच्छामि क्व तिष्ठेयं किं करोमीत्यचिन्तयत् ।  
 सर्वेषां प्राणिनां प्राणानाहर्ताऽहं यथाऽन्तकः ॥ १६ ॥  
 ममाप्यन्तकरं भूतं संप्राप्तं चाश्मवर्षणम् ।  
 त्रातारं नैव पश्यामि शिलां वा वृक्षमन्तिके ॥ १७ ॥



एवं बहुविधं व्याधो विचिन्त्यापश्यदन्तिके ।  
 वने वनस्पतिमिव नक्षत्राणां यथाऽत्रिजम् ॥ १८ ॥  
 मृगाणां च यथा सिंहमाश्रमाणां गृहाधिपम् ।  
 इन्द्रियाणां मन इव त्रातारं प्राणिनां नगम् ॥ १९ ॥  
 श्रेष्ठं विटपिनं शुभ्रं शाखापल्लवमण्डितम् ।  
 तमाश्रित्योपविष्टोऽभूत्क्लृन्नवासा स लुब्धकः ॥ २० ॥  
 स्मरन्भार्यायपत्यानि जीवेयुरथवा न वा ।  
 एतस्मिन्नन्तरे तत्र चास्तं प्राप्तो दिवाकरः ॥ २१ ॥  
 तमेव नगमाश्रित्य कपोतो भार्यया सह ।  
 पुत्रपौत्रैः परिवृतो ह्यास्ते तत्र नगोत्तमे ॥ २२ ॥  
 सुखेन निर्भयो भूत्वा सुतृप्तः प्रीत एव च ।  
 बहवो वत्सरा याता वसतस्तस्य पक्षिणः ॥ २३ ॥  
 पतिव्रता तस्य भार्या सुप्रीता तेन चैव हि ।  
 कोटरैः तन्नगे श्रेष्ठे जलवाय्वग्निवर्जिते ॥ २४ ॥  
 भार्यापुत्रैः परिवृतः सर्वदाऽऽस्ते कपोतकः ।  
 तस्मिन्दिने दैववशात्कपोतश्च कपोतकी ॥ २५ ॥  
 भक्ष्यार्थं तु उभौ यातौ कपोतो नगमभ्यगात् ।  
 साऽपि दैववशात्पुत्र पञ्जरस्थैव वर्तते ॥ २६ ॥  
 गृहीता लुब्धकेनाथ जीवमानेव वर्तते ।  
 कपोतकोऽप्यपत्यानि मातृहीनान्युदीक्ष्य च ॥ २७ ॥  
 वर्षं च भीषणं प्राप्तमस्तं यातो दिवाकरः ।  
 स्वकोटरं तयाहीनमालोक्य विललाप सः ॥ २८ ॥

तां बद्धां पञ्जरस्थां वा न दूष्योद्य कपोतराट् ।  
 अन्वारिभे कपोतो वै प्रियाया गुणकीर्तनम् ॥ २६ ॥  
 नाद्याप्यायाति कल्याणी मम हर्षविवर्धिनी ।  
 मम धर्मस्य जननी मम देहस्य चेश्वरी ॥ ३० ॥  
 धर्मार्थकाममोक्षाणां सैव नित्यं सहायिनी ।  
 तुष्टे हसन्ती रुष्टे च मम दुःखप्रमार्जनी ॥ ३१ ॥  
 सखी मन्त्रेषु सा नित्यं मम वाक्यरता सदा ।  
 नाद्याप्यायाति कल्याणी संप्रयातेऽपि भास्करे ॥ ३२ ॥  
 न जानाति व्रतं मन्त्रं दैवं धर्मार्थमेव च ।  
 पतिव्रता पतिप्राणा पतिमन्त्रा पतिप्रिया ॥ ३३ ॥  
 नाद्याप्यायाति कल्याणी किं करोमि क यामि वा ।  
 किं मे गृहं काननं च तथा हीनं हि दृश्यते ॥ ३४ ॥  
 तथा युक्तं श्रिया युक्तं भीषणं वाऽपि शोभनम् ।  
 नाद्याप्यायाति मे कान्ता यया गृहमुदीरितम् ॥ ३५ ॥  
 विनाऽनया न जीविष्ये त्यजे वाऽपि प्रियां तनुम् ।  
 किं कुर्वन्तु त्वपत्यानि लुप्तधर्मस्त्वहं पुनः ॥ ३६ ॥  
 एवं विलपस्तस्य भर्तुर्वाक्यं निशम्य सा ।  
 पञ्जरस्थैव सा वाक्यं भर्तारमिदमब्रवीत् ॥ ३७ ॥

कपोतक्युवाच ।

अत्राहमस्मि बद्धैव विवशाऽस्मि खगोत्तम ।  
 आनीताऽहं लुब्धकेन बद्धा पाशैर्महामते ॥ ३८ ॥



धन्याऽस्म्यनुगृहीताऽस्मि पतिर्वक्ति गुणान्मम ।  
 सतो वाऽप्यसतो वाऽपि कृतार्थाऽहं न संशयः ॥ ३६ ॥  
 तुष्टे भर्तरि नारीणां तुष्टाः स्युः सर्वदेवताः ।  
 विपर्यये तु नारीणामवश्यं नाशमाप्नुयात् ॥ ४० ॥  
 त्वं दैवं त्वं प्रभुर्मह्यं त्वं सुहृत्त्वं परायणम् ।  
 त्वं व्रतं त्वं परं ब्रह्म स्वर्गो मोक्षस्त्वमेव च ॥ ४१ ॥  
 मा चिन्तां कुरु कल्याण धर्मं बुद्धिं स्थिरां कुरु ।  
 त्वत्प्रसादाच्च भुक्ता हि भोगाश्च विविधा मया ॥ ४२ ॥  
 अलं खेदेन मज्जेन धर्मे बुद्धिं कुरु स्थिराम् ॥ ४३ ॥

ब्रह्मोवाच ।

इति श्रुत्वा प्रियावाक्यमुत्तार नगोत्तमात् ।  
 यत्र सा पञ्जरस्था तु कपोती वर्तते त्वर(द्रुत)म् ॥ ४४ ॥  
 तामागत्य प्रियां दृष्ट्वा मृतवच्चापि लुब्धकम् ।  
 मोचयामीति तामाह निश्चेष्टो लुब्धकोऽधुना ॥ ४५ ॥  
 मा मुञ्चस्व महाभाग ज्ञात्वा संबन्धमस्थिरम् ।  
 लुब्धानां खेचरा ह्यन्नं जीवो जीवस्य चाशनम् ॥ ४६ ॥  
 नापराधं स्मराम्यस्य धर्मबुद्धिं स्थिरां कुरु ।  
 गुरुरग्निर्द्विजातीनां वर्णानां ब्राह्मणो गुरुः ॥ ४७ ॥  
 पतिरैव गुरुः स्त्रीणां सर्वस्याभ्यागतो गुरुः ।  
 अभ्यागतमनुप्राप्तं वचनैस्तोषयन्ति ये ॥ ४८ ॥  
 तेषां वागीश्वरी देवी तृप्ता भवति निश्चितम् ।  
 तस्यान्नस्य प्रदानेन शक्रस्तृप्तिमवाप्नुयात् ॥ ४९ ॥

पितरः पादशौचेन अन्नाद्येन प्रजापतिः ।

तस्योपचाराद्वै लक्ष्मीर्विष्णुना प्रीतिमाप्नुयात् ॥ ५० ॥

शयने सर्वदेवास्तु तस्मात्पूज्यतमोऽतिथिः ।

अभ्यागतमनुश्रान्तं सूर्योदं गृहमागतम् ॥

तं विद्याद्देवरूपेण सर्वकृतुफलो ह्यसौ ॥ ५१ ॥

अभ्यागतं श्रान्तमनुव्रजन्ति,

देवाश्च सर्वे पितरोऽग्नयश्च ।

तस्मिन्निह तृप्ते मुदमाप्नुवन्ति,

गते निराशेऽपि च ते निराशाः ॥ ५२ ॥

तस्मात्सर्वात्मना कान्त दुःखं त्यक्त्वा शमं व्रज ।

कृत्वा तिष्ठ शुभां बुद्धिं धर्मकृत्यं समाचर ॥ ५३ ॥

उपकारोऽपकारश्च प्रवराविति संमतौ ।

उपकारिषु सर्वोऽपि करोत्युपकृतिं पुनः ॥ ५४ ॥

अपकारिषु यः साधु पुण्यभाक् स उदाहृतः ॥ ५५ ॥

कपोत उवाच ।

आवयोरनुरूपं च त्वयोक्तं साधु मन्यसे ।

किंतु वक्तव्यमप्यस्ति तच्छृणुष्व वरानने ॥ ५६ ॥

सहस्रं भरते कश्चिच्छतमन्यो दशापरः ।

आत्मानं च सुखेनान्यो वशं कष्टोद्वरंभराः ॥ ५७ ॥

गर्तधान्यधनाः केचित्कुशलधनिनोऽपरे ।

घटक्षिप्तधनाः केचिच्चञ्चुक्षिप्तधना वयम् ॥ ५८ ॥

पूजयामि कथं श्रान्तमभ्यागतमिमं शुभे ॥ ५९ ॥



कपोत्युवाच ।

अग्निरापः शुभा वाणी तृणकाष्ठादिकं च यत् ।  
एतदप्यर्थिने देयं शीतार्तो लुब्धकस्त्वयम् ॥ ६० ॥

ब्रह्मोवाच ।

एतच्छ्रुत्वा प्रियावाक्यं वृक्षमारुह्य पक्षिराट् ।  
आलोकयामास तदा वह्नि दूरं ददर्श ह ॥ ६१ ॥  
स तु गत्वा वह्निदेशं चञ्चुनोल्मुकमाहरत् ।  
पुरोऽग्निं ज्वालयामास लुब्धकस्य कपोतकः ॥ ६२ ॥  
शुष्ककाष्ठानि पर्णानि तृणानि च पुनः पुनः ।  
अग्नौ निक्षेपयामास निशीथे स कपोतराट् ॥ ६३ ॥  
तमग्निं ज्वलितं दृष्ट्वा लुब्धकः शीतदुःखितः ।  
अवशानि स्वकाङ्गानि प्रताप्य सुखमाप्तवान् ॥ ६४ ॥  
क्षुधाग्निना दह्यमानं व्याधं दृष्ट्वा कपोतकी ।  
मा मुञ्चस्व महाभाग इति भर्तारमब्रवीत् ॥ ६५ ॥  
स्वशरीरेण दुःखार्तं लुब्धकं प्रीणयामि तम् ।  
इष्टातिथीनां ये लोकास्तांस्त्वं प्राप्नुहि सुव्रत ॥ ६६ ॥

कपोत उवाच ।

मयि तिष्ठति नैवायं तव धर्मो विधीयते ।  
इष्टातिथिर्भवामीह अनुजानीहि मां शुभे ॥ ६७ ॥

ब्रह्मोवाच ।

इत्युक्त्वाऽग्निं त्रिरावर्त्य स्मरन्देवं चतुर्भुजम् ।  
विश्वात्मकं महाविष्णुं शरण्यं भक्तवत्सलम् ॥ ६८ ॥

यथासुखं जुषस्वेति वदन्नग्निं तथाऽऽविशत् ।

तं दृष्ट्वाऽग्नौ क्षिप्तजीवं लुब्धको वाक्यमब्रवीत् ॥ ६६ ॥

लुब्धक उवाच ।

अहो मानुषदेहस्य धिग्जीवितमिदं मम ।

यदिदं पक्षिराजेन मदर्थे साहसं कृतम् ॥ ७० ॥

ब्रह्मोवाच ।

एवं ब्रुवन्तं तं लुब्धं पक्षिणी वाक्यमब्रवीत् ॥ ७१ ॥

कपोतक्युवाच ।

मां त्वं मुञ्च महाभाग दूरं यात्येव मे पतिः ॥ ७२ ॥

ब्रह्मोवाच ।

तस्यातद्वचनं श्रुत्वा पञ्जरस्थां कपोतकीम् ।

लुब्धको मोचयामास तरसा भीतवत्तदा ॥ ७३ ॥

साऽपि प्रदक्षिणं कृत्वा पतिमग्निं तदा जगौ ॥ ७४ ॥

कपोत्युवाच ।

स्त्रोणामयं परो धर्मो यद्वर्तुर्नुवेशनम् ।

वेदे च विहितो मार्गः सर्वलोकेषु पूजितः ॥ ७५ ॥

व्यालग्राही यथा व्यालं विलादुद्धरते बलात् ।

एवं त्वनुगता नारी सह भर्त्रा दिवं व्रजेत् ॥ ७६ ॥

तिस्रः कोट्योऽर्धकोटी च यानि रोमाणि मानुषे ।

तावत्कालं वसेत्स्वर्गे भर्तारं याऽनुगच्छति ॥ ७७ ॥

नमस्कृत्वा भुवं देवान्गङ्गां चापि वनस्पतीन् ।

आश्वास्य तान्यपत्यानि लुब्धकं वाक्यमब्रवीत् ॥ ७८ ॥



कपोत्युवाच ।

त्वत्प्रसादान्महाभाग उपपन्नं ममेदृशम् ।

अपत्यानां क्षमस्वेह भर्त्रा यामि त्रिविष्टपम् ॥ ७६ ॥

ब्रह्मोवाच ।

इत्युक्त्वा पक्षिणी साध्वी प्रविवेश हुताशनम् ।

प्रविष्टायां हुतवहे जयशब्दो न्यवर्तत ॥ ८० ॥

गमने सूर्यसंकाशं विमानमतिशोभनम् ।

तदाऽऽरूढौ सुरनिभौ दंपती ददृशे ततः ॥ ८१ ॥

हर्षेण प्रोचतुरुभौ लुब्धकं विस्मयान्वितम् ॥ ८२ ॥

दंपती ऊचतुः ।

गच्छावस्त्रिदशस्थानमापृष्टोऽसि महामते ।

आवयोः स्वर्गसोपानमतिथिस्त्वं नमोऽस्तु ते ॥ ८३ ॥

ब्रह्मोवाच ।

विमानवरमारूढौ तौ दृष्ट्वा लुब्धकोऽपि सः ।

सधनुः पञ्जरं त्यक्त्वा कृताञ्जलिर्भाषत ॥ ८४ ॥

लुब्धक उवाच ।

न त्यक्तव्यो महाभागौ देयं किञ्चिदजानते ।

अहमत्रातिथिर्मान्यो निष्कृतिं वक्तुमर्हथः ॥ ८५ ॥

दंपती ऊचतुः ।

गौतमीं गच्छ भद्रं ते तस्याः पापं निवेदय ।

तत्रैवाऽऽप्लवनात्पक्षं सर्वपापैर्विमोक्ष्यसे ॥ ८६ ॥

मुक्तपापः पुनस्तत्र गङ्गायामवगाहने ।  
 अश्वमेधफलं पुण्यं प्राप्य पुण्यो भविष्यसि ॥ ८७ ॥  
 सरिद्धरायां गौतम्यां ब्रह्मविष्ण्वीशसंभुवि ।  
 पुनराप्लवनादेव त्यक्त्वा देहं मलीमसम् ॥ ८८ ॥  
 विमानवरमारूढः स्वर्गं गन्ताऽस्यसंशयम् ॥ ८९ ॥

ब्रह्मोवाच ।

तच्छ्रुत्वा वचनं ताभ्यां तथा चक्रे स लुब्धकः ।  
 विमानवरमारूढो दिव्यरूपधरोऽभवत् ॥ ९० ॥  
 दिव्यमाल्याम्बरधरः पूज्यमानोऽप्सरोगणैः ।  
 कपोतश्च कपोती च तृतीयो लुब्धकस्तथा ॥  
 गङ्गायाश्च प्रभावेण सर्वे वै दिवमाक्रमन् ॥ ९१ ॥  
 ततः प्रभृति तत्तीर्थं कापोतमिति विश्रुतम् ।  
 तत्र स्नानं च दानं च पितृपूजनमेव च ॥ ९२ ॥  
 जपयज्ञादिकं कर्म तदानन्त्याय कल्पते ॥ ९३ ॥

इति श्रीमहापुराणे आदिब्राह्मे तीर्थमाहात्म्ये कपोततीर्थवर्णनं  
 नामाशीतितमोऽध्यायः ॥ ८०

गौतमीमाहात्म्ये एकादशोऽध्यायः ॥ ११ ॥

आदितः श्लोकानां समष्ट्यङ्काः—५१०२



## अथैकाशीतितमोऽध्यायः ।

### कुमारतीर्थवर्णणम्

ब्रह्मोवाच ।

कार्तिकेयं परं तीर्थं कौमारमिति विश्रुतम् ।  
यन्नामश्रवणादेव कुलवान् पवान्भवेत् ॥ १ ॥  
निहते तारके दैत्ये स्वस्थे जाते त्रिविष्टपे ।  
कार्तिकेयं सुतं ज्येष्ठं प्रीत्या प्रोवाच पार्वती ॥ २ ॥  
यथासुखं भुङ्क्ष्व भोगांस्त्रैलोक्ये मनसः प्रियान् ।  
ममाऽज्ञया प्रीतमनाः पितुश्चैव प्रसादतः ॥ ३ ॥  
एवमुक्तः स वै मात्रा विशाखो देवतास्त्रियः(?) ।  
यथासुखं बलाद्रेमे देवपत्न्योऽपि रेमिरे ॥ ४ ॥  
ततः संभुज्यमानासु देवपत्नीषु नारद ।  
नाशक्नुवन्वारयितुं कार्तिकेयं दिवौकसः ॥ ५ ॥  
ततो निवेदयामासुः पार्वत्यै पुत्रकर्म तत् ।  
असकृद्धार्यमाणोऽपि मात्रा देवैः स शक्तिधृक् ॥ ६ ॥  
नैवासावकरोद्वाक्यं स्त्रीष्वासक्तस्तु षण्मुख ।  
अभिशापभयाद्भीता पार्वती पर्यचिन्तयत् ॥ ७ ॥  
पुत्रस्नेहात्तथैवेशा देवानां कार्यसिद्धये ।  
देवपत्न्यश्चिरं रक्षया इति मत्वा पुनः पुनः ॥ ८ ॥  
यस्यां तु रमते स्कन्दः पार्वती त्वपि तादृशी ।  
तद्रूपमात्मनः कृत्वा वर्तयामास पार्वती ॥ ९ ॥

इन्द्रस्य वरुणस्यापि भार्यामाहूय षण्मुखः ।  
 यावत्पश्यति तस्यां तु मातृरूपमपश्यत् ॥ १० ॥  
 तामपास्य नमस्याथ पुनरन्यामथाऽऽह्वयत् ।  
 तस्यां तु मातृरूपं स प्रेक्ष्य लज्जामुपेयिवान् ॥ ११ ॥  
 एवं बह्वीषु तद्रूपं दृष्ट्वा मातृमयं जगत् ।  
 इति संचिन्त्य गाङ्गेयो वैराग्यमगमत्तदा ॥ १२ ॥  
 स तु मातृकृतं ज्ञात्वा प्रवृत्तस्य निवर्तनम् ।  
 निवार्यश्चेदहं भोगात्किं तु पूर्वं प्रवर्तितः ॥ १३ ॥  
 तस्मान्मातृकृतं सर्वं मम हास्यास्पदं त्विति ।  
 लज्जया परया युक्तो गौतमीमगमत्तदा ॥ १४ ॥  
 इयं च मातृरूपा मे शृणोतु मम भाषितम् ।  
 इतः स्त्रीनामग्रेयं यन्मम मातृसमं मतम् ॥ १५ ॥  
 एवं ज्ञात्वा लोकनाथः पार्वत्या सह शंकरः ।  
 पुत्रं निवारयामास वृत्तमित्यब्रवीद्गुरुः ॥ १६ ॥  
 ततः सुरपतिः प्रीतः किं ददामीति चिन्तयन् ।  
 कृताञ्जलिपुटः स्कन्दः पितरं पुनरब्रवीत् ॥ १७ ॥

स्कन्द उवाच ।

सेनापतिः सुरपतिस्तव पुत्रोऽहमित्यपि ।  
 अलमेतेन देवेश किं वरैः सुरपूजित ॥ १८ ॥  
 अथवा दातुकामोऽसि लोकानां हितकाम्यया ।  
 याचेऽहं नाऽऽत्मना देव तदनुज्ञातुमर्हसि ॥ १९ ॥



महापातकिनः केचिद्गुरुदाराभिगामिनः ।

अत्राऽऽप्लवनमात्रेण धौतपापा भवन्तु ते ॥ २० ॥

आप्नुवन्तूत्तमां जातिं तिर्यञ्चोऽपि सुरेश्वर ।

कुरुषो रूपसंपत्तिमत्र स्नानादवाप्नुयात् ॥ २१ ॥

ब्रह्मोवाच ।

एवमस्त्विति तं शंभुः प्रत्यनन्दत्सुतेरितम् ।

ततः प्रभृति तत्तीर्थं कार्तिकेयमिति श्रुतम् ॥

तत्र स्नानं च दानं च सर्वकृतुफलप्रदम् ॥ २२ ॥

इति श्रीमहापुराणे आदिब्राह्मे तीर्थमाहात्म्ये कुमारतीर्थवर्णनं

नामैकाशीतितमोऽध्यायः ॥ ८१ ॥

गौतमीमाहात्म्ये द्वादशोऽध्यायः ॥ १२ ॥

आदितः श्लोकानां समष्ट्यङ्काः--५१२४

अथ द्व्यशीतितमोऽध्यायः ।

कृत्तिकातीर्थवर्णनम्

ब्रह्मोवाच ।

यत्ख्यातं कृत्तिकातीर्थं कार्तिकेयादननन्तरम् ।

तस्य श्रवणमात्रेण सोमपानफलं लभेत् ॥ १ ॥

पुरा तारकनाशाय भवरेतोऽपिबत्कविः ।

रेतोगर्भं कविं दृष्ट्वा ऋषिपत्न्योऽस्पृहन्मुने ॥ २ ॥

सतर्पीणामृतुस्नातां वर्जयित्वा त्वरन्धतीम् ।  
 तासु गर्भः समभवत्पट्सु स्त्रीषु तत्राऽग्निः ॥ ३ ॥  
 तप्यमानास्तु शोभिष्ठा(?) ऋतुस्नातास्तु ता मुने ।  
 किं कुर्मः क नु गच्छामः किं कृत्वा सुकृतं भवेत् ॥ ४ ॥  
 इत्युक्त्वा ता मिथो गङ्गां व्यग्रा गत्वा व्यपीडयन् ।  
 ताभ्यस्ते निःसृता गर्भाः फेनरूपास्तदाऽभसि ॥ ५ ॥  
 अभसा त्वेकतां प्राप्ता वायुना सर्व एव हि ।  
 एकरूपस्तदा ताभ्यः षण्मुखः समजायत ॥ ६ ॥  
 स्नावयित्वा तु तान्गर्भान्पिपत्न्यो गृहान्ययुः ।  
 तासां विकृतरूपाणि दृष्ट्वा ते ऋषयोऽब्रुवन् ॥ ७ ॥  
 गम्यतां गम्यतां शीघ्रं स्वैरी वृत्तिर्न युज्यते ।  
 स्त्रीणामिति ततो वत्स निरस्ताः पतिभिस्तु ताः ॥ ८ ॥  
 ततो दुःखं समाविष्टास्त्यक्ताः स्वपतिभिश्च पट् ।  
 ता दृष्ट्वा नारदः प्राह कार्तिकेयो हरोद्भवः ॥ ९ ॥  
 गाङ्गेयोऽग्निभवश्चेति विख्यातस्तारकान्तकः ।  
 तं यान्तु न चिरादेव प्रीतो भोगं प्रदास्यति ॥ १० ॥  
 देवर्षेर्वचनादेव समभ्येत्य च षण्मुखम् ।  
 कृत्तिकाः स्वयमेवैतद्यथावृत्तं न्यवेदयत् ॥ ११ ॥  
 ताभ्यो वाक्यं कृत्तिकाभ्यः कार्तिकेयोऽनुमन्य च ।  
 गौतमीं यान्तु सर्वाश्च स्नात्वाऽऽपूज्य महेश्वरम् ॥ १२ ॥  
 एष्यामि चाहं तत्रैव यास्यामि सुरमन्दिरम् ।  
 तथेत्युक्त्वा कृत्तिकाश्च स्नात्वा गङ्गां च गौतमीम् ॥ १३ ॥



देवेश्वरं च संपूज्य कार्तिकेयानुशासनात् ।

देवेश्वरप्रसादेन प्रययुः सुरमन्दिरम् ॥ १४ ॥

ततः प्रभृति तत्तीर्थं कृत्तिकातीर्थमुच्यते ।

कार्तिक्यां कृत्तिकायोगे तत्र यः स्नानमाचरेत् ॥ १५ ॥

सर्वक्रतुफलं प्राप्य राजा भवति धार्मिकः ।

तत्तीर्थस्मरणं वाऽपि यः करोति शृणोति च ॥

सर्वपापविनिर्मुक्तो दीर्घमायुरवाप्नुयात् ॥ १६ ॥

इति श्रीमहापुराणे आदिब्राह्मे तीर्थमाहात्म्ये कृत्तिकातीर्थवर्णनं

द्व्यशीतितमोऽध्यायः ॥ ८२ ॥

गौतमीमाहात्म्ये त्रयोदशोऽध्यायः ॥ १३ ॥

आदितः श्लोकानां समष्ट्यङ्काः—५१४०

—

अथ त्र्यशीतितमोऽध्यायः ।

दशाश्वमेधतीर्थवर्णनम्

ब्रह्मोवाच ।

दशाश्वमेधिकं तीर्थं तच्छृणुष्व महामुने ।

यस्य श्रवणमात्रेण हयमेधफलं लभेत् ॥ १ ॥

विश्वकर्मसुतः श्रीमान्विश्वरूपो महाबलः ।

तस्यापि प्रथमः पुत्रस्तत्पुत्रो भौवनो विभुः ॥ २ ॥

पुरोधाः कश्यपस्तस्य सर्वज्ञानविशारदः ।

तमपृच्छन्महाबाहुर्भौवनः सार्वभौवनः ॥ ३ ॥

यक्ष्येऽहं हयमेघैश्च युगपद्दशभिर्मने ।

इत्यपृच्छद्गुरुं विप्रं क्व यक्ष्यामि सुरानिति ॥ ४ ॥

सोऽवदद्देवयजनं तत्र तत्र नृपोत्तम ।

यत्र यत्र द्विजश्रेष्ठाः प्रावर्तन्त महाक्रतून् ॥ ५ ॥

तत्राभवन्नृषिगणा आर्त्तिवज्ये मखमण्डले ।

युगपद्दशमेधानि प्रवृत्तानि पुरोधसा ॥ ६ ॥

पूर्णतां नाऽऽययुस्तानि दृष्ट्वा चिन्तापरो नृपः ।

विहाय देवयजनं पुनरन्यत्र तान्क्रतून् ॥ ७ ॥

उपक्रामत्तथा तत्र विघ्नदोषास्तमाययुः ।

दृष्ट्वाऽपूर्णास्ततो यज्ञान्राजा गुरुमभाषत ॥ ८ ॥

राजोवाच ।

देशदोषात्कालदोषान्मम दोषात्तवापि वा ।

पूर्णतां नाऽऽप्नुवन्नि स्म दशमेधानि वाजिनः ॥ ९ ॥

ब्रह्मोवाच ।

ततश्च दुःखितो राजा कश्यपेन पुरोधसा ।

गीष्पतेभ्रातरं ज्येष्ठं गत्वा संवर्तमूचतुः ॥ १० ॥

कश्यपर्भौवनावूचतुः ।

भगवन्युगपत्कार्याण्यश्वमेधानि मानद ।

दश संपूर्णतां यान्ति तं देशं तं गुरुं वद ॥ ११ ॥



ब्रह्मोवाच ।

ततो ध्यात्वा ऋषिश्रेष्ठः संवर्तो भौवनं तदा ।

अत्रवीद्गच्छ ब्रह्माणं गुरुं देशं वदिष्यति ॥ १२ ॥

भौवनोऽपि महाप्राज्ञः कश्यपेन महात्मना ।

आगत्य मामत्रवीच्च गुरुं देशादिकं य यत् ॥ १३ ॥

ततोऽहमब्रुवं पुत्र भौवनं कश्यपं तथा ।

गौतमीं गच्छ राजेन्द्र स देशः क्रतुपुण्यवान् ॥ १४ ॥

अयमेव गुरुः श्रेष्ठः कश्यपो वेदपारगः ।

गुरोरस्य प्रसादेन गौतम्याश्च प्रसादतः ॥ १५ ॥

एकेन हयमेधेन तत्र स्नानेन वा पुनः ।

सेत्स्यन्ति तत्र यज्ञाश्च दशमेधानि वाजिनः ॥ १६ ॥

तच्छ्रुत्वा भौवनो राजा गौतमीतीरमभ्यगात् ।

कश्यपेन सहायेन हयमेधाय दीक्षितः ॥ १७ ॥

ततः प्रवृत्ते यज्ञेशे हयमेधे महाक्रतौ ।

संपूर्णे तु तदा राजा पृथिवीं दातुमुद्यतः ॥ १८ ॥

ततोऽन्तरिक्षे वागुच्चैरुवाच नृपसत्तमम् ।

पूजयित्वा स्थितं विप्रानृत्विजोऽथ सदस्पतीन् ॥ १९ ॥

आकाशवागुवाच ।

पुरोधसे कश्यपाय सशैलवनकाननाम् ।

पृथिवीं दातुकामेन दत्तं सर्वं त्वया नृपः ॥ २० ॥

भूमिदानस्पृहां त्यक्त्वा अन्नं देहि महाफलम् ।

नान्नदानसमं पुण्यं त्रिषु लोकेषु विद्यते ॥ २१ ॥

विशेषतस्तु गङ्गायाः श्रद्धया पुलिने मुने ।

त्वया तु हयमेधोऽयं कृतः सवहुदक्षिणः ॥

कृतकृत्योऽसि भद्रं ते नात्र कार्या विचारणा ॥ २२ ॥

ब्रह्मोवाच ।

तथाऽपि दातुकामं तं मही प्रोवाच भौवनम् ॥ २३ ॥

पृथिव्युवाच ।

विश्वकर्मज सार्वभौम मा मां देहि पुनः पुनः ।

निमज्जेऽहं सलिलस्य मध्ये तस्मान्न दीयताम् ॥ २४ ॥

ब्रह्मोवाच ।

ततश्च भौवनो भीतः किं देयमिति चाब्रवीत् ।

पुनश्चोवाच सा पृथ्वी भौवनं ब्राह्मणैर्बृतम् ॥ २५ ॥

भूम्युवाच ।

तिला गावो धनं धान्यं यत्किञ्चिद्गौतमीतटे ।

सर्वं तदक्षयं दानं किं मां भौवन दास्यसि ॥ २६ ॥

गङ्गातीरं समाश्रित्य ग्रासमेकं ददाति यः ।

तेनाहं सकला दत्ता किं मां भौवन दास्यसि ॥ २७ ॥

ब्रह्मोवाच ।

तद्भुवो वचनं श्रुत्वा भौवनः सार्वभौवनः ।

तथेति मत्वा विप्रेभ्यो ह्यन्नं प्रादात्सुविस्तरम् ॥ २८ ॥

ततः प्रभृति तत्तीर्थं दशाश्वमेधिकं विदुः ।

दशानामश्वमेधानां फलं स्नानादवाप्यते ॥ २९ ॥



इति श्रीमहापुराणे आदिब्राह्मे तीर्थमाहात्म्ये दशाश्वमेधतीर्थ-

वर्णनं नाम त्र्यशीतितमोऽध्यायः ॥ ८३ ॥

गौतमीमाहात्म्ये चतुर्दशोऽध्यायः ॥ १४ ॥

श्लोकानामादितः समष्ट्यङ्काः—५१६६

—

अथ चतुरशीतितमोऽध्यायः ।

पैशाचतीर्थवर्णनम्

ब्रह्मोवाच ।

पैशाचं तीर्थमपरं पूजितं ब्रह्मवादिभिः ।

तस्य स्वरूपं वक्ष्यामि गौतम्या दक्षिणे तटे ॥ १ ॥

गिरिर्ब्रह्मगिरेः पार्श्वे अञ्जनो नाम नारद ।

तस्मिंश्शैले मुनिवर शापभ्रष्टा वराप्सरा ॥ २ ॥

अञ्जना नाम तत्राऽऽसीदुत्तमाङ्गेन वानरी ।

केसरी नाम तद्भर्ता अद्रिकेति तथाऽपरा ॥ ३ ॥

साऽपि केसरिणो भार्या शापभ्रष्टा वराप्सरा ।

उत्तमाङ्गेन मार्जारी साऽप्यास्तेऽञ्जनपर्वते ॥ ४ ॥

दक्षिणार्णवमभ्यागात्केसरी लोकविश्रुतः ।

एतस्मिन्नन्तरेऽगस्त्योऽञ्जनं पर्वतमभ्यगात् ॥ ५ ॥

अञ्जना चाद्रिका चैव अगस्त्यमृषिसत्तमम् ।

पूजयामासतुरुभे यथान्यायं यथासुखम् ॥ ६ ॥

ततः प्रसन्नो भगवानाहोमे व्रियतां वरः ।  
 ते आहतुरुभेऽगस्त्यं पुत्रौ देहि मुनीश्वर ॥ ७ ॥  
 सर्वेभ्यो बलिनौ श्रेष्ठौ सर्वलोकोपकारकौ ।  
 तथेत्युक्त्वा मुनिश्रेष्ठो जगामाऽऽशां स दक्षिणाम् ॥ ८ ॥  
 ततः कदाचित्ते काले अञ्जना चाद्रिका तथा ।  
 गीतं नृत्यं च हास्यं च कुर्वत्यौ गिरिमूर्धनि ॥ ९ ॥  
 वायुश्च निर्ऋतिश्चापि ते दृष्ट्वा सस्मितौ सुरौ ।  
 कामाक्रान्तधियो चोभौ तदा सत्वरमीयतुः ॥ १० ॥  
 भार्ये भवेतामुभयोरावां देवौ वरप्रदौ ।  
 ते अप्यूचतुरस्त्वेतद्रेमाते गिरिमूर्धनि ॥ ११ ॥  
 अञ्जनायां तथा वायोर्हनुमान्समजायत ।  
 अद्रिकायां च निर्ऋतेरद्रिर्नाम पिशाचराट् ॥ १२ ॥  
 पुनस्ते आहतुरुभे पुत्रौ जातौ मुनेर्वरात् ।  
 आवयोर्विकृतं रूपमुत्तमाङ्गेन दूषितम् ॥ १३ ॥  
 शापाच्छचीपतेस्तत्र युवामाज्ञातुमर्हथः ।  
 ततः प्रोवाच भगवान्वायुश्च निर्ऋतिस्तथा ॥ १४ ॥  
 गौतम्यां स्नानदानाभ्यां शापमोक्षो भविष्यति ।  
 इत्युक्त्वा तावुभौ प्रीतौ तत्रैवान्तरधीयताम् ॥ १५ ॥  
 ततोऽञ्जनां समादाय अद्रिः पैशाचमूर्त्तिमान् ।  
 भ्रातुर्हनुमतः प्रीत्यै स्नापयामास मातरम् ॥ १६ ॥  
 तथैव हनुमान्गाङ्गामादायाद्रिमतित्वरन् ।  
 मार्जाररूपिणीं नीत्वा गौतम्यास्तीरमाप्तवान् ॥ १७ ॥



ततः प्रभृति तत्तीर्थं पैशाचं चाऽऽञ्जनं तथा ।

ब्रह्मणो गिरिमासाद्य सर्वकामप्रदं शुभम् ॥ १८ ॥

योजनानां त्रिपञ्चाशन्मार्जारं पूर्वतो भवेत् ।

मार्जारसंज्ञितात्तस्माद्धनूमन्तं वृषाकपिम् (?) ॥ १९ ॥

फेनासंगममाख्यातं सर्वकामप्रदं शुभम् ।

तस्य स्वरूपं व्युष्टिश्च तत्रैव प्रोच्यते शुभा ॥ २० ॥

इति श्रीमहापुराणे आदिब्राह्मे तीर्थमाहात्म्ये पैशाचतीर्थवर्णनं नाम

चतुरशीतितमोऽध्यायः ॥ ८४ ॥

गौतमीमाहात्म्ये पञ्चदशोऽध्यायः ॥ १५ ॥

श्लोकानामादितः समष्ट्यङ्काः—५१८६

—

अथ पञ्चाशीतितमोऽध्यायः ।

क्षुधातीर्थवर्णनम्

ब्रह्मोवाच ।

क्षुधातीर्थमिति ख्यातं शृणु नारद तन्मनाः ।

कथ्यमानं महापुण्यं सर्वकामप्रदं नृणाम् ॥ १ ॥

ऋषिरासीत्पुरा कण्वस्तपस्वी वेदवित्तमः ।

परिभ्रमन्नाश्रमाणि क्षुधया परिपीडितः ॥ २ ॥

गौतमस्याऽऽश्रमं पुण्यं समृद्धं चान्नवारिणा ।

आत्मानं च क्षुधायुक्तं समृद्धं चापि गौतमम् ॥ ३ ॥

वीक्ष्य कण्वोऽथ वैषम्यं वैराग्यमगमत्तदा ।

गौतमोऽपि द्विजश्रेष्ठो ह्यहं तपसि निष्ठितः ॥ ४ ॥

समेन याच्ञाऽयुक्ता स्यात्तस्माद्गौतमवेश्मनि ।

न भोक्ष्येऽहं क्षुधार्तोऽपि पीडितेऽपि कलेवरे ॥ ५ ॥

गच्छेयं गौतमीं गङ्गामर्जयेयं च संपदम् ।

इति निश्चित्य मेधावी गत्वा गङ्गां च पावनीम् ॥ ६ ॥

स्नात्वा शुचिर्यतमना उपविश्य कुशासने ।

तुष्टाव गौतमीं गङ्गां क्षुधां च परमापदम् ॥ ७ ॥

कण्व उवाच ।

नमोऽस्तु गङ्गे परमार्तिहारिणि,

नमः क्षुधे सर्वजनार्तिकारिणि ।

नमो महेशानजटोद्भवे शुभे,

नमो महामृत्युमुखाद्विनिसृते ॥ ८ ॥

पुण्यात्मनां शान्तरूपे क्रोधरूपे दुरात्मनाम् ।

सरिद्रूपेण सर्वेषां तापपापहारिणि ॥ ९ ॥

क्षुधारूपेण सर्वेषां तापपापप्रदे नमः ।

नमः श्रेयस्करि देवि नमः पापप्रतर्दिनि ॥

नमः शान्तिकरि देवि नमो दारिद्र्यनाशिनि ॥ १० ॥

ब्रह्मोवाच ।

इत्येवं स्तुवतस्तस्य पुरस्तादभवद्द्वयम् ।

एकं गाङ्गं मनोहारि ह्यपरं भीषणाकृति ॥

नमः कृताञ्जलिर्भूत्वा नमस्कृत्वा द्विजोत्तमः ॥ ११ ॥



कण्व उवाच ।

सर्वमङ्गलमाङ्गल्ये ब्राह्मि माहेश्वरि शुभे ।  
 वैष्णवि त्र्यम्बके देवि गोदावरि नमोऽस्तु ते ॥ १२ ॥  
 त्र्यम्बकस्य जटोद्भूते गौतमस्याघनाशिनि ।  
 सप्तधा सागरं यान्ति गोदावरि नमोऽस्तु ते ॥ १३ ॥  
 सर्वपापकृतां पापे धर्मकामार्थनाशिनि ।  
 दुःखलोभमयि देवि क्षुधे तुभ्यं नमो नमः ॥ १४ ॥

ब्रह्मोवाच ।

तत्कण्ववचनं श्रुत्वा सुप्रीते आहतुर्द्विजम् ॥ १५ ॥

गङ्गाक्षुधे ऊचतुः ।

अभीष्टं वद कल्याण वरान्वरय सुव्रत ॥ १६ ॥

ब्रह्मोवाच ।

प्रोवाच प्रणतो गङ्गां कण्वः क्षुधां यथाक्रमम् ॥ १७ ॥

कण्व उवाच ।

देहि देवि मनोज्ञानि कामानि विभवं मम ।  
 आयुर्वित्तं च भुक्तिं च मुक्तिं गङ्गे प्रयच्छ मे ॥ १८ ॥

ब्रह्मोवाच ।

इत्युक्त्वा गौतमीं गङ्गां क्षुधां चाऽऽह द्विजोत्तमः ॥ १९ ॥

कण्व उवाच ।

मयि मद्दंशजे चापि क्षुधे तृष्णे दरिद्रिणि ।  
 याहि पापतरै रूक्षे न भूयास्त्वं कदाचन ॥ २० ॥

अनेन स्तवेन ये वै त्वां स्तुवन्ति क्षुधातुराः ।  
 तेषां दारिद्र्यदुःखानि न भवेयुर्वरोऽपरः ॥ २१ ॥  
 अस्मिंस्तीर्थे महापुण्ये स्नानदानजपादिकम् ।  
 ये कुर्वन्ति नरा भक्त्या लक्ष्मीभाजो भवन्तु ते ॥ २२ ॥  
 यस्त्विदं पठते स्तोत्रं तीर्थे वा यदि वा गृहे ।  
 तस्य दारिद्र्यदुःखेभ्यो न भयं स्याद्वरोऽपरः ॥ २३ ॥

ब्रह्मोवाच ।

एवमस्त्विति चोक्त्वा ते कण्वं याते स्वमालयम् ।  
 ततः प्रभृति तत्तीर्थं काण्वं गाङ्गं क्षुधाभिधम् ॥  
 सर्वपापहरं वत्स पितृणां प्रीतिवर्धनम् ॥ २५ ॥

इति श्रीमहापुराणे आदिब्राह्मे तीर्थमाहात्म्ये क्षुधातीर्थवर्णनं नाम

पञ्चशीतितमोऽध्यायः ॥ ८५ ॥

गौतमीमाहात्म्ये षोडशोऽध्यायः ॥ १६ ॥

आदितः श्लोकानां समष्ट्यङ्काः—५२१४

—

अथ षडशीतितमोऽध्यायः ।

चक्रतीर्थगणिकासंगमवर्णनम्

ब्रह्मोवाच ।

अस्ति ब्रह्मन्महातीर्थं चक्रतीर्थमिति श्रुतम् ।  
 तत्र स्नानान्नरो भक्त्या हरेर्लोकमवाप्नुयात् ॥ १ ॥



एकादश्यां तु शुक्लायामुपोष्य पृथिवीपते ।  
 गणिकासंगमे स्नात्वा प्राप्नुयादक्षयं पदम् ॥ २ ॥  
 पुरा तत्र यथा वृत्तं तन्मे निगदतः शृणु ।  
 आसीद्विश्वधरो नाम वैश्यो बहुधनान्वितः ॥ ३ ॥  
 उत्तरे वयसि श्रेष्ठस्तस्य पुत्रोऽभवद्दृपे ।  
 गुणवान्नूपसंपन्नो विलासी शुभदर्शनः ॥ ४ ॥  
 प्राणेभ्योऽपि प्रियः पुत्रः काले पञ्चत्वमागतः ।  
 तथा दृष्ट्वा तु तं पुत्रं दंपती दुःखपीडितौ ॥ ५ ॥  
 कुर्वति स्म तदा तेन सहैव मरणे मतिम् ।  
 हा पुत्र हन्त कालेन पापेन सुदुरात्मना ॥ ६ ॥  
 यौवने वर्तमानोऽपि नीतोऽसि गुणसागर ।  
 आवयोश्च तथैव त्वं प्राणेभ्योऽपि सुदुर्लभः ॥ ७ ॥  
 इत्थं तु रुदितं श्रुत्वा दंपत्योः करुणं यमः ।  
 त्यक्त्वा निजपुरं तूर्णं कृपयाऽऽविष्टमानसः ॥ ८ ॥  
 गोदावर्याः शुभे तीरे स्थितो ध्यायन्ननार्दनम् ।  
 अपि स्वल्पेन कालेन प्रजा वृद्धाः समन्ततः ॥ ९ ॥  
 इयत इति मे पृथ्वी कथ्यतां केन पूरिता(?) ।  
 न कश्चिन्म्रियते जन्तुर्भाराक्रान्ता वसुंधरा ॥ १० ॥  
 ततो देवी गता तूर्णं वसुधा मुनिसत्तम ।  
 यत्रास्ति सुरसंयुक्तः शक्रः परपुरंजयः ॥  
 दृष्ट्वा वसुंधरामिन्द्रः प्रणिपत्येदमब्रवीत् ॥ ११ ॥

इन्द्र उवाच ।

किमागमनकार्यं त इति मे पृथिव कथ्यताम् ॥ १२ ॥

॥ १२ ॥ धरोवाच ।

भारेण गुरुणा शक्र पीडिताऽहं विना वधम् ।

कारणं प्रष्टुमायाता किमिदं कथ्यतां मम ॥ १३ ॥

॥ १३ ॥ ब्रह्मोवाच ।

इति श्रुत्वा महीवाक्यमिन्द्रो वचनमब्रवीत् ॥ १४ ॥

इन्द्र उवाच ।

कारणं यदि नाम स्यात्तदानीं ज्ञायते मया ।

सुराणां हि पतिर्यस्मादहं सर्वासु(?) मेदिनि ॥ १५ ॥

॥ १५ ॥ ब्रह्मोवाच ।

अथ पृथ्वी तदा वाक्यं श्रुत्वा चाऽऽह शचीपतिम् ।

यम आदिश्यतां तर्हि यथा संहरते प्रजाः ॥ १६ ॥

इति श्रुत्वा वचो मह्या आदिष्टाः सिद्धकिनराः ।

यमस्याऽऽनयने शीघ्रं महेन्द्रेण महामुने ॥ १७ ॥

ततस्ते सत्वरं याताः सर्वे वैवस्वतं पुरम् ।

नैवापश्यन्त्यमं तत्र ते सिद्धाः सह किनरैः ॥

तथाऽऽगत्य पुनर्वेगाद्वार्ता शक्रे निवेदिता ॥ १८ ॥

सिद्धकिनरा ऊचुः ।

यमो यमपुरे नाथ अस्माभिर्नावलोकितः ।

महताऽपि सुयत्नेन वीक्ष्यमाणः समन्ततः ॥ १९ ॥



ब्रह्मोवाच ।

इति श्रुत्वा वचस्तेषां पृष्टः शक्रेण वै तदा ।  
सविता स पिता तस्य यमः कुत्राऽऽस्त इत्यथ ॥ २० ॥

सूर्य उवाच ।

शक्र गोदावरीतीरे कृतान्तो वर्ततेऽधुना ।  
चरंस्तत्र तपस्तीव्रं न जाने किं नु कारणम् ॥ २१ ॥

ब्रह्मोवाच ।

इति श्रुत्वा वचो भानोः शक्रः शङ्कामुपाविशत् ॥ २२ ॥

शक्र उवाच ।

अहो कष्टं महाकष्टं नष्टा मे सुरनाथता ।  
गोदावर्यां तपः कुर्याद्यमो वै दुष्टचेष्टितः ॥  
जिघृक्षुर्मत्पदं नूनं देवा इति मतिर्मम ॥ २३ ॥

ब्रह्मोवाच ।

इत्युक्त्वा सहसेन्द्रेण आहूतश्चाप्सरोगणः ॥ २४ ॥

इन्द्र उवाच ।

का भवतीषु कालस्य स्थितस्य तपसि द्विषः ।  
तपःप्रणाशने शक्ता इति मे शीघ्रमुच्यताम् ॥ २५ ॥

ब्रह्मोवाच ।

इति शक्रवचः श्रुत्वा नोचे काऽपि महामुने ।  
अथ शक्रः प्रकोपेण प्रत्युवाचाप्सरोगणम् ॥ २६ ॥

इन्द्र उवाच ।

उत्तरं नाव्रवीत्किञ्चिद्यामस्तर्हि वयं स्वयम् ।  
सज्जा भवन्तु विबुधाः सैन्यैरायान्तु मा चिरम् ॥  
घातयामो वयं शत्रुं तपसा स्वर्गकामुकम् ॥ २७ ॥

ब्रह्मोवाच ।

इत्युक्ते सति देवानां सेना प्रादुर्बभूव ह ।  
इतीन्द्रहृदयं ज्ञात्वा हरिणा लोकधारिणा ॥ २८ ॥  
प्रेषितं चक्रिणा चक्रं रक्षणाय यमस्य हि ।  
चक्रं यत्राभवत्तत्र चक्रतीर्थमनुत्तमम् ॥ २९ ॥  
अथेन्द्रं मेनका प्राह शङ्कितेति वचस्तदा ॥ ३० ॥

मेनकोवाच ।

कालावलोकने नालं काचिदस्ति सुरेश्वर ।  
मरणं च वरं देव भवतो न यमात्पुनः ॥ ३१ ॥  
रूपयौवनमत्तेयं गणिकायाचनं प्रभो ।  
प्रेषणं तत्प्रयच्छैषा स्वामित्वं मन्यते त्वया ॥ ३२ ॥

ब्रह्मोवाच ।

इति श्रुत्वा वचस्तस्याः शक्रः सुरवरेश्वरः ।  
आदिदेशाबलां क्षामां सत्कृत्य गणिकां तथा ॥ ३३ ॥

शक्र उवाच ।

गणिके गच्छ मे कार्यं कुरु सुन्दरि मा चिरम् ।  
कृतकृत्याऽऽगता भूयो बल्लभा मे यथा शची ॥ ३४ ॥



ब्रह्मोवाच ।

इत्याकर्ण्य वचः शक्रादुत्पत्य गणिका दिशः ।  
 क्षणेन यमसांनिध्यमायाता चारुरूपिणी ॥ ३५ ॥  
 यमान्तिकमनुप्राप्ता द्योतयन्ती दिशो दश ।  
 सलीलं ललितं बाला जगौ हिन्दोलकंकलम्[चञ्चला] ॥ ३६ ॥  
 ततश्चचाल कालस्य मनो लोलं चलाचलम् ।  
 अथोन्मील्य यमो नेत्रे कामपावकपूरिते ॥ ३७ ॥  
 तस्यां व्यापारयामास श्रेयःशत्रौ महामुने ।  
 ततो विलीय सा सद्यः सरित्स्वमगमत्तदा ॥ ३८ ॥  
 गौतम्यां तु समागम्य गणिकागणकिंकरैः ।  
 गीयमाना गता स्वर्गे तस्य तीर्थप्रभादतः ॥ ३९ ॥  
 गच्छन्तीं गणिकां दृष्ट्वा विमानस्थां दिवं प्रति ।  
 विस्मयं परमं प्राप्तः कालस्तरललोचनः ॥  
 अथाऽऽदित्येन चाऽऽगत्य एवमुक्तो यमस्तदा ॥ ४० ॥

सूर्य उवाच ।

कुरु पुत्र निजं कर्म प्रजानां त्वं परिक्षयम् ।  
 पश्य वातं सदा वान्तं सृजन्तं वेधसं प्रजाः ॥  
 पर्यटन्तं त्रिलोकीं मां वहन्तीं वसुधां प्रजाः ॥ ४१ ॥

ब्रह्मोवाच ।

इति श्रत्वा यमो वाक्यं पितुर्वचनमब्रवीत् ॥ ४२ ॥

यम उवाच ।

एतन्न गर्हितं कर्म कुर्यामहमिदं ध्रुवम् ।  
 कर्मण्यस्मिन्महाक्रूरे समादेष्टुं न वाऽर्हसि ॥ ४३ ॥  
 इति श्रुत्वा च तद्वाक्यं भानुर्वचनमब्रवीत् ।  
 किं नाम गर्हितं कर्म तव कर्तुमलं यम ॥ ४४ ॥  
 किं न दृष्टा त्वया यान्ती गणिका गणकिंकरैः ।  
 गीयमाना दिवं सद्यो गौतमीतोयमाप्लुता ॥ ४५ ॥  
 त्वया चात्र तपस्तीव्रं कृतं पुत्र सुदुष्करम् ।  
 नैवान्तं तस्य पश्यामि तस्माद्गच्छ निजं पुरम् ॥ ४६ ॥  
 इत्युक्त्वा भगवान्भानुस्तत्र स्नात्वा गतो दिवम् ।  
 यमोऽपि संगमे स्नात्वा ततो निजपुरं ययौ ॥ ४७ ॥  
 भूतहाऽपि ततः शङ्कां तत्याज च महामुने ।  
 तथा दृष्ट्वा यमं यान्तं चक्रे चक्रं प्रयाणकम् ॥ ४८ ॥  
 भगवान्यत्र गोविन्दो वनमालाविभूषितः ।  
 इति यः शृणुयान्मर्त्यः पठेद्वाऽपि समाहितः ॥ ४९ ॥  
 आपदस्तस्य नश्यन्ति दीर्घमायुरवाप्नुयात् ॥ ५० ॥  
 इति श्रीमहापुराणे आदिब्राह्मे तीर्थमाहात्म्ये चक्रतीर्थगणिका-  
 संगमवर्णनं नाम षडशीतितमोऽध्यायः ॥ ८६ ॥  
 गौतमीमाहात्म्ये सप्तदशोऽध्यायः ॥ १७ ॥  
 आदितः श्लोकानां समष्ट्यङ्काः—५२६४



## अथ सप्ताशीतितमोऽध्यायः ।

### अहल्यासंगमेन्द्रतीर्थवर्णनम्

ब्रह्मोवाच ।

अहल्यासंगमं चेह तीर्थं त्रैलोक्यपावनम् ।

शृणु सम्यङ्मुनिश्रेष्ठ तत्र वृत्तमिदं यथा ॥ १ ॥

कौतुकेनातिमहता मया पूर्वं मुनीश्वर ।

सृष्टा कन्या बहुविधा रूपवत्यो गुणान्विताः ॥ २ ॥

तासामेकां श्रेष्ठतमां निर्ममे शुभलक्षणाम् ।

तां बालां चारुसर्वाङ्गीं दृष्ट्वा रूपगुणान्विताम् ॥ ३ ॥

को वाऽस्याः पोषणे शक्त इति मे बुद्धिराविशत् ।

न दैत्यानां सुराणां च न मुनीनां तथैव च ॥ ४ ॥

नास्त्यस्याः पोषणे शक्तिरिति मे बुद्धिरन्वभूत् ।

गुणज्येष्ठाय विप्राय तपोयुक्ताय धीमते ॥ ५ ॥

सर्वलक्षणयुक्ताय वेदवेदाङ्गवेदिने ।

गौतमाय महाप्राज्ञामददां पोषणाय ताम् ॥ ६ ॥

पालयस्व मुनिश्रेष्ठ यावदाप्स्यति यौवनम् ।

यौवनस्थां पुनः साध्वीमानयेथा ममान्तिकम् ॥ ७ ॥

एवमुक्त्वा गौतमाय प्रादां कन्यां सुमध्याम् ।

तामादाय मुनिश्रेष्ठ तपसा हतकल्मषः ॥ ८ ॥

तां पोषयित्वा विधिवदलंकृत्य ममान्तिकम् ।

निर्विकारो मुनिश्रेष्ठो ह्यहल्यामानयत्तदा ॥ ९ ॥

तां दृष्ट्वा विबुधाः सर्वे शक्राश्विरुणादयः ।  
 मम देया सुरेशान इत्यूचुस्ते पृथक्पृथक् ॥ १० ॥  
 तथैव मुनयः साध्या दानवा यक्षराक्षसाः ।  
 तान्सर्वानागतान्दृष्ट्वा कन्यार्थमथ संगतान् ॥ ११ ॥  
 इन्द्रस्य तु विशेषेण महान्भूतदा ग्रहः ।  
 गौतमस्य तु माहात्म्यं गाम्भीर्यं धैर्यमेव च ॥ १२ ॥  
 स्मृत्वा सुविस्मितो भूत्वा ममैवमभवत्सुधीः ।  
 देयेयं गौतमायैव नान्ययोग्या शुभानना ॥ १३ ॥  
 तस्मा एव तु तां दास्ये तथाऽप्येवमचिन्तयम् ।  
 सर्वेषां च मतिर्धैर्यं मथितं बालयाऽनया ॥ १४ ॥  
 अहल्येति सुरैः प्रोक्तं मया च ऋषिभिस्तदा ।  
 देवानृषींस्तदा वीक्ष्य मया तत्रोक्तमुच्चकैः ॥ १५ ॥  
 तस्मै सा दीयते सुभूर्यः पृथिव्याः प्रदक्षिणाम् ।  
 कृत्वोपतिष्ठते पूर्वं न चान्यस्मै पुनः पुनः ॥ १६ ॥  
 ततः सर्वे सुरगणाः श्रुत्वा वाक्यं मयेरितम् ।  
 अहल्यार्थं सुरा जग्मुः पृथिव्याश्च प्रदक्षिणे ॥ १७ ॥  
 गतेषु सुरसंघेषु गौतमोऽपि मुनीश्वर ।  
 प्रयत्नमकरोत्कंचिदहल्यार्थमिमं तथा ॥ १८ ॥  
 एतस्मिन्नन्तरे ब्रह्मन्सुरभिः सर्वकामधुक् ।  
 अर्धप्रसूता ह्यभवत्तां ददर्श स गौतमः ॥ १९ ॥  
 तस्याः प्रदक्षिणं चक्रे इयमुर्वीति संस्मरन् ।  
 लिङ्गस्य च सुरेशस्य प्रदक्षिणमथाकरोत् ॥ २० ॥



तयोः प्रदक्षिणं कृत्वा गौतमो मुनिसत्तमः ।  
 सर्वेषां चैव देवानामेकं चापि प्रदक्षिणम् ॥ २१ ॥  
 नैवाभवद्भुवो गन्तुः संजातं द्वितयं मम ।  
 एवं निश्चित्य स मुनिर्ममान्तिकमथाभ्यगात् ॥ २२ ॥  
 नमस्कृत्वाऽब्रवीद्वाक्यं गौतमो मां महामतिः ।  
 कमलासन विश्वात्मन्नमस्तेऽस्तु पुनः पुनः ॥ २३ ॥  
 प्रदक्षिणीकृता ब्रह्मन्मयेयं वसुधाऽखिला ।  
 यदत्र युक्तं देवेश जानीते तद्ब्रवान्स्वयम् ॥ २४ ॥  
 मया तु ध्यानयोगेन ज्ञात्वा गौतममब्रवम् ।  
 तवैव दीयते सुभूः प्रदक्षिणमिदं कृतम् ॥ २५ ॥  
 धर्मं जानीहि विप्रर्षे दुर्ज्ञेयं निगमैरपि ।  
 अर्धप्रसूता सुरभिः सप्तद्वीपवती मही ॥ २६ ॥  
 कृता प्रदक्षिणा तस्याः पृथिव्याः सा कृता भवेत् ।  
 लिङ्गं प्रदक्षिणीकृत्य तदेव फलमाप्नुयात् ॥ २७ ॥  
 तस्मात्सर्वप्रयत्नेन मुने गौतम सुव्रत ।  
 तुष्टोऽहं तव धैर्येण ज्ञानेन तपसा तथा ॥ २८ ॥  
 दत्तेयमृषिशार्दूल कन्या लोकवरा मया ।  
 इत्युक्त्वाऽहं गौतमाय अहल्यामददां मुने ॥ २९ ॥  
 जाते विवाहे ते देवाः कृत्वेलायाः प्रदक्षिणम् ।  
 शनैः शनैरथाऽऽगत्य दद्वशुः सर्व एव ते ॥ ३० ॥  
 तं गौतममहल्यां च दांपत्यं प्रीतिवर्धनम् ।  
 ते चाऽऽगत्याथ पश्यन्तो विस्मिताश्चाभवन्सुराः ॥ ३१ ॥

अतिक्रान्ते विवाहे तु सुराः सर्वे दिवं ययुः ।  
 समत्सरः शचीभर्ता तामीक्ष्य च दिवं ययौ ॥ ३२ ॥  
 ततः प्रीतमनास्तस्मै गौतमाय महात्मने ।  
 प्रादां ब्रह्मगिरिं पुण्यं सर्वकामप्रदं शुभम् ॥ ३३ ॥  
 अहल्यायां मुनिश्रेष्ठो रेमे तत्र स गौतमः ।  
 गौतमस्य कथां पुण्यां श्रुत्वा शक्रस्त्रिविष्टपे ॥ ३४ ॥  
 तमाश्रमं तं च मुनिं तस्य भार्यामनिन्दिताम् ।  
 भूत्वा ब्राह्मणवेषेण द्रष्टुमागाच्छतक्रतुः ॥ ३५ ॥  
 स दृष्ट्वा भवनं तस्य भार्यां च विभवं तथा ।  
 पापीयसीं मतिं कृत्वा अहल्यां समुदैक्षत ॥ ३६ ॥  
 नाऽऽत्मानं न परं देशं कालं शापाद्वर्षेभ्यम् ।  
 न बुबोध तदा वत्स कामाकृष्टः शतक्रतुः ॥ ३७ ॥  
 तद्भ्यानपरमो नित्यं सुरराज्येन गर्वितः ।  
 संतप्ताङ्गः कथं कुर्यां प्रवेशो मे कथं भवेत् ॥ ३८ ॥  
 एवं वसन्विप्ररूपो नान्तरं त्वध्यगच्छत ।  
 स कदाचिन्महाप्राज्ञः कृत्वा पौर्वाह्णिकीं क्रियाम् ॥ ३९ ॥  
 सहितो गौतमः शिष्यैर्निर्गतश्चाऽऽश्रमाद्बहिः ।  
 आश्रमं गौतमीं विप्रान्धान्यानि विविधानि च ॥ ४० ॥  
 द्रष्टुं गतो मुनिवर इन्द्रस्तं समुदैक्षत ।  
 इदमन्तरमित्युक्त्वा चक्रे कार्यं मनःप्रियम् ॥ ४१ ॥  
 रूपं कृत्वा गौतमस्य प्रियेष्णुः स शतक्रतुः ।  
 तां दृष्ट्वा चारुसर्वाङ्गीमहल्यां वाक्यमब्रवीत् ॥ ४२ ॥



इन्द्र उवाच ।

आकृष्टोऽहं तव गुणै रूपं स्मृत्वा स्खलत्पदः ।  
 इति ब्रुवन्हसन्हस्तमादायान्तः समाविशत् ॥ ४३ ॥  
 न बुबोध त्वहल्या तं जारं मेने तु गौतमम् ।  
 रममाणा यथासौख्यं प्रागाच्छिष्यैः स गौतमः ॥ ४४ ॥  
 आगच्छन्तं नित्यमेव अहल्या प्रियवादिनी ।  
 प्रतियाति प्रियं वक्ति तोषयन्ती च तं गुणैः ॥ ४५ ॥  
 तामदृष्ट्वा महाप्राज्ञो मेने तन्महद्दुभुतम् ।  
 द्वारस्थितं मुनिश्रेष्ठं सर्वे पश्यन्ति नारद ॥ ४६ ॥  
 अग्निहोत्रस्य शालाया रक्षिणो गृहकर्मिणः ।  
 ऊर्चुर्मुनिवरं भीता गौतमं विस्मयान्विताः ॥ ४७ ॥

रक्षिण ऊचुः ।

भगवन्किमिदं चित्रं वहिरन्तश्च दृश्यसे ।  
 प्रिययाऽन्तः प्रविष्टोसि तथैव च बहिर्भवान् ॥  
 अहो तपःप्रभावोऽयं नानारूपधरो भवान् ॥ ४८ ॥

ब्रह्मोवाच ।

तच्छ्रुत्वा विस्मितस्त्वन्तः प्रविष्टः को नु तिष्ठति ।  
 प्रिये अहल्ये भवति किं मां न प्रतिभाषसे ॥ ४९ ॥  
 इत्यृषेर्वचनं श्रुत्वा अहल्या जारमब्रवीत् ॥ ५० ॥

अहल्योवाच ।

को भवान्मुनिरूपेण पापं त्वं कृतवानसि ।  
 इति ब्रुवती शयनादुत्थिता सत्वरं भयात् ॥ ५१ ॥

स चापि पापकृच्छक्रो विडालोऽभून्मुनेर्भयात् ।  
 त्रस्तां च विकृतां दृष्ट्वा स्वप्रियां दूषितां तदा ॥ ५२ ॥  
 उवाच स मुनिः कोपात्किमिदं साहसं कृतम् ।  
 इति ब्रुवन्तं भर्तारं साऽपि नोवाच लज्जिता ॥ ५३ ॥  
 अन्वेषयन्तु तं जारं विडालं ददृशे मुनिः ।  
 को भवानिति तं प्राह भस्मी कुर्यां मृषावदन् ॥ ५४ ॥

इन्द्र उवाच ।

कृताञ्जलिपुटो भूत्वा चैवमाह शचीपतिः ।  
 शचीभर्ता पुरं भेत्ता तपोधन पुरुष्टुतः ॥ ५५ ॥  
 ममेदं पापमापन्नं सत्यमुक्तं मयाऽनघ ।  
 महद्विगर्हितं कर्म कृतवानस्म्यहं मुने ॥ ५६ ॥  
 स्मरसायकनिर्भिन्नहृदयाः किं न कुर्वते ।  
 ब्रह्मन्मयि महापापे क्षमस्व करुणानिधे ॥ ५७ ॥  
 सन्तः कृतापराधेऽपि न रौक्ष्यं जातु कुर्वते ।  
 निशम्य तद्वचो विप्रो हरिमाह रुषाऽन्वितः ॥ ५८ ॥

गौतम उवाच ।

भगवक्त्या कृतं पापं सहस्रभगवान्भव ।  
 तामप्याह मुनिः कोपात्त्वं च शुष्कनदी भव ॥ ५९ ॥  
 ततः प्रसादयामास कथयन्ती तदाकृतिम् ॥ ६० ॥

अहल्योवाच ।

मनसाऽप्यन्यपुरुषं पापिष्ठाः कामयन्ति याः ।  
 अक्षयान्यान्ति नरकांस्तासां सर्वेऽपि पूर्वजाः ६१ ॥



भूत्वा प्रसन्नो भगवन्नवधारय मद्रचः ।

तव रूपेण चाऽऽगत्य मामगात्साक्षिणस्त्वमे ॥ ६२ ॥

तथेति रक्षिणः प्रोचुरहल्या सत्यवादिनी ।

ध्यानेनापि मुनिर्ज्ञात्वा शान्तः प्राह पतिव्रताम् ॥ ६३ ॥

गौतम उवाच ।

यदा तु संगता भद्रे गौतम्या सरिदीशया ।

नदी भूत्वा पुना रूपं प्राप्यसे प्रियकृन्मम ॥ ६४ ॥

इत्यृषेर्वचनं श्रुत्वा तथा चक्रे पतिव्रता ।

तया तु संगता देव्या अहल्या गौतमप्रिया ॥ ६५ ॥

पुनस्तद्रूपमभवद्यन्मया निर्मितं पुरा ।

ततः कृताञ्जलिपुटः सुरराट् प्राह गौतमम् ॥ ६६ ॥

इन्द्र उवाच ।

मां पाहि मुनिशार्दूल पापिष्ठं गृहमागतम् ।

पादयोः पतितं दृष्ट्वा कृपया प्राह गौतमः ॥ ६७ ॥

गौतम उवाच ।

गौतमीं गच्छ भद्रं ते स्नानं कुरु पुरंदर ।

क्षणान्निर्धूतपापस्त्वं सहस्राक्षो भविष्यसि ॥ ६८ ॥

उभयं विस्मयकरं द्रष्टवानस्मि नारद ।

अहल्यायाः पुनर्भावं शचीभर्ता सहस्रद्वक् ॥ ६९ ॥

ततः प्रभृति तत्तीर्थमहल्यासंगमं शुभम् ।

इन्द्रतीर्थमिति ख्यातं सर्वकामप्रदं नृणाम् ॥ ७० ॥

इति श्रीमहापुराणे भाद्रिब्राह्मे तीर्थमाहात्म्येऽहल्यासंगमेन्द्रतीर्थ-  
वर्णनं नाम सप्ताशीतितमोऽध्यायः ॥ ८७ ॥

गौतमीमाहात्म्येऽष्टादशोऽध्यायः ॥ १८ ॥

आदितः श्लोकानां समष्ट्यङ्काः—५३३४

—

अथाष्टाशीतितमोऽध्यायः ।

जनस्थानतीर्थवर्णनम्

ब्रह्मोवाच ।

तस्मादप्यपरं तीर्थं जनस्थानमिति श्रुतम् ।

चतुर्योजनविस्तीर्णं स्मरणान्मुक्तिदं नृणाम् ॥ १ ॥

वैवस्वतान्वये जातो राजाऽभूज्जनकः पुरा ।

सोऽपांपतेस्तु तनुजामुपयेमे गुणार्णवाम् ॥ २ ॥

धर्मार्थकाममोक्षाणां जनकां जनको नृपः ।

अनुरूपगुणत्वाच्च तस्य भार्या गुणार्णवा ॥ ३ ॥

याज्ञवल्क्यश्च विप्रेन्द्रस्तस्य राज्ञः पुरोहितः ।

तमपृच्छन्नृपश्रेष्ठो याज्ञवल्क्यं पुरोहितम् ॥ ४ ॥

जनक उवाच ।

भुक्तिमुक्तौ उभे श्रेष्ठे निर्णीते मुनिसत्तमैः ।

दासीदासेभतुरगरथाद्यैर्भुक्तिरुत्तमा ॥ ५ ॥



किंत्वन्तविरसा भुक्तिर्मुक्तिरेका निरत्यया ।

भुक्तेर्मुक्तिः श्रेष्ठतमा भुक्त्या मुक्तिं कथं व्रजेत् ॥ ६ ॥

सर्वसङ्गपरित्यागान्मुक्तिप्राप्तिः सुदुःखतः ।

तद्ब्रूहि द्विजशार्दूल सुखान्मुक्तिः कथं भवेत् ॥ ७ ॥

याज्ञवल्क्य उवाच ।

अपांपतिस्तव गुरुः श्वशुरः प्रियकृत्तथा ।

तं गत्वा पृच्छ नृपते उपदेक्ष्यति ते हितम् ॥ ८ ॥

याज्ञवल्क्यश्च जनको राजानं वरुणं तदा ।

गत्वा चोचतुरव्यग्रौ मुक्तिमार्गं यथाक्रमम् ॥ ९ ॥

वरुण उवाच ।

द्विधा तु संस्थिता मुक्तिः कर्मद्वारेऽप्यकर्मण ।

वेदे च निश्चितो मार्गः कर्म ज्यायो ह्यकर्मणः ॥ १० ॥

सर्वं च कर्मणा बद्धं पुरुषार्थचतुष्टयम् ।

अकर्मणैवाऽऽप्यत इति मुक्तिमार्गो मृषोच्यते ॥ ११ ॥

कर्मणा सर्वधान्यानि सेत्स्यन्ति नृपसत्तम ।

तस्मात्सर्वात्मना कर्म कर्तव्यं वैदिकं नृभिः ॥ १२ ॥

तेन भुक्तिं च मुक्तिं च प्राप्नुवन्तीह मानवाः ।

अकर्मणः कर्म पुण्यं कर्म चाप्याश्रमेषु च ॥ १३ ॥

जात्याश्रितं च राजेन्द्र तत्रापि शृणु धर्मवित् ।

आश्रमाणि च चत्वारि कर्मद्वाराणि मानद ॥ १४ ॥

चतुर्णामाश्रमाणां च गार्हस्थ्यं पुण्यदं स्मृतम् ।

तस्माद्भुक्तिश्च मुक्तिश्च भवतीति मतिर्मम ॥ १५ ॥

ब्रह्मोवाच ।

एतच्छ्रुत्वा तु जनको याज्ञवल्क्यश्च बुद्धिमान् ।

वरुणं पूजयित्वा तु पुनर्वचनमूचतुः ॥ १६ ॥

को देशः किं च तीर्थं स्याद्भुक्तिमुक्तिप्रदायकम् ।

तद्वदस्व सुरश्रेष्ठ सर्वज्ञोऽसि नमोऽस्तु ते ॥ १७ ॥

वरुण उवाच ।

पृथिव्यां भारतं वर्षं दण्डकं तत्र पुण्यदम् ।

तस्मिन्क्षेत्रे कृतं कर्म भुक्तिमुक्तिप्रदं नृणाम् ॥ १८ ॥

तीर्थानां गौतमी गङ्गा श्रेष्ठा मुक्तिप्रदा नृणाम् ।

तत्र यज्ञेन दानेन भोगान्मुक्तिमवाप्स्यति ॥ १९ ॥

ब्रह्मोवाच ।

याज्ञवल्क्यश्च जनको वाचं श्रुत्वा ह्यपांपतेः ।

वरुणेन ह्यनुज्ञातौ स्वपुरीं जग्मतुस्तदा ॥ २० ॥

अश्वमेधादिकं कर्म चकार जनको नृपः ।

याजयामास विप्रेन्द्रो याज्ञवल्क्यश्च तं नृपम् ॥ २१ ॥

गङ्गातीरं समाश्रित्य यज्ञान्मुक्तिमवाप राट् ।

तथा जनकराजानो बहवस्तत्र कर्मणा ॥ २२ ॥

मुक्तिं प्रापुर्महाभागा गौतम्याश्च प्रसादतः ।

ततः प्रभृति तत्तीर्थं जनस्थानेति विश्रुतम् ॥ २३ ॥

जनकानां यज्ञसदो जनस्थानं प्रकीर्तितम् ।

चतुर्योजनविस्तीर्णं स्मरणात्सर्वपापनुत् ॥ २४ ॥

तत्र स्नानेन दानेन पितॄणां तर्पणेन तु ।



तीर्थस्य स्मरणाद्वाऽपि गमनाद्भक्तिसेवनात् ॥ २५ ॥

सर्वान्कामानवाप्नोति मुक्तिं च समवाप्नुयात् ॥ २६ ॥

इति श्रीमहापुराणे आदिब्राह्मे तीर्थमाहात्म्ये जनस्थानतीर्थवर्णनं

नामाष्टाशीतितमोऽध्यायः ॥ ८८ ॥

गौतमीमाहात्म्य एकोनविंशोऽध्यायः ॥ १६ ॥

आदितः श्लोकानां समष्ट्यङ्काः—५३६०

## अथोननवतितमोऽध्यायः ।

अरुणावरुणासंगमाश्वभानुतीर्थवर्णनम्

ब्रह्मोवाच ।

अरुणा वरुणा चैव नद्यौ पुण्यतरै शुभे ।

तयोश्च संगमः पुण्यो गङ्गायां मुनिसत्तम ॥ १ ॥

तदुत्पत्तिं शृणुष्वेह सर्वपापविनाशिनीम् ।

कश्यपस्य सुतो ज्येष्ठ आदित्यो लोकविश्रुतः ॥ २ ॥

त्रैलोक्यचक्षुस्तीक्ष्णांशुः सप्ताश्वो लोकपूजितः ।

तस्य पत्नी उषा ख्याता त्वाष्ट्री त्रैलोक्यसुन्दरी ॥ ३ ॥

भर्तुः प्रतापतीव्रत्वमसहन्ती सुमध्यमा ।

चिन्तयामास किं कृत्यं मम स्यादिति भामिनी ॥ ४ ॥

तस्याः पुत्रौ महाप्राज्ञौ मनुर्वैवस्वतो यमः ।

यमुना च नदी पुण्या शृणु विस्मयकारणम् ॥ ५ ॥

साऽकरोदात्मनश्छायामात्मरूपेण यत्नतः ।  
 तामब्रवीत्ततश्चोषा त्वं च मत्सदृशी भव ॥ ६ ॥  
 भर्तारं त्वमपत्यानि पालयस्व ममाऽज्ञया ।  
 यावदागमनं मे स्यात्पत्युस्तावत्प्रिया भव ॥ ७ ॥  
 नाऽऽख्यातव्यं त्वया कापि अपत्यानां तथा प्रिये ।  
 तथेत्याह च सा छाया निर्जगाम गृहादुषा ॥ ८ ॥  
 इत्युक्त्वा सा जगामाऽऽशु शान्तं रूपमभीप्सती ।  
 सा गत्वोषा गृहं त्वष्टुः पित्रे सर्वं न्यवेदयत् ॥  
 त्वष्टाऽपि चकितः प्राह तां सुतां सुतवत्सलः ॥ ९ ॥

त्वष्टोवाच ।

नैतद्युक्तं भर्तृमत्या यत्स्वैरेण प्रवर्तनम् ।  
 अपत्यानां कथं वृत्तिर्मर्तुर्वा सवितुस्तव ॥  
 बिभेमि भद्रे शिष्टोऽहं भर्तुर्गेहं पुनर्व्रज ॥ १० ॥

ब्रह्मोवाच ।

एवमुक्ता तु पित्रा सा नेत्युक्त्वा वै पुनः पुनः ।  
 उत्तरं च कुरोर्देशं जगाम तपसे त्वरा ॥ ११ ॥  
 तत्र तेपे तपस्तीव्रं वडवारूपधारिणी ।  
 दुष्प्रेक्षं तं स्वकं कान्तं ध्यायन्ती निश्चला उषा ॥ १२ ॥  
 एतस्मिन्नन्तरे तात छाया चोषास्वरूपिणी ।  
 पत्यौ सा वर्तयामास अपत्यान्यथ जज्ञिरै ॥ १३ ॥  
 सार्वर्णिश्च शनिश्चैव विष्टिर्या दुष्टकन्यका ।  
 सा छाया वर्तयामास वैषम्येणैव नित्यशः ॥ १४ ॥



स्वेष्पत्येषु चोषाया यमस्तत्र चुकोप ह ।

वैषम्येणाथ वर्तन्तीं छायां तां मातरं तदा ॥ १५ ॥

ताडयामास पादेन दक्षिणाशापतिर्यमः ।

पुत्रदौर्जन्यसंक्षोभाच्छाया वैवस्वतं यमम् ॥ १६ ॥

शशाप पाप ते पादो विशीर्यतु ममाऽऽज्ञया ।

विशीर्णचरणो दुःखाद्गुदन्पितरमभ्यगात् ॥

सचित्रे तं तु वृत्तान्तं न्यवेदयदशेषतः ॥ १७ ॥

यम उवाच ।

नेयं माता सुरश्रेष्ठ यया शप्तोऽहमीदृशः ।

अपत्येषु विरुद्धेषु जननी नैव कुप्यते ॥ १८ ॥

यद्वाल्यादव्रवं किञ्चिदथवा दुष्कृतं कृतम् ।

नैव कुप्यति सा माता तस्मान्नोयं ममाम्बिका ॥ १९ ॥

यदपत्यकृतं किञ्चित्साध्वस्वाधु यथा तथा ।

मात्यस्यां सर्वमप्येतत्तस्मान्मातेति गीयते ॥ २० ॥

प्रधक्ष्यन्तीव मां तात नित्यं पश्यति चक्षुषा ।

वक्त्यग्निकालसदृशा वाचा नेयं मदम्बिका ॥ २१ ॥

ब्रह्मोवाच ।

तत्पुत्रवचनं श्रुत्वा सविताऽचिन्तयत्ततः ।

इयं छाया नास्य माता उषा माता तु साऽन्यतः ॥ २२ ॥

मम शान्तिप्रभोप्सन्ती देशेऽन्यस्मिंस्तपोरता ।

उत्तरै च कुरौ त्वाष्ट्री वडवारूपधारिणी ॥ २३ ॥

तत्राऽऽस्ते सा इति ज्ञात्वा जगामेशो दिवाकरः ।  
यत्र सा वर्तते कान्ता अश्वरूपः स्वयं तदा ॥ २४ ॥  
तां दृष्ट्वा वडवारूपां पर्यधावद्धयाकृता ।  
कामानुरं हयं दृष्ट्वा श्रुत्वा वै हेषितस्वनम् ॥ २५ ॥  
उषा पतिव्रतोपेता पतिध्यानपरायणा ।  
हयधर्षणसंभीता को न्वयं चेत्यजानती ॥ २६ ॥  
अपलायत्पतौ प्राप्ते दक्षिणाभिमुखी त्वरा ।  
को नु मे रक्षकोऽत्र स्याद्वपयो वाऽथवा सुराः ॥ २७ ॥  
धावन्तीं तां प्रियामश्वामश्वरूपधरः स्वयम् ।  
पर्यधावद्यतो याति उषा भानुस्ततस्ततः ॥ २८ ॥  
स्मरग्रहवशे जातः को दुश्चेष्टं न चेष्टते ।  
भागीरथीं नदीश्चान्या वनान्युपवनानि च ॥ २९ ॥  
नर्मदां चाथ विन्ध्यं च दक्षिणाभिमुखानु(खी उ)भौ ।  
अतिक्रम्य भयोद्विग्ना त्वाष्ट्रभ्यगाच्च गौतमीम् ॥ ३० ॥  
त्रातारः सन्ति मुनयो जनस्थान इति श्रुतम् ।  
ऋषीणामाश्रमं साऽश्वा प्रविष्टा गौतमीं तथा ॥ ३१ ॥  
अनुप्राप्तस्तथा चाश्वो भानुस्तद्रूपवांस्ततः ।  
अश्वं निवारयामासुर्जनस्था मुनिदारकाः ॥  
ततः कोपादृषींस्तांश्च शशापोबापतिः प्रभुः ॥ ३२ ॥

भानुरुवाच ।

निवारयथ मां यस्माद्वट्टा यूयं भविष्यथ ॥ ३३ ॥



ब्रह्मोवाच ।

ज्ञानदृष्ट्या तु मुनयो मेनिरेऽश्वमुषापतिम् ।  
 स्तुवन्तो देवदेवेशं भानुं तं मुनयो मुदा ॥ ३४ ॥  
 स्तूयमानो मुनिगणैरश्वां भानुरथागमत् ।  
 वडवाया मुखे लनं मुखं चाश्वस्वरूपिणम् ॥ ३५ ॥  
 ज्ञात्वा त्वाष्ट्री च भर्तारं मुखाद्वीर्यं प्रसुस्रुवे ।  
 तयोर्वीर्येण गङ्गायामश्विनौ समजायताम् ॥ ३६ ॥  
 तत्राऽऽगच्छन्सुरगणाः सिद्धाश्च मुनयस्तथा ।  
 नद्यो गावस्तथौषधयो देवा ज्योतिर्गणास्तथा ॥ ३७ ॥  
 सप्ताश्वश्च रथः पुण्यो ह्यरुणो भानुसारथिः ।  
 यमो मनुश्च वरुणः शनिर्वैवस्वतस्तथा ॥ ३८ ॥  
 यमुना च नदी पुण्या तापी चैव महानदी ।  
 तत्तद्रूपं समास्थाय नद्यस्ता विस्मयान्मुने ॥ ३९ ॥  
 द्रष्टुं ते विस्मयाविष्टा आजगमुः श्वशुरस्तथा ।  
 अभिप्रायं विदित्वा तु श्वशुरं भानुरब्रवीत् ॥ ४० ॥

भानुरुवाच ।

उषायाः प्रीतये त्वष्टः कुर्वत्यास्तप उत्तमम् ।  
 यन्त्रारूढं च मां कृत्वा छिन्धि तेजांस्यनेकशः ॥  
 यावत्सौख्यं भवेदस्यास्तावच्छिन्धि प्रजापते ॥ ४१ ॥

ब्रह्मोवाच ।

तथेत्युक्त्वा ततस्त्वष्टा सोमनाथस्य संनिधौ ।  
 तेजसां छेदनं चक्रे प्रभासं तु ततो विदुः ॥ ४२ ॥

भर्त्रा च संगता यत्र गौतम्यामश्वरूपिणी ।  
 अश्विनोर्यत्र चोत्पत्तिरश्वतीर्थं तदुच्यते ॥ ४३ ॥  
 भानुतीर्थं तदाख्यातं तथा पञ्चवटाश्रमः ।  
 तापी च यमुना चैव पितरं द्रष्टुमागते ॥ ४४ ॥  
 अरुणावरुणानद्योर्गङ्गायां संगमः शुभः ।  
 देवानां तत्र तीर्थानामागतानां पृथक्पृथक् ॥ ४५ ॥  
 नव त्रीणि सहस्राणि तीर्थानि गुणवन्ति च ।  
 तत्र स्नानं च दानं च सर्वमक्षयपुण्यदम् ॥ ४६ ॥  
 स्मरणात्पठनाद्वाऽपि श्रवणादपि नारद ।  
 सर्वपापविनिर्मुक्तो धर्मवान्स सुखी भवेत् ॥ ४७ ॥

इति श्रीमहापुराणे आदिब्राह्मे तीर्थमाहात्म्येऽरुणावरुणासंगमा-  
 श्वभानुतीर्थवर्णनं नामोनवतितमोऽध्यायः ८६  
 गौतमीमाहात्म्ये विंशतितमोऽध्यायः ॥ २० ॥  
 आदितः श्लोकानां समष्ट्यङ्काः—५४०७

अथ नवतितमोऽध्यायः ।

गरुडतीर्थवर्णनम्

ब्रह्मोवाच ।

गरुडं नाम यत्तीर्थं सर्वविघ्नप्रशान्तिदम् ।  
 तस्य प्रभावं वक्ष्यामि शृणु नारद यत्नतः ॥ १ ॥



मणिनाग इति त्वासीच्छेषपुत्रो महाबलः ।

गरुडस्य भयाद्भक्त्या तोषयामास शंकरम् ॥ २ ॥

ततः प्रसन्नो भगवान्परमेष्ठो महेश्वरः ।

तमुवाच महानागं वरं वरय पन्नग ॥ ३ ॥

नागः प्राह प्रभो मह्यं देहि मे गरुडाभयम् ।

तथेत्याह च तं शंभुर्गरुडादभयं भवेत् ॥ ४ ॥

निर्गतो निर्भयो नागो गरुडादरुणानुजात् ।

क्षीरोदशायी यत्राऽऽस्ते क्षोरार्णवसमीपतः ॥ ५ ॥

इतश्चेतश्च चरति नागोऽसौ सुखशीतले ।

गरुडोऽपि च यत्राऽऽस्ते तं देशमपि यात्यसौ ॥ ६ ॥

गरुडः पन्नगं दृष्ट्वा चरन्तं निर्भयेन तु ।

तं गृहीत्वा महानागं प्राक्षिपत्स्वस्य वेश्मनि ॥ ७ ॥

तं बद्ध्वा गारुडैः पाशैर्गरुडो नागसत्तमम् ।

एतस्मिन्नन्तरे नन्दी प्रोवाचेशं जगत्प्रभुम् ॥ ८ ॥

नन्दिकेश्वर उवाच ।

नूनं नागो न चाऽऽयाति भक्षितो बद्ध एव वा ।

गरुडेन सुरेशान जीवन्नागो न संव्रजेत् ॥ ९ ॥

ब्रह्मोवाच ।

नन्दिनो वचनं श्रुत्वा ज्ञात्वा शंभुरथाब्रीत् ॥ १० ॥

शिव उवाच ।

गरुडस्य गृहे नागो बद्धस्तिष्ठति सत्त्वरम् ।

गत्वा तं जगतामीशं विष्णुं स्तुहि जनार्दनम् ॥ ११ ॥

बद्धं नागं काश्यपेन मद्वाक्यादानय स्वयम् ।  
 तत्प्रभोर्वचनं श्रुत्वा नन्दी गत्वा श्रियः पतिम् ॥ १२ ॥  
 व्यज्ञापयत्स्वयं वाक्यं विष्णुं लोकपरायणम् ।  
 नारायणः प्रीतमना गरुडं वाक्यमब्रवीत् ॥ १३ ॥

विष्णुरुवाच ।

विनतात्मज मे वाक्यान्नन्दिने देहि पन्नगम् ।  
 कम्पमानस्तदाकर्ण्य नेत्युवाच विहंगमः ॥  
 विष्णुमप्यब्रवीत्कोपात्सुपर्णो नन्दिनोऽन्तिके ॥ १४ ॥

गरुड उवाच ।

यद्यत्प्रियतमं किञ्चिद्भृत्येभ्यः प्रभविष्णवः ।  
 दास्यन्त्यन्ये भवान्नैव मयाऽऽनीतं हरिष्यति ॥ १५ ॥  
 पश्य देवं त्रिनयनं नागं मोक्षयति नन्दिना ।  
 मयोपपादितं नागं त्वं तु दास्यसि नन्दिने ॥ १६ ॥  
 त्वां वहामि सदा स्वामिन्मम देयं सदा त्वया ।  
 मयोपपादितं नागं वक्तुं देहीति नोचितम् ॥ १७ ॥  
 सतां प्रभूणां नेयं स्याद्भृत्तिः सद्भृत्तिकारिणाम् ।  
 सन्तो दास्यन्ति भृत्येभ्यो मदुपात्तहरो भवान् ॥ १८ ॥  
 दैत्याञ्जयसि संग्रामे मद्बलेनैव केशव ।  
 अहं महाबलीत्येवं मुधैव श्लाघते भवान् ॥ १९ ॥

ब्रह्मोवाच ।

गरुडस्येति तद्वाक्यं श्रुत्वा चक्रगदाधरः ।  
 विहस्य नन्दिनः पार्श्वे पश्यद्विर्लोकपालकैः ॥ २० ॥



इदमाह महाबुद्धिर्मां समुह्य कृशो भवान् ।  
 त्वद्बलादसुरान्सर्वाञ्जेष्येऽहं खगसत्तम ॥ २१ ॥  
 इत्युक्त्वा श्रीपतिर्ब्रह्मज्ञान्तकोपोऽब्रवीदिदम् ।  
 बहाङ्गुलिं करस्याऽऽशु कनिष्ठां नन्दिनोऽन्तिके ॥ २२ ॥  
 गरुडस्य ततो मूर्ध्नि न्यस्येदं पुनरब्रवीत् ।  
 सत्यं मां वहसे नित्यं पश्य धर्मं विहंगम ॥ २३ ॥  
 न्यस्तायां च ततोऽङ्गुल्यां शिरः कुक्षौ समाविशत् ।  
 कुक्षिश्च चरणस्यान्तः प्राविशच्चूर्णितोऽभवत् ॥  
 ततः कृताञ्जलिर्दीनो व्यथितो लज्जयाऽन्वितः ॥ २४ ॥

गरुड उवाच ।

त्राहि त्राहि जगन्नाथ भृत्यं मामपराधिनम् ।  
 त्वं प्रभुः सर्वलोकानां धर्ता धार्यस्त्वमेव च ॥ २५ ॥  
 अपराधसहस्राणि क्षमन्ते प्रभविष्णवः ।  
 कृतापराधेऽपि जने महती यस्य वै कृपा ॥ २६ ॥  
 वदन्ति मुनयः सर्वे त्वामेव करुणाकरम् ।  
 रक्षस्वाऽऽतं जगन्मातर्मांभ्युजनिवासिनि ॥  
 कमले बालकं दीनमार्तं तनयवत्सले ॥ २७ ॥

ब्रह्मोवाच ।

ततः कृपान्विता देवी श्रीरप्याह जनार्दनम् ॥ २८ ॥

कमलोवाच ।

रक्ष नाथ स्वकं भृत्यं गरुडं विपदं गतम् ।  
 जनार्दन उवाचेदं नन्दिनं शंभुवाहनम् ॥ २९ ॥

विष्णुरुवाच ।

नय नागं सगरुडं शंभोरन्तिकमेव च ।

तत्प्रसादाच्च गरुडो महेश्वरनिरीक्षितः ॥

आत्मीयं च पुना रूपं गरुडः समवाप्स्यति ॥ ३० ॥

ब्रह्मोवाच ।

तथेत्युक्त्वा च वृषभो नागेन गरुडेन च ।

शनैः स शंकरं गत्वा सर्वं तस्मै न्यवेदयत् ॥

शंकरोऽपि गरुत्मन्तं प्रोवाच शशिशेखरः ॥ ३१ ॥

शिव उवाच ।

याहि गङ्गां महाबाहो गौतमीं लोकपावनीम् ।

सर्वकामप्रदां शान्तां तामाप्लुत्य पुनर्वपुः ॥ ३२ ॥

प्राप्स्यसे सर्वकामांश्च शतधाऽथ सहस्रधा ।

सर्वपापोपतप्ता ये दुर्दैवोन्मूलितोद्यमाः ॥

प्राणिनोऽभीष्टदा तेषां शरणं खग गौतमी ॥ ३३ ॥

ब्रह्मोवाच ।

तद्वाक्यं प्रणतो भूत्वा श्रुत्वा तु गरुडोऽभ्यगात् ।

गङ्गामाप्लुत्य गरुडः शिवं विष्णुं ननाम सः ॥ ३४ ॥

ततः स्वर्णमयः पक्षो वज्रदेहो महाबलः ।

वेगी भवन्मुनिश्रेष्ठ पुनर्विष्णुमियात्सुधीः ॥ ३५ ॥

ततः प्रभृति तत्तीर्थं गरुडं सर्वकामदम् ।

तत्र स्नानादि यत्किञ्चित्करोति प्रयतो नरः ॥

सर्वं तदक्षयं घत्स शिवविष्णुप्रियावहम् ॥ ३६ ॥



इति श्रीमहापुराणे आदिब्राह्मे तीर्थमाहात्म्ये गरुडतीर्थवर्णनं

नाम नवतितमोऽध्यायः ॥ ६० ॥

गौतमीमाहात्म्ये एकविंशतितमोऽध्यायः ॥ २१ ॥

आदितः श्लोकानां समष्ट्यङ्काः—५४४२

— —

अथैकनवतितमोऽध्यायः ।

गोवर्धनतीर्थवर्णनम्

ब्रह्मोवाच ।

ततो गोवर्धनं तीर्थं सर्वपापप्रणाशनम् ।

पितॄणां पुण्यजननं स्मरणादपि पापनुत् ॥ १ ॥

तस्य प्रभाव एव स्यान्मया द्रष्टुं नारद ।

ब्राह्मणः कर्षकः कश्चिज्जावालिरिति विश्रुतः ॥ २ ॥

न विमुञ्चत्यनङ्वाहौ मध्यं यातेऽपि भास्करे ।

प्रतोदेन प्रतुदति पृष्ठतोऽपि च पार्श्वयोः ॥ ३ ॥

तौ गावावश्रुपूर्णाक्षौ द्रष्ट्वा गौः कामदोहिनी ।

सुरभिर्जगतां माता नन्दिने सर्वमब्रवीत् ॥ ४ ॥

स चापि व्यथितो भूत्वा शंभवे तन्न्यवेदयत् ।

शंभुश्च वृषभं प्राह सर्वं सिध्यतु ते वचः ॥ ५ ॥

शिवाज्ञासहितो नन्दी गोजातं सर्वमाहरत् ।

नष्टेषु गोषु सर्वेषु स्वर्गे मर्त्ये ततस्त्वरा ॥ ६ ॥

मामवोचन्सुरगणा विना गोभिर्न जीव्यते ।

तानवोचं सुरान्सर्वाञ्शंकरं यात याचत ॥ ७ ॥

तथैवेशं तु ते सर्वे स्तुत्वा कार्यं न्यवेदयन् ।

ईशोऽपि विबुधानाह जानाति वृषभो मम ॥ ८ ॥

ते वृषं प्रोचुरमरा देहि गा उपकारिणः ।

वृषोऽपि विबुधानाह गोसवः क्रियतां क्रतुः ॥ ९ ॥

ततः प्राप्स्यथ गाः सर्वा या दिव्या याश्च मानुषाः ।

ततः प्रवर्तते यज्ञो गोसवो देवनिर्मितः ॥ १० ॥

गौतम्याश्च शुभे पार्श्वे गावो बबृधिरे ततः ।

गोवर्धनं तु तत्तीर्थं देवानां प्रीतिवर्धनम् ॥ ११ ॥

तत्र स्नानं मुनिश्रेष्ठ गोसहस्रफलप्रदम् ।

किञ्चिदानादिना यत्स्यात्फलं तत्तु न विदुमहे ॥ १२ ॥

इति श्रीमहापुराणे आदिब्राह्मे तीर्थमाहात्म्ये गोवर्धनतीर्थवर्णनं

नामैकनवतितमोऽध्यायः ॥ ६१ ॥

गौतमोमाहात्म्ये द्वाविंशोऽध्यायः ॥ २२ ॥

आदितः श्लोकानां समष्ट्यङ्काः—५४५४

अथ द्विनवतितमोऽध्यायः ।

पापप्रणाशनतीर्थवर्णनम्

ब्रह्मोवाच ।

पापप्रणाशनं नाम तीर्थं पापभयापहम् ।

नामधेयं प्रवक्ष्यामि शृणु नारद यत्नतः ॥ १ ॥



धृतव्रत इति ख्यातो ब्राह्मणो लोकविश्रुतः ।  
 तस्य भार्या मही नाम तरुणी लोकसुन्दरी ॥ २ ॥  
 तस्य पुत्रः सूर्यनिभः सनाज्जात इति श्रुतः ।  
 धृतव्रतं तथाऽकर्षन्मृत्युः कालेरितो मुने ॥ ३ ॥  
 ततः सा बालविधवा बालपुत्रा सुरुषिणी ।  
 त्रातारं नैव पश्यन्ती गालवाश्रममभ्यगात् ॥ ४ ॥  
 तस्मै पुत्रं निवेद्याथ स्वैरिणी पापमोहिता ।  
 सा बभ्राम बहून्देशान्पुंस्कामा कामचारिणी ॥ ५ ॥  
 तत्पुत्रो गालवगृहे वेदवेदाङ्गपारगः ।  
 जातोऽपि मातृदोषेण वेश्येरितमतिस्त्वभूत् ॥ ६ ॥  
 जनस्थानमिति ख्यातं नानाजातिसमावृतम् ।  
 तत्रासौ पण्यवेपेण अध्यास्ते च मही तथा ॥ ७ ॥  
 तत्सुतोऽपि बहून्देशान्परिवभ्राम कामुकः ।  
 सोऽपि कालवशात्तत्र जनस्थानेऽवसत्तदा ॥ ८ ॥  
 स्त्रियमाकाङ्क्षते वेश्यां धृतव्रतसुतो द्विजः ।  
 मही चापि धनं दातृन्पुरुषान्समपेक्षते ॥ ९ ॥  
 मेने न पुत्रमात्मीयं स चापि न तु मातरम् ।  
 तयोः समागमश्चाऽऽसीद्विधिना मातृपुत्रयोः ॥ १० ॥  
 एवं बहुतिथे काले पुत्रे मातरि गच्छति ।  
 तयोः परस्परं ज्ञानं नैवाऽऽसीन्मातृपुत्रयोः ॥ ११ ॥  
 एवं प्रवर्तमानस्य पितृधर्मेण सन्मतिः ।  
 आसीत्तस्याप्यसद्वृत्तेः शृणु नारद चित्रवत् ॥ १२ ॥

स्वैरस्थित्या वर्तमानो नेदं स परिहातवान् ।  
 ब्राह्मीं संध्यामनुष्ठाय तदूर्ध्वं तु धनार्जनम् ॥ १३ ॥  
 विद्याबलेन वित्तानि बहून्याज्यं ददात्यसौ ।  
 तथा स प्रातरुत्थाय गङ्गां गत्वा यथाविधि ॥ १४ ॥  
 शौचादि स्नानसंध्यादि सर्वं कार्यं यथाक्रमम् ।  
 कृत्वा तु ब्राह्मणान्नत्वा ततोऽभ्येति स्वकर्मसु ॥ १५ ॥  
 प्रातःकाले गौतमीं तु यदा याति विरूपवान् ।  
 कुष्ठसर्वाङ्गशिथिलः पूयशोणितनिःस्रवः ॥ १६ ॥  
 स्नात्वा तु गौतमीं गङ्गां यदा याति सुरूपधृक् ।  
 शान्तः सूर्याग्निसदृशो मूर्तिमानिव भास्करः ॥ १७ ॥  
 एतद्रूपद्वयं स्वस्य नैव पश्यति स द्विजः ।  
 गालवो यत्र भगवांस्तपोज्ञानपरायणः ॥ १८ ॥  
 आश्रित्य गौतमीं देवीं आस्ते च मुनिभिर्वृतः ।  
 ब्राह्मणोऽपि च तत्रैव नित्यं तीर्थं समेत्य च ॥ १९ ॥  
 गालवं च नमस्याथ ततो याति स्वमन्दिरम् ।  
 गङ्गायाः सेवनात्पूर्वं सनाज्जातस्य यद्वपुः ॥ २० ॥  
 स्नानसंध्योत्तरे काले पुनर्यदपि तद्द्विजे ।  
 उभयं तस्य तद्रूपं गालवो नित्यमेव च ॥ २१ ॥  
 दृष्ट्वा सविस्मयो मेने किञ्चिदस्त्यत्र कारणम् ।  
 एवं सविस्मयो भूत्वा गालवः प्राह तं द्विजम् ॥ २२ ॥  
 गच्छन्तं तु नमस्याथ सनाज्जातं गुरुर्गृहम् ।  
 आहूय यत्नतो धीमान्कृपया विस्मयेन च ॥ २३ ॥



गालव उवाच ।

को भवान्क च गन्ताऽसि किं करोषि क भोक्ष्यसि ।  
किंनामा त्वं क शय्या ते का ते भार्या वदस्व मे ॥ २४ ॥

ब्रह्मोवाच ।

गालवस्य वचः श्रुत्वा ब्राह्मणोऽप्याह तं मुनिम् ॥ २५ ॥

ब्राह्मण उवाच ।

श्वः कथ्यते मया सर्वं ज्ञात्वा कार्यचिनिर्णयम् ॥ २६ ॥

ब्रह्मोवाच ।

एवमुक्त्वा गालवं तं सनाज्जातो गृहं ययौ ।  
भुक्त्वा रात्रौ तथा सम्यक्शय्यामासाद्य बन्धकीम् ॥  
उवाच चकितः स्मृत्वा गालवस्य तु यद्वचः ॥ २७ ॥

ब्राह्मण उवाच ।

त्वं तु सर्वगुणोपेता बन्धक्यपि पतिव्रता ।  
आवयोः सद्गुणी प्रीतिर्यावज्जीवं प्रवर्तताम् ॥ २८ ॥  
तथाऽपि किञ्चित्पृच्छामि किंनाम्नी त्वं क वा कुलम् ।  
किन्तु स्थानं क वा बन्धुर्मम सर्वं निवेद्यताम् ॥ २९ ॥

बन्धक्युवाच ।

धृतव्रत इति ख्यातो ब्राह्मणो दीक्षितः शुचिः ।  
तस्य भार्या मही चाहं मत्पुत्रो गालवाश्रमे ॥ ३० ॥  
उत्सृष्टो मतिमान्बालः सनाज्जात इति श्रुतः ।  
अहं तु पूर्वदोषेण त्यक्त्वा धर्मं कुलागतम् ॥  
स्वैरिणी त्विह वर्तेऽहं विद्धि मां ब्राह्मणीं द्विज ॥ ३१ ॥

ब्रह्मोवाच ।

तस्यास्तद्वचनं श्रुत्वा मर्मविद्ध इवाभवत् ।

पपात सहसा भूमौ वेश्या तं वाक्यमब्रवीत् ॥ ३२ ॥

वेश्योवाच ।

किं तु जातं द्विजश्रेष्ठ क्व च प्रीतिर्गता तव ।

किं तु वाक्यं मया चोक्तं तव चित्तविरोधकृत् ॥ ३३ ॥

आत्मानमात्मनाऽऽश्वास्य ब्राह्मणो वाक्यमब्रवीत् ॥ ३४ ॥

ब्राह्मण उवाच

धृतव्रतः पिता विप्रस्तत्पुत्रोऽहं सनाद्यतः ।

माता मही मम इयं मम दैवादुपागता ॥ ३५ ॥

ब्रह्मोवाच ।

एतच्छ्रुत्वा तस्य वाक्यं साऽप्यभूदतिदुःखिता ।

तयोस्तु शोचतोः पश्चात्प्रभाते विमले रवौ ॥

गालवं मुनिशार्दूलं गत्वा विप्रो न्यवेदयत् ॥ ३६ ॥

ब्राह्मण उवाच ।

धृतव्रतसुतो ब्रह्मं स्त्वया पूर्वं तु पालितः ।

उपनीतस्त्वया चैव मही माता मम प्रभो ॥ ३७ ॥

किं करोमि च किं कृत्वा निष्कृतिर्मम वै भवेत् ॥ ३८ ॥

ब्रह्मोवाच ।

तद्विप्रवचनं श्रुत्वा गालवः प्राह मा शुचः ।

तवेदं द्विविधं रूपं नित्यं पश्याम्यपूर्ववत् ॥ ३९ ॥



ततः पृष्टोऽसि वृत्तान्तं श्रुतं ज्ञातं मया यथा ।

यत्कृत्यं तव तत्सर्वं गङ्गायां प्रत्यगात्क्षयम् ॥ ४० ॥

अस्य तीर्थस्य माहात्म्यादस्या देव्याः प्रसादतः ।

पूतोऽसि प्रत्यहं वत्स नात्र कार्या विचारणा ॥ ४१ ॥

प्रभाते तव रूपाणि सपापानि त्वहर्निशम् ।

पश्येऽहं पुनरप्येव रूपं तव गुणोत्तमम् ॥ ४२ ॥

आगच्छन्तं त्वागोयुक्तं गच्छन्तं त्वामनागसम् ।

पश्यामि नित्यं तस्मात्त्वं पूतो देव्या कृतोऽधुना ॥ ४३ ॥

तस्मान्न कार्यं ते किञ्चिदवशिष्टं भविष्यति ।

इयं च माता ते विप्र ज्ञाता या चैव बन्धकी ॥ ४४ ॥

पश्चात्तापं गताऽत्यन्तं निवृत्ता त्वथ पातकात् ।

भूतानां विषये प्रीतिर्वत्स स्वाभाविकी यतः ॥ ४५ ॥

सत्सङ्गतो महापुण्यान्निवृत्तिर्देवतो भवेत् ।

अत्यर्थमनुतप्तेयं प्रागाचरितपुण्यतः ॥ ४६ ॥

स्नानं कृत्वा चात्र तीर्थे ततः पूता भविष्यति ।

तथा तौ चक्रतुरुभौ मातापुत्रौ च नारद ॥ ४७ ॥

स्नानाद्भवभूवतुरुभौ गतपापावसंशयम् ।

ततः प्रभृति तत्तीर्थं धौतपापं प्रचक्षते ॥ ४८ ॥

पापप्रणाशनं नाम गालवं चेति विश्रुतम् ।

महापातकमल्पं वा तथा यच्चोपपातकम् ॥

तत्सर्वं नाशयेदेतद्धौतपापं सुपुण्यदम् ॥ ४९ ॥

इति श्रीमहापुराणे आदित्राह्णे गौतमीमाहात्म्ये धौतपापमाहा-

त्म्यनिरूपणं नाम द्विनवतितमोऽध्यायः ॥ ६२ ॥

गौतमीमाहात्म्ये त्रयोविंशोऽध्यायः ॥ २३ ॥

आदितः श्लोकानां समष्ट्यङ्काः—५५०३

अथ त्रिनवतितमोऽध्यायः ।

विश्वामित्रतीर्थवर्णनम्

ब्रह्मोवाच ।

यत्र दाशरथी रामः सीतया सहितो द्विज ।

पितृन्संतर्पयामास पितृतीर्थं ततो विदुः ॥ १ ॥

तत्र स्नानं च दानं च पितृणां तर्पणं तथा ।

सर्वमक्षयतामेति नात्र कार्या विचारणा ॥ २ ॥

यत्र दाशरथी रामो विश्वामित्रं महामुनिम् ।

पूजयामास राजेन्द्रो मुनिभिस्तत्त्वदर्शिभिः ॥ ३ ॥

विश्वामित्रं तु तत्तीर्थमृषिजुष्टं सुपुण्यदम् ।

तत्स्वरूपं च वक्ष्यामि पठितं वेदवादिभिः ॥ ४ ॥

अनावृष्टिरभूत्पूर्वं प्रजानामतिभीषणा ।

विश्वामित्रो महाप्राज्ञः सशिष्यो गौतमीमगात् ॥ ५ ॥

शिष्यान्पुत्रांश्च जायां च कृशान्दृष्ट्वा क्षुधातुरान् ।

व्यथितः कौशिकः श्रीमाञ्जिष्यानिदमुवाच ह ॥ ६ ॥



विश्वामित्र उवाच ।

यथाकथंचिद्यत्किंचिद्यत्र कापि यथा तथा ।  
आनीयतां किंतु भक्ष्यं भोज्यं वा मा बिलम्ब्यताम् ॥  
इदानीमेव गन्तव्यमानेतव्यं क्षणेन तु ॥ ७ ॥

ब्रह्मोवाच ।

ऋषेस्तद्वचनाच्छिष्याः क्षुधितास्त्वरया ययुः ।  
अटमाना इतश्चेतो मृतं ददृशिरै शुनम् ॥ ८ ॥  
तमादाय त्वरायुक्ता आचार्याय न्यवेदयन् ।  
सोऽपि तं भद्रमित्युक्त्वा प्रतिजग्राह पाणिना ॥ ९ ॥  
विशसध्वं श्वमांसं च क्षालयध्वं च वारिणा ।  
पचध्वं मन्त्रवच्चापि हुत्वाऽग्नौ तु यथाविधि ॥ १० ॥  
देवानृषीन्पितृनन्यांस्तर्पयित्वाऽतिथीन्गुरून् ।  
सर्वे भोक्ष्यामहे शेषमित्युवाच स कौशिकः ॥ ११ ॥  
विश्वामित्रवचः श्रुत्वा शिष्याश्चक्रुस्तथैव तत् ।  
पच्यमाने श्वमांसं तु देवदूतोऽग्निरभ्यगात् ॥  
देवानां सद्ने सर्वं देवेभ्यस्तन्यवेदयत् ॥ १२ ॥

अग्निरुवाच ।

देवैः श्वमांसं भोक्तव्यमापन्नमृषिकल्पितम् ॥ १३ ॥

ब्रह्मोवाच ।

अग्नेस्तद्वचनादिन्द्रः श्येनो भूत्वा विहायसि ।  
स्थालीमथाहरत्पूर्णां मांसेन पिहितां तदा ॥ १४ ॥

तत्कर्म दृष्ट्वा शिष्यास्ते ऋपेः श्येनं न्यवेदयन् ।  
 हता स्थाली मुनिश्रेष्ठ श्येनेनाकृतबुद्धिना ॥ १५ ॥  
 ततश्चुकोप भगवाञ्शप्तुकामस्तदा हरिम् ।  
 ततो ज्ञात्वा सुरपतिः स्थालीं चक्रे मधुप्लुताम् ॥ १६ ॥  
 पुनर्निवेशयामास उल्कास्वेव खगो हरिः ।  
 मधुना तु समायुक्तां विश्वामित्रश्चुकोप ह ॥  
 स्थालीं वीक्ष्य ततः कोपादिदमाह स कौशिकः ॥ १७ ॥

विश्वामित्र उवाच ।

श्वमांसमेव नो देहि त्वं हराभृतमुत्तमम् ।  
 नो चेत्त्वां भस्मसात्कुर्यामिन्द्रो भीतस्तदाऽब्रवीत् ॥ १८ ॥

इन्द्र उवाच ।

मधु हुत्वा यथान्यायं पिव पुत्रैः समन्वितः ।  
 किमनेन श्वमांसेन अमेध्येन महामुने ॥ १९ ॥

ब्रह्मोवाच ।

विश्वामित्रोऽपि नेत्याह भुक्तेनैकेन किं फलम् ।  
 प्रजाः सर्वाश्च सीदन्ति किं तेन मधुना हरैः ॥ २० ॥  
 सर्वेषाममृतं चेत्स्याद्भोक्ष्येऽहममृतं शुचि ।  
 अथवा देवपितरो भोक्ष्यन्तीदं श्वमांसकम् ॥ २१ ॥  
 पश्चादहं तच्च मांसं भोक्ष्ये नानृतमस्ति मे ।  
 ततो भीतः सहस्राक्षो मेघानाहूय तत्क्षणात् ॥ २२ ॥  
 चवर्षं चामृतं वारि ह्यमृतेनार्पिताः प्रजाः ।  
 पश्चात्तदमृतं पुण्यं हरिदत्तं यथाविधि ॥ २३ ॥



तर्पयित्वा सुरानादौ तर्पयित्वा जगन्नयम् ।

विप्रः संभुक्तवाञ्छिष्यैर्विश्वामित्रः स्वभार्यया ॥ २४ ॥

ततः प्रभृति तत्तीर्थमाख्यातं चातिपुण्यदम् ।

यत्राऽऽगतः सुरपतिर्लोकानाममृतार्पणम् ॥ २५ ॥

संजातं मांसवर्जं तु तत्तीर्थं पुण्यदं नृणाम् ।

तत्र स्नानं च दानं च सर्वक्रतुफलप्रदम् ॥ २६ ॥

ततः प्रभृति तत्तीर्थं विश्वामित्रमिति स्मृतम् ।

मधुतीर्थमथैन्द्रं च श्येनं पर्यन्यमेव च ॥ २७ ॥

इति श्रीमहापुराणे आदिब्राह्मे स्वयम्भृषिसंवादे तीर्थमाहात्म्ये

विश्वामित्रतीर्थवर्णनं नाम त्रिनवतितमोऽध्यायः ॥ ६३ ॥

गौतमीमाहात्म्ये चतुर्विंशोऽध्यायः ॥ २४ ॥

आदितः श्लोकानां समष्ट्यङ्का—५५३०

—

अथ चतुर्नवतितमोऽध्यायः ।

श्वेततीर्थवर्णनम्

ब्रह्मोवाच ।

श्वेततीर्थमिति ख्यातं त्रैलोक्ये विश्रुतं शुभम् ।

तस्य श्रवणमात्रेण सर्वपापैः प्रमुच्यते ॥ १ ॥

श्वेतो नाम पुरा विप्रो गौतमस्य प्रियः सखा ।

आतिथ्यपूजानिरतो गौतमीतीरमाश्रितः ॥ २ ॥

मनसा कर्मणा वाचा शिवभक्तिपरायणः ।

ध्यायन्तं तं द्विजश्रेष्ठं पूजयन्तं सदाशिवम् ॥ ३ ॥

पूर्णायुषं द्विजवरं शिवभक्तिपरायणम् ।

नेतुं दूताः समाजमुर्दक्षिणाशापतेस्तदा ॥ ४ ॥

नाशक्नुवन्गृहं तस्य प्रवेष्टुमपि नारद ।

तदाकाले व्यतिक्रान्ते चित्रको मृत्युमब्रवीत् ॥ ५ ॥

चित्रक उवाच ।

किं नाऽऽयाति क्षीणजीवो मृत्यो श्वेतः कथंत्विति ।

नाद्याप्यायान्ति दूतास्ते मृत्योर्नैवोचितं तु ते ॥ ६ ॥

ब्रह्मोवाच ।

ततश्च कुपितो मृत्युः प्रायाच्छ्वेतगृहं स्वयम् ।

बहिःस्थितांस्तदा पश्यन्मृत्युर्दूतान्भयार्दितान् ॥

प्रोवाच किमिदं दूता मृत्युमूचुश्च दूतकाः ॥ ७ ॥

दूता उचुः--

शिवेन रक्षितं श्वेतं वयं नो वीक्षितुं क्षमाः ।

येषां प्रसन्नो गिरिशस्तेषां का नाम भीतयः ॥ ८ ॥

ब्रह्मोवाच ।

पाशपाणिस्तदा मृत्युः प्राविशद्यत्र स द्विजः ।

नासौ विप्रो विज्ञानाति मृत्युं वा यमकिंकरान् ॥ ९ ॥

शिवं पूजयते भक्त्या श्वेतस्य तु समीपतः ।

मृत्युं पाशधरं दृष्ट्वा दण्डी प्रोवाच विस्मितः ॥ १० ॥



दण्ड्युवाच ।

किमत्र वीक्षसे मृत्यो दण्डिनं मृत्युरब्रवीत् ॥ ११ ॥

मृत्युर्वाच ।

श्वेतं नेतुमिहाऽऽयातस्तस्माद्दोक्षे द्विजोत्तमम् ॥ १२ ॥

ब्रह्मोवाच ।

त्वं गच्छेत्यब्रवीदण्डी मृत्युः पाशानथाक्षिपत् ।

श्वं ताय मुनिशार्दूल ततो दण्डी चुकोप ह ॥ १३ ॥

शिवदत्तेन दण्डेन दण्डी मृत्युमताडयत् ।

ततः पाशधरो मृत्युः पपात धरणीतले ॥ १४ ॥

ततस्ते सत्वरं दूता हतं मृत्युमवेक्ष्य च ।

यमाय सर्पमवदन्वधं मृत्योस्तु दण्डिना ॥ १५ ॥

ततश्च कुपितो धर्मो यमो महिषवाहनः ।

चित्रगुप्तं बहुबलं यमदण्डं च रक्षकम् ॥ १६ ॥

महिषं भूतवेतालानाधियाधींस्तथैव च ।

अक्षिरोगान्कुक्षिरोगान्कर्णशूलं तथैव च ॥ १७ ॥

ज्वरं च त्रिविधं पापं नरकाणि पृथक्पृथक् ।

त्वरन्तामिति तानुक्त्वा जगाम त्वरितो यमः ॥ १८ ॥

एतैरन्यैः परिवृतो यत्र श्वेतो द्विजोत्तमः ।

तमायान्तं यमं दृष्ट्वा नन्दी प्रोवाच सायुधः ॥ १९ ॥

विनायकं तथा स्कन्दं भूतनाथं तु दण्डिनम् ।

तत्र तद्युद्धमभवत्सर्वलोकभयावहम् ॥ २० ॥

कार्तिकेयः स्वयं शक्त्या विभेद यमर्किकरान् ।

दक्षिणाशापतिं चापि निजघान बलान्वितम् ॥ २१ ॥  
 हतावशिष्टा याम्यास्ते आदित्याय न्यवेदयन् ।  
 आदित्योऽपि सुरैः सार्धं श्रुत्वा तन्महद्भुतम् ॥ २२ ॥  
 लोकपालैरनुवृत्तो ममान्तिकमुपागमत् ।  
 अहं विष्णुश्च भगवानिन्द्रोऽग्निर्वरुणस्तथा ॥ २३ ॥  
 चन्द्रादित्यावश्विनौ च लोकपाला मरुद्गणाः ।  
 एते चान्ये च ब्रह्मो वयं याता यमान्तिकम् ॥ २४ ॥  
 मृत आस्ते दक्षिणेशो गङ्गातीरे बलान्वितः ।  
 समुद्राश्च नदा नागा नानाभूतान्यनेकशः ॥ २५ ॥  
 तत्राऽऽजगमुः सुरेशानं द्रष्टुं वैवस्वतं यमम् ।  
 तं दृष्ट्वा हतसैन्यं च यमं देवा भयादिताः ॥  
 कृताञ्जलिपुटाः शंभुमूचुः सर्वे पुनः पुनः ॥ २६ ॥

देवा ऊचुः ।

भक्तप्रियत्वं ते नित्यं दुष्टहन्तृत्वमेव च ।  
 आदिकर्तृर्नमस्तुभ्यं नीलकण्ठ नमोऽस्तु ते ॥  
 ब्रह्मप्रिय नमस्तेऽस्तु देवप्रिय नमोऽस्तु ते ॥ २७ ॥

श्वेतं द्विजं भक्तमनायुषं ते,

नेतुं यमादिः सकलोऽसमर्थः ।

संतोषमाप्ताः परमं समीक्ष्य,

भक्तप्रियत्वं त्वयि नाथ सत्यम् ॥ २८ ॥

ये त्वां प्रपन्नाः शरणं कृपालुं,

नालं कृतान्तोऽप्यनुवीक्षितुं तान् ।



एवं विदित्वा शिव एव सर्वे,

त्वामेव भक्त्या परया भजन्ते ॥ २९ ॥

त्वमेव जगतां नाथ किं न स्मरसि शंकर ।

त्वां विना कः समर्थोऽत्र व्यवस्थां कर्तुमीश्वरः ॥ ३० ॥

ब्रह्मोवाच ।

एवं तु स्तुवतां तेषां पुरस्तादभवच्छिवः ।

किं ददामीति तानाह इदमूचुः सुरा अपि ॥ ३१ ॥

देवा ऊचुः ।

अयं वैवस्वतो धर्मो नियन्ता सर्वदेहिनाम् ।

धर्माधर्मव्यवस्थायां स्थापितो लोकपालकः ॥ ३२ ॥

नायं वधमवाप्नोति नापराधी न पापकृत् ।

विना तेन जगद्धातुर्नैव किञ्चिद्विष्यति ॥ ३३ ॥

तस्माज्जीवय देवेश यमं सबलवाहनम् ।

प्रार्थना सफला नाथ महत्सु न वृथा भवेत् ॥ ३४ ॥

ब्रह्मोवाच ।

ततः प्रोवाच भगवाञ्जीवयेयमसंशयम् ।

यमं यदि वचो मेऽद्य अनुमन्यन्ति देवताः ॥ ३५ ॥

ततः प्रोचुः सुराः सर्वे कुर्मो वाक्यं त्वयोदितम् ।

हरिब्रह्मादिसहितं वशे यस्याखिलं जगत् ॥ ३६ ॥

ततः प्रोवाच भगवानमरान्समुपागतान् ।

मद्भक्तो न मूर्तिं यातु नेत्यूचुरमराः पुनः ॥ ३७ ॥

अमराः स्युस्ततो देव सर्वलोकाश्चराचराः ।  
 अमर्त्यमर्त्यभेदोऽयं न स्याद्देव जगन्मय ॥ ३८ ॥  
 पुनरप्याह ताञ्शंभुः शृण्वन्तु मम भाषितम् ।  
 मद्भक्तानां वैष्णवानां गौतमीमनुसेवताम् ॥ ३९ ॥  
 वयं तु स्वामिनो नित्यं न मृत्युः स्वाम्यमर्हति ।  
 वार्ताऽप्येषां न कर्तव्या यमेन तु कदाचन ॥ ४० ॥  
 आधिग्याध्यादिभिर्जातु कार्यो नाभिभवः क्वचित् ।  
 ये शिवं शरणं यातास्ते मुक्तास्तत्क्षणादपि ॥ ४१ ॥  
 सानुगस्य यमस्यातो नमस्याः सर्व एष ते ।  
 तथेत्यूचुः सुरगणा देवदेवं शिवं प्रति ॥ ४२ ॥  
 ततश्च भगवान्नाथो नन्दिनं प्राह वाहनम् ॥ ४३ ॥

शिव उवाच ।

गौतम्या उदकेन त्वमभिषिञ्च मृतं यमम् ॥ ४४ ॥

ब्रह्मोवाच ।

ततो यमादयः सर्वे अभिषिक्तास्तु नन्दिना ।  
 उत्थिताश्च सजीवास्ते दक्षिणांशं ततो गताः ॥ ४५ ॥  
 उत्तरे गौतमीतीरे विष्णवाद्याः सर्वदैवताः ।  
 स्थिता आसन्पूजयन्तो देवदेवं महेश्वरम् ॥ ४६ ॥  
 तत्राऽऽसन्नयुतान्यष्ट सहस्राणि चतुर्दश ।  
 तथा षट्च सहस्राणि पुनः षट्च तथैव च ॥ ४७ ॥  
 षड्दक्षिणे तथा तीरे तीर्थानामयुतत्रयम् ।  
 पुण्यमाख्यानमेतद्धि श्वेततीर्थस्य नारद ॥ ४८ ॥



यत्रासौ पतितो मृत्युर्मृत्युतीर्थं तदुच्यते ।  
 तस्य श्रवणमात्रेण सहस्रं जीवते समाः ॥ ४६ ॥  
 तत्र स्नानं च दानं च सर्वपापप्रणाशनम् ।  
 श्रवणं पठनं चापि स्मरणं च मलक्षयम् ॥  
 करोति सर्वलोकानां भुक्तिमुक्तिप्रदायकम् ॥ ५० ॥  
 इति श्रीमहापुराणे आदिब्राह्मे तीर्थमाहात्म्ये उत्तरतीरस्थैक-  
 लक्षद्वादशसहस्रतीर्थदक्षिणतीरस्थत्रिंशत्सहस्रतीर्थवर्णनं  
 नाम चतुर्नवतितमोऽध्यायः ॥ ६४ ॥  
 गौतमीमाहात्म्ये पञ्चविंशोऽध्यायः ॥ २५ ॥  
 आदितः श्लोकानां समष्ट्यङ्काः—५५७६

अथ पञ्चनवतितमोऽध्यायः ।

शुक्रतीर्थवर्णनम्

ब्रह्मोवाच ।

शुक्रतीर्थमिति ख्यातं सर्वसिद्धिकरं नृणाम् ।  
 सर्वपापप्रशमनं सर्वव्याधिविनाशनम् ॥ १ ॥  
 अङ्गिराश्च भृगुश्चैव ऋषी परमधार्मिकौ ।  
 तयोः पुत्रौ महाप्राज्ञौ रूपशुद्धिविलासिनौ ॥ २ ॥  
 जीवः कविरिति ख्यातौ मातापित्रोर्वशे रतौ ।  
 उपनीतौ सुतौ दृष्ट्वा पितरावूचतुर्मिथः ॥ ३ ॥

ऋषी ऊचतुः ।

आवयोरेक एवास्तु शास्ता नित्यं च पुत्रयोः ।  
तस्मादेकः शासिता स्यात्तिष्ठत्वेको यथासुखम् ॥ ४ ॥

ब्रह्मोवाच ।

एतच्छ्रुत्वा ततः शीघ्रमङ्गिराः प्राह भार्गवम् ।  
अध्यापयिष्ये सद्दशं सुखं तिष्ठतु भार्गवः ॥ ५ ॥  
एतच्छ्रुत्वा चार्ङ्गिरसो वाक्यं भृगुकुलोद्बहः ।  
तथेति मत्वाऽङ्गिरसे शुकं तस्मै न्यवेदयत् ॥ ६ ॥  
उभावपि सुतौ नित्यमध्यापयति वै पृथक् ।  
वैषम्यबुद्ध्या तौ वालौ चिराच्छ्रुकोऽब्रवीदिदम् ॥ ७ ॥

शुक उवाच ।

वैषम्येण गुरो मां त्वमध्यापयसि नित्यशः ।  
गुरूणां नेदमुचितं वैषम्यं पुत्रशिष्ययोः ॥ ८ ॥  
वैषम्येण च वर्तन्ते मूढाः शिष्येषु देशिकाः ।  
नैषा विषमबुद्धीनां संख्या पापस्य विद्यते ॥ ९ ॥  
आचार्य सम्यग्ज्ञातोऽसि नमस्येऽहं पुनः पुनः ।  
गच्छेयं गुरुमन्यं वै मामनुज्ञातुमर्हसि ॥ १० ॥  
गच्छेयं पितरं ब्रह्मन्यद्यसौ विषमो भवेत् ।  
ततो वाऽन्यत्र गच्छामि स्वामिन्पृष्ठोऽसि गम्यते ॥ ११ ॥

ब्रह्मोवाच ।

गुरुं बृहस्पतिं द्रु(पृ)ष्ट्वा अनुज्ञातस्त्वगात्ततः ।  
अवाप्तविद्यः पितरं गच्छेयं चेत्यचिन्तयत् ॥ १२ ॥



तस्मात्कमनुपृच्छेयमुत्कृष्टः को गुरुर्भवेत् ।

इति स्मरन्महाप्राज्ञमपृच्छद्वृद्धगौतमम् ॥ १३ ॥

शुक उवाच ।

को गुरुः स्यान्मुनिश्रेष्ठ मम ब्रूहि गुरुर्भवेत् ।

त्रयाणामपि लोकानां यो गुरुस्तं ब्रजाम्यहम् ॥ १४ ॥

ब्रह्मोवाच ।

स प्राह जगतामीशं शंभुं देवं जगद्गुरुम् ।

काऽऽराधायामि गिरिशमित्युक्तः प्राह गौतमः ॥ १५ ॥

गौतम उवाच ।

गौतम्यान्तु शुचि भूत्वा स्तोत्रैस्तोषय शङ्करम् ।

ततस्तुष्टो जगन्नाथः स ते विद्यां प्रदास्यति ॥ १६ ॥

ब्रह्मोवाच ।

गौतमस्य तु तद्वाक्यात्प्रागाद्गङ्गां स भार्गवः ।

स्नात्वा भूत्वा शुचिः सम्यक्स्तुतिं चक्रे स बालकः ॥ १७ ॥

शुक उवाच ।

बालोऽहं बालबुद्धिश्च बालचद्रधर प्रभो ।

नाहं जानामि ते किञ्चित्स्तुतिकर्तुं नमोऽस्तु ते ॥ १८ ॥

परित्यक्तस्य गुरुणा न ममास्ति सुहृत्सखा ।

त्वं प्रभुः सर्वभावेन जगन्नाथ नमोऽस्तु ते ॥ १९ ॥

गुरुर्गुरुमतां देव महतां च महानसि ।

अहमल्पतरो बालो जगन्मय नमोऽस्तु ते ॥ २० ॥

विद्यार्थं हि सुरेशान नाहं वेद्मि भवद्गतिम् ।  
मां त्वं च कृपया पश्य लोकसाक्षिन्नमोऽस्तु ते ॥ २१ ॥

ब्रह्मोवाच ।

एवं तु स्तुवतस्तस्य प्रसन्नोऽभूत्सुरेश्वरः ॥ २२ ॥

शिव उवाच ।

कामं वरय भद्रं ते यच्चापि सुरदुर्लभम् ॥ २३ ॥

ब्रह्मोवाच ।

कविरप्याह देवेशं कृताञ्जलिर्दुर्धराः ॥ २४ ॥

शुक्र उवाच ।

ब्रह्मादिभिश्च ऋषिभिर्या विद्या नैव गोचरा ।

तां विद्यां नाथ याचिष्ये त्वं गुरुर्मम दैवतम् ॥ २५ ॥

ब्रह्मोवाच ।

मृतसंजीवनीं विद्यामज्ञातां त्रिदशैरपि ।

त्वं दत्तवान्सुरश्रेष्ठस्तस्मै शुक्राय याचते ॥ २६ ॥

इतरा लौकिकी विद्या वैदिकी चान्यगोचरा ।

किं पुनः शंकरे तुष्टे विचार्यमवशिष्यते ॥ २७ ॥

स तु लब्ध्वा महाविद्यां प्रायात्स्वपितरं गुरुम् ।

दैत्यानां च गुरुश्चाऽऽसीद्विद्यया पूजितः कविः ॥ २८ ॥

ततः कदाचित्तां विद्यां कस्मिंश्चित्कारणान्तरे ।

कचो बृहस्पतिसुतो विद्यां प्राप्तः कवेस्तु ताम् ॥ २९ ॥

कचाद्बृहस्पतिश्चापि ततो देवाः पृथक्पृथक् ।

अवापुर्महतीं विद्यां यामाहुर्मृतजीविनीम् ॥ ३० ॥



यत्र सा कविना प्राप्ता विद्याऽऽपूज्य महेश्वरम् ।

गौतम्या उत्तरे पारै शुक्रतीर्थं तदुच्यते ॥ ३१ ॥

मृतसंजीविनीतीर्थमायुरारोग्यवर्धनम् ।

स्नानं दानं च यत्किञ्चित्सर्वमक्षयपुण्यदम् ॥ ३२ ॥

इति श्रीमहापुराणे आदिब्राह्मे स्वयंभुवृषिसंवादे मृतसंजीवि-  
नीतीर्थमाहात्म्यनिरूपणं नाम षष्ठनवतितमोऽध्यायः ॥ ६५ ॥

गौतमीमाहात्म्ये षड्विंशोऽध्यायः ॥ २६ ॥

आदितः श्लोकानां समष्ट्यङ्काः—५६१२

अथ षण्णवतितमोऽध्यायः ।

पुण्यासिक्तासंगमेन्द्रतीर्थादिसप्तसहस्रतीर्थवर्णनम्

ब्रह्मोवाच ।

इन्द्रतीर्थमिति ख्यातं ब्रह्महत्याविनाशनम् ।

स्मरणादपि पापौघक्लेशसंघविनाशनम् ॥ १ ॥

पुरा वृत्रवधे वृत्ते ब्रह्महत्या तु नारद ।

शचीपतिं चानुगता तां दृष्ट्वा भीतवद्भरिः ॥ २ ॥

इन्द्रस्ततो वृत्रहन्ता इतश्चेतश्च धावति ।

यत्र यत्र त्वसौ याति हत्या साऽपीन्द्रगामिनी ॥ ३ ॥

स महत्सर आविश्य पद्मनालमुपागमत् ।

तत्रासौ तन्तुवद्भूत्वा वासं चक्र शचीपतिः ॥ ४ ॥

सरस्तीरेऽपि हत्याऽऽसीद्व्यं वर्षसहस्रकम् ।  
 एतस्मिन्नन्तरे देवा निरिन्द्रा ह्यभवन्मुने ॥ ५ ॥  
 मन्त्रयामासुरव्यग्राः कथमिन्द्रो भवेदिति ।  
 तत्राहमवदं देवान्हत्यास्थानं प्रकल्प्य च ॥ ६ ॥  
 इन्द्रस्य पावनार्थाय गौतम्यामभिषिच्यताम् ।  
 यत्राभिषिक्तः पूतात्मा पुनरिन्द्रो भविष्यति ॥ ७ ॥  
 तथा ते निश्चयं कृत्वा गौतमीं शीघ्रमागमन् ।  
 तत्र स्नातं सुरपतिं देवाश्च ऋषयस्तथा ॥ ८ ॥  
 अभिषेक्तुकामास्ते सर्वे शचीकान्तं च तस्थिरे ।  
 अभिषिच्यमानमिन्द्रं तं प्रकोपाद् गौतमोऽब्रवीत् ॥ ९ ॥

गौतम उवाच ।

अभिषेक्ष्यन्ति पापिण्डं महेन्द्रं गुरुतल्पगम् ।  
 तान्सर्वान्भस्मसात्कुर्यां शीघ्रं यान्त्वसुरारयः ॥ १० ॥

ब्रह्मोवाच ।

तदूषेर्वचनं श्रुत्वा परिहृत्य च गौतमीम् ।  
 नर्मदामगमन्सर्व इन्द्रमादाय सत्वराः ॥ ११ ॥  
 उत्तरे नर्मदा तीरे अभिषेकाय तस्थिरे ।  
 अभिषेक्ष्यमाणमिन्द्रं तं माण्डव्यो भगवानृषिः ॥ १२ ॥  
 अब्रवीद्भस्मसात्कुर्यां यदि स्यादभिषेचनम् ।  
 पूजयामासुरमरा माण्डव्यं युक्तिभिः स्तवैः ॥ १३ ॥

देवा ऊचुः—

अयमिन्द्रः सहस्राक्षो यस्मिन्देशेऽभिषिच्यते ।  
 तत्रातिदारुणं विघ्नं मुने समुपजायते ॥ १४ ॥



तच्छान्तिं कुरु कल्याण प्रसीद वरदो भव ।  
 मलनिर्यातनं यस्मिन्कुर्मस्तस्मिन्वरान्वहन् ॥ १५ ॥  
 देशे दास्यामहे सर्वे तदनुज्ञातुमर्हसि ।  
 यस्मिन्देशे सुरेन्द्रस्य अभिषेको भविष्यति ॥ १६ ॥  
 स सर्वकामदः पुंसां धान्यवृक्षफलैर्युतः ।  
 नानावृष्टिर्नदुर्भिश्च भवेदत्र कदाचन ॥ १७ ॥

ब्रह्मोवाच ।

मेने ततो मुनिश्रेष्ठो माण्डव्यो लोकपूजितः ।  
 अभिषेकः कृतस्तत्र मलनिर्यातनं तथा ॥ १८ ॥  
 देवैस्तदोक्ता मुनिभिः स देशो मालवस्ततः ।  
 अभिषिक्ते सुरपतौ जाते च विमले तदा ॥ १९ ॥  
 आनीय गौतमीं गङ्गां तं पुण्यायामिषेचिरे ।  
 सुराश्च ऋषयश्चैव अहं विष्णुस्तथैव च ॥ २० ॥  
 वशिष्ठो गौतमश्चापि अगस्त्योऽत्रिश्च कश्यपः ।  
 एते चान्ये च ऋषयो देवा यक्षाः सपन्नगाः ॥ २१ ॥  
 स्नानं तत्पुण्यतोयेन अकुर्वन्नभिषेचनम् ।  
 मयाः पुनः शचीभर्ता कमण्डलुभवेन च ॥ २२ ॥  
 वारिणाऽप्यभिषिक्तश्च तत्र पुण्याऽभवन्नदी ।  
 सिक्ता चेति च तत्राऽऽसीत्ते गङ्गायां च संगते ॥ २३ ॥  
 संगमौ तत्र विख्यातौ सर्वदा मुनिसेवितौ ।  
 ततः प्रभृति तत्तीर्थं पुण्यासंगममुच्यते ॥ २४ ॥

सिक्तायाः संगमे पुण्यमैन्द्रं तदभिधीयते ।

तत्र सप्त सहस्राणि तीर्थान्यासञ्शुभानि च ॥ २५ ॥

तेषु स्नानं च दानं च विशेषेण तु संगमे ।

सर्वं तदक्षयं विद्यान्नात्र कार्या विचारणा ॥ २६ ॥

यदेतत्पुण्यमाख्यानं यः पठेच्च शृणोति वा ।

सर्वपापैः स मुच्येत मनोवाक्कायकर्मजैः ॥ २७ ॥

इति श्रीमहापुराणे आदिब्राह्मे तीर्थमाहात्म्ये पुण्यासिक्तासंग-

मेन्द्रतीर्थादिसप्तसहस्रतीर्थवर्णनं नाम

षण्णवतितमोऽध्यायः ॥ ६६ ॥

गौतमीमाहात्म्ये सप्तविंशोऽध्यायः ॥ २७ ॥

आदितः श्लोकानां समष्ट्यङ्काः—५६३६

अथ सप्तनवतितमोऽध्यायः ।

पौलस्त्यतीर्थवर्णनम्

ब्रह्मावाच ।

पौलस्त्यं तीर्थमाख्यातं सर्वसिद्धिप्रदं नृणाम् ।

प्रभावं तस्य वक्ष्यामि भ्रष्टराज्यप्रदायकम् ॥ १ ॥

उत्तराशापतिः पूर्वमृद्धिसिद्धिसमन्वितः ।

पुरा लङ्कापतिश्चाऽऽसीज्ज्येष्ठो विश्रवसः सुतः ॥ २ ॥



तस्यैते भ्रातरश्चाऽऽसन्बलवन्तोऽमितप्रभाः ।  
 सापत्ना रावणश्चैव कुम्भकर्णो विभीषणः ॥ ३ ॥  
 तेऽपि विश्रवसः पुत्रा राक्षस्यां राक्षसास्तु ते ।  
 महत्तेन विमानेन धनदो भ्रातृभिः सह ॥ ४ ॥  
 ममान्तिकं भक्तियुक्तो नित्यमेति तु याति च ।  
 रावणस्य तु या माता कुपिता साऽऽब्रवीत्सुतान् ॥ ५ ॥

रावणमातोवाच ।

मरिष्ये न च जीविष्ये पुत्रा वैरूप्यकारणात् ।  
 देवाश्च दानवाश्चाऽऽसन्सापत्ना भ्रातरो मिथः ॥ ६ ॥  
 अन्योन्यवधमीप्सन्ते जयैश्वर्यवशानुगाः ।  
 तद्वचन्तो न पुरुषा न शक्ता न जयैषिणः ॥  
 सापत्नं योऽनुमन्यते तस्य जीवो निरर्थकः ॥ ७ ॥

ब्रह्मोवाच ।

तन्मातृवचनं श्रुत्वा भ्रातरस्ते त्रयो मुने ।  
 जग्मुस्ते तपसेऽरण्यं कृतवन्तस्तपो महत् ॥ ८ ॥  
 मत्तो वरानवापुश्च त्रय एते च राक्षसाः ।  
 मातुलेन मरीचेन तथा मातामहेन तु ॥ ९ ॥  
 तन्मातृवचनाच्चापि ततो लङ्कामयाचत ।  
 रक्षोभावान्मातृदोषाद्भ्रात्रोर्वैरमभून्महत् ॥ १० ॥  
 ततस्तदभवद्युद्धं देवदानवयोरिव ।  
 युद्धे जित्वाऽग्रजं शान्तं धनदं भ्रातरं तथा ॥ ११ ॥

पुष्पकं च पुरीं लङ्कां सर्वं चैव व्यपाहरत् ।  
 रावणो घोषयामास त्रैलोक्ये सचराचरे ॥ १२ ॥  
 यो दद्यादाश्रयं भ्रातुः स च वध्यो भवेन्मम ।  
 भ्रात्रा निरस्तो वैश्रवणो नैव प्रापाऽऽश्रयं क्वचित् ॥ १३ ॥  
 पितामहं पुलस्त्यं तं गत्वा नत्वाऽब्रवीद्वचः ।

धनद उवाच ।

भ्रात्रा निरस्तो दुष्टेन किं करोमि वदस्व मे ।  
 आश्रयः शरणं यत्स्याद्दैवं वा तीर्थमेव च ॥ १४ ॥  
 ब्रह्मोवाच ।

तत्पौत्रवचनं श्रुत्वा पुलस्त्यो वाक्यमब्रवीत् ॥ १५ ॥  
 पुलस्त्य उवाच ।

गौतमीं गच्छ पुत्र त्वं स्तुहि देवं महेश्वरम् ।  
 तत्र नास्य प्रवेशः स्याद्गङ्गाया जलमध्यतः ॥ १६ ॥  
 सिद्धिं प्राप्स्यसि कल्याणीं तथा कुरु मया सह ॥ १७ ॥  
 ब्रह्मोवाच ।

तथेत्युक्त्वा जगामासौ सभार्यो धनदस्तथा ।  
 पित्रा मात्रा च वृद्धेन पुलस्त्येन धनेश्वरः ॥ १८ ॥  
 गत्वा तु गौतमीं गङ्गां शुचिः स्नात्वा यतव्रतः ।  
 तुष्टाव देवदेवेशं भुक्तिमुक्तिप्रदं शिवम् ॥ १९ ॥

धनद उवाच ।

स्वामी त्वमेवास्य चराचरस्य,  
 विश्वस्य शंभो न परोऽस्ति काश्चित् ।



त्वामप्यवज्ञाय यदीह मोहा-

त्प्रगल्भते कोऽपि स शोच्य एव ॥ २० ॥

त्वमष्टमूर्त्या सकलं विभर्षि,

त्वदाज्ञया वर्तत एव सर्वम् ।

तथाऽपि वेदेति बुधो भवन्तं,

न जात्वविद्वान्महिमा पुरातनम् ॥ २१ ॥

मलप्रसूतं यद्वोचदम्बा

हास्यात्सुतोऽयं तव देव शूरः ।

त्वत्प्रेक्षिताद्यः स च विघ्नराजो,

जज्ञे त्वहो चेष्टितमीशदृष्टेः ॥ २२ ॥

अश्रुप्लुताङ्गी गिरिजा समीक्ष्य,

वियुक्तदांपत्यमितीशमूचे ।

मनोभवोऽभून्मदनो रतिश्च,

सौभाग्यपूर्व(र्ण)त्वमवाप सोमात् ॥ २३ ॥

ब्रह्मोवाच ।

इत्यादि स्तुवतस्तस्य पुरतोऽभून्त्रिलोचनः ।

वरेण च्छन्दयामास हर्षान्नोवाच किञ्चन ॥ २४ ॥

तूष्णींभूते तु धनदे पुलस्त्ये च महेश्वरे ।

पुनः पुनर्वरस्वेति शिवे वादिनि हर्षिते ॥ २५ ॥

एतस्मिन्नन्तरे तत्र वागुवाचाशरीरिणी ।

प्राप्तव्यं धनपालत्वं वदन्तीदं महेश्वरम् ॥ २६ ॥

पुलस्त्यस्य तु यच्चित्तं पितुर्वैश्रवणस्य तु ।  
 विदित्वेव तदा वाणी शुभमर्थमुदीरयत् ॥ २७ ॥  
 भूतवद्भवितव्यं स्यादास्यमानं तु दत्तवत् ।  
 प्राप्तव्यं प्राप्तवत्तत्र दैवो वागभवच्छुभा ॥ २८ ॥

प्रभूतशत्रुः परिभूतदुःखः,  
 संपूज्य सोमेश्वरमाप लिङ्गम् ।

दिगीश्वरत्वं द्रविणप्रभुत्व-

मपारदातृत्वकलत्रपुत्रान् ॥ २९ ॥

तां वाचं धनदः श्रुत्वा देवदेवं त्रिशूलिनम् ।  
 एवं भवतु नामेति धनदो वाक्यमब्रवीत् ॥ ३० ॥  
 तथैवास्त्विति देवेशो दैवीं वाचममन्यत ।  
 पुलस्त्यं च वरैः पुण्यैस्तथा विश्रवसं मुनिम् ॥ ३१ ॥  
 धनपालं च देवेशो ह्यभिनन्द्य ययौ शिवः ।  
 ततः प्रभृति तत्तोर्यं पौलस्त्यं धनदं विदुः ॥ ३२ ॥  
 तथा वैश्रवसं पुण्यं सर्वकामप्रदं शुभम् ।  
 तेषु स्नानादि यत्किञ्चित्तत्सर्वं बहुपुण्यदम् ॥ ३३ ॥

इति श्रीमहापुराणे आदिब्राह्मे तीर्थमाहात्म्ये पौलस्त्यतीर्थ-

वर्णनं नाम सप्तनवतितमोऽध्यायः ॥ ६७ ॥

गौतमीमाहात्म्येऽष्टाविंशोऽध्यायः ॥ २८ ॥

आदितः श्लोकानां समष्ट्यङ्काः—५६७१



## अथाष्टनवतितमोऽध्यायः ।

### अग्नितीर्थवर्णनम्

ब्रह्मोवाच ।

अग्नितीर्थमिति ख्यातं सर्वक्रतुफलप्रदम् ।  
सर्वविघ्नोपशमनं तत्तीर्थस्य फलं शृणु ॥ १ ॥  
जातवेदा इति ख्यातो अग्नेभ्राता स हव्यवाट् ।  
हव्यं वहन्तं देवानां गौतम्यास्तीर एव तु ॥ २ ॥  
ऋषीणां सत्रसदने अग्नेभ्रातरमुत्तमम् ।  
भ्रातुः प्रियं तथा दक्षं मधुर्दितिसुतो बली ॥ २ ॥  
जघान ऋषिमुख्येषु पश्यत्सु च सुरैष्वपि ।  
हव्यं देवा नैव चाऽऽपुमृते वै जातवेदसि ॥ ४ ॥  
मृते भ्रातरि स त्वग्निः प्रिये वै जातवेदसि ।  
कोपेन महताऽऽविष्टो गाङ्गाम्भः समाविशत् ॥ ५ ॥  
गङ्गाम्भसि समाविष्टे ह्यग्नौ देवाश्च मानुषाः ।  
जीवमुत्सर्जयामासुरग्निजीवा यतो मताः ॥ ६ ॥  
यत्राग्निर्जलमाविष्टस्तं देशं सर्व एव ते ।  
आजग्मुर्विवुधाः सर्व ऋषयः पितरस्तथा ॥ ७ ॥  
विनाऽग्निना न जीवामः स्तुवन्तोऽग्निं विशेषतः ।  
अग्निं जलगतं दृष्ट्वा प्रियं चोचुर्दिवौकसः ॥ ८ ॥

देवा ऊचुः ।

देवाञ्जीवय हव्येन कव्येन च पितृंस्तथा ।  
मानुषानन्नपाकेन बीजानां क्लेदनेन च ॥ ९ ॥

ब्रह्मोवाच ।

अग्निरप्याह तान्देवाञ्शक्तो यो मे गतोऽनुजः ।  
 क्रियमाणे भवत्कार्ये या गतिर्जातवेदसः ॥ १० ॥  
 सा वाऽपि स्यान्मम सुरा नोत्सहे कार्यसाधने ।  
 कार्यं तु सर्वतस्तस्य भवतां जातवेदसः ॥ ११ ॥  
 इमां स्थितिमनुप्राप्तो न जाने मे कथं भवेत् ।  
 इह चामुत्र च व्याप्तौ शक्तिरप्यत्र नो भवेत् ॥ १२ ॥  
 अथापि क्रियमाणे वै कार्ये सैव गतिर्मम ।  
 देवास्तमूचुर्भावेन सर्वेण ऋषयस्तथा ॥ १३ ॥  
 आयुः कर्मणि च प्रीतिर्याप्तौ शक्तिश्च दीयते ।  
 प्रयाजाननुयाजांश्च दास्यामो हव्यवाहन ॥ १४ ॥  
 देवानां त्वं मुखं श्रेष्ठमाहुत्यः प्रथमास्तव ।  
 त्वया दत्तं तु यद्द्रव्यं भोक्ष्यामः सुरसत्तम ॥ १५ ॥

ब्रह्मोवाच ।

ततस्तुष्टोऽभवद्बहिर्देववाक्याद्यथाक्रमम् ।  
 इह चामुत्र च व्याप्तौ हव्ये वा लौकिके तथा ॥ १६ ॥  
 सर्वत्र वह्निरभयः समर्थोऽभूत्सुराज्ञया ।  
 जातवेदा बृहद्भानुः सप्तार्चिर्नीललोहितः ॥ १७ ॥  
 जलगर्भः शमीगर्भो यज्ञगर्भः स उच्यते ।  
 जलादाकृष्य विबुधा अभि(भ्य)विच्य वि(ञ्चि) भावसुम् ॥ १८ ॥  
 उभयत्र पदे वासः सर्वगोऽग्निस्ततोऽभवत् ।  
 यथागतं सुरा जग्मुर्वहितीर्थं तदुच्यते ॥ १९ ॥



तत्र सप्त शतान्यासंस्तीर्थानि गुणवन्ति च ।

तेषु स्नानं च दानं च यः करोति जितात्मवान् ॥ २० ॥

अश्वमेधफलं साग्रं प्राप्नोत्यविकलं शुभम् ।

देवतीर्थं च तत्रैव आग्नेयं जातवेदसम् ॥ २१ ॥

अग्निप्रतिष्ठितं लिङ्गं तत्राऽऽस्तेऽनेकवर्णवत् ।

तद्देवदर्शनादेव सर्वकृतुफलं लभेत् ॥ २२ ॥

इति श्रीमहापुराणे आदिब्राह्मे तीर्थमाहात्म्येऽग्नितीर्थवर्णनं

नामाष्टनवतितमोऽध्यायः ॥ ६८ ॥

गौतमीमाहात्म्य एकानत्रिंशत्तमोऽध्यायः ॥ २६ ॥

आदितः श्लोकानां समष्ट्यङ्काः—५६६३

अथैकोनशततमोऽध्यायः ।

ऋणप्रमोचनतीर्थवर्णनम्

ब्रह्मोवाच ।

ऋणप्रमोचनं नाम तीर्थं वेदविदो विदुः ।

तस्य स्वरूपं वक्ष्यामि शृणु नारद तन्मनाः ॥ १ ॥

आसीत्पृथुश्रवा नाम प्रियः कक्षीवतः सुतः ।

न दारसंग्रहं लेभे वैराग्यान्नाग्निपूजनम् ॥ २ ॥

कनीयांस्तु समर्थोऽपि परिवित्तिभयान्मुने ।

नाकरोद्दारकर्मादि नैवाग्नीनामुपासनम् ॥ ३ ॥

ततः प्रोचुः पितृगणाः पुत्रं कक्षीवतः शुभम् ।  
ज्येष्ठं चैव कनिष्ठं च पृथक्पृथगिदं वचः ॥ ४ ॥

पितर ऊचुः ।

ऋणत्रयापनोदाय क्रियतां दारसंग्रहः ॥ ५ ॥

ब्रह्मोवाच ।

नेत्युवाच ततो ज्येष्ठः किमृणं केन युज्यते ।  
कनीयांस्तु पितृन्प्राह न योग्यो दारसंग्रहः ॥ ६ ॥  
ज्येष्ठे सति महाप्राज्ञः परिवित्तिभयादिति ।  
तावुभौ पुनरप्येवमूचुस्ते वै पितामहाः ॥ ७ ॥

पितर ऊचुः ।

यातामुभौ गौतमीं तु पुण्यां कक्षीवतः सुतौ ।  
कुरुतां गौतमीस्नानं सर्वाभीष्टप्रदायकम् ॥ ८ ॥  
गच्छतां गौतमीं गङ्गां लोकत्रितयपावनीम् ।  
स्नानं च तर्पणं तस्यां कुरुतां श्रद्धयाऽन्वितौ ॥ ९ ॥  
दृष्ट्वाऽवनामिता ध्याता गौतमी सर्वकामदा ।  
न देशकालजात्यादिनियमोऽत्रावगाहने ॥  
ज्येष्ठोऽनृणस्ततो भूयात्परिवित्तिर्न चेतरः ॥ १० ॥

ब्रह्मोवाच ।

ततः पृथुश्रवा ज्येष्ठः कृत्वा स्नानं सतर्पणम् ।  
त्रयाणामपि लोकानां काक्षीवतोऽनृणोऽभवत् ॥ ११ ॥  
ततः प्रभृति तत्तीर्थमृणमोचनमुच्यते ।  
श्रौतस्मार्तऋणेभ्यश्च इतरेभ्यश्च नारद ॥



तत्र स्नानेन दानेन ऋणी मुक्तः सुखी भवेत् ॥ १२ ॥  
 इति श्रीमहापुराणे आदिब्राह्मे तीर्थमाहात्म्ये ऋणमोचनतीर्थ-  
 वर्णनं नाम नवमवतितमोऽध्यायः ॥ ६६ ॥  
 गौतमीमाहात्म्ये त्रिंशोऽध्यायः ॥ ३० ॥  
 आदितः श्लोकानां समष्ट्यङ्काः—५७०५

## अथ शततमोऽध्यायः ।

### कद्रुसुपर्णासंगमतीर्थवर्णनम्

ब्रह्मोवाच ।

सुपर्णासंगमं नाम काद्रवासंगमं तथा ।  
 महेश्वरो यत्र देवो गङ्गापुलिनमाश्रितः ॥ १ ॥  
 अग्निकुण्डं च तत्रैव रौद्रं वैष्णवमेव च ।  
 सौरं सौम्यं तथा ब्राह्मं कौमारं वारुणं तथा ॥ २ ॥  
 अप्सरा च नदी यत्र संगता गङ्गाया तथा ।  
 तत्तीर्थस्मरणादेव कृतकृत्यो भवेन्नरः ॥ ३ ॥  
 सर्वपापप्रशमनं शृणु यत्नेन नारद ।  
 इन्द्रेण हिंसिताः पूर्वं बालखिल्या महर्षयः ॥  
 दत्तार्धतपसः सर्वे प्रोचुस्ते काश्यपं मुनिम् ॥ ४ ॥  
 बालखिल्या ऊचुः ।  
 पुत्रमुत्पादयानेन इन्द्रदर्पहरं शुभम् ।  
 तपसोऽर्धं तु दास्यामस्तथेत्याह मुनिस्तु तान् ॥ ५ ॥

सुपर्णायां ततो गर्भमादधे स प्रजापतिः ।  
 कद्रूवां चैव शनैर्ब्रह्मन्सर्पाणां सर्पमातरि ॥ ६ ॥  
 ते गर्भिण्यावुभे आह गन्तुकामः प्रजापतिः ।  
 अपराधो न च कापि कार्यो गमनमेव च ॥ ७ ॥  
 अन्यत्र गमनाच्छापो भविष्यति न संशयः ॥ ८ ॥

ब्रह्मोवाच ।

इत्युक्त्वा स ययौ पत्न्यौ गते भर्तरि ते उभे ।  
 तदैव जग्मतुः सत्रमृषीणां भावितात्मनाम् ॥ ९ ॥  
 ब्रह्मवृन्दसमाकीर्णं गङ्गातीरसमाश्रितम् ।  
 उन्मत्ते ते उभे नित्यं वयःसंपत्तिगर्हिते ॥ १० ॥  
 निवार्यमाणे बहुशो मुनिभिस्तत्त्वदर्शिभिः ।  
 विकुर्वत्यौ तत्र सत्रे समानि च हवींषि च ॥ ११ ॥  
 योषितां दुर्विलसितं कः संवरितुमीश्वरः ।  
 ते दृष्ट्वा चुश्रुभुर्विप्रा अपमार्गरते उभे ॥ १२ ॥  
 अपमार्गस्थिते यस्मादापगे हि भविष्यथः ।  
 सुपर्णा चैव कद्रूश्च नद्यौ ते संवभूवतुः ॥ १३ ॥  
 स कदाचिद्गृहं प्रायात्कश्यपोऽथ प्रजापतिः ।  
 ऋषिभ्यस्तत्र वृत्तान्तं शापं ताभ्यां सविस्तरम् ॥ १४ ॥  
 श्रुत्वा तु विस्मयाविष्टः किं करोमीत्यचिन्तयत् ।  
 ऋषिभ्यः कथयामास वालखिल्या इति श्रुताः ॥ १५ ॥  
 त ऊचुः कश्यपं विप्रं गत्वा गङ्गां तु गौतमीम् ।  
 तत्र स्तुहि महेशानं पुनर्भार्ये भविष्यतः ॥ १६ ॥



ब्रह्महत्याभयादेव यत्र देवो महेश्वरः ।  
 गङ्गामध्ये सदा ह्यास्ते मध्यमेश्वरसंज्ञया ॥ १७ ॥  
 तथेत्युक्त्वा कश्यपोऽपि स्नात्वा गङ्गां जितव्रतः ।  
 तुष्टाव स्तवनैः पुण्यैदवदेवं महेश्वरम् ॥ १८ ॥

कश्यप उवाच ।

लोकत्रयैकाधिपतेर्न यस्य,  
 कुत्रापि वस्तुन्यभिमानलेशः ।  
 स सिद्धनाथोऽखिलविश्वकर्ता,  
 भर्ता शिवाया भवतु प्रसन्नः ॥ १९ ॥  
 तापत्रयोष्णद्युतितापिताना-  
 मितस्ततो वै परिधावतां च ।  
 शरीरिणां स्थावरजङ्गमानां,  
 त्वमेव दुःखव्यपनोददक्षः ॥ २० ॥  
 सत्त्वादियोगस्त्रिविधोऽपि यस्य,  
 शक्रादिभिर्वक्तुमशक्य एव ।  
 विचित्रवृत्तिं परिचिन्त्य सोमं,  
 सुखी सदा दानपरो धरेण्यः ॥ २१ ॥  
 ब्रह्मोवाच ।

इत्यादिस्तुतिभिर्देवः स्तुतो गौरीपतिः शिवः ।  
 प्रसन्नो ह्यददाच्छंभुः कश्यपाय वरान्वहन् ॥ २२ ॥  
 भार्यार्थिनं तु तं प्राह स्यातां भार्ये उमे तु ते ।  
 नदीस्वरूपे पत्न्यौ ये गङ्गां प्राप्य सरिद्वराम् ॥ २३ ॥

तत्संगमनमात्रेण ताभ्यां भूयात्स्वकं वपुः ।

ते गर्भिण्यौ पुनर्जाते गङ्गायाश्च प्रसादतः ॥ २४ ॥

ततः प्रजापतिः प्रीतो भार्ये प्राप्य महामनाः ।

आह्वयामास तान्विप्रान्गौतमीतीरमाश्रितान् ॥ २५ ॥

सीमन्तोन्नयनं चक्रे ताभ्यां प्रीतः प्रजापतिः ।

ब्राह्मणान्पूजयामास विधिदृष्टेन कर्मणा ॥ २६ ॥

भुक्तवत्स्वथ विप्रेषु कश्यपस्याथ मन्दिरे ।

भर्तृसमीपोपविष्टा कद्रुर्विप्रान्निरीक्ष्य च ॥ २७ ॥

ततः कद्रुर्ऋषीनक्षणा प्राहसत्ते च चुश्रुभुः ।

येनाक्षणा हसिता पापे भज्यतां तेऽक्षि पापवत् ॥ २८ ॥

काणाऽभवत्ततः कद्रुः सर्पमातेति योच्यते ।

ततः प्रसादयामास कश्यपो भगवानृषीन् ॥ २९ ॥

ततः प्रसन्नास्ते प्रोचुर्गौतमा सरितां घरा ।

अपराधसहस्रेभ्यो रक्षिष्यति च सेवनात् ॥ ३० ॥

भार्यान्वितस्था चक्रे कश्यपो मुनिसत्तमः ।

ततः प्रभृति तत्तीर्थंमुभयोः संगमं विदुः ॥

सर्वपापप्रशमनं सर्वक्रतुफलप्रदम् ॥ ३१ ॥

इति श्रीमहापुराणे आदिब्राह्मे स्वयंभुक् पिपिन्दादे कद्रूसुपर्णासंगम-

तीर्थवर्णनं नाम शततमोऽध्यायः ॥ १०० ॥

गौतमीमाहात्म्य एकत्रिंशोऽध्यायः ॥ ३१ ॥

आदितः श्लोकानां समष्ट्यङ्काः—५७३६ ॥



## अथैकाधिकशततमोऽध्यायः ।

सरस्वतीसंगमपुरूरवसब्रह्मतीर्थसिद्धेश्वरवर्णनम्

ब्रह्मोवाच ।

पुरूरवसमाख्यातंतीर्थं वेदविदो विदुः ।

स्मरणादेव पापानां नाशनं किंतु दर्शनात् ॥ १ ॥

पुरूरवा ब्रह्मसदः प्राप्य तत्र सरस्वतीम् ।

यदृच्छया देवनदीं हसन्तीं ब्रह्मणोऽन्तिके ॥

तां दृष्ट्वा रूपसंपन्नामुर्वशीं प्राह भूपतिः ॥ २ ॥

राजोवाच ।

केयं रूपवती साध्वी स्थितेयं ब्रह्मणोऽन्तिके ।

सर्वासामुत्तमा योषिद्वीपयन्ती सभामिमाम् ॥ ३ ॥

ब्रह्मोवाच ।

उर्वशी प्राह राजानमियं देवनदी शुभा ।

सरस्वती ब्रह्मसुता नित्यमेति च याति च ॥

तच्छ्रुत्वा विस्मितो राजा आनयेमां ममान्तिकम् ॥ ४ ॥

ब्रह्मोवाच ।

उर्वशी पुनरप्याह राजानं भूरिदक्षिणम् ॥ ५ ॥

उर्वश्यावाच ।

आनीयते महाराज तस्याः सर्वं निवेद्य च ॥ ६ ॥

ब्रह्मोवाच ।

ततस्तां प्राहिणोत्तत्र राजा प्रीत्या तदोर्वशीम् ।

सा गत्वा राजवचनं न्यवेदयदथोर्वशी ॥ ७ ॥

सरस्वत्यपि तन्मेने उर्वश्या यन्निवेदितम् ।  
 सा तथेति प्रतिज्ञाय प्रायाद्यत्र पुरुरवाः ॥ ८ ॥  
 सरस्वत्यास्ततस्तीरे स रेमे बहुलाः समाः ।  
 सरस्वानभवत्पुत्रो यस्य पुत्रो बृहद्रथः ॥ ९ ॥  
 तां गच्छन्तीं नृपगृहं नित्यमेव सरस्वतीम् ।  
 सरस्वन्तं ततो लक्ष्म ज्ञात्वाऽन्येषु तथा कृतम् ॥ १० ॥  
 तस्यै ददावहं शापं भूया इति महानदी ।  
 मच्छापभीता वागीशा प्रागाद्देवीं च गौतमीम् ॥ ११ ॥  
 कमण्डलुभवां पूतां मातरं लोकपावनीम् ।  
 तापत्रयोपशमनीमैहिकामुष्मिकप्रदाम् ॥ १२ ॥  
 सा गत्वा गौतमीं देवीं प्राह मच्छापमादितः ।  
 गङ्गाऽपि मामुवाचेदं विशापां कर्तुमर्हसि ॥ १३ ॥  
 न युक्तं यत्सरस्वत्याः शापं त्वं दत्तवानसि ।  
 स्त्रीणामेष स्वभावो वै पुंस्कामा योषितो यतः ॥ १४ ॥  
 स्वभावचपला ब्रह्मन्योषितः सकला अपि ।  
 त्वं कथं तु न जानीषे जगत्स्रष्टाऽम्बुजासन ॥ १५ ॥  
 विडम्बयति कं वा न कामो वाऽपि स्वभावतः ।  
 ततो विशापमवदं दृश्याऽपि स्यात्सरस्वती ॥ १६ ॥  
 तस्माच्छापान्नदी मर्त्ये दृश्याऽदृश्या सरस्वती ।  
 यत्रैषा संगता देवी गङ्गायां शापविह्वला ॥ १७ ॥  
 तत्र प्रायान्नृपवरो धार्मिकः स पुरुरवाः ।  
 तपस्तप्त्वा समाराध्य देवं सिद्धेश्वरं हरम् ॥ १८ ॥



सर्वान्कामानथावाप गङ्गायाश्च प्रसादतः ।

ततः प्रभृति तत्तीर्थं पुरुरवसमुच्यते ॥ १६ ॥

सरस्वतीसंगमं च ब्रह्मतीर्थं तदुच्यते ।

सिद्धेश्वरो यत्र देवः सर्वकामप्रदं तु तत् ॥ २० ॥

इति श्रीमहापुराणे आदिब्राह्मे तीर्थमाहात्म्ये सरस्वतीसंगम-

पुरुरवसब्रह्मतीर्थं सिद्धेश्वरवर्णनं नामैकाधिक-

शततमोऽध्यायः ॥ १०१ ॥

गौतमीमाहात्म्ये द्वात्रिंशोऽध्यायः ॥ ३२ ॥

आदितः श्लोकानां समष्ट्यङ्काः - ५७५६

अथ द्व्यधिकशततमोऽध्यायः ।

पञ्चतीर्थमाहात्म्यवर्णनम्

ब्रह्मोवाच ।

सावित्री चैव गायत्री श्रद्धा मेधा सरस्वती ।

एतानि पञ्च तीर्थानि पुण्यानि मुनयो विदुः ॥ १ ॥

तत्र स्नात्वा तु पीत्वा तु मुच्यते सर्वकल्मषात् ।

सावित्री चैव गायत्री श्रद्धा मेधा सरस्वती ॥ २ ॥

एता मम सुता ज्येष्ठा धर्मसंस्थानहेतवः ।

सर्वासामुत्तमां काचिन्निर्ममे लोकसुन्दरीम् ॥ ३ ॥

तां दृष्ट्वा विहृता बुद्धिर्ममाऽऽसीन्मुनिसत्तम ।

गृह्यमाणा मया बाला सा मां दृष्ट्वा पलायिता ॥ ४ ॥

मृगीभूता तु सा बाला मृगोऽहमभवं तदा ।

मृगव्याधोऽभवच्छंभुधर्मसंरक्षणाय च ॥ ५ ॥

ता मद्गीताः पञ्च सुता गङ्गामीयुर्महानदीम् ।

ततो महेश्वरः प्रायाद्धर्मसंरक्षणाय सः ॥ ६ ॥

धनुर्गृहीत्वा सशरमीशोऽपि मृगरूपिणम् ।

मामुवाच वध्रिष्ये त्वां मृगव्याधस्तदा हरः ७ ॥

तत्कर्मणो निवृत्तोऽहं प्रादां कन्यां विवस्वते ।

सावित्र्याद्याः पञ्च सुता नदीरूपेण संगता ॥ ८ ॥

ता आगताः पुनश्चापि स्वर्गं लोकं ममान्तिकम् ।

यत्र ताः संगता देव्या पञ्च तीर्थानि नारद ॥ ९ ॥

संगतानि च पुण्यानि पञ्च नद्यः सरस्वती ।

तेषु स्नानं तथा दानं यत्किञ्चित्कुरुते नरः ॥ १० ॥

सर्वकामप्रदं तस्मान्नैष्कर्म्यान्मुक्तिदं स्मृतम् ।

तत्राभवन्मृगव्याधं तीर्थं सर्वार्थदं नृणाम् ॥

स्वर्गमोक्षफलं चान्यद्ब्रह्मतीर्थफलं स्मृतम् ॥ ११ ॥

इति श्रीमहापुराणे आदिब्राह्मे तीर्थमाहात्म्ये पञ्चतीर्थमाहात्म्य-

निरूपणं नाम द्व्यधिकशततमोऽध्यायः ॥ १०२ ॥

गौतमीमाहात्म्ये त्रयस्त्रिंशोऽध्यायः ॥ ३३ ॥

श्लोकानामादितः समष्ट्यङ्काः—५७६७



## अथ त्र्यधिकशततमोऽध्यायः ।

### शम्यादितोर्थवर्णनम्

ब्रह्मोवाच ।

शमीतीर्थमिति ख्यातं सर्वपापोपशान्तिदम् ।

तस्याऽऽख्यानं प्रवक्ष्यामि शृणु यत्नेन नारद ॥ १ ॥

आसीत्प्रियव्रतो नाम क्षत्रियो जयतां वरः ।

गौतम्या दक्षिणे तीरे दीक्षां चक्रे पुरोधसा ॥ २ ॥

हयमेध उपक्रान्ते ऋत्विग्भिर्ऋषिभिर्वृते ।

तस्य राज्ञो महाबाहोर्वसिष्ठस्तु पुरोहितः ॥ ३ ॥

तद्यज्ञवाटमगमदानवोऽथ हिरण्यकः ।

तं दानवमभिप्रेक्ष्य देवास्त्विन्द्रपुरोगमाः ॥ ४ ॥

भीताः केचिद्दिवं जग्मुर्हव्यवाद्शमिमाविशत् ।

अश्वत्थं विष्णुरगमद्भानुरकं वटं शिवः ॥ ५ ॥

सोमः पलाशमगमद्गङ्गाभ्यो हव्यवाहनः ।

अश्विनौ तु हयं गृह्य वायसोऽभूद्यमः स्वयम् ॥ ६ ॥

एतस्मिन्नन्तरे तत्र वसिष्ठो भगवानृषिः ।

यष्टिमादाय दैतेयान्यवारयदथाऽऽज्ञया ॥ ७ ॥

ततः प्रवृत्तः पुनरेव यज्ञो,

दैत्यो गतः स्वेन बलेन युक्तः ।

इमानि तीर्थानि ततः शुभानि,

दशाश्वमेधस्य फलानि दद्युः ॥ ८ ॥

ध्यायः] \* विश्वामित्रादिद्वाविंशतिसहस्रतीर्थवर्णनम् \* ६१७

प्रथमं तु शमीतीर्थं द्वितीयं वैष्णवं विदुः ।

आर्कं शैवं च सौम्यं च वासिष्ठं सर्वकामदम् ॥ ६ ॥

देवाश्च ऋषयः सर्वे निवृत्ते मखविस्तरे ।

तुष्टाः प्रोचुर्वसिष्ठं तं यजमानं प्रियव्रतम् ॥ १० ॥

तांश्च वृक्षांस्तां च गङ्गां मुदा युक्ताः पुनः पुनः ।

हयमेधस्य निष्पत्त्यै एते याता इतस्ततः ॥ ११ ॥

हयमेधफलं दद्युस्तीर्थानीत्यवदन्सुराः ।

तस्मात्स्नानेन दानेन तेषु तीर्थेषु नारद ॥

हयमेधफलं पुण्यं प्राप्नोति न मृषा वचः ॥ १२ ॥

इति श्रीमहापुराणे आदित्राह्णे स्वयंभुवृषिसंवादे तीर्थमाहात्म्ये

शम्यादितीर्थवर्णनं नाम त्र्यधिकशतमोऽध्यायः ॥ १०३ ॥

गौतमीमाहात्म्ये चतुस्त्रिंशोऽध्यायः ॥ ३४ ॥

आदितः श्लोकानां समष्ट्यङ्काः—५७७६ .

अथ चतुरधिकशततमोऽध्यायः ।

विश्वामित्रादिद्वाविंशतिसहस्रतीर्थवर्णनम्

ब्रह्मोवाच ।

विश्वामित्रं हरिश्चन्द्रं शुनःशेपं च रोहितम् ।

वारुणं ब्राह्ममाणेयमैन्द्रमैन्दवमैश्वरम् ॥ १ ॥

मैत्रं च वैष्णवं चैव याम्यमाश्विनमौशनम् ।

एतेषां पुण्यतीर्थानां नामधेयं शृणुष्व मे ॥ २ ॥



हरिश्चन्द्र इति त्वासीदिक्ष्वाकुप्रभवो नृपः ।

तस्य गृहे मुनी प्राप्तौ नारदः पर्वतस्तथा ॥

कृत्वाऽऽतिथ्यं तयोः सम्यग्हरिश्चन्द्रोऽवीदृषी ॥ ३ ॥

हरिश्चन्द्र उवाच ।

पुत्रार्थं क्लिश्यते लोकः किं पुत्रेण भविष्यति ।

ज्ञानी वाऽप्यथवाऽज्ञानी उत्तमो मध्यमोऽथवा ॥

एतं मे संशयं नित्यं ब्रूतामृषिवरावुभौ ॥ ४ ॥

ब्रह्मोवाच ।

तावूचतुर्हरिश्चन्द्रं पर्वतो नारदस्तथा ॥ ५ ॥

नारदपर्वतावूचतुः ।

एकधा दशधा राजञ्शतधा च सहस्रधा ।

उत्तरं विद्यते सम्यक्तथाऽप्येतदुदीर्यते ॥ ६ ॥

नापुत्रस्य परो लोको विद्यते नृपसत्तम ।

जाते पुत्रे पिता स्नानं यः करोति जनाधिप ॥ ७ ॥

दशानामश्वमेधानामभिषेकफलं लभेत् ।

आत्मप्रतिष्ठा पुत्रात्स्याज्जायते चामरोत्तमः ॥ ८ ॥

अमृतेनामरा देवाः पुत्रेण ब्राह्मणादयः ।

त्रिऋणान्मोचयेत्पुत्रः पितरं च पितामहान् ॥ ९ ॥

किंतु मूलं किमु जलं किंतु श्मश्रूणि किं तपः ।

विना पुत्रेण राजेन्द्र स्वर्गो मुक्तिः सुतात्स्मृताः ॥ १० ॥

पुत्र एव परो लोको धर्मः कामोऽर्थ एव च ।

पुत्रो मुक्तिः परं ज्योतिस्तारकः सर्वदेहिनाम् ॥ ११ ॥

विना पुत्रेण राजेन्द्र स्वर्गमोक्षौ सुदुर्लभौ ।  
 पुत्र एव परो लोके धर्मकामार्थसिद्धये ॥ १२ ॥  
 विना पुत्रेण यद्वत्तं विना पुत्रेण यद्धुतम् ।  
 विना पुत्रेण यज्जन्म व्यर्थं तदवभाति मे ॥ १३ ॥  
 तस्मात्पुत्रसमं किञ्चित्काम्यं नास्ति जगत्रये ।  
 तच्छ्रुत्वा विस्मयवांस्तावुवाच नृपः पुनः ॥ १४ ॥

हरिश्चन्द्र उवाच ।

कथं मे स्यात्सुतो ब्रूतां यत्र कापि यथातथम् ।  
 येन केनाप्युपायेन कृत्वा किञ्चित्तु पौरुषम्  
 मन्त्रेण यागदानाभ्यामुत्पाद्योऽसौ सुतो मया ॥ १५ ॥

ब्रह्मोवाच ।

तावूचतुर्नृपश्रेष्ठं हरिश्चन्द्रं सुतार्थिनम् ।  
 ध्यात्वा क्षणं तथा सम्यग्गौतमीं याहि मानद ॥ १६ ॥  
 तत्रापांपतिरुत्कृष्टं ददाति मनसीप्सितम् ।  
 वरुणः सर्वदाता वै मुनिभिः परिकीर्तितः ॥ १७ ॥  
 स तु प्रीतः शनैः काले तव पुत्रं प्रदास्यति ।  
 एतच्छ्रुत्वा नृपश्रेष्ठो मुनिवाक्यं तथाऽकरोत् ॥ १८ ॥  
 तोषयामास वरुणं गौतमीतीरमाश्रितः ।  
 ततश्च तुष्टो वरुणो हरिश्चन्द्रमुवाच ह ॥ १९ ॥

वरुण उवाच ।

पुत्रं दास्यामि ते राजल्लोकत्रयविभूषणम् ।  
 यदि यक्ष्यसि तेनैव तव पुत्रो भवेद्भुवम् ॥ २० ॥



ब्रह्मोवाच ।

हरिश्चन्द्रोऽपि वरुणं यक्ष्ये तेनेत्यवोचत ।

ततो गत्वा हरिश्चन्द्रश्चरुं कृत्वा तु वारुणम् ॥ २१ ॥

भार्यायै नृपतिः प्रदात्ततो जातः सुतो नृपात् ।

जाते पुत्रे अपामीशः प्रोवाच वदतां वरः ॥ २२ ॥

वरुण उवाच ।

अद्यैव पुत्रो यष्टव्यः स्मरसे वचनं पुरा ॥ २३ ॥

ब्रह्मोवाच ।

हरिश्चन्द्रोऽपि वरुणं प्रोवाचेदं क्रमागतम् ॥ २४ ॥

हरिश्चन्द्र उवाच ।

निर्देशो मेध्यतां याति पशुर्यक्ष्ये ततो ह्यहम् ॥ २५ ॥

ब्रह्मोवाच

तच्छ्रुत्वा वचनं राज्ञो वरुणोऽगात्स्वमालयम् ।

निर्देशे पुनरभ्येत्य यजस्वेत्याह तं नृपम् ॥ २६ ॥

राजाऽपि वरुणं प्राह निर्दन्तो निष्फलः पशुः ।

पशोर्दन्तेषु जातेषु एहि गच्छाधुनाऽप्यते ॥ २७ ॥

तच्छ्रुत्वा राजवचनं पुनः प्रायादपांपतिः ।

जातेषु चैव दन्तेषु सप्तवर्षेषु नारद ॥ २८ ॥

पुनरप्याह राजानं यजस्वेति ततोऽब्रवीत् ।

राजाऽपि वरुणं प्राह पत्स्यन्तीमे अपांपते ॥ २९ ॥

संपत्स्यन्ति तथा चान्ये ततो यक्ष्ये ब्रजाधुना ।

पुनः प्रायात्स वरुणः पुनर्दन्तेषु नारद ॥

यजस्वेति नृपं प्राह राजा प्राह त्वपांपतिम् ॥ ३० ॥

राजोवाच ।

यदा तु क्षत्रियो यज्ञे पशुर्भवति वारिप ।  
धनुर्वेदं यदा वेत्ति तदा स्यात्पशुस्तमः ॥ ३१ ॥

ब्रह्मोवाच ।

तच्छ्रुत्वा राजवचनं वरुणोऽगात्स्वमालयम् ।  
यदाऽस्त्रेषु च शस्त्रेषु समर्थोऽभूत्स रोहितः ॥ ३२ ॥  
सर्ववेदेषु शास्त्रेषु वेत्ताऽभूत्स त्वरिदमः ।  
युवराज्यमनुप्राप्ते रोहिते षोडशाब्दिके ॥ ३३ ॥  
प्रीतिमानगमत्तत्र यत्र राजा सरोहितः ।  
आगत्य वरुणः प्राह यजस्वाद्य सुतं स्वकम् ॥ ३४ ॥  
ओमित्युक्त्वा नृपवर ऋत्विजः प्राह भूपतिः ।  
रोहितं च सुतं ज्येष्ठं शृण्वतो वरुणस्य च ॥ ३५ ॥

हरिश्चन्द्र उवाच ।

एहि पुत्र महावीर यक्ष्ये त्वां वरुणाय हि ॥ ३६ ॥

ब्रह्मोवाच ।

किमेतदित्यथोवाच रोहितः पितरं प्रति ।  
पिताऽपि यद्यथावृत्तमाचक्षे सविस्तरम् ॥  
रोहितः पितरं प्राह शृण्वतो वरुणस्य च ॥ ३७ ॥

रोहित उवाच ।

अहं पूर्वं महाराज ऋत्विग्भिः सपुरोहितः ।  
विष्णवे लोकनाथाय यक्ष्येऽहं त्वरितं शुचिः ॥  
पशुना वरुणेनाथ तदनुज्ञातुमर्हसि ॥ ३८ ॥



ब्रह्मोवाच ।

रोहितस्य तु तद्वाक्यं श्रुत्वा वारीश्वरस्तदा ।  
 कोपेन महताऽऽविष्टो जलोदरमथाकरोत् ॥ ३६ ॥  
 हरिश्चन्द्रस्य नृपते रोहितः स वनं ययौ ।  
 गृहीत्वा स धनुर्दिव्यं रथारूढो गतव्यथः ॥ ४० ॥  
 यत्र चाऽऽराध्य वरुणं हरिश्चन्द्रो जनेश्वरः ।  
 गङ्गायां प्राप्तवान्पुत्रं तत्रागात्सोऽपि रोहितः ॥ ४१ ॥  
 व्यतीतान्यथा वर्षाणि पञ्चषष्ठे प्रवर्तति ।  
 तत्र स्थित्वा नृपसुतः शुश्राव नृपते रुजम् ॥ ४२ ॥  
 मया पुत्रेण जातेन पितुर्वै क्लेशकारिणा ।  
 किं फलं किंनु कृत्यं स्यादित्येवं पर्यचिन्तयत् ॥ ४३ ॥  
 तस्यास्तीरे ऋषीन्पुण्यानपश्यन्नृपतेः सुतः ।  
 गङ्गातीरे वर्तमानमपश्यद्वृषिसत्तमम् ॥ ४४ ॥  
 अजीगर्तमिति ख्यातमृषेस्तु वयसः सुतम् ।  
 त्रिभिः पुत्रैरनुवृतं भार्यया क्षोणवृत्तिकम् ॥  
 तं द्रष्ट्वा नृपतेः पुत्रो नमस्येदं वचोऽब्रवीत् ॥ ४५ ॥

रोहित उवाच ।

क्षीणवृत्तिः कृशः कस्माद्दुर्मना इव लक्ष्यसे ॥ ४६ ॥

ब्रह्मोवाच ।

अजीगर्तोऽपि चोवाच रोहितं नृपतेः सुतम् ॥ ४७ ॥

अजीगर्त उवाच ।

वर्तनं नास्ति देहस्य भोक्तारो बहवश्च मे ।

विनाऽन्नेन मरिष्यामो ब्रूहि किं करवामहे ॥ ४८ ॥

ब्रह्मोवाच ।

तच्छ्रुत्वा पुनरप्याह नृपपुत्र ऋषिं तदा ॥ ४६ ॥

रोहित उवाच ।

तव किं वर्तते चित्ते तद्ब्रूहि वदतांवर ॥ ५० ॥

अजीगर्त उवाच ।

हिरण्यं रजतं गावो धान्यं वस्त्रादिकं न मे ।

विद्यते नृपशार्दूल वर्तनं नास्ति मे ततः ॥ ५१ ॥

सुता मे सन्ति भार्या च अहं वै पञ्चमस्तथा ।

नैतेषां कतमस्यापि क्रोताऽन्नेन नृपात्तम ॥ ५२ ॥

रोहित उवाच ।

किं क्रोणासि महाबुद्धेऽजीगर्त सत्यमेव मे ।

वद नान्यच्च वक्तव्यं विप्रा वै सत्यवादिनः ॥ ५३ ॥

अजीगर्त उवाच ।

त्रयाणामपि पुत्राणामेकं वा मां तथैव च ।

भार्यां वाऽपि गृहाणेमां क्रीत्वा जीवामहे वयम् ॥ ५४ ॥

रोहित उवाच ।

किं भार्यया महाबुद्धे किं त्वया वृद्धरूपिणा ।

युवानं देहि पुत्रं मे पुत्राणां यं त्वमिच्छसि ॥ ५५ ॥

अजीगर्त उवाच ।

ज्येष्ठपुत्रं शुनःपुच्छं नाहं क्रीणामि रोहित ।

माता कनीयसं चापि न क्रीणाति ततोऽनयोः ॥

मध्यमं तु शुनःशेषं क्रीणामि वद तद्धनम् ॥ ५६ ॥



रोहित उवाच ।

वरुणाय पशुः कल्प्यः पुरुषो गुणवत्तरः ।

यदि क्रीणासि मूल्यं त्वं वद सत्यं महामुने ॥ ५७ ॥

ब्रह्मोवाच ।

तथेत्युक्त्वा त्वज्जीगर्तः पुत्रमूल्यमकल्पयत् ।

गवां सहस्रं धान्यानां निष्काणां चापि वाससाम् ॥

राजपुत्र वरं देहि दास्यामि स्वसुतं तव ॥ ५८ ॥

ब्रह्मोवाच ।

तथेत्युक्त्वा रोहितोऽपि प्रादात्सवसनं धनम् ।

दत्त्वा जगाम पितरमृषिपुत्रेण रोहितः ॥

पित्रे निवेदयामास क्रयक्रीतमृषेः सुतम् ॥ ५९ ॥

रोहित उवाच ।

वरुणाय यजस्व त्वं पशुना त्वमरुभव ॥ ६० ॥

ब्रह्मोवाच ।

तथोवाच हरिश्चन्द्रः पुत्रवाक्यादनन्तरम् ॥ ६१ ॥

हरिश्चन्द्र उवाच ।

ब्राह्मणाः क्षत्रिया वैश्या राज्ञा पाल्या इति श्रुतिः ।

विशेषतस्तु वर्णानां गुरवो हि द्विजोत्तमाः ॥ ६२ ॥

विष्णोरपि हि ये पूज्या मादृशाः कुत एव हि ।

अवज्ञाऽपि येषां स्यान्नृपाणां स्वकुलक्षयः ॥ ६३ ॥

तान्पशून्कृत्वा रुपणं कथं रक्षितुमुत्सहे ।

अहं च ब्राह्मणं कुर्यां पशं नैतद्वि युज्यते ॥ ६४ ॥

वरं हि जातु मरणं न कथंचिद्द्विजं पशुम् ।  
करोमि तस्मात्पुत्र त्वं ब्राह्मणेन सुखं व्रज ॥ ६५ ॥

ब्रह्मोवाच ।

एतस्मिन्नन्तरं तत्र वागुवाचाशरीरिणी ॥ ६६ ॥

आकाशवागुवाच ।

गौतमीं गच्छ राजेन्द्र ऋत्विग्भिः सपुरोहितः ।  
पशुना विप्रपुत्रेण रोहितेन सुतेन च ॥ ६७ ॥  
त्वया कार्यः क्रतुश्चैव शुनःशेपवध्नं विना ।  
क्रतुः पूर्णो भवेत्तत्र तस्माद्याहि महामते ॥ ६८ ॥

ब्रह्मोवाच ।

तच्छ्रुत्वा वचनं शीघ्रं गङ्गामगान्नुपोत्तमः ।  
विश्वामित्रेण ऋषिणा वलिष्टेन पुरोधसा ॥ ६९ ॥  
वामदेवेन ऋषिणा तथाऽन्यैर्मृनिभिः सह ।  
प्राप्य गङ्गां गौतमीं तां नरमेधाय दीक्षितः ॥ ७० ॥  
वेदिमण्डपकुण्डादि यूपपश्वादि चाकरोत् ।  
कृत्वा सर्वं यथान्यायं तस्मिन्यज्ञे प्रवर्तिते ॥ ७१ ॥  
शुनःशेपं पशूं यूपे निबध्नाथ समन्त्रकम् ।  
वारिभिः प्रोक्षितं दृष्ट्वा विश्वामित्रोऽब्रवीदिदम् ॥ ७२ ॥

विश्वामित्र उवाच ।

देवानृषीन्हरिश्चन्द्रं रोहितं च विशेषतः ।  
अनुजानन्त्विमं सर्वे शुनःशेपं द्विजोत्तमम् ॥ ७३ ॥



येभ्यस्त्वयं हविर्देयो देवेभ्योऽयं पृथक्पृथक् ।  
 अनुजानन्तु ते सर्वे शुनःशेपं विशेषतः ॥ ७४ ॥  
 वसामिलोमभिस्त्वग्भिर्मांसैः सन्मन्त्रितैर्मखे ।  
 अग्नौ होष्यः पशुश्चायं शुनःशेपो द्विजोत्तमः ॥ ७५ ॥  
 उपासिताः स्युर्विप्रेन्द्रास्ते सर्वे त्वनुमन्य माम् ।  
 गौतमीं यान्तु विप्रेन्द्राः स्नात्वा देवान्पृथक्पृथक् ॥ ७६ ॥  
 मन्त्रैः स्तोत्रैः स्तुवन्तस्ते मुदं यान्तु शिवे रताः ।  
 एनं रक्षन्तु मुनयो देवाश्च हविषो भुजः ॥ ७७ ॥

ब्रह्मोवाच ।

तथेत्यूचुश्च मुनयो मेने च नृपसत्तमः ।  
 ततो गत्वा शुनःशेपो गङ्गां त्रैलोक्यपावनीम् ॥ ७८ ॥  
 स्नात्वा तुष्टाव तान्देवान्ये तत्र हविषो भुजः ।  
 ततस्तुष्टाः सुरगणाः शुनःशेपं च ते मुने ॥  
 अवदन्त सुराः सर्वे विश्वामित्रस्य शृण्वतः ॥ ७९ ॥

सुरा ऊचुः ।

क्रतुः पूर्णो भवत्वेष शुनःशेपलभ्रं विना ॥ ८० ॥

ब्रह्मोवाच ।

विशेषेणाथ वरुणश्चावदन्नृपसत्तमम् ।  
 ततः पूर्णोऽभवद्राज्ञो नृमेधो लोकविश्रुतः ॥ ८१ ॥  
 देवानां च प्रसादेन मुनीनां च प्रसादतः ।  
 तीर्थस्य तु प्रसादेन राज्ञः पूर्णोऽभवत्क्रतुः ॥ ८२ ॥

विश्वामित्रः शुनःशेषं पूजयामास संसदि ।  
 अकरोदात्मनः पुत्रं पूजयित्वा सुरान्तिके ॥ ८३ ॥  
 ज्यैष्ठ्यं चकार पुत्राणामात्मनः स तु कौशिकः ।  
 न मेनिरे ये च पुत्रा विश्वामित्रस्य धीमतः ॥ ८४ ॥  
 शुनःशेषस्य च ज्यैष्ठ्यं ताञ्जशाप स कौशिकः ।  
 ज्यैष्ठ्यं ये मेनिरे पुत्राः पूजयामास तान्सुतान् ॥ ८५ ॥  
 वरेण मुनिशार्दूलस्तदेतत्कथितं मया ।  
 एतत्सर्वं यत्र जातं गौतम्या दक्षिणे तटे ॥ ८६ ॥  
 तत्र तीर्थानि पुण्यानि विख्यातानि सुरादिभिः ।  
 बहूनि तेषां नामानि मत्तः शृणु महामते ॥ ८७ ॥  
 हरिश्चन्द्रं शुनःशेषं विश्वामित्रं सरोहितम् ।  
 इत्याद्यष्ट सहस्राणि तीर्थान्यथ चतुर्दश ॥ ८८ ॥  
 तेषु स्नानं च दानं च नरमेधफलप्रदम् ।  
 आख्यातं चास्य माहात्म्यं तीर्थस्य मुनिसत्तम ॥ ८९ ॥  
 यः पठेत्पाठयेद्वाऽपि शृणुयाद्वाऽपि भक्तितः ।  
 अपुत्रः पुत्रमाप्नोति यच्चान्यन्मनसः प्रियम् ॥ ९० ॥  
 इति श्रीमहापुराणे आदिब्राह्मे स्वयंभुविसंवादे  
 तीर्थमाहात्म्ये विश्वामित्रादिद्वाविंशतिसहस्रतीर्थवर्णनं नाम  
 चतुरधिकशततमोऽध्यायः ॥ १०४ ॥  
 गौतमीमाहात्म्ये पञ्चत्रिंशोऽध्यायः ॥ ३५ ॥  
 आदितः श्लोकानां समष्ट्यङ्काः—५८६६



## अथ पञ्चाधिकशततमोऽध्यायः ।

### सोमतीर्थवर्णनम्

ब्रह्मोवाच ।

सोमतीर्थमिति ख्यातं पितॄणां प्रीतिवर्धनम् ।  
तत्र वृत्तं महापुण्यं शृणु यत्नेन नारद ॥ १ ॥  
सोमो राजाऽमृतमयो गन्धर्वाणां पुराऽभवत् ।  
न देवानां तदा देवा मामभ्येत्येदमब्रुवन् ॥ २ ॥

देवा ऊचुः ।

गन्धर्वैराहृतः सोमो देवानां प्राणदः पुरा ।  
तमध्यायन्सुरगणा ऋषयस्त्वतिदुःखिताः ॥  
यथा स्यात्सोमो ह्यस्माकं तथा नीतिर्विधीयताम् ॥ ३ ॥

ब्रह्मोवाच ।

तत्र वाग्विवुधानाह गन्धर्वाः स्त्रीषु कामुकाः ।  
तेभ्यो दत्त्वाऽथ मां देवाः सोममाहर्तुमर्हथ ॥ ४ ॥  
वाचं प्रत्यूचुरमरास्त्वां दातुं न क्षमा वयम् ।  
विना तेनापि न स्थातुं शक्यं नैव त्वया विना ॥ ५ ॥  
पुनर्वागब्रवीद्देवान्पुनर्यथाभ्यहं त्विह ।  
अत्र बुद्धिर्विधातव्या क्रियतां क्रतुरुत्तमाः ॥ ६ ॥  
गौतम्या दक्षिणे तीरे भवेद्देवागमो यदि ।  
मखं तु विषयं कृत्वा आयान्तु सुरसत्तमाः ॥ ७ ॥

गन्धर्वाः स्त्रीप्रिया नित्यं पणध्वं तं मया सह ।  
 तथेत्युक्त्वा सुरगणाः सरस्वत्या वचःस्थिताः ॥ ८ ॥  
 देवदूतैः पृथग्देवान्यक्षान्गन्धर्वपन्नगान् ।  
 आह्वानं चक्रिरे तत्र पुण्ये देवगिरौ तदा ॥ ९ ॥  
 ततो देवगिरिर्नाम पर्वतस्याभवन्मुने ।  
 तत्राऽऽगमन्सुरगणा गन्धर्वा यक्षकिंनराः ॥ १० ॥  
 देवाः सिद्धाश्च ऋषयस्तथाऽष्टौ देवयोनयः ।  
 ऋषिभिर्गौतमीतीरे क्रियमाणे महाध्वरे ॥ ११ ॥  
 तत्र देवैः परिवृतः सहस्राक्षोऽभ्यभाषत ॥ १२ ॥

इन्द्र उवाच ।

गन्धर्वानथ संपूज्य सरस्वत्याः समीपतः ।  
 सरस्वत्या पणध्वं नो युष्माकममृतात्मना ॥ १३ ॥

ब्रह्मावाच ।

तच्छक्रवचनात्ते वै गन्धर्वाः स्त्रीषु कामुकाः ।  
 सोमं दत्त्वा सुरेभ्यस्तु जगृहुस्तां सरस्वतीम् ॥ १४ ॥  
 सोमोऽभवच्चा मराणां गन्धर्वाणां सरस्वती ।  
 अवसत्तत्र वागीशा तथाऽपि च सुरान्तिके ॥ १५ ॥  
 आयाति च रहो नित्यमुपांशु क्रियतामिति ।  
 अत एव हि सोमस्य क्रयो भवति नारद ॥ १६ ॥  
 उपांशुना वर्तितव्यं सोमक्रयण एव हि ।  
 ततोऽभवद्देवतानां सोमश्चापि सरस्वती ॥ १७ ॥



गन्धर्वाणां नैव सोमो नैवाऽऽसीच्च सरस्वती ।

तत्रागमन्सर्व एव सोमार्थं गौतमीतटम् ॥ १८ ॥

गावो देवाः पर्वता यक्षरक्षाः,

सिद्धाः साध्या मुनयो गुह्यकाश्च ।

गन्धर्वास्ते मरुतः पन्नगाश्च,

सर्वोपध्यो मातरो लोकपालाः ॥

रुद्रादित्या वसवश्चाश्विनौ च,

येऽन्ये देवा यज्ञभागस्य योग्याः ॥ १९ ॥

पञ्चविंशतिनद्यस्तु गङ्गायां संगता मुने ।

पूर्णाहुतिर्यत्र दत्ता पूर्णाख्यानं तदुच्यते ॥ २० ॥

गौतम्यां संगता यास्तु सर्वाश्चापि यथोदिताः ।

तन्नामधेयतीर्थानि संक्षेपाच्छृणु नारद ॥ २१ ॥

सोमतीर्थं च गान्धर्वं देवतीर्थमतः परम् ।

पूर्णातीर्थं ततः शालं श्रीपर्णासंगमं तथा ॥ २२ ॥

स्वागतासंगमं पुण्यं कुसुमायाश्च संगमम् ।

पुष्टिसंगममाख्यातं कर्णिकासंगमं शुभम् ॥ २३ ॥

वैष्णवीसंगमश्चैव कृशरासंगमस्तथा ।

वासवीसंगमश्चैव शिवशर्या तथा शिखी ॥ २४ ॥

कुसुम्भिका उपारथ्या शान्तिजा देवजा तदा ।

अजो वृद्धः सुरो भद्रो गौतम्या सह संगताः ॥ २५ ॥

एते चान्ये च बहवो नदीनदसहायगाः ।

पृथिव्यां यानि तीर्थानि ह्यगमन्देवपर्वते ॥ २६ ॥

सोमार्थं वै तथा चान्येऽप्यागमन्मखमण्डपम् ।  
 तानि तीर्थानि गङ्गायां संगतानि यथाक्रमम् ॥ २७ ॥  
 नदीरूपेण कान्येव नदरूपेण कानिचित् ।  
 सरोरूपेण कान्यत्र स्तवरूपेण कानिचित् ॥ २८ ॥  
 तान्येव सर्वतीर्थानि विख्यातानि पृथक्पृथक् ।  
 तेषु स्नानं जपो होमः पितृतर्पणमेव च ॥ २९ ॥  
 सर्वकामप्रदं पुंसां भुक्तिदं मुक्तिभाजनम् ।  
 एतेषां पठनं चापि स्मरणं वा करोति यः ॥  
 सर्वपापविनिर्मुक्तो याति विष्णुपुरं जनः ॥ ३० ॥

इति श्रीमहापुराणे आदिब्राह्म स्वयंभुवृषिसंवादे तीर्थमाहात्म्ये  
 पूर्णादिपञ्चविंशतिनदीदेवनदीनदसंगमवर्णनं नाम  
 पञ्चाधिकशततमोऽध्यायः ॥ १०५ ॥  
 गौतमीमाहात्म्ये षट्त्रिंशत्तमोऽध्यायः ॥ ३६ ॥  
 आदितः श्लोकानां समष्ट्यङ्काः—५८६६

अथ षडधिकशततमोऽध्यायः ।

देवदानवानामैरुपर्वतंप्राप्यमन्त्रकरणम्

ब्रह्मोवाच ।

प्रवरासंगमो नाम श्रेष्ठा चैव महानदी ।

यत्र सिद्धेश्वरो देवः सर्वलोकोपकारकृत् ॥ १ ॥



देवानां दानवानां च संगमोऽभूत्सुदारुणः ।

तेषां परस्परं वाऽपि प्रीतिश्चाभून्महामुते ॥ २ ॥

तेऽप्येवं मन्त्रयामासुर्देवा वै दानवा मिथः ।

मेरुपर्वतमासाद्य परस्परहितैषिणः ॥ ३ ॥

देवदैत्या ऊचुः ।

अमृतेनामरत्वं स्यादुत्पाद्यामृतमुत्तमम् ।

पिवामः सर्व एवैते भवामश्चामरा वयम् ॥ ४ ॥

एकीभूत्वा वयं लोकान्पालयामः सुखानि च ।

प्राप्स्यामः संगरं हित्वा संगरो दुःखकारणम् ॥ ५ ॥

प्रीत्या चैवार्जितानर्थान्भोक्ष्यामो गतमत्सराः ।

यतः स्नेहेन वृत्तिर्या साऽस्माकं सुखदा सदा ॥ ६ ॥

वैपरीत्यं तु यद्वृत्तं न स्मर्तव्यं कदाचन ।

न च त्रैलोक्यराज्येऽपि कैवल्ये वा सुखं मनाक् ॥

तदूर्ध्वमपि वा यत्तु निर्धैरत्वादवाप्यते ॥ ७ ॥

ब्रह्मोवाच ।

एवं परस्परं प्रीताः सन्तो देवाश्च दानवाः ।

एकीभूताश्च सुप्रीता विमथ्य वरुणालयम् ॥ ८ ॥

मन्थानं मन्दरं कृत्वा रज्जुं कृत्वा तु वासुकिम् ।

देवाश्च दानवाः सर्वे ममन्थुर्वरुणालयम् ॥ ९ ॥

उत्पन्नं च ततः पुण्यममृतं सुरवल्लभम् ।

निष्पन्ने चामृते पुण्ये ते च प्रोचुः परस्परम् ॥ १० ॥

यामः स्वं स्वमधिष्ठानं कृत्वा कार्याः श्रमं गताः ।  
 सर्वे समं च सर्वेभ्यो यथायोग्यं विभज्यताम् ॥ ११ ॥  
 यदा सर्वागमो यत्र यस्मिँल्लगने शुभावहे ।  
 विभज्यतामिदं पुण्यममृतं सुरसत्तमाः ॥ १२ ॥  
 इत्युक्त्वा ते ययुः सर्वे दैत्यदानचराक्षसाः ।  
 गतेषु दैत्यसंगेषु देवाः सर्वेऽन्वमन्त्रयन् ॥ १३ ॥

देवा ऊचुः ।

गतास्ते रिपवोऽस्माकं दैवयोगादरिदमाः ।  
 रिपूणाममृतं नैव देयं भवति सर्वथा ॥ १४ ॥

ब्रह्मोवाच ।

बृहस्पतिस्तथेत्याह पुनराह सुरानिदम् ॥ १५ ॥

बृहस्पतिरुवाच ।

न जानन्ति यथा पापा पिबध्वं च तथाऽमृतम् ।  
 अयमेवोचितो मन्त्रो यच्छत्रूणां पराभवः ॥ १६ ॥  
 द्वेष्याः सर्वात्मना द्वेष्या इति नीतिविदो विदुः ।  
 न विश्वास्या न चाऽऽख्येया नैव मन्त्र्याश्च शत्रवः ॥ १७ ॥  
 तेभ्यो न देयममृतं भवेयुरमरास्ततः ।  
 अमरेषु च जातेषु तेषु दैत्येषु शत्रुषु ॥  
 ताञ्जेतुं नैव शक्यामो न देयममृतं ततः ॥ १८ ॥

ब्रह्मोवाच ।

इति संमन्य ते देवा वाचस्पतिमथाब्रुवन् ॥ १९ ॥



देवा ऊचुः ।

क यामः कुत्र मन्त्रः स्यात्क्व पिबामः क संस्थितिः ।

कुर्मस्तदेव प्रथमं वद वाचस्पते तथा ॥ २० ॥

बृहस्पतिरुवाच ।

यान्तु ब्रह्माणममराः पृच्छन्त्वत्र गतिं पराम् ।

स तु ज्ञाता च वक्ता च दाता चैव पितामहः ॥ २१ ॥

ब्रह्मोवाच ।

बृहस्पतेर्वचः श्रुत्वा मदन्तिकमथाऽऽगमन् ।

नमस्य मां सुराः सर्वे तद्बृत्तं यन्न्यवेदयन् ॥ २२ ॥

तद्देववचनात्पुत्र तैः सुरैरगमं हरिम् ।

विष्णवे कथितं सर्वं शंभवे विषहारिणे ॥ २३ ॥

अहं विष्णुश्च शंभुश्चदेवगन्धर्वकिनरैः ।

मेरुकंदरमागत्य न जानन्ति यथाऽसुराः ॥ २४ ॥

रक्षकं च हरिं कृत्वा सोमपानाय तस्थिरे ।

आदित्यस्तत्र विज्ञाता सोमभोज्यानथेतरे ॥ २५ ॥

सोमो दाताऽमृतं भागं चक्रधृग्रक्षकस्तथा ।

नैव जानन्ति तद्दैत्या दनुजा राक्षसास्तथा ॥ २६ ॥

विना राहुं महाप्राज्ञं सैहिकेयं च सोपमम् ।

कामरूपधरो राहुर्मरुतां मध्यमाविशत् ॥ २७ ॥

मरुद्रूपं समास्थाय पानपात्रधरस्तथा ।

ज्ञात्वा दिवाकरो दैत्यं तं सोमाय न्यवेदयत् ॥ २८ ॥

तदा तदमृतं तस्मै दैत्यायादैत्यरूपिणे ।

दत्त्वा सोमं तदा सोमो विष्णवे तन्न्यवेदयत् ॥ २९ ॥

विष्णुः पीतामृतं दैत्यं चक्रणोद्यम्य तच्छिरः ।  
 चिच्छेद तरसा वत्स तच्छिरस्त्वमरं त्वभूत् ॥ ३० ॥  
 शिरोमात्रविहीनं यद्देहं तदपतद्भुवि ।  
 देहं तदमृतस्पृष्टं पतितं दक्षिणे तटे ॥ ३१ ॥  
 गौतम्या मुनिशार्दूल कम्पयद्वसुधातलम् ।  
 देहं चाप्यमरं पुत्र तदद्भुतमिवाभवत् ॥ ३२ ॥  
 देहं च शिरसोऽपेक्षि शिरो देहमपेक्षते ।  
 उभयं चामरं जातं दैत्यश्चायं महाबलः ॥ ३३ ॥  
 शिरः काये समाविष्टं सर्वान्भक्षयते सुरान् ।  
 तस्माद्देहमिदं पूर्वं नाशयामो महीगतम् ॥  
 ततस्ते शंकरं प्राहुर्देवाः सर्वे ससंभ्रमाः ॥ ३४ ॥

शंकर उवाच ।

महीगतं दैत्यदेहं नाशयस्व सुरोत्तम ।  
 त्वं देव करुणासिन्धुः शरणागतरक्षकः ॥ ३५ ॥  
 शिरसा नैव युज्येत दैत्यदेहं तथा कुरु ॥ ३६ ॥

ब्रह्मोवाच ।

प्रेषयामास चेशोऽपि श्रेष्ठां शक्तिं तदाऽऽत्मनः ।  
 मातृभिः सहितां देवीं मातरं लोकपालिनीम् ॥ ३७ ॥  
 ईशायुधधरा देवी ईशशक्तिसमन्विता ।  
 महीगतं यत्र देहं तत्रागाद्भक्ष्यकाङ्क्षिणी ॥ ३८ ॥  
 शिरोमात्रं सुराः सर्वे मेरौ तत्रैव सान्त्वयन् ।  
 देहो देव्या पुनस्तत्र युयुधे बहवः समाः ॥ ३९ ॥



राहुस्तत्र सुरानाह भित्त्वा देहं पुरा मम (?) ।

अत्राऽऽस्ते रसमुत्कृष्टं तदाकृष्य शरीरतः (?) ॥ ४० ॥

पृथक्भूते रसे देहं प्रवरेऽमृतमुत्तमम् ।

भस्मीभूयात्क्षणेनैव तस्मात्कुर्वन्तु तत्पुरा ॥ ४१ ॥

ब्रह्मोवाच ।

एतद्राहुवचः श्रुत्वा प्रीतः सर्वेऽसुरारयः ।

अभ्यषिञ्चन्प्रहाणां त्वं ब्रह्मो भूया मुदाऽन्वितः ॥ ४२ ॥

तद्देववचनाच्छक्तिरीश्वरी या निगद्यते ।

देहं भित्त्वा दैत्यपतेः सुरशक्तिसमन्विता ॥ ४३ ॥

आकृष्य शीघ्रमुत्कृष्टं प्रवरं चामृतं बहिः ।

स्थापयित्वा तु तद्देहं भक्षयामास चाम्बिका ॥ ४४ ॥

कालरात्रिर्भद्रकाली प्रोच्यते या महाबला ।

स्थापितं रसमुत्कृष्टं रसानां प्रवरं रसम् (?) ॥ ४५ ॥

व्यस्रवत्स्थापितं तत्तु प्रवरा साऽभवन्नदी ।

आकृष्टममृतं चैव स्थापितं साऽप्यभक्षयत् ॥ ४६ ॥

ततः श्रेष्ठा नदी जाता प्रवरा चामृता शुभा ।

राहुदेहसमुद्भूता रुद्रशक्तिसमन्विता ॥ ४७ ॥

नदीनां प्रवरा रम्या चामृता प्रेरिता तथा ।

तत्र पञ्च सहस्राणि तीर्थानि गुणवन्ति च ॥ ४८ ॥

तत्र शंभुः स्वयं तस्थौ सर्वदा सुरपूजितः ।

तस्यै तुष्टाः सुराः सर्वे देव्यै नद्यै पृथक्पृथक् ॥ ४९ ॥

वरान्ददुर्मुदा युक्ता यथा पूजामवाप्स्यति ।

शंभुः सुरपतिलोके तथा पूजामवाप्स्यसि ॥ ५० ॥

निवासं कुरु देवि त्वं लोकानां हितकाम्यया ।  
 सदा तिष्ठ रसेशानि सर्वेषां सर्वसिद्धिदा ॥ ५१ ॥  
 स्तवनात्कीर्तनाद्भ्यानात्सर्वकामप्रदायिनी ।  
 त्वां नमस्यन्ति ये भक्त्या किञ्चिदापेक्ष्य सर्वदा ॥ ५२ ॥  
 तेषां सर्वाणि कार्याणि भवेयुर्देवताज्ञया ।  
 शिवशक्त्योर्यतस्तस्मिन्निवासोऽभूत्सनातनः ॥ ५३ ॥  
 अतो वदन्ति मुनयो निवासपुरमित्यदः ।  
 प्रवरायाः पुरा देवाः सुप्रीतास्ते वरान्ददुः ॥ ५४ ॥  
 गङ्गायाः संगमो यस्ते विख्यातः सुरवल्लभः ।  
 तत्राऽऽप्लुतानां सर्वेषां भुक्तिर्वा मुक्तिरेव च ॥ ५५ ॥  
 यद्वाऽपि मनसः काम्यं देवानामपि दुर्लभम् ।  
 स्यात्तेषां सर्वमेवेह एवं दत्त्वा सुरा ययुः ॥ ५६ ॥  
 ततः प्रभृति तत्तीर्थं प्रवरासंगमं विदुः ।  
 प्रेरिता देवदेवेन शक्तिर्या प्रेरिता तु सा ॥ ५७ ॥  
 अमृता सैव विख्याता प्रवरैवं महानदो ॥ ५८ ॥

इति श्रीमहापुराणे आदिब्राह्मे स्वयंभुःश्रुतिसंवादे शिवप्रेरितामृता-  
 संगमादितीर्थवर्णनं नाम षडधिकशततमोऽध्यायः ॥ १०६ ॥

गौतमीमाहात्म्ये सप्तत्रिंशोऽध्यायः ॥ ३७ ॥

आदतः श्लोकानां समष्ट्यङ्काः—५६५७



अथ सप्ताधिकशततमोऽध्यायः ।

वृद्धासंगमतीर्थवर्णनम्

ब्रह्मोवाच ।

वृद्धासंगममाख्यातं यत्र वृद्धेश्वरः शिवः ।

तस्याऽऽख्यानं प्रवक्ष्यामि शृणु पापप्रणाशनम् ॥ १ ॥

गौतमो वृद्ध इत्युक्तो मुनिरासीन्महातपाः ।

यदा पुराऽभवद्बालो गौतमस्य सुतो द्विजः ॥ २ ॥

अनासः स पुरोत्पन्नस्तस्माद्विकृतरूपधृक् ।

स वैराग्याज्जगामाथ देशं तीर्थमितस्ततः ॥ ३ ॥

उपाध्यायेन नैवाऽऽसील्लज्जितस्य समागमः ।

शिष्यैरन्यैः सहाध्यायो लज्जितस्य च नाभवत् ॥ ४ ॥

उपनीतः कथंचिच्च पित्रा वै गौतमेन सः ।

एतावता गौतमोऽपि व्यगमच्चरितुं बहिः ॥ ५ ॥

एवं बहुतिथे काले ब्रह्ममात्रा धृते द्विजे ।

नैव चाध्ययनं तस्य संजातं गौतमस्य हि ॥ ६ ॥

नैव शास्त्रस्य चाभ्यासो गौतमस्याभवत्तदा ।

अग्निकार्यं ततश्चक्रे नित्यमेव यतव्रतः ॥ ७ ॥

गायत्र्यभ्यासमात्रेण ब्राह्मणो नामधारकः ।

अग्न्युपासनमात्रं च गायत्र्यभ्यसनं तथा ॥ ८ ॥

एतावता ब्राह्मणत्वं गौतमस्याभवन्मुने ।

उपासतोऽग्निं विधिवद्गायत्रीं च महात्मनः ॥ ९ ॥

तस्याऽऽयुर्ववृध्रे पुत्र गौतमस्य चिरायुषः ।  
 न दारसंग्रहं लेभे नैव दाताऽस्ति कन्यकाम् ॥ १० ॥  
 तथा चरंस्तीर्थदेशे वनेषु विविधेषु च ।  
 आश्रमेषु च पुण्येषु अटन्नास्ते स गौतमः ॥ ११ ॥  
 एवं भ्रमञ्शीतगिरीमाश्रित्याऽऽस्ते स गौतमः ।  
 तत्रापश्यद्गुहां रम्यां बल्लोविटपमालिनीम् ॥ १२ ॥  
 तत्रोपविश्य विप्रेन्द्रो वस्तुं समकरोन्मतिम् ।  
 चिन्तयंस्तु प्रविष्टोऽसावपश्यत्स्त्रियमुत्तमाम् ॥ १३ ॥  
 शिथिलाङ्गीमथ कृशां वृद्धां च तपसि स्थिताम् ।  
 ब्रह्मचर्येण वर्तन्तीं विरागां रहसि स्थिताम् ॥ १४ ॥  
 स तां दृष्ट्वा मुनिश्रेष्ठो नमस्काराय तस्थिवान् ।  
 नमस्यन्तं मुनिश्रेष्ठं तं गौतममवाच ॥ १५ ॥

वृद्धोवाच ।

गुरुस्त्वं भविता मह्यं न मां वन्दितुमर्हसि ।  
 आयुर्विद्या धनं कीर्तिर्धर्मः स्वर्गादिकं च यत् ॥  
 तस्य नश्यति वै सर्वं यं नमस्यति वै गुरुः ॥ १६ ॥

ब्रह्मोवाच ।

कृताञ्जलिपुटस्तां वै गौतमः प्राह विस्मतः ॥ १७ ॥

गौतम उवाच ।

तपस्विनी त्वं वृद्धा च गुणज्येष्ठा च भामिनी ।  
 अल्पविद्यस्त्वल्पवया अहं तव गुरुः कथम् ॥ १८ ॥



वृद्धोवाच ।

आर्षिषेणप्रियपुत्र ऋतध्वज इति श्रुतः ।

गुणवान्मतिमाञ्शूरः क्षत्रधर्मपरायणः ॥ १६ ॥

स कदाचिद्वनं प्रायान्मृगयाकृष्टचेतनः ।

विश्राममकरोदस्यां गुहायां स ऋतध्वजः ॥ २० ॥

युवा स मतिमान्दक्षो बलेन महता वृतः ।

तं विश्रान्तं नृपवरमप्सरा ददृशे ततः ॥ २१ ॥

गन्धर्वराजस्य सुता सुश्यामा इति विश्रुता ।

तां दृष्ट्वा चकमे राजा राजानं चकमे च सा ॥ २२ ॥

इति क्रीडा समभवत्तया राज्ञो महामते ।

निवृत्तकामो राजेन्द्रस्तामापृच्छ्याऽऽगमद्गृहम् ॥ २३ ॥

उत्पन्नाऽहं ततस्तस्यां सुश्यामायां महामते ।

गच्छन्ती मां तदा माता इदमाह तपोधन ॥ २४ ॥

सुश्यामोवाच ।

यस्त्वस्यां प्रविशेद्वद्रे स ते भर्ता भविष्यति ॥ २५ ॥

वृद्धोवाच ।

इत्युक्त्वा सा जगामाथ माता मम महामते ।

तस्मादत्र प्रविष्टत्वं पुमान्नान्यः कदाचन ॥ २६ ॥

सहस्राणि तथाऽशीर्तिं कृत्वा राज्यं पिता मम ।

अत्रैव च तपस्तप्त्वा ततः स्वर्गमुपेयिवान् ॥ २७ ॥

स्वर्गं यातेऽपि पितरि सहस्राणि तथा दश ।

वर्षाणि मुनिशार्दूल राज्यं कृत्वा तथा परः ॥ २८ ॥

स्वर्गे यातो मम भ्राता अहमत्रैव संस्थिता ।

अहं ब्रह्मन्नान्यवृत्ता न माता न पिता मम ॥ २६ ॥

अहमात्मेश्वरी ब्रह्मन्निविष्टा क्षत्रकन्यका ।

तस्माद्भजस्व मां ब्रह्मन्व्रतस्थां पुरुषार्थिनीम् ॥ ३० ॥

गौतम उवाच ।

सहस्रायुरहं भद्रे मत्तस्त्वं वयसाऽधिका ।

अहं बालस्त्वं तु वृद्धा नैवायं घटते मिथः ॥ ३१ ॥

वृद्धोवाच ।

त्वं भर्ता मे पुग दिष्टो नान्यो भर्ता मतो मम ।

धात्रा दत्तस्ततस्त्वं मां न निराकर्तुमर्हसि ॥ ३२ ॥

अथवा नेच्छसि मां त्वमप्रदुष्टामनुव्रताम् ।

ततस्त्यक्ष्यामि जीवं मे इदानीं तव पश्यतः ॥ ३३ ॥

अपेक्षिताप्राप्तितो हि देहिनां मरणं वरम् ।

अनुरक्तजनत्यागे पातकान्तो न विद्यते ॥ ३४ ॥

ब्रह्मोवाच ।

वृद्धायास्तद्वचः श्रुत्वा गौतमो वाक्यमब्रवीत् ॥ ३५ ॥

गौतम उवाच

अहं तपोविरहितो विद्याहीनो ह्यकिंचनः ।

नाहं वरो हि योग्यस्ने कुरूपो भोगवर्जितः ॥ ३६ ॥

अनासोऽहं किं करोमि अतपोविद्य एव च ।

तस्मात्सुरूपं सुविद्यामापाद्य प्रथमं शुभे ॥

पश्चात्ते वचनं कार्यं ततो वृद्धाऽब्रवीद्द्विजम् ॥ ३७ ॥



वृद्धोवाच ।

मया सरस्वती देवी तोषिता तपसा द्विज ।  
तथैवाऽऽपो रूपवत्यो रूपदाताऽग्निरेव च ॥ ३८ ॥  
तस्माद्वागीश्वरी देवी सा ते विद्यां प्रदास्यति ।  
अग्निश्च रूपवान्देवस्तव रूपं प्रदास्यति ॥ ३९ ॥

ब्रह्मोवाच ।

एवमुक्त्वा गौतमं तं वृद्धोवाच विभावसुम् ।  
प्रार्थयित्वा सुविद्यं तं सुरूपं चाकरोन्मुनिम् ॥ ४० ॥

ततः सुविद्यः सुभगः सुकान्तो,  
वृद्धां स पत्नीमकरोत्प्रीतियुक्तः ।

तया स रेमे बहुला मनोज्ञया,  
समाः सुखं प्रीतमना गुहायाम् ॥ ४१ ॥

कदाचित्तत्र वसतोदपत्योर्मदतोर्गिरौ ।  
गुहायां मुनिशार्दूल आजग्मुर्मनयोऽमलाः ॥ ४२ ॥  
वसिष्ठवामदेवाद्या ये चान्ये च महर्षयः ।

भ्रमन्तः पुण्यतीर्थानि प्राप्नुवंस्तस्य तां गुहाम् ॥ ४३ ॥  
आगतांस्तान्प्रीञ्ज्ञात्वा गौतमः सह भार्यया ।  
सत्कारमकरोत्तेषां जहसुस्तं च केचन ॥ ४४ ॥  
ये बाला यौवनोन्मत्ता वयसा ये च मध्यमाः ।  
वृद्धां च गौतमं प्रेक्ष्य जहसुस्तत्र केचन ॥ ४५ ॥

ऋषय ऊचुः ।

पुत्रोऽयं तव पौत्रो वा वृद्धे को गौतमोऽभवत् ।  
सत्यं वदस्व कल्याणि इत्येवं जहसुर्द्विजाः ॥ ४६ ॥

विषं वृद्धस्य युवती वृद्धाया अमृतं युवा ।

इष्टानिष्टसमायोगो दृष्टोऽस्माभिरहो चिरात् ॥ ४७ ॥

ब्रह्मोवाच ।

इत्येवमूचिरे केचिद्पत्योः शृण्वतोस्तदा ।

एवमुक्त्वा कृतातिथ्या ययुः सर्वे महर्षयः ॥ ४८ ॥

ऋषीणां वचनं श्रुत्वा उभावपि सुदुःखितौ ।

लज्जितौ च महाप्राज्ञौ गौतमो भार्यया सह ॥

पप्रच्छ मुनिशार्दूलमगस्त्यमृषिसत्तमम् ॥ ४९ ॥

गौतम उवाच ।

को देशः किमु तीर्थं वा यत्र श्रेयः समाप्यते ।

शीघ्रमेव महाप्राज्ञ भुक्तिमुक्तिप्रदायकम् ॥ ५० ॥

अगस्त्य उवाच ।

वदद्भिर्मुनिभिर्ब्रह्मन्मया श्रुतमिदं वचः ।

सर्वे कामास्तत्र पूर्णा गौतम्यां नात्र संशयः ॥ ५१ ॥

तस्माद्गच्छ महाबुद्धे गौतमीं पापनाशिनीम् ।

अहं त्वामनुयास्यामि यथेच्छसि तथा कुरु ॥ ५२ ॥

ब्रह्मोवाच ।

एतच्छ्रुत्वाऽगस्त्यवाक्यं वृद्धया गौतमोऽभ्यगात् ।

तत्र तेपे तपस्तीव्रं पत्न्या स भगवानृषिः ॥ ५३ ॥

स्तुतिं चकार देवस्य शंभोर्विष्णोस्तथैव च ।

गङ्गां च तोषयामास भार्यार्थं भगवानृषिः ॥ ५४ ॥



गौतम उवाच ।

खिन्नात्मनामत्र भवे त्वमेव शरणं शिवः ।  
 मरुभूमावध्वगानां विटपीव प्रियायुतः ॥ ५५ ॥  
 उच्चावचानां भूतानां सर्वथा पापनोदनः ।  
 सस्यानां घनवत्कृष्ण त्वमवग्रहशोषिणाम् ॥ ५६ ॥  
 वैकुण्ठदुर्गनिःश्रेणिस्त्वं पीयूषतरङ्गिणी ।  
 अधोगतानां तप्तानां शरणं भव गौतमि ॥ ५७ ॥

ब्रह्मोवाच ।

ततस्तुष्टाऽवदद्वाक्यं गौतमं वृद्धया युतम् ।  
 शरणागतदीनार्तं शरण्या गौतमी मुदा ॥ ५८ ॥

गौतम्युवाच ।

अभिषिञ्चस्व भार्या त्वं मज्जलैर्मन्त्रसंयुतैः ।  
 कलशैरुपचारैश्च ततः पत्नी तव प्रिया ॥ ५९ ॥  
 सुरूपा चारुसर्वाङ्गी सुभगा चारुलोचना ।  
 सर्वलक्षणसंपूर्णा रम्यरूपमवाप्स्यति ॥ ६० ॥  
 रूपवत्या पुनस्त्वं वै भार्यया चाभिषेचितः ।  
 सर्वलक्षणसंपूर्णः कान्तं रूपमवाप्स्यसि ॥ ६१ ॥

ब्रह्मोवाच ।

तथेति गाङ्गवचनाद्यथोक्तं तौ चक्रतुः ।  
 सुरूपताम्रभौ प्राप्तौ गौतम्याश्च प्रसादतः ॥ ६२ ॥  
 अभिषेकोदकं यच्च सा नदी समजायत ।  
 तस्या नाम्ना तु विख्याता वृद्धाया मुनिसत्तम ॥ ६३ ॥

वृद्धा नदीतिविख्याता गौतमोऽपि तथोच्यते ।

वृद्धगौतम इत्युक्त ऋषिभिः समवासिभिः ॥

वृद्धा तु गौतमीं प्राह गङ्गां प्रत्यक्षरूपिणीम् ॥ ६४ ॥

वृद्धोवाच ।

मन्नाम्नीयं नदी देवि वृद्धा चेत्यभिधीयताम् ।

त्वया च संगमस्तस्यास्तस्यास्तीर्थमनुत्तमम् ॥ ६५ ॥

रूपसौभाग्यसंपत्तिपुत्रपौत्रप्रवर्धनम् ।

आयुरारोग्यकल्याणं जयप्रीतिविवर्धनम् ॥

स्नानदानादिहोमैश्च पितृणां पावनं परम् ॥ ६६ ॥

ब्रह्मोवाच ।

अस्त्वित्याह च तां गङ्गां सुवृद्धां गौतमप्रियाम् ।

गौतमस्यापितं लिङ्गं वृद्धानाम्नैव कीर्तितम् ॥ ६७ ॥

तत्रैव च मुदं प्राप्तो वृद्धया मुनिसत्तमः ।

तत्र स्नानं च दानं च सर्वाभोष्टप्रदायकम् ॥ ६८ ॥

ततः प्रभृति तत्तीर्थं वृद्धासंगममुच्यते ॥ ६९ ॥

इति श्रीमहापुराणे आदिब्राह्मे तीर्थमाहात्म्ये वृद्धासंगमाद्युभयतट-

सप्तदशतीर्थवर्णनं नाम सप्ताधिकशततमोऽध्यायः ॥ १०७ ॥

गौतमीमाहात्म्येऽष्टात्रिंशोऽध्यायः ॥ ३८ ॥

आदितः श्लोकानां समष्ट्यङ्काः—६०२६

— — —



## अथाष्टाधिकशततमोऽध्यायः ।

### इलातीर्थवर्णनम्

ब्रह्मोवाच ।

इलातीर्थमिति ख्यातं सर्वसिद्धिकरं नृणाम् ।

ब्रह्महत्यादिपापानां पावनं सर्वकामदम् ॥ १ ॥

वैवस्वतान्वये जात इलो नाम जनेश्वरः ।

महत्या सेनया सार्धं जगाम मृगयावनम् ॥ २ ॥

परिवभ्राम गहनं बहुव्यालसमाकुलम् ।

नानाकारद्विजयुतं चिट्पैः परिशोभितम् ॥ ३ ॥

वनेचरं नृपश्रेष्ठो मृगयागतमानसः ।

तत्रैव मतिमाधत्त इलोऽमात्यानथाव्रवीत् ॥ ४ ॥

इल उवाच ।

गच्छन्तु नगरं सर्वे मम पुत्रेण पालितम् ।

देशं कोशं बलं राज्यं पालयन्तु पुनश्च तम् ॥ ५ ॥

वसिष्ठोऽपि तथा यातु आदायाग्नीन्पितेव नः ।

पत्नीभिः सहितो धीमानरण्येऽहं वसाम्यथ ॥ ६ ॥

अरण्यभोगभुग्भिश्च वाजिवारणमानुषैः ।

मृगयाशीलिभिः कैश्चिद्यान्तु सर्व इतः पुरीम् ॥ ७ ॥

ब्रह्मोवाच ।

तथेत्युक्त्वा ययुस्तेऽपि स्वयं प्रायाच्छनैर्गिरिम् ।  
 हिमपन्तं रत्नमयं वसंस्तत्र इलो नृपः ॥ ८ ॥  
 ददर्श कंदरं तत्र नानारत्नविचित्रितम् ।  
 तत्र यक्षेश्वरः कश्चित्समन्युरिति विश्रुतः ॥ ९ ॥  
 तस्य भार्या समानाग्नी भर्तृव्रतपरायणा ।  
 तस्मिन्वसत्यसौ यक्षो रमणीये नगोत्तमे ॥ १० ॥  
 मृगरूपेण व्यचरद्भार्यया स महामतिः ।  
 स्वेच्छया स्ववने यक्षः क्रीडते नृत्यगीतकैः ॥ ११ ॥  
 इत्थं स यक्षो जानाति मृगरूपधरोऽपि च ।  
 इलस्तु तं न जानाति कंदरं यक्षपालितम् ॥ १२ ॥  
 यक्षस्य गेहं विपुलं नानारत्नविचित्रितम् ।  
 तत्रोपविष्टो नृपतिर्महत्या सेनया वृतः ॥ १३ ॥  
 वासं चक्रे स तत्रैव गेहे यक्षस्य धीमतः ।  
 स यक्षोऽधर्मकोपेन भार्यया मृगरूपधृक् ॥ १४ ॥  
 इलं जेतुं न शक्नोमि याचितो न ददाति च ।  
 हृतं गेहं ममानेन किं करोमीत्यचिन्तयत् ॥ १५ ॥  
 युधि मत्तं कथं हन्यां चेति स्थित्वा स यक्षराट् ।  
 आत्मीयान्प्रेषयामास यक्षाञ्छूरान्धनुर्धरान् ॥ १६ ॥

यक्ष उवाच ।

युद्धे जित्वा च राजानमिलमुद्धतदन्तिनम् ।  
 गृहाद्यथाऽन्यतो याति मम तत्कर्तुर्महथ ॥ १७ ॥



ब्रह्मोवाच ।

यक्षेश्वरस्य तद्वाक्याद्यक्षास्ते युद्धदुर्मदाः ।  
 इलं गत्वाऽब्रुवन्सर्वे निर्गच्छास्माद्गुहालयात् ॥ १८ ॥  
 न चेद्युद्धात्परिश्रुतः पलाय्य क गमिष्यसि ।  
 तद्यक्षवचनात्कोपायुद्धं चक्रे स राजराट् ॥ १९ ॥  
 ।जत्वा यक्षान्वहुविधानुवास दश शर्वगोः ।  
 यक्षेश्वरो मृगो भूत्वा भार्ययाऽपि वने वसन् ॥ २० ॥  
 हृतगेहो वनं प्राप्नो हृतभृत्यः स यक्षिणीम् ।  
 प्राह चिन्तापरो भूत्वा मृगीरूपधरां प्रियाम् ॥ २१ ॥

यक्ष उवाच ।

राजाऽयं दुर्मनाः कान्ते व्यसनासक्तमानसः ।  
 कथमायाति विपदं तत्रोपायो विचिन्त्यताम् ॥ २२ ॥  
 पापध्विष्यसनान्तानि राज्यान्प्रखिलभूभुजाम् ।  
 प्रापयोमावनं सुभ्रूर्मृगी भूत्वा मनोहरा ॥ २३ ॥  
 प्रविशेत्तत्र राजाऽयं स्त्री भविष्यत्यसंशयम् ।  
 करणीयं त्वया भद्रे न चैतद्युज्यते मम ॥  
 अहं तु पुरुषो येन त्वं पुनः स्त्री च यक्षिणी ॥ २४ ॥

यक्षिण्युवाच ।

कथं त्वया न गन्तव्यमुमावनमनुत्तमम् ।  
 गतेऽपि त्वयि को दोषस्तन्मे कथय तत्त्वतः ॥ २५ ॥

यक्ष उवाच ।

हिमवत्पर्वतश्रेष्ठ उमया सहितः शिवः ।  
देवैर्गणैरनुवृत्तो विचचार यथासुखम् ॥  
पार्वती शंकरं प्राह कदाचिद्रहसि स्थितम् ॥ २६ ॥

पार्वत्युवाच ।

स्त्रीणामेष स्वभावोऽस्ति रतं गोपायितं भवेत् ।  
तस्मान्मे नियतं देशमाज्ञया रक्षितं तव ॥ २७ ॥  
देहि मे त्रिदशेशान उमावनमिति श्रुतम् ।  
विना त्वया गणेशेन कार्तिकेयेन नन्दिना ॥ २८ ॥  
यस्त्वत्र प्रविशेन्नाथ स्त्रीत्वं तस्य भवेदिति ॥ २९ ॥

यक्ष उवाच ।

इत्याज्ञोमावने दत्ता प्रसन्नेनेन्दुमौलिना ।  
किं करोमि पुमान्कान्ते त्वया प्रणयनार्दितः ॥  
तस्मान्मया न गन्तव्यमुमाया वनमुत्तमम् ॥ ३० ॥

ब्रह्मोवाच ।

तद्वर्तुष्वचनं श्रुत्वा यक्षिणी कामरूपिणी ।  
मृगी भूत्वा विशालाक्षी इलस्य पुरतोऽभवत् ॥ ३१ ॥  
यक्षस्तु संस्थितस्तत्र ददर्शेलो मृगीं तदा ।  
मृगयासक्तचित्तो वै मृगीं दृष्ट्वा विशेषतः ॥ ३२ ॥  
एक एव हयारूढो निर्ययौ तां मृगीमनु ।  
साऽऽकर्षत शनैस्तं तु राजानं मृगयाकुलम् ॥ ३३ ॥



शनैर्जगाम सा तत्र यदुमावनमुच्यते ।  
 अदृश्या तु मृगी तस्मै दर्शयन्तो कचित्कचित् ॥ ३४ ॥  
 तिष्ठन्ती चैव गच्छन्ती धावन्ती च विभीतवत् ।  
 हरिणी चपलाक्षी सा तमाकर्षदुमावनम् ॥ ३५ ॥  
 अनुप्राप्तो हयारूढस्तत्प्राप स उमावनम् ।  
 उमावनं प्रविष्टं तं ज्ञात्वा सा यक्षिणी तदा ॥ ३६ ॥  
 मृगीरूपं परित्यज्य यक्षिणी कामरूपिणी ।  
 दिव्यरूपं समास्थाय चाशोकतरुसंनिधौ ॥ ३७ ॥  
 तच्छाखालम्बितकरा दिव्यगन्धानुलेपना ।  
 दिव्यरूपधरा तन्वी कृतकार्या समा तदा ॥ ३८ ॥  
 हसन्ती नृपतिं प्रेक्ष्य श्रान्तं हयगतं तदा ।  
 मृगीमालोकयन्तं तं चपलाक्षमिलं तदा ॥ ३९ ॥  
 भर्तृवाक्यमशेषेण स्मरन्ती प्राह भूमिपम् ॥ ४० ॥

समोवाच ।

हयारूढाऽवला तन्वि क एकैव तु गच्छसि ।  
 पुरुषस्य च वेबेण इले कमनुयास्यसि ॥ ४१ ॥

ब्रह्मोवाच ।

इलेति वचनं श्रुत्वा राजाऽसौ क्रोधमूर्छितः ।  
 यक्षिणीं भर्त्सयित्वाऽसौ तामपृच्छन्मृगीं पुनः ॥ ४२ ॥  
 तथाऽपि यक्षिणी प्राह इले किमनुवीक्षसे ।  
 इलेति वचनं श्रुत्वा धृतचापो हयस्थितः ॥ ४३ ॥

कुपितो दर्शयामास त्रैलोक्यविजयी धनुः ।  
 पुनः सा प्राह नृपतिं महात्मानमिले स्वयम् ॥ ४४ ॥  
 प्रेक्षस्व पश्चान्मां ब्रूहि असत्यां सत्यवादिनीम् ।  
 तदा चाऽऽलोक्यद्राजा स्तनौ तुङ्गौ भुजान्तरे ॥ ४५ ॥  
 किमिदं मम संजातमित्येवं चकितोऽभवत् ॥ ४६ ॥

इलोवाच ।

किमिदं मम संजातं जानीते भवती स्फुटम् ।  
 वद सर्वं यथातथ्यं त्वं का वा वद सुव्रते ॥ ४७ ॥

यक्षिण्युवाच ।

हिमवत्कंदरश्रेष्ठे समन्युर्वसते पतिः ।  
 यक्षाणामधिपः श्रीमांस्तद्धार्याऽहं तु यक्षिणी ॥ ४८ ॥  
 यत्कंदरे भवात्राजा तूपविष्टः सुशीतले ।  
 यस्य यक्षा हता मोहात्त्वया हि संगरं विना ॥ ४९ ॥  
 ततोऽहं निर्गमार्थं ते मृगी भूत्वा उमावनम् ।  
 प्रविष्टा त्वं प्रविष्टोऽसि पुरा प्राह महेश्वरः ॥ ५० ॥  
 यस्त्वत्र प्रविशेन्मन्दः पुमान्स्त्रीत्वमवाप्स्यति ।  
 तस्मात्स्त्रीत्वमवाप्तोऽसि न त्वं दुःखितुमर्हसि ॥  
 प्रौढोऽपि कोऽत्र जानाति विचित्रभवितव्यताम् ॥ ५१ ॥

ब्रह्मोवाच ।

यक्षिणीवचनं श्रुत्वा हयारूढस्तदाऽपतत् ।  
 तमाश्वास्य पुनः सैव यक्षिणी वाक्यमब्रवीत् ॥ ५२ ॥



यक्षिण्युवाच ।

स्त्रीत्वं जातं जातमेव न पुंस्त्वं कर्तुमर्हसि ।

गृहाण विद्यां स्त्रीयोग्यां नृत्यं गीतमलंकृतिम् ॥

स्त्रीलालित्यं स्त्रीविलासं स्त्रीकृत्यं सर्वमेव तत् ॥ ५३ ॥

ब्रह्मोवाच ।

इला सर्वमथावाप्य यक्षिणीं वाक्यमब्रवीत् ॥ ५४ ॥

इलोवाच ।

को वा भर्ता किं तु कृत्यं पुनः पुंस्त्वं कथं भवेत् ।

एतद्वदस्व कल्याणी दुःखार्ताया विशेषतः ॥

आर्तानामार्तिशमनाच्छ्रेयो नाभ्यधिकं क्वचित् ॥ ५५ ॥

यक्षिण्युवाच ।

बुधः सोमसुतो नाम वनादस्माच्च पूर्वतः ।

आश्रमस्तस्य सुभगे पितरं नित्यमेष्यति ॥ ५६ ॥

अनेनैव पथा सोमं पितरं स बुधो ग्रहः ।

द्रष्टुं याति ततो नित्यं नमस्कृतुं तथैव च ॥ ५७ ॥

यदा याति बुधः शान्तस्तदाऽऽत्मानं च दर्शय ।

तं दृष्ट्वा त्वं तु सुभगे सर्वकामानवाप्स्यसि ॥ ५८ ॥

ब्रह्मोवाच ।

तामाश्वास्य ततः सुभ्रूयक्षिण्यन्तरधीयत ।

यक्षिणी सा तमाचष्ट यक्षोऽपि सुखमाप्तवान् ॥ ५९ ॥

इलसैन्यं च तत्राऽऽसीत्तद्गतं च यथासुखम् ।

उमावनस्थिता चेला गायन्तो नृत्यतो पुनः ॥ ६० ॥

स्त्रीभावमनुचेष्टन्ती स्मरन्ती कर्मणो गतिम् ।

कदाचित्किममाणे तु इत्या नृत्यकर्मणि ॥ ६१ ॥

तामपश्यद्वुधो धीमान्पितरं गन्तुमुद्यतः ।

इलां दृष्ट्वा गतित्यक्त्वा तामागत्याग्रवीद्वुधः ॥ ६२ ॥

वुध उवाच ।

भार्या भव मम स्वस्था सर्वाभ्यस्त्वं प्रिया भव ॥ ६३ ॥

ब्रह्मोवाच ।

वुधवाक्यमिला भक्त्या त्वभिनन्द्य तथाऽकरोत् ।

स्मृत्वा च यक्षिणीवाक्यं तनस्तुष्टाऽभवन्मुने ॥ ६४ ॥

वुधो रेमे तथा प्रीत्या नीत्वा स्वस्थानमुत्तमम् ।

सा चापि सर्वभावेन तोषयामास तं पतिम् ॥

ततो बहुतिथे काले बुधस्तुष्टोऽवदत्प्रियाम् ॥ ६५ ॥

वुध उवाच ।

किं ते देयं मया भद्रे प्रियं यन्मनसि स्थितम् ॥ ६६ ॥

ब्रह्मोवाच ।

तद्वाक्यसमकालं तु पुत्रं देहीन्यभाषत ।

इला बुधं सोमसुतं प्री तेमन्तं प्रियं तथा ॥ ६७ ॥

वुध उवाच ।

अमोघमेतन्मद्वीर्यं तथा प्रीतिसमुद्भवम् ।

पुत्रस्ते भविता तस्मात्क्षत्रियो लोकविश्रुतः ॥ ६८ ॥

सोमवंशकरः श्रोमानादित्य इव तेजसा ।

बुद्ध्या बृहस्पतिसमः क्षमया पृथिवीसमः ॥ ६९ ॥



वीर्येणाऽऽजौ हरिरिव कोपेन हुतभुग्यथा ॥ ७० ॥

ब्रह्मोवाच ।

तस्मिन्नुत्पद्यमाने तु बुधपुत्रे महात्मनि ।

जयशब्दश्च सर्वत्र त्वासीच्च सुरवेशमनि ॥ ७१ ॥

बुधपुत्रे समुत्पन्ने तत्राऽऽजगमुः सुरेश्वराः ।

अहमप्यागमं तत्र मुदा युक्तो महामते ॥ ७२ ॥

जातमात्रः सुतो रावमकरोत्स पृथुस्वरम् ।

तेन सर्वेऽप्यवोचन्वै संगता ऋषयः सुराः ॥ ७३ ॥

यस्मात्पुरू रवोऽस्येति तस्मादेष पुरूरवाः ।

स्यादित्येवं नाम चक्रुः सर्वे संतुष्टमानसाः ॥ ७४ ॥

बुधोऽप्यध्यापयामास क्षात्रविद्यां सुतं शुभाम् ।

धनुर्वेदं सप्रयोगं बुधः प्रादात्तदाऽऽत्मजे ॥ ७५ ॥

स शीघ्रं वृद्धिमगमच्छुक्लपक्षे यथा शशी ।

स मातरं दुःखयुतां समीक्ष्येलां महामतिः ॥

नमस्याथ विनीतात्मा इलामैलोऽब्रवीदिदम् ॥ ७६ ॥

ऐल उवाच ।

बुधो मातर्मम पिता तव भर्ता प्रियस्तथा ।

अहं च पुत्रः कर्मण्यः कस्मात्ते मानसो ज्वरः ॥ ७७ ॥

इलोवाच ।

सत्यं पुत्र बुधो भर्ता त्वं च पुत्रो गुणाकरः ।

भर्तृपुत्रकृता चिन्ता न ममास्ति कदाचन ॥ ७८ ॥

तथाऽपि पूर्वजं किञ्चिद्दुःखं स्मृत्वा पुनः पुनः ।

चिन्तयेयं महाबुद्धे ततो मातरमब्रवीत् ॥ ७६ ॥

ऐल उवाच ।

निवेदयस्व मे मातस्तदेव प्रथमं मम ॥ ८० ॥

ब्रह्मोवाच ।

इला चैनमुवाचेदं रहोवाचं कथं वदे ।

तथाऽपि पुत्र ते वन्मि पित्रोः पुत्रो यतो गतिः ॥

मग्नानां दुःखपाथोब्धौ पुत्रः प्रवहणं परम् ॥ ८१ ॥

ब्रह्मोवाच ।

तन्मातृवचनं श्रुत्वा विनीतः प्राह मातरम् ।

पादयोः पतितश्चापि वद मातर्यथा तथा ॥ ८२ ॥

ब्रह्मोवाच ।

सा पुरुरवसं प्राह इक्ष्वाकूणां तथा कुलम् ।

तत्रोत्पत्तिं स्वस्य नाम राज्यप्राप्तिं प्रियान्सुतान् ॥ ८३ ॥

पुरोधसं वसिष्ठं च प्रियां भार्यां स्वकं पदम् ।

वननिर्याणमेवाथ अमात्यानां पुरोधसः ॥ ८४ ॥

प्रेषणं च नगर्यां तां मृगयासक्तिमेव च ।

हिमवत्कंदरगतिं यक्षेश्वरगृहे गतिम् ॥ ८५ ॥

उमावनप्रवेशं च स्त्रीत्वप्राप्तिमशेषतः ।

महेश्वराज्ञया तत्र चाप्रवेशं नरस्य तु ॥ ८६ ॥

यक्षिणीवाक्यमप्यस्य वरदानं तथैव च ।

बुधप्राप्तिं तथा प्रीतिं पुत्रोत्पत्त्याद्यशेषतः ॥ ८७ ॥



कथयामास तत्सर्वं श्रुत्वा मातरमब्रवीत् ।  
 पुरुरवाः किं करोमि किं कृत्वा सुकृतं भवेत् ॥ ८८ ॥  
 एतावता ते तृप्तिश्चेदलमेतेन चाम्बिके ।  
 यदप्यन्यन्मनोवर्ति तदप्याज्ञापयस्व मे ॥ ८९ ॥

इलोवाच ।

इच्छेयं पुंस्त्वमुत्कृष्टमिच्छेयं राज्यमुत्तमम् ।  
 अभिषेकं च पुत्राणां तव चापि विशेषतः ॥ ९० ॥  
 दानं दातुं च यष्टुं च मुक्तिमार्गस्य वीक्षणम् ।  
 सर्वं च कर्तुमिच्छामि तव पुत्र प्रसादतः ॥ ९१ ॥

पुत्र उवाच ।

उपायं त्वा तु पृच्छामि येन पुंस्त्वमवाप्स्यसि ।  
 तपसो वाऽन्यतो वाऽपि वदस्व मम तत्त्वतः ॥ ९२ ॥

इलोवाच ।

बुधं त्वं पितरं पृच्छ गत्वा पुत्र यथार्थवत् ।  
 स तु सर्वं तु जानाति उपदेक्ष्यति ते हितम् ॥ ९३ ॥

ब्रह्मोवाच ।

तन्मातृवचनादैलो गत्वा पितरमञ्जसा ।  
 उवाच प्रणतो भूत्वा मानुः कृत्यं तथाऽऽत्मनः ॥ ९४ ॥

बुध उवाच ।

इलं जाने महाप्राज्ञ इलां जातां पुनस्तथा ।  
 उमावनप्रवेशं च शंभोराज्ञां तथैव च ॥ ९५ ॥

तस्माच्छंभुप्रसादेन उमायाश्च प्रसादतः ।

विशापो भविता पुत्र तावाराध्य न चान्यथा ॥ ६६ ॥

पुरूरवा उवाच ।

पश्येयं तं कथं देवं कथं वा मातरं शिवाम् ।

तीर्थाद्वा तपसो वाऽपि तत्पितः प्रथमं वद ॥ ६७ ॥

बुध उवाच ।

गौतमीं गच्छ पुत्र त्वं तत्राऽऽस्ते सर्वदा शिवः ।

उमया सहितः श्रीमाञ्छापहन्ता वरप्रदः ॥ ६८ ॥

ब्रह्मोवाच ।

पुरूरवाः पितुर्वाक्यं श्रुत्वा तुःमुदितोऽभवत् ।

गौतमीं तपसे धीमान्गङ्गां त्रैलोक्यपावनीम् ॥ ६९ ॥

पुंस्त्वमिच्छंस्तथा मातुर्जगाम तपसे त्वरन् ।

हिमवन्तं गिरिं नत्वा मातरं पितरं गुरुम् ॥ १०० ॥

गच्छन्तमन्वगात्पुत्रमिला सोमसुतस्तथा ।

ते सर्वे गौतमीं प्राप्ता हिमवत्पर्वतोत्तमात् ॥ १०१ ॥

तत्र स्नात्वा तपः किञ्चित्कृत्वा चक्रुः स्तुतिं पराम् ।

भवस्य देवदेवस्य स्तुतिक्रममिमं शृणु ॥ १०२ ॥

बुधस्तुष्टाव प्रथममिला च तदनन्तरम् ।

ततः पुरूरवाः पुत्रो गौरीं देवीं च शंकरम् ॥ १०३ ॥

बुध उवाच ।

यौ कुङ्कुमेन स्वशरीरजेन,

स्वभावहेमप्रतिमौ सरूपौ ।



यावर्चितौ स्कन्दगणेश्वराभ्यां,

तौ मे शरण्यौ शरणं भवेताम् ॥ १०४ ॥

इलोवाच ।

संसारतापत्रयदावदग्धाः,

शरीरिणो यौ परिचिन्तयन्तः ।

सद्यः परां निर्वृतिमाप्नुवन्ति,

तौ शंकरौ मे शरणं भवेताम् ॥ १०५ ॥

आर्ता ह्यहं पीडितमानसा ते,

क्लेशादिगोप्ता न परोऽस्ति कश्चित् ।

देव त्वदीयौ चरणौ सुपुण्यौ,

तौ मे शरण्यौ शरणं भवेताम् ॥ १०६ ॥

पुरूरवा उवाच ।

ययाः सकाशादिदमभ्युदैति,

प्रयाति चान्ते लयमेव सर्वम् ।

जगच्छरण्यौ जगदात्मकौ तु,

गौरीहरौ मे शरणं भवेताम् ॥ १०७ ॥

यौ देववृन्देषु महोत्सवे तु,

पादौ गृहाणेश(ति) गिरीशपुत्र्याः ।

प्रोक्तं धृतौ प्रीतिवशाच्छिवेन,

तौ मे शरण्यौ शरणं भवेताम् ॥ १०८ ॥

श्रीदेव्युवाच ।

किमभीष्टं प्रदास्यामि युष्मभ्यं तद्वदन्तु मे ।

कृतकृत्याः स्थ भद्रं वो देवानामपि दुष्करम् ॥ १०९ ॥

पुरूरवा उवाच ।

इलो राजा तवाज्ञात्वा घनं प्राविशदम्बिके ।  
तत्क्षमस्व सुरैशानि पुंस्त्वं दातुं त्वमर्हसि ॥ ११० ॥

ब्रह्मोवाच ।

तथेत्युवाच तान्सर्वान्भवस्य तु मते स्थिता ।  
ततः स भगवानाह देवीवाक्यरतः सदा ॥ १११ ॥

शिव उवाच ।

अत्रामिषेकमात्रेण पुंस्त्वं प्राप्नोत्वयं नृपः ॥ ११२ ॥

ब्रह्मोवाच ।

स्नाताया बुधभार्यायाः शरीराद्वारि सुस्रुवे ।  
नृत्यं गीतं च लावण्यं यक्षिण्या यदुपार्जितम् ॥ ११३ ॥  
तत्सर्वं वारिधाराभिर्गङ्गाभसि समाविशत् ।  
नृत्या गीता च सौभाग्या इमा नद्यो बभूवुरे ॥ ११४ ॥  
ताश्चापि संगता गङ्गां ते पुण्याः संगमास्त्रयः ।  
तेषु स्नानं च दानं च सुरराज्यफलप्रदम् ॥ ११५ ॥  
इला पुंस्त्वमवाप्याथ गौरीशंभोः प्रसादतः ।  
महाभ्युदयसिद्धयर्थं वाजिमेधमथाकरोत् ॥ ११६ ॥  
पुरोधसं वसिष्ठं च भार्यां पुत्रांस्तथैव च ।  
अमात्यांश्च बलं कोशमानीय स नृपोत्तमः ॥ ११७ ॥  
चतुरङ्गं बलं राज्यं दण्डकेऽस्थापयत्तदा ।  
इलस्य नाम्ना विख्यातं तत्र तत्पुरमुच्यते ॥ ११८ ॥

पूर्वजातानथो पुत्रान्सूर्यवंशक्रमागते ।

राज्येऽभिषिच्य पश्चात्तमैलं स्नेहादसिञ्चयत् ॥ ११६ ॥

सोमवंशकरः श्रीमानयं राजा भवेदिति ।

सर्वेभ्यो मतिमानेभ्यो ज्येष्ठः श्रेष्ठोऽभवन्मुने ॥ १२० ॥

यत्र च क्रतवो वृत्ता इलस्य नृपतेः शुभाः ।

यत्र पुंस्त्वमवाप्याथ यत्र पुत्राः समागताः ॥ १२१ ॥

यक्षिणीदत्तनृत्यादिगीतसौभाग्यमङ्गलाः ।

नद्यो भूत्वा यत्र गङ्गां संगतास्तानि नारद ॥ १२२ ॥

तीर्थानि शुभदान्यासन्सहस्राण्यथ षोडश ।

उभयोस्तीरयोस्तात तत्र शंभुरिलेश्वरः ॥

तेषु स्नानं च दानं च सर्वक्रतुफलप्रदम् ॥ १२३ ॥

इति श्रीमहापुराणे आदिब्राह्मे स्वयंभृषिसंवादे तीर्थमाहात्म्ये

बुधेलापुल्लवोवसिष्ठनृत्यगीतसौभाग्येश्वरादिषोडशसहस्र-

तीर्थवर्णनं नामाष्टाधिकशततमोऽध्यायः ॥ १०८ ॥

गौतमीमाहात्म्य एकोनचत्वारिंशत्तमोऽध्यायः ॥ ३६ ॥

आदितः श्लोकानां समष्ट्यङ्काः ६१५०

अथ नवाधिकशततमोऽध्यायः ।

चक्रतीर्थवर्णनम्

ब्रह्मोवाच ।

चक्रतीर्थमिति ख्यातं ब्रह्महत्यादिनाशनम् ।

यत्र चक्रेश्वरो देवश्चक्रमाप यतो हरिः ॥ १ ॥



यत्र विष्णुः स्वयं स्थित्वा चक्रार्थं शंकरं प्रभुः ।

पूजयामास तत्तीर्थं चक्रतीर्थमुदाहृतम् ॥ २ ॥

यस्य श्रवणमात्रेण सर्वपापैः प्रमुच्यते ।

दक्षकतौ प्रवृत्ते तु देवानां च समागमे ॥ ३ ॥

दक्षेण दूषिते देवे शिवे शर्वे महेश्वरे ।

अनाह्वाने सुरेशस्य दक्षचित्ते मलीमसे ॥ ४ ॥

दाक्षायण्या श्रुते वाक्ये अनाह्वानस्य कारणे ।

अहल्यायां चोक्तवत्यां कुपिताऽभूत्सुरेश्वरी ॥ ५ ॥

पितरं नाशये पापं क्षमेयं न कथंचन ।

शृण्वती दोषवाक्यानि पित्रा चोक्तानि भर्तरि ॥ ६ ॥

पत्युः शृण्वन्ति या निन्दां तासां पापावधिः कुतः ।

यादृशस्तादृशो वाऽपि पतिः स्त्रीणां परा गतिः ॥ ७ ॥

किं पुनः सकलाधीशो महादेवो जगद्गुरुः ।

श्रुतं तन्निन्दनं तर्हि धारयामि न देहकम् ॥ ८ ॥

तस्मात्त्यक्ष्य इमं देहमित्युक्त्वा सा महासती ।

कोपेन महताऽऽविष्टा प्रजज्वाल सुरेश्वरी ॥ ९ ॥

शिवैकचेतना देहं बलाद्योगाच्च तत्त्यजे ।

महेश्वरोऽपि सकलं वृत्तमाकर्ण्य नारदात् ॥ १० ॥

दृष्ट्वा चुकोप पप्रच्छ जयां च विजयां तथा ।

ते ऊचतुरुभे देवं दक्षकतुविनाशनम् ॥ ११ ॥

दाक्षायण्या इति श्रुत्वा मखं प्रायान्महेश्वरः ।

भीमैर्गणैः परिवृतो भूतनाथैः समं ययौ ॥ १२ ॥

मखस्तैर्वेष्टितः सर्वो देवब्रह्मपुरस्कृतः ।  
 दक्षेण यजमानेन शुद्धभावेन रक्षितः ॥ १३ ॥  
 वसिष्ठादिभिरत्युग्रैर्मुनिभिः परिवारितः ।  
 इन्द्रादित्याद्यैर्वसुभिः सर्वतःपरिपालितः ॥ १४ ॥  
 ऋग्यजुःसामवेदैश्च स्वाहा शब्दैरलंकृतः ।  
 श्रद्धा पुष्टिस्तथा तुष्टिः शान्तिर्लज्जा सरस्वती ॥ १५ ॥  
 भूमिर्द्यौः शर्वरी क्षान्तिरुषा आशा जया मतिः ।  
 एताभिश्च तथाऽन्याभिः सर्वतःसमलंकृतः ॥ १६ ॥  
 त्वष्ट्रा महात्मना चापि कारितो विश्वकर्मणा ।  
 सुरभिर्नन्दिनी धेनुः कामधुक्कामदोहिनी ॥ १७ ॥  
 एताभिः कामवर्षाभिः सर्वकामसमृद्धिमान् ।  
 कल्पवृक्षः पारिजातो लताः कल्पलतादिकाः ॥ १८ ॥  
 यद्यदिष्टतमं किञ्चित्तत्र तस्मिन्मखे स्थितम् ।  
 स्वयं मघवता पूष्णा हरिणा परिरक्षितः ॥ १९ ॥  
 दीयतां भुज्यतां वाऽपि क्रियतां स्थायितां सुखम् ।  
 एतैश्च सर्वतो वाक्यैर्दक्षस्य पूजितं मखम् ॥ २० ॥  
 आदौ तु वीरभद्रोऽसौ भद्रकाल्या युतो ययौ ।  
 शोककोपपरीतात्मा पश्चाच्छूलपिनाकधृक् ॥ २१ ॥  
 अभ्याययौ महादेवो महाभूतैरलंकृतः ।  
 तानि भूतानि परितो मखे वेष्ट्य महेश्वरम् ॥ २२ ॥  
 क्रतुं विध्वंसयामासुस्तत्र क्षोभो महानभूत् ।  
 पलायन्त ततः केचित्केचिद्गत्वा ततः शिवम् ॥ २३ ॥

केचित्स्तुवन्ति देवेशं केचित्कुप्यन्ति शंकरम् ।  
 एवं विध्वंसितं यज्ञं दृष्ट्वा पूषा समभ्यगात् ॥ २४ ॥  
 पूष्णो दन्तानथोत्पाट्य इन्द्रं व्यद्राचयत्क्षणात् ।  
 भगस्य चक्षुषी विप्र वीरभद्रो व्यपाटयत् ॥ २५ ॥  
 दिवाकरं पुनर्दोभ्यां परिभ्राम्य समाक्षिपत् ।  
 ततः सुरगणाः सर्वे विष्णुं ते शरणं ययुः ॥ २६ ॥

देवा ऊचुः ।

त्राहि त्राहि गदापाणे भूतनाथकृताद्भयात् ।  
 महेश्वरगणः कश्चित्प्रमथानां तु नायकः ॥  
 तेन दग्धो मखः सर्वो वैष्णवः पश्यतो हरेः ॥ २७ ॥

ब्रह्मोवाच ।

हरिणा चक्रमुत्सृष्टं भूतनाथवधं प्रति ।  
 भूतनाथोऽपि तच्चक्रमापतच्च तदाऽग्रसत् ॥ २८ ॥  
 ग्रस्ते चक्रे ततो विष्णोर्लोकपाला भयाद्ययुः ।  
 तथा स्थितानवेक्ष्याथ दक्षो यज्ञं सुरानपि ॥  
 तुष्टाव शंकरं देवं दक्षो भक्त्या प्रजापतिः ॥ २९ ॥

दक्ष उवाच ।

जय शंकर सोमेश जय सर्वज्ञ शंभवे ।  
 जय कल्याणभृच्छंभो जय कालात्मने नमः ॥ ३० ॥  
 आदिकर्तर्नमस्तेऽस्तु नीलकण्ठ नमोऽस्तु ते ।  
 ब्रह्मप्रिय नमस्तेऽस्तु ब्रह्मरूप नमोऽस्तु ते ॥ ३१ ॥



त्रिमूर्तये नमो देव त्रिधाम परमेश्वर ।  
 सर्वमूर्ते नमस्तेऽस्तु त्रैलोक्याधार कामद ॥ ३२ ॥  
 नमो वेदान्तवेद्याय नमस्ते परमात्मने ।  
 यज्ञरूप नमस्तेऽस्तु यज्ञधाम नमोऽस्तु ते ॥ ३३ ॥  
 यज्ञदान नमस्तेऽस्तु हव्यवाह नमोऽस्तु ते ।  
 यज्ञहर्त्रे नमस्तेऽस्तु फलदाय नमोऽस्तु ते ॥ ३४ ॥  
 त्राहि त्राहि जगन्नाथ शरणागतवत्सल ।  
 भक्तानामप्यभक्तानां त्वमेव शरणं प्रभो ॥ ३५ ॥

ब्रह्मोवाच ।

एवं तु स्तुवतस्तस्य प्रसन्नोऽभून्महेश्वरः ।  
 किं ददामीति तं प्राह क्रतुः पूर्णोऽस्तु मे प्रभो ॥ ३६ ॥  
 तथेत्युवाच भगवान्देवदेवो महेश्वरः ।  
 शंकरः सर्वभूतात्मा करुणावरुणालयः ॥ ३७ ॥  
 क्रतुं कृत्वा ततः पूर्णं तस्य दक्षस्य वै मुने ।  
 एवमुक्त्वा स भगवान्भूतैरन्तरधीयत ॥ ३८ ॥  
 यथागतं सुरा जग्मुः स्वमेव सदनं प्रति ।  
 ततः कदाचिद्देवानां दैत्यानां विग्रहो महान् ॥ ३९ ॥  
 बभूव तत्र दैत्येभ्यो भीता देवाः श्रियः पतिम् ।  
 तुष्टुवुः सर्वभावेन वचोभिस्तं जनार्दनम् ॥ ४० ॥

देवा ऊचुः ।

शक्रादयोऽपि त्रिंशदाः कटाक्ष-

मवेक्ष्य यस्यास्तप आचरन्ति ।

सा चापि यत्पादरता च लक्ष्मी,  
स्तं ब्रह्मभूतं शरणं प्रपद्ये ॥ ४१ ॥  
यस्मात्त्रिलोक्या न परः समानो,  
न चाधिकस्ताक्ष्यं रथान्नृसिंहात् ।  
स देवदेवोऽवतु नः समस्ता-

न्महाभयेभ्यः कृपया प्रपन्नान् ॥ ४२ ॥

ब्रह्मोवाच ।

ततः प्रसन्नो भगवाञ्शङ्खचक्रगदाधरः ।  
किमर्थमागताः सर्वे तत्कर्ताऽस्मीत्युवाच तान् ॥ ४३ ॥

देवा ऊचुः ।

भयं च तीव्रं दैत्येभ्यो देवानां मधुसूदन ।  
ततस्त्राणाय देवानां मतिं कुरु जनार्दन ॥ ४४ ॥

ब्रह्मोवाच ।

तानागतान्हरिः प्राह प्रस्तं चक्रं हरेण मे ।  
किं करोमि गतं चक्रं भवन्तश्चार्तिमागताः ॥ ४५ ॥  
यान्तु सर्वे देवगणा रक्षा वः क्रियते मया ॥ ४६ ॥

ब्रह्मोवाच ।

ततो गतेषु देवेषु विष्णुश्चकार्थमुद्यतः ।  
गोदावरीं ततो गत्वा शंभोः पूजां प्रचक्रमे ॥ ४७ ॥  
सुवर्णकमलैर्दिव्यैः सुगन्धैर्दशभिः शतैः ।  
भक्तितो नित्यवत्पूजां चक्रे विष्णुरुमापते ॥ ४८ ॥

एवं संपूज्यमाने तु तयोस्तत्त्वमिदं शृणु ।  
 कमलानां सहस्रे तु यदेकं नैव पूर्यते ॥ ४६ ॥  
 तदाऽसुरारिः स्वं नेत्रमुत्पाट्याभ्यर्च्यमकल्पयत् ।  
 अर्घ्यपात्रं करे गृह्य सहस्रकमलान्वितम् ॥  
 ध्यात्वा शंभुं ददावर्च्यमनन्यशरणो हरिः ॥ ५० ॥

विष्णुरुवाच ।

त्वमेव देव जानीषे भावमन्तर्गतं नृणाम् ।  
 त्वमेव शरणोऽधीशोऽत्र का भवेद्विचारणा ॥ ५१ ॥

ब्रह्मोवाच ।

षदन्नुदश्रुनयनो निलिल्येऽसावितीश्वरै ।  
 भवानीसहितः शंभुः पुरस्तादभवत्तदा ॥ ५२ ॥  
 गाढमालिङ्ग्य विविधैर्वरैरापूरयद्भरिम् ।  
 तदेव चक्रमभवन्नेत्रं चापि यथा पुरा ॥ ५३ ॥  
 ततः सुरगणाः सर्वे तुष्टुवुर्हरिशंकरौ ।  
 गङ्गां चापि सरिच्छ्रेष्ठां देवं च वृषभध्वजम् ॥ ५४ ॥  
 ततः प्रभृति तत्तीर्थं चक्रतीर्थमिति स्मृतम् ।  
 यस्यानुश्रवणेनैव मुच्यते सर्वकिल्बिषैः ॥ ५५ ॥  
 तत्र स्नानं च दानं च यः कुर्यात्पितृतर्पणम् ।  
 सर्वपापविनिर्मुक्तः पितृभिः स्वर्गभागभवेत् ॥ ५६ ॥  
 तत्तु चक्राङ्कितं तीर्थमद्यापि परिदृश्यते ॥ ५७ ॥



इति श्रीमहापुराणे आदिब्राह्मे चक्रतीर्थवर्णनं नाम नवाधिक-  
शततमोऽध्यायः ॥ १०६ ॥

गौतमीमाहात्म्ये चत्वारिंशत्तमोऽध्यायः ॥ ४० ॥

आदितः श्लोकानां सम्पत्त्यङ्काः—६२०७

—

अथ दशाधिकशततमोऽध्यायः ।

पिप्पलतीर्थवर्णनम्

ब्रह्मोवाच ।

पिप्पलं तीर्थमाख्यातं चक्रतीर्थादनन्तरम् ।

यत्र चक्रेश्वरो देवश्चक्रमाप यतो हरिः ॥ १ ॥

यत्र विष्णुः स्वयं स्थित्वा चक्रार्थं शंकरं विभुम् ।

पूजयामास तत्तीर्थं चक्रतीर्थमुदाहृतम् ॥ २ ॥

यत्र प्रीतोऽभवद्विष्णोःशंभुर्पतिपिप्पलं विदुः ।

महिमानं यस्य वक्तुं न क्षमोऽप्यहिनायकः ॥ ३ ॥

चक्रेश्वरो पिप्पलेशो नामधेयस्य कारणम् ।

शृणु नारद तदुभक्त्या साक्षाद्वेदोदितं मया ॥ ४ ॥

दधीचिरिति विख्यातो मुनिरासीद्गुणान्वितः ।

तस्य भार्या महाप्राज्ञा कुलीना च पतिव्रता ॥ ५ ॥

लोपामुद्रेति या ख्याता स्वसा तस्या गभस्तिनी ।

इति नाम्ना च विख्याता वडवेति प्रकीर्तिता ॥ ६ ॥

दधीचेः सा प्रिया नित्यं तपस्तेपे तथा महत् ।  
 दधीचिरग्निमान्नित्यं गृहधर्मपरायणः ॥ ७ ॥  
 भागीरथीं समाश्रित्य देवातिथिपरायणः ।  
 स्वकलत्ररतः शान्तः कुम्भयोनिरिवापरः ॥ ८ ॥  
 तस्य प्रभावात्तं देशं नारयो दैत्यदानवाः ।  
 आजग्मुर्मुनिशार्दूल यत्रागस्त्यस्य चाऽऽश्रमः ॥ ९ ॥  
 तत्र देवाः समाजग्मू रुद्रादित्यास्तथाऽश्विनौ ।  
 इन्द्रो विष्णुर्यमोऽग्निश्च जित्वा दैत्यानुपागतान् ॥ १० ॥  
 जयेन जातसंहर्षाः स्तुताश्चैव मरुद्गणैः ।  
 दधीचिं मुनिशार्दूलं दृष्ट्वा नेमुः सुरेश्वराः ॥ ११ ॥  
 दधीचिर्जातसंहर्षः सुरान्पूज्य पृथक्पृथक् ।  
 गृहकृत्यं ततश्चक्रे सुरैर्भ्यो भार्यया सह ॥ १२ ॥  
 पृष्टाश्च कुशलं तेन कथाश्चक्रुः सुरा अपि ।  
 दधीचिमब्रुवन्देवा भार्यया सुखितं पुनः ॥ १३ ॥  
 आसीनं हृष्टमनस ऋषिं नत्वा पुनः पुनः ॥ १४ ॥

देवा ऊचुः ।

किमद्य दुर्लभं लोके ऋषेऽस्माकं भविष्यति ।  
 त्वादृशः सकृपो येषु मुनिभूकल्पपादपः ॥ १५ ॥  
 एतदेव फलं पुंसां जीवतां मुनिसत्तम ।  
 तीर्थाप्लुतिर्भूतदया दर्शनं च भवादृशाम् ॥ १६ ॥  
 यत्स्नेहादुच्यतेऽस्माभिरवधारय तन्मुने ।  
 जित्वा दैत्यानिह प्राप्ता हत्वा राक्षसपंगवान् ॥ १७ ॥

वयं च सुखिनो ब्रह्मं स्त्वयि दृष्टे विशेषतः ।

नाऽऽयुधैः फलमस्माकं वोढुं नैव क्षमा वयम् ॥ १८ ॥

स्थाप्यदेशं न पश्याम आयुधानां मुनीश्वर ।

स्वर्गे सुरद्विपो ज्ञात्वा स्थापितानि हरन्ति च ॥ १९ ॥

नयेयुरायुधानीति तथैव च रसातले ।

तस्मात्तवाश्रमे पुण्ये स्थाप्यन्तेऽस्त्राणि मानद ॥ २० ॥

नैवात्र किञ्चिद्भयमस्ति विप्र,

न दानवेभ्यो राक्षसेभ्यश्च घोरम् ।

त्वदाज्ञया रक्षितपुण्यदेशो,

न विद्यते तपसा ते समानः ॥ २१ ॥

जितारयो ब्रह्मविदां वरिष्ठं,

वयं च पूर्वं निहता दैत्यसंघाः ।

अस्त्रैरलं भारभूतैः कृतार्थैः,

स्थाप्यं स्थानं ते समीपे मुनीश ॥ २२ ॥

दिव्यान्भोगान्कामिनीभिः समेता-

न्देवोद्याने नन्दने संभजामः ।

ततो यामः कृतकार्याः सहेन्द्राः,

स्वं स्वं स्थानं चाऽऽयुधानां च रक्षा ॥ २३ ॥

त्वया कृता जायतां तत्प्रशाधि ।

समर्थस्त्वं रक्षणे धारणे च ॥ २४ ॥

ब्रह्मोवाच ।

तद्वाक्यमाकर्ण्य दधीचिरेवं,

वाक्यं जगौ विबुधानेवमस्तु ।



निवार्यमाणः प्रियशीलया स्त्रिया,  
 किं देवकार्येण विरुद्धकारिणा ॥ २५ ॥  
 ये ज्ञातशास्त्राः परमार्थनिष्ठाः,  
 संसारचेष्टासु गतानुरागाः ।  
 तेषां परार्थव्यसनेन किं मुने,  
 येनात्र चाऽमुत्र सुखं न किञ्चित् ॥ २६ ॥  
 देवद्विषो द्वेषमनुप्रयान्ति,  
 दत्ते स्थाने विप्रवर्यं शृणुष्व ।  
 नष्टे हृते चाऽऽयुधानां मुनीश,  
 कुप्यन्ति देवा रिपवस्ते भवन्ति ॥ २७ ॥  
 तस्मान्नेदं वेदविदां वरिष्ठ,  
 युक्तं द्रव्ये परकीये ममत्वम् ।  
 तावच्च मैत्री द्रव्यभावश्च ताव-  
 न्नष्टे हृते रिपवस्ते भवन्ति ॥ २८ ॥  
 चेदस्ति शक्तिर्द्रव्यदाने ततस्ते,  
 दातव्यमेवार्थिने किं विचार्यम् ।  
 नो चेत्सन्तः परकार्याणि कुर्यु-  
 र्वाग्भिर्मनोभिः कृतिभिस्तथैव ॥ २९ ॥  
 परस्वसंधारणमेतदेव,  
 सद्भिर्निरस्तं त्यज कान्त सद्यः ॥ ३० ॥  
 ब्रह्मोवाच ।  
 एवं प्रियाया घचनं स विप्रो,  
 निशम्य भार्यामिदमाह सुभ्रूम् ॥ ३१ ॥

दधीचिरुवाच ।

पुरा सुराणामनुमान्य भद्रे,  
नेतीति वाणी न सुखं ममैति ॥ ३२ ॥

ब्रह्मोवाच ।

श्रुत्वेरितं पत्युरिति प्रियायां,  
दैवं विनाऽन्यन्न नृणां समर्थम् ।  
तूष्णीं स्थितायां सुरसत्तमास्ते,  
संस्थाप्य चास्त्राण्यतिदीप्तिमन्ति ॥ ३३ ॥

नत्वा मुनोन्द्रं ययुरैव लोका-  
न्दैत्यद्विषो न्यस्तशस्त्राः कृतार्थाः ।

गतेषु देवेषु मुनिप्रवर्यो  
दृष्टोऽवसद्धार्यया धर्मयुक्तः ॥ ३४ ॥

गते च काले ह्यतिविप्रयुक्ते,  
दैवे वर्षे संख्यया वै सहस्रे ।

न ते सुरा आयुधानां मुनीश,  
वाचं मनश्चापि तथैव चक्रुः ॥ ३५ ॥

दधीचिरप्याह गभस्तिमोजसा,  
देवारयो मां द्विपतीह भद्रे ।

न ते सुरा नेतुकामा भवन्ति,  
संस्थापितान्यत्र वदस्व युक्तम् ॥ ३६ ॥

सा चाऽऽह कान्तं विनयादुक्तमेव,  
त्वं जानोषे नाथ यदत्र युक्तम् ।

दैत्या हरिष्यन्ति महाप्रवृद्धा-

स्तपोयुक्ता बलिनः स्वायुधानि ॥ ३७ ॥

तदस्त्ररक्षार्थमिदं स चक्रे,

मन्त्रैस्तु संक्षाल्य जलैश्च पुण्यैः ।

तद्वारि सर्वास्त्रमयं सुपुण्यं,

तेजोयुक्तं तच्च पपौ दधीचिः ॥ ३८ ॥

निर्वीर्यरूपाणि तदायुधानि,

क्षयं जग्मुः क्रमशः कालयोगात् ।

सुराः समागत्य दधीचिमुचु-

र्महाभयं ह्यागतं शास्त्रवं नः ॥ ३९ ॥

ददस्व चास्त्राणि मुनिप्रवीर,

यानि त्वदन्ते निहितानि देवैः ।

दधीचिरप्याह सुरारिभीत्या,

अनागत्या भवतां चाचिरेण ॥ ४० ॥

अस्त्राणि पीतानि शरीरसंस्था-

न्युक्तानि युक्तं मम तद्वदन्तु ।

श्रुत्वा तदुक्तं वचनं तु देवाः,

प्रोचुस्तमित्थं विनयावनम्राः ॥ ४१ ॥

अस्त्राणि देहीति च वक्तुमेत-

च्छक्यं न वाऽन्यत्प्रतिवक्तुं मुनीन्द्र ।

विना च तैः परिभूयेम नित्यं,

पुष्टारयः क प्रयामो मुनीश ॥ ४२ ॥



न मर्त्यलोके न तले न नाके,  
 वासः सुराणां भविताऽद्य तात ।  
 त्वं विप्रवर्यस्तपसा चैव युक्तो,  
 नान्यद्वक्तुं युज्यते ते पुरस्तात् ॥ ४३ ॥  
 विप्रस्तदोवाच मदस्थिसंस्था-  
 न्यस्त्राणि गृह्णन्तु न संशयोऽत्र ।  
 देवास्तमप्याहुरनेन किं नो,  
 ह्यस्त्रैर्हीनाः स्त्रीत्वमाप्ताः सुरेन्द्राः ॥ ४४ ॥  
 पुनस्तदा चाऽऽह मुनिप्रवीर-  
 स्त्यक्ष्ये जीवान्दैहिकान्योगयुक्तः ।  
 अस्त्राणि कुर्वन्तु मदस्थिभूता-  
 न्यनुत्तमान्युत्तमरूपवन्ति ॥ ४५ ॥  
 कुरुष्व चेत्याहुरदीनसत्त्वं,  
 दधीचिमित्युत्तरमग्निकल्पम् ।  
 तदा तु तस्य प्रियमीरयन्ती,  
 न सांनिध्ये प्रातिथेयो मुनीश ॥ ४६ ॥  
 ते चापि देवास्तामदृष्ट्वै शीघ्रं,  
 तस्या भीता विप्रमूचुः कुरुष्व ।  
 तत्प्राज जीवान्दुस्त्यजान्प्रीतियुक्तो  
 यथासुखं देहमिमं जुषध्वम् ॥ ४७ ॥  
 मदस्थिभिः प्रीतिमन्तो भवन्तु,  
 सुराः सर्वे किंतु देहेन कार्यम् ॥ ४८ ॥

ब्रह्मोवाच ।

इत्युक्त्वाऽसौ बद्धपद्मासनस्थो,

नासाग्रदत्ताक्षिप्रकाशप्रसन्नः ।

वायुं सवर्हिं मध्यमोदघाटयोगा-

न्नीत्वा शनैर्दहराकाशगर्भम् ॥ ४६ ॥

यदप्रमेयं परमं पदं य-

द्यद्ब्रह्मरूपं यदुपासितव्यम् ।

तत्रैव विन्यस्य धियं महात्मा,

सायुज्यतां ब्रह्मणोऽसौ जगाम ॥ ५० ॥

निर्जीवतां प्राप्तमभीक्ष्य देवाः,

कलेवरं तस्य सुराश्च सम्यक् ।

त्वष्टारमप्यूचुरतित्वरन्तः,

कुरुष्व चास्त्राणि बहूनि सद्यः ॥ ५१ ॥

स चापि तानाह कथं नु कार्यं,

कलेवरं ब्राह्मणस्येह देवाः ।

विभेमि कतुं दारुणं चाक्षमोऽहं,

विदारितान्यायुधान्युत्तमानि ॥ ५२ ॥

तदस्थिभूतानि करोमि सद्य-

स्ततोदेवा गाः समूचुस्त्वरन्तः ॥ ५३ ॥

देवा ऊचुः ।

वज्रं मुखं चः क्रियते हितार्थं,

गावो देवैरायुधार्थं क्षणेन ।

दधीचिदेहं तु विदार्थं यूय-

॥ मस्थीनि शुद्धानि प्रयच्छताद्य ॥ ५४ ॥

ब्रह्मोवाच ।

ता देववाक्याच्च तथैव चक्रुः,

संलिह्य चास्थीनि ददुः सुराणाम् ।

सुरास्त्वरा जग्मुरदीनसत्त्वाः,

स्वमालयं चापि तथैव गावः ॥ ५५ ॥

कृत्वा तथाऽस्त्राणि च देवतानां,

त्वष्टा जगामाथ सुराज्ञया तदा ।

ततश्चिराच्छीलवती सुभद्रा,

भर्तुःप्रिया बालगर्भा त्वरन्ती ॥ ५६ ॥

करे गृहीत्वा कलशं वारिपूर्ण-

मुमान्त्वा फलपुष्पैः समेत्य ।

अग्निं च भर्तारमथाऽऽश्रमं च,

संद्रष्टुकामा ह्याजगामाथ शीघ्रम् ॥ ५७ ॥

आगच्छन्तीं तां प्रातिथेयीं तदानीं,

निवारयामास तदोल्लूपातः ।

सा संभ्रमादागता चाऽऽश्रमं स्वं,

नैवापश्यत्तत्र भर्तारमग्रे ॥ ५८ ॥

क वा गतश्चेति सविस्मया सा,

पप्रच्छ चार्गिं प्रातिथेयी तदानीम् ।



अग्निस्तदोवाच सविस्तरं तां,  
 देवागमं याचनं वै शरीरे ॥ ५९ ॥  
 अस्थनामुपादानमथ प्रयाणं,  
 श्रुत्वा सर्वं दुःखिता सा बभूव ।  
 दुःखोद्वेगात्सा पपाताथ पृथ्व्यां,  
 मन्दं मन्दं वह्निनाऽऽश्वासिता च ॥ ६० ॥  
 प्रातिथेय्युवाच ।  
 शापेऽमराणां तु नाहं समर्था,  
 अग्निं प्राप्स्ये किं नु कार्यं भवेन्मे ॥ ६१ ॥

ब्रह्मोवाच ।

कोपं च दुःखं च नियम्यसाध्वी,  
 तदाऽवादीद्धर्मयुक्तं च भर्तुः ॥ ६२ ॥  
 प्रातिथेय्युवाच ।

उत्पद्यते यत्तु विनाशि सर्वं,  
 न शोच्यमस्तीति मनुष्यलोके ।  
 गोविप्रदेवार्थमिह त्यजन्ति,  
 प्राणान्प्रियान्पुण्यभाजो मनुष्याः ॥ ६३ ॥  
 संसारचक्रे परिवर्तमाने  
 देहं समर्थं धर्मयुक्तं त्ववाप्य ।  
 प्रियान्प्राणान्देवविप्रार्थहेतो-

स्ते वै धन्याः प्राणिनो ये त्यजन्ति ॥ ६४ ॥

प्राणाः सर्वेऽस्यापि देहान्वितस्य,  
यातारो वै नात्र संदेहलेशः ।

एवं ज्ञात्वा विप्रगोदेवदीना-  
द्यर्थचैनानुत्सृजन्तीश्वरास्ते ॥ ६५ ॥

निवार्यमाणोऽपि मया प्रपन्नया,  
चकार देवास्त्रपरिग्रहं सः ।

मनोगतं वेर्यथवा विधातुः,  
को मर्त्यलोकातिगचेष्टितस्य ॥ ६६ ॥  
ब्रह्मोवाच ।

इत्येवमुक्त्वाऽऽपूज्य चाग्नीन्यथाव-  
द्भर्तुस्त्वचालोमभिः सा विवेश ।  
गर्भस्थितं बालकं प्रातिथेयी,  
कुक्षिं विदार्याथ करे गृहीत्वा ॥ ६७ ॥

नत्वा च गङ्गां भुवमांश्रमं च,  
वनस्पतीनोषधीराश्रमस्थान् ॥ ६८ ॥

प्रातिथेय्युवाच ।  
पित्रा हीनो बन्धुभिर्गोत्रजैश्च,  
मात्रा हीनो बालकः सर्व एव ।  
रक्षन्तु सर्वेऽपि च भूतसंघा-  
स्तथौषध्यो बालकं लोकपालाः ॥ ६९ ॥

ये बालकं मातृपितृप्रहीणं,  
सनिर्विशेषं स्वतनुप्ररूढैः ।

पश्यन्ति रक्षन्ति त एव नूनं,

ब्रह्मादिकानामपि वन्दनीयाः ॥ ७० ॥

ब्रह्मोवाच ।

इत्युक्त्वा चात्यजद्वालं भर्तृचित्तपरायणा ।

पिप्पलानां समीपे तु न्यस्य वालं नमस्य च ॥ ७१ ॥

अग्निं प्रदक्षिणीकृत्य यज्ञपात्रसमन्विता ।

विवेशाग्निं प्रातिथेयी भर्त्रा सह दिवं ययौ ॥ ७२ ॥

रुरुदुश्चाऽऽश्रमस्था ये वृक्षाश्च वनवासिनः ।

पुत्रघत्पोषिता येन ऋषिणा च दधीचिना ॥ ७३ ॥

विना तेन न जीवामस्तथा मात्रा विना तथा ।

मृगाश्च पक्षिणः सर्वे वृक्षाः प्रोचुः परस्परम् ॥ ७४ ॥

वृक्षा ऊचुः ।

स्वर्गमासेदुषोः पित्रोस्तदपत्येष्वकृत्रिमम् ।

ये कुर्वन्त्यनिशं स्नेहं त एव कृतिनो नराः ॥ ७५ ॥

दधीचिः प्रातिथेयी वा वीक्षतेऽस्मान्यथा पुरा ।

तथा पिता न माता वा धिगस्मान्पापिनो वयम् ॥ ७६ ॥

अस्माकमपि सर्वेषामतः प्रभृति निश्चितम् ।

बालो दधीचिः प्रातिथेयी बालो धर्मः सनातनः ॥ ७७ ॥

ब्रह्मोवाच ।

एवमुक्त्वा तदौषध्यो वनस्पतिसमन्विताः ।

सोमं राजानमभ्येत्य याचिरेऽमृतमुत्तमम् ॥ ७८ ॥



स चापि दत्तवांस्तेभ्यः सोमोऽमृतमनुत्तमम् ।  
 ददुर्वालाय ते चापि अमृतं सुरवल्लभम् ॥ ७६ ॥  
 स तेन तृप्तो बभूव शुक्लपक्षे यथा शशी ।  
 पिप्पलैः पालितो यस्मात्पिप्पलादः स बालकः ॥  
 प्रवृद्धः पिप्पलानेवमुवाच त्वतिविस्मितः ॥ ८० ॥

पिप्पलाद उवाच ।

मानुषेभ्यो मानुषास्तु जायन्ते पक्षिभिः खगाः ।  
 वीजेभ्यो वीरुधो लोके वैषम्यं नैव दृश्यते ॥  
 वार्क्षस्त्वहं कथं जातो हस्तपादादिजीववान् ॥ ८१ ॥

ब्रह्मोवाच ।

वृक्षास्तद्वचनं श्रुत्वा सर्वमूचुर्यथाक्रमम् ।  
 दधीचेर्मरणं साध्यास्तथा चाग्निप्रवेशनम् ॥ ८२ ॥  
 अस्थनां संहरणं देवैरेतत्सर्वं सविस्तरम् ।  
 श्रुत्वा दुःखसमाविष्टो निपपात तदा भुवि ॥ ८३ ॥  
 आश्वासितः पुनर्वृक्षैर्वाक्यैर्धर्मार्थसंहितैः ।  
 आश्वस्तः स पुनः प्राह तदौषधिवनस्पतीन् ॥ ८४ ॥

पिप्पलाद उवाच ।

पितृहन्तृन्हनिष्येऽहं नान्यथा जीवितुं क्षमः ।  
 पितुर्मित्राणि शत्रूंश्च तथा पुत्रोऽनुवर्तते ॥ ८५ ॥  
 स एव पुत्रो योऽन्यस्तु पुत्ररूपो रिपुः स्मृतः ।  
 वदन्ति पितृमित्राणि तारयन्त्यहितानपि ॥ ८६ ॥

ब्रह्मोवाच ।

वृक्षास्तं बालमादाय सोमान्तिकमथाऽऽययुः ।

बालवाक्यं तु ते वृक्षाः सोमायाथ न्यवेदयन् ॥

श्रुत्वा सोमोऽपि तं बालं पिप्पलादमभाषत ॥ ८७ ॥

सोम उवाच ।

गृहाण विद्यां विधिवत्समग्रां,

तपःसमृद्धिं च शुभां च वाचम् ।

शौर्यं च रूपं च बलं च बुद्धिं,

संप्राप्त्यसे पुत्र मदाज्ञया त्वम् ॥ ८८ ॥

ब्रह्मोवाच ।

पिप्पलादस्तमप्याह ओषधीशं विनीतवत् ॥ ८९ ॥

पिप्पलाद उवाच ।

सर्वमेतद्वृथा मन्ये पितृहन्तृविनिष्कृतिम् ।

न करोम्यत्र यावच्च तस्मात्तत्प्रथमं वद ॥ ९० ॥

यस्मिन्देशे यत्र काले यस्मिन्देवे च मन्त्रके ।

यत्र तीर्थं च सिध्येत मत्संकल्पः सुरोत्तम ॥ ९१ ॥

ब्रह्मोवाच ।

चन्द्रः प्राह चिरं ध्यात्वा भुक्तिर्वा मुक्तिरेव वा ।

सर्वं महेश्वराद्देवाज्जायते नात्र संशयः ॥ ९२ ॥

स सोमं पुनरप्याह कथं द्रक्ष्ये महेश्वरम् ।

बालोऽहं बालबुद्धिश्च न सामर्थ्यं तपस्तथा ॥ ९३ ॥

चन्द्र उवाच ।

गौतमीं गच्छ भद्र त्वं स्तुहि चक्रेश्वरं हरम् ।  
 प्रसन्नस्तु तवेशानो ह्यल्पायासेन वत्सक ॥ ६४ ॥  
 प्रीतो भवेन्महादेवः साक्षात्कारुणिकः शिवः ।  
 आस्ते साक्षात्कृतः शंभुर्विष्णुना प्रभविष्णुना ॥ ६५ ॥  
 वरं च दत्तवान्विष्णोश्चक्रं च त्रिदशार्चितम् ।  
 गच्छ तत्र महाबुद्धे दण्डके गौतमीं नदीम् ॥ ६६ ॥  
 चक्रेश्वरं नाम तीर्थं जानन्त्योपधयस्तु तत् ।  
 तं गत्वा स्तुहि देवेशं सर्वभावेन शंकरम् ॥  
 स ते प्रीतमनास्तात सर्वान्कामान्प्रदास्यति ॥ ६७ ॥

ब्रह्मोवाच ।

तद्राजवचनाद्ब्रह्मन्पिप्पलादो महामुनिः ।  
 आजगाम जगन्नाथो यत्र रुद्रः स चक्रदः ॥ ६८ ॥  
 तं बालं कृपयाऽऽविष्टाः पिप्पलाः स्वाश्रमान्ययुः ।  
 गोदावर्या' ततः स्नात्वा नत्वा त्रिभुवनेश्वरम् ॥  
 तुष्टाव सर्वभावेन पिप्पलादः शिवं शुचिः ॥ ६९ ॥

पिप्पलाद उवाच ।

सर्वाणि कर्माणि विहाय धीरा-  
 स्त्यक्तैषणा निर्जितचित्तवाताः ।  
 यं यान्ति मुक्त्यै शरणं प्रयत्ना-  
 त्तमादिदेवं प्रणमामि शंभुम् ॥ १०० ॥



यः सर्वसाक्षी सकलान्तरात्मा,

सर्वेश्वरः सर्वकलानिधानम् ।

विज्ञाय मच्चित्तागतं समस्तं,

स मे स्मरारिः करुणां करोतु ॥ १०१ ॥

दिगीश्वराञ्जित्य सुरार्चितस्य,

कैलासमान्दोलयतः पुरारिः ।

अङ्गुष्ठकृत्यैव रसातलादधो-

गतस्य तस्यैव दशाननस्य ॥ १०२ ॥

आलूनकायस्य गिरं निशम्य,

विहस्य देव्या सह दत्तमिष्टम् ।

तस्मै प्रसन्नः कुपितोऽपि तद्व-

दयुक्तदाताऽसि महेश्वर त्वम् ॥ १०३ ॥

सौत्रामणीमृद्धिमधः स चक्रे,

योऽर्चां हरौ(रे) नित्यमतीव कृत्वा ।

बाणः प्रशस्यः कृतवानुच्चपूजां,

रम्यां मनोज्ञां शशिखण्डमौलेः ॥ १०४ ॥

जित्वा रिपून् देवगणान् प्रपूज्य,

गुरुं नमस्कर्तुमगाद्विशिखः ।

चुकोप दृष्ट्वा गणनाथमूढ-

मङ्गं तमारोप्य जहास सोमः ॥ १०५ ॥

ईशाङ्कुरुढोऽपि शिशुस्वभावा-

न्न मातुरङ्गं प्रमुमोच बालः ।

कुञ्चं सुतं बोधितुमप्यशक्तः

स्ततोऽर्धनारित्वमवाप सोमः ॥ १०६ ॥

ब्रह्मोवाच ।

ततः स्वयंभूः सुप्रीतः पिप्पलादमभाषत ॥ १०७ ॥

शिव उवाच ।

वरं वरय भद्रं ते पिप्पलाद यथेप्सितम् ॥ १०८ ॥

पिप्पलाद उवाच ।

हतो देवैर्महादेव पिता मम महायशाः ।

अदाग्भिकः सत्यवादी तथा माता पतिव्रता ॥ १०९ ॥

देवेभ्यश्च तयोर्नाशं श्रुत्वा नाथ सविस्तरम् ।

दुःखकोपसमाविष्टो नाहं जीवितुमुत्सहे ॥ ११० ॥

तस्मान्मे देहि सामर्थ्यं नाशयेयं सुरान्यथा ।

अवध्यसेव्यस्त्रैलोक्ये त्वमेव शशिशेखर ॥ १११ ॥

ईश्वर उवाच ।

तृतीयं नयनं द्रष्टुं यदि शक्नोषि मेऽनघ ।

ततः समर्थो भविता देवांश्छेदयितुं भवान् ॥ ११२ ॥

ब्रह्मोवाच ।

ततो द्रष्टुं मनश्चक्रे तृतीयं लोचनं विभोः ।

न शशाक तदोवाच न शकोऽस्मीति शंकरम् ॥ ११३ ॥

ईश्वर उवाच ।

किञ्चित्कुरु तपो बाल यदा द्रक्ष्यसि लोचनम् ।

तृतीयं त्वं तदाऽभीष्टं प्राप्स्यसे नात्र संशयः ॥ ११४ ॥

ब्रह्मोवाच ।

एतच्छ्रुत्वेशानवाक्यं तपसे कृतनिश्चयः ।

दर्धाचिसूनुर्धर्मात्मा तत्रैव बहुलाः समाः ॥ ११५ ॥

शिवाध्यानैकनिरतो वालोऽपि बलवानिव ।

प्रत्यहं प्रातरुत्थाय स्नात्वा नत्वा गुरुन्क्रमात् ॥ ११६ ॥

सुखासीनो मनः कृत्वा सुषुम्नायामनन्यधीः ।

हस्तस्वस्तिकमारोप्य नाभौ विस्मृतसंस्मृतिः ॥ ११७ ॥

स्थानात्स्थानान्तरोत्कर्षान्विदध्यौ शांभवं महः ।

ददर्श चक्षुर्देवस्य तृतीयं पिप्पलाशनः ॥

कृताञ्जलिपुटो भूत्वा विनीत इदमब्रवीत् ॥ ११८ ॥

पिप्पलाद उवाच ।

शंभुना देवदेवेन वरो दत्तः पुरा मम ।

तार्तीयचक्षुषो ज्योतिर्यदा पश्यसि तत्क्षणात् ॥ ११९ ॥

सर्वं ते प्रार्थितं सिध्येदित्याह त्रिदशेश्वरः ।

तस्माद्रिपुविनाशाय हेतुभूतां प्रयच्छ मे ॥ १२० ॥

तदैव पिप्पलाः प्रोचुर्वड्वाऽपि महाद्युते ।

माता तव प्रातिथेयी वदन्त्येवं दिवं गता ॥ १२१ ॥

परामिद्रोहनिरता विस्मृतात्महिता नराः ।

इतस्ततो भ्रान्तचित्ताः पतन्ति नरकावटे ॥ १२२ ॥

तन्मातृवचनं श्रुत्वा कुपितः पिप्पलाशनः ।

अभिमाने ज्वलत्यन्तः साधुवादो निरर्थकः ॥ १२३ ॥



देहि देहीति तं प्राह कृत्या नेत्रविनिर्गता ।

वडवेति स्मरन्विप्रः कृत्याऽपि वडवाकृतिः ॥ १२४ ॥

सर्वसत्त्वविनाशाय प्रभूताऽनलगर्भिणी ।

गभस्तिनी बालगर्भा या माता पिप्पलाशिनः ॥ १२५ ॥

तद्धृयानयोगात्तु जाता कृत्या साऽनलगर्भिणी ।

उत्पन्ना सा महारौद्रा मृत्युजिह्वेव भीषणा ॥ १२६ ॥

अवोचत्पिप्पलादं तं किं कृत्यं मे वदस्व तत् ।

पिप्पलादोऽपि तां प्राह देवान्खाद रिपून्मम ॥ १२७ ॥

जग्राह सा तथेत्युक्त्वा पिप्पलादं पुरस्थितम् ।

स प्राह किमिदं कृत्ये सा चाप्याह त्वयोदितम् ॥ १२८ ॥

देवैश्च निर्मितं देह ततो भीतः शिवं ययौ ।

तुष्टाव देवं स मुनिः कृत्यां प्राह तदा शिवः ॥ १२९ ॥

शिव उवाच ।

योजनान्तःस्थिताञ्जीवान्न गृहाण मदाज्ञया ।

तस्माद्याहि ततो दूरं कृत्ये कृत्यं ततः कुरु ॥ १३० ॥

ब्रह्मोवाच ।

तीर्थात्तु पिप्पलात्पूर्वं यावद्योजनसंख्यया ।

प्रातिग्रद्धवारूपा कृत्या सा ऋषिनिर्मिता ॥ १३१ ॥

तस्यां जातो महानग्निर्लोकसंहरणक्षमः ।

तं दृष्ट्वा विबुधाः सर्वे त्रस्ताः शंभुमुपागमन् ॥ १३२ ॥

चक्रेश्वरं पिप्पलेशं पिप्पलादेन तोषितम् ।

स्तुवन्तो भीतमनसः शंभुमूर्चुर्दिवौकसः ॥ १३३ ॥

देवा ऊचुः ।

रक्षस्व शंभो कृत्याऽस्मान्बाधते तद्भवानलः ।  
 शरणं भव सर्वेश भीतानामभयप्रद ॥ १३४ ॥  
 सर्वतः परिभूतानामार्तानां श्रान्तचेतसाम् ।  
 सर्वेषामेव जन्तूनां त्वमेव शरणं शिव ॥ १३५ ॥  
 ऋषिणाऽभ्यर्थिता कृत्या त्वच्चक्षुर्वह्निर्निर्गता ।  
 सा जिघांसति लोकांस्त्र्योस्त्वं नस्त्राता न चेतारः ॥ १३६ ॥

ब्रह्मोवाच ।

तानब्रवीज्जगन्नाथो योजनान्तर्निवासिनः ।  
 न बाधते त्वसौ कृत्या तस्माद्यूयमहर्निशम् ॥ १३७ ॥  
 इहैवाऽऽसध्वममरास्तस्या वो न भयं भवेत् ॥ १३८ ॥

ब्रह्मोवाच ।

पुनरूचुः सुरेशानं त्वया दत्तं त्रिविष्टपम् ।  
 तत्त्यक्त्वाऽत्र कथं नाथ वत्स्यामस्त्रिदशार्चित ॥ १३९ ॥

ब्रह्मोवाच ।

देवानां वचनं श्रुत्वा शिवो वाक्यमथाब्रवीत् ॥ १४० ॥

शिव उवाच ।

देवोऽसौ विश्वतश्चक्षुर्यो देवो विश्वतोमुखः ।  
 यो रश्मिभिस्तु धमते नित्यं यो जनको मतः १४१ ॥  
 स सूर्य एक एवात्र साक्षाद्रूपेण सर्वदा ।  
 स्थितिं करोतु तन्मूर्तो भविष्यन्त्यखिलाः स्थिताः ॥ १४२ ॥

ब्रह्मोवाच ।

तथेति शंभुवचनात्पारिजाततरोस्तदा ।

देवा दिवाकरं चक्रुस्त्वष्टा भास्करमब्रवीत् ॥ १४३ ॥

त्वष्टोवाच ।

इहैवाऽऽस्व जगत्स्वामिब्रक्षेमान्विवृधान्स्वयम् ।

स्वांशैश्च वयमप्यत्र तिष्ठामः शंभुसंनिधौ ॥ १४४ ॥

चक्रेश्वरस्य परितो यावद्योजनसंख्यया ।

गङ्गाया उभयं तीरमासाद्याऽऽसन्सुरोत्तमाः ॥ १४५ ॥

अङ्गुल्यर्धार्धमात्रं तु गङ्गातीरं समाश्रिताः ।

तिस्रः कोट्यस्तथा पञ्च शतानि मुनिसत्तम ।

तीर्थानां तत्र व्युष्टिं च कः शृणोति ब्रवीति वा ॥ १४६ ॥

ब्रह्मोवाच ।

ततः सुरगणाः सर्वे विनीताः शिवमब्रुवन् ॥ १४७ ॥

देवा ऊचुः ।

पिप्पलादं सुरैश्चान शमं नय जगन्मय ॥ १४८ ॥

ब्रह्मोवाच ।

ओमित्युक्त्वा जगन्नाथः पिप्पलादमबोचत ॥ १४९ ॥

शिव उवाच ।

नाशितेष्वपि देवेषु पिता ते नाऽऽगमिष्यति ।

दत्ताः पित्रा तव प्राणा देवानां कार्यसिद्धये ॥ १५० ॥

दीनार्तकरुणाबन्धुः को हि तादृग्भवे भवेत् ।

तथा याता दिवं तात तव माता पतिव्रता ॥ १५१ ॥



समा काऽप्यत्र मतया लोपामुद्राऽप्यरुन्धती ।

यदस्थिभिः सुराः सर्वे जयिनः सुखिनः सदा ॥ १५२ ॥

तेनावाप्तं यशः स्फीतं तव मात्राऽक्षयं कृतम् ।

त्वया पुत्रेण सर्वत्र नातः परतरं कृतम् ॥ १५३ ॥

त्वत्प्रतापभयात्स्वर्गाच्च्युतांस्त्वं पातुमर्हसि ।

कांदिशीकांस्तव भयादमरांस्त्रातुमर्हसि ॥

नाऽऽर्तत्राणादभ्यधिकं सुकृतं कापि विद्यते ॥ १५४ ॥

यावद्यशः स्फुरति चारु मनुष्यलोके,

अहानि तावन्ति दिवं गतस्य ।

दिने दिने वर्षसंख्या(ख्यं) परस्मिँ-

लोके वासो जायते निर्विकारः ॥ १५५ ॥

मृतास्त एवात्र यशो न येषा-

मन्यास्त एव श्रुतवर्जिता ये ।

ये दानशीला न नपुंसकास्ते,

ये धर्मशीला न त एव शोच्याः ॥ १५६ ॥

ब्रह्मोवाच ।

भाषितं देवदेवस्य श्रुत्वा शान्तोऽभवन्मुनिः ।

कृताञ्जलिपुटो भूत्वा नत्वा नाथमथाब्रवीत् ॥ १५७ ॥

पिप्पलाद उवाच ।

वाग्भिर्मनोभिः कृतिभिः कदाचि-

न्ममोपकुर्वन्ति हिते रता ये ।

तेभ्यो हितार्थं त्विह चापरेषां,

सोमं नमस्यामि सुरादिपूज्यम् ॥ १५८ ॥

संरक्षितो यैरभिवर्धितश्च,

समानगोत्रश्च समानधर्मा ।

तेषामभीष्टानि शिवः करोतु,

बालेन्दुमौलिं प्रणतोऽस्मि नित्यम् ॥ १५९ ॥

यैरहं वर्धितो नित्यं मातृवत्पितृवत्प्रभो ।

तन्नाम्ना जायतां तीर्थं देवदेव जगत्रये ॥ १६० ॥

यशस्तु तेषां भविता तेभ्योऽहमनृणस्ततः ।

यानि क्षेत्राणि देवानां यानि तीर्थानि भूतले ॥ १६१ ॥

तेभ्यो यदिदमधिकमनुमन्यन्तु देवताः ।

ततः क्षमेऽहं देवानामपराधं निरञ्जनः ॥ १६२ ॥

ब्रह्मोवाच ।

ततः समक्षं सुरसाक्षरां गिरं,

सहस्रचक्षुःप्रमुखांस्तथाऽग्रतः ।

उवाच देवा अपि मेनिरे वचो,

दधीचिपुत्रोदितमादरेण ॥ १६३ ॥

बालस्य बुद्धिं विनयं च विद्यां,

शौर्यं बलं साहसं सत्यवाचम् ।

पित्रोर्भक्तिं भावशुद्धिं विदित्वा,

तदाऽवादीच्छंकरः पिप्पलादम् ॥ १६४ ॥

शंकर उवाच ।

वत्स यद्वै प्रियं कामं यच्चापि सुरवल्लम् ।

प्राप्स्यसे वद कल्याणं नान्यथा त्वं मनः कृथाः ॥ १६५ ॥

पिप्पलाद उवाच ।

ये गङ्गायामाप्नुता धर्मनिष्ठाः,

संपश्यन्ति त्वत्पदाब्जं महेश ।

सर्वान्कामानाप्नुवन्तु प्रसह्य,

देहान्ते ते पदमायान्तु शैवम् ॥ १६६ ॥

तातः प्राप्तस्त्वत्पदं चाम्बिका मे,

नाथ प्राप्ता पिप्पलश्चामराश्च ।

सुखं प्राप्ता नाथनाथं विलोक्य,

त्वां पश्येयुस्त्वत्पदं ते प्रयान्तु ॥ १६७ ॥

ब्रह्मोवाच ।

तथेत्युक्त्वा पिप्पलादं देवदेवो महेश्वरः ।

अभिनन्द्य च तं देवैः सार्धं वाक्यमथाब्रवीत् ॥ १६८ ॥

देवा अपि मुदा युक्ता निर्भयास्तत्कृताद्भयात् ।

इदमूचुः सर्व एव दाधीचं शिवसंनिधौ ॥ १६९ ॥

देवा ऊचुः ।

सुराणां यदभीष्टं च त्वया कृतमसंशयम् ।

पालिता देवदेवस्य आज्ञा त्रैलोक्यमण्डनी ॥ १७० ॥

याचितं च त्वया पूर्वं परार्थं नाऽऽत्मने द्विज ।

तस्मादन्यतमं ब्रूहि किञ्चिद्वास्यामहे वयम् ॥ १७१ ॥



ब्रह्मोवाच ।

पुनः पुनस्तदेवोचुः सुरसंघा द्विजोत्तमम् ।

कृताञ्जलिपुटः पूर्वं नत्वा शंभुसुरानिदम् ॥

उवाच पिप्पलादश्च उमां नत्वा च पिप्पलान् ॥ १७२ ॥

पिप्पलाद उवाच ।

पितरौ द्रष्टुकामोऽस्मि सदा मे शब्दगोचरो ।

ते धन्याः प्राणिनो लोके मातापित्रोर्वशे स्थिताः ॥ १७३ ॥

शुश्रूषणपरा नित्यं तत्पादाज्ञाप्रतीक्षकाः ।

इन्द्रियाणि शरीरं च कुलं शक्तिं धियं वपुः ॥ १७४ ॥

परिलभ्य तयोः कृत्ये कृतकृत्यो भवेत्स्वयम् ।

पशूनां पक्षिणां चापि सुलभं मातृदर्शनम् ॥ १७५ ॥

दुर्लभं मम तच्चापि पृच्छे पापफलं नु किम् ।

दुर्लभं च तथा चेत्स्यात्सर्वेषां यस्य कस्यचित् ॥ १७६ ॥

नोपपद्येत सुलभं मत्तो नान्योऽस्ति पापकृत् ।

तयोर्दर्शनमात्रं च यदि प्राप्स्ये सुरोत्तमाः ॥ १७७ ॥

मनोवाक्कायकर्मभ्यः फलं प्राप्तं भविष्यति ।

पितरौ ये न पश्यन्ति समुत्पन्ना न(स्तु) संसृतौ ॥

तेषां महापातकानां कः संख्यां कर्तुमीश्वरः ॥ १७८ ॥

ब्रह्मोवाच ।

तद्रूपेर्वचनं श्रुत्वा मिथः संमन्त्र्य ते सुराः ।

विमानवरमारूढौ पितरौ दंपती शुभौ ॥ १७९ ॥

तव संदर्शनाकाङ्क्षौ द्रक्ष्यसे वाऽद्य निश्चितम् ।  
 विषादं लोभमोहौ च त्यक्त्वा चित्तं शमं नय ॥ १८० ॥  
 पश्य पश्येति तं प्राहुर्दाधीचं सुरसत्तमाः ।  
 विमानवरमारूढौ स्वर्गिणौ स्वर्णभूषणौ ॥ १८१ ॥  
 तव संदर्शनाकाङ्क्षौ पितरौ दंपती शुभौ ।  
 वीज्यमानौ सुरस्त्रीभिः स्तूयमानौ च किंनरैः ॥ १८२ ॥  
 दृष्ट्वा स मातापितरौ ननाम शिवसंनिधौ ।  
 हर्षवाष्पाश्रुनयनौ स कथंचिदुवाच तौ ॥ १८३ ॥

पुत्र उवाच ।

तारयन्त्येव पितरावन्ये पुत्राः कुलोद्धवाः ।  
 अहं तु मातुरुदरे केवलं भेदकारणम् ॥  
 एवंभूतोऽपि तौ मोहात्पश्येयमतिदुर्मतिः ॥ १८४ ॥

ब्रह्मोवाच ।

तावालोक्य ततो दुःखाद्वक्तुं नैव शशाक सः ।  
 देवाश्च मातापितरौ पिप्पलादमथाब्रुवन् ॥ १८५ ॥

देवा ऊचुः ।

धन्यस्त्वं पुत्र लोकेषु यस्य कीर्तिर्गता दिवम् ।  
 साक्षात्कृस्त्वया त्र्यक्षो देवाश्चाऽऽश्वासितास्त्वया ॥  
 त्वया पुत्रेण सल्लोका न क्षीयन्ते कदाचन ॥ १८६ ॥

ब्रह्मोवाच ।

पुष्पवृष्टिस्तदा स्वर्गात्पपात तस्य मूर्धनि ।  
 जयशब्दः सुरैरुक्तः प्रादुर्भूतो महामुने ॥ १८७ ॥

आशिपं तु सुतो दत्त्वा दधीचिः सह भार्यया ।  
 शंभुं गङ्गां सुरान्नत्वा पुत्रं वाक्यमथाब्रवीत् ॥ १८८ ॥  
 दधीचिरुवाच ।

प्राप्य भार्यां शिवे भक्तिं कुरु गङ्गां च सेवय ।  
 पुत्रानुत्पाद्य विधिवद्यज्ञानिष्ट्वा सदक्षिणान् ॥  
 कृतकृत्यस्ततो वत्स आक्रमस्व चिरं दिवम् ॥ १८९ ॥  
 ब्रह्मोवाच ।

करोम्येवमिति प्राह दधीचिं पिप्पलाशनः ।  
 दधीचिः पुत्रमाश्वास्य भार्यया च पुनः पुनः ॥ १९० ॥  
 अनुज्ञातः सुरगणैः पुनः स दिवामाक्रमत् ।  
 देवा अप्यूचिरे सर्वे पिप्पलादं ससंभ्रमाः ॥ १९१ ॥  
 देवा ऊचुः ।

कृत्यां शमय भद्रं ते तदुत्पन्नं महानलम् ॥ १९२ ॥  
 ब्रह्मोवाच ।

पिप्पलादस्तु तानाह न शक्तोऽहं निवारणे ।  
 असत्यं नैव वक्ताऽहं यूयं कृत्यां तु ब्रूत ताम् ॥ १९३ ॥  
 मां दृष्ट्वा सा महारौद्रा विपरीतं करिष्यति ।  
 तामेव गत्वा विबुधाः प्रोचुस्ते शान्तिकारणम् ॥ १९४ ॥  
 अनलं च यथाप्रीतिं ते उभे नेत्यवोचताम् ।  
 सर्वेषां भक्षणायैव सृष्टा चाहं द्विजन्मना ॥ १९५ ॥  
 तथाच मत्प्रसूतोऽग्निरन्यथा तत्कथं भवेत् ।  
 महाभूतानि पञ्चापि स्थावरं जङ्गमं तथा ॥ १९६ ॥



सर्वमस्मन्मुखे विद्याद्वक्तव्यं नावशिष्यते ।  
 मया संमन्य ते देवाः पुनरुचुरुभावपि ॥ १६७ ॥  
 भक्षयेतामुभौ सर्वं यथानुकमतस्तथा ।  
 वडवाऽपि सुरानेवमुवाच शृणु नारद ॥ १६८ ॥

वडवोवाच ।

भवतामिच्छया सर्वं भक्ष्यं मे सुरसत्तमाः ॥ १६९ ॥

ब्रह्मोवाच ।

वडवा सा नदी जाता गङ्गाया संगता मुने ।  
 तद्भवस्तु महानग्निर्य आसीदतिभीषणः ॥  
 तमाहुरमरा बर्हि भूतानामादितो विदुः ॥ २०० ॥

सुरा ऊचुः ।

आपो ज्येष्ठतमा ज्ञेयास्तथैव प्रथमं भवान् ।  
 तत्राप्यपांपतिं ज्येष्ठं समुद्रं (तिर्ज्येष्ठस्तस्य त्व) मशनं कुरु ॥  
 यथैव तु वयं ब्रूमो गच्छ भुङ्क्ष्व यथा सुखम् ॥ २०१ ॥

ब्रह्मोवाच ।

अनलस्त्वमरानाह आपस्तत्र कथं त्वहम् ।  
 ब्रजेयं यदि मां तत्र प्रापयन्त्युदकं महत् ॥ २०२ ॥  
 भवन्त एव तेऽप्याहुः कथं तेऽग्ने गतिर्भवेत् ।  
 अग्निरप्याह तान्देवान्कन्या मां गुणशालिनी ॥ २०३ ॥  
 हिरण्यकलशे स्थाप्य नयेद्यत्र गतिर्मम ।  
 तस्य तद्वचनं श्रत्वा कन्यामूचुः सरस्वतीम् ॥ २०४ ॥

देवा ऊचुः ।

नयैनमनलं शीघ्रं शिरसा वरुणालयम् ॥ २०५ ॥

ब्रह्मोवाच ।

सरस्वती सुरानाह नैका शक्ता च धारणे ।

युक्ता चतसृभिः शीघ्रं वहेयं वरुणालयम् ॥ २०६ ॥

सरस्वत्या वचः श्रुत्वा गङ्गां च यमुनां तथा ।

नर्मदां तपतीं चैव सुराः प्रोचुः पृथक्पृथक् ॥ २०७ ॥

ताभिः समन्वितोवाह हिरण्यकलशेऽनलम् ।

संस्थाप्य शिरसाऽऽधार्य ता जग्मुर्वरुणालयम् ॥ २०८ ॥

संस्थाप्य यत्र देवेशः सोमनाथो जगत्पतिः ।

अध्यास्ते विबुधैः सार्धं प्रभासे शशिभूषणः ॥ २०९ ॥

प्रापयामासुरनलं पञ्चनद्यः सरस्वति ।

अध्यास्ते च महानग्निः पिवन्वारि शनैः शनैः ॥ २१० ॥

ततः सुरगणाः सर्वे शिवमूचुः सुरोत्तमम् ॥ २११ ॥

देवा ऊचुः ।

अस्थनां च पावनं ब्रूहि अस्माकं च गवां तथा ॥ २१२ ॥

ब्रह्मोवाच ।

शिवः प्राह तदा सर्वान्गाङ्गामाप्लुत्य यत्नतः ।

देवाश्च गावस्तत्पापान्मुच्यन्ते नात्र संशयः ॥ २१३ ॥

प्रक्षालितानि चास्थीनि ऋषिदेहभवान्यथ ।

तानि प्रक्षालनादेव तत्र प्राप्तानि पूतताम् ॥ २१४ ॥

यत्र देवा मुक्तपापास्तत्तीर्थं पापनाशनम् ।

तत्र स्नानं च दानं च ब्रह्महत्याविनाशनम् ॥ २१५ ॥

गवां च पावनं यत्र गोतीर्थं तदुदाहृतम् ।

तत्र स्नानान्महाबुद्धिर्गोमेधफलमाप्नुयात् ॥ २१६ ॥

यत्र तद्ब्राह्मणास्थीनि आसन्पुण्यानि नारद ।

पितृतीर्थं तु वै ज्ञेयं पितॄणां प्रीतिवर्द्धनम् ॥ २१७ ॥

भस्मास्थिनखरोमाणि प्राणिनो यस्य कस्यचित् ।

तत्र तीर्थं संक्रमेन्न्यावच्चन्द्रार्कतारकम् ॥ २१८ ॥

स्वर्गे वासो भवेत्तस्य अपि दुष्कृतकर्मणः ।

तथा चक्रेश्वरात्तीर्थात्त्रिणि तीर्थानि नारद ॥

ततः पूताः सुरगणा गावः शंभुमथाब्रुवन् ॥ २१९ ॥

गोसुरा ऊचुः ।

यामः स्वं स्वमधिष्ठानमत्र सूर्यः प्रतिष्ठितः ।

अस्मिन्स्थिते दिनकरे सुराः सर्वे प्रतिष्ठिताः ॥ २२० ॥

भवेयुर्जगतामीश तदनुज्ञातुमर्हसि ।

सूर्यो ह्यात्माऽस्य जगतस्तस्थुषश्च सनातनः ॥ २२१ ॥

दिवाकरो देवमयस्तत्रास्माभिः प्रतिष्ठितः ।

यत्र गङ्गा जगद्धात्री यत्र वै त्र्यम्बकः स्वयम् ॥

सुरवासं प्रतिष्ठानं भवेद्यत्र च त्र्यम्बकम् ॥ २२२ ॥

ब्रह्मोवाच ।

आपृच्छथ पिप्पलादं तं सुराः स्वं सदनं ययुः ।

पिप्पलाः कालपर्याये स्वर्गं जग्मुरथाक्षयम् ॥ २२३ ॥

पादपानां पदं विप्रः पिप्पलादः प्रतापवान् ।

क्षेत्राधिपत्ये संस्थाप्य पूजयामास शंकरम् ॥ २२४ ॥



द्रधीचिसूनुर्मुनिरुग्रतेजा,

अवाप्य भार्यां गौतमस्याऽऽत्मजां च ।

पुत्रानथावाप्य श्रियं यशश्च,

सुहृज्जनैः स्वर्गमवाप धीरः ॥ २२५ ॥

ततः प्रभृति तत्तीर्थं पिप्पलेश्वरमुच्यते ।

सर्वकृतुफलं पुण्यं स्मरणादघनाशनम् ॥ २२६ ॥

किं पुनः स्नानदानाभ्यामादित्यस्य तु दर्शनात् ।

चक्रेश्वरः पिप्पलेशो देवदेवस्य नामनी ॥ २२७ ॥

सरहस्यं विदित्वा तु सर्वकामानवाप्नुयात् ।

सूर्यस्य च प्रपिष्ठानात्सुरवासे प्रतिष्ठिते ॥

प्रतिष्ठानं तु तत्क्षेत्रं सुराणामपि वल्लभम् ॥ २२८ ॥

इतीदमाख्यानमतीव पुण्यं,

पठेत वा यः शृणुयात्स्मरेद्वा ।

स दीर्घजीवी धनवान्धर्मयुक्त-

श्चान्ते स्मरञ्शंभुमुपैति नित्यम् ॥ २२९ ॥

इति श्रीमहापुराणे आदिब्राह्मे चक्रेश्वरपिप्पलेश्वरपापप्रणाशन-

गोतीर्थपितृतीर्थसूर्यप्रतिष्ठानकोट्यादितीर्थवर्णनं नाम

दशाधिकशततमोऽध्यायः ॥ ११० ॥

गौतमीमाहात्म्य एकचत्वारिंशत्तमोऽध्यायः ॥ ४१ ॥

आदितः श्लोकानां समष्ट्यङ्काः—६४३७

# अथैकादशाधिकशततमोऽध्यायः ।

## नागतीर्थवर्णनम्

ब्रह्मोवाच ।

नागतीर्थमिति ख्यातं सर्वकामप्रदं शुभम् ।

यत्र नागेश्वरो देवः शृणु तस्यापि विस्तरम् ॥ १ ॥

प्रतिष्ठानपुरे राजा शूरसेन इति श्रुतः ।

सोमवंशभवः श्रीमान्मतिमान्गुणसागरः ॥ २ ॥

पुत्रार्थं स महायत्नमकरोत्प्रियया सह ।

तस्य पुत्रश्चिरादासीत्सर्पो वै भीषणाकृतिः ॥ ३ ॥

पुत्रं तं गोपयामास शूरसेनो महीपतिः ।

राज्ञः पुत्रः सर्प इति न कश्चिद्विन्दते जनः ॥ ४ ॥

अन्तर्वर्ती परो वापि मातरं पितरं विना ।

धात्रेय्यपि न जानाति नामात्यो न पुरोहितः ॥ ५ ॥

तं दृष्ट्वा भीषणं सर्पं सभार्यो नृपसत्तमः ।

सन्तापं नित्यमाप्नोति सर्पाद्वरमपुत्रता ॥ ६ ॥

एतदस्ति महासर्पो वक्ति नित्यं मनुष्यवत् ।

स सर्पः पितरं प्राह कुरु चूडामपि क्रियाम् ॥ ७ ॥

तथोपनयनं चापि वेदाध्ययनमेव च ।

यावद्वेदं न चाधीते तावच्छूद्रसमो द्विजः ॥ ८ ॥

ब्रह्मोवाच ।

एतच्छ्रुत्वा पुत्रवचः शूरसेनोऽतिदुःखितः ।

ब्राह्मणं कंचनाऽऽजीय संस्कारादि तदाऽकरोत् ॥

अधीतवेदः सर्पोऽपि पितरं चाब्रवीदिदम् ॥ ९ ॥

सर्प उवाच ।

विवाहं कुरु मे राजन्स्त्रीकामोहं नृपोत्तम ।  
अन्यथाऽपि च कृत्यं ते न सिध्येदिति मे मतिः ॥ १० ॥  
जनयित्वाऽऽत्मजान्वेदविधिनाऽखिलसंस्कृतीः ।  
न कुर्याद्यः पिता तस्य नरकान्नास्ति निष्कृतिः ॥ ११ ॥

ब्रह्मोवाच ।

विस्मितः स पिता प्राह सुतं तमुरगाकृतिम् ॥ १२ ॥

शूरसेन उवाच ।

यस्य शब्दादपि त्रासं यान्ति शूराश्च पूरुषाः ।  
तस्मै कन्यां तु को दद्याद्ब्रह्म पुत्र करोमि किम् ॥ १३ ॥

ब्रह्मोवाच ।

तत्पितुर्वचनं श्रुत्वा सर्पः प्राह विचक्षणः ॥ १४ ॥

सर्प उवाच ।

विवाहा बहवो राजब्राह्मां सन्ति जनेश्वर ।  
प्रसह्याऽऽहरणं चापि शस्त्रैर्वैवाह एव च ॥ १५ ॥  
जाते विवाहे पुत्रस्य पिताऽसौ कृतकृद्भवेत् ।  
नो चेदत्रैव गङ्गायां मरिष्ये नात्र संशयः ॥ १६ ॥

ब्रह्मोवाच ।

तत्पुत्रनिश्चयं ज्ञात्वा अपुत्रो नृपसत्तमः ।  
विवाहार्थममात्यास्तानाहूयेदं वचोऽब्रवीत् ॥ १७ ॥

शूरसेन उवाच ।

नागेश्वरो मम सुतो युवराजो गुणाकरः ।  
गुणवान्मतिमाञ्छूरो दुर्जयः शत्रुतापनः ॥ १८ ॥



रथे नागे स धनुषि पृथिव्यां नोपमीयते ।

विवाहस्तस्य कर्तव्यो ह्यहं वृद्धस्तथैव च ॥ १६ ॥

राज्यभारं सुते न्यस्य निश्चिन्तोऽहं भवाम्यतः ।

न दारसंग्रहो यावत्तावत्पुत्रो मम प्रियः ॥ २० ॥

बालभावं नो जहाति तस्मात्सर्वेऽनुमन्य च ।

विवाहायाथ कुर्वन्तु यत्नं मम हिते रताः ॥ २१ ॥

न मे काचित्तदा चिन्ता कृतोद्वाहो यदाऽऽत्मजः ।

सुते न्यस्तभरा यान्ति कृनिनस्तपसे वनम् ॥ २२ ॥

ब्रह्मोवाच ।

अमात्या राजवचनं श्रुत्वा सर्वे विनीतवत् ।

ऊचुः प्राञ्जलयो हर्षाद्राजानं भूरितेजसम् ॥ २३ ॥

अमात्या ऊचुः ।

तव पुत्रो गुणज्येष्ठस्त्वं च सर्वत्र विश्रुतः ।

विवाहे तव पुत्रस्य किं मन्थं किंतु चिन्त्यते ॥ २४ ॥

ब्रह्मोवाच ।

अमात्येषु तथोक्तेषु गम्भीरो नृपसत्तमः ।

पुत्रं सर्पं त्वमात्यानां च चाऽऽख्याति न ते विदुः ॥ २५ ॥

राजा पुनस्तानुवाच का स्यात्कन्या गुणाधिका ।

महावंशभवः श्रीमान्को राजा स्याद्गुणाश्रयः ॥ २६ ॥

संबन्धयोग्यः शूरश्च यत्संबन्धः प्रशस्यते ।

तद्वाजवचनं श्रुत्वा अमात्यानां महामतिः २७ ॥

कुलीनः साधुरत्यन्तं राजकार्यहिते रतः ।

राज्ञो मतिं विदित्वा तु इङ्गितज्ञोऽब्रवीदिदम् ॥ २८ ॥

अमात्य उवाच ।

पूर्वदेशे महाराज विजयो नाम भूपतिः ।

वाजिचारणरत्नानां यस्य संख्या न विद्यते ॥ २९ ॥

अष्टौ पुत्रा महेष्वासा महाराजस्य धीमतः ।

तेषां स्वसा भोगवती साक्षालक्ष्मीरिवापरा ॥

तव पुत्रस्य योग्या सा भार्या राजन्मयोदिता ॥ ३० ॥

ब्रह्मोवाच ।

वृद्धामात्यवचः श्रुत्वा राजा तं प्रत्यभाषत ॥ ३१ ॥

राजोवाच ।

सुता तस्य कथं मेऽस्य सुतस्य स्याद्वदस्व तत् ॥ ३२ ॥

वृद्धामात्य उवाच ।

लक्षितोऽसि महाराज यत्ते मनसि वर्तते ।

यच्छूरसेन कृत्यं स्यादनुजानीहि मां ततः ॥ ३३ ॥

ब्रह्मोवाच ।

वृद्धामात्यवचः श्रुत्वा भूषणाच्छादनोक्तिभिः ।

संपूज्य प्रेषयामास महत्या सेनया सह ॥ ३४ ॥

स पूर्वदेशमागत्य महाराजं समेत्य च ।

संपूज्य विविधैर्वाक्यैरुपायैर्नीतिसंभवैः ॥ ३५ ॥

महाराजसुतायाश्च भोगवत्या महामतिः ।

शूरसेनस्य नृपतेः सूतोर्नागस्यधीमतः ॥ ३६ ॥

विवाहायाकरोत्संधि मिथ्यामिथ्यावचोक्तिभिः ।

पूजयामास नृपतिं भूषणाच्छादनादिभिः ॥ ३७ ॥

अवाप्य पूजां नृपतिर्ददामीत्यवदत्तदा ।

तत आगत्य राज्ञोऽसौ वृद्धामात्यो महामतिः ॥ ३८ ॥

शूरसेनाय तद्वृत्तं वैवाहिकमवेदयत् ।

ततो बहुतिथे काले वृद्धामात्यो महामतिः ॥ ३९ ॥

पुनर्वलेन महता वल्लालंकारभूषितः ।

जगाम तरसा सर्वैरन्यैश्च सचिवैर्वृतः ॥ ४० ॥

विवाहाय महामात्यो महाराजाय बुद्धिमान् ।

सर्वं प्रोवाच वृद्धोऽसावमात्यः सचिवैर्वृतः ॥ ४१ ॥

वृद्धामात्य उवाच ।

अत्राऽऽगन्तुं न चाऽऽया(चेच्छ)ति शूरसेनस्य भूपतेः ।

पुत्रो नाग इति ख्यातो बुद्धिमान्गुणसागरः ॥ ४२ ॥

क्षत्रियाणां विवाहाश्च भवेयुर्वहुधा नृप ।

तस्माच्छस्त्रैरलंकारैर्विवाहः स्यान्महामते ॥ ४३ ॥

क्षत्रिया ब्राह्मणाश्चैव सत्यां वाचं वदन्ति हि ।

तस्माच्छस्त्रैरलंकारैर्विवाहस्त्वनुमन्यताम् ॥ ४४ ॥

ब्रह्मोवाच ।

वृद्धामात्यवचः श्रुत्वा विजयो राजसत्तमः ।

मेने वाक्यं तथा सत्यममात्यं भूपतिं तदा ॥ ४५ ॥

विवाहमकरोद्राजा भोगवत्याः सविस्तरम् ।

शस्त्रेण च यथाशास्त्रं प्रेषयामास तां पुनः ॥ ४६ ॥



स्वानमात्यांस्तथा गाश्च हिरण्यतुरगादिकम् ।  
 बहु दत्त्वाऽथ विजयो हर्षेण महता युतः ॥ ४७ ॥  
 तामादायाथ सचिवा वृद्धामात्यपुरोगमाः ।  
 प्रतिष्ठानमथाभ्येत्य शूरसेनाय तां स्नुषाम् ॥ ४८ ॥  
 न्यवेदयंस्तथोचुस्ते विजयस्य वचो बहु ।  
 भूषणानि विचित्राणि दास्यो वस्त्रादिकं च यत् ॥ ४९ ॥  
 निवेद्य शूरसेनाय कृतकृत्या बभूविरे ।  
 विजयस्य तु येऽमात्या भोगवत्या सहाऽऽगताः ॥ ५० ॥  
 तान्पूजयित्वा राजाऽसौ बहुमानपुरःसरम् ।  
 विजयाय यथा प्रीतिस्तथा कृत्वा व्यसर्जयत् ॥ ५१ ॥  
 विजयस्य सुता बाला रूपयौवनशालिनी ।  
 श्वश्रूश्वशुरयोर्नित्यं शुश्रूषन्ती सुमध्यमा ॥ ५२ ॥  
 भोगवत्याश्च यो भर्ता महासर्पोऽतिभीषणः ।  
 एकान्तदेशे विजने गृहे रत्नसुशोभिते ॥ ५३ ॥  
 सुगन्धकुसुमाकीर्णे तत्राऽऽस्ते सुखशीतले ।  
 स सर्पो मातरं प्राह पितरं च पुनः पुनः ॥ ५४ ॥  
 मम भार्या राजपुत्री किं मां नैवोपसर्पति ।  
 तत्पुत्रवचनं श्रुत्वा सर्पमातेदमब्रीत् ॥ ५५ ॥

राजपत्न्युवाच ।

धात्रिके गच्छ सुभगे शीघ्रं भोगवतीं वद ।  
 तव भर्ता सर्प इति ततः सा किं वदिष्यति ॥ ५६ ॥

ब्रह्मोवाच ।

धात्रिका च तथेत्युक्त्वा गत्वा भोगवतीं तदा ।

रहोगता उवाचेदं विनीतवदपूर्ववत् ॥ ५७ ॥

धात्रिकोवाच ।

जानेऽहं सुभगेऽभद्रे भर्तारं तव दैवतम् ।

न चाऽऽख्येयं त्वया कापि सर्पो न पुरुषो ध्रुवम् ॥ ५८ ॥

ब्रह्मोवाच ।

तस्यास्तद्वचनं श्रुत्वा भोगवत्यब्रवीदिदम् ॥ ५९ ॥

भोगवत्युवाच ।

मानुषीणां मनुष्यो हि भर्ता सामान्यतो भवेत् ।

किं पुनर्देवजातिस्तु भर्ता पुण्येन लभ्यते ॥ ६० ॥

ब्रह्मोवाच ।

भोगवत्यास्तु तद्वाक्यं सा च सर्वं न्यवेदयत् ।

सर्पाय सर्पमात्रे च राज्ञे चैव यथाक्रमम् ॥ ६१ ॥

रुरोद राजा तद्वाक्यात्स्मृत्वा तां कर्मणो गतिम् ।

भोगवत्यपि तां प्राह उक्तपूर्वां पुनः सखीम् ॥ ६२ ॥

भोगवत्युवाच ।

कान्तं दर्शय भद्रं ते वृथा याति वयो मम ॥ ६३ ॥

ब्रह्मोवाच ।

ततः सा दर्शयामास सर्पं तमतिभीषणम् ।

सुगन्धकुसुमाकीर्णं शयने सा रहोगता ॥ ६४ ॥

तं दृष्ट्वा भीषणं सर्पं भर्तारं रत्नभूषितम् ।

कृताञ्जलिपुटा वाक्यमवदत्कान्तमञ्जसा ॥ ६५ ॥

भोगवत्युवाच ।

धन्याऽस्म्यनुगृहीताऽस्मि यस्या मे दैवतं पतिः ॥ ६६ ॥

ब्रह्मोवाच ।

इत्युक्त्वा शयने स्थित्वा तं सर्पं सर्पभावनैः ।

खेलयामास तन्वङ्गी गीतैश्चैवाङ्गसंगमैः ॥ ६७ ॥

सुगन्धकुसुमैः पानैस्तोषयामास तं पतिम् ।

तस्याश्चैव प्रसादेन सर्पस्याभूत्स्मृतिर्मुने ॥

स्मृत्वा सर्वं दैवकृतं रात्रौ सर्पोऽब्रवीत्प्रियाम् ॥ ६८ ॥

सर्प उवाच ।

राजकन्याऽपि मां दृष्ट्वा न भीताऽसि कथं प्रिये ।

सोवाच दैवविहितं कोऽतिक्रामितुमीश्वरः ॥

पतिरेव गतिः स्त्रीणां सर्वदैव विशेषतः ॥ ६९ ॥

ब्रह्मोवाच ।

श्रुत्वेति हृष्टस्तामाह नागः प्रहसिताननः ॥ ७० ॥

सर्प उवाच ।

तुष्टोऽस्मि तव भक्त्याऽहं किं ददामि तवेप्सितम् ।

तव प्रसादाच्चार्वङ्गि सर्वस्मृतिरभूदियम् ॥ ७१ ॥

शसोऽहं देवदेवेन कुपितेन पिनाकिना ।

महेश्वरकरे नागः शेषपुत्रो महाबलः ॥ ७२ ॥

सोऽहं पतिस्त्वं च भार्या नाम्ना भोगवती पुरा ।

उमावाक्याज्जहासोच्चैः शंभुः प्रीतो रहोगतः ॥ ७३ ॥



ममापि चाऽऽगतं भद्रे हास्यं तद्देवसंनिधौ ।

ततस्तु कुपितः शंभुः प्रादाच्छापं ममेदृशम् ॥ ७३ ॥

शिव उवाच ।

मनुष्ययोनौ त्वं सर्पो भविता ज्ञानवानिति ॥ ७५ ॥

सर्प उवाच ।

ततः प्रसादितः शंभुस्त्वया भद्रे मया सह ।

ततश्चोक्तं तेन भद्रे गौतम्यां मम पूजनम् ॥ ७६ ॥

कुर्वतो ज्ञानमाधास्ये यदा सर्पाकृतेस्तव ।

तदा विशापो भविता भोगवत्याः प्रसादतः ॥ ७७ ॥

तस्मादिदं ममाऽऽपन्नं तव चापि शुभानने ।

तस्मान्नीत्वा गौतमीं मां पूजां कुरु मया सह ॥ ७८ ॥

ततो विशापो भविता आवां यावः शिवं पुनः ।

सर्वेषां सर्वदाऽऽर्तानां शिव एव परा गतिः ॥ ७९ ॥

ब्रह्मोवाच ।

तच्छ्रुत्वा भर्तृवचनं सा भर्त्रा गौतमीं ययौ ।

ततः स्नात्वा तु गौतम्यां पूजां चक्रे शिवस्य तु ॥ ८० ॥

ततः प्रसन्नो भगवान्दिव्यरूपं ददौ मुने ।

आपृच्छथ पितरौ सर्पो भार्यया गन्तुमुद्यतः ॥

शिवलोकं ततो ज्ञात्वा पिता प्राह महामतिः ॥ ८१ ॥

पितोवाच ।

युवराज्यधरो ज्येष्ठः पुत्र एको भवानिति ।

तस्माद्राज्यमशेषेण कृत्वोत्पाद्य सुतान्वहून् ॥

याते मयि परं धाम ततो याहि शिवं पुरम् ॥ ८२ ॥

ब्रह्मोवाच ।

एतच्छ्रुत्वा पितृवचस्तथेत्याह स नागराट् ।

कामरूपमवाप्याथ भार्यया सह सुव्रतः ॥ ८३ ॥

पित्रा मात्रा तथा पुत्रै राज्यं कृत्वा सुविस्तरम् ।

याते पितरि स्वर्लोकं पुत्रान्स्थाप्य स्वके पदे ॥ ८४ ॥

भार्यामात्यादिसहितस्ततः शिवपुरं ययौ ।

ततःप्रभृति तत्तीर्थं नागतीर्थमिति श्रुतम् ॥ ८५ ॥

यत्र नागेश्वरो देवो भोगवत्या प्रतिष्ठितः ।

तत्र स्नानं च दानं च सर्वकतुफलप्रदम् ॥ ८६ ॥

इति श्रीमहापुराणे आदिब्राह्मे तीर्थमाहात्म्ये नागतीर्थवर्णनं

नामैकादशाधिकशततमोऽध्यायः ॥ १११ ॥

गौतमीमाहात्म्ये द्विचत्वारिंशत्तमोऽध्यायः ॥ ४२ ॥

आदितः श्लोकानां समष्ट्यङ्काः—६५२१

—

अथ द्वादशाधिकशततमोऽध्यायः ।

मातृतीर्थवर्णनम्

ब्रह्मोवाच ।

मातृतीर्थमिति ख्यातं सर्वसिद्धि करं नृणाम् ।

आधिभिर्मुच्यते जन्तुस्तत्तीर्थस्मरणादपि ॥ १ ॥

देवानामसुराणां च संगरोऽभूत्सुदारुणः ।

नाशकुर्वन्तदा जेतुं देवा दानवसंगरम् ॥ २ ॥

तदाऽहमगमं देवैस्तिष्ठन्तं शूलपाणिनम् ।

अस्तवं विविधैर्वाक्यैः कृताञ्जलिपुटः शनैः ॥ ३ ॥

संमन्त्र्य देवैरसुरैश्च सर्वै-

र्यदाऽऽहृतं संमथितुं समुद्रम् ।

यत्कालकृतं समभून्महेश,

तत्त्वां विना को प्रसितुं समर्थः ॥ ४ ॥

पुष्पप्रहारेण जगत्रयं यः,

स्वाधीनमापादयितुं समर्थः ।

मारो हरेऽप्यन्यसुरादिवन्द्यो,

वितायमानो विलयं प्रयातः ॥ ५ ॥

विमथ्य चारीशमनङ्गशत्रो,

यदुत्तमं तत्तु दिवौकसेभ्यः ।

दत्त्वा विषं संहरन्नीलकण्ठ,

को वा धर्तुं त्वामृते वै समर्थः ॥ ६ ॥

ततश्च तुष्टो भगवानादिकर्ता त्रिलोचनः ॥ ७ ॥

शिव उवाच ।

दास्येऽहं यदभीष्टं वो ब्रुवन्तु सुरसत्तमाः ॥ ८ ॥

देवा ऊचुः ।

दानवेभ्यो भयं घोरं तत्रैहि वृषभध्वज ।

जहि शत्रून्सुरान्पाहि नाथवन्तस्त्वया प्रभो ॥ ९ ॥

निष्कारणः सुहृच्छंभो नाभविष्यद्भवान्यदि ।

तदाऽकरिष्यन्किमिव दुःखार्ताः सर्वदेहिनः ॥ १० ॥



ब्रह्मोवाच ।

इत्युक्तस्तत्क्षणात्प्रायाद्यत्र ते देवशत्रवः ।  
 तत्र तद्युद्धमभवच्छङ्करेण सुरद्विषाम् ॥ ११ ॥  
 ततस्त्रिलोचनः श्रान्तस्तमोरूपधरः शिवः ।  
 ललाटाद्ध्यपतस्तस्य युध्यतः स्वेदविन्दवः ॥ १२ ॥  
 स संहरन्दैत्यगणांस्तामसीं मूर्तिमाश्रितः ।  
 तां मूर्तिमसुरा दृष्ट्वा मेरुपृष्ठाद्भुवं ययुः ॥ १३ ॥  
 स संहरन्सर्वदैत्यांस्तदाऽगच्छद्भुवं हरः ।  
 इतश्चेतश्च भीतास्तेऽधावन्सर्वा महीमिमाम् ॥ १४ ॥  
 तथैव कोपाद्बुद्धोऽपि शत्रून्स्ताननुधावति ।  
 तथैव युध्यतः शंभोः पतिताः स्वेदविन्दवः ॥ १५ ॥  
 यत्र पत्र भुवं प्राप्तो विन्दुर्माहेश्वरो मुने ।  
 तत्र तत्र शिवाकारा मातरो जज्ञिरे ततः ॥ १६ ॥  
 प्रोचुर्महेश्वरं सर्वाः खादामस्त्वसुरानिति ।  
 ततः प्रोवाच भगवान्सर्वैः सुरगणैर्वृतः ॥ १७ ॥

शिव उवाच ।

स्वर्गाद्भुवमनुप्राप्ता राक्षसास्ते रसातलम् ।  
 अनुप्राप्तास्ततः सर्वाः शृण्वन्तु मम भाषितम् ॥ १८ ॥  
 यत्र यत्र द्विषो यान्ति तत्र गच्छन्तु मातरः ।  
 रसातलमनुप्राप्ता इदानीं मद्भयाद्द्विषः ॥  
 भवत्योऽप्यनुगच्छन्तु रसातलमनु द्विषः ॥ १९ ॥

ब्रह्मोवाच ।

ताश्च जग्मुर्भुवं भित्त्वा यत्र ते दैत्यदानवाः ।

तान्हत्वा मातरः सर्वान्देवारीनतिभीषणान् ॥ २० ॥

पुनर्देवानुपाजग्मुः पथा तेनैव मातरः ।

गताश्च मातरो यावद्यावच्च पुनरागताः ॥ २१ ॥

तावद्देवाः स्थिता आसन्गौतमीतीरमाश्रिताः ।

प्रस्थानात्तत्र मातृणां सुराणां च प्रतिष्ठितेः ॥ २२ ॥

प्रतिष्ठानं तु तत्क्षेत्रं पुण्यं विजयवर्धनम् ।

मातृणां यत्र चोत्पत्तिर्मातृतीर्थं पृथक्पृथक् ॥ २३ ॥

तत्र तत्र विलान्यासत्रसातलगतानि च ।

सुरास्ताभ्यो वरान्प्रोचुर्लोकैः पूजां यथा शिवः ॥ २४ ॥

प्राप्नोति तद्वन्मातृभ्यः पूजा भवतु सर्वदा ।

इत्युक्त्वाऽन्तर्द्ध्युर्देवा आसंस्तत्रैव मातरः ॥ २५ ॥

यत्र यत्र स्थिता देव्यो मातृतीर्थं ततो विदुः ।

सुराणामपि सेव्यानि किं पुनर्मानुषादिभिः ॥ २६ ॥

तेषु स्नानमथो दानं पितृणां चैव तर्पणम् ।

सर्वं तदक्षयं ज्ञेयं शिवस्य वचनं यथा ॥ २७ ॥

यस्त्विदं शृणुयान्नित्यं स्मरेदपि पठेत्तथा ।

आख्यानं मातृतीर्थानामायुष्मान्स सुखी भवेत् ॥ २८ ॥

इति श्रीमहापुराणे आदिब्राह्मे स्वयंभुवृषिसंवादे देवतीर्थमातृ-

तीर्थप्रतिष्ठानवर्णनं नाम द्वादशाधिकशततमोऽध्यायः ॥ ११२ ॥

गौतमीमाहात्म्ये त्रिचत्वारिंशत्तमोऽध्यायः ॥ ४३ ॥

आदितः श्लोकानां समष्ट्यङ्काः—६५४६

## अथ त्रयोद्शाधिकशततमोऽध्यायः ।

### ब्रह्मतीर्थवर्णनम्

ब्रह्मोवाच ।

इदमप्यपरं तोर्यं देवानामपि दुर्लभम् ।

ब्रह्मतीर्थमिति ख्यातं भुक्तिमुक्तिप्रदं नृणाम् ॥ १ ॥

स्थितेषु देवसैन्येषु प्रविष्टेषु रसातलम् ।

दैत्येषु च मुनिश्रेष्ठ तथा मातृषु ताननु ॥ २ ॥

मदीयं पञ्चमं वक्त्रं गर्दभाकृति भीषणम् ।

तद्वक्त्रं देवसैन्येष मयि तिष्ठत्युवाच ह ॥ ३ ॥

हे दैत्याः किं पलायन्ते न भयं वोऽस्तु सत्वरम् ।

आगच्छन्तु सुरान्सर्वान्भक्षयिष्ये क्षणादिति ॥ ४ ॥

निवारयन्तं मामेवं भक्षणायोद्यतं तथा ।

तं दृष्ट्वा विबुधाः सर्वे वित्रस्ता विष्णुमब्रुवन् ॥ ५ ॥

त्राहि विष्णो जगन्नाथ ब्रह्मणोऽस्य मुखं लुन ।

चक्रधृग्विबुधानाह च्छेदमि चक्रेण वै शिरः ॥ ६ ॥

किं तु तच्छिन्नमेवेदं संहरेत्सचराचरम् ।

मन्त्रं ब्रूमोऽत्र विबुधाः श्रूयतां सर्वमेव हि ॥ ७ ॥

त्रिनेत्रः कशिरश्छेत्ता स च धत्ते न संशयः ।

मया च शंभुः सर्वैश्च स्तुतः प्रोक्तस्तथैव च ॥ ८ ॥

यागः क्षणी दृष्टफलेऽसमर्थः,

स नैव कर्तुः फलतीति मत्वा ।



फलस्य दाने प्रतिभूर्जटोति,

निश्चित्य लोकः प्रतिकर्म यातः ॥ ६ ॥

ततः सुरेशः संतुष्टो देवानां कार्यसिद्धये ।

लोकानामुपकारार्थं तथेत्याह सुरान्प्रति ॥ १० ॥

तद्वक्त्रं पापरूपं यद्भीषणं लोमहर्षणम् ।

निकृत्य नखशस्त्रैश्च कं स्थाप्यं चेत्यथाब्रवीत् ॥ ११ ॥

तत्रेला विबुधानाह नाहं वाढुं शिरः क्षमा ।

रसातलमथो यास्ये उदधिश्चाप्यथाब्रवीत् ॥ १२ ॥

शोषं यास्ये क्षणादेव पुनश्चोचुः शिवं सुराः ।

त्वयैवैतद्ब्रह्मशिरो धार्यं लोकानुकम्पया ॥ १३ ॥

अच्छेदे जगतां नाशश्छेदे दोषश्च तादृशः ।

एवं विमृश्य सोमेशो दधार कशिरस्तदा ॥ १४ ॥

तद्दृष्ट्वा दुष्करं कर्म गौतमीं प्राप्य पावनीम् ।

अस्तुवज्रगतामीशं प्रणयाद्भक्तितः सुराः ॥ १५ ॥

देवेष्वमित्रं कशिरोऽतिभीमं,

तान्भक्षणायोपगतं निकृत्य ।

नखाग्रसूच्या शकलेन्दुमौलि-

स्त्यागेऽपि दोषात्कृपयाऽनुधत्ते ॥ १६ ॥

तत्र ते विबुधाः सर्वे स्थिता ये ब्रह्मणोऽन्तिके ।

तुष्टुवुर्विवुधेशानं कर्म दृष्ट्वाऽतिदैवतम् ॥ १७ ॥

ततः प्रभृति तत्तीर्थं ब्रह्मतीर्थमिति श्रुतम् ।

अद्यापि ब्रह्मणो रूपं चतुर्मुखमवस्थितम् ॥ १८ ॥

शिरोमात्रं तु यः पश्येत्स गच्छेद्ब्रह्मणः पदम् ।

यत्र स्थित्वा स्वयं रुद्रो लूनवान्ब्रह्मणः शिरः ॥ १६ ॥

रुद्रतीर्थं तदेव स्यात्तत्र साक्षाद्दिवाकरः ।

देवानां च स्वरूपेण स्थितो यस्मात्तदुत्तमम् ॥ २० ॥

सौर्यं तीर्थं तदाख्यातं सर्वक्रतुफलप्रदम् ।

तत्र स्नात्वा रविं दृष्ट्वा पुनर्जन्म न विद्यते ॥ २१ ॥

महादेवेन यच्छिन्नं ब्रह्मणः पञ्चमं शिरः ।

क्षेत्रेऽविमुक्ते संस्थाप्य देवतानां हितं कृतम् ॥ २२ ॥

ब्रह्मतीर्थं शिरोमात्रं यो दृष्ट्वा गौतमी तटे ।

क्षेत्रेऽविमुक्ते तस्यैव स्थापितं योऽनुपश्यति ॥

कपालं ब्रह्मणः पुण्यं ब्रह्महा पूततां व्रजेत् ॥ २३ ॥

इति श्रीमहापुराणे आदिब्राह्मे तीर्थमाहात्म्ये ब्रह्मतीर्थब्रह्मशिरो-  
लिङ्गशिवतीर्थसूर्यतीर्थादिपञ्चशीतितीर्थवर्णनं नाम त्रयोदशाधि-

कशततमोऽध्यायः ॥ ११३ ॥

गौतमीमाहात्म्ये चतुश्चत्वारिंशत्तमोऽध्यायः ॥ ४४ ॥

आदितः श्लोकानां समष्ट्यङ्काः—६५७२

अथ चतुर्दशाधिकशततमोऽध्यायः ।

अविघ्नतीर्थवर्णनम्

ब्रह्मोवाच ।

अविघ्नं तीर्थमाख्यातं सर्वविघ्नविनाशनम् ।

तत्रापि वृत्तमाख्यास्ये शृणु नारद भक्तिः ॥ १ ॥



देवसत्रे प्रवृत्ते तु गौतम्याश्चोत्तरे तटे ।

समाप्तिर्नैव सत्रस्य संजाता विघ्नदोषतः ॥ २ ॥

ततः सुरगणाः सर्वे मामवोचन्हर्षि तदा ।

ततो ध्यानगतोऽहं तानवोचं वीक्ष्य कारणम् ॥ ३ ॥

विनायककृतैर्विघ्नैर्नैतत्सत्रं समाप्यते ।

तस्मात्स्तुवन्तु ते सर्वे आदिदेवं विनायकम् ॥ ४ ॥

तथेत्युक्त्वा सुरगणाः स्नात्वा ते गौतमीतटे ।

अस्तुवन्भक्तितो देवा आदिदेवं गणेश्वरम् ॥ ५ ॥

देवा ऊचुः ।

यः सर्वकार्येषु सदा सुराणा-

मपीशविष्ण्वश्वजसंभवानाम् ।

पूज्यो नमस्यः परिचिन्तनीय-

स्तं विघ्नराजं शरणं ब्रजामः ॥ ६ ॥

न विघ्नराजेन समोऽस्ति कश्चि-

द्देवो मनोवाञ्छितसंप्रदाता ।

निश्चित्य चैतन्निपुरान्तकोऽपि,

तं पूजयामास वधे पुराणाम् ॥ ७ ॥

करोतु सोऽस्माकमविघ्नमस्मि-

न्महाक्रतौ सत्वरमाम्बिकेयः ।

ध्यातेन येनाखिलदेहभाजां,

पूर्णा भविष्यन्ति मनोभिलाषाः ॥ ८ ॥



महोत्सवोऽभूदखिलस्य देव्या,  
जातः सुतश्चिन्तितमात्र एव ।

अतोऽवदन्सुरसंघाः कृतार्थाः,  
सद्योजातं विघ्नराजं नमन्तः ॥ ६ ॥

यो मातुरुत्सङ्गतोऽथ मात्रा,  
निवार्यमाणोऽपि बलाच्च चन्द्रम् ।

संगोपयामास पितुर्जटासु,  
गणाधिनाथस्य विनोद एषः ॥ १० ॥

पपौ स्तनं मातुरथापि तृप्तो,  
यो भ्रातृमात्सर्यकषायबुद्धिः ।

लम्बोदरस्त्वं भव विघ्नराजो,  
लम्बोदरं नाम चकार शंभुः ॥ ११ ॥

संवेष्टितो देवगणैर्महेशः,  
प्रवर्ततां नृत्यमितीत्युवाच ।

संतोषितो नूपुररावमात्राद्-  
गणेश्वरत्वेऽभिषिषेच पुत्रम् ॥ १२ ॥

यो विघ्नपाशं च करेण बिभ्र-  
त्स्कंधे कुठारं च तथा परेण ।

अपूजितो विघ्नमथोऽपि मातुः,  
करोति का विघ्नपतेः समोऽन्यः ॥ १३ ॥

धर्मार्थकामादिषु पूर्वपूज्यो,  
देवासुरैः पूज्यत एव नित्यम् ।

यस्यार्चनं नैव विनाशमस्ति,

तं पूर्वपूज्यं प्रथमं नमामि ॥ १४ ॥

यस्यार्चनात्प्रार्थनयाऽनुरूपां,

दृष्ट्वा तु सर्वस्य फलस्य सिद्धिम् ।

स्वतन्त्रसामर्थ्यकृतातिगर्वं,

भ्रातृप्रियं त्वाखुरथं तमीडे ॥ १५ ॥

यो मातरं सरसैर्नृत्यगीतै-

स्तस्थाऽभिलाषैरखिलैर्विनोदैः ।

संतोषयामास तदाऽतितुष्टं,

तं श्रीगणेशं शरणं प्रपद्ये ॥ १६ ॥

सुरोपकारैरसुरैश्च युद्धैः,

स्तोत्रैर्नमस्कारपरैश्च मन्त्रैः ।

पितृप्रसादेन सदा समृद्धं,

तं श्रीगणेशं शरणं प्रपद्ये ॥ १७ ॥

जये पुराणामकरोत्प्रतीपं,

पित्राऽपि हर्षात्प्रतिपूजितो यः ।

निर्विघ्नतां चापि पुनश्चकार,

तस्मै गणेशाय नमस्करोमि ॥ १८ ॥

ब्रह्मोवाच ।

इति स्तुतः सुरगणैर्विघ्नेशः प्राह तान्पुनः ॥ १९ ॥

गणेश उवाच ।

इतो निर्विघ्नता सत्रे मत्तः स्यादसुरारिणः ॥ २० ॥

ब्रह्मोवाच ।

देवसत्रे निवृत्ते तु गणेशः प्राह तान्सुरान् ॥ २१ ॥

गणेश उवाच ।

स्तोत्रेणानेन ये भक्त्या मां स्तोष्यन्ति यतव्रताः ।

तेषां दारिद्र्यदुःखानि न भवेयुः कदाचन ॥ २२ ॥

अत्र ये भक्तितः स्नानं दानं कुर्युरतन्द्रिताः ।

तेषां सर्वाणि कार्याणि भवेयुरिति मन्यताम् ॥ २३ ॥

ब्रह्मोवाच ।

तद्वाक्यसमकालं तु तथेत्यूचुः सुरा अपि ।

निवृत्ते तु मखे तस्मिन्सुरा जग्मुः स्वमालयम् ॥ २४ ॥

ततः प्रभृति तत्तीर्थमविन्नमिति गद्यते ।

सर्वकामप्रदं पंसां सर्वविघ्नविनाशनम् ॥ २५ ॥

इति श्रीमहापुराणे आदिब्राह्मे तीर्थमाहात्म्येऽविघ्नतीर्थवर्णनं नाम

चतुर्दशाधिकशततमोऽध्यायः ॥ ११४ ॥

गौतमीमाहात्म्ये पञ्चचत्वारिंशोऽध्यायः ॥ ४५ ॥

आदितः श्लोकानां समष्ट्यङ्काः—६५६७

अथ पञ्चदशाधिकशततमोऽध्यायः ।

शेषतीर्थवर्णनम्

ब्रह्मोवाच ।

शेषतीर्थमिति ख्यातं सर्वकामप्रदायकम् ।

तस्य रूपं प्रवक्ष्यामि यन्मया परिभाषितम् ॥ १ ॥



शेषो नाम महानागो रसातलपतिः प्रभुः ।

सर्वनागैः परिवृतो रसातलमथाभ्यगात् ॥ २ ॥

राक्षसा दैत्यदनुजाः प्रविष्टा ये रसातलम् ।

तैर्निरस्तो भोगिपतिर्माप्नुवाचाथ विह्वलः ॥ ३ ॥

शेष उवाच ।

रसातलं त्वया दत्तं राक्षसानां ममापि च ।

ते मे स्थानं न दास्यन्ति तस्मात्त्वां शरणं गतः ॥ ४ ॥

ततोऽहमब्रुवं नागं गौतमीं याहि पन्नग ।

तत्र स्तुत्वा महादेवं लप्स्यसे त्वं मनोरथम् ॥ ५ ॥

नान्योऽस्ति लोकत्रितये मनोरथसमर्पकः ।

मद्वाक्यप्रेरितो नागो गङ्गामाप्लुत्य यत्नतः ॥

कृताञ्जलिपुटो भूत्वा तुष्टाव त्रिदशेश्वरम् ॥ ६ ॥

शेष उवाच ।

नमस्त्रैलोक्यनाथाय दक्षयज्ञविभेदिने ।

आदिकर्त्रे नमस्तुभ्यं नमस्त्रैलोक्यरूपिणे ॥ ७ ॥

नमः सहस्रशिरसे नमः संहारकारिणे ।

सोमसूर्याग्निरूपाय जलरूपाय ते नमः ॥ ८ ॥

सर्वदा सर्वरूपाय कालरूपाय ते नमः ।

पाहि शंकर सर्वेश पाहि सोमेश सर्वग ॥

जगन्नाथ नमस्तुभ्यं देहि मे मनसेप्सितम् ॥ ९ ॥

ब्रह्मोवाच ।

ततो महेश्वरः प्रीतः प्रादान्नागेप्सितान्वरान् ।

विनाशाय सुरारीणां दैत्यदानवरक्षसाम् ॥ १० ॥

शेषाय प्रददौ शूलं जह्यनेनारिपुंगवान् ।

ततः प्रोक्तः शिवेनासौ शेषः शूलेन भोगिभिः ॥ ११ ॥

रसातलमथो गत्वा निजघ्नान रिपूव्रणे ।

निहत्य नागः शूलेन दैत्यदानवराक्षसान् ॥ १२ ॥

न्यवर्तत पुनर्देवो यत्र शेषेश्वरो हरः ।

पथा येन समायातो देवं द्रष्टुं स नागराट् ॥ १३ ॥

रसातलाद्यत्र देवो विलं तत्र व्यजायत ।

तस्माद्बिलतलाद्यातं गाङ्गं वार्यतिपुण्यदम् ॥ १४ ॥

तद्वारि गङ्गामगमद्गङ्गायाः संगमस्ततः ।

देवस्य पुरतश्चापि कुण्डं तत्र सुविस्तरम् ॥ १५ ॥

नागस्तत्राकरोद्धोमं यत्र चाग्निः सदा स्थितः ।

सोष्णं तदभवद्वारि गङ्गायास्तत्र संगमः ॥ १६ ॥

देवदेवं समाराध्य नागः प्रीतो महायशाः ।

रसातलं ततोऽभीष्टं शिवात्प्राप्य तलं ययौ ॥ १७ ॥

ततः प्रभृति तत्तीर्थं नागतीर्थमुदाहृतम् ।

सर्वकामप्रदं पुण्यं रोगदारिद्र्यनाशनम् ॥ १८ ॥

आयुर्लक्ष्मीकरं पुण्यं स्नानदानाच्च मुक्तिदम् ।

शृणुयाद्वा पठेद्भक्त्या यो वाऽपि स्मरते तु तत् ॥ १९ ॥

तीर्थं शेषेश्वरो यत्र यत्र शक्तिप्रदः शिवः ।

एकविंशतितीर्थानामुभयोस्तत्र तीरयोः ॥

शतानि मुनिशार्दूल सर्वसंपत्प्रदायिनाम् ॥ २० ॥

इति श्रीमहापुराणे आदिब्राह्मे तीर्थमाहात्म्य उभयतीरगतशेष-  
तीर्थशेषेश्वरशूलेश्वराग्निकुण्डरसातलगङ्गासंगमोष्णतीर्थाद्येकविं-  
शतिशततीर्थवर्णनं नाम पञ्चदशाधिकशततमोऽध्यायः ॥ ११५ ॥

गौतमीमाहात्म्ये षट्चत्वारिंशोऽध्यायः ॥ ४६ ॥

आदितः श्लोकानां समष्ट्यङ्काः—६६१७

—

अथ षोडशाधिकशततमोऽध्यायः ।

वडवादिसहस्रतीर्थवर्णनम्

ब्रह्मोवाच ।

महानलमिति ख्यातं वडवानलमुच्यते ।

महानलो यत्र देवो वडवा यत्र सा नदी ॥ १ ॥

तत्तीर्थं यत्र वक्ष्यामि मृत्युदोषजरापहम् ।

पुराऽऽसन्नैमिषारण्ये ऋषयः सत्रकारिणः ॥ २ ॥

शमितारं च ऋषयो मृत्युं चक्रुस्तपस्विनः ।

वर्तमाने सत्रयागे मृत्यौ शमितरि स्थिते ॥ ३ ॥

न ममार तदा कश्चिदुभयं स्थास्तु जङ्गमम् ।

विना पशून्मुनिश्रेष्ठ मर्त्यं चामर्त्यतां गतम् ॥ ४ ॥



ततस्त्रिविष्टपे शून्ये मर्त्ये चैवातिसंभृते ।

मृत्युनोपेक्षिते देवा राक्षसानूचिरे तदा ॥ ५ ॥

देवा ऊचुः ।

गच्छध्वमृषिसत्रं तन्नाशयध्वं महाध्वरम् ॥

ब्रह्मोवाच ।

इति देववचः श्रुत्वा प्रोचुस्ते राक्षसाः सुरान् ॥ ६ ॥

असुरा ऊचुः ।

विध्वंसयामस्तं यज्ञमस्माकं किं फलं ततः ।

प्रवर्तते विना हेतुं न कोऽपि कापि जातुचित् ॥ ७ ॥

ब्रह्मोवाच ।

देवा अप्यसुरानूचुर्यज्ञार्थं भवतामपि ।

भवेदेव ततो यान्तु ऋषीणां सत्रमुत्तमम् ॥ ८ ॥

ते श्रुत्वा त्वरिताः सर्वे यत्र यज्ञः प्रवर्तते ।

जग्मुस्तत्र विनाशाय देववाक्याद्विशेषतः ॥ ९ ॥

तज्ज्ञात्वा ऋषयो मृत्युमाहुः किं कुर्महे वयम् ।

आगता देववचनाद्राक्षसा यज्ञनाशिनः ॥ १० ॥

मृत्युना सह संमन्त्र्य नैमिषारण्यवासिनः ।

सर्वे त्यक्त्वा स्वाश्रमं तं शमित्रा सह नारद ॥ ११ ॥

अग्निमात्रमुपादाय त्यक्त्वा पात्रादिकं तु यत् ।

क्रतुनिष्पत्तये जग्मुर्गौतमीं प्रति सत्वरः ॥ १२ ॥

तत्र स्नात्वा महेशानं रक्षणायोपतस्थिरे ।

कृताञ्जलिपुटास्ते तु तुष्टुबुद्धिदशेश्वरम् ॥ १३ ॥

ऋषय ऊचुः ।

यो लीलया विश्वमिदं चकार,  
धाता विधाता भुवनत्रयस्य ।

यो विश्वरूपः सदसत्परो यः,  
सोमेश्वरं तं शरणं ब्रजामः ॥ १४ ॥

मृत्युरुवाच ।

इच्छामात्रेण यः सर्वं हन्ति पाति करोति च ।  
तमहं त्रिदशेशानं शरणं यामि शंकरम् ॥ १५ ॥  
महानलं महाकायं महानागविभूषणम् ।  
महामूर्तिधरं देवं शरणं यामि शंकरम् ॥ १६ ॥

ब्रह्मोवाच ।

ततः प्रोवाच भगवान्मृत्यो का प्रीतिरस्तु ते ॥ १७ ॥

मृत्युरुवाच ।

राक्षसेभ्यो भयं घोरमापन्नं त्रिदशेश्वर ।  
यज्ञमस्मांश्च रक्षस्व यावत्सत्रं समाप्यते ॥ १८ ॥

ब्रह्मोवाच ।

तथा चकार भगवांस्त्रिनेत्रो वृषभध्वजः ।  
शमित्रा मृत्युना सत्रमृषीणां पूर्णतां ययौ ॥ १९ ॥  
हविषां भागधेयाय आजग्मुर्मरुताः क्रमात् ।  
तानवोचन्मुनिगणाः संक्षुब्धा मृत्युना सह ॥ २० ॥

ऋषय ऊचुः ।

अस्मन्मखविनाशाय राक्षसाः प्रेषिता यतः ।  
तस्माद्भवद्भ्यः पापिष्ठा राक्षसाः सन्तु शत्रवः ॥ २१ ॥

ब्रह्मोवाच ।

ततः प्रभृति देवानां राक्षसा वैरिणोऽभवन् ।

कृत्यां च वडवां तत्र देवाश्च ऋषयोऽमलाः ॥ २२ ॥

मृत्योर्भार्या भव त्वं तामित्युक्त्वा तेऽभ्यपेचयन् ।

अभिपेकोदकं यत्तु सा नदी वडवाऽभवत् ॥ २३ ॥

मृत्युना स्थापितं लिङ्गं महानलमिति श्रुतम् ।

ततः प्रभृति तत्तीर्थं वडवासंगमं विदुः ॥ २४ ॥

महानलो यत्र देवस्तत्तीर्थं भुक्तिमुक्तिदम् ।

सहस्रं तत्र तीर्थानां सर्वाभीष्टप्रदायिनाम् ॥

उभयोस्तीरयोस्तत्र स्मरणादघघातिनाम् ॥ २५ ॥

इति श्रीमहापुराणे आदिब्राह्मे तीर्थमाहात्म्ये वडवादिसहस्रतीर्थ-

वर्णनं नाम षोडशाधिकशततमोऽध्यायः ॥ ११६ ॥

गौतमीमाहात्म्ये सप्तचत्वारिंशोऽध्यायः ॥ ४७ ॥

आदितः श्लोकानां समष्ट्यङ्काः—६६४२

अथ सप्तदशाधिकशततमोऽध्यायः ।

आत्मतीर्थवर्णनम्

ब्रह्मोवाच ।

आत्मतीर्थमिति ख्यातं भुक्तिमुक्तिप्रदं नृणाम् ।

तस्य प्रभावं वक्ष्यामि यत्र ज्ञानेश्वरः शिवः ॥ १ ॥



दत्त इत्यपि विख्यातः सोऽन्निपुत्रो हरप्रियः ।

दुर्वाससः प्रियो भ्राता सर्वज्ञानविशारदः ॥

स गत्वा पितरं प्राह विनयेन प्रणम्य च ॥ २ ॥

दत्त उवाच ।

ब्रह्मज्ञानं कथं मे स्यात्कं पृच्छामि क यामि च ॥ ३ ॥

ब्रह्मोवाच ।

तच्छ्रुत्वाऽन्निः पुत्रवाक्यं ध्यात्वा वचनमब्रवीत् ॥ ४ ॥

अन्निस्वाच ।

गौतमीं पुत्र गच्छ त्वं तत्र स्तुहि महेश्वरम् ।

स तु प्रीतो यदैव स्यात्तदा ज्ञानमवाप्स्यसि ॥ ५ ॥

ब्रह्मोवाच ।

तथेत्युक्त्वा तदाऽऽन्नेयो गङ्गां गत्वा शुचिर्यतः ।

कृताञ्जलिपुटो भूत्वा भक्त्या तुष्टाव शंकरम् ॥ ६ ॥

दत्त उवाच ।

संसारकूपे पतितोऽस्मि देवा-

न्मोहेन गुप्तो भवदुःखपङ्के ।

अज्ञाननाम्ना तमसाऽऽवृतोऽहं,

परं न विन्दामि सुराधिनाथ ॥ ७ ॥

भिन्नस्त्रिशूलेन बलीयसाऽहं,

पापेन चिन्ताश्वरुपाटितश्च ।

ततोऽस्मि पञ्चेन्द्रियतीव्रतापैः,

श्रान्तोऽस्मि संतारय सोमनाथ ॥ ८ ॥

वद्धोऽस्मि दारिद्र्यमयैश्च बन्धै-

र्हतोऽस्मि रोगानलतीव्रतापैः ।

क्रान्तोऽस्म्यहं मृत्युभुजंगमेन,

भीतो भृशं किं करवाणि शंभो ॥ ६ ॥

भवाभवाभ्यामतिपीडितोऽहं,

तृष्णाश्रुधाभ्यां च रजस्तमोभ्याम् ।

ईदृक्षया जरया चाभिभूतः,

पश्यावस्थां कृपया मेऽद्य नाथ ॥ १० ॥

कामेन कोपेन च मत्सरेण,

दम्भेन दर्पादिभिरप्यनेकैः ।

एकैकशः कष्टगतोऽस्मि विद्ध-

स्त्वं नाथवद्वारय नाथ शत्रून् ॥ ११ ॥

कस्यापि कश्चित्पतितस्य पुंसो,

दुःखप्रणोदी भवतीति सत्यम् ।

विना भवन्तं मम सोमनाथ,

कुत्रापि कारुण्यवचोऽपि नास्ति ॥ १२ ॥

तावत्स कोपो भयमोहदुःखा-

न्यज्ञानदारिद्र्यरुजस्तथैव ।

कामादयो मृत्युरपोह याव-

न्नमःशिवायेति न वच्मि वाक्यम् ॥ १३ ॥

न मेऽस्ति धर्मो न च मेऽस्ति भक्ति-

र्नाहं चिवेकी करुणा कुतो मे ।

दाताऽसि तेनाऽऽशु शरण्य चित्ते,  
निध्रेहि सोमेति पदं मदीये ॥ १४ ॥

याचे न चाहं सुरभूपतित्वं,  
हृत्पद्ममध्ये मम सोमनाथ ।

श्रीसोमपादाम्बुजसंनिधानं,  
याचे विचार्यैव च तत्कुरुष्व ॥ १५ ॥

यथा तवाहं विदितोऽस्मि पाप-  
स्तथाऽपि विज्ञापनमाश्रुणुष्व ।

संश्रूयते यत्र वचः शिवेति,  
तत्र स्थितिः स्यान्मम सोमनाथ ॥ १६ ॥

गौरीपते शंकर सोमनाथ,  
विश्वेश कारुण्यनिध्रेऽखिलात्मन् ।

संस्तूयते यत्र सदेति तत्र,  
केषामपि स्यात्कृतिनां निवासः ॥ १७ ॥

ब्रह्मोवाच ।

इत्यात्रेयस्तुतिं श्रुत्वा तुतोष भगवान्हरः ।  
घरदोऽस्मीति तं प्राह योगिनं विश्वकृद्भवः ॥ १८ ॥

आत्रेय उवाच ।

आत्मज्ञानं च मुक्तिं च भुक्तिं च विपुलां त्वयि ।  
तीर्थस्यापि च माहात्म्यं घरोऽयं त्रिदशार्चित ॥ १९ ॥

ब्रह्मोवाच ।

एषमस्त्विति तं शंभुरुक्त्वा चान्तरधीयत ।  
ततः प्रभृति तत्तीर्थमात्मतीर्थं चिदुबुधाः ॥  
तत्र ह्यनेन दानेन मुक्तिः स्यादिह नारद ॥ २० ॥



इति श्रीमहापुराणे आदिब्राह्मे तीर्थमाहात्म्य आत्मतीर्थवर्णनं नाम

सप्तदशाधिकशततमोऽध्यायः ॥ ११७ ॥

गौतमीमाहात्म्येऽष्टचत्वारिंशत्तमोऽध्यायः ॥ ४८ ॥

आदितः श्लोकानां समष्ट्यङ्काः—६६६२

## अथाष्टादशाधिकशततमोऽध्यायः ।

### अश्वत्थादितीर्थवर्णनम्

ब्रह्मोवाच

अश्वत्थतीर्थमाख्यातं पिप्पलं च ततः परम् ।

उत्तरे मन्दतीर्थं तु तत्र व्युष्टिमितः शृणु ॥ १ ॥

पुरा त्वगस्त्यो भगवान्दक्षिणाशापतिः प्रभुः ।

देवैस्तु प्रेरितः पूर्वं विन्ध्यस्य प्रार्थनं प्रति ॥ २ ॥

स शनैर्विन्ध्यमभ्यागात्सहस्रमुनिभिर्वृतम् ।

तमागत्य नगश्रेष्ठं बहुवृक्षसमाकुलम् ॥ ३ ॥

स्पर्धिनं मेरुभानुभ्यां विन्ध्यं शृङ्गशतैर्वृतः ।

अत्युन्नतं नगं धारो लोपामुद्रापतिर्मुनिः ॥ ४ ॥

कृतातिथ्यो द्विजैः सार्धं प्रशस्य च नगं पुनः ।

इदमाह मुनिश्रेष्ठो देवकार्यार्थसिद्धये ॥ ५ ॥

अगस्त्य उवाच ।

अहं यामि नगश्रेष्ठ मुनिभिस्तत्त्वदर्शिभिः ।

तीर्थयात्रां करोमीति दक्षिणाशां ब्रजाम्यहम् ॥ ६ ॥

देहि मार्गं नगपते आतिथ्यं देहि याचते ।  
 यावदागमनं मे स्यात्स्थातव्यं तावदेव हि ॥ ७ ॥  
 नान्यथा भवितव्यं ते तथेत्याह नगोत्तमः ।  
 आक्रामन्दक्षिणामाशां तैर्वृतो मुनिभिर्मुनिः ॥ ८ ॥  
 शनैः स गौतमीमागात्सत्रयागाय दीक्षितः ।  
 यावत्संवत्सरं सत्रमकरोद्विभिर्वृतः ॥ ९ ॥  
 कैटभस्य सुतौ पापौ राक्षसौ धर्मकण्टकौ ।  
 अश्वत्थः पिप्पलश्चेति विख्यातौ त्रिदशालये ॥ १० ॥  
 अश्वत्थोऽश्वत्थरूपेण पिप्पलो ब्रह्मरूपधृक् ।  
 तावुभावन्तरं प्रेप्सु यज्ञविध्वंसनाय तु ॥ ११ ॥  
 कुरुतां काङ्क्षितं रूपं दानवौ पापचेतसौ ।  
 अश्वत्थो वृक्षरूपेण पिप्पलो ब्राह्मणाकृतिः ॥ १२ ॥  
 उभौ तौ ब्राह्मणान्नित्यं पीडयेतां तपोधन ।  
 आलभन्ते च येऽश्वत्थं तांस्तानश्नात्यसौ तरुः ॥ १३ ॥  
 पिप्पलः सामगो भूत्वा शिष्यानश्नाति राक्षसः ।  
 तस्मादद्यापि विप्रेषु सामगोऽतीव निष्कृपः ॥ १४ ॥  
 क्षीयमाणान्द्विजान्द्रष्ट्वा मुनयो राक्षसाविमौ ।  
 इति बुद्ध्वा महाप्राज्ञा दक्षिणं तीरमाश्रितम् ॥ १५ ॥  
 सौरिं शनैश्चरं मन्दं तपस्यन्तं धृतवतम् ।  
 गत्वा मुनिगणाः सर्वे रक्षःकर्म न्यवेदयन् ॥ १६ ॥  
 सौरिर्मुनिगणानाह पूर्णं तपसि मे द्विजाः ।  
 राक्षसौ हन्म्यपूर्णं तु तपस्यक्षम एव हि ॥ १७ ॥



पुनः प्रोचुर्मुनिगणा दास्यामस्ते तपो महत् ।

इत्युक्तो ब्राह्मणैः सौरिः कृतमित्याह तानपि ॥ १८ ॥

सौरिर्ब्राह्मणवेपेण प्रायादश्वत्थरूपिणम् ।

राक्षसं ब्राह्मणो भूत्वा प्रदक्षिणमथाकरोत् ॥ १९ ॥

प्रदक्षिणं तु कुर्वाणं मेने ब्राह्मणमेव तम् ।

नित्यवद्राक्षसः पापोभक्षयामास मायया ॥ २० ॥

तस्य कायं समाविश्य चक्षुषाऽन्त्राण्यपश्यत् ।

दृष्टः स राक्षसः पापो मन्द्रेण रविसूनुना ॥ २१ ॥

भस्मीभूतः क्षणेनैव गिरिर्वज्रहतो यथा ।

अश्वत्थं भस्मसात्कृत्वा अन्यं ब्राह्मणरूपिणम् ॥ २२ ॥

राक्षसं पापनिलयमेक एव तमभ्यगात् ।

अधीयानो विप्र इव शिष्यरूपो विनीतवत् ॥ २३ ॥

पिप्पलः पूर्ववच्चापि भक्षयामास भानुजम् ।

स भक्षितः पूर्ववच्च कुक्षावन्त्राण्यवैक्षत् ॥ २४ ॥

तेनाऽऽलोकितमात्रोऽसौ राक्षसो भस्मासादभूत् ।

उभौ हत्वा भानुसुतः किं कृत्यं मे वदन्त्वथ ॥ २५ ॥

मुनयो जातसंहर्षाः सर्व एव तपस्विनः ।

ततः प्रसन्ना ह्यभवन्तृषयोऽगस्त्यपूर्वकाः ॥ २६ ॥

वरान्दुर्ग्रथाकामं सौरये मन्दगामिने ।

स प्रीतो ब्राह्मणानाह शनिः सूर्यसुतो बली ॥ २७ ॥

सौरिरुवाच ।

मद्द्वारे नियता ये च कुर्वन्त्यश्वत्थलम्भनम् ।

तेषां सर्वाणि कार्याणि स्युः पीडा मद्भवा न च ॥ २८ ॥



तीर्थे चाश्वत्थसंज्ञे वै स्नानं कुर्वन्ति ये नराः ।

तेषां सर्वाणि कार्याणि भवेयुरपरो वरः ॥ २६ ॥

मन्दवारं तु येऽश्वत्थं प्रातरुत्थाय मानवाः ।

आलभन्ते च तेषां वै ग्रहपीडा व्यपोहतु ॥ ३० ॥

ब्रह्मोवाच ।

ततः प्रभृति तत्तीर्थमश्वत्थं पिप्पलं विदुः ।

तीर्थं शनैश्चरं तत्र तत्रागस्त्यं च सात्रिकम् ॥ ३१ ॥

याज्ञिकं चापि तत्तीर्थं सामगं तीर्थमेव च ।

इत्याद्यष्टोत्तराण्यासन्सहस्राण्यथ षोडश ॥

तेषु स्नानं च दानं च सत्रयागफलप्रदम् ॥ ३२ ॥

इति श्रीमहापुराणे आदिब्राह्मे गौतमीमाहात्म्येऽश्वत्थाद्यष्टो-  
त्तरषोडशसहस्रतीर्थवर्णनं नामाष्टाधिकशततमोऽध्यायः ॥ ११८ ॥

गौतमीमाहात्म्य ऊनपञ्चाशत्तमोऽध्यायः ॥ ४६ ॥

आदितः श्लोकानां समष्ट्यङ्काः—६६६४

अथैकोनविंशत्यधिकशततमोऽध्यायः ।

सोमतीर्थवर्णनम्

ब्रह्मोवाच ।

सोमतीर्थमिति ख्यातं तदप्युक्तं महात्मभिः

तत्र स्नानेन दानेन सोमपानफलं लभेत् ॥ १ ॥

जगतां मातरः पूर्वमोषध्यो जीवसंमताः ।

ममापि मातरो देव्यः पूर्वासां पूर्ववत्तराः ॥ २ ॥

आसु प्रतिष्ठितो धर्मः स्वाध्यायो यज्ञकर्म च ।

आभिरेव धृतं सर्वं त्रैलोक्यं सचराचरम् ॥ ३ ॥

अशेषरोषोपशमो भवत्याभिरसंशयम् ।

अन्नमेताभिरेव स्यादशेषप्राणरक्षणम् ॥

अत्रौषध्यो जगद्वन्द्याः मामूचुरनहं कृताः ॥ ४ ॥

ओषध्य ऊचुः ।

अस्माकं त्वं पतिं देहि राजानं सुरसत्तम ॥ ५ ॥

ब्रह्मोवाच ।

तच्छ्रुत्वा वचनं तासां मयोक्ता ओषधीरिदम् ।

पतिं प्राप्स्यथ सर्वाश्च राजानं प्रीतिवर्धनम् ॥ ६ ॥

राजानमिति तच्छ्रुत्वा ता मामूचुः पुनर्मुने ।

गन्तव्यं क्व पुनश्चोक्ता गौतमीं यान्तु मातरः ॥ ७ ॥

तुष्टायामथ तस्यां वो राजा स्याल्लोकपूजितः ।

ताश्च गत्वा मुनिश्रेष्ठ तुष्टुवुर्गौतमीं नदीम् ॥ ८ ॥

ओषध्य ऊचुः ।

किं वाऽकरिष्यन्भववर्तिनो जना,

नानाघसंघाभिभवाच्च दुःखिताः ।

न चाऽऽगमिष्यद्भवती भुवं चे-

त्पुण्योदके गौतमि शंभुकान्ते ॥ ९ ॥

को वेत्ति भाग्यं नरदेहभाजां,

महीगतानां सरितामधीशे ।



एषां महापातकसंग्रहन्त्री,

त्वमम्ब गङ्गे सुलभा सदैव ॥ १० ॥

न ते विभूतिं ननु वेत्ति कोऽपि,

त्रैलोक्यवन्द्ये जगदम्ब गङ्गे ।

गौरीसमालिङ्गितविग्रहोऽपि ,

भ्रत्ते स्मरारिः शिरसाऽपि यत्त्वाम् ॥ ११ ॥

नमोऽस्तु ते मातरभीष्टदायिनि,

नमोऽस्तु ते ब्रह्ममयेऽघनाशिनि ।

नमोऽस्तु ते विष्णुपदाब्जनिःसृते,

नमोऽस्तु ते शंभुजटाविनिःसृते ॥ १२ ॥

ब्रह्मोवाच ।

इत्येवं स्तुवतामीशा किं ददामीत्यवोचत ॥ १३ ॥

ओषध्य ऊचुः ।

पतिं देहि जगन्माता राजानमतितेजसम् ॥ १४ ॥

ब्रह्मोवाच ।

तदोवाच नदी गङ्गा ओषधीस्ता इदं वचः ॥ १५ ॥

गङ्गोवाच ।

अहं चामृतरूपाऽस्मि ओषध्यो मातरोऽमृताः ।

तादृशं चामृतात्मानं पतिं सोमं ददामि वः ॥ १६ ॥

ब्रह्मोवाच ।

देवाश्च ऋषयो वाक्यं मेनिरे सोम एव च ।

ओषध्यश्चापि तद्वाक्यं ततो जग्मुः स्वमालयम् ॥ १७ ॥



यत्र चाऽऽपुर्महौषध्यो राजानममृतात्मकम् ।

सोमं समस्तसंतापपापसंघनिवारकम् ॥ १८ ॥

सोमतीर्थं तु तत्ख्यातं सोमपानफलप्रदम् ।

तत्र स्नानेन दानेन पितरः स्वर्गमाप्नुयुः ॥ १९ ॥

य इदं शृणुयान्नित्यं पठेद्वा भक्तिः स्मरेत् ।

दीर्घमायुरवाप्नोति स पुत्री धनवान्भवेत् ॥ २० ॥

इति श्रीमहापुराणे आदिब्राह्मे तीर्थमाहात्म्ये सोमतीर्थवर्णनं

नामोर्विंशत्यधिकशततमोऽध्यायः ॥ ११६ ॥

गौतमीमाहात्म्ये पञ्चाशत्तमोऽध्यायः ॥ ५० ॥

आदितः श्लोकानां समष्ट्यङ्काः—६७१४

—

अथ विंशत्यधिकशततमोऽध्यायः ।

धान्यतीर्थवर्णनम्

ब्रह्मोवाच ।

धान्यतीर्थमिति ख्यातं सर्वकामप्रदं नृणाम् ।

सुभिक्षं क्षेमदं पुंसां सर्वापद्धिनिवारणम् ॥ १ ॥

ओषध्यः सोमराजानं पतिं प्राप्य मुदाऽन्विताः ।

ऊचुः सर्वस्य लोकस्य गङ्गायाश्चेप्सितं वचः ॥ २ ॥

ओषध्य ऊचुः ।

वैदिकी पुण्यगाथाऽस्ति यां वै वेदविदो विदुः ।

भूमिं सस्यवतीं कश्चिन्मातरं मातृसंमिताम् ॥ ३ ॥

गङ्गासमीपे यो दद्यात्सर्वकामानवाप्नुयात् ।

भूमिं सस्यवतीं गाश्च ओषधीश्च मुदाऽन्वितः ॥ ४ ॥

विष्णुब्रह्मेशरूपाय यो दद्याद्भक्तिमान्नरः ।

सर्वं तदक्षयं विद्यात्सर्वकामानवाप्नुयात् ॥ ५ ॥

ओषध्यः सोमराजन्याः सोमश्चाप्योषधीपतिः ।

इति ज्ञात्वा ब्रह्मविद् ओषधीर्यः प्रदास्यति ॥ ६ ॥

सर्वान्कामानवाप्नोति ब्रह्मलोके महीयते ।

ता एव सोमराजन्याः प्रीताः प्रोचुः पुनः पुनः ॥ ७ ॥

ओषध्य ऊचुः ।

योऽस्मान्ददाति गङ्गायां तं राजन्पारयामसि ।

त्वमुत्तमश्चौषधीश्च त्वदधीनं चराचरम् ॥ ८ ॥

ओषध्यः संचदन्ते सोमेन सह राज्ञा ।

योऽस्मान्ददाति विप्रेभ्यस्तं राजन्पारयामसि ॥ १० ॥

वयं च ब्रह्मरूपिण्यः प्राणरूपिण्य एव च ।

योऽस्मान्ददाति विप्रेभ्यस्तं राजन्पारयामसि ॥ १० ॥

अस्मान्ददाति यो नित्यं ब्राह्मणेभ्यो जितव्रतः ।

उपास्तिरस्ति साऽस्माकं तं राजन्पारयामसि ॥ ११ ॥

स्थावरं जङ्गमं किञ्चिदस्माभिर्व्यापृतं जगत् ।

योऽस्मान्ददाति विप्रेभ्यस्तं राजान्पारयामसि ॥ १२ ॥

हव्यं कव्यं यदमृतं यत्किञ्चिदुपभुज्यते ।

यद्गरीयश्च यो दद्यात्तं राजान्पारयामसि ॥ १३ ॥

इत्येतां वैदिकीं गाथां यः शृणोति स्मरेत् वा ।

पठते भक्तिमापन्नस्तं राजन्पारयामसि ॥ १४ ॥



ब्रह्मोवाच ।

यत्रैषा पठिता गाथा सोमेन सह राज्ञा ।

गङ्गातीरे चोषधीभिर्धान्यतीर्थं तदुच्यते ॥ १५ ॥

ततः प्रभृति तत्तीर्थमौषध्यं सौम्यमेव च ।

अमृतं वेदगाथं च मातृतीर्थं तथैव च ॥ १६ ॥

एषु स्नानं जपोहोमो दानं च पितृतर्पणम् ।

अन्नदानं तु यः कुर्यात्तदानन्त्याय कल्पते ॥ १७ ॥

षट्शताधिकसहस्रं तीर्थानां तीरयोर्द्वयोः ।

सर्वपापनिहन्तृणां सर्वसंपद्विवर्धनम् ॥ १८ ॥

इति श्रीमहापुराणे आदिब्राह्मे तीर्थमाहात्म्ये धान्यतीर्थादिषट्-

शताधिकसहस्रतीर्थवर्णनं नाम विंशत्यधिकशतत-

मोऽध्यायः ॥ १२० ॥

गौतमीमाहात्म्ये एकपञ्चाशत्तमोऽध्यायः ॥ ५१ ॥

आदितः श्लोकानां समष्ट्यङ्काः—६७३२

अथैकविंशत्यधिकशततमोऽध्यायः ।

विदर्भासंगमरेवतीसंगमादितीर्थवर्णनम्

ब्रह्मोवाच ।

विदर्भासंगमं पुण्यं रेवतीसंगमं तथा ।

तत्र यद्वत्तमाख्यास्ये यत्पुराणविदो विदुः ॥ १ ॥



भरद्वाज इति ख्यात ऋषिरासीत्तपोधिकः ।  
 तस्य स्वसा रेवतीति कुरूपा विकृतस्वरा ॥ २ ॥  
 तां दृष्ट्वा विकृतां भ्राता भरद्वाजः प्रतापवान् ।  
 चिन्तया परया युक्तो गङ्गाया दक्षिणे तटे ॥ ३ ॥  
 कस्मै दद्यामिमां कन्यां स्वसारं भीषणाकृतिम् ।  
 न कश्चित्प्रतिगृह्णाति दातव्या च स्वसा तथा ॥ ४ ॥  
 अहो भूयान्न कस्यापि कन्या दुःखैककारणम् ।  
 मरणं जीवतोऽप्यस्य प्राणिनस्तु पदे पदे ॥ ५ ॥  
 एवं विमृशतस्तस्य स्वाश्रमे चातिशोभने ।  
 द्रष्टुं मुनिवरः प्रायाद्भरद्वाजं यतव्रतम् ॥ ६ ॥  
 द्वयष्टवर्षः शुभवपुः शान्तो दान्तो गुणाकरः ।  
 नाम्ना कठ इति ख्यातो भरद्वाजं ननाम सः ॥ ७ ॥  
 विधिवत्पूज्य तं विप्रं भरद्वाजः कठं तदा ।  
 तस्याऽऽगमनकार्यं च पप्रच्छ पुरतः स्थितः ॥ ८ ॥  
 कठोऽप्याह भरद्वाजं विद्यार्थ्यहमुपागतः ।  
 तथा च दर्शनाकाङ्क्षी यद्युक्तं तद्विधीयताम् ॥ ९ ॥  
 भरद्वाजः कठं प्राह अधीष्व यदभीप्सितम् ।  
 पुराणं स्मृतयो वेदा धर्मस्थानान्यनेकशः ॥ १० ॥  
 सर्वं वेद्मि महाप्राज्ञ रुचिरं वद मा चिरम् ।  
 कुलीनो धर्मनिरतो गुरुशुश्रूषणे रतः ॥  
 अभिमानो श्रुतधरः शिष्यः पुण्यैरवाप्यते ॥ ११ ॥

कठ उवाच ।

अध्यापयस्व भो ब्रह्मशिष्यं मां वीतकल्मषम् ।

शुश्रूषणरतं भक्तं कुलीनं सत्यवादिनम् ॥ १२ ॥

ब्रह्मोवाच ।

तथेत्युक्त्वा भरद्वाजः प्रादाद्विद्यामशेषतः ।

प्राप्तविद्यः कठः प्रातो भरद्वाजमथाब्रवीत् ॥ १३ ॥

कठ उवाच ।

इच्छेयं दक्षिणां दातुं गुरो तव मनःप्रियाम् ।

वदस्व दुर्लभं वाऽपि गुरो तुभ्यं नमोऽस्तु ते ॥ १४ ॥

विद्यां प्राप्यापि ये मोहात्स्वगुरोः पारितोषिकम् ।

न प्रयच्छन्ति निरयं ते यान्त्याचन्द्रतारकम् ॥ १५ ॥

भरद्वाज उवाच ।

गृहाण कन्यां विधिवद्भार्यां कुरु मम स्वसाम् ।

अस्यां प्रीत्या वर्तितव्यं याचेयं दक्षिणामिमाम् ॥ १६ ॥

कठ उवाच ।

भ्रातृवत्पुत्रवच्चापि शिष्यः स्यात्तु गुरोः सदा ।

गुरुश्च पितृवच्च स्यात्संबन्धोऽत्र कथं भवेत् ॥ १७ ॥

भरद्वाज उवाच ।

मद्वाक्यं कुरु सत्यं त्वं ममाऽज्ञा तव दक्षिणा ।

सर्वं स्मृत्वा कठाय त्वं रेवतीं भर तन्मनाः ॥ १८ ॥

ब्रह्मोवाच ।

तथेत्युक्त्वा गुरोर्वाक्यात्कठो जग्राह पाणिना ।

रेवतीं विधिवद्दातां तां समीक्ष्य कठस्त्वथ ॥ १९ ॥

तत्रैव पूजयामास देवेशं शंकरं तदा ।

रेवत्या रूपसंपत्तयै शिवप्रीत्यै च रेवती ॥ २० ॥

सुरूपा चारुसर्वाङ्गी न रूपेणोपमीयते ।

अभिषेकोदकं तत्र रेवत्या यद्विनिःसृतम् ॥ २१ ॥

साऽभवत्तत्र गङ्गायां तस्मात्तन्नामतो नदी ।

रेवतीति समाख्याता रूपसौभाग्यदायिनी ॥ २२ ॥

पुनर्दर्भैश्च विविधैरभिषेकं चकार सः ।

पुण्यरूपत्वसंसिद्ध्यै विदर्भा तदभून्नदी ॥ २३ ॥

श्रद्धया संगमे स्नात्वा रेवतीगङ्गयोर्नरः ।

सर्वपापविनिर्मुक्तो विष्णुलोके महीयते ॥ २४ ॥

तथा विदर्भागौतम्योः संगमे श्रद्धया मुने ।

स्नानं करोत्यसौ याति भुक्तिं मुक्तिं च तत्क्षणात् ॥ २५ ॥

उभयोस्तीरयोस्तत्र तीर्थानां शतमुत्तमम् ।

सर्वपापक्षयकरं सर्वसिद्धिप्रदायकम् ॥ २६ ॥

इति श्रीमहापुराणे आदिब्राह्मे तीर्थमाहात्म्ये विदर्भासंगमरेव-

तोसंगमादितीर्थवर्णनं नामैकविंशत्यधिक-

शततमोऽध्यायः ॥ १२१ ॥

गौतमीमाहात्म्ये द्विपञ्चाशत्तमोऽध्यायः ॥ ५२ ॥

श्लोकानामादितः समष्ट्यङ्काः—६७५८



# अथ द्वाविंशत्यधिकशततमोऽध्यायः ।

## पूर्णादितीर्थवर्णनम्

ब्रह्मोवाच ।

पूर्णतीर्थमिति ख्यातं गङ्गाया उत्तरे तटे ।

तत्र स्नात्वा नरोऽज्ञानात्तथाऽपि शुभमाप्नुयात् ॥ १ ॥

पूर्णतीर्थस्य माहात्म्यं वर्ण्यते केन जन्तुना ।

स्वयं संस्थीयते यत्र चक्रिणा च पिनाकिना ॥ २ ॥

पुरा धन्वन्तरिर्नाम कल्पादावायुषः सुतः ।

इष्ट्वा बहुविधर्यज्ञैरश्वमेधपुरःसरैः ॥ ३ ॥

दत्त्वा दानान्यनेकानि भुक्त्वा भोगांश्च पुष्कलान् ।

विज्ञाय भोगवैषम्यं परं वैराग्यमाश्रितः ॥ ४ ॥

गिरिशृङ्गेऽम्बुधेः पारं तथा गङ्गानदीतटे ।

शिवविष्णवोगृहे वापि विशेषात्पुण्यसंगमे ॥ ५ ॥

तप्तं हुतं च जप्तं च सर्वमक्षयतां व्रजेत् ।

धन्वन्तरिरिति ज्ञात्वा तत्र तेपे तपो महत् ॥ ६ ॥

ज्ञानवैराग्यसंपन्नो भीमेशचरणाश्रयः ।

तपश्चकार विपुलं गङ्गासागरसंगमे ॥ ७ ॥

पुरा च निकृतो राज्ञा रणं हित्वा महासुरः ।

सहस्रमेकं वर्षाणां समुद्रं प्राविशद्वयात् ॥ ८ ॥

धन्वन्तरौ वनं प्राप्ते राज्यं प्राप्ते तु तत्सुते ।

विरागं च गते राज्ञि ततः प्रायादथार्णवात् ॥ ९ ॥

तपस्यन्तं तमो नाम बलवानसुरो मुने ।

गङ्गातीरं समाश्रित्य राजा धन्वन्तरिर्यतः ॥ १० ॥

जपहोमरतो नित्यं ब्रह्मज्ञानपरायणः ।

तं रिपुं नाशयामीति तमः प्रायादथार्णवात् ॥ ११ ॥

नाशितो बहुशोऽनेन राज्ञा बलवता त्वहम् ।

तं रिपुं नाशयामीति तमः प्रायादथार्णवात् ॥ १२ ॥

मायया प्रमदारूपं कृत्वा राजानमभ्यगात् ।

नृत्यगीतवती सुभ्रूर्हसन्ती चारुदर्शना ॥ १३ ॥

तां दृष्ट्वा चारुसर्वाङ्गीं बहुकालं नयान्विताम् ।

शान्तामनुव्रतां भक्तां कृपया चाब्रवीन्नृपः ॥ १४ ॥

नृप उवाच ।

काऽसि त्वं कस्य हेतोर्वा वर्तसे गहने वने ।

कं दृष्ट्वा हर्षसीव त्वं वद कल्याणि पृच्छते ॥ १५ ॥

ब्रह्मोवाच ।

प्रमदा चापि तद्वाक्यं श्रुत्वा राजानमब्रवीत् ॥ १६ ॥

प्रमदोवाच ।

त्वयि तिष्ठति को लोके हेतुर्हर्षस्य मे भवेत् ।

अहमिन्द्रस्य या लक्ष्मीस्त्वां दृष्ट्वा कामसंभृतम् ॥ १७ ॥

हर्षाच्चरामि पुरतो राजंस्तव पुनः पुनः ।

अगण्यपुण्यविरहादहं सर्वस्य दुर्लभा ॥ १८ ॥

ब्रह्मोवाच ।

एतद्वचो निशम्याऽऽशु तपस्त्यक्त्वा सुदुष्करम् ।

तामेव मनसा ध्यायंस्तन्निष्ठस्तत्परायणः ॥ १९ ॥

तदेकशरणो राजा बभूव स यदा तमः ।  
 अन्तर्धानं गतो ब्रह्मन्नाशयित्वा तपो बृहत् ॥ २० ॥  
 एतस्मिन्नन्तरेऽहं वै वरान्दातुं समभ्यगाम् ।  
 तं दृष्ट्वा विह्वलीभूतं तपोभ्रष्टं यथामृतम् ॥ २१ ॥  
 तमाश्वासयाथ विविधैर्हेतुभिर्नृपसत्तमम् ।  
 तव शत्रुस्तमो नाम कृत्वा तां तपसश्च्युतिम् ॥ २२ ॥  
 चरितार्थो गतो राजन्न त्वं शोचितुमर्हसि ।  
 आनन्दयन्ति प्रमदास्तापयन्ति च मानवम् ॥ २३ ॥  
 सर्वा एव विशेषेण किमु मायामयी तु सा ।  
 ततः कृताञ्जली राजा मामाह विगतभ्रमः ॥ २४ ॥

राजोवाच ।

किं करोमि कथं ब्रह्मंस्तपसः पारमाप्नुयाम् ॥ २५ ॥

ब्रह्मोवाच ।

ततस्तस्योत्तरं प्रादां देवदेवं जनार्दनम् ।  
 स्तुहि सर्वप्रयत्नेन ततः सिद्धिमवाप्स्यसि ॥ २६ ॥  
 स ह्यशेषजगत्स्रष्टा वेदवेद्यः पुरातनः ।  
 सर्वार्थसिद्धिदः पुंसां नान्योऽस्ति भुवनत्रये ॥ २७ ॥  
 स जगाम नगश्रेष्ठं हिमवन्तं नृपोत्तमः ।  
 कृताञ्जलिपुटो भूत्वा विष्णुं तुष्टाव भक्तिः ॥ २८ ॥

धन्वन्तरिरुवाच ।

जय विष्णो जयाचिन्त्य जय जिष्णो जयाच्युत ।  
 जय गोपाल लक्ष्मीश जय कृष्ण जगन्मय ॥ २९ ॥



जय भूतपते नाथ जय पन्नगशायिने ।  
 जय सर्वग गोविन्द जय विश्वकृते नमः ॥ ३० ॥  
 जय विश्वभुजे देव जय विश्वधृते नमः ।  
 जयेश सदसत्त्वं वै जय माधव धर्मिणे ॥ ३१ ॥  
 जय कामद काम त्वं जय राम गुणार्णव ।  
 जयपुष्टिद पुष्टीश जय कल्याणदायिने ॥ ३२ ॥  
 जय भूतप भूतेश जय मानविधायिने ।  
 जय कर्मद कर्म त्वं जय पीताम्बरच्छद ॥ ३३ ॥  
 जय सर्वेश सर्वस्त्वं जय मङ्गलरूपिणे ।  
 जय सत्त्वाधिनाथाय जय वेदविदे नमः ॥ ३४ ॥  
 जय जन्मद जन्मिस्थ परमात्मन्नमोऽस्तु ते ।  
 जय मुक्तिद मुक्तिस्त्वं जय भुक्तिद केशव ॥ ३५ ॥  
 जय लोकद लोकेश जय पापविनाशन ।  
 जय वत्सल भक्तानां जय चक्रधृते नमः ॥ ३६ ॥  
 जय मानद मानस्त्वं जय लोकनमस्कृत ।  
 जय धर्मद धर्मस्त्वं जय संसारपारग ॥ ३७ ॥  
 जय अन्नद अन्नं त्वं जय वाचस्पते नमः ।  
 जय शक्तिद शक्तिस्त्वं जय जैत्रवरप्रद ॥ ३८ ॥  
 जय यज्ञद यज्ञस्त्वं जय पद्मदलेक्षण ।  
 जय दानद दानं त्वं जय कैटभसूदन ॥ ३९ ॥  
 जय कीर्तिद कीर्तिस्त्वं जय मूर्तिद मूर्तिधृक् ।  
 जय सौख्यद सौख्यात्मज्जय पावनपावन ॥ ४० ॥

जय शान्तिद शान्तिस्त्वं जय शंकरसंभव ।

जय पानद पानस्त्वं जय ज्योतिःस्वरूपिणे ॥ ४१ ॥

जय चामन वित्तेश जय धूमपताकिने ।

जय सर्वस्य जगतो दातृमूर्ते नमोऽस्तु ते ॥ ४२ ॥

त्वमेव लोकत्रयवर्तिजीव-

निकाय संक्लेशविनाशदक्ष ।

श्रोपुण्डरीकाक्ष कृपानिधे त्वं,

निधेहि पाणिं मम मूर्ध्नि विष्णो ॥ ४३ ॥

ब्रह्मोवाच ।

एवं स्तुवन्तं भगवाञ्शङ्खचक्रगदाधरः ।

वरेण च्छन्दयामास सर्वकामसमृद्धिदः ॥ ४४ ॥

धन्वन्तरिः प्रीतमना वरदानेन चक्रिणः ।

वरदानाय देवेशं गोविन्दं संस्थितं पुरः ॥ ४५ ॥

तमाह नृपतिः प्रह्वः सुरराज्यं ममेप्सितम् ।

तच्च दत्तं त्वया विष्णो प्राप्तोऽस्मि कृतकृत्यताम् ॥ ४६ ॥

स्तुतः संपूजितो विष्णुस्तत्रैवान्तरधोयत ।

तथैव त्रिदशेशत्वमवाप नृपतिः क्रमात् ॥ ४७ ॥

प्रागर्जितानेककर्मपरिपाकवशात्ततः ।

त्रिःकृत्वो नाशमगमत्सहस्राक्षः स्वकात्पदात् ॥ ४८ ॥

नहुषाद्ब्रह्मत्यायाः सिन्धुसेनवधात्ततः ।

अहल्यायां च गमनाद्येन केन च हेतुना ॥ ४९ ॥

स्मारं स्मारं तत्तदिन्द्रश्चिन्तासंतापदुर्मनाः ।

ततः सुरपतिः प्राह वाचस्पतिमिदं वचः ॥ ५० ॥

इन्द्र उवाच ।

हेतुना केन वागीश भ्रष्टराज्यो भवाम्यहम् ।  
मध्ये मध्ये पदभ्रंशाद्वरं निःश्रीकता नृणाम् ॥ ५१ ॥  
गहनां कर्मणां जीवगतिं को वेत्ति तत्त्वतः ।  
रहस्यं सर्वभावानां ज्ञातुं नान्यः प्रगल्भते ॥ ५२ ॥

ब्रह्मोवाच ।

वृहस्पतिर्हरिं प्राह ब्रह्माणं पृच्छ गच्छ तम् ।  
स तु जानाति यद्भूतं भविष्यच्चापि वर्तनम् ॥ ५३ ॥  
स तु वक्ष्यति येनेदं जातं तच्च महामते ।  
तावागत्य महाप्राज्ञौ नमस्कृत्य ममान्तिकम् ॥  
कृताञ्जलिपुटौ भूत्वा मामूचतुरिदं वचः ॥ ५४ ॥

इन्द्रवृहस्पती ऊचतुः ।

भगवन्केन दोषेण शचीभर्ता उदारधीः ।  
राज्यात्प्रभ्रश्यते नाथ संशयं छेत्तुमर्हसि ॥ ५५ ॥

ब्रह्मोवाच ।

तदाऽहमब्रवं ब्रह्मं श्रिरं ध्यात्वा वृहस्पतिम् ।  
खण्डधर्माख्यदोषेण तेन राज्यपदाच्च्युतः ॥ ५६ ॥  
देशकालादिदोषेण श्रद्धामन्त्रविपर्ययात् ।  
यथावदक्षिणादानादसद्द्रव्यप्रदानतः ॥ ५७ ॥  
देवभूदेवतावज्ञापातकाच्च विशेषतः ।  
यत्खण्डत्वं स्वधर्मस्य देहिनामुपजायते ॥ ५८ ॥



तेनातिमानसस्तापः पदहानिश्च दुस्त्यजा ।  
 कृतोऽपि धर्मोऽनिष्टाय जायते श्रुब्धचेतसा ॥ ५६ ॥  
 कार्यस्य न भवेत्सिद्ध्यै तस्मादव्याकुलाय च ।  
 असंपूर्णे स्वधर्मे हि किमनिष्टं न जायते ॥ ६० ॥  
 ताभ्यां यत्पूर्ववृत्तान्तं तदप्युक्तं मयाऽनघ ।  
 आयुषस्तु सुतः श्रीमान्धन्वन्तरिरुदारधीः ॥ ६१ ॥  
 तमसा च कृतं विघ्नं विष्णुना तच्च नाशितम् ।  
 पूर्वजन्मसु वृत्तान्तमित्यादि परिकीर्तितम् ॥ ६२ ॥  
 तच्छ्रुत्वा विस्मितौ चोभौ मामेव पुनरुचतुः ॥ ६३ ॥  
 इन्द्रवृहस्पती ऊचतुः ।

तद्दोषप्रतिबन्धस्तु केन स्यात्सुरसत्तम ॥ ६४ ॥

ब्रह्मोवाच ।

पुनर्ध्यात्वा तावद्वदं श्रूयतां दोषका(हा)रकम् ।  
 कारणं सर्वसिद्धीनां दुःखसंसारतारणम् ॥ ६५ ॥  
 शरणं तत्तच्चित्तानां निर्वाणं जीवतामपि ।  
 गत्वा तु गौतमीं देवीं स्तूयेतां हरिशंकरौ ॥ ६६ ॥  
 नोपायोऽन्योऽस्ति संशुद्ध्यै तौ तां हित्वा जगत्त्रये ।  
 तदैव जग्मतुरुभौ गौतमीं मुनिसत्तम ॥  
 स्नातौ कृतक्षणीं चोभौ देवौ तुष्टुवतुर्मुदा ॥ ६७ ॥

इन्द्र उवाच ।

नमो मत्स्याय कूर्माय वराहाय नमो नमः ।  
 नरसिंहाय देवाय वामनाय नमो नमः ॥ ६८ ॥

नमोऽस्तु हयरूपाय त्रिविक्रम नमोऽस्तु ते ।

नमोऽस्तु बुद्धरूपाय रामरूपाय कल्किने ॥ ६६ ॥

अनन्तायाच्युतायेश जामदग्न्याय ते नमः ।

वरुणेन्द्रस्वरूपाय यमरूपाय ते नमः ॥ ७० ॥

परमेशाय देवाय नमस्त्रैलोक्यरूपिणे ।

विभ्रत्सरस्वतीं वक्त्रे सर्वज्ञोऽसि नमोऽस्तु ते ॥ ७१ ॥

लक्ष्मीवानस्यतो लक्ष्मीं विभ्रद्वक्षसि चानघ ।

बहुवाहूरूपादस्त्वं बहुकर्णाक्षिशीर्षकः ॥

त्वामेव सुखिनं प्राप्य बहवः सुखिनोऽभवन् ॥ ७२ ॥

तावन्निःश्रीकता पुंसां मालिन्यं दैन्यमेव वा ।

यावन्न यान्ति शरणं हरे त्वां करुणार्णवम् ॥ ७३ ॥

बृहस्पतिरुवाच ।

सूक्ष्मं परं जो(ज्यो)तिरनन्तरूप-

मोंकारमात्रं प्रकृतेः परं यत् ।

चिद्रूपमानन्दमयं समस्त-

मेवं वदन्तीश मुमुक्षवस्त्वाम् ॥ ७४ ॥

आराधयन्त्यत्र भवन्तमीशं,

महामखैः पञ्चभिरप्यकामाः ।

संसारसिन्धोः परमाप्तकामा,

विशन्ति दिव्यं भुवनं वपुस्ते ॥ ७५ ॥

सर्वेषु सत्त्वेषु समत्वबुद्धया,

संवीक्ष्य षट्सूर्मिषु शान्तभावाः ।

ज्ञानेन ते कर्मफलानि हित्वा,

ध्यानेन ते त्वां प्रविशन्ति शंभो ॥ ७६ ॥

न जातिधर्माणि न वेदशास्त्रं,

न ध्यानयोगो न समाधिधर्मः ।

रुद्रं शिवं शंकरं शान्तचित्तं,

भक्त्या देवं सोममहं नमस्ये ॥ ७७ ॥

मूर्खोऽपि शंभो तव पादभक्त्या,

समाप्नुयान्मुक्तिमयीं तनुं ते ।

ज्ञानेषु यज्ञेषु तपःसु चैव,

ध्यानेषु होमेषु महाफलेषु ॥ ७८ ॥

संपन्नमेतत्फलमुत्तमं य-

त्सोमेश्वरं भक्तिरहर्निशं यत् ।

स्वर्गस्य जीवस्य सदा प्रियस्य,

फलस्य द्रष्टस्य तथा श्रुतस्य ॥ ७९ ॥

स्वर्गस्य मोक्षस्य जगन्निवास,

सोपानपङ्क्तिस्तव भक्तिरेषा ।

त्वत्पादसंप्राप्तिफलाप्तये तु,

सोपानपङ्क्तिं न वदन्ति धीराः ॥ ८० ॥

तस्माद्दयालो मम भक्तिरस्तु,

नैवास्त्युपायस्तव रूपसेवा ।

आत्मीयमालोक्य महत्त्वभीश,

पापेषु चास्मासु कुरु प्रसादम् ॥ ८१ ॥



स्थूलं च सूक्ष्मं त्वमनादि नित्यं,

पिता च माता यदसच्च सच्च ।

एवं स्तुतो यः श्रुतिभिः पुराणै-

र्नमामि सोमेश्वरमीशितारम् ॥ ८२ ॥

ब्रह्मोवाच ।

ततः प्रीतौ हरिहरावूचतुस्त्रिदशेश्वरौ ॥ ८३ ॥

हरिहरावूचतुः ।

त्रियतां यन्मनोभीष्टं यद्वरं चातिदुर्लभम् ॥ ८४ ॥

ब्रह्मोवाच ।

इन्द्रः प्राह सुरेशानं मद्राज्यं तु पुनः पुनः ।

जायते भ्रश्यते चैव तत्पापमुपशाम्यताम् ॥ ८५ ॥

यथा स्थिरोऽहं राज्ये स्यां सर्वं स्यान्निश्चलं मम ।

सुप्रीतौ यदि देवेशौ सर्वं स्यान्निश्चलं सदा ॥ ८६ ॥

तथेति हरिवाक्यं तावभिनन्देदमूचतुः ।

परं प्रसादमापन्नौ तावालोक्य स्मिताननौ ॥ ८७ ॥

निरपायनिराधारनिर्विकारस्वरूपिणौ ।

शरण्यौ सर्वलोकानां भुक्तिमुक्तिप्रदावुभौ ॥ ८८ ॥

हरिहरावूचतुः ।

त्रिदैवत्यं महातीर्थं गौतमी वाञ्छितप्रदा ।

तस्यामनेन मन्त्रेण कुरुतां स्नानमादरात् ॥ ८९ ॥

अभिषेकं महेन्द्रस्य मङ्गलाय बृहस्पतिः ।

करोतु संस्मरन्नावां संपदां स्थैर्यसिद्धये ॥ ९० ॥

इह जन्मनि पूर्वस्मिन्यत्किञ्चित्सुकृतं कृतम् ।  
 तत्सर्वं पूर्णतामेतु गोदावरि नमोऽस्तु ते ॥ ६१ ॥  
 एवं स्मृत्वा तु यः कश्चिद्गौतम्यां स्नानमाचरेत् ।  
 आवाभ्यां तु प्रसादेन धर्मः संपूर्णतामियात् ॥  
 पूर्वजन्मकृतादोषात्स मुक्तः पुण्यवान्भवेत् ॥ ६२ ॥

ब्रह्मोवाच ।

तथेति चक्रतुः प्रीतौ सुरेन्द्रधिषणौ ततः ।  
 महाभिषेकमिन्द्रस्य चकार द्युसदां गुरुः ॥ ६३ ॥  
 तेनाभूद्या नदी पुण्या मङ्गलेत्युदिता तु सा ।  
 तथा च संगमः पुण्यो गङ्गायाः शुभदस्त्वसौ ॥ ६४ ॥  
 इन्द्रेण संस्तुतो विष्णुः प्रत्यक्षोऽभूजगन्मयः ।  
 त्रिलोकसंमितां शक्रो भूमिं लेभे जगत्पतेः ॥ ६५ ॥  
 तन्नाम्ना चापि विख्यातो गोविन्द इति तत्र च ।  
 त्रिलोकसंमिता लब्धा तेन गौर्वज्रधारिणा ॥ ६६ ॥  
 दत्ता च हरिणा तत्र गोविन्दस्तदभूद्धरिः ।  
 त्रैलोक्यराज्यं यत्प्राप्तं हरिणा च हरेर्मने ॥ ६७ ॥  
 निश्चलं येन(तच्च)संजातं देवदेवान्महेश्वरात् ।  
 वृहस्पतिर्देवगुरुर्यत्रास्तौपीन्महेश्वरम् ॥ ६८ ॥  
 राज्यस्य स्थिरभावाय देवेन्द्रस्य महात्मनः ।  
 सिद्धेश्वरस्तत्र देवो लिङ्गं तु त्रिदशार्चितम् ॥ ६९ ॥  
 ततः प्रभृति तत्तीर्थं गोविन्दमिति विश्रुतम् ।  
 मङ्गलासंगमं चैव पूर्णतीर्थं ततः परम् ॥ १०० ॥

इन्द्रतीर्थमिति ख्यातं बार्हस्पत्यं च विश्रुतम् ।

यत्र सिद्धेश्वरो देवो विष्णुर्गोविन्द एव च ॥ १०१ ॥

तेषु स्नानं च दानं च यत्किञ्चित्सुकृतार्जनम् ।

सर्वं तदक्षयं विद्यात्पितृणामतिवल्लभम् ॥ १०२ ॥

शृणोति यश्चापि पठेद्यश्च स्मरति नित्यशः ।

तस्य तीर्थस्य माहात्म्यं भ्रष्टराज्यप्रदायकम् ॥ १०३ ॥

सप्तत्रिंशत्सहस्राणि तीर्थानां तीरयोर्द्वयेः ।

उभयोर्मुनिशार्दूल सर्वसिद्धिप्रदायिनाम् ॥ १०४ ॥

न पूर्णतीर्थसदृशं तीर्थमस्ति महाफलम् ।

निष्फलं तस्य जन्मादि यो न सेवेत तन्नरः ॥ १०५ ॥

इति श्रीमहापुराणे आदिब्राह्मे तीर्थमाहात्म्य उभयोस्तीरयोः

पूर्णतीर्थमङ्गलासंगमगोविन्दसिद्धेश्वरादिसप्तत्रिंशत्सहस्र-

तीर्थवर्णनं नाम द्वाविंशाधिकशततमोऽध्यायः ॥ १२२ ॥

गौतमीमाहात्म्ये त्रिपञ्चाशत्तमोऽध्यायः ॥ ५३ ॥

आदितः श्लोकानां समष्ट्यङ्काः—६८६३

अथ त्रयोविंशाधिकशततमोऽध्यायः ।

रामतीर्थवर्णनम्

ब्रह्मोवाच ।

रामतीर्थमिति ख्यातं भ्रूणहत्याविनाशम् ।

तस्य श्रवणमात्रेण सर्वपापैः प्रमुच्यते ॥ १ ॥



इक्ष्वाकुवंशप्रभवः क्षत्रियो लोकविश्रुतः ।  
 बलवान्मतिमाञ्जुरो यथा शक्रः पुरंदरः ॥ २ ॥  
 पितृपैतामहं राज्यं कुर्वन्नास्ते यथा बलिः ।  
 तस्य तिस्रो महिष्यः स्यू राज्ञो दशरथस्य हि ॥ ३ ॥  
 कौशल्या च सुमित्रा च कैकेयी च महामते ।  
 एताः कुलीनाः सुभगा रूपलक्षणसंयुताः ॥ ४ ॥  
 तस्मिन्नाजनि राज्ये तु स्थितेऽयोध्यापतौ मुने ।  
 वसिष्ठे ब्रह्मविच्छेष्टे पुरोधसि विशेषतः ॥ ५ ॥  
 न च व्याधिर्न दुर्मिक्षं न चावृष्टिर्न चाऽऽध्वयः ।  
 ब्रह्मक्षत्रविशां नित्यं शूद्राणां च विशेषतः ॥ ६ ॥  
 आश्रमाणां तु सर्वेषामानन्दोऽभूत्पृथक्पृथक् ।  
 तस्मिन्शासति राजेन्द्र इक्ष्वाकूणां कुलोद्वहे ॥ ७ ॥  
 देवानां दानवानां तु राज्यार्थे विग्रहोऽभवत् ।  
 कापि तत्र जयं प्रापुर्देवाः कापि तथेतरे ॥ ८ ॥  
 एवं प्रवर्तमाने तु त्रैलोक्यमतिपीडितम् ।  
 अभून्नारद तत्राहमवदं दैत्यदानवान् ॥ ९ ॥  
 देवांश्चापि विशेषेण न कृतं तैर्मदीरितम् ।  
 पुनश्च संगरस्तेषां बभूव सुमहान्मिथः ॥ १० ॥  
 विष्णुं गत्वा सुराः प्रोचुस्तथेशानं जगन्मयम् ।  
 तावूचतुरुभौ देवानसुरान्दैत्यदानवान् ॥ ११ ॥  
 तपसा बलिनो यान्तु पुनः कुर्वन्तु संगरम् ।  
 तथेत्याहुर्नयुः सर्वे तपसे नियतव्रताः ॥ १२ ॥

ययुस्तु राक्षसान्देवाः पुनस्ते मत्सरान्विताः ।

देवानां दानवानां च संगरोऽभूत्सुदारुणः ॥ १३ ॥

न तत्र देवा जेतारो नैव दैत्याश्च दानवाः ।

संयुगे वर्तमाने तु वागुवाचाशरोरिणी ॥ १४ ॥

आकाशवागुवाच ।

येषां दशरथो राजा ते जेतारो न चेतरे ॥ १५ ॥

ब्रह्मोवाच ।

इति श्रुत्वा जयायोभौ जग्मतुर्देवदानवौ ।

तत्र वायुस्त्वरन्प्राप्तो राजानमवदत्तदा ॥ १६ ॥

वायुरुवाच ।

आगन्तव्यं त्वया राजन्देवदानवसंगरे ।

यत्र राजा दशरथो जयस्तत्रेतिविश्रुतम् ॥ १७ ॥

तस्मात्त्वं देवपक्षे स्या भवेयुर्जयिनः सुराः ॥ १८ ॥

ब्रह्मोवाच ।

तद्वायुवचनं श्रुत्वा राजा दशरथो नृपः ।

आगम्यते मया सत्यं गच्छ वायो यथासुखम् ॥ १९ ॥

गते वायौ तदा दैत्या आजग्मुर्भूपतिं प्रति ।

तेऽप्यूचुर्भगवन्नस्मत्साहाय्यं कर्तुमर्हसि ॥ २० ॥

राजन्दशरथ श्रीमन्विजयस्त्वयि संस्थितः ।

तस्मात्त्वं वै दैत्यपतेः साहाय्यं कर्तुमर्हसि ॥ २१ ॥

ततः प्रोवाच नृपपिर्वायुना प्रार्थितः पुरा ।

प्रतिज्ञातं मया तच्च यान्तु दैत्याश्च दानवाः ॥ २२ ॥

स तु राजा तथा चक्रे गत्वा चैव त्रिविष्टपम् ।  
 युद्धं चक्रे तथा दैत्यैर्दानवैः सह राक्षसैः ॥ २३ ॥  
 पश्यत्सु देवसंघेषु नमुचेर्भ्रातरस्तदा ।  
 विविधुर्निशितैर्बाणैरथाक्षं नृपतेस्तथा ॥ २४ ॥  
 भिन्नाक्षं तं रथं राजा न जानाति स संभ्रमात् ।  
 राजान्तिके स्थिता सुभ्रूः कैकेय्याऽज्ञायि नारद ॥ २५ ॥  
 न ज्ञापितं तथा राज्ञे खयमालोक्य सुव्रता ।  
 भग्नमक्षं समालक्ष्य चक्रे हस्तं तदा स्वकम् ॥ २६ ॥  
 अक्षवन्मुनिशार्दूल तदेतन्महद्द्भुतम् ।  
 रथेन रथिनां श्रेष्ठस्तया दत्तकरेण च ॥ २७ ॥  
 जितवान्दैत्यदनुजान्दैवैः प्राप्य वरान्वहून् ।  
 ततो देवैरनुज्ञातस्त्वयोध्यां पुनरभ्यगात् ॥ २८ ॥  
 स तु मध्ये महाराजो मार्गे वीक्ष्य तदा प्रियाम् ।  
 कैकेय्याः कर्म तद्दृष्ट्वा विस्मयं परमं गतः ॥ २९ ॥  
 ततस्तस्यै वरान्प्रादात्त्रिंस्तु नारद सा अपि ।  
 अनुमान्य नृपप्रोक्तं कैकेयी वाक्यमब्रवीत् ॥ ३० ॥

कैकेय्युवाच ।

त्वयि तिष्ठन्तु राजेन्द्र त्वया दत्ता वरा अमी ॥ ३१ ॥

ब्रह्मोवाच ।

विभूषणानि राजेन्द्रो दत्त्वा स प्रियया सह ।  
 रथेन विजयी राजा ययौ स्वनगरं सुखी ॥ ३२ ॥



योषितां किमदेयं हि प्रियाणामुचितागमे ।  
 स कदाचिद्दशरथो मृगयाशीलिभिर्वृतः ॥ ३३ ॥  
 अटन्नरण्ये शर्वर्यां वारिबन्धमथाकरोत् ।  
 सप्तव्यसनहीनेन भवितव्यं तु भूभुजा ॥ ३४ ॥  
 इति जानन्नपि च तच्चकार तु विधेर्वशात् ।  
 गतं प्रविश्य पानार्थमागतान्निशितैः शरैः ॥ ३५ ॥  
 मृगान्दन्ति महाबाहुः शृणु कालविपर्ययम् ।  
 गतं प्रविष्टे नृपतौ तस्मिन्नेव नगोत्तमे ॥ ३६ ॥  
 वृद्धो वै श्रवणो नाम न शृणोति न पश्यति ।  
 तस्य भार्या तथाभूता तावन्नृतां तदा सुतम् ॥ ३७ ॥

मातापितरावूचतुः ।

आवां तृषार्तौ रात्रिश्च कृष्णा चापि प्रवर्तते ।  
 वृद्धानां जीवितं कृत्स्नं बालस्त्वमसि पुत्रक ॥ ३८ ॥  
 अन्धानां वधिराणां च वृद्धानां धिक्च जीवितम् ।  
 जराजर्जरदेहानां धिग्धिक्पुत्रक जीवितम् ॥ ३९ ॥  
 तावत्पुंभिर्जीवितव्यं यावल्लक्ष्मीर्द्वंद्वं वपुः ।  
 यावदाज्ञाऽप्रतिहता तीर्थादावन्यथा मृतिः ॥ ४० ॥

ब्रह्मोवाच ।

इत्येतद्वचनं श्रुत्वा वृद्धयोर्गुरुवत्सलः ।  
 पुत्रः प्रोवाच तद्दुःखं गिरा मधुरया हरन् ॥ ४१ ॥

पुत्र उवाच ।

मयि जीवति किं नाम युवयोर्दुःखमीदृशम् ।  
न हरत्यात्मजः पित्रोर्यश्चरित्रैर्मनोरुजम् ॥ ४२ ॥  
तेन किं तनुजेनेह कुलोद्वेगविधायिना ॥ ४३ ॥

ब्रह्मोवाच ।

इत्युक्त्वा पितरौ नत्वा तावाश्वास्य महामनाः ।  
तरुस्कन्धे समारोप्य वृद्धौ च पितरौ तदा ॥ ४४ ॥  
हस्ते गृहीत्वा कलशं जगाम ऋषिपुत्रकः ।  
स ऋषिर्न तु राजानं जानाति नृपतिर्द्विजम् ॥ ४५ ॥  
उभौ सरभसौ तत्र द्विजो वारि समाविशत् ।  
सत्वरं कलशे न्युब्जे वारि गृह्णन्तमाशुगैः ॥ ४६ ॥  
द्विजं राजा द्विपं मत्वा विव्याध निशितैः शरैः ।  
वनद्विपोऽपि भूपानामवध्यस्तद्विदन्नपि ॥ ४७ ॥  
विव्याध तं नृपः कुर्यान्न किं किं विधिवञ्चितः ।  
स विद्धो मर्मदेशे तु दुःखितो वाक्यमब्रवीत् ॥ ४८ ॥

द्विज उवाच ।

केनेदं दुःखदं कर्म कृतं सद्ब्राह्मणस्य मे ।  
मैत्रो ब्राह्मण इत्युक्तो नापराधोऽस्ति कश्चन ॥ ४९ ॥

ब्रह्मोवाच ।

तदेतद्वचनं श्रुत्वा मुनेरार्तस्य भूपतिः ।  
निश्चेष्टश्च निरुत्साहो शनैस्तं देशमभ्यगात् ॥ ५० ॥

तं तु दृष्ट्वा द्विजवरं ज्वलन्तमिव तेजसा ।

असावप्यभवत्तत्र सशल्य इव मूर्छितः ॥ ५१ ॥

आत्मानमात्मना कृत्वा स्थिरं राजाऽब्रवीदिदम् ॥ ५२ ॥

राजोवाच ।

को भवान्द्विजशार्दूल किमर्थमिह चाऽऽगतः ।

वद पापकृते मह्यं वद मे निष्कृतिं पराम् ॥ ५३ ॥

ब्रह्महा वर्णिभिः किंतु श्वपचैरपि जातुचित् ।

न स्पृष्टव्यो महाबुद्धे द्रष्टव्यो न कदाचन ॥ ५४ ॥

ब्रह्मोवाच ।

तद्राजवचनं श्रुत्वा मुनिपुत्रोऽब्रवीद्वचः ॥ ५५ ॥

मुनिपुत्र उवाच ।

उत्क्रमिष्यन्ति मे प्राणा अतो वक्ष्यामि किञ्चन ।

स्वच्छन्दवृत्तिताज्ञाने विद्धि पाकं च कर्मणाम् ॥ ५६ ॥

आत्माथं तु न शोचामि वृद्धौ तु पितरौ मम ।

तयोः शुश्रूषकः कः स्यादन्धयोरेकपुत्रयोः ॥ ५७ ॥

विना मया महारण्ये कथं तौ जीवयिष्यतः ।

ममाभाग्यमहो कीदृक्पितृशुश्रूषणे क्षतिः ॥ ५८ ॥

जाता मेऽद्य विना प्राणैर्हा विधे किं कृतं त्वया ।

तथाऽपि गच्छ तत्र त्वं गृहीतकलशस्त्वरन् ॥ ५९ ॥

ताभ्यां देह्युदपानं त्वं यथा तौ न मरिष्यतः ॥ ६० ॥

ब्रह्मोवाच ।

इत्येवं ब्रुवतस्तस्य गताः प्राणा महावने ।

विसृज्य सशरं चापमादाय कलशं नृपः ॥ ६१ ॥



तत्रागात्स तु वेगेन यत्र वृद्धौ महावने ।

वृद्धौ चापि तदा रात्रौ तावन्त्योन्यं समूचतुः ॥ ६२ ॥

वृद्धावूचतुः ।

उद्विग्नः कुपितो वा स्यादथ वा भक्षितः कथम् ।

न प्राप्तश्चाऽऽवयोर्यष्टिः किं कुर्मः का गतिर्भवेत् ॥ ६३ ॥

न कोऽपि तादृशः पुत्रो विद्यते सचराचरे ।

यः पित्रोरन्यथा वाक्यं न करोत्यपि निन्दितः ६४ ॥

वज्रादपि कठोरं वा जीवितं तमपश्यतोः ।

शीघ्रं न यान्ति यत्प्राणास्तदेकायत्तजीवयोः ॥ ६५ ॥

ब्रह्मोवाच ।

एवं बहुविधा वाचो वृद्धयोर्वदतोर्वने ।

तदा दशरथो राजा शनैस्तं देशमभ्यगात् ॥ ६६ ॥

पादसंचारशब्देन मेनाते सुतमागतम् ॥ ६७ ॥

वृद्धावूचतुः ।

कुतो वत्स चिरात्प्राप्तस्त्वं दृष्टिस्त्वं परायणम् ।

न ब्रूषे किंतु रुष्टोऽसि वृद्धयोरन्धयोः सुतः ॥ ६८ ॥

ब्रह्मोवाच ।

सशल्य इव दुःखार्तः शोचन्दुष्कृतमात्मनः ।

स भीत इव राजेन्द्रस्तावुवाचाथ नारद ॥ ६९ ॥

उदपानं च कुरुतां तच्छ्रुत्वा नृपभाषितम् ।

नायं वक्ता सुतोऽस्माकं को भवांस्तत्पुरा वद ॥ ७० ॥

पश्चात्पिबावः पानीयं ततो राजाऽब्रवीच्च तौ ॥ ७१ ॥

राजोवाच ।

तत्र तिष्ठति वां पुत्रो यत्र वारिसमाश्रयः ॥ ७२ ॥

ब्रह्मोवाच ।

तच्छ्रुत्वोचतुरातौ तौ सत्यं ब्रूहि न चान्यथा ।

आचक्षे ततो राजा सर्वमेव यथातथम् ॥ ७३ ॥

ततस्तु पतितौ वृद्धौ तत्राऽऽवां नथ मा स्पृश ।

ब्रह्मघ्नस्पर्शनं पापं न कदाचिद्विनश्यति ॥ ७४ ॥

नित्ये वै श्रवणं वृद्धं सभार्यं नृपसत्तमः ।

यत्रासौ पतितः पुत्रस्तं स्पृष्ट्वा तौ विलेपतुः ॥ ७५ ॥

वृद्धाब्रूचतुः ।

यथा पुत्रवियोगेन मृत्युर्नो विहितस्तथा ।

त्वं चापि पाप पुत्रस्य वियोगान्मृत्युमाप्स्यसि ॥ ७६ ॥

ब्रह्मोवाच ।

एवं तु जल्पतो ब्रह्मन्गताः प्राणास्ततो नृपः ।

अग्निना योजयामास वृद्धौ च ऋषिपुत्रकम् ॥ ७७ ॥

ततो जगाम नगरं दुःखितो नृपतिर्मुने ।

वसिष्ठाय च तत्सर्वं न्यवेदयदशेषतः ॥ ७८ ॥

नृपाणां सूर्यवंश्यानां वसिष्ठो हि परा गतिः ।

वसिष्ठोऽपि द्विजश्रेष्ठैः संमन्त्र्याऽऽह च निष्कृतिम् ॥ ७९ ॥

वसिष्ठ उवाच ।

गालवं वामदेवं च जाबालिमथ कश्यपम् ।

एतानन्यान्समाहूय हयमेधाय यत्नतः ॥ ८० ॥

यज्ञस्व हयमेधैश्च बहुभिर्बहुदक्षिणैः ॥ ८१ ॥

ब्रह्मोवाच ।

अकरोद्भयमेधांश्च राजा दशरथो द्विजैः ।  
एतस्मिन्नन्तरे तत्र वागुवाचाशरीरिणी ॥ ८२ ॥

आकाशवाण्युवाच ।

पूतं शरीरमभवद्राज्ञो दशरथस्य हि ।  
व्यवहार्यश्च भविता भविष्यन्ति तथा सुताः ॥  
ज्येष्ठपुत्रप्रसादेन राजाऽपापो भविष्यति ॥ ८३ ॥

ब्रह्मोवाच ।

ततो बह्वृत्तिथे काले ऋष्यशृङ्गान्मुनीश्वरात् ।  
देवानां कार्यसिद्ध्यर्थं सुता आसन्सुरोपमाः ॥ ८४ ॥  
कौशल्यायां तथा रामः सुमित्रायां च लक्ष्मणः ।  
शत्रुघ्नश्चापि कैकेय्यां भरतो मतिमत्तरः ॥ ८५ ॥  
ते सर्वे मतिमन्तश्च प्रिया राज्ञो वशे स्थिताः ।  
तं राजानमृषिः प्राप्य विश्वामित्रः प्रजापतिः ॥ ८६ ॥  
रामं च लक्ष्मणं चापि अयाचत महामते ।  
यज्ञसंरक्षणार्थाय ज्ञाततन्महिमा मुनिः ॥ ८७ ॥  
चिरप्राप्तसुतो वृद्धो राजा नैवेत्यभाषत ॥ ८८ ॥

राजोवाच ।

महता दैवयोगेन कथंचिद्वार्धके मुने ।  
जातावानन्दसंदोहदायकौ मम बालकौ ॥ ८९ ॥  
सशरीरमिदं राज्यं दास्ये नैव सुताविमौ ॥ ९० ॥



ब्रह्मोवाच ।

वसिष्ठेन तदा प्रोक्तो राजा दशरथस्त्विति ॥ ६१ ॥

वसिष्ठ उवाच ।

रघवः प्रार्थनाभङ्गं न राजन्कापि शिक्षिताः ॥ ६२ ॥

ब्रह्मोवाच ।

रामं च लक्ष्मणं चैव कथंचिदवदन्नृपः ॥ ६३ ॥

राजोवाच ।

विश्वामित्रस्य ब्रह्मणः कुरुतां(तं) यज्ञरक्षणम् ॥ ६४ ॥

ब्रह्मोवाच ।

वदन्निति सुतौ सोष्णं निश्वसन्लपिताधरः ।

पुत्रौ समर्पयामास विश्वामित्रस्य शास्त्रकृत् ॥ ६५ ॥

तथेत्युक्त्वा दशरथं नमस्य च पुनः पुनः ।

जग्मतू रक्षणार्थाय विश्वामित्रेण तौ मुदा ॥ ६६ ॥

ततः प्रहृष्टः स मुनिर्मुदा प्रादात्तदोभयोः ।

माहेश्वरीं महाविद्यां धनुर्विद्यापुरःसराम् ॥ ६७ ॥

शास्त्रीमास्त्रीं लौकिकीं च रथविद्यां गजोद्ववाम् ।

अश्वविद्यां गदाविद्यां मन्त्राह्वानविसर्जने ॥ ६८ ॥

सर्वविद्यामथावाप्य उभौ तौ रामलक्ष्मणौ ।

वनौकसां हितार्थाय जघ्नतुस्ताटकां वने ॥ ६९ ॥

अहल्यां शापनिर्मुक्तां पादस्पर्शाच्च चक्रतुः ।

यज्ञविध्वंसनायाताञ्जघ्नतुस्तत्र राक्षसान् ॥ १०० ॥

कृतविद्यौ धनुष्पाणी चक्रतुर्यज्ञरक्षणम् ।  
 ततो महामखे वृत्ते विश्वामित्रो मुनीश्वरः ॥ १०१ ॥  
 पुत्राभ्यां सहितो राज्ञो जनकं द्रष्टुमभ्यगात् ।  
 चित्रामदर्शयत्तत्र राजमध्ये नृपात्मजः ॥ १०२ ॥  
 रामः सौमित्रिसहितो धनुर्विद्यां गुरोर्मताम् ।  
 तत्प्रीतो जनकः प्रादात्सीतां लक्ष्मीमयोनिजाम् ॥ १०३ ॥  
 तथैव लक्ष्मणस्यापि भरतस्यानुजस्य च ।  
 शत्रुघ्नभरतादीनां वसिष्ठादिमते स्थितः ॥ १०४ ॥  
 राजा दशरथः श्रीमान्विवाहमकरोन्मुने ।  
 ततो बहुतिथे काले राज्यं तस्य प्रयच्छति ॥ १०५ ॥  
 नृपतौ सर्वलोकानामनुमत्या गुरोरपि ।  
 मन्थरात्मकदुर्देवप्रेरिता मत्सराकुला ॥ १०६ ॥  
 कैकेयी विघ्नमातस्थे घनप्रवाजनं तथा ।  
 भरतस्य च तद्राज्यं राजा नैव च दत्तवान् ॥ १०७ ॥  
 पितरं सत्यवाक्यं तं कुर्वन्नामो महावनम् ।  
 विवेश सीतया सार्धं तथा सौमित्रिणा सह ॥ १०८ ॥  
 सतां च मानसं शुद्धं स विवेश स्वकैर्गुणैः ।  
 तस्मिन्विनिर्गते रामे वनवासाय दीक्षिते ॥ १०९ ॥  
 समं लक्ष्मणसीताभ्यां राज्यतृष्णाविवर्जिते ।  
 तं रामं चापि सौमित्रि सीतां च गुणशालिनीम् ॥ ११० ॥  
 दुःखेन महताऽऽविष्टो ब्रह्मशापं च संस्मरन् ।  
 तदा दशरथो राजा प्राणांस्तत्याज दुःखितः ॥ १११ ॥

कृतकर्मविपाकेन राजा नीतो यमानुगैः ।  
 तस्मै राज्ञे महाप्राज्ञ यावत्स्थावरजङ्गमे ॥ ११२ ॥  
 यमसद्गमन्यनेकानि तामिस्रादीनि नारद ।  
 नरकाण्यथ घोराणि भीषणानि बहूनि च ॥ ११३ ॥  
 तत्र क्षिप्तस्तदा राजा नरकेषु पृथक्पृथक् ।  
 पच्यते छिद्यते राजा पिप्यते चूर्ण्यते तथा ॥ ११४ ॥  
 शोष्यते दश्यते भूयो दह्यते च निमज्ज्यते ।  
 एवमादिषु घोरेषु नरकेषु च पच्यते ॥ ११५ ॥  
 रामोऽपि गच्छन्नध्वानं चित्रकूटमथागमत् ।  
 तत्रैव त्रीणि वर्षाणि व्यतीतानि महामते ॥ ११६ ॥  
 पुनः स दक्षिणामाशामाक्रामदण्डकं वनम् ।  
 विख्यातं त्रिषु लोकेषु देशानां तद्धि पुण्यदम् ॥ ११७ ॥  
 प्राविशत्तन्महारण्यं भीषणं दैत्यसेवितम् ।  
 तद्वयाद्वृषिभिस्त्यक्तं हत्वा दैत्यांस्तु राक्षसान् ॥ ११८ ॥  
 विचरन्दण्डकारण्ये ऋषिसेव्यमथाकरोत् ।  
 तत्रेदं वृत्तमाख्यास्ये शृणु नारद यत्नतः ॥ ११९ ॥  
 तावच्छनैस्त्वगाद्रामो यावद्योजनपञ्चकम् ।  
 गौतमीं समनुप्राप्तो राजाऽपि नरके स्थितः ॥ १२० ॥  
 यमः स्वर्किकरानाह रामो दशरथात्मजः ।  
 गौतमीमभितो याति पितरं तस्य धीमतः ॥ १२१ ॥  
 आकर्षन्त्वथ राजानं नरकान्नात्र संशयः ।  
 उत्तीर्य गौतमीं याति यावद्योजनपञ्चकम् ॥ १२२ ॥



रामस्तावत्तस्य पिता नरके नैव पच्यताम् ।  
 यदेतन्मद्वचः पुण्यं न कुर्युर्यदि दूतकाः ॥ १२३ ॥  
 ततश्च नरके घोरे यूयं सर्वे निमज्जथ ।  
 या काऽप्युक्ता पशु शक्तिः शिवस्य समवायिनी ॥ १२४ ॥  
 तामेव गौतमीं सन्तो वदन्त्यग्भःस्वरूपिणीम् ।  
 हरिब्रह्ममहेशानां मान्या वन्द्या च सैव यत् ॥ १२५ ॥  
 निस्तीर्यते न केनापि तदतिक्रमजं त्वघ्नम् ।  
 पापिनोऽप्यात्मजः कश्चिद्यश्च(स्य) गङ्गामनुस्मरेत् ॥ १२६ ॥  
 सोऽनेकदुर्गनिरयान्निर्गतो मुक्ततां व्रजेत् ।  
 किं पुनस्तादृशः पुत्रो गौतमीनिकटे स्थितः ॥ १२७ ॥  
 यस्यासौ नरके पक्तुं न कैरपि हि शक्यते ।  
 दक्षिणाशापतेर्वाक्यं निशम्य यमकिंकराः ॥ १२८ ॥  
 नरके पच्यमानं तमयोध्याधिपतिं नृपम् ।  
 उत्तार्य घोरनरकाद्वचनं चेदमब्रुवन् ॥ १२९ ॥

यमकिंकरा ऊचुः ।

धन्योऽसि नृपशार्दूल यस्य पुत्रः स तादृशः ।  
 इह चामुत्र विश्रान्तिः सुपुत्रः केन लभ्यते ॥ १३० ॥  
 ब्रह्मोवाच ।  
 स विश्रान्तः शनै राजा किंकरान्वाक्यमब्रवीत् ॥ १३१ ॥  
 राजोवाच ।

नरकेष्वथ घोरेषु पच्यमानः पुनः पुनः ।  
 कथं त्वाकर्षितः शीघ्रं तन्मे वक्तुमिहार्हथ ॥ १३२ ॥

ब्रह्मोवाच ।

तत्र कश्चिच्छान्तमना राजानमिदमब्रवीत् ॥ १३३ ॥

यमदूत उवाच ।

वेदशास्त्रपुराणादावेतद्गोप्यं प्रयत्नतः ।

प्रकाशयते तदपि ते सामर्थ्यं पुत्रतीर्थयोः ॥ १३४ ॥

रामस्तव सुतः श्रीमान्गौतमीतीरमागतः ।

तस्मारुचं नरकाद्गोरादाकृष्टोऽसि नरोत्तम ॥ १३५ ॥

यदि त्वां तत्र गौतम्यां स्मरेद्रामः सलक्ष्मणः ।

स्नानं कृत्वाऽथ पिण्डादि ते दद्यात्स नृपोत्तम ॥

ततस्त्वं सर्वपापेभ्यो मुक्तो यासि त्रिविष्टपम् ॥ १३६ ॥

राजोवाच ।

तत्र गत्वा भवद्वाक्यमाख्यास्ये स्वसुतौ प्रति ।

भवन्त एव शरणमनुज्ञां दातुमर्हथ ॥ १३७ ॥

ब्रह्मोवाच ।

तद्राजवचनं श्रुत्वा कृपया यमकिंकराः ।

आज्ञां च प्रददुस्तस्मै राजा प्रागात्सुतौ प्रति ॥ १३८ ॥

भीषणं यातनादेहमापन्नो निःश्वसन्मुहुः ।

निरीक्ष्य स्वं लज्जमानः कृतं कर्म च संस्मरन् ॥ १३९ ॥

स्वेच्छया विहरन्गङ्गामाससाद च राघवः ।

गौतम्यास्तटमाश्रित्य रामो लक्ष्मण एव च ॥ १४० ॥

सीतया सह वैदेह्या सस्नौ चैव यथाविधि ।

नैव तत्राभवद्भोज्यं भक्ष्यं वा गौतमीतटे ॥ १४१ ॥

तद्दिने तत्र वसतां गौतमीतीरवासिनाम् ।

तद्दृष्ट्वा दुःखितो भ्राता लक्ष्मणो राममब्रवीत् ॥ १४२ ॥

लक्ष्मण उवाच ।

पुत्रो दशरथस्याऽऽवां तवापि बलमीदृशम् ।

नास्ति भोज्यमथास्माकं गङ्गातीरनिवासिनाम् ॥ १४३ ॥

राम उवाच ।

भ्रातर्यद्विहितं कर्म नैव तच्चान्यथा भवेत् ।

पृथिव्यामन्नपूर्णायां वयमन्नाभिलाषिणः ॥ १४४ ॥

सौमित्रे नूनमस्माभिर्न ब्राह्मणमुखे हुतम् ।

अवज्ञया महीदेवांस्तर्पयन्त्यर्चयन्ति न ॥ १४५ ॥

ते ये लक्ष्मण जायन्ते सर्वदैव बुभुक्षिताः ।

स्नात्वा देवानथाभ्यर्च्य होतव्यश्च हुताशनः ॥

ततः स्वसमये देवो विधास्यत्यशनं तु नौ ॥ १४६ ॥

ब्रह्मोवाच ।

भ्रात्रोः संजल्पतोरेवं पश्यतोः कर्मणो गतिम् ।

शनैर्दशरथो राजा तं देशमुपजग्मिवान् ॥ १४७ ॥

तं दृष्ट्वा लक्ष्मणः शीघ्रं तिष्ठ तिष्ठेति चाब्रवीत् ।

धनुरारुह्य कोपेन रक्षस्त्वं दानवोऽथवा ॥ १४८ ॥

आसन्नं च पुनर्दृष्ट्वा याहि यात्य(ह्य)त्र पुण्यभाक् ।

रामो दाशरथी राजा धर्मभाक्पश्य वर्तते ॥ १४९ ॥

गुरुभक्तः सत्यसंधो देवब्राह्मणसेवकः ।

त्रैलोक्यरक्षादक्षोऽसौ वर्तते यत्र राघवः ॥ १५० ॥



न तत्र त्वादृशामस्ति प्रवेशः पापकर्मणाम् ।  
 यदि प्रविशसे पाप ततो वधमवाप्स्यसि ॥ १५१ ॥  
 तत्पुत्रवचनं श्रुत्वा शनैराहूय वाचया ।  
 उवाचाधोमुखो भूत्वा स्नुषां पुत्रौ कृताञ्जलिः ॥  
 मुहुरन्तर्विनिध्यायन्गतिं दुष्कृतकर्मणः ॥ १५२ ॥

राजोवाच ।

अहं दशरथो राजा पुत्रौ मे शृणुतं वचः ।  
 तिसृभिर्ब्रह्महत्याभिर्वृतोऽहं दुःखभागतः ॥  
 छिन्नं पश्यत मे देहं नरकेषु च पातितम् ॥ १५३ ॥

ब्रह्मोवाच ।

ततः कृताञ्जली रामः सीतया लक्ष्मणेन च ।  
 भूमौ प्रणेमुस्ते सर्वे वचनं चैतदब्रुवन् ॥ १५४ ॥  
 सीतारामलक्ष्मणा ऊचुः ।

कस्येदं कर्मणस्तात फलं नृपतिसत्तम ॥ १५५ ॥

ब्रह्मोवाच ।

स च प्राह यथावृत्तं ब्रह्महत्यात्रयं तथा ॥ १५६ ॥

राजोवाच ।

निष्कृतिर्ब्रह्महन्तृणां पुत्रौ कापि न विद्यते ॥ १५७ ॥

ब्रह्मोवाच ।

ततो दुःखेन महताऽऽवृताः सर्वे भुवं गताः ।  
 राजानं वनवासं च मातरं पितरं तथा ॥ १५८ ॥

दुःखागमं कर्मगतिं नरके पातनं तथा ।

एवमाद्यथ संस्मृत्य मुमोह नृपतेः सुतः ॥

विसंज्ञं नृपतिं दृष्ट्वा सीता वाक्यमथाब्रवीत् ॥ १५६ ॥

सीतोवाच ।

न शोचन्ति महात्मानस्त्वादृशा व्यसनागमे ।

चिन्तयन्ति प्रतीकारं दैव्यमप्यथ मानुषम् ॥ १६० ॥

शोचद्भिर्युगसाहरुं विपत्तिर्नैव तोर्यते ।

व्यामोहमाप्नुवन्तीह न कदाचिद्विचक्षणाः ॥ १६१ ॥

किमनेनात्र दुःखेन निष्फलेन जनेश्वर ।

देहि हत्यां प्रथमतो या जाता ह्यतिभीषणा ॥ १६२ ॥

पितृभक्तः पुण्यशीलो वेदवेदाङ्गपारगः ।

अनागा यो हतो विप्रस्तत्पापस्यात्र निष्कृतिम् ॥ १६३ ॥

आचरामि यथाशास्त्रं मा शोकं कुरुतं युवाम् ।

द्वितीयां लक्ष्मणो हत्यां गृह्णातु त्वपरां भवान् ॥ १६४ ॥

ब्रह्मोवाच ।

एतद्धर्मयुतं वाक्यं सीतया भाषितं दृढम् ।

तथेति चाऽऽहत्तरुभौ ततो दशरथोऽब्रवीत् ॥ १६५ ॥

दशरथ उवाच ।

त्वं हि ब्रह्मविदः कन्यां जनकस्य त्वयोनिजा ।

भार्या रामस्य किं चित्रं यद्युक्तमनुभाषसे ॥ १६६ ॥

न कोऽपि भवतां किंतु श्रमः स्वल्पोऽपि विद्यते ।

गौतम्यां स्नानदानेन पिण्डनिर्वपणेन च ॥ १६७ ॥

तिसृभिर्ब्रह्महत्याभिर्मुक्ता यामि त्रिविष्टपम् ।

त्वया जनकसंभूते स्वकुलोचितमीरितम् ॥ १६८ ॥

प्रापयन्ति परं पारं भवाब्धेः कुलयोषितः ।

गोदावर्याः प्रसादेन किं नामास्त्यत्र दुर्लभम् ॥ १६९ ॥

ब्रह्मोवाच ।

तथेति क्रियमाणे तु पिण्डदानाय शत्रुहा ।

नैवापश्यद्भक्ष्यभोज्यं ततो लक्ष्मणमब्रवीत् ॥ १७० ॥

लक्ष्मणः प्राह विनयादिङ्गुद्याश्च फलानि च ।

सन्ति तेषां च पिण्याकमानीतं तत्क्षणादिव ॥ १७१ ॥

पिण्याकेनाथ गङ्गायां पिण्डं दातुं तथा पितुः ।

मनः कुर्वन्ततो रामो मन्दोऽभूद्दुःखितस्तदा ॥ १७२ ॥

दैवी वागभवत्तत्र दुःखं त्यज नृपात्मज ।

राज्यभ्रष्टो घनं प्रातः किं वै निष्किंचनो भवान् ॥ १७३ ॥

अशठो धर्मनिरतो न शोचितुमिहार्हसि ।

वित्तशाठ्येन यो धर्मं करोति स तु पातकी ॥ १७४ ॥

श्रूयते सर्वशास्त्रेषु यद्राम शृणु यत्नतः ।

यदन्नः पुरुषो राजन्तदन्नास्तस्य देवताः ॥ १७५ ॥

पिण्डे निपतिते भूमौ नापश्यत्पितरं तदा ।

शवं च पतिततं यत्र शवतीर्थमनुत्तमम् ॥ १७६ ॥

महापातकसंघातविघातकृदनुस्मृतिः ।

तत्राऽऽगच्छ लोकपाला रुद्रादित्यास्तथाऽश्विनौ ॥ १७७ ॥



स्वं स्वं विमानमारूढास्तेषां मध्येऽतिदीप्तिमान् ।  
 विमानवरमारूढः स्तूयमानश्च किनरैः ॥ १७८ ॥  
 आदित्यसदृशाकारस्तेषां मध्ये बभौ पिता ।  
 तमदृष्ट्वा स्वपितरं देवान्दृष्ट्वा विमानिनः ॥ १७९ ॥  
 कृताञ्जलिपुटो रामः पिता मे केत्यभाषत ।  
 इति(ततो) दिव्याऽभवद्वाणी रामं संबोध्य सीतया ॥ १८० ॥  
 तिसृभिर्ब्रह्महत्याभिर्मुक्तो दशरथो नृपः ।  
 वृतं पश्य सुरैस्तात देवा अप्युचिरे च तम् ॥ १८१ ॥

देवा ऊचुः ।

धन्योऽसि कृतकृत्योऽसि राम स्वर्गं गतः पिता ।  
 नानानिरयसंघातात्पूर्वजानुद्धरेत्तु यः ॥ १८२ ॥  
 स धन्योऽलंकृतं तेन कृतिना भुवनत्रयम् ।  
 एनं पश्य महाबाहो मुक्तपापं रविप्रभम् ॥ १८३ ॥  
 सर्वसंपत्तियुक्तोऽपि पापी दग्धद्रुमोपमः ।  
 निष्किंचनोऽपि सुकृती दृश्यते चन्द्रमौलिवत् ॥ १८४ ॥

ब्रह्मोवाच ।

दृष्ट्वाऽब्रवीत्सुतं राजा आशीर्भिरभिनन्द्य च ॥ १८५ ॥

राजोवाच ।

कृतकृत्योऽसि भद्रं ते तारितोऽहं त्वयाऽनघ ।  
 धन्यः स पुत्रो लोकेऽस्मिन्पितृणां यस्तु तारकः ॥ १८६ ॥

ब्रह्मोवाच ।

ततः सुरगणाः प्रोचुर्देवानां कार्यसिद्धये ।

रामं च पुरुषश्रेष्ठं गच्छ तात यथासुखम् ॥

ततस्तद्वचनं श्रुत्वा रामस्तानब्रवीत्सुरान् ॥ १८७ ॥

राम उवाच ।

गुरौ पितरि मे देवाः किं कृत्यमवशिष्यते ॥ १८८ ॥

देवा ऊचुः ।

नदी न गङ्गा तुल्या न त्वया सदृशः सुतः ।

न शिवेन समो देवो न तारेण समो मनुः ॥ १८९ ॥

त्वया राम गुरुणां च कार्यं सर्वमनुष्ठितम् ।

तारिताः पितरो राम त्वया पुत्रेण मानद ॥

गच्छन्तु सर्वे स्वस्थानं त्वं च गच्छ यथासुखम् ॥ १९० ॥

ब्रह्मोवाच ।

तद्देवचनाद्गृष्टः सीतया लक्ष्मणाग्रजः ।

तद्गृष्ट्वा गङ्गामाहात्म्यं विस्मितो वाक्यमब्रवीत् ॥ १९१ ॥

राम उवाच ।

अहो गङ्गाप्रभावोऽयं त्रैलोक्ये नोपमीयते ।

वयं धन्या यतो गङ्गा दृष्टाऽस्माभिल्लिपावनी ॥ १९२ ॥

ब्रह्मोवाच ।

हर्षेण महता युक्तो देवं स्थाप्य महेश्वरम् ।

तं षोडशभिरीशानमुपचारैः प्रयत्नतः ॥ १९३ ॥

संपूज्याऽऽवरणैर्युक्तं षट्त्रिंशत्कलमीश्वरम् ।

कृताञ्जलिपुटो भूत्वा रामस्तुष्टाव शंकरम् ॥ १६४ ॥

राम उवाच ।

नमामि शंभुं पुरुषं पुराणं,

नमामि सर्वज्ञमपारभावम् ।

नमामि रुद्रं प्रभुमक्षयं तं,

नमामि शर्वं शिरसा नमामि ॥ १६५ ॥

नमामि देवं परमव्ययं त-

मुमापतिं लोकगुरुं नमामि ।

नमामि दारिद्र्यविदारणं तं,

नमामि रोगापहरं नमामि ॥ १६६ ॥

नमामि कल्याणमचिन्त्यरूपं,

नमामि विश्वोद्भवबीजरूपम् ।

नमामि विश्वस्थितिकारणं तं,

नमामि संहारकरं नमामि ॥ १६७ ॥

नमामि गौरीप्रियमव्ययं तं,

नमामि नित्यं क्षरमक्षरं तम् ।

नमामि चिद्रूपममेयभावं,

त्रिलोचनं तं शिरसा नमामि ॥ १६८ ॥

नमामि कारुण्यकरं भवस्य,

भयंकरं वाऽपि सदा नमामि ।

नमामि दातारमभीप्सितानां,

नमामि सोमेशमुमेशमादौ ॥ १६९ ॥



नमामि वेदत्रयलोचनं तं,  
 नमामि मूर्तित्रयवर्जितं तम् ।  
 नमामि पुण्यं सदसव्यतीतं,  
 नमामि तं पापहरं नमामि ॥ २०० ॥  
 नमामि विश्वस्य हिते रतं तं,  
 नमामि रूपाणि बहूनि धत्ते ।  
 यो विश्वगोप्ता सदसत्प्रणेता,  
 नमामि तं विश्वपतिं नमामि ॥ २०१ ॥  
 यज्ञेश्वरं संप्रति हव्यकव्यं,  
 तथा गतिं लोकसदाशिवो यः ।  
 आराधितो यश्च ददाति सर्वं,  
 नमामि दानप्रियमिष्टदेवम् ॥ २०२ ॥  
 नमामि सोमेश्वरमस्वतन्त्र-  
 मुमापतिं तं विजयं नमामि ।  
 नमामि विघ्नेश्वरनन्दिनाथं,  
 पुत्रप्रियं तं शिरसा नमामि ॥ २०३ ॥  
 नमामि देवं भवदुःखशोक-  
 विनाशनं चन्द्रधरं नमामि ।  
 नमामि गङ्गाधरमीशमीड्य-  
 मुमाधवं देवधरं नमामि ॥ २०४ ॥  
 नमाम्यजादीशपुरंदरादि-  
 सुरासुरैरर्चितपादपद्मम् ।

नमामि देवीमुखवादनाना-

मीक्षार्थमक्षित्रितयं य ऐच्छत् ॥ २०५ ॥

पञ्चामृतैर्गन्धसुधूपदीपै-

र्विचित्रपुष्पैर्विविधैश्च मन्त्रैः ।

अन्नप्रकारैः सकलोपचारैः,

संपूजितं सोममहं नमामि ॥ २०६ ॥

ब्रह्मोवाच ।

ततः स भगवानाह रामं शंभुः सलक्ष्मणम् ।

वरान्वृणीष्व भद्रं ते रामः प्राह वृषध्वजम् ॥ २०७ ॥

राम उवाच ।

स्तोत्रेणानेन ये भक्त्या तोष्यन्ति त्वां सुरोत्तम ।

तेषां सर्वाणि कार्याणि सिद्धिं यान्तु महेश्वर ॥ २०८ ॥

येषां च पितरः शंभो पतिता नरकार्णवे ।

तेषां पिण्डादिदानेन पूता यान्तु त्रिविष्टपम् ॥ २०९ ॥

जन्मप्रभृति पापानि(यच्चापि)मनोवाक्कयिकं त्वघम् ।

अत्र तु स्नाननात्रेण तत्सद्यो नाशमाप्नुयात् ॥ २१० ॥

अत्र ये भक्तितः शंभो ददत्यर्थिभ्य अप्वपि ।

सर्वं तदक्षयं शंभो दातॄणां फलकृद्वेत् ॥ २११ ॥

ब्रह्मोवाच ।

एवमस्त्विति तं रामं शंकरो हृषितोऽब्रवीत् ।

गते तस्मिन्सुरश्रेष्ठे रामोऽप्यनुचरैः सह ॥ २१२ ॥

गौतमी यत्र चोत्पन्ना शनैस्तं देशमभ्यगात् ।  
 ततः प्रभृति तत्तीर्थं रामतीर्थमुदाहृतम् ॥ २१३ ॥  
 दयालोरपतत्त(द्य) त्र लक्ष्मणस्य कराच्छुरः ।  
 तद्बाणतीर्थमभवत्सर्वापद्विनिवारणम् ॥ २१४ ॥  
 यत्र सौमित्रिणा स्नानं शंकरस्यार्चनं कृतम् ।  
 तत्तीर्थं लक्ष्मणं जातं तथा सीतासमुद्भवम् ॥ २१५ ॥  
 नानाविधाशेषपापसंघनिर्मूलनक्षमम् ।  
 यदङ्घ्रिसङ्गादभवद्गङ्गा त्रैलोक्यपावनी ॥ २१६ ॥  
 स यत्र स्नानमकरोत्तद्वैशिष्ट्यं किमुच्यते ।  
 तद्रामतीर्थसदृशं तीर्थं कापि न विद्यते ॥ २१७ ॥

इति श्रीमहापुराणे आदिब्राह्मे तीर्थमाहात्म्ये रामतीर्थादितीर्थ-  
 वर्णनं नाम त्रयाविंशाधिकशततमोऽध्यायः ॥ १२३ ॥  
 गौतमीमाहात्म्ये चतुष्पञ्चाशत्तमोऽध्यायः ॥ ५४ ॥

अथ चतुर्विंशाधिकशततमोऽध्यायः ।

पुत्रतीर्थवर्णनम्

ब्रह्मोवाच ।

पुत्रतीर्थमिति ख्यातं पुण्यतीर्थं तदुच्यते ।  
 सर्वान्कामानवाप्नोति यन्महिम्नः श्रतेरपि ॥ १ ॥



तस्य स्वरूपं वक्ष्यामि शृणु यत्नेन नारद ।

दितेः पुत्राश्च दनुजाः परिक्षीणा यदाऽभवन् ॥

अदितेस्तु सुता ज्येष्ठाः सर्वभावेन नारद ॥ २ ॥

तदा दितिः पुत्रवियोगदुःखा-

त्संस्पर्धमाना दनुमाजगाम ॥ ३ ॥

दितिरुवाच ।

क्षीणाः सुता आवयोरेव भद्रे,

किं कुर्महे कर्म लोके गरीयः ।

पश्यादितेर्वंशमभिन्नमुत्तमं,

सौराज्ययुक्तं यशसा जयश्रिया ॥ ४ ॥

जितारिमभ्युन्नतकीर्तिधर्मं,

मच्चित्तसंहर्षविनाशदक्षम् ।

समानभर्तृत्वसमानधर्मे,

समानगोत्रेऽपि समानरूपे ॥ ५ ॥

न जीवयेयं श्रियमुन्नतिं च,

जीर्णाऽस्मि दृष्ट्वा त्वदितिप्रसूतान् ।

कामप्यवस्थामनुयामि दुःस्थाऽ-

दितेर्विलोक्याथ परां समृद्धिम् ॥

दावप्रवेशोऽपि सुखाय नूनं,

स्वप्नेऽप्यवेक्ष्या न सपत्नलक्ष्मीः ॥ ६ ॥

ब्रह्मोवाच ।

एवं ब्रुवाणामतिदीनवक्त्रां,

विनिश्चसन्तीं परमेष्ठिपुत्रः ।

कृताभिपूजो विगतश्रमस्तां,

स सान्त्वयन्नाह मनोभिरामाम् ॥ ७ ॥

परमेष्ठिपुत्र उवाच ।

खेदो न कार्यः समभीप्सितं य-

त्तत्प्राप्यते पुण्यत एव भद्रे ।

तत्साधनं वेत्ति महानुभावः,

प्रजापतिस्ते स तु वक्ष्यतीति ॥ ८ ॥

साध्येतत्सर्वभावेन प्रश्रयाचनता सती ॥ ९ ॥

ब्रह्मोवाच ।

एवं ब्रुवाणां च दिंति दनुः प्रोवाच नारद ॥ १० ॥

दनुरुवाच ।

भर्तारं कश्यपं भद्रे तोषयस्व निजैर्गुणैः ।

तुष्टो यदि भवेद्भर्ता ततः कामानवाप्स्यसि ॥ ११ ॥

ब्रह्मोवाच ।

तथेत्युक्त्वा सर्वभावैस्तोषयामास कश्यपम् ।

दिंति प्रोवाच भगवान्कश्यपोऽथ प्रजापतिः ॥ १२ ॥

कश्यप उवाच ।

किं ददामि वदामीष्टं दिते वरय सुव्रते ॥ १३ ॥

ब्रह्मोवाच ।

दितिरप्याह भर्तारं पुत्रं बहुगुणान्वितम् ।

जेतारं सर्वलोकानां सर्वलोकनमस्कृतम् ॥ १४ ॥

येन जातेन लोकेऽस्मिन्भवेयं वीरपुत्रिणी ।  
तं वरेयं सुरपितरित्याह विनयान्विता ॥ १५ ॥

कश्यप उवाच ।

उपदेक्ष्ये व्रतं श्रेष्ठं द्वादशाब्दफलप्रदम् ।  
तत आगत्य ते गर्भमाधास्ये यन्मनोगतम् ॥  
निष्पापतायां जातायां सिध्यन्ति हि मनोरथाः ॥ १६ ॥  
ब्रह्मोवाच ।

भर्तृवाक्यादितिः प्रीता तं नमस्याऽऽयतेक्षणा ।  
उपदिष्टं व्रतं चक्रे भर्त्राऽऽदिष्टं यथाविधि ॥ १७ ॥  
तीर्थसेवापात्रदानव्रतचर्यादिवर्जिताः ।  
कथमासादयिष्यन्ति प्राणिनोऽत्र मनोरथान् ॥ १८ ॥  
ततश्चीर्णे व्रते तस्यां दित्यां गर्भमधारयत् ।  
पुनः कान्तामथोवाच कश्यपस्तां दितिं रहः ॥ १९ ॥  
कश्यप उवाच ।

न प्राप्नुवन्ति यत्कामान्मुनयोऽपि तपस्थिताः ।  
यथाविहितकर्माङ्गावज्ञया तच्छुचिस्मिन्ते ॥ २० ॥  
निन्दितं च न कर्तव्यं संध्ययोरुभयोरपि ।  
न स्वप्नव्यं न गन्तव्यं मुक्तकेशी च नो भव ॥ २१ ॥  
भोक्तव्यं सुभगे नैव श्रुतं वा जृम्भणं तथा ।  
संध्याकाले न कर्तव्यं भूतसंघसमाकुले ॥ २२ ॥  
सान्तरधानं सदा कार्यं हसितं तु विशेषतः ।  
गृहान्तदेशे संध्यासु न स्थातव्यं कदाचन ॥ २३ ॥



मुशलोलूखलादीनि शूर्पपीठपिधानकम् ।  
 नैवातिक्रमणीयानि दिवा रात्रौ सदा प्रिये ॥ २४ ॥  
 उदक्शीर्षं तु शयनं न संध्यासु विशेषतः ।  
 वक्तव्यं नानृतं किञ्चिन्नान्यगेहाटनं तथा ॥ २५ ॥  
 कान्तादन्यो न वीक्ष्यस्तु प्रयत्नेन नरः क्वचित् ।  
 इत्यादिनियमैर्युक्ता यदि त्वमनुवर्तसे ॥  
 ततस्ते भविता पुत्रस्त्रैलोक्यैश्वर्यभाजनम् ॥ २६ ॥

ब्रह्मोवाच ।

तथेति प्रतिजज्ञो सा भर्तारं लोकपूजितम् ।  
 गतश्च कश्यपो ब्रह्मन्नितश्चेतः सुरान्प्रति ॥ २७ ॥  
 दितेर्गर्भोऽपि ववृधे बलवान्पुण्यसंभवः ।  
 एतत्सर्वं मयो दैत्यो मायया वेत्ति तत्त्वतः ॥ २८ ॥  
 इन्द्रस्य सख्यमभवन्मयेन प्रीतिपूर्वकम् ।  
 मयो गत्वा रहः प्राह इन्द्रं स विनयान्वितः ॥ २९ ॥  
 दितेर्दनोरभिप्रायं व्रतं गर्भस्य वर्धनम् ।  
 तस्य वी<sup>०</sup> च विविधं प्रीत्येन्द्राय न्यवेदयत् ॥ ३० ॥  
 विश्वासैकगृहं मित्रमपायत्रासवर्जितम् ।  
 अर्जितं सुकृतं नानाविधं चेत्तदवाप्यते ॥ ३१ ॥

नारद उवाच ।

नमुचेश्च प्रियो भ्राता मयो दैत्यो महाबलः ।  
 तद्वहन्ना कथं मैत्र्यं मयस्याऽसीत्सुरेश्वर ॥ ३२ ॥

ब्रह्मोवाच ।

दैत्यानामधिपश्चाऽऽसीद्वलवान्नमुचिः पुरा ।  
 इन्द्रेण चैरमभवद्भीषणं लोमहर्षणम् ॥ ३३ ॥  
 युद्धं हित्वा कदाचिद्धो गच्छन्तं तु शतक्रतुम् ।  
 दृष्ट्वा दैत्यपतिः शूरो नमुचिः पृष्ठतोऽन्वगात् ॥ ३४ ॥  
 तमायान्तमभिप्रेक्ष्य शचीभर्ता भयातुरः ।  
 पेरावतं गजं त्यक्त्वा इन्द्रः फेनमथाऽऽविशत् ॥ ३५ ॥  
 स वज्रपाणिस्तरसा फेनेनैवाहनद्रिपुम् ।  
 नमुचिर्नाशमगमत्तस्य भ्राता मयोऽनुजः ॥ ३६ ॥  
 भ्रातृहन्तृविनाशाय तपस्तेपे मयो महत् ।  
 मायां च विविधामाप देवानामतिभीषणाम् ॥ ३७ ॥  
 वरांश्चावाप्य तपसा विष्णोर्लोकपरायणात् ।  
 दानशौण्डः प्रियालापी तदाऽभवदसौ मयः ॥ ३८ ॥  
 अग्नींश्च ब्राह्मणान्पूज्य जेतुमिन्द्रं कृतक्षणः ।  
 दातारं च तदाऽर्थिभ्यः स्तूयमानं च वन्दिभिः ॥ ३९ ॥  
 विदित्वा मघवा वायोर्मयं मायाविनं रिपुम् ।  
 उपक्रान्तं सुयुद्धाय विप्रो भूत्वा तमभ्यगात् ॥  
 शचीभर्ता मयं दैप्यं प्रोवाचेदं पुनः पुनः ॥ ४० ॥

इन्द्र उवाच ।

देहि दैत्यपते मह्यमर्थिनेऽपेक्षितं वरम् ।  
 त्वां श्रुत्वा दातृतिलकमागतोऽहं द्विजोत्तमः ॥ ४१ ॥

ब्रह्मोवाच ।

मयोऽपि ब्राह्मणं मत्वाऽवदहत्तं मया तव ।  
 विचारयन्ति कृतिनो बह्वलपं वा पुरोऽर्थिनि ॥ ४२ ॥  
 इत्युक्ते तु हरिः प्राह सख्यमिच्छे ह्यहं त्वया ।  
 इन्द्रं मयः पुनः प्राह किमनेन द्विजोत्तम ॥ ४३ ॥  
 न त्वया मम वैरं भोः स्वस्तीत्याह हरिर्मयम् ।  
 तत्त्वं वदेति स हरिर्देत्येनोक्तः स्वकं वपुः ॥ ४४ ॥  
 दर्शयामास दैत्याय सहस्राक्षं यदुच्यते ।  
 ततः सविस्मयो दैत्यो मयो हरिमुवाच ह ॥ ४५ ॥

मय उवाच ।

किमिदं वज्रपाणिस्त्वं तवायोग्या कृतिः सखे ॥ ४६ ॥

ब्रह्मोवाच ।

परिष्वज्य विहस्याथ वृत्तमित्यब्रवीद्धरिः ।  
 केनापि साधयन्त्यत्र पण्डिताश्च समीहितम् ॥ ४७ ॥  
 ततः प्रभृति शक्रस्य मयेन महती ह्यभूत् ।  
 सुप्रीतिर्मुनिशार्दूल मयो हरिहितः सदा ॥ ४८ ॥  
 इन्द्रस्य भवनं गत्वा तस्मै सर्वं न्यवेदयत् ।  
 किं मे कृत्यमिति प्राह मयं मायाविनं हरिः ॥ ४९ ॥  
 हस्ये च मयो मायां प्रादात्प्रीत्या तथा हरिः ।  
 प्राप्तः संप्रीतिमानाह किं कृत्यं मय तद्वद ॥ ५० ॥

मय उवाच ।

अगस्त्यस्याऽऽश्रमं गच्छ तत्राऽऽस्ते गर्भिणी दितिः ।  
 तस्याः शुश्रूषणं कुर्वन्नास्त्व तत्र कियन्ति च ॥ ५१ ॥



अहानि मघवंस्तस्या गर्भमाविश्य वज्रधृक् ।  
 वर्धमानं च तं छिन्धि यावद्वश्योऽथवा मृतिम् ॥  
 प्राप्नोति तावद्वज्रेण ततो न भविता रिपुः ॥ ५२

ब्रह्मोवाच ।

तथेत्युक्त्वा मयं पूज्य मघवानेक एव हि ।  
 विनीतवत्तदा प्रायादिति मातरमञ्जसा ॥ ५३ ॥  
 शुश्रूषमाणस्तां देवीं शक्रो दैतेयमातरम् ।  
 सा न जानाति तच्चित्तं शक्रस्य द्विषतो दितिः ॥ ५४ ॥  
 गर्भे स्थितं तु यदुभूतं देवेन्द्रस्य विचेष्टितम् ।  
 अमोघं तन्मुनेस्तेजः कश्यपस्य दुरासदम् ॥ ५५ ॥  
 ततः प्रगृह्य कुलिशं सहस्राक्षः पुरंदरः ।  
 अन्तःप्रवेशकामोऽसौ बहुकालं समावसन् ॥ ५६ ॥  
 संध्योदकशीर्षनिद्रां तामवेक्ष्य कुलिशायुधः ।  
 इदमन्तरमित्युक्त्वा दित्याः कुक्षिं समाविशत् ॥ ५७ ॥  
 अन्तर्वर्ति च यदुभूतमिन्द्रं दृष्ट्वा धृतायुधम् ।  
 हन्तुकामं तदोवाच पुनः पुनरभीतवत् ॥ ५८ ॥

गर्भस्थ उवाच ।

किं मां न रक्षसे वज्रिन्भ्रातरं त्वं जिघांससि ।  
 नारणे मारणादन्यत्पातकं विद्यते महत् ॥ ५९ ॥  
 ऋते युद्धान्महाबाहो शक्र युध्यस्व निर्गते ।  
 मयि तस्मान्नैतदेवं तव युक्तं भविष्यति ॥ ६० ॥

शतक्रतुः सहस्राक्षः शचीभर्ता पुरंदरः ।  
 वज्रपाणिः सुरेन्द्रस्त्वं ते न युक्तं भवेत्प्रभो ॥ ६१ ॥  
 अथवा युद्धकामस्त्वं मम निष्क्रमणं यथा ।  
 तथा कुरु महाबाहो मार्गादस्मादपासर ॥ ६२ ॥  
 कुमार्गे न प्रवर्तन्ते महान्तोऽपि विपद्गताः ।  
 अविद्यश्चाप्यशस्त्रश्च नैव चाऽऽयुधसंग्रहः ॥ ६३ ॥  
 त्वं विद्यावान्वज्रपाणे मां निघ्नन्किं न लज्जसे ।  
 कुर्वन्ति गर्हितं कर्म न कुलीनाः कदाचन ॥ ६४ ॥  
 हत्वा वा किं तु जायेत यशो वा पुण्यमेव वा ।  
 वध्यन्ते भ्रातरः कामाद्गर्भस्थाः किं न पौरुषम् ॥ ६५ ॥  
 यदि वा युद्धभक्तिस्ते मयि भ्रातर संशयम् ।  
 ततो मुष्टिं पुरस्कृत्य वज्रिणेऽसौ व्यवस्थितः ॥ ६६ ॥  
 बालघाती ब्रह्मघाती तथा विश्वासघातकः ।  
 एवंभूतं फलं शक्र कस्मान्मां हन्तुमुद्यतः ॥ ६७ ॥  
 यस्याऽऽज्ञया सर्वमिदं वर्तते सचराचरम् ।  
 स हन्ता बालकं मां वै किं यशः कितु पौरुषम् ॥ ६८ ॥

ब्रह्मोवाच ।

एवं ब्रुवन्तं तं गर्भं चिच्छेद कुलिशेन सः ।  
 क्रोधान्धानां लोभिनां च न घृणा कापि विद्यते ॥ ६९ ॥  
 न ममार ततो दुःखादाहुस्ते भ्रातरो वयम् ।  
 पुनश्चिच्छेद तान्खण्डान्मा वधीरिति चाब्रुवन् ॥ ७० ॥

विश्वस्तान्मातृगर्भस्थान्निजभ्रातृशतक्रतो ।  
 द्वेषविश्वस्तबुद्धीनां न चित्ते करुणाकणः ॥ ७१ ॥  
 एवं तु खण्डितं खण्डं हस्तपादादिजीववत् ।  
 निर्विकारं ततो दृष्ट्वा सप्तसप्त सुविस्मितः ॥ ७२ ॥  
 एकवद्बहुरूपाणि गर्भस्थानि शुभानि च ।  
 रुदन्ति बहुरूपाणि मा रुतेत्यब्रवीद्धरिः ॥ ७३ ॥  
 ततस्ते मरुतो जाता बलवन्तो महौजसः ।  
 गर्भस्था एव तेऽन्योन्यमूचुः शक्रं गतभ्रमाः ॥ ७४ ॥  
 अगस्त्यं मुनिशार्दूलं माता यस्याऽऽश्रमे स्थिता ।  
 अस्मत्पिता तव भ्राता सख्यं ते बहु मन्यते ॥ ७५ ॥  
 अस्मानुपरि सस्नेहं मनस्ते विद्महे मुने ।  
 न यत्करोति श्वपचः प्रवृत्तस्तत्र वज्रधृक् ॥ ७६ ॥  
 इत्येतद्वचनं श्रुत्वा अगस्त्योऽगात्ससंभ्रमः ।  
 दितिं संबोधयामास व्यथितां गर्भवेदनात् ॥  
 तत्रागस्त्यः शचीकान्तमशपत्कुपितो भृशम् ॥ ७७ ॥

अगस्त्य उवाच ।

सङ्ग्रामे रिपवः पृष्ठं पश्येयुस्ते सदा हरै ।  
 जीवतामेव मरणमेतदेव हि मानिनाम् ॥  
 पृष्ठं पलायमानानां यत्पश्यन्त्यहिता रणे ॥ ७८ ॥

ब्रह्मोवाच ।

साऽपि तं गर्भसंस्थं च शशापेन्द्रं रुषा दितिः ॥ ७९ ॥



दितिरुवाच ।

न पौरुषं कृतं तस्माच्छापोऽयं भविता तव ।

स्त्रीभिः परिभवं प्राप्य राज्यात्प्रभ्रश्यसे हरै ॥ ८० ॥

ब्रह्मोवाच ।

एतस्मिन्नन्तरे तत्र कश्यपो वै प्रजापतिः ।

प्रायाच्च व्यथितोऽगस्त्याच्छ्रुत्वा शक्रविचेष्टितम् ॥

गर्भान्तरगतः शक्रः पितरं प्राह भीतवत् ॥ ८१ ॥

शक्र उवाच ।

अगस्त्याच्च दितेश्चैव विभेमि क्रमितुं बहिः ॥ ८२ ॥

ब्रह्मोवाच ।

एतस्मिन्नन्तरे प्राप्य कश्यपोऽपि प्रजापतिः ।

पुत्रकर्म च तद्दृष्ट्वा गर्भान्तःस्थितिमेव च ॥

दितिशापमगस्त्यस्य श्रुत्वाऽसौ दुःखितोऽभवत् ॥ ८३ ॥

कश्यप उवाच ।

निर्गच्छ शक्र पुत्रैतत्पापं किं कृतवानसि ।

न निर्मलकुलोत्पन्ना मनः कुर्वन्ति पातके ॥ ८४ ॥

ब्रह्मोवाच ।

स निर्गतो वज्रपाणिः सत्रीडोऽधोमुखोऽब्रवीत् ।

तन्मूर्तिरेव वदति सदसच्चेष्टितं नृणाम् ॥ ८५ ॥

शक्र उवाच ।

यदुक्तमत्र श्रेयः स्यात्तत्कर्ताऽहमसंशयम् ॥ ८६ ॥

ब्रह्मोवाच ।

ततो ममान्तिकं प्रायाल्लोकपालैः स कश्यपः ।  
 सर्वं वृत्तमथोवाच पुनः पप्रच्छ मां सुरैः ॥ ८७ ॥  
 दितिगर्भस्य वै शान्तिं सहस्राक्षविशापताम् ।  
 गर्भस्थानां च सर्वेषामिन्द्रेण सह मित्रताम् ॥ ८८ ॥  
 तेषामारोग्यतां चापि शचीभर्तुरदोषताम् ।  
 अगस्त्यदत्तशापस्य विशापत्वमपि क्रमात् ॥ ८९ ॥  
 ततोऽहमब्रुवं वाक्यं कश्यपं विनयान्वितम् ।  
 प्रजापते कश्यप त्वं वसुभिर्लोकपालकैः ॥ ९० ॥  
 इन्द्रेण सहितः शीघ्रं गौतमीं याहि मानद ।  
 तत्र स्नात्वा महेशानं स्तुहि सर्वैः समन्वितः ॥ ९१ ॥  
 ततः शिवप्रसादेन सर्वं श्रेयो भवेदिति ।  
 तथेत्युक्त्वा जगामासौ कश्यपो गौतमीं तदा ॥ ९२ ॥  
 स्नात्वा तुष्टाव देवेशमेभिरेव पदक्रमैः ।  
 सर्वदुःखापनोदाय द्वयमेव प्रकीर्तितम् ।  
 गौतमी वा पुण्यनदी शिवो वा करुणाकरः ॥ ९३ ॥

कश्यप उवाच ।

पाहि शंकर देवेश पाहि लोकनमस्कृत ।  
 पाहि पावन वागीश पाहि पन्नगभूषण ॥ ९४ ॥  
 पाहि धर्म वृषारूढ पाहि वेदत्रयेक्षण ।  
 पाहि गोधरलक्ष्मीश पाहि शर्व गजाम्बर ॥ ९५ ॥

पाहि त्रिपुरहन्नाथ पाहि सोमार्धभूषण ।  
 पाहि यज्ञेश सोमेश पाह्यभीष्टप्रदायक ॥ ६६ ॥  
 पाहि कारुण्यनिलय पाहि मङ्गलदायक ।  
 पाहि प्रभव सर्वस्य पाहि पालक वासव ॥ ६७ ॥  
 पाहि भास्कर वित्तेश पाहि ब्रह्मानमस्कृत ।  
 पाहि विश्वेश लिङ्गेश पाहि पूर्ण नमोऽस्तु ते ॥ ६८ ॥  
 घोरसंसारकान्तारसंचारोद्विग्नचेतसाम् ।  
 शरीरिणां कृपासिन्धो त्वमेव शरणं शिव ॥ ६९ ॥

ब्रह्मोवाच ।

एवं संस्तुवतस्तस्य पुरतोऽभूद्वृषध्वजः ।  
 वरेण च्छन्दयामास कश्यपं तं प्रजापतिम् ॥ १०० ॥  
 कश्यपोऽपि शिवं प्राह विनीतवदिदं वचः ।  
 स प्राह विस्तरेणाथ इन्द्रस्य तु विचेष्टितम् ॥ १०१ ॥  
 शापं नाशं च पुत्राणां परस्परममित्रताम् ।  
 पापप्राप्तिं तु शक्रस्य शापप्राप्तिं तथैव च ॥  
 ततो वृषाकपिः प्राह दितिं चागस्त्यमेव च ॥ १०२ ॥

शिव उवाच ।

मरुतो ये भवत्पुत्राः पञ्चाशच्चैकवर्जिताः ।  
 सर्वे भवेयुः सुभगा भवेयुर्यज्ञभागिनः ॥ १०३ ॥  
 इन्द्रेण सहिता नित्यं वर्तयेयुर्मुदाऽन्विताः ॥ १०४ ॥  
 इन्द्रस्य तु हविर्भागो यत्र यत्र मखे भवेत् ।  
 आदौ तु मरुतस्तत्र भवेयुर्नात्र संशयः १०५ ॥



मरुद्भिः सहितं शक्रं न जयेयुः कदाचन ।  
जेता भवेत्सर्वदैव सुखं तिष्ठ प्रजापते ॥ १०६ ॥  
अद्यप्रभृति ये कुर्युरनयाद्भ्रातृघातनम् ।  
वंशच्छेदो विपत्तिश्च नित्यं तेषा भविष्यति ॥ १०७ ॥

ब्रह्मोवाच ।

अगस्त्यमृषिशार्दूलं शंभुरप्याह यत्नतः ॥ १०८ ॥

शंभुरुवाच ।

न कुर्यास्त्वं च कोपं च शचीभर्तारि वै मुने ।  
शमं ब्रज महाप्राज्ञ मरुतस्त्वमरा भवन् ॥ १०९ ॥

ब्रह्मोवाच ।

दिर्ति चापि शिवः प्राह प्रसन्नो वृषभध्वजः ॥ ११० ॥

शिव उवाच ।

एको भूयान्मम सुतस्त्रैलोक्यैश्वर्यमण्डितः ।  
इत्येवं चिन्तयन्ती त्वं तपसे नियताऽभवः ॥ १११ ॥  
तदेतत्सफलं तेऽद्य पुत्रा बहुगुणाः शुभाः ।  
अभवन्बलिनः शूरास्तस्माज्जहि मनोरुजम् ॥  
अन्यानपि वरान्सुभूर्याचस्व गतसंभ्रमा ॥ ११२ ॥

ब्रह्मोवाच ।

तदेतद्वचनं श्रुत्वा देवदेवस्य सा दितिः ।  
कृताञ्जलिपुटा नत्वा शंभुं वाक्यमथाब्रवीत् ॥ ११३ ॥

दितिरुवाच ।

लोके यदेतत्परमं यत्पित्रोः पुत्रदर्शनम् ।  
विशेषेण तु तन्मातुः प्रियं स्यात्सुरपूजित ॥ ११४ ॥

तत्रापि रूपसंपत्तिशौर्यविक्रमवान्भवेत् ।  
 एकाऽपि तनयः किंतु बहवश्चेत्किमुच्यते ॥ ११५ ॥  
 मत्पुत्रास्ते प्रभावाच्च जेतारो बलिनो ध्रुवम् ।  
 इन्द्रस्य भ्रातरः सत्यं पुत्राश्चैव प्रजापतेः ॥ ११६ ॥  
 अगस्त्यस्य प्रसादाच्च गङ्गायाश्च प्रसादतः ।  
 यत्र देव प्रसादस्ते तच्छुभं कोऽत्र संशयः ॥ ११७ ॥  
 कृतार्थाऽहं तथाऽपि त्वां भक्त्या विज्ञापयाम्यहम् ।  
 शृणुष्व देव वचनं कुरुष्व च जगद्धितम् ॥ ११८ ॥

ब्रह्मोवाच ।

वदेत्युक्ता जगद्धात्रा दितिर्नम्राऽब्रवीदिदम् ॥ ११९ ॥

दितिरुवाच ।

सन्ततिप्रापणं लोके दुर्लभं सुरवन्दित ।  
 विशेषेण प्रियं मातुः पुत्रश्चेत्किं नु वर्ण्यते ॥ १२० ॥  
 स चापि गुणवाञ्छीमानायुष्मान्यदि जायते ।  
 किंतु स्वर्गेण देवेश पारमेष्ठ्यपदेन वा ॥ १२१ ॥  
 सर्वेषामपि भूतानामिहामुत्र फलैषिणाम् ।  
 गुणवत्पुत्रसंप्राप्तिरभीष्टा सर्वदैव हि ॥  
 तस्मादाप्लवनादत्र क्रियतां समनुग्रहः ॥ १२२ ॥

शंकर उवाच ।

महापापफलं चेदं यदेतदनपत्यता ।  
 स्त्रिया वा पुरुषस्यापि बन्ध्यत्वं यदि जायते ॥ १२३ ॥

तदत्र स्नानमात्रेण तद्दोषो नाशमाप्नुयात् ।  
 स्नात्वा तत्र फलं दद्यात्स्तोत्रमेतच्च यः पठेत् ॥ १२४ ॥  
 स तु पुत्रमवाप्नोति त्रिमासस्नानदानतः ।  
 अपुत्रिणी त्वत्र स्नानं कृत्वा पुत्रमवाप्नुयात् ॥ १२५ ॥  
 ऋतुस्नाता तु या काचित्तत्र स्नाता सुताँल्लभेत् ।  
 त्रिमासाभ्यन्तरं या तु गुर्विणी भक्तितस्त्विह ॥ १२६ ॥  
 फलैः स्नात्वा तु मां पश्येत्स्तोत्रेण स्तौति मां तथा ।  
 तस्याः शक्रसमः पुत्रो जायते नात्र संशयः ॥ १२७ ॥  
 पितृदोषैश्च ये पुत्रं न लभन्ते दिते शृणु ।  
 धनापहारदोषैश्च तत्रैषा निष्कृतिः परा ॥ १२८ ॥  
 तत्रैषां पिण्डदानेन पितॄणां प्रीणनेन च ।  
 किञ्चित्सुवर्णदानेन ततः पुत्रो भवेद्भ्रुवम् ॥ १२९ ॥  
 ये न्यासाद्यपहतारो रत्नापहवकारकाः ।  
 श्राद्धकर्मविहीनाश्च तेषां वंशो न वर्धते ॥ १३० ॥  
 दोषिणां तु परेतानां गतिरेषा भवेदिति ।  
 संततिर्जायतां श्लाघ्या जीवतां तीर्थसेवनात् ॥ १३१ ॥  
 संगमे दितिगङ्गायाः स्नात्वा सिद्धेश्वरं प्रभुम् ।  
 अनाद्यपारमजरं चित्सदानन्दविग्रहम् ॥ १३२ ॥  
 देवर्षिसिद्धगन्धर्वयोगीश्वरनिषेवितम् ।  
 लिङ्गात्मकं महादेवं ज्योतिर्मयमनामयम् ॥ १३३ ॥  
 पूजयित्वोपचारैश्च नित्यं भक्त्या यतव्रतः ।  
 स्तोत्रेणानेन यः स्तौति चतुर्दश्यष्टमीषु च ॥ १३४ ॥



यथाशक्त्या(क्ति) स्वर्णदानं ब्राह्मणानां च भोजनम् ।

यः करोत्यत्र गङ्गायां स पुत्रशतमाप्नुयात् ॥ १३५ ॥

संप्राप्य सकलान्कामानन्ते शिवपुरं व्रजेत् ।

स्तोत्रेणानेन यः कश्चिद्यत्र कापि स्तवीति माम् ॥

षण्मासात्पुत्रमाप्नोति अपि बन्ध्याऽप्यशङ्कितम् ॥ १३६ ॥

ब्रह्मोवाच ।

ततः प्रभृति तत्तीर्थं पुत्रतीर्थमुदाहृतम् ।

तत्र तु स्नानदानाद्यैः सर्वकामानवाप्नुयात् ॥ १३७ ॥

मरुद्भिः सह मैत्र्येण मित्रतीर्थं तदुच्यते ।

निष्पापत्वेन चेन्द्रस्य शक्रतीर्थं तदुच्यते ॥ १३८ ॥

ऐन्द्रीं श्रियं यत्र लेभे तत्तीर्थं कमलामिधम् ।

एतानि सर्वतीर्थानि सर्वाभीष्टप्रदानि हि ॥ १३९ ॥

सर्वं भविष्यतीत्युक्त्वा शिवश्चान्तरधीयत ।

कृतकृत्याश्च ते जग्मुः सर्व एव यथागतम् ॥

तीर्थानां पुण्यदं तत्र लक्षमेकं प्रकीर्तितम् ॥ १४० ॥

इति श्रीमहापुराणे आदिब्राह्मे स्वयंभूवृषिसंवादे तीर्थमाहात्म्ये

पुत्रतीर्थादिलक्षतीर्थवर्णनं नाम चतुर्विंशाधिक-

शततमोऽध्यायः ॥ १२४ ॥

गौतमीमाहात्म्ये पञ्चपञ्चाशत्तमोऽध्यायः ॥ ५५ ॥

## अथ पञ्चविंशाधिकशततमोऽध्यायः ।

### यमतीर्थवर्णनम्

ब्रह्मोवाच ।

यमतीर्थमिति ख्यातं पितॄणां प्रीतिवर्धनम् ।

दृष्टादृष्टेष्टदं सर्वदेवर्षिगणसेवितम् ॥ १ ॥

तस्य प्रभावं वक्ष्यामि सर्वपापप्रणाशनम् ।

अनुहाद इति ख्यातः कपोतो बलवानभूत् ॥ २ ॥

तस्य भार्या हेतिनाम्नी पक्षिणी कामरूपिणी ।

मृत्योः पौत्रो ह्यनुहादो दौहित्री हेतिरेव च ॥ ३ ॥

कालेनाथ तयोः पुत्राः पौत्राश्चैव बभूवुरे ।

तस्य शत्रुश्च बलवानुल्को नाम पक्षिराट् ॥ ४ ॥

तस्य पुत्राश्च पौत्राश्च आग्नेयास्ते बलोत्कटाः ।

तयोश्च वैरमभवद्बहुकालं द्विजन्मनोः ॥ ५ ॥

गङ्गाया उत्तरे तीरे कपोतस्याऽऽश्रमोऽभवत् ।

तस्याश्च दक्षिणे कूल उलूको नाम पक्षिराट् ॥ ६ ॥

वासं चक्रे तत्र पुत्रैः पौत्रैश्च द्विजसत्तम ।

तयोश्च युद्धमभवद्बहुकालं विरुद्धयोः ॥ ७ ॥

पुत्रैः पौत्रैश्च वृतयोर्बलिनोर्बलिभिः सह ।

उलूको वा कपोतो वा नैवाऽऽप्नोति जयाजयौ ॥ ८ ॥

कपोतो यममाराध्य मृत्युं पैतामहं तथा ।

याम्यमस्त्रमवाप्याथ सर्वेभ्योऽप्यधिकोऽभवत् ॥ ९ ॥

तथोलूकोऽग्निमाराध्य बलवानभवद्भृशम् ।  
 वरैरुन्मत्तयोर्युद्धमभवच्चातिभीषणम् ॥ १० ॥  
 तत्राऽऽग्नेयमुलूकोऽपि कपोतायास्त्रमाक्षिपत् ।  
 कपोतोऽप्यथ पाशान्वै याम्यानाक्षिप्य शत्रवे ॥ ११ ॥  
 उलूकायाथ दण्डं च मृत्युपाशानवासृजत् ।  
 पुनस्तदभवद्युद्धं पुराऽऽडीबकयोर्यथा ॥ १२ ॥  
 हेतिः कपोतकी दृष्ट्वा ज्वलनं प्राप्तमन्तिके ।  
 पतिव्रता महायुद्धे भर्तुः सा दुःखविह्वला ॥ १३ ॥  
 अग्निना वेष्ट्यमानांश्च पुत्रान्दृष्ट्वा विशेषतः ।  
 सा गत्वा ज्वलनं हेतिस्तुष्टाव विविधोक्तिभिः ॥ १४ ॥

हेतिरुवाच ।

रूपं न दानं न परोक्षमस्ति,  
 यस्याऽऽत्मभूतं च पदार्थजातम् ।  
 अश्नन्ति हव्यानि च येन देवाः,  
 स्वाहापतिं यज्ञभुजं नमस्ये ॥ १५ ॥

मुखभूतं च देवानां देवानां हव्यवाहनम् ।  
 होतारं चापि देवानां देवानां दूतमेव च ॥ १६ ॥  
 तं देवं शरणं यामि आदिदेवं विभावसुम् ।  
 अन्तःस्थितः प्राणरूपो बहिश्चान्नप्रदो हि यः ॥  
 यो यज्ञसाधनं यामि शरणं तं धनंजयम् ॥ १७ ॥

अग्निरुवाच ।

अमोघमेतदस्त्रं मे न्यस्तं युद्धे कपोतकि ।  
 यत्र विश्रमयेदस्त्रं तन्मे ब्रूहि पतिव्रते ॥ १८ ॥



कपोत्युवाच ।

मयि विश्रम्यतामस्त्रं न पुत्रे न च भर्तरि ।

सत्यवाग्भव हव्येश जातवेदो नमोऽस्तु ते ॥ १९ ॥

जातवेदा उवाच ।

तुष्टोऽस्मि तव वाक्येन भर्तृभक्त्या पतिव्रते ।

तवापि भर्तृपुत्राणां हेति क्षेमं ददाम्यहम् ॥ २० ॥

आग्नेयमेतदस्त्रं मे न भर्तारं सुतानपि ।

न त्वां दहेत्ततो याहि सुखेन त्वं कपोतकि ॥ २१ ॥

ब्रह्मोवाच ।

एतस्मिन्नन्तरे तत्र उलूकी ददृशे पतिम् ।

वेष्ट्यमानं याम्यपाशैर्यमदण्डेन ताडितम् ॥

उलूकी दुःखिता भूत्वा यमं प्रायाद्भयातुरा ॥ २२ ॥

उलूक्युवाच ।

त्वद्गीता अनुद्रवन्ते जना-

स्त्वद्भूमीता ब्रह्मचर्यं चरन्ति ।

त्वद्गीताः साधु चरन्ति धीरा-

स्त्वद्गीताः कर्मनिष्ठा भवन्ति ॥ २३ ॥

त्वद्गीता अनाशकमाचरन्ति,

ग्रामादरण्यमभि यच्चरन्ति ।

त्वद्गीताः सौम्यतामाश्रयन्ते,

त्वद्भूमीताः सोमपानं भजन्ते ॥

त्वद्गीताश्चान्नगोदाननिष्ठाः

स्त्वद्भीता ब्रह्मवादं वदन्ति ॥ २४ ॥

ब्रह्मोवाच ।

एवं ब्रुवत्यां तस्यां तामाह दक्षिणदिक्पतिः ॥ २५ ॥

यम उवाच ।

वरं वरय भद्रं ते दास्येऽहं मनसः प्रियम् ॥ २६ ॥

ब्रह्मोवाच ।

यमस्येति वचः श्रुत्वा सा तमाह पतिव्रता ॥ २७ ॥

उलूक्युवाच ।

भर्ता मे वेष्टितः पाशैर्दण्डेनाभिहतस्तव ।

तस्माद्रक्ष सुरश्रेष्ठ पुत्रान्भर्तारमेव च ॥ २८ ॥

ब्रह्मोवाच ।

तद्वाक्यात्कृपया युक्तो यमः प्राह पुनः पुनः ॥ २९ ॥

यम उवाच ।

पाशानां चापि दण्डस्य स्थानं वद शुभानने ॥ ३० ॥

ब्रह्मोवाच ।

सा प्रोवाच यमं देवं मयि पाशास्त्वयेरिताः ।

आविशन्तु जगन्नाथ दण्डो मय्येव संविशेत् ॥

ततः प्रोवाच भगवान्यमस्तां कृपया पुनः ॥ ३१ ॥

यम उवाच ।

तव भर्ता च पुत्राश्च सर्वे जीवन्तु विज्वराः ॥ ३२ ॥

ब्रह्मोवाच ।

न्यवारयद्यमः पाशानाग्नेयास्त्रं तु हव्यवाद् ।  
कपोतोलूकयोश्चापि प्रीतिं वै चक्रतुः सुरौ ॥  
आहतुश्च द्विजन्मानौ त्रियतां वर ईप्सितः ॥ ३३ ॥

पक्षिणावूचतुः ।

भवतोर्दर्शनं लब्धं वैरव्याजेन दुष्करम् ।  
वयं च पक्षिणः पापाः किं वरेण सुरोत्तमौ ॥ ३४ ॥  
अथ देयो वरोऽस्माकं भवद्भ्यां प्रीतिपूर्वकम् ।  
नाऽऽत्माथर्ममनुयाचावो दीयमानं वरं शुभम् ॥ ३५ ॥  
आत्माथं यस्तु याचेत स शोच्यो हि सुरेश्वरौ ।  
जीषितं सफलं तस्य यः परार्थोद्यतः सदा ॥ ३६ ॥  
अग्निरापो रविः पृथ्वी धान्यानि विविधानि च ।  
परार्थं वर्तनं तेषां सतां चापि विशेषतः ॥ ३७ ॥  
ब्रह्मादयोऽपि हि यतो युज्यन्ते मृत्युना सह ।  
एवं ज्ञात्वा तु देवेशौ वृथा स्वार्थपरिश्रमः ॥ ३८ ॥  
जन्मना सह यत्पुंसां विहितं परमेष्ठिना ।  
कदाचिन्नान्यथा तद्वै वृथा क्लिश्यन्ति जन्तवः ॥ ३९ ॥  
तस्माद्याचावहे किञ्चिद्धिताय जगतां शुभम् ।  
गुणदायि तु सर्वेषां तद्युवा(युवाभ्या)मनुमन्यताम् ॥ ४० ॥

ब्रह्मोवाच ।

तावाहतुरुभौ देवौ पक्षिणौ लोकविश्रुतौ ।  
धर्मस्य यशसोऽवाप्त्यै लोकानां हितकाम्यया ॥ ४१ ॥



पक्षिणावूचतुः ।

आवाभ्यामाश्रमौ तीर्थे गङ्गाया उभये तटे ।  
भवेतां जगतां नाथावेष एव परो वरः ॥ ४२ ॥  
स्नानं दानं जपो होमः पितृणां चापि पूजनम् ।  
सुकृती दुष्कृती वाऽपि यः करोति यथा तथा ॥  
सर्वं तदक्षयं पुण्यं स्यादित्येष परो वरः ॥ ४३ ॥

देवावूचतुः ।

एवमस्तु तथाचान्यत्सुप्रीतौ तु ब्रुवाचहै ॥ ४४ ॥

यम उवाच ।

उत्तरे गौतमी तीरे यमस्तोत्रं पठन्ति ये ।  
तेषां सप्तसु वंशेषु नाकाले मृत्युमाप्नुयात् ॥ ४५ ॥  
पुरुषो भाजनं च स्यात्सर्वदा सर्वसंपदाम् ।  
यस्त्विदं पठते नित्यं मृत्युस्तोत्रं जितात्मवान् ॥ ४६ ॥  
अष्टाशीतिसहस्रैश्च व्याधिभिर्न स बाध्यते ।  
अस्मिन्स्तीथ द्विजश्रेष्ठौ त्रिमासाद्गुर्विणी सती ॥ ४७ ॥  
अर्वाग्वन्ध्या च षण्मासात्सप्ताहं स्नानमाचरेत् ।  
वीरसूः सा भवेन्नारी शतायुः स सुतो भवेत् ॥  
लक्ष्मीवान्मतिमाञ्शूरः पुत्रपौत्रविवर्धनः ।  
तत्र पिण्डादिदानेन पितरो मुक्तिमाप्नुयुः ॥ ४८ ॥  
मनोवाक्कायजात्पापात्स्नानान्मुक्तो भवेन्नरः ॥ ४९ ॥

ब्रह्मोवाच ।

यमवाक्यादनु तथा हव्यवाडाह पक्षिणौ ॥ ५० ॥

अग्निरुवाच ।

मत्स्तोत्रं दक्षिणे तीरे ये पठन्ति यतव्रताः ।

तेषामारोग्यमैश्वर्यं लक्ष्मीं रूपं ददाम्यहम् ॥ ५१ ॥

इदं स्तोत्रं तु यः कश्चिद्यत्र कापि पठेन्नरः ।

नैवाग्नितो भयं तस्य लिखितेऽपि गृहे स्थिते ॥ ५२ ॥

स्नानं दानं च यः कुर्यादग्नितीर्थे शुचिर्नरः ।

अग्निष्टोमफलं तस्य भवेदेव न संशयः ॥ ५३ ॥

ब्रह्मोवाच ।

ततः प्रभृति तत्तीर्थं यास्यमाणेयमेव च ।

कपोतं च तथोलूकं हेत्यलूकं विदुर्बुधाः ॥ ५४ ॥

तत्र त्रीणि सहस्राणि तावन्त्येव शतानि च ।

पुनर्नवतितीर्थानि प्रत्येकं मुक्तिभाजनम् ॥ ५५ ॥

तेषु स्नानेन दानेन प्रेतीभूताश्च ये नराः ।

पूतास्ते पुत्रवित्ताढ्या आक्रमेयुर्दिवं शुभाः ॥ ५६ ॥

इति श्रीमहापुराणे आदिब्राह्मे तीर्थमाहात्म्ये यमाग्न्यादिनवत्यु-  
त्तरत्रिंशताधिकत्रिसहस्रतीर्थवर्णनं नाम पञ्चविंशधिकशतत-

मोऽध्यायः ॥ १२५ ॥

गौतमीमाहात्म्ये षट्पञ्चाशत्तमोऽध्यायः ॥ ५६ ॥

## अथ षड्विंशाधिकशततमोऽध्यायः ।

### तपस्तीर्थवर्णनम्

तपस्तीर्थमिति ख्यातं तपोवृद्धिकरं महत् ।  
सर्वकामप्रदं पुण्यं पितृणां प्रीतिवर्धनम् ॥ १ ॥  
तस्मिंस्तीर्थे तु यद्वत्तं शृणु पापप्रणाशनम् ।  
अपामगनेश्च संवादमृषीणां च परस्परम् ॥ २ ॥  
अपो ज्येष्ठतमाः केचिन्मेनिरेऽग्निं तथाऽपरे ।  
एवं ब्रुवन्तो मुनयः संवादं चाग्निवारिणोः ॥ ३ ॥  
विनाऽग्निं जीवनं क स्याज्जीवभूतो यतोऽनलः ।  
आत्मभूतो हव्यभूतश्चाग्निना जायतेऽखिलम् ॥ ४ ॥  
अग्निना ध्रियते लोको ह्यग्निर्ज्योतिर्मयं जगत् ।  
तस्मादग्नेः परं नास्ति पावनं दैवतं महत् ॥ ५ ॥  
अन्तर्ज्योतिः स एवोक्तः परं ज्योतिः स एव हि ।  
विनाऽग्निना किञ्चिदस्ति यस्य धाम जगत्त्रयम् ॥ ६ ॥  
तस्मादग्नेः परं नास्ति भूतानां ज्यैष्ठ्यभाजनम् ।  
योषित्क्षेत्रेऽर्पितं बीजं पुरुषेण यथा तथा ॥ ७ ॥  
तस्य देहादिका भक्तिः कृशानोरेव नान्यथा ।  
देवानां हि मुखं वह्निस्तस्मान्नातः परं विदुः ॥ ८ ॥  
अपरे तु ह्यपां ज्यैष्ठ्यं मेनिरे वेदवादिनः ।  
अद्भुभिः संपत्स्यते ह्यन्नं शुचिरद्भुभिः प्रजायते ॥ ९ ॥



अद्भिरेव धृतं सर्वमापो वै मातरः स्मृताः ।

त्रैलोक्यजीवनं वारि वदन्ते ति पुराविदः ॥ १० ॥

उत्पन्नममृतं ह्यद्भ्यस्ताभ्यश्चौषधिसंभवः ।

अग्निर्ज्येष्ठ इति प्राहुरापो ज्येष्ठतमाः परे ॥ ११ ॥

एवं मीमांसमानास्ते ऋषयो वेदवादिनः ।

विरुद्धवादिनो मां च समभ्येत्येदमब्रुवन् ॥ १२ ॥

ऋषय ऊचुः ।

अग्नेरपां वद ज्यैष्ठ्यं त्रैलोक्यस्य भवान्प्रभुः ॥ १३ ॥

ब्रह्मोवाच ।

अहमप्यग्रवं प्राप्तानृषीन्सर्वान्यतव्रतान् ।

उभौ पूज्यतमौ लोक उभाभ्यां जायते जगत् ॥ १४ ॥

उभाभ्यां जायते हव्यं कव्यं चामृतमेव च ।

उभाभ्यां जीवनं लोके शरीरस्य च धारणम् ॥ १५ ॥

नानयोश्च विशेषोऽस्ति ततो ज्यैष्ठ्यं समं मतम् ।

ततो मद्बचनाज्ज्यैष्ठ्यमुभयोर्नैव कस्यचित् ॥ १६ ॥

ज्यैष्ठ्यमन्यतरस्येति मे निरे ऋषिसत्तमाः ।

न तृप्ता मम वाक्येन जग्मुर्वायुं तपस्विनः ॥ १७ ॥

मुनय ऊचुः ।

कस्य ज्यैष्ठ्यं भवान्प्राणो वायो सत्यं त्वयि स्थितम् ॥ १८ ॥

ब्रह्मोवाच ।

वायुराहानलो ज्येष्ठः सर्वमग्नौ प्रतिष्ठितम् ।

नेत्युक्त्वाऽन्योन्यमृषयो जग्मुस्तेऽपि वसुंधराम् ॥ १९ ॥

मुनय ऊचुः ।

सत्यं भूमे वद ज्यैष्ठ्यमाधाराऽसि चराचरे ॥ २० ॥

ब्रह्मोवाच ।

भूमिरप्याह विनयादागतांस्तानृषीनिदम् ॥ २१ ॥

भूमिरूवाच ।

ममाप्याधारभूताः स्युरापो देव्यः सनातनाः ।

अद्वयस्तु जायते सर्वं ज्यैष्ठ्यमप्सु प्रतिष्ठितम् ॥ २२ ॥

ब्रह्मोवाच ।

नेत्युक्त्वाऽन्योन्यमृषयो जग्मुः क्षीरोदशायिनम् ।

तुष्टुबुर्विविधैः स्तोत्रैः शङ्खचक्रगदाधरम् ॥ २३ ॥

ऋषय ऊचुः ।

यो वेद सर्वं भुवनं भविष्य-

द्यज्जायमानं च गुहानिविष्टम् ।

लोकत्रयं चित्रविचित्ररूप-

मन्ते समस्तं च यमाविवेश ॥ २४ ॥

यदक्षरं शाश्वतमप्रमेयं,

यं वेदवेद्यमृषयो वदन्ति ।

यमाश्रिताः स्वेप्सितमाप्नुवन्ति,

तद्वस्तु सत्यं शरणं व्रजामः ॥ २५ ॥

भूतं महाभूतजगत्प्रधानं ,

न चिन्दते योगिनो विष्णुरूपम् ।

तद्वक्तुमेते ऋषयोऽत्र याताः,

सत्यं वदस्वेह जगन्निवास ॥ २६ ॥

त्वमन्तरात्माऽखिलदेहभाजां,

त्वमेव सर्वं त्वयि सर्वमीश ।

तथाऽपि जानन्ति न केऽपि कुत्रा-

प्यहो भवन्तं प्रकृतिप्रभावात् ॥

अन्तर्बहिः सर्वत एव सन्तं,

विश्वात्मना संपरिवर्तमानम् ॥ २७ ॥

ब्रह्मोवाच ।

ततः प्राह जगद्धात्री दैवी वागशरीरिणी ॥ २८ ॥

दैवी वागुवाच ।

उभावाराध्य तपसा भक्त्या च नियमेन च ।

यस्य स्यात्प्रथमं सिद्धिस्तद्भूतं ज्येष्ठमुच्यते ॥ २९ ॥

ब्रह्मोवाच ।

तथेत्युक्त्वा ययुः सर्वे ऋषयो लोकपूजिताः ।

श्रान्ताः खिन्नान्तरात्मानः परं वैराग्यमाश्रिताः ॥ ३० ॥

सर्वलोकैकजननीं भुवनत्रयपावनीम् ।

गौतमीमगमन्सर्वे तपस्तप्तुं यतव्रताः ॥ ३१ ॥

अद्वैतं तथाऽग्निं च पूजनायोद्यतास्तदा ।

अग्नेश्च पूजका ये च अपां वै पूजने स्थिताः ॥

तत्र वागब्रवीद्दैवी वेदमाता सरस्वती ॥ ३२ ॥

दैवी वागुवाच ।

अग्नेरापस्तथा योनिरद्भुभिः शौचमवाप्यते ।

अग्नेश्च पूजका ये च विनाऽद्भुभिः पूजनं कथम् ॥ ३३ ॥



अप्सु जातासु सर्वत्र कर्मण्यधिकृतो भवेत् ।  
 तावत्कर्मण्यनर्होऽयमशुचिर्मलिनो नरः ॥ ३४ ॥  
 न मग्नः श्रद्धया यावदप्सु शीतासु वेदवित् ।  
 तस्मादापो वरिष्ठाः स्युर्मानुभूता यतः स्मृताः ॥  
 तस्माज्ज्यैष्ठ्यमपामेव जनन्योऽग्नेर्विशेषतः ॥ ३५ ॥

ब्रह्मोवाच ।

एतद्वचः शुश्रुचुस्ते ऋषयो वेदवादिनः ।  
 निश्चयं च ततश्चक्रुर्भवेज्ज्यैष्ठ्यमपामिति ॥ ३६ ॥  
 यत्र तीर्थं वृत्तमिदमृषिसत्रे च नारद ।  
 तपस्तीर्थं तु तत्प्रोक्तं सत्रतीर्थं तदुच्यते ॥ ३७ ॥  
 अग्नितीर्थं च तत्प्रोक्तं तथा सारस्वतं विदुः ।  
 तेषु स्नानं च दानं च सर्वकामप्रदं शुभम् ॥ ३८ ॥  
 चतुर्दश शतान्यत्र तीर्थानां पुण्यदायिनाम् ।  
 तेषु स्नानं च दानं च स्वर्गमोक्षप्रदायकम् ॥ ३९ ॥  
 कृतं संदेहहरणमृषीणां यत्र भाषया ।  
 सरस्वत्यभवत्तत्र गङ्गाया संगता नदी ॥  
 माहात्म्यं तस्य को वक्तुं संगमस्य क्षमो नरः ॥ ४० ॥  
 इति श्रीमहापुराणे आदिब्राह्मे तीर्थमाहात्म्ये तपस्तीर्थादि-  
 चतुर्दशशततीर्थवर्णनं नाम षड्विंशाधिक-  
 शततमोऽध्यायः ॥ १२६ ॥  
 गौतमीमाहात्म्ये सप्तपञ्चाशत्तमोऽध्यायः ॥ ५७ ॥

## अथ सप्तविंशाधिकशततमोऽध्यायः ।

### देवतीर्थवर्णनम्

ब्रह्मोवाच ।

देवतीर्थमिति ख्यातं गङ्गाया उत्तरे तटे ।

तस्य प्रभावं वक्ष्यामि सर्वपापप्रणाशनम् ॥ १ ॥

आर्ष्टिषेण इति ख्यातो राजा सर्वगुणान्वितः ।

तस्य भार्या जया नाम साक्षाल्लक्ष्मीरिवापरा ॥ २ ॥

तस्य पुत्रो भरो नाम मतिमान्पितृवत्सलः ।

धनुर्वेदे च वेदे च निष्णातो दक्ष एव च ॥ ३ ॥

तस्य भार्या रूपवती सुप्रमेत्यभिविश्रुता ।

आर्ष्टिषेणस्ततो राजा पुत्रे राज्यं निवेश्य सः ॥ ४ ॥

पुरोधसा च मुख्येन दीक्षां चक्रे नरेश्वरः ।

सरस्वत्यास्ततस्तीरे हयमेधाय यत्नवान् ॥ ५ ॥

ऋत्विग्भिर्ऋषिमुख्यैश्च वेदशास्त्रपरायणैः ।

दीक्षितं तं नृपश्रेष्ठं ब्राह्मणाग्निसमीपतः ॥ ६ ॥

मिथुर्दानवराट्शूरः पापबुद्धिः प्रतापवान् ।

मखं विध्वंस्य नृपतिं सभार्यं सपुरोहितम् ॥ ७ ॥

आदाय वेगात्स प्रागाद्रसातलतलं मुने ।

नीते तस्मिन्नृपवरै यज्ञे नष्टे ततोऽमराः ॥ ८ ॥

ऋत्विजश्च ययुः सर्वे स्वं स्वं स्थानं मखात्ततः ।

पुरोहितसुतो राज्ञो देवापिरिति विश्रुतः ॥ ९ ॥

बालस्तां मातरं दृष्ट्वा आत्मनः पितरं न च ।  
 दृष्ट्वा सविस्मयो भूत्वा दुःखितोऽतीव चाभवत् ॥ १० ॥  
 स मातरं तु पप्रच्छ पिता मे क गतोऽम्बिके ।  
 पितृहीनो न जीवेयं मातः सत्यं वदस्व मे ॥ ११ ॥  
 धिग्धिक्पितृविहीनानां जीवितं पापकर्मणाम् ।  
 न वक्षि यदि मे मातर्जलमग्निमथाऽऽविशे ॥ १२ ॥  
 पुत्रं प्रोवाच सा माता राज्ञो भार्या पुरोधसः ।  
 दानवेन तलं नीतो राज्ञा सह पिता तव ॥ १३ ॥

देवापिरुवाच ।

क नीतः केन वा नीतः कथं नीतः क कर्मणि ।  
 केषु पश्यत्सु किं स्थानं दानवस्य वदस्व मे ॥ १४ ॥

मातोवाच ।

दीक्षितं यज्ञसदसि सभार्यं सपुरोधसम् ।  
 राजानं तं मिथुर्दैत्यो नीतवान्स रसातलम् ॥  
 पश्यत्सु देवसंगेषु वह्निब्राह्मणसंनिधौ ॥ १५ ॥

ब्रह्मोवाच ।

तन्मातृवचनं श्रुत्वा देवापिः कृत्यमस्मरत् ।  
 देवान्पश्येऽथवाऽग्निं वा ऋत्विजो वाऽसुरांस्तथा ॥ १६ ॥  
 एतेष्वेव पिताऽन्वेष्यो नान्यत्रति मतिर्मम ।  
 इति निश्चित्य देवाभिर्भरं प्राह नृपात्मजम् ॥ १७ ॥



देवापिरुवाच ।

तपसा ब्रह्मचर्येण व्रतेन नियमेन च ।  
 आनेतव्या मया सर्वे नीता ये च रसातलम् ॥ १८ ॥  
 जाते पराभवे घोरे यो न कुर्यात्प्रतिक्रियाम् ।  
 नराधमेन किं तेन जीवता वा मृतेन वा ॥ १९ ॥  
 त्वं प्रशाधि महीं कृत्स्नामार्ष्टिपेणः पिता यथा ।  
 माता मम त्वया पालया राजन्यावन्ममाऽऽगतिः ॥  
 भवेच्च कृतकार्यस्य अनुजानीहि मां भर ॥ २० ॥

ब्रह्मोवाच ।

भरेणोक्तः स देवापिः सर्वं निश्चित्य यत्नतः ॥ २१ ॥

भर उवाच ।

सिद्धिं कुरु सुखं याहि मा चिन्तामल्पिकां भज ॥ २२ ॥

ब्रह्मोवाच ।

ततो देवापिरमरराजाङ्घ्रिध्यानतत्परः ।  
 ऋत्विजोऽन्वेष्ट्य यत्नेन नत्वा तानृत्विजः पृथक् ॥  
 कृताञ्जलिपुटो बालो देवापिर्वाक्यमब्रवीत् ॥ २३ ॥

देवापिरुवाच ।

भवद्भिश्च मखो रक्ष्यो यजमानश्च दीक्षितः ।  
 पुरोधाश्च तथा रक्ष्यः पत्नी या दीक्षितस्य तु ॥ २४ ॥  
 भवत्सु तत्र तश्यत्सु यज्ञं विध्वंस्य दैत्यराट् (ऋत्विजः) ।  
 राजादयस्तेन नीतास्तत्र युक्ततमं भवेत् ॥ २५ ॥

अथाप्येतदहं मन्ये भवन्तस्तानरोगिणः ।

दातुमर्हन्ति तान्स(वै स)र्वानन्यथा शापमर्हथ ॥ २६ ॥

ऋत्विज ऊचुः ।

मखेऽग्निः प्रथमं पूज्यो ह्यग्निरेवात्र दैवतम् ।

तस्माद्वयं न जानीमो ह्यग्नीनां परिचारकाः ॥ २७ ॥

स एव दाता भोक्ता च हर्ता कर्ता च हव्यवाट् ॥ २८ ॥

ब्रह्मोवाच ।

ऋत्विजः पृष्ठतः कृत्वा देवापिर्जातवेदसम् ।

पूजयित्वा यथान्यायमग्नये तन्न्यवेदयत् ॥ २९ ॥

अग्निरुवाच ।

यथर्त्विजस्तथा चाहं देवानां परिचारकः ।

हव्यं वहामि देवानां भोक्तारो रक्षकाश्च ते ॥ ३० ॥

देवापिरुवाच ।

देवानाह्वय यत्नेन हविर्भागान्पृथक्पृथक् ।

दास्येऽहमेष दोषो मे तस्माद्याहि सुरान्प्रति ॥ ३१ ॥

ब्रह्मोवाच ।

देवापिः स सुरान्प्राप्य नत्वा तेभ्यः पृथक्पृथक् ।

ऋत्विग्वाक्यं चाग्निवाक्यं शापं चापि न्यवेदयत् ॥ ३२ ॥

देवा ऊचुः ।

आहूता वैदिकैर्मन्त्रैर्ऋत्विग्भिश्च यथाक्रमम् ।

भोक्ष्यामहे हविर्भागान्न स्वतन्त्रा द्विजोत्तम ॥ ३३ ॥

तस्माद्वेदानुगा नित्यं वयं वेदेन चोदिताः ।

परतन्त्रास्ततो विप्र वेदेभ्यस्तन्निवेदय ॥ ३४ ॥

ब्रह्मोवाच ।

स देवापिः शुचिर्भूत्वा वेदानाह्वय यत्नतः ।

ध्यानेन तपसा युक्तो वेदाश्चापि पुरोऽभवन् ॥ ३५ ॥

वेदानुवाच देवापिर्नमस्य तु पुनः पुनः ।

ऋत्विग्वाक्यं चाग्निवाक्यं देववाक्यं न्यवेदयत् ॥ ३६ ॥

वेदा ऊचुः ।

परतन्त्रा वयं तात ईश्वरस्य वशानुगाः ।

अशेषजगदाधारो निराधारो निरञ्जनः ॥ ३७ ॥

सर्वशक्त्यैकसदनं निधानं सर्वसंपदाम् ।

स तु कर्ता महादेवः संहर्ता स महेश्वरः ॥ ३८ ॥

वयं शब्दमया ब्रह्मन्वदामो विद्म एव च ।

अस्माकमेतत्कृत्यं स्याद्वदामो यत् पृच्छसि ॥ ३९ ॥

केन नीतास्तस्य नाम तत्पुरं तद्बलं तथा ।

भक्षिताः किंतु नो नष्टा एतज्जानीमहे वयम् ॥ ४० ॥

यथा च तव सामर्थ्यं यमाराध्य च यत्र च ।

स्यादित्येतच्च जानीमो यथा प्राप्स्यसि तान्पुरः ॥ ४१ ॥

ब्रह्मोवाच ।

एतच्छ्रुत्वाऽवदद्वेदान्विचार्य सुचिरं हृदि ॥ ४२ ॥

देवापिरुवाच ।

वेदा वदन्त्वेतदेव सर्वमेव यथार्थतः ।

सर्वान्प्राप्स्ये तलं नीतानलं तेभ्यो नमोऽस्तु वः ॥ ४३ ॥



वेदा ऊचुः ।

गौतमीं गच्छ देवापे तत्र स्तुहि महेश्वरम् ।

सुप्रसन्नस्तवाभीष्टं दास्यत्येव कृपाकरः ॥ ४४ ॥

भवेद्देवः शिवः प्रीतः स्तुतः सत्यं महामते ।

आर्ष्टिषेणश्च नृपतिस्तस्य जाया जया सती ॥ ४५ ॥

पिता तवाप्युपमन्युस्तले तिष्ठन्त्यरोगिणः ।

वरदानान्महेशस्य मिथुं हत्वा च राक्षसम् ॥

यशः प्राप्स्यसि धर्मं च एतच्छक्यं न चेतरत् ॥ ४६ ॥

ब्रह्मोवाच ।

तद्वेदवचनाद्बालो देवापिगौतमीं गतः ।

स्नात्वा कृतक्षणो विप्रस्तुष्टाव च महेश्वरम् ॥ ४७ ॥

देवापिरुवाच ।

बालोऽहं देवदेवेश गुरुणां त्वं गुरुर्मम ।

न मे शक्तिस्त्वत्स्तवने तुभ्यं शंभो नमोऽस्तु ते ॥ ४८ ॥

न त्वां जानन्ति निगमा न देवा मुनयो न च ।

न ब्रह्मा नापि वैकुण्ठो योऽसि सोऽसि नमोऽस्तु ते ॥ ४९ ॥

येऽनाथा ये च कृपणा ये दरिद्राश्च रोगिणः ।

पापात्मानो ये च लोके तांस्त्वं पासि महेश्वर ॥ ५० ॥

तपसा नियमैर्मन्त्रैः पूजितास्त्रिदिवौकसः ।

त्वया दत्तं फलं तेभ्यो दास्यन्ति जगतां पते ॥ ५१ ॥

याचितारश्च दातारस्तेभ्यो यद्यन्मनीषितम् ।

भवतीति न चित्रं स्यारवं विपर्ययकारकः ॥ ५२ ॥

येऽज्ञानिनो ये च पापा ये मग्ना नरकार्णवे ।

शिवेति वचनान्नाथ तान्पासि त्वं जगद्गुरो ॥ ५३ ॥

ब्रह्मोवाच ।

एवं तु स्तुवतस्तस्य पुरः प्राह त्रिलोचनः ॥ ५४ ॥

शिव उवाच ।

वरं ब्रूयथ देवापे अलं दैन्येन बालक ॥ ५५ ॥

देवापिरुवाच ।

राजानं राजपत्नीं च पितरं च गुरुं मम ।

प्राप्तुमिच्छे जगन्नाथ निधनं च रिपोर्मम ॥ ५६ ॥

ब्रह्मोवाच ।

देवापिवचनं श्रुत्वा तथेत्याहाखिलेश्वरः ।

देवापेः सर्वमभवदाज्ञया शंकरस्य तत् ॥ ५७ ॥

पुनरप्याह तं(आहूय स्वगणं)शंभुर्देवापिकरुणाकरः ।

नन्दिनं प्रेषयामास शंभुः(ततः)शूलेन नारद ॥ ५८ ॥

रसातलं मिथुं नन्दी हत्वा चासुरपुंगवान् ।

तत्पित्रादीन्समानीय तस्मै तान्स न्यवेदयत् ॥ ५९ ॥

हयमेधश्च तत्राऽऽसीदार्ष्टिषेणस्य धीमतः ।

अग्निश्च ऋत्विजो देवा वेदाश्च ऋषयोऽब्रुवन् ॥ ६० ॥

अग्न्यादय ऊचुः ।

यत्र साक्षादभूच्छंभुर्देवापे भक्तवत्सलः ।

देवदेवो जगन्नाथो देवतीर्थमभूच्च तत् ॥ ६१ ॥

सर्वपापक्षयकरं सर्वसिद्धिप्रदं नृणाम् ।

पुण्यदं तीर्थमेतत्स्यात्तव कीर्तिश्च शाश्वती ॥ ६२ ॥

ब्रह्मोवाच ।

अश्वमेधे निवृत्ते तु सुरास्तेभ्यो वरान्ददुः ।

स्नात्वा कृतार्था गङ्गायां ततस्ते दिवमाक्रमन् ॥ ६३ ॥

ततः प्रभृति तत्राऽऽसंस्तीर्थानि दश पञ्च च ।

सहस्राणि शतान्यष्टावुभयोरपि तीरयोः ॥

तेषु स्नानं च दानं च ह्यतीव फलदं विदुः ॥ ६४ ॥

इति श्रीमहापुराणे आदिब्राह्मे तीर्थमाहात्म्ये आर्षिष्टपेणाद्यष्टोत्तर-

शताधिकपञ्चदशसहस्रतीर्थवर्णनं नाम

सप्तविंशाधिकशततमोऽध्यायः ॥ १२७ ॥

गौतमीमाहात्म्येऽष्टपञ्चाशत्तमोऽध्यायः ॥ ५८ ॥

अथाष्टाविंशाधिकशततमोऽध्यायः ।

तपोवनादितीर्थवर्णनम्

ब्रह्मोवाच ।

तपोवनमिति ख्यातं नन्दिनीसंगमं तथा ।

सिद्धेश्वरं तत्र तीर्थं गौतम्या दक्षिणे तटे ॥ १ ॥

शार्दूलं चेति विख्यातं तेषां वृत्तमिदं शृणु ।

यस्याऽऽकर्णनमात्रेण सर्वपापैः प्रमुच्यते ॥ २ ॥



अग्निर्होता पुरा त्वासीद्देवानां हव्यवाहनः ।  
 भार्यां प्राप्तो दक्षसुतां स्वाहानाम्नीं सुरुषिणीम् ॥ ३ ॥  
 साऽनपत्या पुरा चाऽसीत्पुत्रार्थं तप आविशत् ।  
 तपश्चरन्तीं विपुलं तोषयन्तीं हुताशनम् ॥  
 स भर्ता हुतभुक्प्राह भार्यां स्वाहामनिन्दिताम् ॥ ४ ॥

अग्निरुवाच ।

अपत्यानि भविष्यन्ति मा तपः कुरु शोभने ॥ ५ ॥

ब्रह्मोवाच ।

एतच्छ्रुत्वा भर्तृवाक्यं निवृत्ता तपसोऽभवत् ।  
 स्त्रीणामभीष्टदं नान्यद्भर्तृवाक्यं विना क्वचित् ॥ ६ ॥  
 ततः कतिपये काले तारकाद्भय आगते ।  
 अनुत्पन्ने कार्तिकेये चिरकालरहोगते ॥ ७ ॥  
 महेश्वरे भवान्या च त्रस्ता देवाः समागताः ।  
 देवानां कार्यसिद्ध्यर्थमग्निं प्रोचुर्दिवौकसः ॥ ८ ॥

देवा ऊचुः ।

देव गच्छ महाभाग शंभुं त्रैलोक्यपूजितम् ।  
 तारकाद्वयमुत्पन्नं शंभवे त्वं निवेदय ॥ ९ ॥

अग्निरुवाच ।

न गन्तव्यं तत्र देशे दंपत्योः स्थितयो रहः ।  
 सामान्यमात्रतो न्यायः किं पुनः शूलपाणिनि ॥ १० ॥  
 एकान्तस्थितयोः स्वैरं जल्पतोर्यः सरागयोः ।  
 दंपत्योः शृणुयाद्वाक्यं निरयान्तस्य नोद्भृतिः ॥ ११ ॥

स स्वाम्यखिललोकानां महाकालस्त्रिशूलवान् ।

निरीक्षणीयः केन स्याद्भवान्या रहसि स्थितः ॥ १२ ॥

देवा ऊचुः ।

महाभये चानुगते न्यायः कोऽन्वत्र वर्ण्यते ।

तारकादुभय आपन्ते गच्छ त्वं तारको भवान् ॥ १३ ॥

महाभयाब्धौ साधूनां यत्परार्थाय जीवितम् ।

रूपेणान्येन वा गच्छ वाचं वद यथा तथा ॥ १४ ॥

विश्राव्य देववचनं शंभुमागच्छ सत्वरः ।

ततो दास्यामहे पूजामुभयोर्लोकयोः कवे ॥ १५ ॥

ब्रह्मोवाच ।

शुको भूत्वा जगामाऽऽशु देववाक्याद्भुताशनः ।

यत्राऽऽसीज्जगतां नाथो रममाणस्तदोमया ॥ १६ ॥

स भीतवदथ प्रायाच्छुको भूत्वा तदाऽनलः ।

नाशकद्वारदेशे तु प्रवेष्टुं हयवाहनः ॥ १७ ॥

ततो गवाक्षदेशे तु तस्थौ ध्रुवन्नधोमुखः ।

तं दृष्ट्वा प्रहसन्शंभुरुमां प्राह रहोगतः ॥ १८ ॥

शंभुरुवाच ।

पश्य देवि शुकं प्राप्तं देववाक्याद्भुताशनम् ॥ १९ ॥

ब्रह्मोवाच ।

लज्जिता चावदद्देवमलं देवेति पार्वती ।

पुरश्चरन्तं देवेशो ह्यग्निं तं द्विजरूपिणम् ॥ २० ॥

आहूय बहुशश्चापि ज्ञातोऽस्यग्नेऽत्र मा वद ।  
 विदारयस्व स्वमुखं गृहाणेदं नयस्व तत् ॥ २१ ॥  
 इत्युक्त्वा तस्य चाऽऽस्येऽग्ने रेतः स प्राक्षिपद्बहु ।  
 रेतोगर्भस्तदा चाग्निर्गन्तुं नैव च शक्तवान् ॥ २२ ॥  
 सुरनद्यास्ततस्तीरं श्रान्तोऽग्निरुपतस्थिवान् ।  
 कृत्तिकासु च तद्रेतः प्रक्षेपात्कार्तिकोऽभवत् ॥ २३ ॥  
 अवशिष्टं च यत्किञ्चिदग्नेर्देहे च शांभवम् ।  
 तदेव रेतो वह्निस्तु स्वभार्यायां द्विधाऽक्षिपत् ॥ २४ ॥  
 स्वहायां प्रियभूतायां पुत्रार्थिन्यां विशेषतः ।  
 पुरा साऽऽश्वासिता तेन संततिस्ते भविष्यति ॥ २५ ॥  
 तद्वहिनाऽथ संस्मृत्य तत्क्षिप्तं शांभवं महः ।  
 तदग्ने रेतसस्तस्यां जज्ञे मिथुनमुत्तमम् ॥ २६ ॥  
 सुवर्णश्च सुवर्णा च रूपेणाप्रतिमं भुवि ।  
 अग्नेः प्रीतिकरं नित्यं लोकानां प्रीतिवर्धनम् ॥ २७ ॥  
 अग्निः प्रीत्या सुवर्णां तां प्रादाद्धर्माय धीमते ।  
 सुवर्णस्याथ पुत्रस्य संकल्पामकरोत्प्रियाम् ॥  
 एवं पुत्रस्य पुत्र्याश्च विवाहमकरोत्कविः ॥ २८ ॥

अन्योन्यरेतोव्यतिषङ्गदोषा-

दग्नेरपत्यमुभयं तथैव ।

पुत्रः सुवर्णो बहुरूपरूपी,

रूपाणि कृत्वा सुरसत्तमानाम् ॥ २९ ॥



इन्द्रस्य वायोर्धनदस्य भार्या,  
 जलेश्वरस्यापि मुनीश्वराणाम् ।  
 भार्यास्तु गच्छत्यनिशं सुवर्णो,  
 यस्याः प्रियं यच्च वपुः स कृत्वा ॥ ३० ॥  
 याति कचिच्चापि कवेस्तनूज-  
 स्तद्वर्तृरूपं च पतिव्रतासु ।  
 कृत्वाऽनिशं तामिरुदारभावः,  
 कुर्वन्कृतार्थं मदनं स रेमे ॥ ३१ ॥  
 कृत्वा गता कापि चैवं सुवर्णा,  
 धर्मस्य भार्याऽपि सुवर्णनाम्नी ।  
 स्वाहासुता स्वैरिणी सा बभूव,  
 यस्यापि यस्यापि मनोगता या ॥ ३२ ॥  
 भार्यास्वरूपा सैव भूत्वा सुवर्णा,  
 रेमे पतीन्मानुषानासुरांश्च ।  
 देवानृषोन्पितृरूपांस्तथाऽन्या-  
 ब्रूषौदार्यस्थैर्यगाम्भीर्ययुक्तान् ॥ ३३ ॥  
 याऽभिप्रेता यस्य देवस्य भार्या,  
 तद्रूपा सा रमते तेन सार्धम् ।  
 नानाभेदैः करणैश्चाप्यनेकै-  
 राकर्षन्ती तन्मनःकामसिद्धिम् ॥ ३४ ॥  
 एवं सुवर्णस्य निरीक्ष्य चेष्टा-  
 मग्नेःसूनोः पुत्रिकायास्तथाऽग्नेः ।

सर्वे च शेषुः कुपितास्तदाऽग्नेः,  
पुत्रं च पुत्रीं च सुरासुरास्ते ॥ ३५ ॥

सुरासुरा ऊचुः ।

कृतं यदेतद्व्यभिचाररूपं,  
यच्छद्मना वर्तनं पापरूपम् ।

तस्मात्सुतस्ते व्यभिचारवांश्च,  
सर्वत्र गामी जायतां हव्यवाह ॥ ३६ ॥

तथा सुवर्णाऽपि न चैकनिष्ठा,  
भूयादग्ने नैकतृप्ता बह्वंश्च ।

नानाजातीन्निन्दितान्देहभाजो,  
भजित्री स्यादेष दोषश्च पुत्र्याः ॥ ३७ ॥  
ब्रह्मोवाच ।

इत्येतच्छापवचनं श्रुत्वाऽग्निरतिभीतवत् ।

मामभ्येत्य तदोवाच निष्कृतिं वद पुत्रयोः ॥ ३८ ॥

तदाऽहमब्रवं बह्वे गौतमीं गच्छ शंकरम् ।

स्तुत्वा तत्र महाबाहो निवेदय जगत्पतेः ॥ ३९ ॥

माहेश्वरेण वीर्येण तव देहस्थितेन च ।

एवंविधं त्वपत्यं ते जातं बह्वे ततो भवान् ॥ ४० ॥

निवेदयस्व (तु) देवाय देवानां शापमीदृशम् ।

स्वापत्यरक्षणायासौ शंभुः श्रेयः करिष्यति ॥ ४१ ॥

स्तुहि देवं च देवीं च भक्त्या प्रीतो भवेच्छिवः ।

ततस्त्वपत्यविषये प्रियान्कामानवाप्स्यसि ॥ ४२ ॥

ततो मद्भननादग्निर्गङ्गां गत्वा महेश्वरम् ।

तुष्टाव नियतो वाक्यैः स्तुतिभिर्वेदसंमितैः ॥ ४३ ॥

अग्निरुवाच ।

विश्वस्य जगतो धाता विश्वमूर्तिर्निरञ्जनः ।

आदिकर्ता स्वयंभूश्च तं नमामि जगत्पतिम् ॥ ४४ ॥

योऽग्निर्भूत्वा संहरति स्रष्टा वै जलरूपतः ।

सूर्यरूपेण यः पाति तं नमामि च त्र्यम्बकम् ॥ ४५ ॥

ब्रह्मोवाच ।

ततः प्रसन्नो भगवाननन्तः शंभुरव्ययः ।

वरेण च्छन्दयामास पावकं सुरपूजितम् ॥ ४६ ॥

स विनीतः शिवं प्राह तव वीर्यं मयि स्थितम् ।

तेन जातः सुतो रम्यः सुवर्णो लोकविश्रुतः ॥ ४७ ॥

तथा सुवर्णा पुत्री च तस्मादेव जगत्प्रभो ।

अन्योन्यवीर्यसङ्गाच्च तद्दोषादुभयं त्विदम् ॥ ४८ ॥

व्यभिचारात्सदोषं च अपत्यमभवच्छिव ।

शापं ददुः सुराः सर्वे तयोः शान्तिं कुरु प्रभो ॥ ४९ ॥

तदग्निवचनाच्छम्भुः प्रोवाचेदं शुभोदयम् ॥ ५० ॥

शंभुरुवाच ।

मद्वीर्यादभवत्त्वत्तः सुवर्णो भूरिविक्रमः ।

समग्रा ऋद्धयः सर्वाः सुवर्णेऽस्मिन्समाहिताः ॥ ५१ ॥

भविष्यन्ति न संदेहो वहे शृणु वचो मम ।

त्रयाणामपि लोकानां पावनः स भविष्यति ॥ ५२ ॥



स एव चामृतं लोके स एव सुरबल्लभः ।  
 स एव भुक्तिमुक्ती च स एव मखदक्षिणा ॥ ५३ ॥  
 स एव रूपं सर्वस्य गुरुणामप्यसौ गुरुः ।  
 वीर्यं श्रेष्ठतमं विद्याद्वीर्यं मत्तो यदुत्तमम् ॥ ५४ ॥  
 विशेषतस्त्वयि क्षिप्तं तस्य का स्याद्विचारणा ।  
 हीनं तेन विना सर्वं संपूर्णास्तेन संपदः ॥ ५५ ॥  
 जीवन्तोऽपि मृताः सर्वे सुवर्णेन विना नराः ।  
 निर्गुणोऽपि धनी मान्यः सगुणोऽप्यधनो नहि ॥ ५६ ॥  
 तस्मान्नातः परं किञ्चित्सुवर्णाद्वि भविष्यति ।  
 तथा चैषा सुवर्णाऽपि स्यादुत्कृष्टाऽपि चञ्चला ॥ ५७ ॥  
 अनया वीक्षितं सर्वं न्यूनं पूर्णं भविष्यति ।  
 तपसा जपहोमैश्च येयं प्राप्या जगत्रये ॥ ५८ ॥  
 तस्याः प्रभावं प्राशस्त्यमग्ने किञ्चिच्च कीर्त्यते ।  
 सर्वत्र या तु संतिष्ठेदायातु विचरिष्यति ॥ ५९ ॥  
 सुवर्णा कमला साक्षात्पवित्रा च भविष्यति ।  
 अद्य प्रभृत्यात्मजयोस्तथा स्वैरं विचेष्टतोः ॥ ६० ॥  
 तथाऽपि चैतयोः पुण्यं न भूतं न भविष्यति ॥ ६१ ॥

ब्रह्मोवाच ।

एवमुक्त्वा ततः शंभुः साक्षात्तत्राभवच्छिवः ।  
 लिङ्गरूपेण सर्वेषां लोकानां हितकाम्यया ॥ ६२ ॥  
 वरान्प्राप्य सुताभ्यां स अग्निस्तुष्टोऽभवत्ततः ।  
 स्वभर्त्रा च सुवर्णा सा धर्मेणाग्निसुता मुदा ॥ ६३ ॥

वर्तयामास पुत्रोऽपि बह्वेः संकल्पया मुदा ।  
 एतस्मिन्नन्तरं स्वर्णामग्नेर्दुहितरं मुने ॥ ६४ ॥  
 परिभूय च धर्मं तं शार्दूलो दानवेश्वरः ।  
 अहरद्वाग्यसौभाग्यबिलासवसतिं छलात् ॥ ६५ ॥  
 नीता रसातलं तेन सुवर्णा लोकविश्रुता ।  
 जामाताऽग्नेः स धर्मश्च अग्निश्चैव स हव्यवाट् ॥ ६६ ॥  
 विष्णवे लोकनाथाय स्तुत्वा चैव पुनः पुनः ।  
 कार्यविज्ञापनं चोभौ चक्रतुः प्रभविष्णवे ॥ ६७ ॥  
 ततश्चक्रेण चिच्छेद शार्दूलस्य शिरो हरिः ।  
 साऽऽनीता विष्णुना देवी सुवर्णा लोकसुन्दरी ॥ ६८ ॥  
 महेश्वरसुता चैव अग्नेश्चैव तथा प्रिया ।  
 महेश्वराय तां विष्णुर्दर्शयामास नारद ॥ ६९ ॥  
 प्रीतोऽभवन्महेशोऽपि सस्वजे तां पुनः पुनः ।  
 चक्रं प्रक्षालितं यत्र शार्दूलच्छेदि दीप्तिमत् ॥ ७० ॥  
 चक्रतीर्थं तु विख्यातं शार्दूलं चेति तद्विदुः ।  
 यत्र नीता सुवर्णा सा विष्णुना शंकरान्तिकम् ॥ ७१ ॥  
 तत्तीर्थं शांकरं ज्ञेयं वैष्णवं सिद्धमेव तु ।  
 यत्राऽऽनन्दमनुप्राप्तो ह्यग्निर्धर्मश्च शाश्वतः ॥ ७२ ॥  
 आनन्दाश्रूणि न्यपतन्त्यत्राग्नेर्मुनिसत्तम ।  
 आनन्देति नदी जाता तथा वै नन्दिनीति च ॥ ७३ ॥  
 तस्याश्च संगमः पुण्यो गङ्गायां तत्र वै शिवः ।  
 तत्रैव संगमे साक्षात्सुवर्णाऽद्यापि संस्थिता ॥ ७४ ॥



दाक्षायणी सैव शिवा आग्नेयी चेति विश्रुता ।

अम्बिका जगदाधारा शिवा कात्यायनीश्वरी ॥ ७५ ॥

भक्ताभीष्टप्रदा नित्यमलंकृत्योभयं तटम् ।

तपस्तेपे यत्र चाग्निस्तत्तीर्थं तु तपोवनम् ॥ ७६ ॥

एवमादीनि तीर्थानि तीरयोरुभयोर्मुने ।

तेषु स्नानं च दानं च सर्वकामप्रदं शुभम् ॥ ७७ ॥

उत्तरे चैव पारे च सहस्राणि चतुर्दश ।

दक्षिणे च तथा पारे सहस्राण्यथ षोडश ॥ ७८ ॥

तत्र तत्र च तीर्थानि सामिज्ञानानि सन्ति वै ।

नामानि च पृथक् सन्ति संक्षेपात्तन्मयोच्यते ॥ ७९ ॥

एतानि यश्च शृणुयाद्यश्च वा पठति स्मरेत् ।

सर्वेषु तत्र काम्येषु परिपूर्णो भवेन्नरः ॥ ८० ॥

एतद्वृत्तं तु यो ज्ञात्वा तत्र स्नानादिकं चरेत् ।

लक्ष्मीवाञ्जायते नित्यं धर्मवांश्च विशेषतः ॥ ८१ ॥

अब्जकात्पश्चिमे तीर्थं तच्छार्दूलमुदाहृतम् ।

वाराणस्यादितीर्थेभ्यः सर्वेभ्यो ह्यधिकं भवेत् ॥ ८२ ॥

तत्र स्नात्वा पितृन्देवान्वन्दते तर्पयत्यपि ।

सर्वपापविनिर्मुक्तो विष्णुलोके महीयते ॥ ८३ ॥

तपोवनाच्च शार्दूलान्मध्ये तीर्थान्यशेषतः ।

तस्यैकैकस्य माहात्म्यं न केनाप्यत्र वर्ण्यते ॥ ८४ ॥

इति श्रीमहापुराणे आदिब्राह्मे तीर्थमाहात्म्ये तपोवननन्दिनी-



संगमेश्वरदेवीदाक्षायणीसिद्धेश्वरवैष्णवशार्दूलान्निचक्रतीर्था-  
दित्रिंशत्सहस्रतीर्थवर्णनं नामाष्टाविंशत्यधिकशततमो-

ऽध्यायः ॥ १२८ ॥

गौतमीमाहात्म्य एकोनषष्ठितमोऽध्यायः ॥ ५६ ॥

अथैकोनत्रिंशदधिकशततमोऽध्यायः ।

इन्द्रतीर्थवर्णनम्

ब्रह्मोवाच ।

इन्द्रतीर्थमिति ख्यातं तत्रैव च वृषाकपम् ।

फेनायाः संगमो यत्र हनूमतं तथैव च ॥ १ ॥

अब्जकं चापि यत्प्रोक्तं यत्र देवस्त्रिविक्रमः ।

तत्र स्नानं च दानं च पुनरावृत्तिदुर्लभम् ॥ २ ॥

तत्र वृत्तान्यथाऽऽख्यास्ये गङ्गाया दक्षिणे तटे ।

इन्द्रेश्वरं चोत्तरे च शृणु भक्त्या यतव्रतः ॥ ३ ॥

नमुचिर्वलवानासीदिन्द्रशत्रुर्मदोत्कटः ।

तस्येन्द्रेणाभवद्युद्धं फेनेनेन्द्रोऽहरच्छिरः ॥ ४ ॥

अपां च नमुचेः शत्रोस्तत्फेनवज्ररूपधृक् ।

शिरश्छित्त्वा तच्च फनं गङ्गाया दक्षिणे तटे ॥ ५ ॥

न्यपतद्भूमिं भत्त्वा तु रसातलमथाऽऽविशत् ।

रसातलभवं गाङ्गां वारि यद्विश्वपावनम् ॥ ६ ॥

वज्रादिष्टेन मार्गेण व्यगमद्भूमिमण्डलम् ।  
 तज्जलं फेननाम्ना तु नदी फेनेति गद्यते ॥ ७ ॥  
 तस्यास्तु संगमः पुण्यो गङ्गाया लोकविश्रुतः ।  
 सर्वपापक्षयकरो गङ्गायमुनयोरिव ॥ ८ ॥  
 हनूमदुपमाता वै यत्राऽऽप्लवनमात्रतः ।  
 मार्जारत्वादभून्मुक्ता विष्णुगङ्गाप्रसादतः ॥ ९ ॥  
 मार्जारं चेति तत्तीर्थं पुरा प्रोक्तं मया तव ।  
 हनूमतं च तत्प्रोक्तं तत्राऽऽख्यानं पुरोदितम् ॥ १० ॥  
 वृषाकपं चाब्जकं च तत्रेदं प्रयतः शृणु ।  
 हिरण्य इति विख्यातो दैत्यानां पूर्वजो बली ॥ ११ ॥  
 तपस्तप्त्वा सुरैः सर्वैरजेयोऽभूत्सुदारुणः ।  
 तस्यापि बलवान्पुत्रो देवानां दुर्जयः सदा ॥ १२ ॥  
 महाशनिरिति ख्यातस्तस्य भार्या पराजिता ।  
 तेनेन्द्रस्याभवद्युद्धं बहुकालं निरन्तरम् ॥ १३ ॥  
 महाशनिर्महावीर्यः सततं रणमूर्धनि ।  
 जित्वा नागेन सहितं शक्रं पित्रे न्यवेदयत् ॥ १४ ॥  
 बद्ध्वा हस्तिसमायुक्तं स्वसारं वीक्ष्य तां तदा ।  
 विहाय क्रूरतां दैत्यो हिरण्याय न्यवेदयत् ॥ १५ ॥  
 महाशनिपिता दैत्यः पूर्वेषां पूर्ववत्तरः ।  
 शचीकान्तं तले स्थाप्य तस्य रक्षामथाकरोत् ॥ १६ ॥  
 महाशनिर्हरिं जित्वा जेतुं वरुणमभ्यगात् ।  
 वरुणोऽपि महाबुद्धिः प्रादात्कन्यां महाशनेः ॥ १७ ॥

उदधिं स्वालयं प्रादाद्वरुणस्तु महाशनेः ।

तयोश्च सख्यमभवद्वरुणस्य महाशनेः ॥ १८ ॥

वारुणी चापि या कन्या सा प्रियाऽभून्महाशनेः ।

वीर्येण यशसा चापि शौर्येण च बलेन च ॥ १९ ॥

महाशनिर्महादैत्यस्त्रैलोक्ये नोपमीयते ।

निरिन्द्रत्वं गते लोके देवाः सर्वे न्यमन्त्रयन् ॥ २० ॥

देवा ऊचुः ।

विष्णुरेवेन्द्रदाता स्यादैत्यहन्ता स एव च ।

मन्त्रद्वग्वा स एव स्यादिन्द्रं चान्यं करिष्यति ॥ २१ ॥

ब्रह्मोवाच ।

एवं संमन्त्र्य ते देवा विष्णोर्मन्त्रं न्यवेदयन् ।

ममावध्यो महादैत्यो महाशनिरिति ब्रुवन् ॥ २२ ॥

प्रायाद्वारीश्वरं विष्णुः श्वशुरं वरुणं तदा ।

केशवो वरुणं गत्वा प्राहेन्द्रस्य परामवम् ॥ २३ ॥

तथा त्वयैतत्कर्तव्यं यथाऽऽयाति पुरंदरः ।

तद्विष्णुवचनाच्छीघ्रं ययौ जलपतिर्मने ॥ २४ ॥

सुतापतिं हिरण्यसुतं विक्रान्तं तं महाशनिम् ।

अतिसंमानितस्तेन जामात्रा वरुणः प्रभुः ॥ २५ ॥

पप्रच्छाऽऽगमनं दैत्यो विनयाच्छ्वशुरं तदा ।

वरुणः प्राह तं दैत्यं यदागमनकारणम् ॥ २६ ॥



वरुण उवाच ।

इन्द्रं देहि महाबाहो यस्त्वया निर्जितः पुरा ।  
 वद्धं रसातलस्थं तं देवानामधिपं सखे ॥ २७ ॥  
 अस्माकं सर्वदा मान्यं देहि त्वं मम शत्रुहन् ।  
 वद्भुत्वा विमोक्षणं शत्रोर्महते यशसे सताम् ॥ २८ ॥

ब्रह्मोवाच ।

तथेत्युक्त्वा कथंचित्स दैत्येशो वरुणाय तम् ।  
 प्रादादिन्द्रं शचीकान्तं वारणेन समन्वितम् ॥ २९ ॥

स दैत्यमध्येऽतिविराजमानो,

हरिं तदोवाच जलेशसन्निधौ ।

संपूज्य चैवाथ महापचारै-

महाशनिर्मघवन्तं बभाषे ॥ ३० ॥

महाशनिरुवाच ।

केन त्वमिन्द्रोऽद्य कृतोऽसि केन,

वीर्यं तवेद्वग्बहु भाषसे च ।

त्वं संगरे शत्रुभिर्बाध्यसे च,

तथाऽपि चेन्द्रो भवसोति चित्रम् ॥ ३१ ॥

अथापि बद्धा पुरुषेण काचि-

तस्याः पतिस्तां मोचयतीति युक्तम् ।

स्त्रियोऽस्वतन्त्राः पुरुषप्रधानास्त्वं,

वै पुमान्भविता शक्र साधो ॥ ३२ ॥

वद्धो मया संगरे वाहनेन,

क्वाप्यस्त्रं ते वज्रमुद्गमशक्ति ।

चिन्तारत्नं नन्दनं योषितस्ता,

यशो बलं देवराजोपभोग्यम् ॥

सर्वं हि त्वा (त्वं) किंतु मुक्तो जलेशा-

दाकाङ्क्षसे जीवितं धिक्त्ववेदम् ॥ ३३ ॥

तज्जीवनं यत् यशोनिधानं,

स एव मृत्युर्यशसो यद्विरोधि ।

एवं जानञ्शक्र कथं जलेशा-

न्मुक्तिं प्राप्तो नैव लज्जां भजेथाः ॥ ३४ ॥

त्रिविष्टपस्थः परवेष्टितः स-

न्सर्वैः सुरैः कान्तया वीज्यमानः ।

संस्तूयमानश्च तथाऽप्सरोभि-

नूनं लज्जा ते विभेतीति मन्ये ॥ ३५ ॥

त्वं वृत्रहा नमुचेष्टापि हन्ता,

पुरां भेत्ता गोत्रभिद्वज्रबाहुः ।

एवं सुरास्त्वां परिपूजयन्ती-

त्यतो जिष्णो सर्वमेतत्त्यजस्व ॥ ३६ ॥

विकारमाप्याप्यहितोद्भवं ये,

जीवन्ति लोकाननुसंविशन्ति ।

भवाद्दृशां दुश्चयवनावजन्मा,

कथं न हृद्भेदमवाप कर्ता ॥ ३७ ॥

ब्रह्मोवाच ।

एवमुक्त्वा तु दैत्येशो वरुणाय महात्मने ।  
प्रादादिन्द्रं पुनश्चेदं वचनं तदभाषत ॥ ३८ ॥

महाशनिरुवाच ।

अद्य प्रभृत्यसौ शिष्य इन्द्रः स्माद्वरुणो गुरुः ।  
श्वशुरो मम येन त्वं मुक्तिमाप्तोऽसि वासव ॥ ३९ ॥  
तथा त्वं भृत्यभावेन वर्तेथा वरुणं प्रति ।  
नो चेद्बद्ध्वापुनस्त्वां वै क्षेप्स्ये खैव रसातलम् ॥ ४० ॥

ब्रह्मोवाच ।

एवं निर्भर्त्स्य तं शक्रं हसंश्चापि पुनः पुनः ।  
अब्रवीद्गच्छ गच्छेति वरुणं चानुमन्यतु ॥ ४१ ॥  
स तु प्राप्तः खनिलयं लज्जया कलुषीकृतः ।  
पौलोम्यां प्राह तत्सर्वं यत्तच्छत्रुपराभवम् ॥ ४२ ॥

इन्द्र उवाच ।

एवमुक्तः कृतश्चैव शत्रुणाऽहं वरानने ।  
निर्वापयामि येन स्वमात्मानं सुभगे वद ॥ ४३ ॥

इन्द्राण्युवाच ।

दानवानामथोद्भूतिं शक्र मायां पराभवम् ।  
वरदानं तथा मृत्युं जानेऽहं बलसूदन ॥ ४४ ॥  
तस्माद्यस्मात्तस्य मृत्युरथवापि पराभवः ।  
जायेत शृणु तत्सर्वं वक्ष्येऽहं प्रीतये तव ॥ ४५ ॥



हिरण्यस्य सुतो वीरः पितृव्यस्य सुतो बली ।

तस्मान्मम स्यात्स भ्राता वरदानाच्च दर्पितः ॥ ४६ ॥

ब्रह्माणं तोषयामास तपसा नियमेन च ।

ईदृशं बलमापन्नं तपसा किं न सिध्यति ॥ ४७ ॥

तस्मात्त्वया चित्तरागो विस्मयो वा कथंचन ।

न कार्यः शृणु तत्रेदं कार्यं यत्तु क्रमागतम् ॥ ४८ ॥

ब्रह्मोवाच ।

एवमुक्त्वा तु पौलोमी प्राहेन्द्रं विनयान्विता ॥ ४९ ॥

इन्द्राण्युवाच ।

नासाध्यमस्ति तपसो नासाध्यं यज्ञकर्मणः ।

नासाध्यं लोकनाथस्य विष्णोर्भक्त्या हरस्य च ॥ ५० ॥

पुनश्चेदं मया कान्त श्रुतमस्त्यतिशोभनम् ।

स्त्रीणां स्वभावं जानन्ति स्त्रिय एव सुराधिप ॥ ५१ ॥

तस्माद्भूमेस्तथा चापां नासाध्यं विद्यते प्रभो ।

तपो वा यज्ञकर्मादि ताभ्यामेव यतो भवेत् ॥ ५२ ॥

तत्रापि तीर्थभूता तु या भूमिस्तां व्रजेद् भवान् ।

तत्र विष्णुं शिवं पूज्य सर्वान्कामानवाप्स्यसि ॥ ५३ ॥

श्रुतमस्ति पुनश्चेदं स्त्रियो याश्च पतिव्रताः ।

ता एव सर्वं जानन्ति धृतं तामिश्चराचरम् ॥ ५४ ॥

पृथिव्यां सारभूतं स्यात्तन्मध्ये दण्डकं वनम् ।

तत्र गङ्गा जगद्धात्री तत्रेशं पूजय प्रभो ॥ ५५ ॥

विष्णुं वा जगतामीशं दीनार्तातिहरं विभुम् ।  
 अनाथानामिह नृणां मज्जतां दुःखसागरे ॥ ५६ ॥  
 हरो हरिर्वा गङ्गा वा काप्यन्यच्छरणं नहि ।  
 तस्मात्सर्वप्रयत्नेन तोषयैतान्समाहितः ॥ ५७ ॥  
 भक्त्या स्तोत्रैश्च तपसा कुरु चैव मया सह ।  
 ततः प्राप्स्यसि कल्याणमीशविष्णुप्रसादजम् ॥ ५८ ॥  
 अज्ञात्वैकगुणं कर्म फलं दास्यति कर्मिणः ।  
 ज्ञात्वा शतगुणं तत्स्याद्भार्यया च तदक्षयम् ॥ ५९ ॥  
 पुंसः सर्वेषु कार्येषु भार्यैवेह सहायिनी ।  
 स्वल्पानामपि कार्याणां नहि सिद्धिस्तया विना ॥ ६० ॥  
 एकेन यत्कृतं कर्म तस्मादर्धफलं भवेत् ।  
 जायया तु कृतं नाथ पुष्कलं पुरुषो लभेत् ॥ ६१ ॥  
 तस्मादेतत्सुविदितमर्थो जाया इति श्रुतेः ।  
 श्रूयते दण्डकारण्ये सरिच्छ्रेष्ठाऽस्ति गौतमी ॥ ६२ ॥  
 अशेषाद्यप्रशमनी सर्वाभीष्टप्रदायिनी ।  
 तस्माद्गच्छ मया तत्र कुरु पुण्यं महाफलम् ॥ ६३ ॥  
 ततः शत्रून्निहत्याऽऽजौ महत्सुखमवाप्स्यसि ॥ ६४ ॥

ब्रह्मोवाच ।

तथेत्युक्त्वा स गुरुणा भार्यया च शतक्रतुः ।  
 ययौ गङ्गां जगद्धात्रीं गौतमीं चेति विश्रुताम् ॥ ६५ ॥  
 दण्डकारण्यमध्यस्थां ययौ स (दृष्ट्वा तां) प्रीतिमान्हरिः ।  
 तपः कर्तुं मनश्चक्रे देवदेवाय शंभवे ॥ ६६ ॥

गङ्गां नत्वा तु प्रथमं स्नात्वा च स कृताञ्जलिः ।  
शिवैकशरणो भूत्वा स्तोत्रं चेदं ततोऽब्रवीत् ॥ ६७ ॥

इन्द्र उवाच ।

स्वमायया यो ह्यखिलं चराचरं,  
सृजत्यवत्यस्ति न सज्जतेऽस्मिन् ।  
एकः स्वतन्त्रोऽद्वयचित्सुखात्मकः,  
स नः प्रसन्नोऽस्तु पिनाकपाणिः ॥ ६८ ॥  
न यस्य तत्त्वं सनकादयोऽपि,  
जानन्ति वेदान्तरहस्यविज्ञाः ।  
स पार्वतीशः सकलाभिलाष-  
दाता प्रसन्नोऽस्तु ममान्धकारिः ॥ ६९ ॥  
सृष्ट्वा स्वयंभूर्भगवान्विरिञ्चि,  
भयंकरं चास्य शिरोऽन्वपश्यत् ।  
छित्त्वा नखाग्रैर्नखसक्तमेत-  
च्चिक्षेप तस्माद्भवत्त्रिवर्गः ॥ ७० ॥  
पापं दग्धिं त्वथ लोभयाञ्च,  
मोहो विपश्चेति ततोऽप्यनन्तम् ।  
जातप्रभावं भवदुःखरूपं,  
बभूव तैर्व्याप्तमिदं समस्तम् ॥ ७१ ॥  
अवेक्ष्य सर्वं चकितः सुरेशो,  
देवीमवोचज्जगदस्तमेति ।



त्वं पाहि लोकेश्वरि लोकमात-

रुमे शरण्ये सुभगे सुभद्रे ॥ ७२ ॥

जगत्प्रतिष्ठे वरदे जय त्वं,

भुक्तिः समाधिः परमा च मुक्तिः ।

स्वाहा स्वधा स्वस्तिनादिसिद्धि-

र्गोर्बुद्धिरासीरजरामरे त्वम् ॥ ७३ ॥

विद्यादिरूपेण जगत्त्रये त्वं,

रक्षां करोष्येव मदाज्ञया च ।

त्वयैव सृष्टं भुवनत्रयं स्या-

द्यतः प्रकृत्यैव तथैव चित्रम् ॥ ७४ ॥

इत्येवमुक्ता दयिता हरेण,

संश्लेषसंलापपरा बभूव ।

श्रान्ता भवस्यार्धतनौ सुलग्ना,

चिक्षेप च स्वेदजलं कराग्रैः ॥ ७५ ॥

तस्माद्बभूव प्रथमं स धर्मो,

लक्ष्मीरथो दानमथो सुवृष्टिः ।

सरवं सुसंपन्नधरं सरांसि,

धान्यानि पुष्पाणि फलानि चैव ॥ ७६ ॥

सौभाग्यवस्तूनि वपुः सुवेषः,

शृङ्गारभाजीनि महौषधानि ।

नृत्यानि गीतान्यमृतं पुराणं,

श्रुतिस्मृती नीतिरथान्नपाने ॥ ७७ ॥

शस्त्राणि शास्त्राणि गृहोपयोग्या-

न्यस्त्राणि तीर्थानि च काननानि ।

इष्टानि पूर्तानि च मङ्गलानि,

यानानि शुभ्राभरणासनानि ॥ ७८ ॥

भवाङ्गसंसर्गसुसंप्रहास-

सुस्वेदसंलापरहःप्रकारैः ।

तथैव जातं सचराचरं च,

अपापकं देवि ततश्च जातम् ॥ ७९ ॥

सुखं प्रभूतं च शुभं च नित्यं,

विराजि चैतत्तव देवि भावात् ।

तस्मात्तु मां रक्ष जगज्जनित्रि,

भीतं भयेभ्यो जगतां प्रधाने ॥ ८० ॥

एके तर्कैर्विमुह्यन्ति लीयन्ते तत्र चापरे ।

शिवशक्त्योस्तदाऽद्वैतं सुन्दरं नौमि विग्रहम् ॥ ८१ ॥

ब्रह्मोवाच ।

एवं तु स्तुवतस्य पुरस्तादभवच्छिवः ॥ ८२ ॥

शिव उवाच ।

किमभीष्टं वरयसे हरे वद परायणम् ॥ ८३ ॥

इन्द्र उवाच ।

बलवान्मे रिपुश्चाऽऽसीद्दर्शनैश्च शनिर्यथा ।

तेन बद्धस्तलं नीतः परिभूतस्त्वनेकधा ॥ ८४ ॥

वाक्सायकैस्तथा विद्वस्तद्वधाय त्वियं कृतिः ।  
 तदर्थं जगतामीश येन जेष्ये रिपुं प्रभो ॥ ८५ ॥  
 तदेव देहि वीर्यं मे यच्चान्यद्रिपुनाशनम् ।  
 जातः पराभवो यस्मात्तद्विनाशे कृते सति ॥  
 पुनर्जातमहं मन्ये वरं कीर्तिर्जयश्रियोः ॥ ८६ ॥

ब्रह्मोवाच ।

स शिवः शक्रमाहेदं न मयैकेन ते रिपुः ।  
 वधमाप्नोति तस्मात्त्वं विष्णुमप्यव्ययं हरिम् ॥ ८७ ॥  
 आराध्यस्व पौलोम्या सह देवं जनार्दनम् ।  
 लोकत्रयैकशरणं नारायणमनन्यधीः ॥ ८८ ॥  
 ततः प्राप्स्यसि तस्माच्च मत्तश्चापि प्रियं हरे ।  
 पुनश्चोवाच भगवानादिकर्ता महेश्वरः ॥ ८९ ॥  
 मन्त्राभ्यासस्तपो वापि योगाभ्यसनमेव च ।  
 संगमे यत्र कुत्रापि सिद्धिदं मुनयो विदुः ॥ ९० ॥  
 किं पुनः संगमे विप्र गौतमीसिन्धुफेनयोः ।  
 गिरीणां गह्वरे यद्वा सरितामथ संगमे ॥ ९१ ॥  
 विप्रो धियैव भवति मुकुन्दाङ्घ्रिनिविष्टया ।  
 गङ्गाया दक्षिणे तीरे आपस्तम्बो मुनीश्वरः ॥ ९२ ॥  
 आस्ते तस्याप्यहं तोषमगमं बलसूदन ।  
 तेन त्वं भार्यया चैव तोषयस्व गदाधरम् ॥ ९३ ॥



ब्रह्मोवाच ।

आपस्तम्बेन सहितो गङ्गाया दक्षिणे तटे ।  
 तुष्टाव देवं प्रयतः स्नात्वा पुण्येऽथ संगमे ॥ ६४ ॥  
 फेनायाश्चैव गङ्गायास्तत्र देवं जनार्दनम् ।  
 वैदिकैर्विधिभैर्मन्त्रैस्तपसाऽतोषयत्तदा ॥ ६५ ॥  
 ततस्तुष्टोऽभवद्विष्णुः किं देयं चेत्यभाषत ।  
 देहि मे शत्रुहन्तारमित्याह भगवान्हरिः ॥ ६६ ॥  
 दत्तमित्येव जानीहि तमुवाच जनार्दनः ।  
 तत्राभवच्छिवस्यैव गङ्गाविष्णवोः प्रसादतः ॥ ६७ ॥  
 अम्भसा पुरुषो जातः शिवविष्णुस्वरूपधृक् ।  
 चक्रपाणिः शूलधरः स गत्वा तु रसातलम् ॥ ६८ ॥  
 निजघ्नान तदा दैत्यमिन्द्रशत्रुं महाशनिम् ।  
 सखाऽभवत्स चेन्द्रस्य अब्जकः स वृषाकपिः ॥ ६९ ॥  
 दिविस्थोऽपि सदा चेन्द्रस्तमन्वेति वृषाकपिम् ।  
 कुपिता प्रणयेनाभूदन्यासक्तं विलोक्य तम् ॥  
 शर्चीं तां सान्त्वयन्नाह शतमन्युर्हसन्निदम् ॥ १०० ॥

इन्द्र उवाच ।

नाहमिन्द्राणि शरणमृते सख्युर्वृषाकपेः ।  
 वारि वाऽपि हविर्यस्य अग्नेः प्रियकरं सदा ॥ १०१ ॥  
 नाहमन्यत्र गन्ताऽस्मि प्रिये चाङ्गेन ते शपे ।  
 तस्मान्नार्हसि मां वक्तुं शङ्क्याऽन्यत्र भामिनि ॥ १०२ ॥

पतिव्रता प्रिया मे त्वं धर्मे मन्त्रे सहायिनी ।  
 सापत्या च कुलीना च त्वत्तोऽन्या का प्रिया मम ॥ १०३ ॥  
 तस्मात्तवोपदेशेन गङ्गां प्राप्य महानदीम् ।  
 प्रसादाद्देवदेवस्य विष्णोर्वै चक्रपाणिनः ॥ १०४ ॥  
 तथा शिवस्य देवस्य प्रसादाच्च वृषाकपेः ।  
 जलोद्भवञ्च मे मित्रादब्जकालोकविश्रुतात् ॥ १०५ ॥  
 उत्तीर्णदुःखः सुभगे इत इन्द्रोऽहमच्युतः ।  
 किं न साध्यं यत्र भार्या भर्तृचित्तानुगामिनी ॥ १०६ ॥  
 दुष्करा तत्र नो मुक्तिः कित्वर्थादित्रयं शुभे ।  
 जायैव परमं मित्रं लोकद्वयहितैषिणी ॥ १०७ ॥

सा चेत्कुलीना प्रियभाषिणी च,

पतिव्रता रूपवती गुणाढ्या ।

संपत्सु चाऽऽपत्सु समानरूपा,

तया ह्यसाध्यं किमिह त्रिलोक्याम् ॥ १०८ ॥

तस्मात्तव धिया कान्ते ममेदं शुभमागतम् ।

इतस्तवोदितं चैव कर्तव्यं नान्यदस्ति मे ॥ १०९ ॥

परलोके च धर्मे च सत्पुत्रसदृशं न च ।

आर्तस्य पुरुषस्येह भार्यावद्भेषजं न हि ॥ ११० ॥

निःश्रेयसपदप्राप्त्यै तथा पापस्य मुक्तये ।

गङ्गाया सदृशं नास्ति शृणु चान्यद्वरानने ॥ १११ ॥

धर्मार्थकाममोक्षाणां प्राप्तये पापमुक्तये ।

॥ शिवविष्णवोरनन्यत्वज्ञानान्नास्त्यत्र मुक्तये ॥ ११२ ॥

तस्मात्तव धिया साधिव सर्वमेतन्मनोगतम् ।

अवाप्तं च शिवाद्विष्णोर्गङ्गायाश्च प्रसादतः ॥ ११३ ॥

इन्द्रत्वं मे स्थिरं चेतो मन्ये मित्रबलात्पुनः ।

वृषाकपिर्मम सखा यो जातस्त्वप्सु भामिनि ॥ ११४ ॥

त्वं च प्रियसखी नित्यं नान्यत्प्रियतरं मम ।

तीर्थानां गौतमी गङ्गा देवानां हरिशंकरौ ॥ ११५ ॥

तस्मादेभ्यः प्रसादेन सर्वं चेप्सितमाप्तवान् ।

मम प्रीतिकरं चेदं तीर्थं त्रैलोक्यविश्रुतम् ॥ ११६ ॥

तस्मादेतद्धि याचिष्ये देवान्सर्वाननुक्रमात् ।

अनुमन्यन्तु ऋषयो गङ्गा च हरिशंकरौ ॥ ११७ ॥

इन्द्रेश्वरे चाब्जके च उभयोस्तीरयोः सुराः ।

एकत्र शंकरो देवो ह्यपरत्र जनार्दनः ॥ ११८ ॥

पावयन्दण्डकारण्यं साक्षाद्विष्णुस्त्रिविक्रमः ।

अन्तरे यानि तीर्थानि सर्वपुण्यप्रदानि च ॥ ११९ ॥

अत्र तु स्नानमात्रेण सर्वं ते मुक्तिमाप्नुयुः ।

पापिष्ठाः पापतो मुक्तिमाप्नुयुर्ये च धर्मिणः ॥ १२० ॥

तेषां तु परमा मुक्तिः पितृभिः पञ्चपञ्चभिः ।

अत्र किञ्चिच्च ये द्युरर्थिभ्यस्तिलमात्रकम् ॥ १२१ ॥

दातृभ्यो ह्यक्षयं तत्स्यात्कामदं मोक्षदं तथा ।

धन्यं यशस्यमायुष्यमारोग्यं पुण्यवर्धनम् ॥ १२२ ॥

आख्यानं विष्णुशंभोश्च ज्ञात्वा स्नानाच्च मुक्तिदम् ।

अस्य तीर्थस्य माहात्म्यं ये शृण्वन्ति पठन्ति च ॥ १२३ ॥



पुण्यभाजो भवेयुस्ते तेभ्योऽत्रैव स्मृतिर्भवेत् ।

शिवविष्ण्वोरशेषाघसंघविच्छेदकारिणी ॥

यां प्रार्थयन्ति मुनयो विजितेन्द्रियमानसाः ॥ १२४ ॥

ब्रह्मोवाच ।

भविष्यत्येवमेवेति तं देवा ऋषयोऽब्रुवन् ।

गौतम्या उत्तरे पारे तीर्थानां मोक्षदायिनाम् ॥ १२५ ॥

देवर्षिसिद्धसेव्यानां सहस्राण्यथ सप्त वै ।

तथैव दक्षिणे तीरे तीर्थान्येकादशैव तु ॥ १२६ ॥

अब्जकं हृदयं प्रोक्तं गोदावर्या मुनीश्वरैः ।

विश्रामस्थानमीशस्य विष्णोर्ब्रह्मण एव च ॥ १२७ ॥

इति श्रीमहापुराणे आदिब्राह्मे तीर्थमाहात्म्ये गौतम्युत्तरकूल-

स्थेन्द्रेश्वरादिसप्तसहस्रतीर्थदक्षिणकूलस्थापस्तम्बसोमेश्वर-

फेनासंगमवृषाकपाब्जकवैष्णवहनूमत्तीर्थमार्जारित्याद्ये-

कादशतीर्थवर्णनं नामैकोनत्रिंशदधिकशतत-

मोऽध्यायः ॥ १२६ ॥

गौतमीमाहात्म्ये षष्ठितमोऽध्यायः ॥ ६० ॥

अथ त्रिंशदधिकशततमोऽध्यायः ।

आपस्तम्बतीर्थवर्णनम्

ब्रह्मोवाच ।

आपस्तम्बमिति ख्यातं तीर्थं त्रैलोक्यविश्रुतम् ।

स्मरणादप्यशेषाघसंघविध्वंसनक्षमम् ॥ १ ॥

आपस्तम्बो महाप्राज्ञो मुनिरासीन्महायशाः ।  
 तस्य भार्याऽक्षसूत्रेति पतिधर्मपरायणा ॥ २ ॥  
 तस्य पुत्रो महाप्राज्ञः कर्किनामाऽथ तत्त्ववित् ।  
 तस्याऽऽश्रममनुप्राप्तो ह्यगस्त्यो मुनिसत्तमः ॥ ३ ॥  
 तमगस्त्यं पूजयित्वा आपस्तम्बो मुनीश्वरः ।  
 शिष्यैरनुगतो धीमांस्तं प्रष्टुमुपचक्रमे ॥ ४ ॥

आपस्तम्ब उवाच ।

त्रयाणां को नु पूज्यः स्याद्देवानां मुनिसत्तम ।  
 भुक्तिर्मुक्तिश्च कस्माद्वा स्यादनादिश्च को भवेत् ॥ ५ ॥  
 अनन्तश्चापि को विप्र देवानामपि दैवतम् ।  
 यज्ञैः क इज्यते देवः को वेदेष्वनुगीयते ॥  
 एतं मे संशयं छेत्तुं वदागस्त्य महामुने ॥ ६ ॥

अगस्त्य उवाच ।

धर्मार्थकाममोक्षाणां प्रमाणं शब्द उच्यते ।  
 तत्रापि वैदिकः शब्दः प्रमाणं परमं मतः ॥ ७ ॥  
 वेदेन गीयते यस्तु पुरुषः स परात्परः ।  
 मृतोऽपरः स विज्ञेयो ह्यमृतः पर उच्यते ॥ ८ ॥  
 योऽमूर्तः स परो ज्ञेयो ह्यपरो मूर्त उच्यते ।  
 गुणाभिव्याप्तिमेदेन मूर्तोऽसौ त्रिविधो भवेत् ॥ ९ ॥  
 ब्रह्मा विष्णुः शिवश्चेति एक एव त्रिविधोच्यते ।  
 त्रयाणामपि देवानां वेद्यमेकं परं हि तत् ॥ १० ॥

एकस्य बहुधा व्याप्तिर्गुणकर्मविभेदतः ।

लोकानामुपकारार्थमाकृतित्रितयं भवेत् ॥ ११ ॥

यस्तत्त्वं वेत्ति परमं स च विद्वान्न चेतारः ।

तत्र यो भेदमाचष्टे लिङ्गभेदी स उच्यते ॥ १२ ॥

प्रायश्चित्तं न तस्यास्ति यश्चैषां व्याहरेद्विदम् ।

त्रयाणामपि देवानां मूर्तिभेदः पृथक्पृथक् ॥ १३ ॥

वेदाः प्रमाणं सर्वत्र साकारेषु पृथक्पृथक् ।

निराकारं च यत्त्वेकं तत्तेभ्यः परमं मतम् ॥ १४ ॥

आपस्तम्ब उवाच ।

नानेन निर्णयः कश्चिन्मयाऽत्र विदितो भवेत् ।

तत्राप्यत्र रहस्यं यत्तद्विमृश्याऽऽशु कीर्त्यताम् ॥

निःसंशयं निर्विकल्पं भाजनं सर्वसंपदाम् ॥ १५ ॥

ब्रह्मोवाच ।

एतदाकर्ण्य भगवानगस्त्यो वाक्यमब्रवीत् ॥ १६ ॥

अगस्त्य उवाच ।

यद्यप्येषां न भेदोऽस्ति देवानां तु परस्परम् ।

तथाऽपि सर्वसिद्धिः स्याच्छिवादेव सुखात्मनः ॥ १७ ॥

प्रपञ्चस्य निमित्तं यत्तज्ज्योतिश्च परं शिवः ।

तमेव साधय हरं भक्त्या परमया मुने ॥

गौतम्यां सकलाघौघसंहर्ता दण्डके वने ॥ १८ ॥

ब्रह्मोवाच ।

एतच्छ्रुत्वा मुनेर्वाक्यं परां प्रीतिमुपागतः ।

भुक्तिदो मुक्तिदः पुंसां साकारोऽथ निराकृतिः ॥ १९ ॥



सृष्ट्याकारस्ततः शक्तः पालनाकार एव च ।

दाता च हन्ति सर्वं यो यस्मादेतत्समाप्यते ॥ २० ॥

अगस्त्य उवाच ।

ब्रह्माकृतिः कर्तृरूपा वैष्णवी पालनी तथा ।

रुद्राकृतिर्निहन्त्री सा सर्ववेदेषु पठ्यते ॥ २१ ॥

ब्रह्मोवाच ।

आपस्तम्बस्तदा गङ्गां गत्वा स्नात्वा यतव्रतः ।

तुष्टाव शंकरं देवं स्तोत्रेणानेन नारद ॥ २२ ॥

आपस्तम्ब उवाच ।

काण्डेषु वह्निः कुसुमेषु गन्धो,

बीजेषु वृक्षादि द्रुपत्सु हेम ।

भूतेषु सर्वेषु तथाऽस्ति यो वै,

तं सोमनाथं शरणं ब्रजामि ॥ २३ ॥

यो लीलया विश्वमिदं चकार,

धाता विधाता भुवनत्रयस्य ।

यो विश्वरूपः सदसत्परो यः,

सोमेश्वरं तं शरणं ब्रजामि ॥ २४ ॥

यं स्मृत्य दारिद्र्यमहामिश्राप-

रोगादिभिर्न स्पृश्यते शरीरी ।

यमाश्रिताश्चेप्सितमाप्नुवन्ति,

सोमेश्वरं तं शरणं ब्रजामि ॥ २५ ॥

येन त्रयीधर्ममवेक्ष्य पूर्वं,

ब्रह्मादयस्तत्र समीहिताश्च ।

एवं द्विधा येन कृतं शरीरं,  
सोमेश्वरं तं शरणं ब्रजामि ॥ २६ ॥

यस्मै नमो गच्छति मन्त्रपूतं,  
हुतं हविर्या च कृता च पूजा ।

दत्तं हविर्येन सुरा भजन्ते,  
सोमेश्वरं तं शरणं ब्रजामि ॥ २७ ॥

यस्मात्परं नान्यदस्ति प्रशस्तं,  
यस्मात्परं नैव सुसूक्ष्ममन्यत् ।

यस्मात्परं नो महतां महच्च,  
सोमेश्वरं तं शरणं ब्रजामि ॥ २८ ॥

यस्याऽऽज्ञया विश्वमिदं विचित्र-  
मचिन्त्यरूपं विविधं महच्च ।

एकक्रियं यद्वदनुप्रयाति,  
सोमेश्वरं तं शरणं ब्रजामि ॥ २९ ॥

यस्मिन्विभूतिः सकलाधिपत्यं,  
कर्तृत्वदातृत्वमहत्त्वमेव ।

प्रीतिर्यशः सौख्यमनादिधर्मः,  
सोमेश्वरं तं शरणं ब्रजामि ॥ ३० ॥

नित्यं शरण्यः सकलस्य पूज्यो,  
नित्यं प्रियो यः शरणागतस्य ।

नित्यं शिवो यः सकलस्य रूपं,  
सोमेश्वरं तं शरणं ब्रजामि ॥ ३१ ॥

ब्रह्मोवाच ।

ततः प्रसन्नो भगवानाह नारद तं-

मुनि(न्वरं वृण्वति चाऽऽह त)म् ।

आत्मार्यं च परार्थं च आपस्तम्बोऽब्रवीच्छिवम् ॥ ३२ ॥

सर्वान्कामानाप्नुयुस्ते ये स्नात्वा देवमीश्वरम् ।

पश्येयुर्जगतामीशमस्त्वित्याह शिवो मुनिम् ॥ ३३ ॥

ततः प्रभृति तत्तीर्थमापस्तम्बमुदाहृतम् ।

अनाद्यविद्यातिमिरव्रातनिर्मूलनक्षमम् ॥ ३४ ॥

इति श्रीमहापुराणे आदिब्राह्मे तीर्थमाहात्म्ये दक्षिणकूलस्था-

पस्तम्बसोमेश्वरतीर्थवर्णनं नाम त्रिंशदधिकशत

तमोऽध्यायः ॥ १३० ॥

गौतमीमाहात्म्य एकषष्टितमोऽध्यायः ॥ ६१ ॥

अथैकत्रिंशदधिकशततमोऽध्यायः ।

यमतीर्थवर्णनम्

ब्रह्मोवाच ।

यमतीर्थमिति ख्यातं पितृणां प्रीतिवर्धनम् ।

अशेषपापशमनं तत्र वृत्तमिदं शृणु ॥ १ ॥

तत्राऽऽख्यानमिदं त्वासीदितिहासं पुरातनम् ।

सरमेति प्रसिद्धाऽस्ति नाम्ना देवशुनी मुने ॥ २ ॥



तस्याः पुत्रौ महाश्रेष्ठौ श्वानौ नित्यं जनाननु ।  
 गामिनौ पवनाहारौ चतुरक्षौ यमप्रियौ ॥ ३ ॥  
 गा रक्षति स्म देवानां यक्षार्थं कल्पितान्पशून् ।  
 रक्षन्तीमनुजग्मुस्ते राक्षसा दैत्यदानवाः ॥ ४ ॥  
 रक्षन्तीं तां महाप्राज्ञाः श्वानयोर्मातरं शुनीम् ।  
 प्रलोभयित्वा विविधैर्वाक्यैर्दानैश्च यत्नतः ५ ॥  
 हृता गा राक्षसैः पापैः पश्वर्थे कल्पिताः शुभाः ।  
 तत आगत्य सा देवानिदमाह क्रमाच्छुनी ॥ ६ ॥

सरमोवाच ।

मां वद्ध्वा राक्षसैः पाशैस्ताडयित्वा प्रहारकैः ।  
 नीता गा यज्ञसिद्ध्यर्थं कल्पिताः पशवः सुराः ॥ ७ ॥

ब्रह्मोवाच ।

तस्या वाचं निशम्याऽऽशु सुरान्प्राह बृहस्पतिः ॥ ८ ॥

बृहस्पतिरुवाच ।

इयं विकृतरूपाऽऽस्ते अस्याः पापं च लक्षये ।  
 अस्या मतेन ता गावो नीता नान्येन हेतुना ॥  
 पापेयं सुकृतीवेति लक्ष्यते देहचेष्टितैः ॥ ९ ॥

ब्रह्मोवाच ।

तद्गुरोर्वचनाच्छक्रः पदा तां प्राहरच्छुनोम् ।  
 पदाघातात्तदा तस्या मुखात्क्षीरं प्रसुस्रुवे ॥ १० ॥  
 पुनः प्राह शचीभर्ता क्षीरं पीतं त्वया शुनि ।  
 राक्षसैश्च तदा दत्तं तस्मान्नीतास्तु गा मम ॥ ११ ॥

सरमोवाच ।

नापराधोऽस्ति मे नाथ न चान्यस्यापि कस्यचित् ।  
नापराधो न चोपेक्षा ममास्ति त्रिदशेश्वर ॥  
तस्माद्दुष्टोऽसि किं नाथ रिपवो बलिनस्तु ते ॥ १२ ॥

ब्रह्मोवाच ।

ततो ध्यात्वा देवगुरुर्ज्ञात्वा तस्या विचेष्टितम् ।  
सत्यं शक्र त्वियं दुष्टा रिपूणां पक्षकारिणी ॥ १३ ॥  
ततः शशाप तां शक्रः पापिष्ठे त्वं शुनी भव ।  
मर्त्यलोके पापभूता अज्ञानात्पापकारिणी ॥ १४ ॥  
तदेन्द्रस्य तु शापेन मानुषे सा व्यजायत ।  
यथा शप्ता मघवता पापात्सा ह्यतिभीषणा ॥ १५ ॥  
गावो या राक्षसैर्नीतास्तासामानयनाय च ।  
यत्नं कुर्वन्सुरपतिर्विष्णवे तन्न्यवेदयत् ॥ १६ ॥  
विष्णुर्देव्यांश्च दनुजान्गोहर्तृश्चैव राक्षसान् ।  
हन्तुं प्रयत्नमकरोज्जगृहे च महद्भुजः ॥ १७ ॥  
शाङ्गं यल्लोकविख्यातं दैत्यनाशनमेव च ।  
जितारिः पूजितो देवैः स्वयं स्थित्वा जनार्दनः ॥ १८ ॥  
यत्र वै दण्डकारण्ये शाङ्गपाणिर्जगत्प्रभुः ।  
तत्रस्थान्दैत्यदनुजात्राक्षसांश्च बलीयसः ॥ १९ ॥  
पुनर्जन्ने स वै विष्णुर्गा यैर्नीताश्च राक्षसैः ।  
तत्र वै दण्डकारण्ये शाङ्गपाणिरिति श्रुतः ॥ २० ॥

युध्यमानस्ततो विष्णुर्दितिजै राक्षसैः सह ।  
 ते जग्मुर्दक्षिणामाशां विष्णोस्त्रासान्महामुने ॥ २१ ॥  
 अन्वगच्छत्ततो विष्णुस्तानेव परमेश्वरः ।  
 गरुत्मता तानवाप्य शार्ङ्गमुक्तैर्मनोजवैः ॥ २२ ॥  
 बाणैस्तान्व्याहनद्विष्णुर्गङ्गाया उत्तरे तटे ।  
 देवारयः क्षयं नीता विष्णुना प्रभविष्णुना ॥ २३ ॥  
 शार्ङ्गमुक्तैर्महावेगैः सुखनैश्च सुमन्त्रितैः ।  
 क्षयं प्राप्ता विष्णुबाणैस्ततस्ते देवशत्रवः ॥ २४ ॥  
 गावो लब्धा यत्र देवैर्वाणतीर्थं तदुच्यते ।  
 वैष्णवं लोकविदितं गोतीर्थं चेति विश्रुतम् ॥ २५ ॥  
 पश्वर्थे कल्पिता गावो गङ्गाया दक्षिणे तटे ।  
 प्रदुतास्ते सुराः सर्वे गङ्गायां संन्यवेशयन् ॥ २६ ॥  
 तन्मध्ये कारयामासुर्द्वीपं चैवाऽऽश्रयं गवाम् ।  
 तैर्गोभिस्तत्र गङ्गायां सुरयज्ञो व्यजायत ॥ २७ ॥  
 यज्ञतीर्थं तु तत्प्रोक्तं गोद्वीपं गाङ्गमध्यतः ।  
 देवानां यजनं तच्च सर्वकामप्रदं शुभम् ॥ २८ ॥  
 स्वयं मूर्तिमती भूत्वा गङ्गाशक्तिर्महाद्युते ।  
 असारापारसंसारसागरोत्तरणे तरिः ॥ २९ ॥  
 विश्वेश्वरी योगमाया सद्भक्ताभयदायिनी ।  
 गोरक्षं तु ततस्तीर्थं गङ्गाया दक्षिणे तटे ॥ ३० ॥  
 तौ श्वानौ सरमापुत्रौ चतुरक्षौ यमप्रियौ ।  
 मातुः शापं चापराधं सर्वं चापि सविस्तरम् ॥ ३१ ॥



निवेद्य तु यथान्यायं कार्यं चापि सुखप्रदम् ।  
 विशापकरणं चापि पप्रच्छतुरुभौ यमम् ॥ ३२ ॥  
 स ताभ्यां सहितः सौरिः पित्रे सूर्याय चाब्रवीत् ।  
 श्रुत्वा सूर्यः सुतं प्राह गङ्गायां सुरसत्तम ॥ ३३ ॥  
 लोकत्रयैकपावन्यां गौतम्यां दण्डके वने ।  
 श्रद्धया परया वत्स सुस्नातः सुसमाहितः ॥ ३४ ॥  
 ब्रह्माणं चैव विष्णुं च मामीशं च यथाक्रमम् ।  
 स्तुहि त्वं सर्वभावेन भृत्यौ प्रीतिमवाप्स्यतः ॥ ३५ ॥  
 तत्पितुर्वचनं श्रुत्वा यमः प्रीतमनास्तदा ।  
 तयोश्च प्रीतये प्रायाद्देवतर्पणयोर्यमः ॥ ३६ ॥  
 गौतम्यामग्रहारिण्यां सुसमाहितमानसः ।  
 तथैव तोषयामास गङ्गायां सुरसत्तमान् ॥ ३७ ॥  
 श्वभ्यां च सहितः श्रीमान्दक्षिणाशापतिः प्रभुः ।  
 ब्रह्माणं तोषयामास भानुं वै दक्षिणे तटे ॥ ३८ ॥  
 ईशानमुत्तरे विष्णुं स्वयं धर्मः प्रतापवान् ।  
 दत्तवन्तो वरं श्रेष्ठं सरमाया विशापकम् ॥  
 वरानयाचत बह्वल्लोकानामुपकारकान् ॥ ३९ ॥

यम उवाच ।

एषु स्नानं तु ये कुर्युर्ब्रह्मविष्णुमहेश्वराः ।  
 आत्माथं च पराथं च ते कामानाप्नुयुः शुभान् ॥ ४० ॥  
 बाणतीर्थे तु ये स्नात्वा शार्ङ्गपाणिं स्मरन्ति वै ।  
 तेभ्यो दारिद्र्यदुःखानि न भवेयुर्युगे युगे ॥ ४१ ॥

गोतीर्थं ब्रह्मतीर्थं वा यस्तु स्नात्वा यतव्रतः ।  
 ब्रह्माणं तं नमस्याथ द्वीपस्यापि प्रदक्षिणम् ॥ ४२ ॥  
 यः कुर्यात्तेन पृथिवी सप्तद्वीपा वसुंधरा ।  
 प्रदक्षिणीकृता तत्र किञ्चिद्दत्त्वा वसु द्विजम् ॥ ४३ ॥  
 तद् वयजनं प्राप्य किञ्चिद्भुत्वा हुताशने ।  
 अश्वमेधादियज्ञानां फलं प्राप्नोति पुष्कलम् ॥ ४४ ॥  
 यः सकृत्तत्र पठति गायत्रीं वेदमातरम् ।  
 अथोतास्तेन वेदा वै निष्कामो मुक्तिभाजनम् ॥ ४५ ॥  
 स्नात्वा तु दक्षिणे कूले शक्तिं देवीं तु भक्तितः ।  
 पूजयित्वा यथान्यायं सर्वान्कामानवाप्नुयात् ॥ ४६ ॥  
 ब्रह्मविष्णुमहेशानां शक्तिर्माता त्रयीमयी ।  
 सर्वान्कामानवाप्नोति (स्नात्वाऽत्र-  
 पूजयेद्यस्तां) पुत्रवान्धनवान्भवेत् ॥ ४७ ॥  
 आदित्यं भक्तितो यस्तु दक्षिणे नियतो नरः ।  
 स्नात्वा पश्येत् तेनेष्टा यज्ञा विविधदक्षिणाः ॥ ४८ ॥  
 कूले यश्चोत्तरे चैव गङ्गाया दैत्यसूदनम् ।  
 स्नात्वा पश्येत् तं नत्वा तस्य विष्णोः परं पदम् ॥ ४९ ॥  
 यमेश्वरं ततो यस्तु यमतीर्थं तु पूजितम् ।  
 स्नातः पश्यति युक्तात्मा स करोत्यचिरेण हि ॥ ५० ॥  
 पितृणामक्षयं पुण्यं फलदं कीर्तिवर्धनम् ।  
 तत्र स्नानेन दानेन जपेन स्तवनेन च ॥  
 अपि दुष्कृतकर्माणः पितरो मोक्षमाप्नुयुः ॥ ५१ ॥

ब्रह्मोवाच ।

इत्याद्यष्ट सहस्राणि तीर्थानि त्रीणि नारद ।

तेषु स्नानं च दानं च सर्वमक्षयपुण्यदम् ॥ ५२ ॥

एतेषां स्मरणं पुण्यं नानाजन्माघनाशनम् ।

श्रवणात्पितृभिः सार्धं पठनात्स्वकुलेः सह ॥ ५३ ॥

तेषामप्यतिपापानि नाशं यान्ति ममाऽऽज्ञया ।

तत्र स्नानादि यः कृत्वा किञ्चिद्दत्त्वा यतात्मवान् ॥ ५४ ॥

पितॄणां पिण्डदानादि कृत्वा नत्वा सुरानिमान् ।

धनं धान्यं यशो वीर्यमायुरारोग्यसंपदः ॥ ५५ ॥

पुत्रान्पौत्रान्प्रियां भार्यां लब्ध्वा चान्यन्मनीषितम् ।

अवियुक्तः प्रीतमना बन्धुमिश्रातिमानितः ॥ ५६ ॥

नरकस्थानपि पितॄंस्तारयित्वा कुलानि च ।

पावयित्वा प्रियैर्युक्तो ह्यन्ते विष्णुं शिवं स्मरेत् ॥

ततो मुक्तिपदं गच्छेद्देवानां वचनं यथा ॥ ५७ ॥

इति श्रीमहापुराणे आदिब्राह्मे तीर्थमाहात्म्ये वाणतीर्थशार्ङ्ग-

पाणीयगोद्वीपदेवयजनब्रह्मतीर्थशक्तियमादित्यसुपर्णदैत्यसूदन-

यमेश्वरपितृतीर्थादित्रयधिकाष्टसहस्रतीर्थवर्णनं नामैक-

त्रिंशदधिकशततमोऽध्यायः ॥ १३१ ॥

गौतमीमाहात्म्ये द्विषष्टितमोऽध्यायः ॥ ६२ ॥



# अथ द्वात्रिंशदधिकशततमोऽध्यायः ।

यक्षिणीसंगममाहात्म्यकथनम्

ब्रह्मोवाच ।

यक्षिणीसंगमं नाम तीर्थं सर्वफलप्रदम् ।

तत्र स्नानेन दानेन सर्वान्कामानवाप्नुयात् ॥ १ ॥

यत्र यक्षेश्वरो देवो दर्शनाद्भुक्तिमुक्तिदः ।

तत्र च स्नानमात्रेण सत्रयागफलं लभेत् ॥ २ ॥

विश्वावसोः स्वसा नाम्ना पिप्पला गुरुहासिनी ।

ऋषीणां सत्रमगमद्रौतमीतीरवर्तिनाम् ॥ ३ ॥

दृष्ट्वा तत्र ऋषीन्क्षामान्सा जहासातिगर्विता ।

या गत्वाऽऽश्रावय वौषडस्तु श्रौषदिति स्थिरम् ॥ ४ ॥

विस्वरेण ब्रुवती तां ते शेषुः स्त्राविणी भव ।

तनो नद्यभवत्तत्र यक्षिणीति सुविश्रुता ॥ ५ ॥

ततो विश्वावसुः पूज्य ऋषोन्देवं त्रिलोचनम् ।

संगम्य चैव गौतम्या तां विशापामथाकरोत् ॥ ६ ॥

ततः प्रभृति तत्तीर्थं यक्षिणीसंगमं स्मृतम् ।

तत्र स्नानादिदानेन सर्वान्कामानवाप्नुयात् ॥ ७ ॥

विश्वावसोः प्रसन्नोऽभूद्यत्र शंभुः शिवान्वितः ।

शैवं तत्परमं तीर्थं दुर्गातीर्थं च विश्रुतम् ॥ ८ ॥

सर्वपापौघहरणं सर्वदुर्गतिनाशनम् ।

सर्वेषां तीर्थमुख्यानां तद्धि सारं महामुने ॥

तीर्थं मुनिवरैः ख्यातं सर्वसिद्धिप्रदं नृणाम् ॥ ९ ॥

इति श्रीमहापुराणे आदिब्राह्मे तीर्थमाहात्म्ये यक्षिणीसंगमदुर्गादि-  
तीर्थवर्णनं नाम द्वात्रिंशदधिकशततमोऽध्यायः ॥ १३२ ॥

गौतमीमाहात्म्ये त्रिषष्ठितमोऽध्यायः ॥ ६३ ॥

अथ त्रयस्त्रिंशदधिकशततमोऽध्यायः ।

शुक्लतीर्थवर्णनम्

ब्रह्मोवाच ।

शुक्लतीर्थमिति ख्यातं सर्वसिद्धिकरं नृणाम् ।

यस्य स्मरणमात्रेण सर्वकामानवाप्नुयात् ॥ १ ॥

भरद्वाज इति ख्यातो मुनिः परमधार्मिकः ।

तस्य पैठनसी नाम भार्या सुकुलभूषणा ॥ २ ॥

गौतमीतीरमध्यास्ते पतिव्रतपरायणा ।

अग्नीषोमीयमैन्द्राग्नं पुरोडाशमकल्पयत् ॥ ३ ॥

पुरोडाशे श्रप्यमाणे धूमात्कश्चिदजायत ।

पुरोडाशं भक्षयित्वा लोकत्रितयभीषणः ॥ ४ ॥

यज्ञं मे ह्यत्र को हंसि कोपात्त्वमिति तं मुनिः ।

प्रोवाच सत्वरं क्रुद्धो भरद्वाजो द्विजोत्तमः ॥ ५ ॥

तद्वपेर्वचनं श्रुत्वा राक्षसः प्रत्युवाच तम् ॥

राक्षस उवाच ।

हव्यञ्ज इति विख्यातं भरद्वाज निबोध माम् ।

संध्यासुतोऽहं ज्येष्ठश्च पुनः प्राचीनवर्हिषः ॥ ६ ॥

ब्रह्मणा मे वरो दत्तो यज्ञान्वाद यथासुखम् ।  
 ममानुजः कलिश्चापि बलवानतिभीषणः ॥ ७ ॥  
 अहं कृष्णः पिता कृष्णो माता कृष्णा तथाऽनुजः ।  
 अहं मखं हनिष्यामि यूपं छेदमि कृतान्तकः ॥ ८ ॥

भरद्वाज उवाच ।

रक्ष्यतां मे त्वया यज्ञं प्रियो धर्मः सनातनः ।  
 जाने त्वां यज्ञहन्तारं सद्द्विजं रक्ष मे क्रतुम् ॥ ९ ॥

यज्ञघ्न उवाच ।

भरद्वाज निबोधेदं वाक्यं मम समासतः ।  
 ब्रह्मणाऽहं पुरा शप्तो देवदानवसंनिधौ ॥ १० ॥  
 ततः प्रसादितो देवो मया लोकपितामहः ।  
 अमृतैः प्रोक्षयिष्यन्ति यदा त्वां मुनिसत्तमाः ॥ ११ ॥  
 तदा विशापो भविता हव्यघ्न त्वं न चान्यथा ।  
 एवं करिष्यसि यदा ततः सर्वं भविष्यति ॥  
 यद्यदाकाङ्क्षितं ब्रह्मन्नैतन्मिथ्या कदाचन ॥ १२ ॥

ब्रह्मोवाच ।

भरद्वाजः पुनः प्राह सखा मेऽसि महामते ।  
 मखसंरक्षणं येन स्यान्मे वद करोमि तत् ॥ १३ ॥  
 संभूय देवा दैतेया ममन्थुः क्षीरसागरम् ।  
 अलभन्तामृतं कष्टात्तदस्मत्सुलभं कथम् ॥ १४ ॥  
 प्रीत्या यदि प्रसन्नोऽसि सुलभं यद्वदस्व तत् ।  
 तद्वर्षेर्वचनं श्रुत्वा रक्षः प्राह तदा मुदा ॥ १५ ॥



रक्ष उवाच ।

अमृतं गौतमीवारि अमृतं स्वर्णमुच्यते ।

अमृतं गोभवं चाऽऽज्यममृतं सोम एव च ॥ १६ ॥

एतैर्मामभिषिञ्चस्व अथ वैतैस्तथा त्रिभिः ।

गङ्गाया वारिणाऽऽज्येन हिरण्येन तथैव च ॥

सर्वेभ्योऽप्यधिकं दिव्यममृतं गौतमीजलम् ॥ १७ ॥

ब्रह्मोवाच ।

एतदाकर्ण्य स ऋषिः परं संतोषमागतः ।

पाणावादाय गङ्गायाः सलिलामृतमादरात् ॥ १८ ॥

तेनाकरोदूर्ध्वं रक्षो ह्यभिषिक्तं तदा मखे ।

पुनश्च यूपे च पशावृत्तिश्रु मखमण्डले ॥ १९ ॥

सर्वमेवाभवच्छुक्लमभिषेकान्महात्मनः ।

तद्रक्षोऽपि तदा शुक्लो भूत्वोत्पन्नो महाबलः ॥ २० ॥

यः पुरा कृष्णरूपोऽभूत्स तु शुक्लोऽभवत्क्षणात् ।

यज्ञं सर्वं समाप्याथ भरद्वाजः प्रतापवान् ॥ २१ ॥

ऋत्विजोऽपि विसृज्याथ यूपं गङ्गोदकेऽक्षिपत् ।

गङ्गामध्ये तद्धि यूपमद्याप्यास्ते महामते ॥ २२ ॥

अभिषिक्तं चामृतेन अभिज्ञानं तु तन्महत् ।

तत्र तीर्थं पुना रक्षो भरद्वाजमुवाच ह ॥ २३ ॥

रक्ष उवाच ।

अहं यामि भरद्वाज कृतः शुक्लस्त्वया पुनः ।

तस्मात्तवात्र तीर्थं ये स्नानदानादिपूजनम् ॥ २४ ॥

कुर्युस्तेषामभीष्टानि भवेयुर्यत्फलं मखे ।

स्मरणादपि पापानि नाशं यान्तु सदा मुने ॥ २५ ॥

ततः प्रभृति तत्तीर्थं शुक्लतीर्थमिति स्मृतम् ।

गौतम्यां दण्डकारण्ये स्वर्गद्वारमपावृतम् ॥ २६ ॥

उभयोस्तीरयोः सप्त सहस्राण्यपराणि च ।

तीर्थानां मुनिशार्दूल सर्वसिद्धिप्रदायिनाम् ॥ २७ ॥

इति श्रीमहापुराणे आदिब्राह्मे तीर्थमाहात्म्ये शुक्लतीर्थाद्युभय-

तीरस्थसप्तसहस्रतीर्थवर्णनं नाम त्रयस्त्रिंशदधिक-

शततमोऽध्यायः ॥ १३३ ॥

गौतमीमाहात्म्ये चतुःषष्टितमोऽध्यायः ॥ ६४ ॥

—

अथ चतुस्त्रिंशदधिकशततमोऽध्यायः ।

चक्रतीर्थवर्णनम्

ब्रह्मोवाच ।

चक्रतीर्थमिति ख्यातं स्मरणात्पापनाशनम् ।

तस्य प्रभावं वक्ष्यामि शृणु यत्नेन नारद ॥ १ ॥

ऋषयः सप्त विख्याता वसिष्ठप्रमुखा मुने ।

गौतम्यास्तीरमाश्रित्य सत्रयज्ञमुपासते ॥ २ ॥

तत्र विघ्न उपक्रान्ते रक्षोभिरतिभोषणे ।

मामभ्येत्याथ मुनयो रक्षःकृत्यं न्यवेदयन् ॥ ३ ॥

तदाऽहं प्रमदारूपं माययाऽऽसृज्य नारद ।  
 यस्याश्च दर्शनादेव नाशं यान्त्यथ राक्षसाः ॥ ४ ॥  
 एवमुक्त्वा तु तां प्रादामृषिभ्यः प्रमदां मुने ।  
 मद्राक्याद्रूपयो मायामादाय पुनरागमन् ॥ ५ ॥  
 अजैका या समाख्याता कृष्णलोहितरूपिणी ।  
 मुक्तकेशीत्यभिधया साऽऽस्तेऽद्यापि स्वरूपिणी ॥ ६ ॥  
 लोकत्रितयसंमोहदायिनी कामरूपिणी ।  
 तद्बलात्स्वस्थमनसः सर्वे च मुनिपुंगवाः ॥ ७ ॥  
 गौतमीं सरितां श्रेष्ठां पुनर्यज्ञाय दीक्षिताः ।  
 पुनस्तन्मखनाशाय राक्षसाः समुपागमन् ॥ ८ ॥  
 यज्ञवाटान्तिके मायां दृष्ट्वा राक्षसपुंगवाः ।  
 ततो नृत्यन्ति गायन्ति हसन्ति च रुदन्ति च ॥ ९ ॥  
 माहेश्वरी महामाया प्रभावेणातिदर्पिता ।  
 तेषां मध्ये दैत्यपतिः शम्भरो नाम धीर्यवान् ॥ १० ॥  
 मायारूपां तु प्रमदां भक्षयामास नारद ।  
 तदद्भुतमतीवाऽऽसीत्तन्मायाबलदर्शिनाम् ॥ ११ ॥  
 मखे विध्वंस्यमाने तु ते विष्णुं शरणं ययुः ।  
 प्रादाद्विष्णुश्चक्रमथो मुनीनां रक्षणाय तु ॥ १२ ॥  
 चक्रं तद्राक्षसानाजौ दैत्यांश्च दनुजांस्तथा ।  
 चिच्छेद तद्वयादेव मृता राक्षसपुंगवाः ॥ १३ ॥  
 ऋषिभिस्तन्महासत्रं संपूर्णमभवत्तदा ।  
 विष्णोः प्रक्षालितं चक्रं गङ्गाम्भोभिः सुदर्शनम् ॥ १४ ॥



ततः प्रभृति तत्तीर्थं चक्रतीर्थमुदाहृतम् ।

तत्र स्नानेन दानेन सत्रयागफलं लभेत् ॥ १५ ॥

तत्र पञ्च शतान्यासंस्तीर्थानां पापहारिणाम् ।

तेषु स्नानं तथा दानं प्रत्येकं मुक्तिदायकम् ॥ १६ ॥

इति श्रीमहापुराणे आदिब्राह्मे तीर्थमाहात्म्ये चक्रतीर्थादिपञ्च-

शततीर्थवर्णनं नाम चतुस्त्रिंशदधिकशतत-

मोऽध्यायः ॥ १३४ ॥

गौतमीमाहात्म्ये पञ्चषष्टितमोऽध्यायः ॥ ५५ ॥

अथ पञ्चत्रिंशदधिकशततमोऽध्यायः ।

वाणीसंगमतीर्थवर्णनम्

ब्रह्मोवाच ।

वाणीसंगममाख्यातं यत्र वागीश्वरो हरः ।

तत्तीर्थं सर्वपापानां मोचनं सर्वकामदम् ॥ १ ॥

तत्र स्नानेन दानेन ब्रह्महत्यादिनाशनम् ।

ब्रह्मविष्णवोश्च संवादे महत्त्वे च परस्परम् ॥ २ ॥

तयोर्मध्ये महादेवो ज्योतिर्मूर्तिरभूत्किल ।

तत्रैव वागुवाचेदं दैवी पुत्र तयोः शुभा ॥ ३ ॥

अहमस्मि महान्तत्र अहमस्मीति वै मिथः ।

दैवी वाक्पावुभौ प्राह यस्त्वस्यान्तं तु पश्यति ॥ ४ ॥

स तु ज्येष्ठो भवेत्तस्मान्मा वादं कर्तुमर्हथः ।

तद्वाक्याद्विष्णुरगमदधोऽहं चोर्ध्वमेव च ॥ ५ ॥

ततो विष्णुः शीघ्रमेत्य ज्योतिःपार्श्वं उपाविशत् ।

अप्राप्यान्तमहं प्रायां दूराद्दूरतरं मुने ॥ ६ ॥

ततः श्रान्तो निवृत्तोऽहं द्रष्टुमीशं तु तं प्रभुम् ।

तदैवं मम धीरासीद्द्रष्टृश्रान्तो मया भृशम् ॥ ७ ॥

अस्य देवस्य तद्विष्णोर्मम ज्यैष्ठ्यं स्फुटं भवेत् ।

पुनश्चापि मम त्वेवं मतिरासीन्महामते ॥ ८ ॥

सत्यैर्वक्त्रैः कथं वक्ष्ये पीडितोऽप्यनृतं वचः ।

नानाविधेषु पापेषु नानृतात्पातकं परम् ॥ ९ ॥

सत्यैर्वक्त्रैरसत्यां वा वाचं वक्ष्ये कथं त्विति ।

ततोऽहं पञ्चमं वक्त्रं गर्दभाकृतिभीषणम् ॥ १० ॥

कृत्वा तेनानृतं वक्ष्ये इति ध्यात्वा चिरं तदा ।

अब्रवं तं हरिं तत्र आसीनं जगतां प्रभुम् ॥ ११ ॥

अस्य चान्तो मया द्रष्टृस्तेन ज्यैष्ठ्यं जनार्दन ।

ममेति वदतः पार्श्वे उभौ तौ हरिशंकरौ ॥ १२ ॥

एकरूपत्वमापन्नौ सूर्याचन्द्रमसाविव ।

तौ द्रष्टृत्वा विस्मितो भीतश्चास्तवं तावुभावपि ॥

ततः क्रुद्धौ जगन्नाथौ वाचं तामिदमूचतुः ॥ १३ ॥

हरिहरावूचतुः ।

दुष्टे त्वं निम्नगा भूया नानृतादस्ति पातकम् ॥ १४ ॥

ब्रह्मोवाच ।

ततः सा विह्वला भूत्वा नदीभावमुपागता ।

तद्द्रष्टृत्वा विस्मितो भीतस्तामब्रवमहं तदा ॥ १५ ॥

यस्मादसत्यमुक्ताऽसि ब्रह्मवाचि स्थिता सती ।  
 तस्मादद्भ्यसा त्वं भूयाः पापरूपाऽस्यसंशयम् ॥ १६ ॥  
 एतच्छापं विदित्वा तु तौ देवौ प्रणता तदा ।  
 विशापत्वं प्रार्थयन्ती तुष्टाव च पुनः पुनः ॥ १७ ॥  
 ततस्तुष्टौ देवदेवौ प्रार्थितौ त्रिदशार्चितौ ।  
 प्रीत्या हरिहरावेवं वाचं वाचमथोचतुः ॥ १८ ॥

हरिहरावूचतुः ।

गङ्गाया संगता भद्रे यदा त्वं लोकपावनी ।  
 तदा पुनर्वपुस्ते स्यात्पवित्रं हि सुशोभने ॥ १९ ॥

ब्रह्मोवाच ।

तथेत्युक्त्वा साऽपि देवी गङ्गाया संगताऽभवत् ।  
 भागीरथी गौतमी च ततश्चापि स्वकं वपुः ॥ २० ॥  
 देवी सा व्यगमद्ब्रह्मन्देवानामपि दुर्लभम् ।  
 गौतम्यां सैव विख्याता नाम्ना वाणीति पुण्यदा ॥ २१ ॥  
 भागीरथ्यां सैव देवी सरस्वत्यभिधीयते ।  
 उभयत्रापि विख्यातः संगमो लोकपूजितः ॥ २२ ॥  
 सरस्वतीसंगमश्च वाणीसंगम एव च ।  
 गौतम्या संगता देवी वाणी वाचा सरस्वती ॥ २३ ॥  
 सर्वत्र पूजितं तीर्थं तत्र वाचा शिवं प्रभुम् ।  
 देवेश्वरं पूजयित्वा विशापमगमद्यतः ॥ २४ ॥



ब्रह्मा विधूय वाग्दौष्ट्यं स्वं च धामागमत्पुनः ।

तस्मात्तत्र शुचिर्भूत्वा स्नात्वा तत्र च संगमे ॥ २५ ॥

वागीश्वरं ततो दृष्ट्वा तावता मुक्तिमाप्नुयात् ।

दानहोमादिकं किञ्चिदुपवासादिकां क्रियाम् ॥ २६ ॥

यः कुर्यात्संगमे पुण्ये संसारे न भवेत्पुनः ।

एकोनविंशतिशतं तीर्थानां तीरयोर्द्वयोः ॥

नानाजन्मार्जिताशेषपापक्षयविधायिनाम् ॥ २७ ॥

इति श्रीमहापुराणे आदिब्राह्मे तीर्थमाहात्म्ये वाणीसंगमवागी-

श्वराद्युभयतटस्थैकोनविंशतिशततीर्थवर्णनं नाम पञ्चत्रिं-

शदधिकशततमोऽध्यायः ॥ १३५ ॥

गौतमीमाहात्म्ये षट्षष्टितमोऽध्यायः ॥ ६६ ॥

अथ षट्त्रिंशदधिकशततमोऽध्यायः ।

विष्णुतीर्थवर्णनम्

ब्रह्मोवाच ।

विष्णुतीर्थमिति ख्यातं तत्र वृत्तमिदं शृणु ।

मौद्गल्य इति विख्यातो मुद्गलस्य सुतो ऋषिः ॥ १ ॥

तस्य भार्या तु जाबाला नाम्ना ख्याता सुपुत्रिणी ।

पिता ऋषिस्तथा वृद्धो मुद्गलो लोकविश्रुतः ॥ २ ॥

तस्य भार्या तथा ख्याता नाम्ना भागीरथी शुभा ।  
 स मौद्गल्यः प्रातरैव गङ्गां स्नाति यतव्रतः ॥ ३ ॥  
 नित्यमेव त्विदं कर्म तस्याऽऽसीन्मुनिसत्तम ।  
 गङ्गातीरे कुशैर्मृद्भिः शमीपुष्पैरहर्निशम् ॥ ४ ॥  
 गुरुदिनेन मार्गेण स्वमानससरोरुहे ।  
 आवाहनं नित्यमेव विष्णोश्चक्रे स मौद्गलिः ॥ ५ ॥  
 तेनाऽऽहृतस्त्वरत्नेति लक्ष्मीभर्ता जगत्पतिः ।  
 वैनतेयमथाऽऽरुह्य शङ्खचक्रगदाधरः ॥ ६ ॥  
 पूजितस्तेन ऋषिणा स मौद्गल्येन यत्नतः ।  
 प्रव्रूते च कथाश्चित्रा मौद्गल्याय जगत्प्रभुः ॥ ७ ॥  
 ततोऽपराहणसमये विष्णुः प्राह स मौद्गलिम् ।  
 याहि वत्स स्वभवनं श्रान्तोऽसीति पुनः पुनः ॥ ८ ॥  
 एवमुक्तः स देवेन विष्णुना याति स द्विजः ।  
 जगत्प्रभुस्ततो याति देवैर्युक्तः स्वमन्दिरम् ॥ ९ ॥  
 मौद्गल्योऽपि तथाऽभ्येत्य किञ्चिदादाय नित्यशः ।  
 स्वमेव भवनं विद्वान्भार्यायै स्वार्जितं धनम् ॥ १० ॥  
 ददाति स महाविष्णुचरणाब्जपरायणः ।  
 मौद्गल्यस्य प्रिया साऽपि पतिव्रतपरायणा ॥ ११ ॥  
 शाकं मूलं फलं वाऽपि भर्त्राऽऽनीतं तु यत्नतः ।  
 सुसंस्कृत्याप्यतिथीनां बालानां भर्तुरेव च ॥ १२ ॥  
 दत्त्वा तु भोजनं तेभ्यः पश्चाद्भुङ्क्ते यतव्रता ।  
 भुक्त्वत्स्वथ सर्वेषु रात्रौ नित्यं स मौद्गलिः ॥ १३ ॥

विष्णोः श्रुताः कथाश्चित्रास्तेभ्यो वक्तव्यं हर्षितः ।

एवं बहुतिथे काले व्यतीते चातिविस्मिता ॥

मौद्गल्यस्य रहो भार्या भर्तारं वाक्यमब्रवीत् ॥ १४ ॥

जाबालोवाच ।

यदि ते विष्णुरभ्येति समीपं त्रिदशार्चितः ।

तथाऽपि कष्टमस्माकं कस्मादिति जगत्प्रभुम् ॥ १५ ॥

तत्पृच्छ त्वं महाप्राज्ञ यदाऽसौ विष्णुरेति च ।

यस्मिंश्च स्मृतमात्रे तु जराजन्मरुजो मृतिः ॥

नाशं यान्ति कुतो दृष्टे तस्मात्पृच्छ जगत्पतिम् ॥ १६ ॥

ब्रह्मोवाच ।

तथेत्युक्त्वा प्रियावाक्यान्मौद्गल्यो नित्यवद्धरिम् ।

पूजयित्वा विनीतश्च पप्रच्छ स कृताञ्जलिः ॥ १७ ॥

मौद्गल्य उवाच ।

त्वयि स्मृते जगन्नाथ शोकदारिद्र्यदुष्कृतम् ।

नाशं याति विपत्तिर्मे त्वयि दृष्टे कथं स्थिता ॥ १८ ॥

श्रीविष्णुरुवाच ।

स्वकृतं भुज्यते भूतैः सर्वैः सर्वत्र सर्वदा ।

न कोऽपि कस्यचित्किञ्चित्करोत्यत्र हिताहिते ॥ १९ ॥

यादृशं चोप्यते बीजं फलं भवति तादृशम् ।

रसालः स्यान्न निम्बस्य बीजाज्जात्वपि कुत्रचित् ॥ २० ॥

न कृता गौतमीसेवा नार्चितौ हरिशंकरौ ।

न दत्तं यैश्च विप्रेभ्यस्ते कथं भाजनं श्रियः ॥ २१ ॥



त्वया न दत्तं किञ्चिच्च ब्राह्मणेभ्यो ममापि च ।

यद्दीयते तदेवेह परस्मिन्श्रोपतिष्ठति ॥ २२ ॥

मृद्विर्वाभिः कुशैर्मन्त्रैः शुचिकर्म सदैव यत् ।

करोति तस्मात्पूतात्मा शरीरस्य च शोषणात् ॥ २३ ॥

विना दानेन च कापि भोगावाप्तिर्नृणां भवेत् ।

सत्कर्माचरणाच्छुद्धो विरक्तः स्यात्ततो नरः ॥ २४ ॥

ततोऽप्रतिहतज्ञानो जीवन्मुक्तस्ततो भवेत् ।

सर्वेषां सुलभा मुक्तिर्मद्वक्त्या चेह पूर्ततः ॥ २५ ॥

भुक्तिर्दानादिना सर्वभूतदुःखनिवर्हणात् ।

अथवा लप्स्यसे मुक्तिं भक्त्या भुक्तिं न लप्स्यसे ॥ २६ ॥

मौद्गल्य उवाच ।

भक्त्या मुक्तिः कथं भूयाद्भुक्तेर्मुक्तिः सुदुर्लभा ।

जाता चेद्देहिनां मुक्तिः किमन्येन प्रयोजनम् ॥ २७ ॥

भक्त्या मुक्तिः सर्वपूज्या तामिच्छेयं जगन्मय ॥ २८ ॥

विष्णुरुवाच ।

एतदेवान्तरं ब्रह्मन्दीयते मामनुस्मरन् ।

ब्राह्मणायाथवाऽर्थिभ्यस्तदेवाक्षयतां व्रजेत् ॥ २९ ॥

मामध्यात्वाऽथ यद्दद्यात्तत्तन्मात्रफलप्रदम् ।

तत्पुनर्दत्तमेवेह न भोगायात्र कल्पते ॥ ३० ॥

तस्माद्देहि महाबुद्धे भोज्यं किञ्चिन्मम ध्रुवम् ।

अथवा विप्रमुख्याय गौतमीतीरमाश्रितः ॥ ३१ ॥

ब्रह्मोवाच ।

मौद्गल्यः प्राह तं विष्णुं देयं मम न विद्यते ।  
 नान्मर्त्तिकचन देहादि यत्तत्त्वयि समर्पितम् ॥ ३२ ॥  
 ततो विष्णुर्गरुत्मन्तं प्राह शीघ्रं जगत्पतिः ।  
 इहाऽऽनयस्व कणिशं ममायं चार्पयिष्यति ॥ ३३ ॥  
 ततो योग्यानयं भोगान्प्राप्स्यते मनसः प्रियान् ।  
 आकर्ष्य स्वामिनाऽऽदिष्टं तथा चक्रे स पक्षिराट् ॥ ३४ ॥  
 विष्णुहस्ते कणान्प्रादात्स मौद्गल्यो यतव्रतः ।  
 एतस्मिन्नन्तरे विष्णुर्विश्वकर्माणमब्रवीत् ॥ ३५ ॥

विष्णुरुवाच ।

यावच्चास्य कुले सप्त पुरुषास्तावदेव तु ।  
 भवितारो महाबुद्धे तावत्कामा मनीषिताः ॥  
 गावो हिरण्यं धान्यानि वस्त्राण्याभरणानि च ॥ ३६ ॥

ब्रह्मोवाच ।

यच्च किञ्चिन्मनःप्रीत्यै लोके भवति भूषणम् ।  
 तत्सर्वमाप मौद्गल्यो विष्णुगङ्गाप्रभावतः ॥ ३७ ॥  
 गृहं गच्छेति मौद्गल्यो विष्णुनोक्तस्ततो ययौ ।  
 आश्रमे स्वस्य सर्वर्धि दृष्ट्वा ऋषिरभाषत ॥ ३८ ॥

ऋषिरुवाच ।

अहो दानप्रभावोऽयमहो विष्णोरनुस्मृतिः ।  
 अहो गङ्गाप्रभावश्च कैर्विचार्यो महानयम् ॥ ३९ ॥

ब्रह्मोवाच ।

मौद्गल्यो भार्यया सार्धं पुत्रैः पौत्रैश्च बन्धुभिः ।  
 पितृभ्यां बुभुजे भोगान्भुक्तिं मुक्तिमवाप च ॥ ४० ॥  
 ततः प्रभृति तत्तीर्थं मौद्गल्यं वैष्णवं तथा ।  
 तत्र स्नानं च दानं च भुक्तिमुक्तिफलप्रदम् ॥ ४१ ॥  
 तत्र श्रुतिः स्मृतिर्वाऽपि तीर्थस्य स्यात्कथंचन ।  
 तस्य विष्णुर्भवेत्प्रीतः पापैर्मक्तः सुखी भवेत् ॥ ४२ ॥  
 एकादश सहस्राणि तीर्थानां तीरयोर्द्वयोः ।  
 सर्वार्थदायिनां तत्र स्नानदानजपादिभिः ॥ ४३ ॥  
 इति श्रीमहापुराणे आदिब्राह्मे तीर्थमाहात्म्ये मौद्गल्यविष्णु-  
 तीर्थाद्येकादशसहस्रतीर्थवर्णनं नाम षट्त्रिंशदधिक-  
 शततमोऽध्यायः ॥ १३६ ॥  
 गौतमीमाहात्म्ये सप्तषष्ठितमोऽध्यायः ॥ ६७ ॥

अथ सप्तत्रिंशदधिकशततमोऽध्यायः ।

लक्ष्मीतीर्थवर्णनम्

ब्रह्मोवाच ।

लक्ष्मीतीर्थमिति ख्यातं साक्षाल्लक्ष्मीविवर्धनम् ।  
 अलक्ष्मीनाशनं पुण्यमाख्यानं शृणु नारद ॥ १ ॥  
 संवादश्च पुरा त्वासील्लक्ष्म्याः पुत्र दरिद्रया ।  
 परस्परविरोधिन्याबुभे विश्वं समीयतुः ॥ २ ॥



ताभ्यामव्यापृतं वस्तु तन्नास्ति भुवनत्रये ।

मम जैष्ठ्यं मम ज्यैष्ठ्यमित्यूचतुरुमे मिथः ॥

अहं पूर्वं समुद्भूता इत्याह श्रियमोजसा ॥ ३ ॥

श्रीलक्ष्मीरुवाच ।

कुलं शीलं जीवितं वा देहिनामहमेव तु ।

मया विना देहभाजो जीवन्तोऽपि मृता इव ॥ ४ ॥

ब्रह्मोवाच ।

दरिद्र्या च सा प्रोक्ता सर्वेभ्यो ह्यधिका ह्यहम् ।

मुक्तिर्मदाश्रिता नित्यं दरिद्रैवं वचोऽब्रवीत् ॥ ५ ॥

कामः क्रोधश्च लोभश्च मदो मात्सर्यमेव च ।

यत्राहमस्मि तत्रैते न तिष्ठन्ति कदाचन ॥ ६ ॥

न भयोद्भूतिरुन्माद ईर्ष्या उद्धतवृत्तिता ।

यत्राहमस्मि तत्रैते न तिष्ठन्ति कदाचन ॥ ७ ॥

दरिद्राया वचः श्रुत्वा लक्ष्मीस्तां प्रत्यभाषत ॥ ८ ॥

लक्ष्मीरुवाच ।

अलंकृतो मया जन्तुः सर्वो भवति पूजितः ।

निर्धनः शिवतुल्योऽपि सर्वैरप्यभिभूयते ॥ ९ ॥

देहीति वचनद्वारा देहस्थाः पञ्च देवताः ।

सद्यो निर्गत्य गच्छन्ति धीश्रीहीशान्तिकीर्तयः ॥ १० ॥

तावद्गुणा गुरुत्वं च यावन्नार्थयते परम् ।

अर्थी चेत्पुरुषो जातः क गुणाः क च गौरवम् ॥ ११ ॥

तावत्सर्वोत्तमो जन्तुस्तावत्सर्वगुणालयः ।

नमस्यः सर्वलोकानां यावन्नार्थयते परम् ॥ १२ ॥

कष्टमेतन्महापापं निर्धनत्वं शरीरिणाम् ।

न मानयति नो वक्ति न स्पृशत्यधनं जनः ॥ १३ ॥

अहमेव ततः श्रेष्ठा दरिद्रे शृणु मे वचः ॥ १४ ॥

ब्रह्मोवाच ।

तल्लक्ष्मीवचनं श्रुत्वा दरिद्रा वाक्यमब्रवीत् ॥ १५ ॥

दरिद्रोवाच ।

वक्तुं न लक्ष्मीर्ज्येष्ठाऽहमिति वै लज्जसे मुहुः ।

पापेषु रमसे नित्यं विहाय पुरुषोत्तमम् ॥ १६ ॥

विश्वस्तवञ्चका नित्यं भवती श्लाघसे कथम् ।

सुखं न तादृक्त्वत्प्राप्तौ पश्चात्तापो यथा गुरुः ॥ १७ ॥

न तथा जायते पुंसां सुरया दारुणो मदः ।

त्वत्संनिधानमात्रेण यथा वै विदुषामपि ॥ १८ ॥

सदैव रमसे लक्ष्मीः प्रायस्त्वं पापकारिषु ।

अहं वसामि योग्येषु धर्मशीलेषु सर्वदा ॥ १९ ॥

शिवविष्ण्वनुरक्तेषु कृतज्ञेषु महत्सु च ।

सदाचारेषु शान्तेषु गुरुसेवोद्यतेषु च ॥ २० ॥

सत्सु विद्वत्सु शूरेषु कृतबुद्धिषु साधुषु ।

निवसामि सदा लक्ष्मीस्तस्माज्यैष्ठ्यं मयि स्थितम् ॥ २१ ॥

ब्राह्मणेषु शुचिष्मत्सु व्रतचारिषु भिक्षुषु ।

निर्भयेषु वसिष्यामि लक्ष्मीस्त्वं शृणु ते स्थितिम् ॥ २२ ॥



राजवर्तिषु पापेषु निष्ठुरेषु खलेषु च ।  
 पिशुनेषु च लब्धेषु विकृतेषु शठेषु च ॥ २३ ॥  
 अनार्येषु कृतघ्नेषु धर्मघातिषु सर्वदा ।  
 मित्रद्रोहिष्वनिष्ठेषु भग्नचित्तेषु वर्तसे ॥ २४ ॥

ब्रह्मोवाच ।

एवं विवदमाने ते जग्मतुर्मासुमे अपि ।  
 तयोर्वाक्यमुपश्रुत्य मयोक्ते ते उमे अपि ॥ २५ ॥  
 मत्तः पूर्वतरा पृथ्वी आपः पूर्वतरास्ततः ।  
 स्त्रीणां विवादं ता एव स्त्रियो जानन्ति नेतरे ॥ २६ ॥  
 विशेषतः पुनस्ताभ्यः कमण्डलुभवाश्च याः ।  
 तत्रापि गौतमी देवी निश्चयं कथयिष्यति ॥ २७ ॥  
 सैव सर्वार्तिसंहर्त्री सैव संदेहकर्तरी ।  
 ते मद्राक्याद्भुवं गत्वा भूम्या च सहिते अपि ॥ २८ ॥  
 अद्विश्च सहिताः सर्वा गौतमीं ययुरापगाम् ।  
 भूमिरापस्तयोर्वाक्यं गौतम्यै क्रमशः स्फुटम् ॥ २९ ॥  
 सर्वं निवेदयामासुर्यथावृत्तं प्रणम्य ताम् ।  
 दरिद्रायाश्च लक्ष्म्याश्च वाक्यं मध्यस्थवत्तदा ॥ ३० ॥  
 शृण्वत्सु लोकपालेषु शृण्वत्यां भुवि नारद ।  
 शृण्वतीष्वप्सु सा गङ्गा दरिद्रां वाक्यमब्रवीत् ॥  
 संप्रशस्य तथा लक्ष्मीं गौतमी वाक्यमब्रवीत् ॥ ३१ ॥

गौतम्युवाच ।

ब्रह्मश्रीश्च तपःश्रीश्च यज्ञश्रीः कीर्तिसंज्ञिता ।  
 धनश्रीश्च यशश्रीश्च विद्या प्रज्ञा सरस्वती ॥ ३२ ॥



भुक्तिश्चोश्चाथ मुक्तिश्च स्मृतिर्लज्जा धृतिः क्षमा ।  
 सिद्धिस्तुष्टिस्तथा पुष्टिः शान्तिरापस्तथा मही ॥ ३३ ॥  
 अहंशक्तिरथौषध्यः श्रुतिः शुद्धिर्विभावरी ।  
 द्यौर्ज्योत्स्ना आशिषः स्वस्तिर्व्याप्तिर्माया उषा शिवा ॥ ३४ ॥  
 यत्किंचिद्विद्यते लोके लक्ष्म्या व्याप्तं चराचरम् ।  
 ब्राह्मणेष्वथ धीरेषु क्षमावत्स्वथ साधुषु ॥ ३५ ॥  
 विद्यायुक्तेषु चान्येषु भुक्तिमुक्त्यनुसारिषु ।  
 यद्यद्रम्यं सुन्दरं वा तत्तल्लक्ष्मोविजृम्भितम् ॥ ३६ ॥  
 किमत्र बहुनोक्तेन सर्वं लक्ष्मीमयं जगत् ।  
 यस्मिन्कस्मिंश्च यत्किंचिदुत्कृष्टं परिदृश्यते ॥ ३७ ॥  
 लक्ष्मीमयं तु तत्सर्वं तथा हीनं न किंचन ।  
 अत्रेमां सुन्दरीं देवीं स्पर्धयन्ती न लज्जसे ॥ ३८ ॥  
 गच्छ गच्छेति तां गङ्गा दरिद्रां वाक्यमब्रवीत् ।  
 ततः प्रभृति गङ्गाम्भो दरिद्रावैरकार्यभूत् ॥ ३९ ॥  
 तावद्दरिद्राभिभवो गङ्गा यावन्न सेव्यते ।  
 ततः प्रभृति तत्तीर्थमलक्ष्मीनाशनं शुभम् ॥ ४० ॥  
 तत्र स्नानेन दानेन लक्ष्मीवान्पुण्यवान्भवेत् ।  
 तीर्थानां षट्सहस्राणि तस्मिंतीर्थं महामते ॥  
 देवर्षिमुनिजुष्टानां सर्वसिद्धिप्रदायिनाम् ॥ ४१ ॥

इति श्रीमहापुराणे आदिब्राह्मे तीर्थमाहात्म्ये लक्ष्मीतीर्थादिषट्-  
 सहस्रतीर्थवर्णनं नाम सप्तत्रिंशदधिकशत-

तमोऽध्यायः ॥ १३७ ॥

गौतमीमाहात्म्येऽष्टषष्ठितमोऽध्यायः ॥ ६८ ॥

## अथाष्टात्रिंशदधिकशततमोऽध्यायः ।

भान्वादित्रिसहस्रतीर्थवर्णनम्

ब्रह्मोवाच ।

भानुतीर्थमिति ख्यातं सर्वसिद्धिकरं नृणाम् ।

तत्रेदं वृत्तमाख्यास्ये महापातकनाशनम् ॥ १ ॥

शर्यातिरिति विख्यातो राजापरमधार्मिकः ।

तस्य भार्या स्थविष्ठेति रूपेणाप्रतिमा भुवि ॥ २ ॥

मधुच्छन्दा इति ख्यातो वैश्वमित्रो द्विजोत्तमः ।

पुरोधस्तस्य नृपतेर्ब्रह्मर्षिः शमिनां प्रभुः ॥ ३ ॥

दिशो विजेतुं स जगाम राजा,

पुरोधसा तेन नृपप्रवीरः ।

पुरोधसं प्राह महानुभावं,

जित्वा दिशश्चाध्वनि संनिविष्टः ॥ ४ ॥

पप्रच्छेदं केन खेदं गतोऽसि,

हेतुं वदस्वेति महानुभाव ।

त्वमेव राज्ये मम सर्वमान्यः,

समस्तविद्यानिरवद्यबोधः ॥ ५ ॥

विधूतपापः परितापशून्यः,

किमन्यचेता इव लक्ष्यसे त्वम् ।

जितेयमुर्वी विजिता नरेन्द्रा,

हर्षस्य हेतौ महतीह जाते ॥ ६ ॥

किं त्वं कृशो मे वद सत्यमेव,  
 द्विजातिवर्यातिमहानुभाव ।  
 संवोध्य शर्यातिमुवाच विप्र-  
 शृण्वोमधुः प्रेममयीं प्रियोक्तिम् ॥ ७ ॥

मधुच्छन्दा उवाच ।

शृणु भूपाल मद्वाक्यं भार्यया यदुदीरितम् ।  
 स्थिते यामे वयं यामो यामिनी चार्धगामिनी ॥ ८ ॥  
 स्वामिनी चास्य देहस्य कामिनी मां प्रतीक्षते ।  
 स्मृत्वा तत्कामिनीवाक्यं शोषं याति कलेवरम् ॥  
 विकारै स्मरसंजाते जीवातुर्नलिनानना ॥ ९ ॥

ब्रह्मोवाच ।

विहस्य चाब्रवीद्राजा पुरोधसमरिदमः ॥ १० ॥

राजोवाच ।

त्वं गुरुर्मम मित्रं च किमात्मानं विडम्बसे ।  
 किमनेन महाप्राज्ञ मम वाक्येन मानद ॥  
 क्षणविध्वंसिनि सुखे का नामाऽऽस्था महात्मनाम् ॥ ११ ॥

ब्रह्मोवाच ।

एतदाकर्ण्य मतिमान्मधुच्छन्दा वचोऽब्रवीत् ॥ १२ ॥

मधुच्छन्दा उवाच ।

यत्राऽऽनुकूल्यं दंपत्योस्त्रिवर्गस्तत्र वर्धते ।  
 न चेदं दूषणं राजन्भूषणं चातिमन्यताम् ॥ १३ ॥



ब्रह्मोवाच ।

आजगाम स्वकं देशं महत्या सेनया वृतः ।  
 परीक्षार्थं च तत्प्रेम पुर्यां वार्तामदीदिशत् ॥ १४ ॥  
 दिशो विजेतुं शर्यातौ याते राक्षसपुंगवः ।  
 हत्वा रसातलं यातो राजानं सपुरोधसम् ॥ १५ ॥  
 राज्ञा भार्या निश्चयाय प्रवृत्ता मुनिसत्तम ।  
 वार्तां श्रुत्वा दूतमुखान्मधुच्छन्दःप्रिया पुनः ॥ १६ ॥  
 तदैवाभूद्गतप्राणा तद्विचित्रमिवाभवत् ।  
 तस्या वृत्तं तु ते दृष्ट्वा दूता राज्ञे न्यवेदयन् ॥ १७ ॥  
 यत्कृतं राजपत्नीभिः प्रियया च पुरोधसः ।  
 विस्मितो दुःखितो राजा पुनर्दूतानभाषत ॥ १८ ॥

राजोवाच ।

शीघ्रं गच्छन्तु हे दूता ब्राह्मण्या यत्कलेवरम् ।  
 रक्षन्तु वार्तां कुरुत राजाऽऽगन्ता पुरोधसा ॥ १९ ॥

ब्रह्मोवाच ।

इति चिन्तातुरै राज्ञि वागुवाचाशरीरिणी ॥ २० ॥

आकाशवागुवाच ।

विधास्यत्यखिलं गङ्गा राजंस्तव समीहितम् ।  
 सर्वाभिषङ्गशमनी पावनी भुवि गौतमी ॥ २१ ॥

ब्रह्मोवाच ।

एतच्छ्रुत्वा स शर्यातिर्गौतमीतटमाश्रितः ।  
 ब्राह्मणेभ्यो धनं दत्त्वा तर्पयित्वा पितृन्द्विजान् ॥ २२ ॥

पुरोहितं द्विजश्रेष्ठं प्रेषयित्वा धनान्वितम् ।  
 अन्यत्र तीर्थे सार्थेषु दानं देहि(ददौ) प्रयत्नतः ॥ २३ ॥  
 एतत्सर्वं न जानाति राज्ञः कृत्यं पुरोहितः ।  
 गते तस्मिन्गुरौ राजा वैश्वामित्रे महात्मनि ॥ २४ ॥  
 सर्वं बलं प्रेषयित्वा गङ्गातीरेऽग्निमाविशत् ।  
 इत्युक्त्वा स तु राजेन्द्रो गङ्गां भानुं सुरानपि ॥ २५ ॥  
 यदि दत्तं यदि हुतं यदि त्राता प्रजा मया ।  
 तेन सत्येन सा साध्वी ममाऽऽयुष्येण जीवतु ॥ २६ ॥  
 इत्युक्त्वाऽग्नौ प्रविष्टे तु शर्यातौ नृपसत्तमे ।  
 तदैव जीविता भार्या राज्ञस्तस्य पुरोधसः ॥ २७ ॥  
 अग्निप्रविष्टं राजानं श्रुत्वा विस्मयकारणम् ।  
 पतिव्रतां तथा भार्यां मृतां जीवान्वितां पुनः २८ ॥  
 तदर्थं चापि राजानं त्यक्तात्मानं विशेषतः ।  
 आत्मनश्च पुनः कृत्यमस्मरन्नृपतेर्गुरुः ॥ २९ ॥  
 अहमप्यग्निमावेक्ष्य उत यास्ये प्रियान्तिकम् ।  
 अथवेह तपस्तप्स्ये ततो निश्चयवान्द्विजः ॥ ३० ॥  
 एतदेवाऽऽत्मनः कृत्यं मन्ये सुकृतमेव च ।  
 जीवयामि च राजानं ततो यामि प्रियां पुनः ॥ ३१ ॥  
 एतदेव शुभं मे स्यात्ततस्तुष्टाव भास्करम् ।  
 न ह्यन्यः कोऽपि देवोऽस्ति सर्वाभीष्टप्रदो रवेः ॥ ३२ ॥

मधुच्छन्दा उवाच ।

नमोऽस्तु तस्मै सूर्याय मुक्तयेऽमिततेजसे ।  
 छन्दोमयाय देवाय ओंकारार्थाय ते नमः ॥ ३३ ॥



विरूपाय सुरूपाय त्रिगुणाय त्रिमूर्तये ।

स्थित्युत्पत्तिविनाशानां हेतवे प्रभविष्णवे ॥ ३४ ॥

ब्रह्मोवाच ।

ततः प्रसन्नः सूर्योऽभूद्वर्यस्वेत्यभाषत ॥ ३५ ॥

मधुच्छन्दा उवाच ।

राजानं देहि देवेश भार्यां च प्रियवादिनीम्

आत्मनश्च शुभान्पुत्रात्राज्ञश्चैव शुभान्वरान् ॥ ३६ ॥

ब्रह्मोवाच ।

ततः प्रादाज्जगन्नाथः शर्यातिं रत्नभूषितम् ।

तां च भार्यां वरानन्यान्सर्वं क्षेममयं तथा ॥ ३७ ॥

ततो यातः प्रियाविष्टः प्रीतेन च पुरोधसा ।

ययौ सुखी स्वकं देशं तत्तु तीर्थं शुभं स्मृतम् ॥ ३८ ॥

तत्र त्रीणि सहस्राणि तीर्थानि गुणवन्ति च ।

ततः प्रभृति तत्तीर्थं भानुतीर्थमुदाहृतम् ॥ ३९ ॥

मृतसंजीवनं चैव शार्यातं चेति विश्रुतम् ।

माधुच्छन्दसमाख्यातं स्मरणात्पापनुन्मुने ॥ ४० ॥

तेषु स्नानं च दानं च सर्वक्रतुफलप्रदम् ।

मृतसंजीवनं तत्स्यादायुरारोग्यवर्धनम् ॥ ४१ ॥

इति श्रीमहापुराणे आदिब्राह्मे तीर्थमाहात्म्ये भान्वादित्रिसहस्र-

तीर्थवर्णनं नामाष्टत्रिंशदधिकशततमोऽध्यायः ॥ १३८ ॥

गौतमीमाहात्म्य एकोनसप्ततितमोऽध्यायः ॥ ६६ ॥



अथैकोनचत्वारिंशदधिकशततमोऽध्यायः ।

खड्गतीर्थवर्णनम्

ब्रह्मोवाच ।

खड्गतीर्थमिति ख्यातं गौतम्या उत्तरे तटे ।

तत्र स्नानेन दानेन मुक्तिभागी भवेन्नरः ॥ १ ॥

तत्र वृत्तं प्रवक्ष्यामि शृणु नारद यत्नतः ।

पैलूष इति विख्यातः कचषस्य सुतो द्विजः ॥ २ ॥

कुटुम्बभारात्परितो ह्यर्थार्थी परिधावति ।

न किमप्याससादासौ ततो वैराग्यमास्थितः ॥ ३ ॥

अत्यन्तविमुखे दैवे व्यर्थीभूते तु पौरुषे ।

न वैराग्यादन्यदस्ति पण्डितस्यावलम्बनम् ॥ ४ ॥

इति संचिन्तयामास तदाऽसौ निःश्वसन्मुहुः ।

क्रमागतं धन नास्ति पोष्याश्च बहवो मम ॥ ५ ॥

मानी चाऽऽत्मा न कष्टार्हो हा धिग्दुदवचेष्टितम् ।

स कदादिद्वृत्तियुतो वृत्तिभिः परिवर्तयन् ॥ ६ ॥

न लेभे तद्धनं वृत्तेर्विरागमगमत्तदा ।

सेवा निषिद्धा या काचिद्गहना दुष्करं तपः ॥ ७ ॥

बलदाकर्षतीयं मां तृष्णा सर्वत्र दुष्कृते ।

त्वयाऽपकृतमज्ञानात्तस्मात्तृष्णे नमोऽस्तु ते ॥ ८ ॥

एवं विचिन्त्य मेधावी तृष्णाछेदाय किं भवेत् ।

इत्यालोच्य स पैलूषः पितरं वाक्यमब्रवीत् ॥ ९ ॥

पैलूष उवाच ।

ज्ञानासिना क्रोधलोभौ संसृतिं चातिदुस्तराम् ।

छेदुमीमां केन हे तात तमुपायं वद प्रभो ॥ १० ॥

कवष उवाच ।

ईश्वराज्ज्ञानमन्विच्छेदित्येषा वैदिकी श्रुतिः ।

तस्मादाराधयेशानं ततो ज्ञानमवाप्स्यसि ॥ ११ ॥

ब्रह्मोवाच ।

तथेत्युक्त्वा स पैलूषो ज्ञानायेश्वरमार्चयत् ।

ततस्तुष्टो महेशानो ज्ञानं प्रादाद्विजातये ॥

प्राप्तज्ञानो महाबुद्धिर्गाथाः प्रोवाच मुक्तिदाः ॥ १२ ॥

पैलूष उवाच ।

क्रोधस्तु प्रथमं शत्रुर्निष्फलो देहनाशनः ।

ज्ञानखड्गेन तं छित्त्वा परमं सुखमाप्नुयात् ॥ १३ ॥

तृष्णा बहुविधा माया बन्धनी पापकारिणी ।

छित्त्वैतां ज्ञानखड्गेन सुखं तिष्ठति मानवः ॥ १४ ॥

सङ्गस्तु परमोऽधर्मो देवादीनामिति श्रुतिः ।

असङ्गस्याऽऽत्मनोऽप्यस्य सङ्गोऽयं परमो रिपुः ॥ १५ ॥

छित्त्वेनं ज्ञानखड्गेन शिवैकत्वमवाप्नुयात् ।

संशयः परमो नाशो धर्मार्थानां विनाशकृत् ॥ १६ ॥

छित्त्वैनं संशयं जन्तुः परमेष्ठितमाप्नुयात् ।

पिशाचीव विशत्याशा निर्दहत्यखिलं सुखम् ॥

पूर्णाहन्तासिना छित्त्वा जीवन्मुक्तिमवाप्नुयात् ॥ १७ ॥

ब्रह्मोवाच ।

ततो ज्ञानमवाप्यासौ गङ्गातीरं समाश्रितः ।

ज्ञानखड्गेन निर्मोहस्ततो मुक्तिमवाप सः ॥ १८ ॥

ततः प्रभृति तत्तीर्थं खड्गतीर्थमिति स्मृतम् ।

ज्ञानतीर्थं च कवणं पैलूषं सर्वकामदम् ॥ १९ ॥

इत्यादिषट्सहस्राणि तीर्थान्याहुर्महर्षयः ।

अशेषपापतापोघहराणीष्टप्रदानि च ॥ २० ॥

इति श्रीमहापुराणे आदिब्राह्मे तीर्थमाहात्म्ये खड्गतीर्थवर्णनं-

नामैकोनचत्वारिंशदधिकशततमोऽध्यायः ॥ १३६ ॥

गौतमीमाहात्म्ये सप्ततितमोऽध्यायः ॥ ७० ॥

—

अथ चत्वारिंशदधिकशततमोऽध्यायः

अन्विन्द्रात्रेयादितीर्थवर्णनम्

ब्रह्मोवाच ।

आत्रेयमिति विख्यातमन्विन्द्रं तीर्थमुत्तमम् ।

तस्य प्रभावं वक्ष्यामि भ्रष्टराज्यप्रदायकम् ॥ १ ॥

गौतम्या उत्तरे तीरे आत्रेयो भगवानृषिः ।

अन्वारमेऽथ सत्राणि ऋत्विग्भिर्मुनिभिर्वृतः ॥ २ ॥

तस्य होताऽभवत्स्वग्निर्हव्यवाहन एव च ।

एवं सत्रे तु संपूर्णं इष्टिं माहेश्वरीं पुनः ॥ ३ ॥



कृत्वैश्वर्यमगाद्विप्रः सर्वत्र गतिमेव च ।

इन्द्रस्य भवनं रम्यं स्वर्गलोकं रसातलम् ॥ ४ ॥

स्वेच्छया याति विप्रेन्द्रः प्रभावात्तपसः शुभात् ।

स कदाचिद्विवं गत्वा इन्द्रलोकमगात्पुनः ॥ ५ ॥

तत्रापश्यत्सहस्राक्षं सुरैः परिवृतं शुभैः ।

स्तूयमानं सिद्धसाध्वैः प्रेक्षन्तं नृत्यमुत्तमम् ॥

शृण्वानं मधुरं गीतमप्सरोभिश्च वीजितम् ॥ ६ ॥

उपोषविष्टैः सुरनायकैस्तैः,

संपूज्यमानं महदासनस्थम् ।

जयन्तमङ्गे विनिधाय सूनं,

शच्या युतं प्राप्तवर्ति महिष्ठम् ॥ ७ ॥

सतां शरण्यं वरदं महेन्द्रं,

समीक्ष्य विप्राधिपतिर्महात्मा ।

विमोहितोऽसौ मुनिरिन्द्रलक्ष्म्या,

समीहयामास तदिन्द्रराज्यम् ॥ ८ ॥

संपूजितो देवगणैर्यथाव-

त्स्वमाश्रमं वै पुनराजगाम ।

समीक्ष्य तां शक्रपुरीं सुरम्यां,

रत्नैर्युतां पुण्यगुणैः सुपूर्णाम् ॥ ९ ॥

स्वमाश्रमं निष्प्रभहेमवर्ज्यं,

समीक्ष्य विप्रो विरमं जगाम ।

समीहमानः सुरराज्यमाशु,

प्रियां तदोवाच महात्रिपुत्रः ॥ १० ॥

आत्रेय उवाच ।

भोक्तुं न शक्तोऽस्मि फलानि मूला-

न्यनुत्तमान्यप्यतिसंस्कृतानि ।

स्मृत्वाऽमृतं पुण्यतमं च तत्र,

भक्ष्यं च भोज्यं च वरासनानि ॥

स्तुतिं च दानं च सभां शुभां च,

अस्त्रं च वासांसि पुरीं वनानि ॥ ११ ॥

ब्रह्मोवाच ।

ततो महात्मा तपसः प्रभावा-

त्त्वष्टारमाहूय वचो वभाषे ॥ १२ ॥

आत्रेय उवाच ।

इच्छेयमिन्द्रत्वमहं महात्म-

न्कुरुष्व शीघ्रं पदमैन्द्रमत्र ।

ब्रूषेऽन्यथा चेन्मदुदीरितं त्वं,

भस्मी करोम्येव न संशयोऽत्र ॥ १३ ॥

ब्रह्मोवाच ।

तदत्रिवाक्यात्त्वरितः प्रजानां,

स्रष्टा विभुर्विश्वकर्मा तदैव ।

चकार मेरुं च पुरीं सुराणां,

कल्पद्रुमान्कल्पलतां च धेनुम् ॥ १४ ॥

चकार वज्रादिविभूषितानि,

गृहाणि शुभ्राण्यतिचित्रितानि ।

चकार सर्वावयवानवद्यां,

शचीं स्मरस्येव विहारशालाम् ॥ १५ ॥

सभां सुधर्माणमहो क्षणेन,

तथा चकाराप्सरसो मनोज्ञाः ।

चकार चोच्चैःश्रवसं गजं च,

वज्रादि चाल्त्राणि सुरानशेषान् ॥ १६ ॥

निवार्यमाणः प्रिययाऽन्निपुत्रः,

शचीसमामात्मवधूं चकार ।

तदाऽन्निपुत्रोऽन्निमुखैः समेतो,

वज्रादिरूपं च चकार चाल्त्रम् ॥ १७ ॥

नृत्यादि गीतादि च सर्वमेव,

चकार शक्रस्य पुरे च दृष्टम् ।

तत्सर्वमासाद्य तदा मुनीन्द्रः,

प्रहृष्टचेताः सुतरां बभूव ॥ १८ ॥

आपातरम्येष्वपि कस्य नाम,

भवत्यपेक्षा न हि गोचरेषु ।

श्रुत्वा च दैत्या दनुजाः समेता,

रक्षांसि कोपेन युतानि सद्यः ॥ १९ ॥

स्वर्गं परित्यज्य कुतो हरिर्भुवं,

समागतो न्वेष मिथः सुखाय ।



तस्माद्वयं याम इतो नु योद्धुं,

वृत्रस्य हन्तारमदीर्घसत्रम् ॥ २० ॥

ततः समागत्य तदाऽत्रिपुत्रं,

संवेष्टयामासुरथासुरास्ते ।

संवेष्टयित्वा पुरमत्रिपुत्र-

कृतं तथा चेन्द्रपुराभिधानम् ॥

तैर्वध्यमानः शस्त्रपातैर्महद्भि-

स्ततो भीतो वाक्यमिदं जगाद ॥ २१ ॥

आत्रेय उवाच ।

यो जात एव प्रथमो मनस्वा-

न्देवो देवान्कतुना पर्यभूषत् ।

यस्य शुष्माद्रोदसी अभ्यसेतां,

नृण्यस्य महा सजना स इन्द्रः ॥ २२ ॥

ब्रह्मोवाच ।

इत्यादिसूक्तेन रिपूनुवाच,

हरिं च तुष्टाव तदाऽत्रिपुत्रः ॥ २३ ॥

आत्रेय उवाच ।

नाहं हरिर्नैव शची मदीया,

नेयं पुरी नैव वनं तदैन्द्रम् ।

स एव चेन्द्रो वृत्रहन्ता स वज्री,

सहस्राक्षो गोत्रभिद्वज्रबाहुः ॥ २४ ॥

अहं तु विप्रो वेदविद्ब्रह्मवृन्दैः,

समाविष्टो गौतमीतीरसंस्थः ।

यत्राऽऽयत्यां नाद्य वा सौख्य-

हेतुस्तच्चाकार्षं कर्म दुर्दैवयोगात् ॥ २५ ॥

असुरा ऊचुः ।

संहरस्वेदमात्रेय यदिन्द्रस्य विडम्बनम् ।

क्षेमस्ते भविता सत्यं नान्यथा मुनिसत्तम ॥ २६ ॥

ब्रह्मोवाच ।

तदाऽऽत्रेयोऽब्रवीद्वाक्यं यथा वक्ष्यन्ति मामिह ।

करोम्येव महाभागाः सत्येनाग्निं समालभे ॥ २७ ॥

एवमुक्त्वा स दैतेयांस्त्वष्टारं पुनरब्रवीत् ॥ २८ ॥

आत्रेय उवाच ।

यत्कृतं त्वन्न मत्प्रीत्या ऐन्द्रं त्वष्टः पदं त्वया ।

संहरस्व पुनः शीघ्रं रक्ष मां ब्राह्मणं मुनिम् ॥ २९ ॥

पुनर्देहि पदं मह्यमाश्रमं मृगपक्षिणः ।

वृक्षांश्च वारि यत्राऽऽसीन्न मे दिव्यैः प्रयोजनम् ॥

सर्वमक्रममायातं न सुखाय मनीषिणाम् ॥ ३० ॥

ब्रह्मोवाच ।

तथेत्युक्त्वा प्रजानाथस्त्वष्टा संहृतवांस्तदा ।

दैत्याश्च जग्मुः स्वस्थानं कृत्वा देशमकण्टकम् ॥ ३१ ॥

त्वष्टा चापि ययौ स्थानं स्वक्रं संप्रहसन्निव ।

आत्रेयोऽपि तद्वा शिष्यैः संवृतः सह भार्यया ॥ ३२ ॥

गौतमीतीरमाश्रित्य तपोनिष्ठोऽखिलैर्वृतः ।  
वर्तमाने महायज्ञे लज्जितो वाक्यमब्रवीत् ॥ ३३ ॥

आत्रेय उवाच ।

अहो मोहस्य महिमा ममापि भ्रान्तचिता ।  
किं महेन्द्रपदं लब्धं किं मयाऽत्र पुरा कृतम् ॥ ३४ ॥

ब्रह्मोवाच ।

एवं वदन्तमात्रेयं लज्जितं प्राब्रुवन्सुराः ॥ ३५ ॥

सुरा उचुः ।

लज्जां जहि महाब्राह्मो भविता ख्यातिरुत्तमा ।  
आत्रेयतीर्थे ये स्नानं प्राणिनः कुर्युरञ्जसा ॥ ३६ ॥  
इन्द्रास्ते भवितारो वै स्मरणात्सुखभागिनः ॥  
तत्र पञ्च सहस्राणि तीर्थान्याहुर्मनीषिणः ॥ ३७ ॥  
अन्विन्द्रात्रेयदैतेयनामभिः कीर्तितानि च ।  
तेषु स्नानं च दानं च सर्वमक्षयपुण्यदम् ॥ ३८ ॥

ब्रह्मोवाच ।

इत्युक्त्वा विबुधा याताः संतुष्टाभवन्मुनिः ॥ ३९ ॥

इति श्रीमहापुराणे आदिब्राह्मे तीर्थमाहात्म्येऽन्विन्द्रात्रेयादिपञ्च-  
सहस्रतीर्थवर्णनं नाम चत्वारिंशदधिकशततमोऽध्यायः ॥ १४० ॥

गौतमीमाहात्म्ये एकसप्ततिमोऽध्यायः ॥ ७१ ॥



## अथैकचत्वारिंशदधिकशततमोऽध्यायः ।

कपिलासंगमाख्यानवर्णनम्

ब्रह्मोवाच ।

कपिलासंगमं नाम तीर्थं त्रैलोक्यविश्रुतम् ।

तत्र नारद वक्ष्यामि कथा पुण्यामनुत्तमाम् ॥ १ ॥

कपिलो नाम तत्त्वज्ञो मुनिरासीन्महायशः ।

क्रूरश्चापि प्रसन्नश्च तपोव्रतपरायणः ॥ २ ॥

तपस्यन्तं मुनिश्रेष्ठं गौतमीतीरमाश्रितम् ।

तमागत्य महात्मानं वामदेवादयोऽब्रुवन् ॥ ३ ॥

हत्वा वेनं ब्रह्मशापैर्नष्टधर्मे त्वराजके ।

कपिलं सिद्धमाचार्यमूचुर्मुनिगणास्तदा ॥ ४ ॥

मुनिगणा उचुः ।

गते वेदे गते धर्मे किं कर्तव्यं मुनीश्वर ॥ ५ ॥

ब्रह्मोवाच ।

ततोऽब्रवीन्मुनिर्ध्यात्वा कपिलस्त्वागतान्मुनीन् ॥ ६ ॥

कपिल उवाच ।

वेनस्योरुर्विमथ्योऽभूत्ततः कश्चिद्विष्यति ॥ ७ ॥

ब्रह्मोवाच ।

तथैव चक्रुर्मुनयो वेनस्योरुं विमथ्य वै ।

तत्रोत्पन्नो महापापः कृष्णो रौद्रपराक्रमः ॥ ८ ॥

तं दृष्ट्वा मुनयो भीता निषीदस्वेति चाब्रुवन् ।  
 निषादः सोऽभवत्तस्मान्निषादाश्चाभवंस्ततः ॥ ६ ॥  
 वेनवाहुं ममन्थुस्ते दक्षिणं धर्मसंहितम् ।  
 ततः पृथुस्वरश्चैव सर्वलक्षणलक्षितः ॥ १० ॥  
 राजाऽभवत्पृथुः श्रीमान्ब्रह्मसामर्थ्यसंयुतः ।  
 तमागत्य सुराः सर्वे अभिनन्द्य वराञ्शुभान् ॥ ११ ॥  
 तस्मै ददुस्तथाऽस्त्राणि मन्त्राणि गुणवन्ति च ।  
 ततोऽब्रुवन्मुनिगणास्तं पृथुं कपिलेन च ॥ १२ ॥

मुनय ऊचुः ।

आहारं देहि जीवेभ्यो भुवा ग्रस्तौषधीरपि ॥ १३ ॥

ब्रह्मोवाच ।

ततः स धनुरादाय भुवमाह नृपोत्तमः ॥ १४ ॥

पृथुरुवाच ।

औषधीर्देहि या ग्रस्ताः प्रजानां हितकाम्यया ॥ १५ ॥

ब्रह्मोवाच ।

तमुवाच मही भीता पृथुं तं पृथुलोचनम् ॥ १६ ॥

मह्युवाच ।

मयि जीर्णा महौषध्यः कथं दातुमहं क्षमा ॥ १७ ॥

ब्रह्मोवाच ।

ततः सकोपो नृपतिस्तामाह पृथिवीं पुनः ॥ १८ ॥

पृथुरुवाच ।

नो चेद्दास्यद्य त्वां वै हत्वा दास्ये महौषधीः ॥ १९ ॥

भूमिरुवाच ।

कथं हंसि स्त्रियं राजञ्जानी भूत्वा नृपोत्तम ।

विना मया कथं चेमाः प्रजाः संधारयिष्यसि ॥ २० ॥

पृथुरुवाच ।

यत्रोपकारोऽनेकानामेकनाशे भविष्यति ।

न दोषस्तत्र पृथिवि तपसा धारये प्रजाः ॥ २१ ॥

न दोषमत्र पश्यामि नाऽऽचक्षेऽनर्थकं वचः ।

यस्मिन्निपातिते सौख्यं बहूनामुपजायते ॥

मुनयस्तद्वधं प्राहुरश्वमेधशताधिकम् ॥ २२ ॥

ब्रह्मोवाच ।

ततो देवाश्च ऋषयः सान्त्वयित्वा नृपोत्तमम् ।

महीं च मातरं देवीमूचुः सुरगणास्तदा ॥ २३ ॥

देवा ऊचुः ।

भूमे गोरूपिणी भूत्वा पयोरूपा महौषधीः ।

देहि त्वं पृथगे राज्ञे ततः प्रीतो भवेन्नृपः ॥

प्रजासंरक्षणं च स्यात्ततः क्षेमं भविष्यति ॥ २४ ॥

ब्रह्मोवाच ।

ततो गोरूपमास्थाय भूम्यासीत्कपिलान्तिके ।

दुदोह च महौषधयो ( धी ) राजा वेनकरोद्भवः ॥ २५ ॥

यत्र देवाः सगन्धर्वा ऋषयः कपिलो मुनिः ।

महीं गोरूपमापन्नां नर्मदायां महामुने ॥ २६ ॥



सरस्वत्यां भागीरथ्यां गोदावर्यां विशेषतः ।

महानदीषु सर्वासु दुदुहेऽसौ पयो महत् ॥ २७ ॥

सा दुह्यमाना पृथुना पुण्यतोयाऽभवन्नदी ।

गौतम्या संगता चाभूत्तदद्भुतमिवाभवत् ॥ २८ ॥

ततः प्रभृति तत्तीर्थं कपिलासंगमं विदुः ।

तत्राष्टाशीतिः पूज्यानि सहस्राणि महामते ॥ २९ ॥

तीर्थान्याहुर्मुनिगणाः स्मरणादपि नारद ।

पावनानि जगत्यस्मिस्तानि सर्वाण्यनुक्रमात् ॥ ३० ॥

इति श्रीमहापुराणे आदिब्राह्मे स्वयंभुवृषिसंवादे तीर्थमाहात्म्ये

कपिलासंगमाद्यष्टाशीतिसहस्रतीर्थवर्णनं नामैकचत्वारिं-

शदधिकशततमोऽध्यायः ॥ १४१ ॥

गौतमीमाहात्म्ये द्विसप्ततितमोऽध्यायः ॥ ७२ ॥

अथ द्विचत्वारिंशदधिकशततमोऽध्यायः ।

देवस्थानाख्यतीर्थवर्णनम्

ब्रह्मोवाच ।

देवस्थानमिति ख्यातं तीर्थं त्रैलोक्यविश्रुतम् ।

तस्य प्रभावं वक्ष्यामि शृणु यत्नेन नारद ॥ १ ॥

पुरा कृतयुगस्याऽऽदौ देवदानवसंगरे ।

प्रवृत्ते वा सिंहिकेति विख्याता दैत्यसुन्दरी ॥ २ ॥

तस्याः पुत्रो महादैत्यो राहुर्नाम महाबलः ।

अमृते तु समुत्पन्ने सैहिकेये च भेदिने ॥ ३ ॥

तस्य पुत्रो महादैत्यो मेघहास इति श्रुतः ।

पितरं घातितं श्रुत्वा तपस्तेपेऽतिदुःखितः ॥ ४ ॥

तपस्यन्तं राहुसुतं गौतमीतीरमाश्रितम् ।

देवाश्च ऋषयः सर्वे तमूचुरतिभीतवत् ॥ ५ ॥

देवर्षय ऊचुः ।

तपो जहि महाबाहो यत्ते मनसि संस्थितम् ।

सर्वं भवतु नामेदं शिवगङ्गाप्रसादतः ॥

शिवगङ्गाप्रसादेन किं नामास्त्यत्र दुर्लभम् ॥ ६ ॥

मेघहास उवाच ।

परिभूतः पिता पूज्यो युष्माभिर्मम दैवतम् ।

तस्यापि मम चात्यन्तं प्रीतिश्च क्रियते यदि ॥ ७ ॥

भवद्भिस्तपसोऽस्माच्च अहं वैरान्निवर्तये ।

वैरनिर्यातनं कार्यं पुत्रेण पितुरादरात् ॥

प्रार्थयन्ते भवन्तश्चेत्पूर्णस्तन्मे मनोरथाः ॥ ८ ॥

ब्रह्मोवाच ।

ततः सुरगणाः सर्वे राहुं चक्रुर्ग्रहानुगम् ।

तं चापि मेघहासं ते चक्रू राक्षसपुंगवम् ॥ ९ ॥

ततोऽभवद्राहुसुतो नैऋताधिपतिः प्रभुः ।

पुनश्चाऽऽह सुरान्दैत्यो मम ख्यातिर्यथा भवेत् ॥ १० ॥

तीर्थस्यास्य प्रभावश्च दातव्य इति मे मतिः ।  
 तथेत्युक्त्वा ददुर्देवाः सर्वमेव मनोगतम् ॥ ११ ॥  
 दैत्येश्वरस्य देवर्षे तन्नाम्ना तीर्थमुच्यते ।  
 देवा यतोऽभवन्सर्वे तत्र स्थाने महामते ॥ १२ ॥  
 देवस्थानं तु तत्तीर्थं देवानामपि दुर्लभम् ।  
 यत्र देवेश्वरो देवो देवतीर्थं ततः स्मृतम् ॥ १३ ॥  
 तत्राष्टादश तीर्थानि दैत्यपूज्यानि नारद ।  
 तेषु स्नानं च दानं च महापातकनाशनम् ॥ १४ ॥  
 इति श्रीमहापुराणे आदिब्राह्मे तीर्थमाहात्म्ये देवस्थानाद्यष्टा-  
 दशतीर्थवर्णनं नाम द्विचत्वारिंशदधिकशतत-  
 मोऽध्यायः ॥ १४२ ॥  
 गौतमीमाहात्म्ये त्रिसप्ततितमोऽध्यायः ॥ ७३ ॥

अथ त्रिचत्वारिंशदधिकशततमोऽध्यायः ।

सिद्धतीर्थवर्णनम्

ब्रह्मोवाच ।

सिद्धतीर्थमिति ख्यातं यत्र सिद्धेश्वरो हरः ।  
 तस्य प्रभावं वक्ष्यामि सर्वसिद्धिकरं नृणाम् ॥ १ ॥  
 पुलस्त्यवंशसंभूतो रावणो लोकरावणः ।  
 दिशो विजित्य सर्वाश्च सोमलोकमजीगमत् ॥ २ ॥



सोमेन सह योत्स्यन्तं दशास्यमहमब्रवम् ।

मन्त्रं दास्ये निवर्तस्व सोमयुद्धाद्दशानन ॥ ३ ॥

इत्युक्त्वाऽष्टोत्तरं मन्त्रं शतनामभिरन्वितम् ।

शिवस्य राक्षसेन्द्राय प्रादां नारद शान्तये ॥ ४ ॥

निःश्रीकाणां विपन्नानां नानाक्लेशजुषां नृणाम् ।

शरणं शिव एवात्र संसारैऽन्यो न कश्चन ॥ ५ ॥

ततो निवृत्तः स ह मन्त्रियुक्त-

स्तत्सोमलोकाज्जयमाप्य रक्षः ।

स पुष्पकारूढगतिः सगर्वो,

लोकान्पुनः प्राप जवाद्दशास्यः ॥ ६ ॥

स प्रेक्षमाणो दिवमन्तरिक्षं,

भुवं च नागांश्च गजांश्च विप्रान् ।

आलोकयामास नगं महान्तं,

कैलासमावास उमापतेर्यः ॥ ७ ॥

दृष्ट्वा स्मयोत्फुल्लद्वगद्विराजं,

स मन्त्रिणौ रावण इत्युवाच ॥ ८ ॥

रावण उवाच ।

को वा क्षिरावत्र वसेन्महात्मा,

गिरिं नयाम्येनमथाधि भूमेः ।

लङ्कागतोऽयं गिरिराशु शोभां,

लङ्काऽपि सत्यं श्रियमातनोति ॥ ९ ॥

ब्रह्मोवाच ।

इत्थं वचो राक्षसमन्त्रिणौ तौ,

निशम्य रक्षोधिपतेश्च भावम् ।

न युक्तमित्यूचतुरिष्टबुद्ध्या,

निशाचरस्तद्वचनं न मेने ॥ १० ॥

संस्थाप्य तत्पुष्पकमाशु रक्षः,

पुष्पाव कैलासगिरेश्च मूले ।

हिन्दोलयामास गिरिं दशास्यो,

ज्ञात्वा भवः कृत्यमिदं चकार ॥ ११ ॥

जित्वा दिगीशांश्च सगर्वितस्य,

कैलासमान्दोलयतः सुरारैः ।

अद्भुष्टकृत्यैव रसातलादि-

लोकांश्च यातस्य दशाननस्य ॥ १२ ॥

आलूनकायस्य गिरं निशम्य,

विहस्य देव्या सह दत्तमिष्टम् ।

तस्मै प्रसन्नः कुपितोऽपिशंभु-

रयुक्तदातेति न संशयोऽत्र ॥ १३ ॥

ततोऽयमावाप्य वरान्सुवीरो,

भवप्रसादात्कुसुमं जगाम ।

गच्छन्स लङ्कां भवपूजनाय,

गङ्गामगाच्छंभुजटाप्रसूताम् ॥ १४ ॥

संपूजयित्वा विविधैश्च मन्त्रै-

र्गङ्गाजलैः शंभुमदीनसत्त्वः ।

असि स लेभे शशिखण्डभूषा-

त्सिद्धिं च सर्वर्धिमभीप्सितां च ॥ १५ ॥

मदत्तमन्त्रं शशिरक्षणाय,

स साधयामास भवं प्रपूज्य ।

सिद्धे तु मन्त्रे पुनरेव लङ्का-

मयात्स रक्षोधिपतिः स तुष्टः ॥ १६ ॥

ततः प्रभृत्येतदतिप्रभावं,

तीर्थं महासिद्धिदमिष्टदं च ।

समस्तपापौघविनाशनं च,

सिद्धैरशेषैः परिसेवितं च ॥ १७ ॥

इति श्रीमहापुराणे आदिब्राह्मे तीर्थमाहात्म्ये सिद्धतीर्थाद्यष्टो-

त्तरशततीर्थवर्णनं नाम त्रिचत्वारिंशदधिकशतत-

मोऽध्यायः ॥ १४३ ॥

गौतमीमाहात्म्ये चतुःसप्ततितमोऽध्यायः ॥ ७४ ॥

— — —

अथ चतुश्चत्वारिंशदधिकशततमोऽध्यायः ।

परुष्णीसंगमतीर्थवर्णनम्

ब्रह्मोवाच ।

परुष्णीसंगमं चेति तीर्थं त्रैलोक्यविश्रुतम् ।

तस्य स्वरूपं वक्ष्यामि शृणु पापविनाशनम् ॥ १ ॥



अत्रिराराधयामास ब्रह्मविष्णुमहेश्वरान् ।

तेषु तुष्टेषु स प्राह पुत्रा यूयं भविष्यथ ॥ २ ॥

तथा चैका रूपवती कन्या मम भवेत्सुराः ।

तथा पुत्रत्वमापुस्ते ब्रह्मविष्णुमहेश्वराः ॥ ३ ॥

कन्यां च जनयामास शुभाऽऽत्रेयीति नामतः ।

दत्तः सोमोऽथ दुर्वासाः पुत्रास्तस्य महात्मनः ॥ ४ ॥

अग्नेरङ्गिरसो जातो ह्यङ्गारैरङ्गिरा यतः ।

तस्मादङ्गिरसे प्रादादात्रेयीमतिरोचिषम् ॥ ५ ॥

अग्नेः प्रभावात्परुषमात्रेयीं सर्वदाऽवदत् ।

आत्रेय्यपि च शुश्रूषां कुर्वती सर्वदाऽभवत् ॥ ६ ॥

तस्यामाङ्गिरसा जाता महाबलपराक्रमाः ।

अङ्गिराः परुषं वादीदात्रेयीं नित्यमेव च ॥ ७ ॥

पुत्रास्त्वाऽङ्गिरसा नित्यं पितरं शमयन्ति ते ।

सा कदाचिद्वर्तुवाक्यादुद्विग्ना परुषाक्षरात् ॥

कृताञ्जलिपुटा दीना प्रात्रवीच्छ्वशुरं गुरुम् ॥ ८ ॥

आत्रेय्युवाच ।

अत्रिजाऽहं हय्यवाह भार्या तव सुतस्य वै ।

शुश्रूषणपरा नित्यं पुत्राणां भर्तुरेव च ॥ ९ ॥

पतिर्मां परुषं वक्ति वृथैवोद्वीक्षते रुषा ।

प्रशाधि मां सुरज्येष्ठ भर्तारं मम दैवतम् ॥ १० ॥

ज्वलन उवाच ।

अङ्गारेभ्यः समुद्भूतो भर्ता ते ह्यङ्गिरा ऋषिः ।

यथा शान्तो भवेद्भद्रे तथा नीतिर्विधीयताम् ॥ ११ ॥

आग्नेयोऽग्निं समायातो तव भर्ता वरानने ।

तदा त्वं जलरूपेण प्लावयेथा मदाज्ञया ॥ १२ ॥

आत्रेय्युवाच ।

सहेयं परुषं वाक्यं मा भर्ताऽग्निं समाविशेत् ।

भर्तरि प्रतिकूलानां योषितां जीवनेन किम् ॥ १३ ॥

इच्छेयं शान्तिवाक्यानि भर्तारं लभते तथा ॥ १४ ॥

ज्वलन उवाच ।

अग्निस्त्वप्सु शरीरेषु स्थावरे जङ्गमे तथा ।

तव भर्तुरहं धाम नित्यं च जनको मतः ॥ १५ ॥

योऽहं सोऽहमिति ज्ञात्वा न चिन्तां कर्तुमर्हसि ।

किंचाऽऽपो मातरो देव्यो ह्यग्निः श्वशुर इत्यपि ॥

इति बुद्ध्या विनिश्चित्य मा विषण्णा भव स्नुषे ॥ १६ ॥

स्नुषोवाच ।

आपो जनन्य इति यद्बभाषे,

अग्नेरहं तव पुत्रस्य भार्या ।

कथं भूत्वा जननी चापि भार्या,

विरुद्धमेतज्जलरूपेण नाथ ॥ १७ ॥

ज्वलन उवाच ।

आदौ तु पत्नीं भरणात्तु भार्या,

जनेस्तु जाया स्वगुणैः कलत्रम् ।

इत्यादिरूपाणि विभर्षि भद्रे,

कुरुष्व वाक्यं मदुदीरितं यत् ॥ १८ ॥

योऽस्यां प्रजातः स तु पुत्र एव,  
सा तस्य मातैव न संशयोऽत्र ।

तस्माद्वदन्ति श्रुतितत्त्वविज्ञाः,  
सा नैव योषित्तनयेऽभिजाते ॥ १६ ॥

ब्रह्मोवाच ।

श्वशुरस्य तु तद्वाक्यं श्रुत्वाऽऽत्रेयी तदैव तत् ।  
आग्नेयं रूपमापन्नमम्भसाऽप्लावयत्पतिम् ॥ २० ॥  
उभौ तौ दंपती ब्रह्मन्संगतौ गाङ्गवारिणा ।  
शान्तरूपधरो चोभौ दंपती संबभूवतुः ॥ २१ ॥  
लक्ष्म्या युक्तो यथा विष्णुरुमया शंकरो यथा ।  
रोहिण्या च यथा चन्द्रस्तथाऽभून्मिथुनं तदा ॥ २२ ॥  
भर्तारं प्लावयन्ती सा दधाराम्बुमयं वपुः ।  
परुष्णी चेति विख्याता गङ्गाया संगता नदी ॥ २३ ॥  
गोशतार्पणजं पुण्यं परुष्णीस्नानतो भवेत् ।  
तत्र चाऽऽङ्गिरसाश्चक्रुर्यज्ञांश्च बहुदक्षिणान् ॥ २४ ॥  
तत्र त्रीणि सहस्राणि तीर्थान्याहुः पुराणगाः ।  
उभयोस्तीरयोस्तात पृथग्यागफलं विदुः ॥ २५ ॥  
तेषु स्नानं च दानं च वाजपेयाधिकं मतम् ।  
विशेषतस्तु गङ्गायाः परुष्ण्या सह संगमे ॥ २६ ॥  
स्नानदानादिभिः पुण्यं यत्तद्वक्तुं न शक्यते ॥ २७ ॥



इति श्रीमहापुराणे आदिब्राह्मे तीर्थमाहात्म्ये परुष्णीसंगमादि-  
त्रिसहस्रतीर्थवर्णनं नाम चतुश्चत्वारिंशदधिक-

शततमोऽध्यायः ॥ १४४ ॥

गौतमीमाहात्म्ये पञ्चसप्ततितमोऽध्यायः ॥ ७५ ॥

— — —

अथ पञ्चचत्वारिंशदधिकशततमोऽध्यायः ।

मार्कण्डेयतीर्थवर्णनम्

ब्रह्मोवाच ।

मार्कण्डेयं नाम तीर्थं सर्वपापविमोचनम् ।

सर्वक्रतुफलं पुण्यमग्रौघविनिवारणम् ॥ १ ॥

तस्य प्रभावं वक्ष्यामि शृणु नारद यत्नतः ।

मार्कण्डेयो भरद्वाजो वसिष्ठोऽत्रिश्च गौतमः ॥ २ ॥

याज्ञवल्क्यश्च जाबालिर्मुनयोऽन्येऽपि नारद ।

एते शास्त्रप्रणेतारो वेदवेदाङ्गपारगाः ॥ ३ ॥

पुराणन्यायमीमांसाकथासु परिनिष्ठिताः ।

मिथः समूचुर्विद्वांसो मुक्तिं प्रति यथामति ॥ ४ ॥

केचिज्ज्ञानं प्रशंसन्ति केचित्कर्म तथोभयम् ।

एवं विवदमानास्ते मामूचुरुभयं मतम् ॥ ५ ॥

मदीयं तु मतं ज्ञात्वा ययुश्चक्रगदाधरम् ।

तस्य चापि मतं ज्ञात्वा ऋषयस्ते महौजसः ॥ ६ ॥

पुनर्विवदमानास्ते शंकरं प्रष्टुमुद्यताः

गङ्गायां च भवं पूज्य तमेवार्थं शशंसिरे ॥ ७ ॥

कर्मणस्तु प्रधानत्वमुवाच त्रिपुरान्तकः ।

क्रियारूपं च तज्ज्ञानं क्रिया सैव तदुच्यते ॥ ८ ॥

तस्मात्सर्वाणि भूतानि कर्मणा सिद्धिमाप्नुयुः ।

कर्मैव विश्वतोव्यापि तद्रूपे नास्ति किञ्चन ॥ ९ ॥

विद्याभ्यासो यज्ञकृतिर्योगाभ्यासः शिवार्चनम् ।

सर्वं कर्मैव नाकर्मो प्राणी काप्यत्र विद्यते ॥ १० ॥

कर्मैव कारणं तस्मादन्यदुन्मत्तचेष्टितम् ।

ऋषीणां यत्र संवादो यत्र देवो महेश्वरः ॥ ११ ॥

चकार निर्णयं सर्वं कर्मणाऽवाप्यते नृभिः ।

मार्कण्डं मुख्यतः कृत्वा ततो मार्कण्डमुच्यते ॥ १२ ॥

तीर्थमृषिगणाकीर्णं गङ्गाया उत्तरे तटे ।

पितृणां पावनं पुण्यं स्मरणादपि सर्वदा ॥ १३ ॥

तत्राष्टौ नवतिस्तात तीर्थान्याह जगन्मयः ।

वेदेन चापि तत्प्रोक्तमृषयो मेनिरे च तत् ॥ १४ ॥

इति श्रीमहापुराणे आदिब्राह्मे तीर्थमाहात्म्ये मार्कण्डेयाद्यष्ट-

नवतितीर्थवर्णनं नाम पञ्चचत्वारिंशदधिक-

शततमोऽध्यायः ॥ १४५ ॥

गौतमीमाहात्म्ये षट्सप्ततितमोऽध्यायः ॥ ७६ ॥

अथ षट्चत्वारिंशदधिकशततमोऽध्यायः ।

कालञ्जरतीर्थवर्णनम्

ब्रह्मोवाच ।

यायातमपरं तार्थं यत्र कालंजरः शिवः ।

सर्वपापप्रशमनं तद्भक्तमुच्यते मया ॥ १ ॥

ययातिर्नाहुषो राजा साक्षादिन्द्र इवापरः ।

तस्य भार्याद्वयं चाऽऽसीत्कुललक्षणभूषितम् ॥ २ ॥

ज्येष्ठा तु देवयानीति नाम्ना शुक्रसुता शुभा ।

शर्मिष्ठेति द्वितीया सा सुता स्याद्वृषपर्वणः ॥ ३ ॥

ब्राह्मण्यपि महाप्राज्ञा देवयानी सुमध्यमा ।

ययातेरभवद्भार्या सा तु शुक्रप्रसादतः ॥ ४ ॥

शर्मिष्ठा चापि तस्यैव भार्या या वृषपर्वजा ।

देवयानी शुक्रसुता द्वौ पुत्रौ समजीजनत् ॥ ५ ॥

यदुं च तुर्वसुं चैव देवपुत्रसमावुभौ ।

शर्मिष्ठा च नृपाल्लेभे त्रीन्पुत्रान्देवसंनिभान् ॥ ६ ॥

द्रुह्युं चानुं च पूरुं च ययातेर्नृपसत्तमात् ।

देवयान्याः सुतौ ब्रह्मन्सदृशौ शुक्ररूपतः ॥ ७ ॥

शर्मिष्ठायास्तु तनयाः शक्राग्निवरुणप्रभाः ।

देवयानी कदाचित्तु पितरं प्राह दुःखिता ॥ ८ ॥

देवयान्युवाच ।

मम त्वपत्यद्वितयमभाग्याया भृगूद्वह ।

मम दास्याः सभाग्याया अपत्यत्रितयं पितः ॥ ९ ॥



तदेतदनुमृश्यायं दुःखमत्यन्तमागता ।  
 मरिष्ये दानवगुरो ययातिकृतविप्रियात् ॥  
 मानभङ्गाद्वरं तात मरणं हि मनस्विनाम् ॥ १० ॥

ब्रह्मोवाच ।

तदेतत्पुत्रिकावाक्यं श्रुत्वा शुक्रः प्रतापवान् ।  
 कुपितोऽध्याययौ शीघ्रं ययातिमिदब्रवीत् ॥ ११ ॥

शुक्र उवाच ।

यदिदं विप्रियं मे त्वं सुतायाः कृतवानसि ।  
 रूपोन्मत्तेन राजेन्द्र तस्माद्बृद्धो भविष्यसि ॥ १२ ॥  
 न च भोक्तुं न च त्यक्तुं शक्नोति विषयातुरः ।  
 स्पृहयन्मनसैवाऽऽस्ते निःश्वासोच्छ्वासनष्टधीः ॥ १३ ॥  
 वृद्धत्वमेव मरणं जीवतामपि देहिनाम् ।  
 तस्माच्छीघ्रं प्रयाहि त्वं जरां भूपतिदुर्धराम् ॥ १४ ॥

ब्रह्मोवाच ।

एतच्छ्रुत्वा ययातिस्तु शापं शुक्रस्य धीमतः ।  
 कृताञ्जलिपुटो राजा ययातिः शुक्रमब्रवीत् ॥ १५ ॥

ययातिरुवाच ।

नापराध्ये न संकुप्ये नैवाधर्मं प्रवर्तये ।  
 अधर्मकारिणः पापाः शास्या एव महात्मनाम् ॥ १६ ॥  
 धर्ममेव चरन्तं वै कथं मां शप्तवानसि ।  
 देवयानी द्विजश्रेष्ठ वृथा मां वक्ति किञ्चन ॥ १७ ॥

तस्मान्न मम विप्रेन्द्र शापं दातुं त्वमर्हसि ।  
 विद्वांसोऽपि हि निर्दोषे यदि कुप्यन्ति मोहिताः ॥  
 तदा न दोषो मूर्खाणां द्वेषाग्निप्लुष्टचेतसाम् ॥ १८ ॥

ब्रह्मोवाच ।

ययातिवाक्याच्छुक्रोऽपि सस्मार सुतया कृतम् ।  
 असकृद्विप्रियं तस्य दिवा रात्रौ प्रचण्डया ॥ १९ ॥  
 गतकोपोऽहमित्युक्त्वा काव्यो राजानमब्रवीत् ॥ २० ॥

शुक्र उवाच ।

ज्ञातं मयाऽनयाऽकारि विप्रियं न वदेऽनृतम् ।  
 शापस्येमं करिष्यामि शृणुष्वानुग्रहं नृप ॥ २१ ॥  
 यस्मै पुत्राय संदातुं जरामिच्छसि मानद ।  
 तस्य सा यात्वियं राजञ्जरा पुत्राय मद्भरात् ॥ २२ ॥

ब्रह्मोवाच ।

पुनर्ययातिः श्वशुरं शुक्रं प्राह विनीतवत् ॥ २३ ॥

ययातिरुवाच ।

यो गृह्णाति मया दत्तां जरां भक्तिसमन्वितः ।  
 स राजा स्यादैत्यगुरो तदेतदनुमन्यताम् ॥ २४ ॥  
 यो मद्वाक्यं नाभिनन्देत्सुतो दैत्यगुरो दृढम् ।  
 तं शपेयमनुज्ञाऽत्र दातव्यैव त्वया गुरो ॥ २५ ॥

ब्रह्मोवाच ।

एवमस्त्विति राजानमुवाच भृगुनन्दनः ।  
 ततो ययातिः स्वं पुत्रमाहूयेदं वचोऽब्रवीत् ॥ २६ ॥

ययातिरुवाच ।

यदो गृहाण मे शापाज्जरां जातां सुतो भवान् ।  
ज्येष्ठः सर्वार्थवित्प्रौढः पुत्राणां धुरि संस्थितः ॥  
पुत्रो तेनैव जनको यस्तदाज्ञावशे स्थितः ॥ २७ ॥

ब्रह्मोवाच ।

नेत्युवाच यदुस्तातं ययातिं भूरिदक्षिणम् ।  
ययातिश्च यदुं शप्त्वा तुर्वसुं काममब्रवीत् ॥ २८ ॥  
नागृह्णात्तुर्वसुश्चापि पित्रा दत्तां जरां तदा ।  
तं शप्त्वा चाब्रवीद्दुह्युं गृहाणेमां जरां मम ॥ २९ ॥  
द्रुह्युश्च नैच्छत्तां दत्तां जरां रूपविनाशिनीम् ।  
अनुमप्यब्रवीद्राजा गृहाणेमां जरां मम ॥ ३० ॥  
अनुर्नेति तदोवाच शप्त्वा तं पूरुमब्रवीत् ।  
अभिनन्द्य तदा पूरुर्जरां तां जगृहे पितुः ॥ ३१ ॥  
सहस्रमेकं वर्षाणां यावत्प्रीतोऽभवत्पिता ।  
यौवने यानि भोग्यानि वस्तूनि विविधानि च ॥ ३२ ॥  
पुत्रयौवनसंपुष्टो ययातिर्बुभुजे सुखम् ।  
ततस्तृप्तोऽभवद्राजा सर्वभोगेषु नाहुषः ॥  
ततो हर्षात्समाह्वय पूरुं पुत्रमथाब्रवीत् ॥ ३३ ॥

ययातिरुवाच ।

तृप्तोऽस्मि सर्वभोगेषु यौवनेन तवानघ ।  
गृहाण यौवनं पुत्र जरां मे देहि कश्मलाम् ॥ ३४ ॥



ब्रह्मोवाच ।

नेत्युवाच तदा पूरुर्जरया क्षीयते मया ।  
 विकारास्तात भावानां दुर्निवाराः शरीरिणाम् ॥ ३५ ॥  
 बलात्कालागता सहा जराऽत्यखिलदेहिभिः ।  
 सा चेद्गुरुरूपकाराय गृहीता त्यज्यते कथम् ॥ ३६ ॥  
 स्वीकृतत्यागपापाद्धि देहिनां मरणं वरम् ।  
 अथवा तु जरां राजंस्तपसा नाशयाम्यहम् ॥ ३७ ॥

ब्रह्मोवाच ।

एवमुक्त्वा तु पितरं ययौ गङ्गामनुत्तमाम् ।  
 गौतम्या दक्षिणे पारै ततस्तेपे तपो महत् ॥ ३८ ॥  
 ततः प्रीतोऽभवद्देवः कालेन महता शिवः ।  
 लोकातीतमहोदारगुणसन्मणिभूषितम् ॥  
 किं ददामीति तं प्राह पूरुं स सुरसत्तमः ॥ ३९ ॥

पूरुर्वाच ।

शापप्राप्तां जरां नाथ पितुर्मम सुराधिप ।  
 तां नाशयस्व देवेश पितृशप्तांश्च कोपतः ॥  
 मद्भ्रातृज्जापतो मुक्तान्कुरुष्व सुरपूजित ॥ ४० ॥

ब्रह्मोवाच ।

तथेत्युक्त्वा जगन्नाथः शापाज्जातां जरां तथा ।  
 अनाशयज्जगन्नाथो भ्रातृश्चक्रे विशापिनः ॥ ४१ ॥  
 ततः प्रभृति तत्तीर्थं जरारोगविनाशनम् ।  
 अकालजजरादीनां स्मरणादपि नाशनम् ॥ ४२ ॥

तन्नाम्ना चापि विख्यातं कालंजरमुदाहृतम् ।  
यायातं नाहुषं पौरं शौक्रं शार्मिष्ठमेव च ॥ ४३ ॥  
एवमादीनि तीर्थानि तत्राष्टोत्तरमेव च ।  
शतं विद्यान्महाबुद्धे सर्वसिद्धिकरं तथा ॥ ४४ ॥  
तेषु स्नानं च दानं च श्रवणं पठनं तथा ।  
सर्वपापप्रशमनं भुक्तिमुक्तिप्रदं भवेत् ॥ ४५ ॥  
इति श्रीमहापुराणे आदिब्राह्मे तीर्थमाहात्म्ये कालंजराद्यष्टोत्त-  
रशततीर्थवर्णनं नाम षट्चत्वारिंशदधिकशतत-  
मोऽध्यायः ॥ १४६ ॥  
गौतमीमाहात्म्ये सप्तसप्ततितमोऽध्यायः ॥ ७७ ॥

— —

अथ सप्तचत्वारिंशदधिकशततमोऽध्यायः ।

अप्सरोयुगसंगमतीर्थवर्णनम्

ब्रह्मोवाच ।

अप्सरोयुगमाख्यातमप्सरासंगमं ततः ।  
तारे च दक्षिणे पुण्यं स्मरणात्सुभगो भवेत् ॥ १ ॥  
मुक्तो भवत्यसंदेहं तत्र स्नानादिना नरः ।  
स्त्री सती संगमे तस्मिन्नृतुस्नाता च नारद ॥ २ ॥  
वन्ध्याऽपि जनयेत्पुत्रं त्रिमासात्पतिना सह ।  
स्नानदानेन वर्तन्ती नान्यथा मद्बचो भवेत् ॥ ३ ॥



अप्सरोयुगमाख्यातं तीर्थं येन च हेतुना ।  
 तत्रेदं कारणं वक्ष्ये शृणु नारद यत्नतः ॥ ४ ॥  
 स्पर्धाऽऽसीन्महती ब्रह्मन्विश्वामित्रवसिष्ठयोः ।  
 तपस्यन्तं गाधिसुतं ब्राह्मण्यार्थं यतव्रतम् ॥ ५ ॥  
 गङ्गाद्वारे समानीनं प्रेरितेन्द्रेण मेनका ।  
 तं गत्वा तपसो भ्रष्टं कुरु भद्रे ममाऽऽज्ञया ॥ ६ ॥  
 तदोक्तेन्द्रेण सा मेना विश्वामित्रं तपश्च्युतम् ।  
 कृत्वा कन्यां तथा दत्त्वा जगामेन्द्रपुरं पुनः ॥ ७ ॥  
 तस्यां गतायां सस्मार गाधिपुत्रोऽखिलं कृतम् ।  
 तं तु देशं परित्यज्य तीर्थं तु सुरवल्लभम् ॥ ८ ॥  
 जगाम दक्षिणां गङ्गां यत्र कालंजरो हरः ।  
 तपस्यन्तं तदोवाच पुनरिन्द्रः सहस्रदूक् ॥ ९ ॥  
 उर्वशी च ततो मेनां रम्भां चापि तिलोत्तमाम् ।  
 नैवेत्यूचुर्भयत्रस्ताः पुनराह शचीपतिः ॥ १० ॥  
 गम्भीरां चातिगम्भीरामुभे ये गर्विते तदा ।  
 ते ऊचतुरुभे देवं सहस्राक्षं पुरंदरम् ॥ ११ ॥

गम्भीरातिगम्भीरे ऊचतुः ।

आवां गत्वा तपस्यन्तं गाधिपुत्रं महाद्युतिम् ।  
 च्यावयावो नृत्यगीतै रूपयौवनसंपदा ॥ १२ ॥  
 यासामपाङ्गे हसिते वाचि विभ्रमसंपदि ।  
 नित्यं वसति पञ्चेषुस्ताभिः कोऽत्र न जीयते ॥ १३ ॥



ब्रह्मोवाच ।

तथेत्युक्ते सहस्राक्षे ते आगत्य महानदीम् ।

ददृशाते तपस्यन्तं विश्वामित्रं महामुनिम् ॥ १४ ॥

मृत्योरपि दुराधर्षं भूमिस्थमिव धूर्जटिम् ।

सहस्रमेकं वर्षाणामीक्षितुं न च शक्नुतः ॥ १५ ॥

दूरे स्थिते नृत्यगीतचाटुकाररते तदा ।

विलोक्य मुनिशार्दूलस्ततः कोपाकुलोऽभवत् ॥ १६ ॥

प्रतीपाचरणं दृष्ट्वा क्रोधः कस्य न जायते ।

निस्पृहोऽपि महाबाहुस्तमिन्द्रं प्रहसन्निव ॥ १७ ॥

आभ्यां मुक्तः सहस्राक्षो ह्यप्सरोभ्यां ब्रुवन्निव ।

शशाप ते स गाधेयो द्रवरूपे भविष्यथः ॥ १८ ॥

द्रवितुं मां समायाते यतस्त्विह ततो लघु ।

ततः प्रसादितस्ताभ्यां शापमोक्षं चकार सः ॥ १९ ॥

भवेतां दिव्यरूपे वां गङ्गाया संगते यदा ।

तच्छापात्ते नदीरूपे तत्क्षणात्संवभूवतुः ॥ २० ॥

अप्सरोयुगमाख्यातं नदीद्वयमताऽभवत् ।

ताभ्यां परस्परं चापि ताभ्यां गङ्गासु संगमः ॥ २१ ॥

सर्वलोकेषु विख्यातो भुक्तिर्मुक्तिप्रदः शिवः ।

तत्राऽऽस्ते दृष्ट एवासौ सर्वसिद्धिप्रदायकः ॥ २२ ॥

तत्र स्नात्वा तु तं दृष्ट्वा मुच्यते सर्वबन्धनात् ॥ २३ ॥

इति श्रीमहापुराणे आदिब्राह्मे तीर्थमाहात्म्येऽप्सरोयुगसंगम-  
तीर्थवर्णनं नाम सप्तचत्वारिंशदधिकशततमोऽध्यायः ॥ १४७ ॥

गौतमीमाहात्म्येऽष्टसप्ततितमोऽध्यायः ॥ ७८ ॥

## अथाष्टचत्वारिंशदधिकशततमोऽध्यायः ।

### कोटितीर्थवर्णनम्

ब्रह्मोवाच ।

कोटितीर्थमिति ख्यातं गङ्गाया दक्षिणे तटे ।  
यस्यानुस्मरणादेव सर्वपापैः प्रमुच्यते ॥ १ ॥  
यत्र कोटीश्वरो देवः सर्वं कोटिगुणं भवेत् ।  
कोटिद्वयं तत्र पूर्णं तीर्थानां शुभदायिनाम् ॥ २ ॥  
तत्र व्युष्टिं प्रवक्ष्यामि शृणु नारद तन्मनाः ।  
काण्वस्य तु सुतो ज्येष्ठो बाल्हीक इति विश्रुतः ॥ ३ ॥  
काण्वश्चेति जनैः ख्यातो वेदवेदाङ्गपारगः ।  
इष्टीः पार्वायणानीर्याः सभार्यो वेदपारगः ॥ ४ ॥  
कुर्वन्नास्ते स गौतम्यास्तीरस्थो लोकपूजितः ।  
प्रातःकाले सभार्योऽसौ जुह्वदग्नौ समाहितः ॥ ५ ॥  
सर्वदाऽऽस्तेकदाचित्तु हवनाय समुद्यतः ।  
एकाहुतिं स हुत्वा तु समिद्धे हव्यवाहने ॥ ६ ॥  
आहुत्यन्तरदानाय हविर्द्रव्यं करेऽग्रहीत् ।  
एतस्मिन्नन्तरे बहिरुपशान्तोऽभवत्तदा ॥ ७ ॥  
ततश्चिन्तापरः काण्वः कर्तव्यं किं भवेदिति ।  
अन्तर्बिचारयामास विषादं परमं गतः ॥ ८ ॥  
आहुत्योश्च द्वयोर्मध्य उपाशान्तो हुताशनः ।  
अग्न्यन्तरमुपादेयं वैदिकं लौकिकं तथा ॥ ९ ॥



क होष्यं स्याद्द्वितीयं तु आहुत्यन्तरमेव च ।  
 एवं मीमांसमाने तु दैवी वागब्रवीत्तदा ॥ १० ॥  
 अग्न्यन्तरं नैव तेऽत्र उपादेयं भविष्यति ।  
 यानि तत्र भविष्यन्ति शकलानि समीपतः ॥ ११ ॥  
 अर्धदध्रेषु काण्ठेषु विप्रराज प्रहूयताम् ।  
 नेत्युवाच तदा काण्वः सैव वागब्रवीत्पुनः ॥ १२ ॥  
 अग्नेः पुत्रो हिरण्यस्तु पिता पुत्रः स एव तु ।  
 पुत्रे दत्तं प्रियायैव पितुः प्रीत्यै भविष्यति ॥ १३ ॥  
 पित्रे देयं सुते दद्यात्कोटिप्रीतिगुणं भवेत् ।  
 दैवी वागब्रवीदेवं ततः सर्वे महर्षयः ॥ १४ ॥  
 निश्चित्य धर्मसर्वस्वं तथा चक्रुर्यथोदितम् ।  
 एतज्ज्ञात्वा जगत्यत्र पुत्रे दत्तं पितुर्भवेत् ॥ १५ ॥  
 अपत्याद्युपकारेण पित्रोः प्रीतिर्यथा भवेत् ।  
 तथा नान्येन केनापि जगत्येतद्धि विश्रुतम् ॥ १६ ॥  
 सुप्रसिद्धं जगत्येतत्सर्वलोकेषु पूजितम् ।  
 तस्मिन्दत्ते भवेत्पुण्यं सर्वं कोटिगुणं सुत ॥ १७ ॥  
 मनोग्लानिनिवृत्तिश्च जायते च महत्सुखम् ।  
 पुनरप्याह सा वाणी काण्वेऽस्मिंस्तीर्थ उत्तमे ॥ १८ ॥  
 अभवत्तन्महत्तीर्थं काण्व पुण्यप्रभावतः ।  
 लोकत्रयाश्रयाशेषतीर्थेभ्योऽपि महाफलम् ॥ १९ ॥  
 ह्यनदानादिकं किञ्चिद्भक्त्या कुर्वन्समाहितः ॥  
 फलं प्राप्स्यस्यशेषेण सर्वं कोटिगुणं मुने ॥ २० ॥



यत्किञ्चित्क्रियते चात्र स्नानदानादिकं नरैः ।

सर्वं कोटिगुणं विद्यात्कोटितीर्थं ततो विदुः ॥ २१ ॥

यत्रैतद्वृत्तमाग्नेयं काण्वं पौत्रं हिरण्यकम् ।

वाणीसंज्ञं कोटितीर्थं कोटितीर्थफलं यतः ॥ २२ ॥

कोटितीर्थस्य माहात्म्यमत्र वक्तुं न शक्यते ।

वाचस्पतिप्रभृतिभिरथ वाऽन्यैः सुरैरपि ॥ २३ ॥

यत्रानुष्ठीयमानं हि सर्वं कर्म यथा तथा ।

गोदावर्याः प्रसादेन सर्वं कोटिगुणं भवेत् ॥ २४ ॥

कोटितीर्थे द्विजाग्र्याय गामेकां यः प्रयच्छति ।

तस्य तीर्थस्य माहात्म्याद्गोकोटिफलमश्नुते ॥ २५ ॥

तस्मिंस्तीर्थे शुचिर्भूत्वा भूमिदानं करोति यः ।

श्रद्धायुक्तेन मनसा स्यात्तत्कोटिगुणोत्तरम् ॥ २६ ॥

सर्वत्र गौतमीतीरे पितॄणां दानमुत्तमम् ।

विशेषतः कोटितीर्थे तदनन्तफलप्रदम् ॥

अत्रैकन्यूनपञ्चाशत्तीर्थानि मुनयो विदुः ॥ २७ ॥

इति श्रीमहापुराणे आदिब्राह्मे तीर्थमाहात्म्ये काण्वाद्येकोन-  
पञ्चाशत्तीर्थवर्णनं नामाष्टचत्वारिंशदधिकशततमोऽध्यायः ॥ १४८ ॥

गौतमीमाहात्म्य उनाशीतितमोऽध्यायः ॥ ७६ ॥

## अथैकोनपञ्चाशदधिकशततमोऽध्यायः ।

### नारसिंहतीर्थवर्णनम्

ब्रह्मोवाच ।

नारसिंहमिति ख्यातं गङ्गाया उत्तरे तटे ।

तस्यानुभावं वक्ष्यामि सर्वरक्षाविधायकम् ॥ १ ॥

हिरण्यकशिपुः पूर्वमभवद्बलिनां वरः ।

तपसा विक्रमेणापि देवानामपराजितः ॥ २ ॥

हरिभक्तात्मजद्वेषकलुषीकृतमानसः ।

आविर्भूय सभास्तम्भाद्विश्वात्मत्वं प्रदर्शयन् ॥ ३ ॥

तं हत्वा नरसिंहस्तत्सैन्यमद्रावयत्तदा ।

सर्वान्हत्वा महादैत्यान्क्रमेणऽऽजौ महामृगः ॥ ४ ॥

रसातलस्थाञ्जशत्रूंश्च जित्वा स्वर्लोकमीयवान् ।

तत्र जित्वा भुवं गत्वा दैत्यान्हत्वा नगस्थितान् ॥ ५ ॥

समुद्रस्थान्नदीसंस्थान्ग्रामस्थान्वनवासिनः ।

नानारूपधरान्दैत्यान्निजघ्नान् मृगाकृतिः ॥ ६ ॥

आकाशगान्वायुसंस्थाञ्ज्योतिर्लोकमुपागतान् ।

वज्रपाताधिकनखः समुद्धूतमहासटः ॥ ७ ॥

दैत्यगर्भस्त्राविगर्जो निर्जिताशेषराक्षसः ।

महानादैर्वीक्षितैश्च प्रलयानलसंनिभैः ॥ ८ ॥

चपेटैरङ्गविक्षेपैरसुरान्पर्यचूर्णयत् ।

एवं हत्वा बहुविधान्गौतमीमगमद्हरिः ॥ ९ ॥



स्वपदाम्बुजसंभूतां मनोनयननन्दिनीम् ।

तत्राम्बर्य इति ख्यातो दण्डकाधिपते रिपुः ॥ १० ॥

देवानां दुर्जयो योद्धा बलेन महताऽऽवृतः ।

तेनाभवन्महारौद्रं भीषणं लोमहर्षणम् ॥ ११ ॥

शस्त्रास्त्रवर्षणं युद्धं हरिणा दैत्यसूनुना ।

निजघान हरिः श्रीमांस्तं रिपुं हयुत्तरै तटे ॥ १२ ॥

गङ्गायां नारसिंहं तु तीर्थं त्रैलोक्यविश्रुतम् ।

स्नानदानादिकं तत्र सर्वपापप्रहार्दनम् ॥ १३ ॥

सर्वरक्षाकरं नित्यं जरामरणवारणम् ।

यथा सुराणां सर्वेषां न कोऽपि हरिणा समः ॥ १४ ॥

तीर्थानामप्यशेषाणां तथा तत्तीर्थमुत्तमम् ।

तत्र तीर्थे नरः स्नात्वा कुर्यान्नृहरिपूजनम् ॥ १५ ॥

स्वर्गे मर्त्ये तले वाऽपि तस्य किञ्चिन्न दुर्लभम् ।

इत्याद्यष्टौ मुने तत्र महातीर्थानि नारद ॥ १६ ॥

पृथक्पृथक्तीर्थकोटिफलमाहुर्मनीषिणः ।

अश्रद्धयाऽपि यन्नाग्नि स्मृते सर्वाघसंक्षयः ॥ १७ ॥

भवेत्साक्षान्नृसिंहोऽसौ सर्वदा यत्र संस्थितः ।

तत्तीर्थसेवासंजातं फलं कैरिह वर्ण्यते ॥ १८ ॥

यथा न देवो नृहरेरधिकः कापि वर्तते ।

तथा नृसिंहतीर्थेन समं तीर्थं न कुत्रचित् ॥ १९ ॥

इति श्रीमहापुराणे आदिब्राह्मे तीर्थमाहात्म्ये नारसिंहाद्यष्ट-

तीर्थवर्णनं नामैकोनपञ्चाशदधिकशततमोऽध्यायः ॥ १४६ ॥

गौतमीमाहात्म्येऽशीतितमोऽध्यायः ॥ ८० ॥



## अथ पञ्चाशदधिकशततमोऽध्यायः ।

### पैशाचतीर्थवर्णनम्

ब्रह्मोवाच ।

पैशाचं तीर्थमाख्यातं गङ्गाया उत्तरे तटे ।

पिशाचत्वात्पुरा विप्रो मुक्तिमाप महामते ॥ १ ॥

सुखवस्याऽऽत्मजो लोकेऽजीगतिरिति विश्रुतः ।

कुटुम्बभारदुःखार्तो दुर्मिक्षेण तु पीडितः ॥ २ ॥

मध्यमं तु शुनःशेषं पुत्रं ब्रह्मविदां वरम् ।

विक्रीतवान्क्षत्रियाय वधाय बहुलैर्धनैः ॥ ३ ॥

किं नामाऽऽपद्रुतः पापं नाऽऽचरत्यपि पण्डितः ।

शमितृत्वे धनं चापि जगृहे बहुलं मुनिः ॥ ४ ॥

विदारणार्थं च धनं जगृहे ब्राह्मणाधमः ।

ततोऽप्रतिसमाधेयमहारोगनिपीडितः ॥ ५ ॥

स मृतः कालपर्याये नरकेष्वथ पातितः ।

भोगादृते न क्षयोऽस्ति प्राक्तनानामिहांहसाम् ॥ ६ ॥

किंकरैर्यमवाक्येन बहुयोन्यन्तरं गतः ।

ततः पिशाचो ह्यभवद्दारुणो दारुणाकृतिः ॥ ७ ॥

शुष्ककाष्ठेष्वथारण्ये निर्जले निर्जने तथा ।

ग्रीष्मे ग्रीष्मदवव्याप्ते क्षिप्यते यमकिंकरैः ॥ ८ ॥

कन्यापुत्रमहीवाजिगवां विक्रयकारिणः ।

नरकान्न निवर्तन्ते यावदाभूतसंलवम् ॥ ९ ॥

स्वकृताघविपाकेन दारुणैर्यमकिंकरैः ।  
 संघाते पच्यमानोऽसौ रुरोदोच्चैः कृतं स्मरन् ॥ १० ॥  
 पथि गच्छन्कदाचित्स जीगर्तेर्मध्यमः सुत ।  
 शुश्राव रुदतो घाणीं पिशाचस्य मुहुर्मुहुः ॥ ११ ॥  
 पुत्रक्रेतुर्ब्रह्महन्तुर्जागर्तेस्तु पितुस्तदा ।  
 पापिनः पुत्रविक्रेतुर्ब्रह्महन्तुः पितुश्च ताम् ॥ १२ ॥  
 शुनःशेपस्तदोवाच को भवानतिदुःखितः ।  
 जीगर्तिरब्रवीद्दुःखाच्छुनःशेपपिता ह्यहम् ॥ १३ ॥  
 पापीयसीं क्रियां कृत्वा योनिं प्राप्तोऽस्मि दारुणाम् ।  
 नरकेष्वथ पक्षश्च पुनः प्राप्तोऽन्तरालकम् ॥  
 ये ये दुष्कृतकर्माणस्तेषां तेषामियं गतिः ॥ १४ ॥

जीगर्तिपुत्रस्तमुवाच दुःखा-

त्सोऽहं सुतस्ते मम दोषेण तात ।

विक्रीत्वा मां नरकानेवमाप्त-

स्ततः करिष्ये स्वर्गतं त्वामिदानीम् ॥ १५ ॥

एवं प्रतिज्ञाय स गाधिपुत्र-

पुत्रत्वमाप्तोऽथ मुनिप्रवीरः ।

गङ्गामभिध्याय पितुश्च लोका-

ननुत्तमानीहमानो जगाम ॥ १६ ॥

अशेषदुःखानलधूपितानां,

निमज्जतां मोहमहासमुद्रे ।



शरीरिणां नान्यदहो त्रिलोक्या-

मालम्बनं विष्णुपदीं विहाय ॥ १७ ॥

एवं विनिश्चित्य मुनिर्महात्मा-

समुद्दिधीर्षुः पितरं स दुर्गतेः ।

शुचिस्ततो गौतमीमाशु गत्वा,

तत्र स्नात्वा संस्मरञ्छंभुविष्णू ॥ १८ ॥

ददौ जलं प्रेतरूपाय पित्रे,

पिशाचरूपाय सुदुःखिताय ।

तद्दानमात्रेण तदैव पूतोऽ-

जीर्गतिरावाप वपुः सुपुण्यम् ॥ १९ ॥

विमानयुक्तः सुरसंघजुष्टं,

विष्णोः पदं प्राप सुतप्रभावात् ।

गङ्गाप्रभावाच्च हरेश्च शंभो-

र्विधातुरर्कायुततुल्यतेजाः ॥ २० ॥

ततः प्रभृत्येतदतिप्रसिद्धं,

पैशाचनाशं च महागदं च ।

महान्ति पापानि च नाशमाशु,

प्रयान्ति यस्य स्मरणेन पुंसाम् ॥ २१ ॥

तीर्थस्य चेदं गदितं तवाद्य,

माहात्म्यमेतत्त्रिशतानि यत्र ।

तीर्थान्यथान्यानि भवन्ति भुक्ति-

मुक्तिप्रदायीनि किमन्यदत्र ॥ २२ ॥



सर्वसिद्धिदमाख्यातमित्याद्यत्र शतत्रयम् ।

तीर्थानां मुनिजुष्टानां स्मरणादप्यभीष्टदम् ॥ २३ ॥

इति श्रीमहापुराणे आदिब्राह्मो तीर्थमाहात्म्ये पैशाचादिशत-

त्रयतीर्थवर्णनं नाम पञ्चाशदधिक-

शततमोऽध्यायः ॥ १५० ॥

गौतमीमाहात्म्य एकाशीतितमोऽध्यायः ॥ ८१ ॥

अथैकपञ्चाशदधिकशततमोऽध्यायः ।

निम्नभेदतीर्थवर्णनम्

ब्रह्मोवाच ।

निम्नभेदमिति ख्यातं सर्वपापप्रणाशनम् ।

गङ्गाया उत्तरे पारे तीर्थं त्रैलोक्यविश्रुतम् ॥ १ ॥

यस्य संस्मरणेनापि सर्वपापक्षयो भवेत् ।

वेदद्वीपश्च तत्रैव दर्शनाद्वेदविद्भवेत् ॥ २ ॥

उर्वशीं चकमे राजा ऐलः परधार्मिकः ।

को न मोहमुपायाति विलोक्य मदिरेक्षणाम् ॥ ३ ॥

सा प्रायाद्यत्र राजाऽसौ घृतं स्तोत्रं समश्नुते ।

आनग्नदर्शनात्कृत्वा तस्याः कालावधिं नृपः ॥ ४ ॥

तां स्वीचकार ललनां यूनां रम्यां नवां नवाम् ।

सुप्तायां शयने तस्यां समुत्तस्थौ पुरुरवाः ॥ ५ ॥

विलोक्य तं विवसनं तदैवासौ विनिर्गता ।  
 विद्युच्चञ्चलचित्तानां क स्थैर्यं ननु योषिताम् ॥ ६ ॥  
 ईक्षांचक्रे स शर्वर्यां विवस्त्रा विस्मितो महान् ।  
 एतस्मिन्नन्तरै राजा युद्धायागाद्रिपून्प्रति ॥ ७ ॥  
 ताञ्जित्वा पुनरप्यागाद्देवलोकं सुपूजितम् ।  
 स चाऽऽगत्य महाराजो वसिष्ठाच्च पुरोधसः ॥ ८ ॥  
 उर्वश्या गमनं श्रुत्वा ततो दुःखसमन्वितः ।  
 न जुहोति न चाश्नाति न शृणोति न पश्यति ॥ ९ ॥  
 एतस्मिन्नन्तरै तत्र मृतावस्थं नृपोत्तमम् ।  
 बोधयामास वाक्यैश्च हेतुभूतैः पुरोहितः ॥ १० ॥

वसिष्ठ उवाच ।

सा मृताऽद्य महाराज मा व्यथस्व महामते ।  
 एवं स्थितं तु मा त्वां वै अशिवाः स्पृश्युराशुगाः ॥ ११ ॥  
 न वै स्त्रैणानि जानीषे हृदयानि महामते ।  
 शालावृकाणां यादृं शि तस्मात्त्वं भूप मा शुचः ॥ १२ ॥  
 को नाम लोके राजेन्द्र कामिनीभिर्न वञ्चितः ।  
 वञ्चकत्वं नृशंसत्वं चञ्चलत्वं कुशीलता ॥ १३ ॥  
 इति स्वाभाविकं यासां ताः कथं सुखहेतवः ।  
 कालेन को न निहतः कोऽर्थी गौरवमागतः ॥ १४ ॥  
 श्रिया न भ्रामितः को वा योषिद्धिः को न खण्डितः ।  
 स्वप्नमायोपमा राजन्मदविप्लुतचेतसः ॥ १५ ॥



सुखाय योषितः कस्य ज्ञात्वैतद्विज्वरो भव ।

विहाय शंकरं विष्णुं गौतमीं वा महामते ॥

दुःखिनां शरणं नान्यद्विद्यते भुवनत्रये ॥ १६ ॥

ब्रह्मोवाच ।

एतच्छ्रुत्वा ततो राजा दुःखं संहृत्य यत्नतः ।

गौतम्या मध्यसंस्थोऽसावैलः परमधार्मिकः १७ ॥

तत्र चाऽऽराधयामास शिवं देवं जनार्दनम् ।

ब्रह्माणं भास्करं गङ्गां देवानन्यांश्च यत्नतः ॥ १८ ॥

यो विपन्नो न तीर्थानि देवताश्च न सेवते ।

स कालवशगो जन्तुः कां दशामुपयास्यति ॥ १९ ॥

तदीश्वरैकशरणो गौतमीसेवनोत्सुकः ।

परां श्रद्धामुपगतः संसारास्थापराङ्मुखः ॥ २० ॥

ईजे यज्ञांश्च बहुलानृत्विग्भिर्बहुदक्षिणान् ।

वेदद्वीपोऽभवत्तेन यज्ञद्वीपः स उच्यते ॥ २१ ॥

पौर्णमास्यां तु शर्वर्यां तत्राऽऽयाति सदोर्वशी ।

तस्य दीपस्य यः कुर्यात्प्रदक्षिणमथो नरः ॥ २२ ॥

प्रदक्षिणीकृता तेन पृथिवी सागराम्बरा ।

वेदानां स्मरणं तत्र यज्ञानां स्मरणं तथा ॥ २३ ॥

सुकृती तत्र यः कुर्याद्वेदयज्ञफलं लभेत् ।

ऐलतीर्थं तु तज्ज्ञेयं तदेव च पुरुरवम् ॥ २४ ॥

वासिष्ठं चापि तत्तु स्यान्निम्नमेदं तदुच्यते ।

ऐले राज्ञि न किञ्चित्स्यान्निम्नं सर्वेषु कर्मसु ॥ २५ ॥



यदेतन्निम्नमुर्वश्यां सर्वभावेन वर्तनम् ।  
 तच्चापि मेदितं निम्नं वसिष्ठेन च गङ्गाया ॥ २६ ॥  
 निम्नभेदमभूत्तेन दृष्टादृष्टे प्रसिद्धिदम् ।  
 तत्र सप्त शतान्याहुस्तीर्थानि गुणवन्ति च ॥ २७ ॥  
 तेषु स्नानं च दानं च सर्वक्रतुफलप्रदम् ।  
 स्नानं कृत्वा निम्नभेदे यः पश्यति सुरानिमान् ॥ २८ ॥  
 इह चामुत्र वा निम्नं न किञ्चित्तस्य विद्यते ।  
 सर्वोन्नतिमवाप्यासौ मोदते दिवि शक्रवत् ॥ २९ ॥  
 इति श्रीमहापुराणे आदिब्राह्मे तीर्थमाहात्म्ये निम्नभेदादिसप्त-  
 शततीर्थवर्णनं नामैकपञ्चाशदधिकशततमोऽध्यायः ॥ १५१ ॥  
 गौतमीमाहात्म्ये द्व्यशीतितमोऽध्यायः ॥ ८२ ॥

अथ द्विपञ्चाशदधिकशततमोऽध्यायः

आनन्दतीर्थवर्णनम्

ब्रह्मोवाच ।

नन्दीतटमिति ख्यातं तीर्थं वेदविदो विदुः ।  
 तस्य प्रभावं वक्ष्यामि शृणु यत्नेन नारद ॥ १ ॥  
 अत्रिपुत्रो महातेजाश्चन्द्रमा इति विश्रुतः ।  
 सर्वान्वेदांश्च विधिवद्धनुर्वेदं यथाविधि ॥ २ ॥

अधीत्य जीवात्सर्वाश्च विद्याश्चान्या महामते ।

गुरुपूजां करोमीति जीवमाह स चन्द्रमाः ॥

बृहस्पतिस्तदा प्राह चन्द्रं शिष्यं मुदान्वितः ॥ ३ ॥

बृहस्पतिरुवाच ।

मम प्रिया तु जानीते तारा रतिसमप्रभा ॥ ४ ॥

ब्रह्मोवाच ।

प्रष्टुं तां च तदा प्रायादन्तर्वेश्म स चन्द्रमाः ।

तारां तारामुखीं दृष्ट्वा जगृहे तां करेण सः ॥ ५ ॥

स्ववेश्म प्रीति तां लोभादुबलादाकर्षयत्तदा ।

तावदुधैर्यनिधिर्ज्ञानी मतिमान्विजितेन्द्रियः ॥ ६ ॥

यावन्न कामिनीनेत्रवागुरामिर्निबध्यते ।

विशेषतो रहःसंस्थां कामिनीमायतेक्षणाम् ॥ ७ ॥

विलोक्य न मनो याति कस्य कामेषु वश्यताम् ।

अत एवान्यपुरुषदर्शनं न कदाचन ॥ ८ ॥

कुलवध्वा रहः कार्यं भीतया शीलविप्लुतेः ।

विज्ञाय तत्परिजनात्सहसोत्थाय निर्गतः ॥ ९ ॥

दृष्ट्वा तद्दुष्कृतं कर्म बृहस्पतिरुदारधीः ।

शशाप कोपाच्चाऽऽक्षिप्य वाग्भिर्विप्रियकारिमिः ॥ १० ॥

पराभिभूतामालोक्य कान्तां कः सोढुमीश्वरः ।

युयुधे तेन जीवोपि देवश्चन्द्रमसा रुषा ॥ ११ ॥

न शापैर्हन्यते चन्द्रो नाऽऽयुधैः सुरमन्त्रितैः ।

बृहस्पतिप्रणीतैश्च न मन्त्रैर्हन्यते शशी ॥ १२ ॥



तदा चन्द्रस्तु तां तारां नीत्वा संस्थाप्य मन्दिरे ।  
 युभुजे बहुवर्षाणि रोहिणीं चाकुतोभयः ॥ १३ ॥  
 न जीयेत तदा देवैर्न कोपैः शापमन्त्रकैः ।  
 न राजभिर्न ऋषिभिर्न साम्ना मेददण्डनैः ॥ १४ ॥  
 यदा भार्या न लेभेऽसौ गुरुः सर्वप्रयत्नतः ।  
 सर्वोपायक्षये जीवस्तदा नीतिमथास्मरत् ॥ १५ ॥  
 अपमानं पुरस्कृत्य मानं कृत्वा तु पृष्ठतः ।  
 स्वार्थमुद्धरते प्राज्ञः स्वार्थभ्रंशो हि मूर्खता ॥ १६ ॥  
 साध्यं केनाप्युपायेन जानद्भिः पुरुषैः फलम् ।  
 वृथाभिमानिनः शीघ्रं विपद्यन्ते विमोहिताः ॥ १७ ॥  
 एवं निश्चित्य मेधावी शुक्रं गत्वा न्यवेदयत् ।  
 तमागतं कविर्ज्ञात्वा संमानेनाभ्यनन्दयत् ॥ १८ ॥  
 उपविष्टं सुविश्रान्तं पूजितं च यथाविधि ।  
 पर्यपृच्छद्दैत्यगुरुस्तदागमनकारणम् ॥ १९ ॥  
 गृहागतस्य विमुखाः शत्रवोऽप्युत्तमा न हि ।  
 तस्मै स विस्तरेणाऽऽह भार्याहरणमादितः ॥ २० ॥  
 बृहस्पतेस्तदा वाक्यं श्रुत्वा कोपान्वितः कविः ।  
 अपराधं तु चन्द्रस्य मेने शिष्यस्य नारद ॥  
 अतिक्रममिमं श्रुत्वा कोपात्कविरथाब्रवीत् ॥ २१ ॥  
 शुक्र उवाच ।

यदा भोक्ष्ये तदा पास्ये तदा स्वप्स्ये तदा वदे ।  
 तदाऽऽनये प्रियां भ्रातस्तव भार्या परार्दिताम् ॥ २२ ॥



तामानीय भवं पूज्य चन्द्रं शप्त्वा गुरुद्रुहम् ।  
पश्चाद्भोक्ष्ये महाबाहो शृणु वाचं ग्रहेश्वर ॥ २३ ॥

ब्रह्मोवाच ।

एवमुक्त्वा स जीवेन दैत्याचार्यो जगाम ह ।  
शिवमाराध्य यत्नेन परं सामर्थ्यमाप्तवान् ॥ २४ ॥  
वरानवाप्य विविधाञ्शंकराद्भावपूजितात् ।  
शिवप्रसादात्किं नाम देहिनामिह दुर्लभम् ॥ २५ ॥  
जगाम शुक्रो जीवेन तारया यत्र चन्द्रमाः ।  
वर्तते तं शशापोच्चैः शृणु त्वं चन्द्र मे वचः ॥ २६ ॥  
यस्मात्पापतरं कर्म त्वया पाप मदात्कृतम् ।  
कुप्टी भूयास्ततश्चन्द्रं शशापैवं रुषा कविः ॥ २७ ॥  
कविशापप्रदग्धोऽभूत्तदैव मृगलाञ्छनः ।  
प्रापुः क्षयं न के नाम गुरुस्वामिसखिद्रुहः ॥ २८ ॥  
तत्याज तां स चन्द्रोऽपि तां तारां जगृहे कविः ।  
शुक्रोऽपि देवानाह्वय ऋषीन्पितृगणांस्तथा ॥ २९ ॥  
नदीर्नदांश्च विविधानोषधीश्च पतिव्रताः ।  
ततः संप्रष्टुमारंभे तारावृत्तविनिष्क्रम्य ॥ ३० ॥  
ततः श्रुतिः सुरानाह गौतम्यां भक्तितस्त्वियम् ।  
स्नानं करोतु जीवेन तारा पूता भविष्यति ॥ ३१ ॥  
रहस्यमेतत्परमं न कथ्यं यस्य कस्यचित् ।  
सर्वास्वपि दशास्वेह शरणं गौतमी नृणाम् ॥ ३२ ॥  
तथाऽकरोच्चैव तारा भर्त्रा स्नानं यथाविधि ।  
पुष्पवृष्टिरभूत्तत्र जयशब्दो व्यवर्तत ॥ ३३ ॥

पुनर्वै देवा अददुः पुनर्मनुष्या उत ।

राजानः सत्यं कृण्वाना ब्रह्मजायां पुनर्ददुः ॥ ३४ ॥

पुनर्दत्त्वा ब्रह्मजायां कृतां देवैरकल्मषाम् ।

सर्वं क्षेममभूत्तत्र तस्मात्तीर्थं महामुने ॥ ३५ ॥

तदभूत्सकलाद्यौघध्वंसनं सर्वकामदम् ।

आनन्दं क्षेममभवत्सुराणामसुरारिणाम् ॥ ३६ ॥

वृहस्पतेश्च शुक्रस्य तारायाश्च विशेषतः ।

परमानन्दमापन्नो गुरुर्गङ्गामभाषत ॥ ३७ ॥

गुरुखाच ।

त्वं गौतमि सदा पूज्या सर्वेषामपि मुक्तिदा ।

विशेषतस्तु सिंहस्थे मयि त्रैलोक्यपावनी ॥ ३८ ॥

भविष्यसि सरिच्छ्रेष्ठे सर्वतीर्थैः समन्विता ।

यानि कानि च तीर्थानि स्वर्गमृत्युरसातले ॥

त्वां स्नातुं तानि यास्यन्ति मयि सिंहस्थितेऽम्बिके ॥ ३९ ॥

ब्रह्मोवाच ।

धन्यं यशस्यमायुष्यमारोग्यश्रीविवर्धनम् ।

सौभाग्यैश्वर्यजननं तीर्थमानन्दनामकम् ॥ ४० ॥

तत्र पञ्च सहस्राणि तीर्थान्याह स गौतमः ।

स्मरणात्पठनाद्वाऽपि इष्टैः संयुज्यते सदा ॥ ४१ ॥

शिवस्यात्र निविष्टस्य नन्दी गङ्गातटेऽनिशम् ।

साक्षाच्चरत्यसौ धर्मस्तस्मान्नन्दीतटं स्मृतम् ॥

आनन्दमपि तत्तीर्थं सर्वानन्दविवर्धनात् ॥ ४२ ॥

इति श्रीमहापुराणे आदिवाहो तीर्थमाहात्म्ये आनन्दतीर्थादि-

पञ्चसहस्रतीर्थवर्णनं नाम द्विपञ्चाशदधिकश-

ततमोऽध्यायः ॥ १५२ ॥

गौतमीमाहात्म्ये त्र्यशीतितमोऽध्यायः ॥ ८३ ॥

अथ त्रिपञ्चाशदधिकशततमोऽध्यायः ।

भावतीर्थवर्णनम्

ब्रह्मोवाच ।

भावतीर्थमिति प्रोक्तं यत्र साक्षाद्भवः स्थितः ।

अशेषजगदन्तस्थो भूतात्मा सच्चिदाकृतिः ॥ १ ॥

तत्रेमां शृणु वक्ष्यामि कथां पुण्यतमां शुभाम् ।

सूर्यवंशकरः श्रीमान्क्षत्रियाणां धुरंधरः ॥ २ ॥

प्राचीनबर्हिराख्यातः सर्वधर्मेषु पारगः ।

तिस्रः कोट्योऽर्धकोटिश्च वर्षाणां राज्य आस्थितः ॥ ३ ॥

तस्येदृशं व्रतं चाऽऽसीद्यदहं यौवनच्युतः ।

भवेयं प्रियया वाऽपि पुत्रैर्वा प्रियवस्तुभिः ॥ ४ ॥

वियुज्येयं ततो राज्यं त्यक्ष्येऽहं नात्र संशयः ।

विवेकिनां कुलीनानामिदमेवोचितं नृणाम् ॥ ५ ॥

स्थीयते विजने कापि चिरक्तैर्विभवक्षये ।

तस्मिन्प्रशासति महीं न वियोगः प्रियैः क्वचित् ॥ ६ ॥

नाऽऽधिव्याधी न दुर्भिक्षं न बन्धुकलहो नृणाम् ।

तस्मिञ्शासति राज्यं तु न च कश्चिद्वियुज्यते ॥ ७ ॥



ततः पुत्रार्थमकरोद्यज्ञं राजा महामतिः ।  
ततः प्रसन्नो भगवान्वरं प्रादाद्यथेप्सितम् ॥ ८ ॥  
गौतमीतीरसंस्थाय राज्ञे देवो महेश्वरः ।  
पुत्रं देहीति राजा वै भवं प्राह स भार्यया ॥ ९ ॥  
भवः प्राह नृपं प्रीत्या पश्य नेत्रं तृतीयकम् ।  
ततः पश्यति राजेन्द्रे भवस्याक्षि तु मानद ॥ १० ॥  
चक्षुर्दीप्त्याऽभवत्पुत्रो महिमा नाम विश्रुतः ।  
येनाकारि स्तुतिः पुण्या महिम्न(?) इति विश्रुता ॥ ११ ॥  
किमलभ्यं भगवति प्रसन्ने त्रिपुरान्तके ।  
यं नित्यमनुवर्तन्ते हरिब्रह्मादयः सुराः ॥ १२ ॥  
प्राप्तपुत्रश्च नृपतिस्तीर्थश्रेष्ठ्यमयाचत ।  
महापापमहारोगमहात्र्यसनिनां नृणाम् ॥ १३ ॥  
नानाविपद्गणार्तानां सर्वाभिमतलब्धये ।  
प्रादाज्ज्यैष्ठ्यं भवश्चापि भावतीर्थं तदुच्यते ॥ १४ ॥  
तत्र स्नानेन दानेन सर्वान्कामानवाप्नुयात् ।  
भवप्रसादादभवत्सुतः प्राचीनवर्हिषः ॥ १५ ॥  
महिमा गौतमीतीरे भावतीर्थं तदुच्यते ।  
तत्र सप्ततितीर्थानि पुण्यान्यखिलदानि च ॥ १६ ॥  
इति श्रीमहापुराणे आदिब्राह्मे तीर्थमाहात्म्ये भावतीर्थादिसप्त-  
तितीर्थवर्णनं नाम त्रिपञ्चाशदधिकशतत-  
मोऽध्यायः ॥ १५३ ॥  
गौतमीमाहात्म्ये चतुरशीतितमोऽध्यायः ॥ ८४

अथ चतुष्पञ्चाशदधिकशततमोऽध्यायः ।

सहस्रकुण्डाख्यतीर्थवर्णनम्

ब्रह्मोवाच ।

सहस्रकुण्डमाख्यातं तीर्थं वेदविदो विदुः ।  
यस्य स्मरणमात्रेण सुखी संपद्यते नरः ॥ १ ॥  
पुरा दाशरथी रामः सेतुं बद्ध्वा महार्णवे ।  
लङ्कां दग्ध्वा रिपून् हत्वा रावणादीन् राणे शरैः ॥ २ ॥  
वैदेहीं च समासाद्य रामो वचनमब्रवीत् ।  
पश्यत्सु लोकापालेषु तस्याऽऽचार्यं पुरः स्थिते ॥ ३ ॥  
अग्नौ शुद्धिगतां सीतां रामो लक्ष्मणसंनिधौ ।  
एहि वैदेहि शुद्धाऽसि अङ्कमारोढुमर्हसि ॥ ४ ॥  
नेत्युवाच तदा श्रीमानङ्गदो हनुमांस्तथा ।  
अयोध्यायां तु वैदेहि सार्धं यामः सुहृज्जनैः ॥ ५ ॥  
तत्र शुद्धिमवाप्याथ पुनर्भ्रातृषु मातृषु ।  
लौकिकेष्वपि पश्यत्सु ततः शुद्धा नृपात्मजा ॥ ६ ॥  
अयोध्यायां सुपुण्येऽहि अङ्कमारोढुमर्हसि ।  
अस्याश्चरित्रविषये संदेहः कस्य जायते ॥ ७ ॥  
लोकापवादस्तदपि निरस्यः स्वजनेषु हि ।  
तयोर्वाक्यमनादृत्य लक्ष्मणः सविभीषणः ॥ ८ ॥  
रामश्च जाम्बवांश्चैव तामाह्वयन् नृपात्मजाम् ।  
स्वस्तीत्युक्ता देवताभी राज्ञोङ्कं चाऽऽरुरोह सा ॥ ९ ॥

मुदितास्ते ययुः शीघ्रं पुष्पकेण विराजता ।  
 अयोध्यां नगरीं प्राप्य तथा राज्यं स्वकं तु यत् ॥ १० ॥  
 मुदितास्तेऽभवन्सर्वे सदा रामानुवर्तिनः ।  
 ततः कतिपयाहेषु अनार्येभ्यो विरूपिकाम् ॥ ११ ॥  
 वाचं श्रुत्वा स तत्याज गुर्विणीं तामयोनिजाम् ।  
 मिथ्यापवादमपि हि न सहन्ते कुलोन्नताः ॥ १२ ॥  
 वाल्मीकेर्मनिमुख्यस्य आश्रमस्य समीपतः ।  
 तत्याज लक्ष्मणः सीतामदुष्टां रुदतीं रुदन् ॥ १३ ॥  
 नोल्लङ्घ्याऽऽज्ञा गुरूणामित्यसौ तदकरोद्विया ।  
 ततः कतिपयाहेषु व्यतीतेषु नृपात्मजः ॥ १४ ॥  
 रामः सौमित्रिणा सार्धं हयमेधाय दीक्षितः ।  
 तत्रैवाऽऽजग्मतुरुभौ रामपुत्रौ यशस्विनौ ॥ १५ ॥  
 लवः कुशश्च विख्यातौ नारदाविव गायकौ ।  
 रामायणं समग्रं तद्गन्धर्वाविव सुस्वरौ ॥ १६ ॥  
 रामस्य चरितं सर्वं गायमानौ समीयतुः ।  
 यज्ञवाटं राजसुतौ हेतुभिर्लक्षितौ तदा ॥ १७ ॥  
 रामपुत्राबुभौ शूरा वैदेह्यास्तनयाविति ।  
 तावानीय ततः पुत्रावभिषिच्य यथाक्रमम् ॥ १८ ॥  
 अङ्गारूढौ ततः कृत्वा सखजे तौ पुनः पुनः ।  
 संसारदुःखखिन्नानामगतीनां शरीरिणाम् ॥ १९ ॥  
 पुत्रालिङ्गनमेवात्र परं विश्रान्तिकारणम् ।  
 मुहुरालिङ्ग्य तौ पुत्रौ मुहुः स्वजति चुम्बति ॥ २० ॥



किमप्यन्तर्ध्यायति च निःश्वसत्यपि वै मुहुः ।  
 एतस्मिन्नन्तरे प्राप्ता राक्षसा लङ्कवासिनः ॥ २१ ॥  
 सुग्रीवो हनुमांश्चैव अङ्गदो जाम्बवांस्तथा ।  
 अन्ये च वानराः सर्वे विभीषणपुरःसराः ॥ २२ ॥  
 ते चाऽऽगत्य नृपं प्राप्ताः सिंहासनमुपस्थितम् ।  
 सीतामदृष्ट्वा हनुमानङ्गदः कनकाङ्गदः ॥ २३ ॥  
 क गताऽयोनिजा माता एको रामोऽत्र दृश्यते ।  
 रामेण सा परित्यक्ता इत्यूचुर्द्वारपालकाः ॥ २४ ॥  
 पश्यत्सु लोकपालेषु आय तत्र प्रवादिनि ।  
 अग्नौ शुद्धिगतां (ता) सीतां (ता) किंतु राजा निरङ्कुशः ॥ २५ ॥  
 उत्पन्नैर्लौकिकैर्वाक्यै रामस्त्यजति तां प्रियाम् ।  
 मरिष्याव इति ह्युक्त्वा गौतमीं पुनरीयतुः ॥ २६ ॥  
 रामस्तौ पृष्ठतोऽभ्येत्य (?) अयोध्यावासिभिः सह ।  
 आगत्य गौतमीं तत्राकुर्वन्ते परमं तपः ॥ २७ ॥  
 स्मारं स्मारं निःश्वसन्तस्तां सीतां लोकमातरम् ।  
 संसारास्थाविरहिता गौतमीसेवनोत्सुकाः ॥ २८ ॥  
 लोकत्रयपतिः साक्षाद्रामोऽनुजसमन्वितः ।  
 प्राप्तः स्नात्वा च गौतम्यां शिवाराधनतत्परः ॥ २९ ॥  
 परितापं जहौ सर्वं सहस्रपरिवारितः ।  
 यत्र चाऽऽसीत्स वृत्तान्तः सहस्रकुण्डमुच्यते ॥ ३० ॥  
 दशापराणि तीर्थानि तत्र सर्वार्थदानि च ।  
 तत्र स्नानं च दानं च सहस्रफलदायकम् ॥ ३१ ॥

यत्र श्रीगौतमीतीरे वसिष्ठादिमुनीश्वरैः ।

सर्वापत्तारकं होममकारयदग्रान्तकम् ॥ ३२ ॥

सहस्रसंख्यायुक्तेषु कुण्डेषु वसुधारया ।

सर्वानपेक्षितान्कामानवापासौ महातपाः ॥ ३३ ॥

गौतम्याः सरिदम्बायाः प्रसादाद्राक्षसान्तकः ।

सहस्रकुण्डाभिधं तदभूत्तीर्थं महाफलम् ॥ ३४ ॥

इति श्रीमहापुराणे आदिब्राह्म तीर्थमाहात्म्ये सहस्रकुण्डादिद-  
शतीर्थवर्णनं नाम चतुष्पञ्चाशदधिकशततमोऽध्यायः ॥१५४॥

गौतमीमाहात्म्ये पञ्चाशीतितमोऽध्यायः ॥ ८५ ॥

अथ पञ्चपञ्चाशदधिकशततमोऽध्यायः ।

कपिलातीर्थवर्णनम्

ब्रह्मोवाच ।

कपिलातीर्थमाख्यातं तदेवाऽऽङ्गिरसं स्मृतम् ।

तदेवाऽऽदित्यमाख्यातं सैहिकेयं तदुच्यते ॥ १ ॥

गौतम्या दक्षिणे पारे आदित्यान्मुनिसत्तम ।

अयाजयन्नङ्गिरसो दक्षिणां ते भुवं ददुः ॥ २ ॥

अङ्गिरोभ्यस्तदाऽऽदित्यास्तपसेऽङ्गिरसो ययुः ।

सा भूमिः सैहिकी भूत्वा जनान्सर्वानभक्षयत् ॥ ३ ॥



तत्रसुस्ते जनाः सर्वे अङ्गिरोभ्यो न्यवेदयन् ।  
 विभीता ज्ञानतो ज्ञात्वा भुवं तां सैहिकीमिति ॥ ४ ॥  
 आदित्याननुगत्वाऽथ वाचमङ्गिरसोऽब्रुवन् ।  
 भुवं गृह्णन्तु या दत्ता नेत्यादित्यास्तदाऽब्रुवन् ॥ ५ ॥  
 निवृत्तां दक्षिणां नैव प्रतिगृह्णन्ति सूरयः ।  
 स्वदत्तां परदत्तां वा यो हरेत वसुंधराम् ॥ ६ ॥  
 षष्टिर्वर्षसहस्राणि विष्टायां जायते कृमिः ।  
 भूमेः स्वपरदत्ताया हरणान्नाधिकं क्वचित् ॥ ७ ॥  
 पापमस्ति महारौद्रं न स्वीकुर्मः पुनस्तु ताम् ।  
 एवं यदा स्वदत्ताया हरणे किं तदा भवेत् ॥ ८ ॥  
 तथाऽपि क्रयरूपेण गृह्णीमो दक्षिणां भुवम् ।  
 तथेत्युक्ते तु ते देवाः कपिलां शुभलक्षणाम् ॥ ९ ॥  
 गङ्गाया दक्षिणे पारे भुवः स्थाने तु तां ददुः ।  
 भुक्तिमुक्तिप्रदः साक्षाद्विष्णुस्तिष्ठति मूर्तिमान् ॥ १० ॥  
 कपिलासंगमं तच्च सर्वाघौघविनाशनम् ।  
 तत्राभवद्दानतोयादापगा कपिलाभिधा ॥ ११ ॥  
 सस्यवत्या अपि भुवौ दानाद्गोदानमुत्तमम् ।  
 लोकरक्षां चकारासौ कृत्वा विनिमयं मुनिः ॥ १२ ॥  
 यत्र तीर्थे च तद्वृत्तं गोतीर्थं तदुदाहृतम् ।  
 पुण्यदं तत्र तीर्थानां शतमुक्तं मनीषिभिः ॥ १३ ॥  
 तत्र क्षानेन दानेन भूमिदानफलं लभेत् ।  
 संगता गङ्गाया तच्च कपिलासंगमं विदुः ॥ १४ ॥



इति श्रीमहापुराणे आदिब्राह्मे तीर्थमाहात्म्ये कपिलासंगमादि-  
शततीर्थवर्णनं नाम पञ्चपञ्चाशदधिकशततमोऽध्यायः ॥१५५॥

गौतमीमाहात्म्ये षडशीतितमोऽध्यायः ॥ ८६ ॥

अथ षट्पञ्चाशदधिकशततमोऽध्यायः ।

शङ्खहृदतीर्थवर्णनम्

ब्रह्मोवाच ।

शङ्खहृदं नाम तीर्थं यत्र शङ्खगदाधरः ।

तत्र स्नात्वा च तं दृष्ट्वा मुच्यते भवबन्धनात् ॥ १ ॥

तत्रेदं वृत्तमाख्यास्ये भुक्तिमुक्तिप्रदायकम् ।

पुरा कृतयुगस्याऽऽदौ ब्रह्मणः सामगायिनः ॥ २ ॥

ब्रह्माण्डागारसंभूता राक्षसा बहुरूपिणः ।

ब्रह्माणं खादितुं प्राप्ता बलोन्मत्ता धृतायुधाः ॥ ३ ॥

तदाऽहमब्रवं विष्णुं रक्षणाय जगद्गुरुम् ।

स विष्णुस्तानि रक्षांसि हन्तुं चक्रेण चोद्यतः ॥ ४ ॥

छित्त्वा चक्रेण रक्षांसि शङ्खमापूरयत्तदा ।

निष्कण्टकं तलं कृत्वा स्वर्गं निर्वैरमेव च । ५ ॥

ततो हर्षप्रकर्षेण शङ्खमापूरयद्भरिः ।

ततो रक्षांसि सर्वाणि ह्यनीनशुरशेषतः ॥ ६ ॥

यत्रैतद्बृत्तामखिलं विष्णुशङ्खप्रभावतः ।

शङ्खतीर्थं तु तत्प्रोक्तं सर्वक्षेमकरं नृणाम् ॥ ७ ॥

सर्वाभीष्टप्रदं पुण्यं स्मरणान्मङ्गलप्रदम् ।  
 आयुरारोग्यजननं लक्ष्मीपुत्रप्रवर्धनम् ॥ ८ ॥  
 स्मरणात्पठनाद्वाऽपि सर्वकामानवाप्नुयात् ।  
 तीर्थानामयुतं तत्र सर्वपापनुदं मुने ॥ ९ ॥  
 तीर्थान्ययुतसंख्यानि सर्वपापहराणि च ।  
 येषां प्रभावं जानाति वक्तुं देवो महेश्वरः ॥ १० ॥  
 पापक्षयप्रतिनिधिर्नैतेभ्योऽस्त्यपरः क्वचित् ॥ ११ ॥  
 इति श्रीमहापुराणे आदिब्राह्मे तीर्थमाहात्म्ये शङ्खतीर्थाद्ययुत-  
 तीर्थवर्णनं नाम षट्पञ्चाशदधिकशतत-  
 मोऽध्यायः ॥ १५६ ॥  
 गौतमीमाहात्म्ये सप्ताशीतितमोऽध्यायः ॥ ८७ ॥

अथ सप्तपञ्चाशदधिकशततमोऽध्यायः ।

किष्किन्धातीर्थवर्णनम्

ब्रह्मोवाच ।

किष्किन्धातीर्थमाख्यातं सर्वकामप्रदं नृणाम् ।  
 सर्वपापप्रशमनं यत्र संनिहितो भवः ॥ १ ॥  
 तस्य स्वरूपं वक्ष्यामि यत्नेन शृणु नारद ।  
 पुरा दाशरथी रामो रावणं लोकरावणम् ॥ २ ॥  
 किष्किन्धावासिभिः सार्धं जघान रणमूर्धनि ।  
 सपुत्रं सबलं हत्वा सीतामादाय शत्रुहा ॥ ३ ॥

भ्रात्रा सौमित्रिणा सार्धं वानरैश्च महाबलैः ।  
 विभीषणेन बलिना देवैः प्रत्यागतो नृपः ४ ॥  
 कृतस्वस्त्ययनः श्रीमान्पुष्पकेण विराजितः ।  
 यदासीद्धनराजस्य कामगेनाऽऽशुगामिना ॥ ५ ॥  
 अयोध्यामगमन्सर्वे गच्छन्गङ्गामपश्यत ।  
 रामो विरामः शत्रूणां शरण्यः शरणार्थिणाम् ॥ ६ ॥  
 गौतमीं तु जगत्पुण्यां सर्वकामप्रदायिनीम् ।  
 मनोनयनसंतापनिवारणपरायणाम् ॥ ७ ॥  
 तां दृष्ट्वा नृपतिः श्रीमान्गङ्गातीरमथाऽऽविशत् ।  
 तां दृष्ट्वा प्राह नृपतिर्हर्षगद्गदया गिरा ॥  
 हरीन्सर्वानथाऽऽमन्त्र्य हनुमत्प्रमुखान्मुने ॥ ८ ॥

राम उवाच ।

अस्याः प्रभावाद्धरयो योऽसौ मम पिता प्रभुः ।  
 सर्वपापविनिर्मुक्तस्ततो यातस्त्रिविष्टपम् ॥ ९ ॥

इयं जनित्री सकलस्य जन्तो-

र्भुक्तिप्रदा मुक्तिमथापि दद्यात् ।

पापानि हन्यादपि दारुणानि,

काऽन्याऽनयाऽस्त्यत्र नदी समाना ॥ १० ॥

हतानि शश्वद्दुरितानि चैव,

अस्याः प्रभावादरयः सखायः ।

विभीषणो मैत्रमुपेति नित्यं,

सीता च लब्धा हनुमांश्च बन्धुः ॥ ११ ॥



लङ्का च भग्ना सगणं हि रक्षो,

हतं हि यस्याः परिसेवनेन ।

यां गौतमो देववरं प्रपूज्य,

शिवं शरण्यं सजटामवाप ॥ १२ ॥

सेयं जनित्री सकलेप्सिताना-

ममङ्गलानामपि संनिहन्त्री ।

जगत्पवित्रीकरणैकदक्षा,

दृष्टाऽद्य साक्षात्सरितां सवित्री ॥ १३ ॥

कायेन वाचा मनसा सदैनां,

ब्रजामि गङ्गां शरणं शरण्याम् ॥ १४ ॥

ब्रह्मोवाच ।

एतत्समाकर्ण्य वचो नृपस्य,

तत्राऽऽप्लवन्हरयः सर्व एव ।

पूजां चक्रुर्विधिवत्ते पृथक्च,

पुष्पैरनेकैः सर्वलोकोपहारैः ॥ १५ ॥

संपूज्य शर्वं नृपतिर्यथाव-

त्स्तुत्वा वाक्यैः सर्वभावोपयुक्तैः ।

ते वानरा मुदिताः सर्व एव,

नृत्यं च गीतं च तथैव चक्रुः ॥ १६ ॥

सुखोषितस्तां रजनीं महात्मा,

प्रियानुयुक्तः संवृतः प्रेमवद्भिः ।

दुःखं जहौ सर्वममित्रसंभवं,

किं नाऽऽप्यते गौतमीसेवनेन ॥ १७ ॥

सविस्मयः पश्यति भृत्यवर्गं,

गोदावरीं स्तौति च संप्रहृष्टः ।

संमानयन्भृत्यगणं समग्र

मवाप रामः कमपि प्रमोदम् ॥

पुनः प्रभाते विमले तु सूर्ये,

विभीषणो दाशरथिं वभाषे ॥ १८ ॥

विभीषण उवाच ।

नाद्यापि तृप्तास्तु भवाम तीर्थे,

कंचिच्च कालं निवसाम चात्र ।

वत्स्या(सा)म चात्रैव पराश्रितस्त्रो,

रात्रीरथो याम वृतास्त्वयोध्याम् ॥ १९ ॥

ब्रह्मोवाच ।

तस्याथ वाक्यं हरयोऽनुमेनिरे

तथैव रात्रीरपराश्रितस्त्रः ।

संपूज्य देवं सकलेश्वरं तं,

भ्रातृप्रियं तीर्थमथो जगाम ॥ २० ॥

सिद्धेश्वरं नाम जगत्प्रसिद्धं,

यस्य प्रभावात्प्रबलो दशास्यः ।

एवं तु पञ्चाहमथोषिरे ते,

स्वं स्वं प्रतिष्ठापितलिङ्गमर्च्य ॥ २१ ॥

# अथाष्टपञ्चाशदधिकशततमोऽध्यायः ।

## व्यासतीर्थवर्णनम्

ब्रह्मोवाच ।

व्यासतीर्थमिति ख्यातं प्राचेतसमतः परम् ।

नातः परतरं किञ्चित्पावनं सर्वसिद्धिदम् ॥ १ ॥

दश मे मानसाः पुत्राः स्रष्टारो जगतामपि ।

अन्तं जिज्ञासवस्ते वै पृथिव्या जग्मुरोजसा ॥ २ ॥

पुनः सृष्टाः पुनस्तेऽपि यातास्तान्समवेक्षितुम् ।

नैव तेऽपि समायाता ये गतास्ते गता गताः ॥ ३ ॥

तदोत्पन्ना महाप्राज्ञा दिव्या अङ्गिरसो (सा) मने ।

वेदवेदाङ्गतत्त्वज्ञाः सर्वशास्त्रविशारदाः ॥ ४ ॥

तेऽनुज्ञाता अङ्गिरसा गुरुं नत्वा तपोधनाः ।

तपसे निश्चिताः सर्वे नैव पृष्ट्वा तु मातरम् ॥ ५ ॥

सर्वेभ्यो ह्यधिका माता गुरुभ्यो गौरवेण हि ।

तदा नारद कोपेन सा शशाप तदाऽऽत्मजान् ॥ ६ ॥

मातोवाच ।

मामनादृत्य ये पुत्राः प्रवृत्ताश्चरितुं तपः ।

सर्वैरपि प्रकारैस्तत्र तेषां सिद्धिमेष्यति ॥ ७ ॥

ब्रह्मोवाच ।

नानादेशांश्च चिन्वानास्तपःसिद्धिं न यान्ति च ।

विद्वन्मन्वेति तान्सर्वानितश्चेतश्च धावतः ॥ ८ ॥



कापि तद्राक्षसैर्विघ्नं कापि तन्मानुषैरभूत् ।  
 प्रमदाभिः क्वचिच्चापि कापि तद्देहदोषतः ॥ ९ ॥  
 एवं तु भ्रममाणास्ते ययुः सर्वे तपोनिधिम् ।  
 अगस्त्यं तपतां श्रेष्ठं कुम्भयोनिं जगद्गुरुम् ॥ १० ॥  
 नमस्कृत्वा ह्याङ्गिरसा ह्यग्निवंशसमुद्भवाः ।  
 दक्षिणाशापतिं शान्तं विनीताः प्रष्टुमुद्यताः ॥ ११ ॥

आङ्गिरसा ऊचुः ।

भगवन्केन दोषेण तपोऽस्माकं न सिध्यति ।  
 नानाविधैरप्युपायैः कुर्वतां च पुनः पुनः ॥ १२ ॥  
 किं कुर्मः कः प्रकारोऽत्र तपस्येव भवाम किम् ।  
 उपायं ब्रूहि विप्रेन्द्र ज्येष्ठोऽसि तपसा ध्रुवम् ॥ १३ ॥  
 ज्ञाताऽसि ज्ञानिनां ब्रह्मन्वक्ताऽसि वदतां वरः ।  
 शान्तोऽसि यमिनां नित्यं दयावान्प्रियकृत्तथा ॥ १४ ॥  
 अक्रोधनश्च न द्वेष्टा तस्माद्ब्रूहि विवक्षितम् ।  
 साहंकारा दयाहीना गुरुसेवाविवर्जिताः ॥  
 असत्यवादिनः क्रूरा न ते तत्त्वं विजानते ॥ १५ ॥

ब्रह्मोवाच ।

अगस्त्यः प्राय तान्सर्वान्क्ष्णं ध्यात्वा शनैः शनैः ॥ १६ ॥

अगस्त्य उवाच ।

शान्तात्मानो भवन्तो वै स्रष्टारो ब्रह्मणा कृताः ।  
 न पर्याप्तं तपश्चाभूत्स्मरध्वं स्मयकारणम् ॥ १७ ॥

ब्रह्मणा निर्मिताः पूर्वं ये गताः सुखमेधते ।  
 ये गताः पुनरन्वेष्टुं ते च त्वाङ्गिरसोऽभवन् ॥ १८ ॥  
 ते यूयं च पुनः काले याता याताः शनैः शनैः ।  
 प्रजापतेरप्यधिका भवितारो न संशयः ॥ १९ ॥  
 इतो यान्तु तपस्तप्तुं गङ्गां त्रैलोक्यपावनीम् ।  
 नोपायोऽन्योऽस्ति संसारे विना गङ्गां शिवप्रियाम् ॥ २० ॥  
 तत्राऽऽश्रमे पुण्यदेशे ज्ञानदं पूजयिष्यथ ।  
 स च्छेदयिष्यत्यखिलं संशयं वो महामतिः ॥  
 न सिद्धिः कापि केषांचिद्विना सद्गुरुणा यतः ॥ २१ ॥

ब्रह्मोवाच ।

ते तमूचुर्मुनिवरं ज्ञानदः कोऽभिधीयते ।  
 ब्रह्मा विष्णुर्महेशो वा आदित्यो वाऽपि चन्द्रमाः ॥ २२ ॥  
 अग्निश्च वरुणः कः स्याज्ज्ञानदो मुनिसत्तम ।  
 अगस्त्यः पुनरप्याह ज्ञानदः श्रूयतामयम् ॥ २३ ॥  
 या आपः सोऽग्निरित्युक्तो योऽग्निः सूर्यः स उच्यते ।  
 यश्च सूर्यः स वै विष्णुर्यश्च विष्णुः स भास्करः ॥ २४ ॥  
 यश्च ब्रह्मा स वै रुद्रो यो रुद्रः सर्वमेव तत् ।  
 यस्य सर्वं तु तज्ज्ञानं ज्ञानदः सोऽत्र कीर्त्यते ॥ २५ ॥  
 देशिकप्रेरकव्याख्याकृदुपाध्यायदेहदाः ।  
 गुरवः सन्ति बहवस्तेषां ज्ञानप्रदो महान् ॥ २६ ॥  
 तदेव ज्ञानमत्रोक्तं येन भेदो विहन्यते ।  
 एक एवाद्वयः शंभुरिन्द्रमित्राग्निनामभिः ॥  
 वदन्ति बहुधा विप्रा भ्रान्तोपकृतिहेतवे ॥ २७ ॥

ब्रह्मोवाच ।

एतच्छ्रुत्वा मुनेर्वाक्यं गाथा गायन्त एव ते ।  
जग्मुः पञ्चोत्तरां गङ्गां पञ्च जग्मुश्च दक्षिणाम् ॥ २८ ॥  
अगस्त्येनोदितान्देवान्पूजयन्तो यथाविधि ।  
आसनेषु विशेषेण ह्यासीनास्तत्त्वचिन्तकाः ॥ २९ ॥  
तेषां सर्वे सुरगणाः प्रीतिमन्तोऽभवन्मुने ।  
स्रष्टृत्वं तु युगादौऽयत्कल्पितं विश्वयोनिना ॥ ३० ॥  
अधर्माणां निवृत्त्यर्थं वेदानां स्थापनाय च ।  
लोकानामुपकारार्थं धर्मकामार्थसिद्धये ॥ ३१ ॥  
पुराणस्मृतिवेदार्थधर्मशास्त्रार्थनिश्चये ।  
स्रष्टृत्वं जगतामिष्टं तादृग्रूपा भविष्यथ ॥ ३२ ॥  
प्रजोपतित्वं तेषां वै भविष्यति शनैः क्रमात् ।  
यदा ह्यधर्मो भविता वेदानां च पराभवः ॥ ३३ ॥  
वेदानां व्यसनं तेभ्यो भाविव्यासास्ततस्तु ते ।  
यदा यदा तु धर्मस्य ग्लानिर्वेदस्य दृश्यते ॥ ३४ ॥  
तदा तदा तु ते व्यासा भविष्यन्त्युपकारिणः ।  
तेषां यत्तपसः स्थानं गङ्गायास्तीरमुत्तमम् ॥ ३५ ॥  
तत्र तत्र शिवो विष्णुरहमादित्य एव च ।  
अग्निरापः सर्वमिति तत्र संनिहितं सदा ॥ ३६ ॥  
नैतेभ्यः पावनं किञ्चिन्नैतेभ्यस्त्वधिकं क्वचित् ।  
तत्तदाकरतां प्राप्तं परं ब्रह्मैव केवलम् ॥ ३७ ॥



सर्वात्मकः शिवो व्यापी सर्वभावस्वरूपधृक् ।

विशेषतस्तत्र तीर्थं सर्वग्राण्यनुकम्पया ॥ ३८ ॥

सर्वेदेवैरनुवृत्तस्तदनुग्रहकारकः ।

धर्मव्यासास्तु ते ज्ञेया वेदव्यासास्तथैव च ॥ ३९ ॥

तेषां तीर्थं तेन नाम्ना व्यपदिष्टं जगत्त्रये ।

पापपङ्कशालनाम्भो मोहध्वान्तमदापहम् ॥

सर्वसिद्धिप्रदं पुंसां व्यासतीर्थमनुत्तमम् ॥ ४० ॥

इति श्रीमहापुराणे आदिब्राह्मे तीर्थमाहात्म्ये व्यासतीर्थवर्णनं

नामाष्टपञ्चाशदधिकशततमोऽध्यायः ॥ १५८ ॥

गौतमीमाहात्म्य एकोननवतितमोऽध्यायः ॥ ८६ ॥

अथैकोनषष्ट्यधिकशततमोऽध्यायः ।

वंजरासंगमतीर्थवर्णनम्

ब्रह्मोवाच ।

वंजरासंगमं नाम तीर्थं त्रैलोक्यविश्रुतम् ।

ऋषिभिः सेवितं नित्यं सिद्धै राजर्षिभिस्तथा ॥ १ ॥

दासत्वमगमत्पूर्वं नागानां गरुडः खगः ।

मातृदास्यात्तदा दुःखपरिसंतप्तमानसः ॥

कदाचिच्चिन्तयामास रहः स्थित्वा विनिश्चसन् ॥ २ ॥

गरुड उवाच ।

त एव धन्या लोकेऽस्मिन्कृतपुण्यास्त एव हि ।  
नान्यसेवा कृता यैस्तु न येषां व्यसनागमः ॥ ३ ॥  
सुखं तिष्ठन्ति गायन्ति स्वपन्ति च हसन्ति च ॥  
स्वदेहप्रभवो धन्या धिग्धिगन्यवशे स्थितान् ॥ ४ ॥

ब्रह्मोवाच ।

इति चिन्तासमाविष्टो जननीमेत्य दुःखितः ।  
पर्यपृच्छदमेयात्मा वैनतेयोऽथ मातरम् ॥ ५ ॥

गरुड उवाच ।

कस्यापराधान्मातस्त्वं पितुर्वा मम वाऽन्यतः ।  
दासीत्वमाप्ता वद तत्कारणं मम पृच्छतः ॥ ६ ॥

ब्रह्मोवाच ।

साऽब्रवीत्पुत्रमात्मीयमरुणस्यानुजं प्रियम् ॥ ७ ॥

विनतोवाच ।

नैव कस्यापराधोऽस्ति स्वापराधो मयोदितः ।  
यस्या वाक्यं विपर्येति सा दासी स्यान्मयोदितम् ॥ ८ ॥  
कद्रूश्चापि तथैवाहं सा मया संयुता ययौ ।  
कद्र्वा ममाभवद्वादशच्छद्रमनाऽहं तथा जिता ॥ ९ ॥  
विधिर्हि बलवांस्तात कां कां चेष्टां न चेष्टते ।  
एवं दासीत्वमगमं कद्र्वाः कश्यपनन्दन ॥  
यदा दासी तु जाताऽहं दासोऽभूस्त्वं द्विजन्मज ॥ १० ॥

सर्वात्मकः शिवो व्यापी सर्वभावस्वरूपधृक् ।

विशेषतस्तत्र तीर्थं सर्वप्राण्यनुकम्पया ॥ ३८ ॥

सर्वैर्देवैरनुवृत्तस्तदनुग्रहकारकः ।

धर्मव्यासास्तु ते ज्ञेया वेदव्यासास्तथैव च ॥ ३९ ॥

तेषां तीर्थं तेन नाम्ना व्यपदिष्टं जगत्त्रये ।

पापपङ्कशालनाम्भो मोहध्वान्तमदापहम् ॥

सर्वसिद्धिप्रदं पुंसां व्यासतीर्थमनुत्तमम् ॥ ४० ॥

इति श्रीमहापुराणे आदिब्राह्मे तीर्थमाहात्म्ये व्यासतीर्थवर्णनं

नामाष्टपञ्चाशदधिकशततमोऽध्यायः ॥ १५८ ॥

गौतमीमाहात्म्य एकोननवतितमोऽध्यायः ॥ ८६ ॥

अथैकोनषष्ट्यधिकशततमोऽध्यायः ।

वंजरासंगमतीर्थवर्णनम्

ब्रह्मोवाच ।

वंजरासंगमं नाम तीर्थं त्रैलोक्यविश्रुतम् ।

ऋषिभिः सेवितं नित्यं सिद्धै राजर्षिभिस्तथा ॥ १ ॥

दासत्वमगमत्पूर्वं नागानां गरुडः खगः ।

मातृदास्यात्तदा दुःखपरिसंतप्तमानसः ॥

कदाचिच्चिन्तयामास रहः स्थित्वा विनिश्चसन् ॥ २ ॥



गरुड उवाच ।

त एव धन्या लोकेऽस्मिन्कृतपुण्यास्त एव हि ।  
नान्यसेवा कृता यैस्तु न येषां व्यसनागमः ॥ ३ ॥  
सुखं तिष्ठन्ति गायन्ति स्वपन्ति च हसन्ति च ॥  
स्वदेहप्रभवो धन्या धिग्भिगन्यवशे स्थितान् ॥ ४ ॥

ब्रह्मोवाच ।

इति चिन्तासमाविष्टो जननीमेत्य दुःखितः ।  
पर्यपृच्छदमेयात्मा वैनतेयोऽथ मातरम् ॥ ५ ॥

गरुड उवाच ।

कस्यापराधान्मातस्त्वं पितुर्वा मम वाऽन्यतः ।  
दासीत्वमाप्ता वद तत्कारणं मम पृच्छतः ॥ ६ ॥

ब्रह्मोवाच ।

साऽब्रवीत्पुत्रमात्मीयमरुणस्यानुजं प्रियम् ॥ ७ ॥

विनतोवाच ।

नैव कस्यापराधोऽस्ति स्वापराधो मयोदितः ।  
यस्या वाक्यं विपर्येति सा दासी स्यान्मयोदितम् ॥ ८ ॥  
कद्रूश्चापि तथैवाहं सा मया संयुता ययौ ।  
कद्र्वा ममाभवद्वादशछद्मनाऽहं तया जिता ॥ ९ ॥  
विधिर्हि बलवांस्तात कां कां चेष्टां न चेष्टते ।  
एवं दासीत्वमगमं कद्र्वाः कश्यपनन्दन ॥  
यदा दासी तु जाताऽहं दासोऽभूस्त्वं द्विजन्मज ॥ १० ॥

ब्रह्मोवाच ।

तूष्णीं तदा बभूवासौ गरुडोऽतीव दुःखितः ।  
 न किञ्चिदूचे जननीं चिन्तयन्भवितव्यताम् ॥ ११ ॥  
 कद्रूः कदाचित्सा प्राह पुत्राणां हितमिच्छती ।  
 आत्मनो भूतिमिच्छन्ती विनतां खगमातरम् ॥ १२ ॥

कद्रूवाच ।

पुत्रः सूर्यं नमस्कर्तुं तव यात्यनिवारितः ।  
 अहो लोकत्रयेऽप्यस्मिन्धन्याऽसि वत दास्यपि ॥ १३ ॥

ब्रह्मोवाच ।

स्वदुःखं गूहमाना सा कद्रूं प्राह सुविस्मिता ॥ ४ ॥

विनतोवाच ।

तव पुत्रास्तु किमिति रविं द्रष्टुं न यान्ति च ॥ १५ ॥

कद्रूवाच ।

पुत्रान्मदीयान्सुभगे नय नागालयं प्रति ।  
 समुद्रस्य समीपे तु तदाऽस्ते शीतलं सरः ॥ १६ ॥

ब्रह्मोवाच ।

सुपर्णस्त्ववहन्नागान्कद्रूं च विनता तथा ।  
 ततः प्रोवाच मुदिता वैनतेयस्य मातरम् ॥ १७ ॥  
 सुराणां नेतु निलयं गरुडो मत्सुतानिति ।  
 पुनः प्राह सर्पमाता गरुडं विनयान्वितम् ॥ १८ ॥

सर्पमातोवाच ।

पुत्रा मे द्रष्टुमिच्छन्ति हंसं त्रिजगतां गुरुम् ।  
नमस्कृत्वा ततः सूर्यमेष्यन्ति निलयं मम ॥  
हण्डे त्वं नय पुत्रान्मे सूर्यमण्डलमन्वहम् ॥ १६ ॥

ब्रह्मोवाच ।

सा वेपमाना विनता दीना कट्टमभाषत ॥ २० ॥

विनतोवाच ।

नाहं क्षमा सर्पमातः पुत्रो मे नेष्यते सुतान् ।  
दृष्ट्वा दिनकरं देवं पुनरेव प्रयान्तु ते ॥ २१ ॥

ब्रह्मोवाच ।

विनता स्वसुतं प्राह विहगानामधीश्वरम् ।  
नमस्कर्तुमथेच्छन्ति नागाः स्वामित्वमागताः ॥ २२ ॥  
भास्वन्तमित्युवाचेयं मां सर्पजननी हठात् ।  
तथेत्युक्त्वा स गरुडो मामारोहन्तु पन्नगाः ॥ २३ ॥  
तदाऽऽरूढं सर्पसैन्यं गरुडं विहगाधिपम् ।  
शनैः शनैरुपगमद्यत्र देवो दिवाकरः ॥  
ते दह्यमानास्तीक्ष्णेन भानुतापेन विव्यथुः ॥ २४ ॥

सर्पा ऊचुः ।

निवर्तस्व महाप्राज्ञ पतङ्गाय नमो नमः ।  
अलं सूर्यस्य सदनं दग्धाः सूर्यस्य तेजसा ॥  
यामस्तवया वा गरुड विहाय त्वामथापि वा ॥ २५ ॥



ब्रह्मोवाच ।

एवं नागैरुच्यमान आदित्यं दर्शयामि वः ।  
 इत्युक्त्वा गगनं शीघ्रं जगामाऽऽदित्यसंमुखः ॥ २६ ॥  
 दग्धभोगा निपेतुस्ते द्वीपं तं वीरणं प्रति ।  
 बहवः शतसाहस्राः पीडिता दग्धविग्रहाः ॥ २७ ॥  
 पुत्राणामार्तसंनादं पतितानां महीतले(?) ।  
 आश्वासितुं समायाता तान्सा कद्रूः सुबिह्वला ॥ २८ ॥  
 उवाच विनतां कद्रूस्तव पुत्रोऽतिदुष्कृतम् ।  
 कृतवानतिदुर्मथा येषां शान्तिर्न विद्यते ॥ २९ ॥  
 नान्यथा कर्तुमायाति स्वामिवाक्यं फणीश्वरः ।  
 स काश्यपो बृहत्तेजा यद्यत्र स्यादनामयम् ॥ ३० ॥  
 भवेच्चैवं कथं शान्तिः पुत्राणां मम भामिनि ।  
 कद्र्वास्तद्वचनं श्रुत्वा विनता ह्यतिभीतवत् ॥ ३१ ॥  
 पुत्रमाह महात्मानं गरुडं बिहगाधिपम् ॥ ३२ ॥

विनतोवाच ।

नेदं युक्ततरं पुत्र भूषणं विनयेन हि ।  
 वर्तितुं युक्तमित्युक्तं वेपरीत्यं न युज्यते ॥ ३३ ॥  
 नामित्रेष्वपि कर्तव्यं सद्भिर्जिह्वां कदाचन ।  
 श्रोत्रिये चान्त्यजे वाऽपि समं चन्द्रः प्रकाशते ॥ ३४ ॥  
 कुर्वन्त्यनिष्टं कपटैस्त एव मम पुत्रक ।  
 प्रसह्य कर्तुं ये साक्षादशक्ताः पुरुषाधमाः ॥ ३५ ॥

ब्रह्मोवाच ।

विनता च ततः प्राह कद्रुं तां सर्पमातरम् ॥ ३६ ॥

विनतोवाच ।

किं कृत्वा शान्तिरभ्येति पुत्राणां ते करोमि तत् ।

जरया तु गृहीतास्ते वद शान्तिं करोमि तत् ॥ ३७ ॥

ब्रह्मोवाच ।

कद्रुप्याह विनतां रसातलगतं पयः ।

तेनाभिषेचितानां मे पुत्राणां शान्तिरेष्यति ॥ ३८ ॥

कद्रुवास्तद्वचनं श्रुत्वा रसातलगतं पयः ।

क्षणेनैव समानीय नागांस्तानभ्यषेचयत् ॥

ततः प्रोवाच गरुडो मघवानं शतक्रतुम् ॥ ३९ ॥

गरुड उवाच ।

मेघाश्चाप्यत्र वर्षन्तु त्रैलोक्यस्योपकारिणः ॥ ४० ॥

ब्रह्मोवाच ।

तथा ववर्ष पर्जन्यो नागानामभवच्छिवम् ।

रसातलभवं गाङ्गं नागसंजीवनं पयः ॥ ४१ ॥

जराशोकविनाशार्थमानीतं गरुडेन यत् ।

यत्राभिषेचिता नागास्तन्नागालयमुच्यते ॥ ४२ ॥

गरुडेन यतो वारि अानीतं तद्रसातलात् ।

तद्गाङ्गं वारि सर्वेषां सर्वपापप्रणाशनम् ॥ ४३ ॥

जराया वारणं यस्मान्नागानामभवच्छिवम् ।

रसातलभवं गाङ्गं नागसंजीवनं यतः ॥ ४४ ॥

जराशोकविनाशार्थं गङ्गाया दक्षिणे तटे ।

साक्षादमृतसंवाहा वंजरा साऽभवन्नदी ॥ ४५ ॥

जरादारिद्र्यसंतापहारिणी क्लेशवारिणी ।

रसातलभवा गङ्गा मर्त्यलोकभवा तु या ॥ ४६ ॥

तयोश्च संगमो यः स्यात्किं पुनस्तत्र वर्ण्यते ।

यस्यानुस्मरणादेव नाशं यान्त्यघसंचयाः ॥ ४७ ॥

तत्र च स्नानदानानां फलं को वक्तुमोश्वरः ।

सपादं तत्र तीर्थानां लक्षमाहुर्मनीषिणः ॥ ४८ ॥

सर्वसंपत्तिदातृणां सर्वपापौघहारिणाम् ।

वंजरासंगमसमं तीर्थं कापि न विद्यते ॥

यदनुस्मरणेनापि विपद्यन्ते विपत्तयः ॥ ४९ ॥

इति श्रीमहापुराणे आदिब्राह्मे तीर्थमाहात्म्ये वंजरासंगमादिस-

पादलक्षतीर्थवर्णनं नामैकोनषष्ठ्यधिकशततमोऽध्यायः ॥ १५६ ॥

गौतमीमाहात्म्ये नवतितमोऽध्यायः ॥ ६० ॥

अथ षष्ठ्यधिकशततमोऽध्यायः ।

देवागमतीर्थवर्णनम्

ब्रह्मोवाच ।

देवागमं नाम तीर्थं सर्वक्रामप्रदं शिवम् ।

भुक्तिमुक्तिप्रदं नृणां पितॄणां तृप्तिकारकम् ॥ १ ॥



तत्र वृत्तं समाख्यास्ये तव यत्नेन नारद ।  
 देवानामसुराणां च स्पर्धाऽभूद्जनहेतवे ॥ २ ॥  
 स्वर्गः सुराणामभवदसुराणामिलाऽभवत् ।  
 कर्मभूमिमवष्टभ्य असुराः सर्वतोऽभवन् ॥ ३ ॥  
 देवानां यज्ञभागांश्च दातृन्मन्त्यसुरास्ततः ।  
 ततः सुरगणाः सर्वे यज्ञभागैर्विना कृताः ॥ ४ ॥  
 व्यथिता मामुपाजग्मुः किं कृत्यमिति चाब्रुवन् ।  
 मया चोक्ताः सुरगणा युद्धे जित्वाऽसुरान्वलात् ॥ ५ ॥  
 भुवं प्राप्स्यथ कर्माणि हवींषि च यशांसि च ।  
 तथेत्युक्त्वा गता देवा भूमिं ते समरार्थिनः ॥ ६ ॥  
 दैत्याश्च दानवाश्चैव राक्षसा बलदर्पिताः ।  
 एकीभूत्वा ययुस्तेऽपि जयिनो युद्धकाङ्क्षिणः ॥ ७ ॥  
 अहिर्बुध्नो बलिस्त्वाप्तिर्नमुचिः शम्बरः मयः ।  
 एते चान्ये च बहवो योद्धारो बलदर्पिताः ॥ ८ ॥  
 अग्निरिन्द्राऽथ वरुणस्त्वष्टा पूषा तथाऽश्विनौ ।  
 मरुतो लोकपालाश्च नानायुद्धविशारदाः ॥ ९ ॥  
 ते दानवाः सर्व एव याम्यां वै दिशि संगरे ।  
 अकुर्वन्त महायत्नं दक्षिणार्णवसंस्थिताः ॥ १० ॥  
 त्रिकूटः पर्वतश्चेष्टो राक्षसानां पुराऽभवत् ।  
 तद्वनेन ययुः सर्वे तैः सार्धं दक्षिणार्णवम् ॥ ११ ॥  
 सर्वेषां मेलनं यत्र पर्वतो मलयस्तु सः ।  
 मलयस्यापि देशोऽसौ देवारीणामभूत्तदा ॥ १२ ॥

देवानां गौतमीतीरे तत्र संनिहितः शिवः ।

इति तेषां समायोगो देवानामभवत्किल ॥ १३ ॥

देवाः स्वरथमारूढास्तत्र तत्र समागमन् ।

गौतम्याः सरिदम्बायाः पुलिने विमलाशयाः ॥ १४ ॥

प्रसन्नाऽभीष्टदा या स्यात्पितृणामखिलस्य तु ।

ततो देवगणाः सर्वे स्तुत्वा देवं महेश्वरम् ॥

अभयं चिन्तयामासुस्ते सर्वेऽथ परस्परम् ॥ १५ ॥

देवा ऊचुः ।

अत्राप्युपायः कोऽस्माकं निर्जितानां परैर्हृतात् ।

एकमेवात्र नः श्रेयो विजयो वाऽथवा मृतिः ॥

सपत्नैरभिभूतानां जीवितं धिङ्मनस्विनाम् ॥ १६ ॥

ब्रह्मोवाच ।

एतस्मिन्नन्तरे पुत्र वागुवाचाशरीरिणी ॥ १७ ॥

आकाशवागुवाच ।

क्लेशेनालं सुरगणा गौतमीमाशु गच्छत ।

भक्त्या हरिहरौ तत्र समाराध्यतेश्वरौ ॥ १८ ॥

गोदावर्यास्तयोश्चैव प्रसादात्किंतु दुष्करम् ॥ १९ ॥

ब्रह्मोवाच ।

प्रसन्नाभ्यां हरीशाभ्यां देवा जयमभीप्सितम् ।

अवाप्य सर्वतो जग्मुः पालयन्तो दिवौकसः ॥ २० ॥

यत्र देवागमो जातस्तत्तीर्थं तेन विश्रुतम् ।

देवागमं प्रशंसन्ति मुनयस्तत्त्वदर्शिनः ॥ २१ ॥

तत्राशीतिसहस्राणि शिवलिङ्गानि नारद ।  
 देवागमः पर्वतोऽसौ प्रिय इत्यपि कथ्यते ॥  
 ततः प्रभृति तत्तीर्थं देवप्रियमतो विदुः ॥ २२ ॥  
 इति श्री महापुराणे आदिब्राह्मे तीर्थमाहात्म्ये देवागमतीर्थवर्णनं  
 नाम षष्ठ्यधिकशततमोऽध्यायः ॥ १६० ॥  
 गौतमीमाहात्म्य एकनवतितमोऽध्यायः ॥ ६१ ॥

## अथैकषष्ट्यधिकशततमोऽध्यायः ।

### कुशतर्पणतीर्थवर्णनम्

ब्रह्मोवाच ।

कुशतर्पणमाख्यातं प्रणीतासंगमं तथा ।  
 तीर्थं सर्वेषु लोकेषु भुक्तिमुक्तिप्रदायकम् ॥ १ ॥  
 तस्य स्वरूपं वक्ष्यामि शृणु पापहरं शुभम् ।  
 विन्ध्यस्य दक्षिणे पार्श्वे सह्यो नाम महागिरिः ॥ २ ॥  
 यदङ्घ्रिभ्योऽभवन्नद्यो गोदाभीमरथीमुखाः ।  
 यत्राभवत्तद्विरजमेकवीरा च यत्र सा ॥ ३ ॥  
 न तस्य महिमा कैश्चिदपि शक्योऽनुवर्णितम् ।  
 तस्मिन्गिरौ पुण्यदेशे शृणु नारद यत्नतः ॥ ४ ॥  
 गुह्याद्गुह्यतरं वक्ष्ये साक्षाद्वेदोदितं शुभम् ।  
 यन्न जानन्ति मुनयो देवाश्च पितरोऽसुराः ॥ ५ ॥



तदहं प्रीतये वक्ष्ये श्रवणात्सर्वकामदम् ।  
 परः स पुरुषो ज्ञेयो ह्ययत्कोऽक्षर एव तु ॥ ६ ॥  
 अपरश्च क्षरस्तस्मात्प्रकृत्यन्वित एव च ।  
 निराकारात्सावयवः पुरुषः समजायत ॥ ७ ॥  
 तस्मादापः समुद्भूता अद्भ्यश्च पुरुषस्तथा ।  
 ताभ्यामब्जं समुद्भूतं तत्राहमभवं मुने ॥ ८ ॥  
 पृथिवी वायुराकाश आपो ज्योतिस्तथैव च ।  
 एते मत्तः पूर्वतरा एकदैवाभवन्मुने ॥ ९ ॥  
 एतानेव प्रपश्यामि नान्यत्स्थावरजङ्गमम् ।  
 नैव वेदास्तदा चाऽऽसन्नाहं द्रष्टाऽस्मि किञ्चन ॥ १० ॥  
 यस्मादहं समुद्भूतो न पश्येयं तमप्यथ ।  
 तूष्णीं स्थिते मयि तदा अश्रौषं वाचमुत्तमाम् ॥ ११ ॥

आकाशवागुवाच ।

ब्रह्मन्कुरु जगत्सृष्टिं स्थावरस्य चरस्य च ॥ १२ ॥

ब्रह्मोवाच ।

ततोऽहमब्रवं वाचं परुषां तत्र नारद ।  
 कथं स्रक्ष्ये क्व वा स्रक्ष्ये केन स्रक्ष्य इदं जगत् ॥ १३ ॥  
 सैव वागब्रवीद्देवी प्रकृतिर्याऽभिधीयते ।  
 विष्णुना प्रेरिता माता जगदीशा जगन्मयी ॥ १४ ॥

आकाशवागुवाच ।

यज्ञं कुरु ततः शक्तिस्ते भवित्री न संशयः ।  
 यज्ञो वै विष्णुरित्येषा श्रुतिर्ब्रह्मन्सनातनी ॥ १५ ॥  
 किं यज्वनामसाध्यं स्यादिह लोके परत्र च ॥ १६ ॥

ब्रह्मोवाच ।

पुनस्तामव्रवं देवीं क वा केनेति तद्वद ।

यज्ञः कार्यो महाभागे ततः सोवाच मां प्रति ॥ १७ ॥

आकाशवागुवाच ।

ओंकारभूता या देवी मातृकल्पा जगन्मयी ।

कर्मभूमौ यजस्वेह यज्ञेशं यज्ञपूरुषम् ॥ १८ ॥

स एव साधनं ते स्यात्तेन तं यज सुव्रत ।

यज्ञः स्वाहा स्वधा मन्त्रा ब्राह्मणा हविरादिकम् ॥ १९ ॥

हरिरेवाखिलं तेन सर्वं विष्णोरवाप्यते ॥ २० ॥

ब्रह्मोवाच ।

पुनस्तामव्रवं देवीं कर्मभूः क विधीयते ।

तदा नारद नैवाऽऽसीद्वागीरथ्यथ नर्मदा ॥ २१ ॥

यमुना नैव तापी सा सरस्वत्यथ गौतमी ।

समुद्रो वा नदः कश्चिन्न सरः सरितोऽमलाः ॥

सा शक्तिः पुनरप्येवं मामुवाच पुनः पुनः ॥ २२ ॥

दैवी वागुवाच ।

सुमेरोर्दक्षिणे पार्श्वे तथा हिमवतो गिरेः ।

दक्षिणे चापि विन्ध्यस्य सह्याच्चैवाथ दक्षिणे ॥

सर्वस्य सर्वकाले तु कर्मभूमिः शुभोदया ॥ २३ ॥

ब्रह्मोवाच ।

तत्तु वाक्यमथो श्रुत्वा त्यक्त्वा मेरुं महागिरिम् ।

तं प्रदेशमथाऽऽगत्य स्थातव्यं केत्यचिन्तयम् ॥

ततो मामब्रवीत्सैव विष्णोर्वाण्यशरीरिणी ॥ २४ ॥

आकाशवागुवाच ।

इतो गच्छ इतस्तिष्ठ तथोपविश चात्र हि ।

संकल्पं कुरु यज्ञस्य स ते यज्ञः समाप्यते ॥ २५ ॥

कृते चैवाथ संकल्पे यज्ञार्थं सुरसत्तम ।

यद्वदन्त्यखिला वेदा विधे तत्तत्समाचर ॥ २६ ॥

ब्रह्मोवाच ।

इतिहासपुराणानि यदन्यच्छब्दगोचरम् ।

स्वतो मुखे मम प्रायादभूच्च स्मृतिगोचरम् ॥ २७ ॥

वेदार्थश्च मया सर्वो ज्ञातोऽसौ तत्क्षणेन च ।

ततः पुरुषसूक्तं तदस्मरं लोकविश्रुतम् ॥ २८ ॥

यज्ञोपकरणं सर्वं तदुक्तं च त्वकल्पयम् ।

तदुक्तेन प्रकारेण यज्ञपात्राण्यकल्पयम् ॥ २९ ॥

अहं स्थित्वा यत्र देशे शुचिर्भूत्वा यतात्मवान् ।

दीक्षितो विप्रदेशोऽसौ मन्त्राग्ना तु प्रकीर्तितः ॥ ३० ॥

मद्देवयजनं पुण्यं नाम्ना ब्रह्मगिरिः स्मृतः ।

चतुरशीतिपर्यन्तं योजनानि महामुने ॥ ३१ ॥

मद्देवयजनं पुण्यं पूर्वतो ब्रह्मणो गिरैः ।

तत्र मध्ये वेदिका स्याद्गार्हपत्योऽस्य(?)दक्षिणे ॥ ३२ ॥

तत्र चाऽऽहवनीयस्य एवमग्नींस्त्वकल्पयम्(?) ।

विना पत्न्या न सिध्येत यज्ञः श्रुतिनिदर्शनात् ॥ ३३ ॥

शरीरमात्मनोऽहं वै द्वेधा चाकरवं मुने ।

पूर्वार्धेन ततः पत्नी ममाभूद्यज्ञसिद्धये ॥ ३४ ॥



उत्तरेण त्वहं तद्वद्धो जाया इति श्रुतेः ।  
 कालं वसन्तमुत्कृष्टमाज्यरूपेण नारद ॥ ३५ ॥  
 अकल्पयं तथा चेध्मं ग्रीष्मं चापि शरद्धविः ।  
 ऋतुं च प्रावृषं पुत्र तदा बर्हाकरकल्पयम् ॥ ३६ ॥  
 छन्दांसि सप्त वै तत्र तदा परिधयोऽभवन् ।  
 कलाकाष्ठानिमेवा हि समित्पात्रकुशाः स्मृताः ॥ ३७ ॥  
 योऽनादिश्च त्वनन्तश्च स्वयं कालोऽभवत्तदा ।  
 यूपरूपेण देवर्षे योक्त्रं च पशुबन्धनम् ॥ ३८ ॥  
 सत्त्वादित्रिगुणाः पाशा नैव तत्राभवत्पशुः ।  
 ततोऽहमब्रुवं वाचं वैष्णवीमशरीरिणीम् ॥ ३९ ॥  
 विनैव पशुना नायं यज्ञः परिसमाप्यते ।  
 ततो मामब्रुद्देवी सैव नित्याऽशरीरिणी ॥ ४० ॥  
 आकाशवागुवाच ।  
 पौरुषेणाथ सूक्तेन स्तुहि तं पुरुषं परम् ॥ ४१ ॥  
 ब्रह्मोवाच ।  
 तथेत्युक्त्वा स्तूयमाने देवदेवे जनार्दने ।  
 मम चोत्पादके भक्त्या सूक्तेन पुरुषस्य हि ॥ ४२ ॥  
 सा च मामब्रुवद्देवी ब्रह्मन्मां त्वं पशुं कुरु ।  
 तदा विज्ञाय पुरुषं जनकं मम चाव्ययम् ॥ ४३ ॥  
 कालयूपस्य पार्श्वे तं गुणपाशैर्निवेशितम् ।  
 बर्हिस्थितमहं प्रौक्षं पुरुषं जातमग्रतः ॥ ४४ ॥  
 एतस्मिन्नन्तरे तत्र तस्मात्सर्वमभूदिदम् ।  
 ब्राह्मणास्तु मुखात्तस्याभवन्बाह्वोश्च क्षत्रियाः ॥ ४५ ॥

मुखादिन्द्रस्तथाऽग्निश्च श्वसनः प्राणतोऽभवत् ।  
 दिशः श्रोत्रात्तथा शीर्ष्णः सर्वः स्वर्गोऽभवत्तदा ॥ ४६ ॥  
 मनसश्चन्द्रमा जातः सूर्योऽमूचक्षुषस्तथा ।  
 अन्तरिक्षं तथा नाभेरूरुभ्यां विश एव च ॥ ४७ ॥  
 पद्भ्यां शूद्रश्च संजातस्तथा भूमिरजायत ।  
 ऋषयो रोमकूपेभ्य ओषध्यः केशतोऽभवन् ॥ ४८ ॥  
 ग्राम्यारण्याश्च पशवो नखेभ्यः सर्वतोऽभवन् ।  
 कृमिकीटपतङ्गादि पायूपस्थादजायत ॥ ४९ ॥  
 स्थावरं जङ्गमं किञ्चिद्द्रव्याद्द्रव्यं च किञ्चन ।  
 तस्मात्सर्वमभूद्देवा मत्तश्चाप्यभवन्पुनः ॥  
 एतस्मिन्नन्तरे सैव विष्णोर्वागव्रवीच्च माम् ॥ ५० ॥

आकाशवागुवाच ।

सर्वं संपूर्णमभवत्सृष्टिर्जाता तथेप्सिता ।  
 इदानीं जुहुधि ह्यग्नौ पात्राणि च समानि च ॥ ५१ ॥  
 विसर्जय तथा यूपं प्रणीतां च कुशांस्तथा ।  
 ऋत्विग्रूपं यज्ञरूपमुद्देश्यं ध्येयमेव च ॥ ५२ ॥  
 सुवं च पुरुषं पाशान्सर्वं ब्रह्मन्विसर्जय ॥ ५३ ॥

ब्रह्मोवाच ।

तद्वाक्यसमकालं तु क्रमशो यज्ञयोनिषु ।  
 गार्हपत्ये दक्षिणाग्नौ तथा चैव महामुने ॥ ५४ ॥  
 पूर्वस्मिन्नपि चैवाग्नौ क्रमशो जुह्वतस्तदा ।  
 तत्र तत्र जगद्योनिमनुसंधाय पूरुषम् ॥ ५५ ॥

मन्त्रपूतं शुचिः सम्यग्यज्ञदेवो जगन्मयः ।  
 लोकनाथो विश्वकर्ता कुण्डानां तत्र संनिधौ ॥ ५६ ॥  
 शुक्ररूपधरो विष्णुर्भवेदाहवनीयके ।  
 श्यामो विष्णुर्दक्षिणाग्नेः पीतो गृहपतेः कवेः ॥ ५७ ॥  
 सर्वकालं तेषु विष्णुरतो देशेषु संस्थितः ।  
 न तेन रहितं किञ्चिद्विष्णुना विश्वयोनिना ॥ ५८ ॥  
 प्रणीतायाः प्रणयनं मन्त्रैश्चाकरवं ततः ।  
 प्रणीतोदकमप्येतत्प्रणीतेति नदी शुभा ॥ ५९ ॥  
 व्यसर्जयं प्रणीतां तां मार्जयित्वा कुशैरथ ।  
 मार्जने क्रियमाणे तु प्रणीतोदकविन्दवः ॥ ६० ॥  
 पतितास्तत्र तीर्थानि जातानि गुणवन्ति च ।  
 संजाता मुनिशार्दूल स्नानात्क्रतुफलप्रदा ॥ ६१ ॥  
 याऽलंकृता सर्वकालं देवदेवेन शार्ङ्गिणा ।  
 सोपानपङ्क्तिः सर्वेषां वैकुण्ठारोहणाय सा ॥ ६२ ॥  
 संमार्जिताः कुशा यत्र पतिता भूतले शुभे ।  
 कुशतर्पणमाख्यातं बहुपुण्यफलप्रदम् ॥ ६३ ॥  
 कुशैश्च तर्पिताः सर्वे कुशतर्पणमुच्यते ।  
 पश्चाच्च संगता तत्र गौतमी कारणान्तरात् ॥ ६४ ॥  
 प्रणीतायां महाबुद्धे प्रणीतासंगमोऽभवत् ।  
 कुशतर्पणदेशे तु तत्तीर्थं कुशतर्पणम् ॥ ६५ ॥  
 तत्रैव कल्पितो यूपो मया विन्ध्यस्य चोत्तरे ।  
 विसृष्टो लोकपूज्योऽसौ विष्णोरासीत्समाश्रयः ॥ ६६ ॥



अक्षयश्चाभवच्छ्रीमानक्षयोऽसौ वटोऽभवत् ।  
 नित्यश्च कालरूपोऽसौ स्मरणात्क्रतुपुण्यदः ॥ ६७ ॥  
 मद्देवयजनं चेदं दण्डकारण्यमुच्यते ।  
 संपूर्णे तु क्रतौ विष्णुर्मया भक्त्या प्रसादितः ॥ ६८ ॥  
 यो विराडुच्यते वेदे यस्मान्मूर्तमजायत ।  
 यस्माच्च मम चोत्पत्तिर्यस्येदं विकृतं जगत् ॥ ६९ ॥  
 तमहं देवदेवेशमभिवन्द्य व्यसर्जयम् ।  
 योजनानि चतुर्विंशन्मद्देवयजनं शुभम् ॥ ७० ॥  
 तस्मादद्यापि कुण्डानि सन्ति च त्रीणि नारद ।  
 यज्ञेश्वरस्वरूपाणि विष्णोर्वै चक्रपाणिनः ॥ ७१ ॥  
 ततः प्रभृति चाऽऽख्यातं मद्देवयजनं च तत् ।  
 तत्रस्थः कृमिकीटादिः सोऽप्यन्ते मुक्तिभाजनम् ॥ ७२ ॥  
 धर्मबीजं मुक्तिबीजं दण्डकारण्यमुच्यते ।  
 विशेषाद्गौतमीशिलष्टो देशः पुण्यतमोऽभवत् ॥ ७३ ॥  
 प्रणीतासंगमे चापि कुशतर्पण एव वा ।  
 स्नानदानादि यः कुर्यात्स गच्छेत्परमं पदम् ॥ ७४ ॥  
 स्मरणं पठनं वाऽपि श्रवणं चापि भक्तिः ।  
 सर्वकामप्रदं पुंसां भुक्तिमुक्तिप्रदं विदुः ॥ ७५ ॥  
 उभयोस्तीरयोस्तत्र तीर्थान्याहुर्मनीषिणः ।  
 षडशीतिसहस्राणि तेषु पुण्यं पुरोदितम् ॥ ७६ ॥  
 वाराणस्या अपि मुने कुशतर्पणमुत्तमम् ।  
 नानेन सदृशं तीर्थं विद्यते सचराचरे ॥ ७७ ॥

ब्रह्महत्यादिपापानां स्मरणादपि नाशनम् ।  
 तीर्थमेतन्मुने प्रोक्तं स्वर्गद्वारं महीतले ॥ ७८ ॥  
 इति श्रीमहापुराणे आदिब्राह्मे तीर्थमाहात्म्ये प्रणीतासंगम-  
 कुशतर्पणादिषडशीतिसहस्रतीर्थवर्णनं नामैकषष्ठ्य-  
 धिकशततमोऽध्यायः ॥ १६१ ॥  
 गौतमीमाहात्म्ये द्विनवतितमोऽध्यायः ॥ ६२ ॥

अथ द्विषष्ट्यधिकशततमोऽध्यायः ।

मन्युतीर्थवर्णनम्

ब्रह्मोवाच ।

मन्युतीर्थमिति ख्यातं सर्वप्रापप्रणाशनम् ।  
 सर्वकामप्रदं नृणां स्मरणादघनाशनम् ॥ १ ॥  
 तस्य प्रभावं वक्ष्यामि शृणुष्वनावहितो मुने ।  
 देवानां दानवानां च संगरोऽभून्मिथः पुरा ॥ २ ॥  
 तत्राजयन्नैव सुरा दानवा जयिनोऽभवन् ।  
 पराङ्मुखाः सुरगणाः संगराद्गतचेतसः ॥ ३ ॥  
 मामभ्येत्य समूचुस्ते देहि नोऽभयकारणम् ।  
 तानहं प्रत्यवोचं वै गङ्गां गच्छत सर्वशः ॥ ४ ॥  
 तत्र वै गौतमीतीरे स्तुत्वा देवं महेश्वरम् ।  
 अनपायनिरायाससहजानन्दसुन्दरम् ॥ ५ ॥

लप्स्यते सर्वविबुधा जयहेतुर्महेश्वरात् ।  
 तथेत्युक्त्वा सुरगणाः स्तुवन्ति स्म महेश्वरम् ॥ ६ ॥  
 तपोऽतप्यन्त केचिद्वै ननृतुश्च तथाऽपरे ।  
 अस्नापयंश्च केचिच्चापूजयंश्च तथाऽपरे ॥ ७ ॥  
 ततः प्रसन्नो भगवाञ्शूलपाणिर्महेश्वरः ।  
 देवानथाब्रवीत्तुष्टो त्रियतां यदभीप्सितम् ॥ ८ ॥  
 देवा ऊचुः सुरपतिं विजयाय ददस्व नः ।  
 पुरुषं परमश्लाघ्यं रणेषु पुरतः स्थितम् ॥ ९ ॥  
 यद्बाहुबलमाश्रित्य भवामः सुखिनो वयम् ।  
 तथेत्युवाच भगवान्देवान्प्रति महेश्वरः ॥ १० ॥  
 आत्मनस्तेजसा कश्चिन्निर्मितः परमेष्ठिना ।  
 मन्युनामानमत्युग्रं देवसैन्यपुरोगमम् ॥ ११ ॥  
 तं नत्वा त्रिदशाः सर्वे शिवं नत्वा स्वमालयम् ।  
 मन्युना सह चाभेत्य पुनर्युद्धाय तस्थिरैः ॥ १२ ॥  
 युद्धे स्थित्वा तु दनुजैर्दैतेयैश्च महाबलैः ।  
 विबुधा जातसंन्नद्धा मन्युमूचुः पुरः स्थिताः ॥ १३ ॥

देवा ऊचुः ।

सामर्थ्यं तव पश्यामः पश्चाद्योत्स्यामहे परैः ।  
 तस्माद्दर्शय चाऽऽत्मानं मन्योऽस्माकं युयुत्सताम् ॥ १४ ॥

ब्रह्मोवाच ।

तद्देववचनं श्रुत्वा मन्युराह स्मयन्निव ॥ १५ ॥



मन्युरुवाच ।

जनिता मम देवेशः सर्वज्ञः सर्वदृक्प्रभुः ।  
 यः सर्वं वेत्ति सर्वेषां धामनाम मनःस्थितम् ॥ १६ ॥  
 नैव कश्चिच्च तं वेत्ति यः सर्वं वेत्ति सर्वदा ।  
 अमूर्तं मूर्तमप्येतद्वेत्ति कर्ता जगन्मयः ॥ १७ ॥  
 परोऽसौ भगवान्साक्षात्तथा दिव्यन्तरिक्षगः ।  
 कस्तस्य रूपं यो वेद कस्य कर्ता जगन्मयः ॥ १८ ॥  
 एवं विधादहं जातो मां कथं वेत्तुमर्हथ ।  
 अथवा द्रष्टुकामा वै भवन्तो माऽनुपश्यत ॥ १९ ॥

ब्रह्मोवाच ।

इत्युक्त्वा दर्शयामास मन्यू रूपं स्वकं महत् ।  
 तार्तीयचक्षुषोद्भूतं भवस्य परमेष्ठिनः ॥ २० ॥  
 तेजसा संभृतं रूपं यतः सर्वं तदुच्यते ।  
 पौरुषं पुरुषेष्वेव अहंकारश्च जन्तुषु ॥ २१ ॥  
 क्रोधः सर्वस्य यो भीम उपसंहारकृद्भवेत् ।  
 तं शंकरप्रतिनिधिं ज्वलन्तं निजतेजसा ॥ २२ ॥  
 सर्वायुधधरं दृष्ट्वा प्रणेमुः सर्वदेवताः ।  
 वित्रेसुदैत्यमनुजाः कृताञ्जलिपुटाः सुराः ॥ २३ ॥  
 भूत्वा मन्युमथोचुस्ते त्वं सेनानीः प्रभो भव ।  
 त्वया दत्तमिदं राज्यं मन्यो भोक्ष्यामहे वयम् ॥ २४ ॥  
 तस्मात्सर्वेषु कार्येषु जेता त्वं जयवर्धनः ।  
 त्वमिन्द्रस्त्वं च वरुणो लोकपालास्त्वमेव च ॥ २५ ॥

अस्मासु सर्वदेवेषु प्रविश त्वं जयाय वै ।

मन्युः प्रोवाच तान्सर्वान्विना मत्तो न किञ्चन ॥ २६ ॥

सर्वेष्वन्तः प्रविष्टोऽहं न मां जानाति कश्चन ।

स एव भगवान्मन्युस्ततो जातः पृथक्पृथक् ॥ २७ ॥

स एव रुद्ररूपी स्याद्गुद्रो मन्युः शिवोऽभवत् ।

स्थावरं जङ्गमं चैव सर्वं व्याप्तं हि मन्युना ॥ २८ ॥

तमवाप्य सुराः सर्वे जयमापुश्च संगरे ।

जयो मन्युश्च शौर्यं च ईशतेजःसमुद्भवम् ॥ २९ ॥

मन्युना जयमाप्याथ कृत्वा दैत्यैश्च संगमम् ।

यथागतं ययुः सर्वे मन्युना परिरक्षिताः ॥ ३० ॥

यत्र वै गौतमीतीरे शिवमाराध्य ते सुराः ।

मन्युमापुर्जयं चैव मन्युतीर्थं तदुच्यते ॥ ३१ ॥

उत्पत्तिं च तथा मन्योर्यो नरः प्रयतः स्मरेत् ।

विजयो जायते तस्य न कैश्चित्परिभूयते ॥ ३२ ॥

न मन्युतीर्थसदृशं पावनं हि महामुने ।

यत्र साक्षान्मन्युरूपी सर्वदा शंकरः स्थितः ॥

तत्र स्नानं च दानं च स्मरणं सर्वकामदम् ॥ ३३ ॥

इति श्रीमहापुराणे आदिब्राह्मे तीर्थमाहात्म्ये मन्युतीर्थवर्णनं

नाम द्विषष्ट्यधिकशततमोऽध्यायः ॥ १६२ ॥

गौतमीमाहात्म्ये त्रिनवतितमोऽध्यायः ॥ ६३ ॥

## अथ त्रिषष्ट्यधिकशततमोऽध्यायः ।

### सारस्वततीर्थवर्णनम्

ब्रह्मोवाच ।

सारस्वतं नाम तीर्थं सर्वकामप्रदं शुभम् ।

भुक्तिमुक्तिप्रदं नृणां सर्वपापप्रणाशनम् ॥ १ ॥

सर्वरोगप्रशमनं सर्वसिद्धिप्रदायकम् ।

तत्रेमं शृणु वृत्तान्तं विस्तरेणाथ नारद ॥ २ ॥

पुष्पोत्कटात्पूर्वभागे पर्वतो लोकविश्रुतः ।

शुभ्रो नाम गिरिश्रेष्ठो गौतम्या दक्षिणे तटे ॥ ३ ॥

शाकल्य इति विख्यातो मुनिः परमनैष्ठिकः ।

तस्मिञ्शुभ्रे पुण्यगिरौ तपस्तेपे ह्यनुत्तमम् ॥ ४ ॥

तपस्यन्तं द्विजश्रेष्ठं गौतमीतीरमाश्रितम् ।

सर्वे भूतगणा नित्यं प्रणमन्ति स्तुवन्ति तम् ॥ ५ ॥

अग्निशुश्रूषणपरं वेदाध्ययनतत्परम् ।

ऋषिगन्धर्वसुमनःसेविते तत्र पर्वते ॥ ६ ॥

तस्मिन्गिरौ महापुण्ये देवद्विजभयंकरः ।

यज्ञद्वेषी ब्रह्महन्ता परशुर्नाम राक्षसः ॥ ७ ॥

कामरूपी विचरति नानारूपधरो वने ।

क्षणं च ब्रह्मरूपेण कदाचिद्व्याघ्ररूपधृक् ॥ ८ ॥

कदाचिद्देवरूपेण कदाचित्पशुरूपधृक् ।

कदाचित्प्रमदारूपः कदाचिन्मृगरूपतः ॥ ९ ॥



कदाचिद्बालरूपेण एवं चरति पापकृत् ।  
 यत्राऽऽस्ते ब्राह्मणो विद्वान्शाकल्यो मुनिसत्तमः ॥ १० ॥  
 तमायाति महापापी परशू राक्षसाधमः ।  
 शुचिष्मन्तं द्विजश्रेष्ठं परशुर्नित्यमेव च ॥ ११ ॥  
 नेतुं हन्तुं प्रवृत्तोऽपि न शशाक स पापकृत् ।  
 स कदाचिद्द्विजश्रेष्ठो देवानभ्यर्च्य यत्नतः ॥ १२ ॥  
 भोक्तुकामः किलाऽऽयातस्तत्रायात्परशुर्मुने ।  
 ब्रह्मरूपधरो भूत्वा शिथिलः पलितोऽबली ॥  
 कन्यामादाय कांचिच्च शाकल्यं वाक्यमब्रवीत् ॥ १३ ॥

परशुरुवाच ।

भोजनस्यार्थिनं विद्धि मां च कन्यामिमां द्विज ।  
 आतिथ्यकाले संप्राप्तं कृतकृत्योऽसि मानद ॥ १४ ॥  
 त एव धन्या लोकेऽस्मिन्येषामतिथयो गृहात् ।  
 पूर्णाभिलाषा निर्यान्ति जीवन्तोऽपि मृताः परे ॥ १५ ॥  
 भोजने तूपविष्टे तु आत्मार्थं कल्पितं तु यत् ।  
 अतिथिभ्यस्तु यो दद्यादत्ता तेन वसुंधरा ॥ १६ ॥

ब्रह्मोवाच ।

एतच्छ्रुत्वा तु शाकल्यो ददामोत्येवमब्रवीत् ।  
 आसने चोपवेश्याथाज्ञानात्तं परशुं द्विजम् ॥ १७ ॥  
 यथान्यायं पूजयित्वा शाकल्यो भोजनं ददौ ।  
 आपोशनं करे कृत्वा परशुर्वाक्यमब्रवीत् ॥ १८ ॥

परशुरुवाच ।

दूरादभ्यागतं श्रान्तमनुगच्छन्ति देवताः ।  
 तस्मिंस्तृप्ते तु तृप्ताः स्युरतृप्ते तु विपर्ययः ॥ १९ ॥  
 अतिथिश्चापवादी च द्वावेतौ विश्ववान्धवौ ।  
 अपवादी हरैत्पापमतिथिः स्वर्गसंक्रमः ॥ २० ॥  
 अभ्यागतं पथि श्रान्तं सावज्ञं योऽभिवीक्षते ।  
 तत्क्षणादेव नश्यन्ति तस्य धर्मयशःश्रियः ॥ २१ ॥  
 तस्मादभ्यागतः श्रान्तो याचेऽहं त्वां द्विजोत्तम ।  
 दास्यसे यदि मे कामं तद्भोक्ष्येऽहं न चान्यथा ॥ २२ ॥

ब्रह्मोवाच ।

दत्तमित्येव शाकल्यो भुङ्क्ष्वेत्येवाऽऽह राक्षसम् ।  
 ततः प्रोवाच परशुरहं राक्षससत्तमः ॥ २३ ॥  
 नाहं द्विजस्तव रिपुर्न वृद्धः पलितः कृशः ।  
 बहूनि मे व्यतीतानि वर्षाणि त्वां प्रपश्यतः ॥ २४ ॥  
 शुष्यन्ति मम गात्राणि ग्रीष्मे स्वल्पोदकं यथा ।  
 तस्मान्नेष्ट्ये सानुगं त्वां भक्षयिष्ये द्विजोत्तम ॥ २५ ॥

ब्रह्मोवाच ।

श्रुत्वा परशुवाक्यं तच्छाकल्यो वाक्यमब्रवीत् ॥ २६ ॥

शाकल्य उवाच ।

ये महाकुलसंभूता विज्ञातसकलागमाः ।  
 तत्प्रतिश्रुतमभ्येति न जात्वत्र विपर्ययम् ॥ २७ ॥

यथोचितं कुरु सखे तथाऽपि शृणु मे वचः ।  
 निहन्तुमप्युद्यतेषु वक्तव्यं हितमुत्तमैः ॥ २८ ॥  
 ब्राह्मणोऽहं वज्रतनुः सर्वतो रक्षको हरिः ।  
 पादौ रक्षतु मे विष्णुः शिरो देवो जनार्दनः ॥ २९ ॥  
 बाहू रक्षतु वाराहः पृष्ठं रक्षतु कूर्मराट् ।  
 हृदयं रक्षतात्कृष्णो हाङ्गुली रक्षतान्मृगः ॥ ३० ॥  
 मुखं रक्षतु वागीशो नेत्रे रक्षतु पक्षिगः ।  
 श्रोत्रं रक्षतु वित्तेशः सर्वतो रक्षताद्भवः ॥  
 नानापत्स्वेकशरणं देवो नारायणः स्वयम् ॥ ३१ ॥

ब्रह्मोवाच ।

एवमुक्त्वा तु शाकलयो नय वा भक्ष वा सुखम् ।  
 मां राक्षसेन्द्र परशो त्वमिदानीमतन्द्रितः ॥ ३२ ॥  
 राक्षसस्तस्य वचनाद्भक्षणाय समुद्यतः ।  
 नास्त्येव हृदये नूनं पापिनां करुणाकणः ॥ ३३ ॥  
 दंष्ट्राकरालवदनो गत्वा तस्यान्तिकं तदा ।  
 ब्राह्मणं तं निरीक्ष्यैवं परशुर्वाक्यमब्रवीत् ॥ ३४ ॥

परशुरुवाच ।

शङ्खचक्रगदापाणिं त्वां पश्येऽहं द्विजोत्तम ।  
 सहस्रपादशिरसं सहस्राक्षकरं विभुम् ॥ ३५ ॥  
 सर्वभूतैकनिलयं छन्दोरूपं जगन्मयम् ।  
 त्वामद्य विप्र पश्यामि नास्ति ते पूर्वकं वपुः ॥ ३६ ॥



तस्मात्प्रसादये चिप्र त्वमेव शरणं भव ।

ज्ञानं देहि महानुद्धे तीर्थं ब्रह्मघनिष्कृतिम् ॥ ३७ ॥

महतां दर्शनं ब्रह्मजायते नहि निष्फलम् ।

द्वेषादज्ञानतो वाऽपि प्रसङ्गाद्वा प्रमादतः ॥ ३८ ॥

अयसः स्पर्शसंस्पर्शो रुक्मत्वायैव जायते ॥ ३९ ॥

ब्रह्मोवाच ।

एतद्वाक्यं समाकर्ण्य राक्षसेन समीरितम् ।

शाकल्यः कृपया प्राह वरदा सा सरस्वती ॥ ४० ॥

तवाचिराद्दैत्यपते ततः स्तुहि जनार्दनम् ।

मनोरथफलप्राप्तौ नान्यन्नारायणस्तुतेः ॥ ४१ ॥

किञ्चिदप्यस्ति लोकेऽस्मिन्कारणं शृणु राक्षस ।

प्रसन्ना तव सा देवी मद्वाक्याच्च भविष्यति ॥ ४२ ॥

ब्रह्मोवाच ।

तथेत्युक्त्वा स परशुर्गङ्गां त्रैलोक्यपावनीम् ।

स्नात्वा शुचिर्यतमना गङ्गामभिमुखः स्थितः ॥ ४३ ॥

तत्रापश्यदिव्यरूपां दिव्यगन्धानुलेपनाम् ।

सरस्वतीं जगद्धार्त्रीं शाकल्यवचने स्थिताम् ॥ ४४ ॥

जगज्जाड्यहरां विश्वजननीं भुवनेश्वरीम् ।

तामुवाच विनीतात्मा परशुर्गतकल्मषः ॥ ४५ ॥

परशुरुवाच ।

गुरुः शाकल्य इत्याह माकान्तं स्तुहि विध्वजम् ।

तव प्रसादात्सा शक्तिर्यथा मे स्यात्तथा कुरु ॥ ४६ ॥

ब्रह्मोवाच ।

तथाऽस्त्विति च सा प्राह परशुं श्रीसरस्वती ।

सरस्वत्याः प्रसादेन परशुस्तं जनार्दनम् ॥ ४७ ॥

तुष्टाव विविधैर्वाक्यैस्ततस्तुष्टोऽभवद्धरिः ।

वरं प्रादाद्राक्षसाय कृपासिन्धुर्जनार्दनः ॥ ४८ ॥

जनार्दन उवाच ।

यद्यन्मनोगतं रक्षस्तत्तत्सर्वं भविष्यति ॥ ४९ ॥

ब्रह्मोवाच ।

शाकल्यस्य प्रसादेन गौतम्याश्च प्रसादतः ।

सरस्वत्याः प्रसादेन नरसिंहप्रसादतः ॥ ५० ॥

पापिष्ठोऽपि तदा रक्षः परशुर्दिवमेयिवान् ।

सर्वतीर्थाङ्घ्रिपद्मस्य प्रसादाच्छार्ङ्गधन्वनः ॥ ५१ ॥

ततः प्रभृति तत्तीर्थं सारस्वतमिति श्रुतम् ।

तत्र स्नानेन दानेन विष्णुलोके महीयते ॥ ५२ ॥

वाग्जवैष्णवशाकल्यपरशुप्रभवाणि हि ।

बहून्यभूवंस्तीर्थानि तस्मिन्वै श्वेतपर्वते ॥ ५३ ॥

इति श्रीमहापुराणे आदिब्राह्मे तीर्थमाहात्म्ये श्वेतपर्वतस्थशाक-  
ल्यादितीर्थवर्णनं नाम त्रिषष्ट्यधिकशततमोऽध्यायः ॥ १६३ ॥

गौतमीमाहात्म्ये चतुर्नवतितमोऽध्यायः ॥ ६४ ॥

अथ चतुःषष्ट्यधिकशततमोऽध्यायः ।

चिच्चिकतीर्थवर्णनम्

ब्रह्मोवाच ।

चिच्चिका (क)तीर्थमित्युक्तं सर्वरोगनिनाशनम् ।

सर्वचिन्ताप्रहरणं सर्वशान्तिकरं नृणाम् ॥ १ ॥

तस्य स्वरूपं वक्ष्यामि शुभ्रे तस्मिन्नगोत्तमे ।

गङ्गाया उत्तरे पारं यत्र देवो गदाधरः ॥ २ ॥

चिच्चिकः पक्षिराट् तत्र भेरुण्डो योऽभिधीयते ।

सदा वसति तत्रैव मांसाशी श्वेतपर्वते ॥ ३ ॥

नानापुष्पफलाकीर्णैः सर्वर्तुकुसुमैर्नगैः ।

सेविते द्विजमुख्यैश्च गौतम्या चोपशोभिते ॥ ४ ॥

सिद्धचारणगन्धर्वकिन्नरामरसंकुले ।

तत्समीपे नगः कश्चिद्द्विपदां च चतुष्पदाम् ॥ ५ ॥

रोगार्तिक्षुत्तृषाचिन्तामरणानां न भाजनम् ।

एवं गुणान्विते शैले नानामुनिगणावृते ॥ ६ ॥

पूर्वदेशाधिपः कश्चित्पवमान इति श्रुतः ।

क्षत्रधर्मरतः श्रीमान्देवब्राह्मणपालकः ॥ ७ ॥

बलेन महता युक्तः सपुरोधो वनं ययौ ।

रेमे स्त्रीभिर्मनोज्ञाभिर्नृत्यवादित्रजैः सुखैः ॥ ८ ॥

स च एवं धनुष्पाणिमृगयाशीलिभिवृतः ।

एवं भ्रमन्कदाचित्स श्रान्तो द्रुममुपागतः ॥ ९ ॥



गौतमीतीरसंभूतं नानापक्षिगणैर्वृतम् ।

आश्रमाणां गृहपतिं धर्मज्ञमिव सेवितम् ॥ १० ॥

तमाश्रित्य नगश्रेष्ठं पवमानो नृपोत्तमः ।

स विश्रान्तो जनवृत ईक्षां चक्रे नगोत्तमम् ॥ ११ ॥

तत्रापश्यद्द्विजं स्थूलं द्विमुखं शोभनाकृतिम् ।

चिन्ताविष्टं तथा श्रान्तं तमपृच्छन्नृपोत्तमः ॥ १२ ॥

राजोवाच ।

को भवान्द्विमुखः पक्षी चिन्तावानिव लक्ष्यसे ।

नैवात्र कश्चिद्दुःखार्तः कस्मात्त्वं दुःखमागतः ॥ १३ ॥

ब्रह्मोवाच ।

ततः प्रोवाच नृपतिं पवमानं शनैः शनैः ।

समाश्वस्तमनाः पक्षी चिच्चिको निःश्वसन्मुहुः ॥ १४ ॥

चिच्चिक उवाच ।

मत्तो भयं न चान्येषां मम वाऽन्योपपादितम् ।

नानापुष्पफलाकीर्णं मुनिभिः परिसेवितम् ॥ १५ ॥

पश्येयं शून्यमेवाद्वि ततः शोचामि मामहम् ।

त लभामि सुखं किञ्चिन्न तृप्यामि कदाचन ॥

निद्रां प्राप्नोमि न कापि न विश्रान्तिं न निर्वृतिम् ॥ १६ ॥

ब्रह्मोवाच ।

द्विमुखस्य द्विजस्योक्तं श्रुत्वा राजाऽतिविस्मितः ॥ १७ ॥

राजोवाच ।

को भवान्किं कृतं पापं कस्माच्छून्यश्च पर्वतः ।

एकेनाऽऽस्येन तृप्यन्ति प्राणिनोऽत्र नगोत्तमे ॥ १८ ॥

किमुताऽऽस्यद्वयेन त्वं न तृप्तिमुपयास्यसि ।  
 किंवा ते दुष्कृतं प्राप्तमिह जन्मन्यथो पुरा ॥ १६ ॥  
 तत्सर्वं शंस मे सत्यं त्रास्ये त्वां महतो भयात् ॥ २० ॥  
 ब्रह्मोवाच ।

राजानं तं द्विजः प्राह निःश्वसन्नथ चिच्चिकः ॥ २१ ॥  
 विच्चिक उवाच ।

वक्ष्येऽहं त्वां पूर्ववृत्तं पवमानं शृणुष्व तत् ।  
 अहं द्विजातिप्रवरो वेदवेदाङ्गपारगः ॥ २२ ॥  
 कुलीनो विदितप्राज्ञः कार्यहन्ता कलिप्रियः ।  
 वदे पुरस्तथा पृष्ठे अन्यदन्यच्च जन्तुषु ॥ २३ ॥  
 परवृद्ध्या सदा दुःखी मायया विश्ववञ्चकः ।  
 कृतघ्नः सत्यरहितः परनिन्दाविचक्षणः ॥ २४ ॥  
 मित्रस्वामिगुरुद्रोही दम्भाचारोऽतिनिवृणः ।  
 मनसा कर्मणा वाचा तापयामि जनान्वहन् ॥ २५ ॥  
 अयमेव विनोदो मे सदा यत्परहिंसनम् ।  
 युग्मभेदं गणोच्छेदं मर्यादाभेदनं सदा ॥ २६ ॥  
 करोमि निर्विचारोऽहं विद्वत्सेवापराङ्मुखः ।  
 न मया सदृशः कश्चित्पातकी भुवनत्रये ॥ २७ ॥  
 तेनाहं द्विमुखो जातस्तापनाद्दुःखभाग्यहम् ।  
 तस्माद्दुःखेन संतप्तः शून्योऽयं पर्वतो मम ॥ २८ ॥  
 अन्यच्च शृणु भूपाल वाक्यं धर्मार्थसंहितम् ।  
 ब्रह्महत्यासमं पापं तद्विना तदवाप्यते ॥ २९ ॥

क्षत्रियः संगरं गत्वा अथवाऽन्यत्र संगरात् ।  
 पलायन्तं न्यस्तशस्त्रं विश्वस्तं च पराङ्मुखम् ॥ ३० ॥  
 अविज्ञातं चोपविष्टं विभेमीति च वादिनम् ।  
 तं यदि क्षत्रियो हन्यात्स तु स्याद्ब्रह्मघातकः ॥ ३१ ॥  
 अधीतं विस्मरति यस्त्वं करोति तथोत्तमम् ।  
 अनादरं च गुरुषु तमाहुर्ब्रह्मघातकम् ॥ ३२ ॥  
 प्रत्यक्षे च प्रियं वक्ति परोक्षे परुषाणि च ।  
 अन्यद्भृदि वचस्यन्यत्करोत्यन्यत्सदैव यः ॥ ३३ ॥  
 गुरूणां शपथं कर्ता द्वेष्टा ब्राह्मणनिन्दकः ।  
 मिथ्या चिनीतः पापात्मा स तु स्याद्ब्रह्मघातकः ॥ ३४ ॥  
 देवं वेदमथाध्यातुं धर्मब्राह्मणसंगतिम् ।  
 एतान्निन्दति यो द्वेषात्स तु स्याद्ब्रह्मघातकः ॥ ३५ ॥  
 एवं भूतोऽप्यहं राजन्दम्भार्थं लज्जया तथा ।  
 सद्भृत्त इव वर्तेऽहं तस्माद्राजन्द्भिजोऽभवम् ॥ ३६ ॥  
 एवं भूतोऽपि सत्कर्म किञ्चित्कर्ताऽस्मि कुत्रचित् ।  
 तेनाहं कर्मणा राजन्स्वतः स्मर्ता पुरा कृतम् ॥ ३७ ॥

ब्रह्मोवाच ।

तच्चिच्चिकवचः श्रुत्वा पवमानः सुविस्मितः ।  
 कर्मणा केन ते मुक्तिरित्याह नृपतिर्द्विजम् ॥ ३८ ॥  
 इति तस्य वचः श्रुत्वा नृपतिं प्राह पक्षिराद् ॥ ३९ ॥

चिच्चिक उवाच ।

अस्मिन्नेव नगश्रेष्ठे गौतम्या उत्तरै तटे ।  
 गदाधरं नाम तीर्थं तत्र मां नय सुव्रत ॥ ४० ॥



तद्धि तीर्थं पुण्यतमं सर्वपापप्रणाशनम् ।  
 सर्वकामप्रदं चेति महद्भिर्मुनिभिः श्रुतम् ॥ ४१ ॥  
 न गौतम्यास्तथा विष्णोरपरं क्लेशनाशनम् ।  
 सर्वभावेन तत्तीर्थं पश्येयमिति मे मतिः ॥ ४२ ॥  
 मत्कृतेन प्रयत्नेन नैतच्छक्यं कदाचन ।  
 कथमाकाङ्क्षितप्राप्तिर्भवेद्दुष्कृतकर्मणाम् ॥ ४३ ॥  
 सप्रयत्नोऽप्यहं वीर न पश्येः तत्सुदुष्करम् ।  
 तस्मात्तव प्रसादाच्च पश्येयं हि गदाधरम् ॥ ४४ ॥  
 अविज्ञापितदुःखज्ञं करुणाचरुणालयम् ।  
 यस्मिन्दृष्टे भवक्लेशा न दृश्यन्ते पुनर्नरैः ॥ ४५ ॥  
 दृष्ट्वैव तं दिवं यास्ये प्रसादात्तव सुव्रत ॥ ४६ ॥

ब्रह्मोवाच ।

एवमुक्तः स नृपतिश्चिचिकेन द्विजन्मना ।  
 दर्शयामास तं देवं तां च गङ्गां द्विजन्मने ॥ ४७ ॥  
 ततः स चिच्चिकः स्नात्वा (प्राह) गङ्गां त्रैलोक्यपावनीम् ॥ ४८ ॥

चिच्चिक उवाच ।

गङ्गे गौतमि यावत्त्वां त्रिजगत्पावनीं नरः ।  
 न पश्यत्युच्यते तावदिहामुत्रापि पातकी ॥ ४९ ॥  
 तस्मात्सर्वांगसमपि मामुद्धर सरिद्वरे ।  
 संसारे देहिनामन्या न गतिः काऽपि कुत्रचित् ॥  
 त्वां विना विष्णुचरणसरोरुहसमुद्भवे ॥ ५० ॥

ब्रह्मोवाच ।

इति श्रद्धाविशुद्धात्मा गङ्गैकशरणो द्विजः ।

स्नानं चक्रे स्मरन्नन्तर्गङ्गे त्रायस्व मामिति ॥ ५१ ॥

गदाधरं ततो नत्वा पश्यत्सु नगवासिषु ।

पवमानाभ्यनुज्ञातस्तदैव दिवमाक्रमत् ॥ ५२ ॥

पवमानः स्वनगरं प्रययौ सानुगस्ततः ।

ततः प्रभृति तत्तीर्थं पावमानं सचिच्चिकम् ॥ ५३ ॥

गदाधरं कोटितीर्थमिति वेदविदो विदुः ।

कोटिकोटिगुणं कर्म कृतं तत्र भवेन्नृणाम् ॥ ५४ ॥

इति श्रीमहापुराणे आदिब्राह्मे तीर्थमाहात्म्ये पावमानचिच्चिक-

गदाधरकोटितीर्थवर्णनं नाम चतुःषष्ट्यधिक-

शततमोऽध्यायः ॥ १६४ ॥

गौतमीमाहात्म्ये पञ्चनवतितमोऽध्यायः ॥ ६५ ॥

अथ पञ्चषष्ट्यधिकशततमोऽध्यायः ।

भद्रतीर्थवर्णनम्

ब्रह्मोवाच ।

भद्रतीर्थमिति प्रोक्तं सर्वानिष्टनिवारणम् ।

सर्वपापप्रशमनं महाशान्तिप्रदायकम् ॥ १ ॥

आदित्यस्य प्रिया भार्या उषा त्वाष्ट्री पतिव्रता ।

छायाऽपि भार्या सवितुस्तस्याः पुत्रः शनैश्वरः ॥ २ ॥



तस्य स्वसा विष्टिरिति भीषणा पापरूपिणी ।  
 तां कन्यां सविता कस्मै ददामीति मतिं दधे ॥ ३ ॥  
 यस्मै यस्मै दातुकामः सूर्यो लोकगुरुः प्रभुः ।  
 तच्छ्रुत्वा भीषणा चेति किं कुर्मो भार्ययाऽनया ॥ ४ ॥  
 एवं तु वर्तमाने सा पितरं प्राह दुःखिता ॥ ५ ॥  
 विष्टिरुवाच ।

बालामेव पिता यस्तु दद्यात्कन्यां सुरूपिणे ।  
 स कृतार्थो भवेल्लोके न चेद्दुष्कृतवान्पिता ॥ ६ ॥  
 चतुर्थाद्वत्सरादूर्ध्वं यावन्न दशमात्ययः ।  
 तावद्विवाहः कन्यायाः पित्रा कार्यः प्रयत्नतः ॥ ७ ॥  
 श्रीमते विदुषे यूने कुलीनाय यशस्विने ।  
 उदाराय सनाथाय कन्या देया वराय वै ॥ ८ ॥  
 एतच्चेदन्यथा कुर्यात्पिता स निरयी सदा ।  
 धर्मस्य साधनं कन्या विदुषामपि भास्कर ॥ ९ ॥  
 नरकस्येव मूर्खाणां कामोपहतचेतसाम् ।  
 एकतः पृथिवी कृत्स्ना सशैलवनकानना ॥ १० ॥  
 स्वलंकृतोपधिहीना सुकन्या चैकतः स्मृता ।  
 विक्रीणीते यश्च कन्यामश्वं वा गां तिलानपि ॥ ११ ॥  
 न तस्य रौरवादिभ्यः कदाचिन्निष्कृतिर्भवेत् ।  
 विवाहातिक्रमः कार्यो न कन्यायाः कदाचन ॥ १२ ॥  
 तस्मिन्कृते यत्पितुः स्यात्पापं तत्केन कथ्यते ।  
 यावल्लज्जां न जानाति यावत्क्रीडति पांशुभिः ॥ १३ ॥



तावत्कन्या प्रदातव्या नो चेत्पित्रोरधोगतिः ।

पितुः स्वरूपं पुत्रः स्याद्यः पिता पुत्र एव सः ॥ १४ ॥

आत्मनः सुखितां लोके को न कुर्यात्करोति च ।

यत्कन्यायां पिता कुर्याद्दानं पूजनमीक्षणम् ॥ १५ ॥

यत्कृतं तत्कृतं विद्यात्तासु दत्तं तदक्षयम् ।

यद्दत्तं तासु कन्यासु तदानन्त्याय कल्पते ॥ १६ ॥

पुत्रेषु चैव पौत्रेषु को न कुर्यात्सुखं रवे ।

करोति यः कन्यकानां स संपद्भाजनं भवेत् ॥ १७ ॥

ब्रह्मोवाच ।

एवं तां वादिनीं कन्यां विष्टिं प्रोवाच भास्करः १८ ॥

सूर्य उवाच ।

किं करोमि न गृह्णाति त्वां कश्चिद्भीषणाकृतिम् ।

कुलं रूपं वयो वित्तं विद्यां वृत्तं सुशीलताम् ॥ १९ ॥

मिथः पश्यन्ति संबन्धे विवाहे स्त्रीषु पुंसु च ।

अस्मासु सर्वमप्यस्ति विना तव गुणैः शुभे ॥

किं करोमि क दास्यामि वृथा मां धिक्करोषि किम् ॥ २० ॥

ब्रह्मोवाच ।

एवमुक्त्वा पुनस्तां च विष्टिं प्रोवाच भास्करः ॥ २१ ॥

सूर्य उवाच ।

यस्मै कस्मै च दातव्या त्वं वै यद्यनुमन्यसे ।

दीयसेऽद्य मया विष्टे अनुजानीहि मां ततः ॥ २२ ॥

ब्रह्मोवाच ।

पितरं प्राह सा विष्टिर्भर्ता पुत्रा धनं सुखम् ।  
 आयू रूपं च संप्रीतिर्जायते प्राक्तनानुगम् ॥ २३ ॥  
 यत्पुरा विहितं कर्म प्राणना साध्वसाधु वा ।  
 फलं तदनुरोधेन प्राप्यतेऽपि भवान्तरे ॥ २४ ॥  
 स्वदोष एव तत्पित्रा परिहर्तव्य आदरात् ।  
 तादृगेव फलं तु स्याद्यादृगाचरितं पुरा ॥ २५ ॥  
 तस्मात्तद्दानसंबन्धं स्ववंशानुगतं पिता ।  
 करोति शेषं दैवेन यद्भाष्यं तद्भविष्यति ॥ २६ ॥

ब्रह्मोवाच ।

तच्छ्रुत्वा दुहितुर्वाक्यं त्वष्टुः पुत्राय भीषणाम् ।  
 विश्वरूपाय तां प्रादाद्विष्टिं लोकभयंकरीम् ॥ २७ ॥  
 विश्वरूपोऽपि तद्वच्च भीषणो भीषणाकृतिः ।  
 एवं मिथः संचरतोः शीलरूपसमानयोः ॥ २८ ॥  
 प्रीतिः कदाचिद्वैषम्यं दंपत्योरभवन्मिथः ।  
 गण्डो नामाभवत्पुत्रो ह्यतिगण्डस्तथैव च ॥ २९ ॥  
 रक्ताक्षः क्रोधनश्चैव व्ययो दुर्मुख एव च ।  
 तेभ्यः कनीयानभवद्धर्षणो नाम पुण्यभाक् ॥ ३० ॥  
 सुतः सुशीलः सुभगः शान्तः शुद्धमतिः शुचिः ।  
 स कदाचिद्यमगृहं द्रष्टुं मातुलमभ्यगात् ॥ ३१ ॥  
 स ददर्श बह्वञ्जन्तून्स्वर्गस्थानिव दुःखिनः ।  
 स मातुलं तु पप्रच्छ नत्वा धर्मं सनातनम् ॥ ३२ ॥



हर्षण उवाच ।

क इमे सुखिनस्तात पच्यन्ते नरके च के ॥ ३३ ॥

ब्रह्मोवाच ।

एवं पृष्टो धर्मराजः सर्वं प्राह यथार्थवत् ।

तत्कर्मणां गतिं सर्वामशेषेण न्यवेदयत् ॥ ३४ ॥

यम उवाच ।

विहितस्य न कुर्वन्ति ये कदाचिदतिक्रमम् ।

न ते पश्यन्ति निरयं कदाचिदपि मानवाः ॥ ३५ ॥

न मानयन्ति ये शास्त्रं नाऽऽचारं न बहुश्रुतान् ।

विहितातिक्रमं कुर्युर्ये ते नरकगामिनः ॥ ३६ ॥

ब्रह्मोवाच ।

स तु श्रुत्वा धर्मवाक्यं हर्षणः पुनरब्रवीत् ॥ ३७ ॥

हर्षण उवाच ।

पिता त्वाष्ट्रो भीषणश्च माता विष्टिश्च भीषणा ।

भ्रातरश्च महात्मानो येन ते शान्तबुद्धयः ॥ ३८ ॥

सुरूपाश्च भविष्यन्ति निर्दोषा मङ्गलप्रदाः ।

तन्मे कर्म वदस्वाद्य तत्कर्ताऽस्मि सुरोत्तम ॥ ३९ ॥

अन्यथा तान्न गच्छेयमित्युक्तः प्राह धर्मराट् ।

हर्षणं शुद्धबुद्धिं तं हर्षणोऽसि न संशयः ॥ ४० ॥

बहवः स्युः सुताः केचिन्नैव ते कुलतन्तवः ।

एक एव सुतः कश्चिद्येन तद्विधियते कुलम् ॥ ४१ ॥



कुलस्याऽऽधारभूतो यो यः पित्रोः प्रियकारकः ।  
 यः पूर्वजानुद्धरति स पुत्रस्त्वितरो गदः ॥ ४२ ॥  
 यस्मात्त्वयाऽनुरूपं मे प्रोक्तं मातामह प्रियम् ।  
 तस्मात्त्वं गौतमीं गच्छ स्नात्वा नियतमानसः ॥ ४३ ॥  
 स्तुहि विष्णुं जगद्योनिं शान्तं प्रीतेन चेतसा ।  
 स तु प्रीतो यदि भवेत्सर्वमिष्टं प्रदास्यति ॥ ४४ ॥

ब्रह्मोवाच ।

इति श्रुत्वा धर्मवाक्यं हर्षणो गौतमीं ययौ ।  
 शुचिस्तुष्टाव देवेशं हरिं प्रीतोऽभवद्धरिः ॥ ४५ ॥  
 हर्षणाय ततः प्रादात्कुलभद्रं ततस्तु सः ।  
 सर्वाभद्रप्रशमनपूर्वकं भद्रमस्तु ते ॥ ४६ ॥  
 तद्ब्रूया प्रोच्यते चिष्टिः पिता भद्रस्तथा सुताः ।  
 ततः प्रभृति तत्तीर्थं भद्रतीर्थं तदुच्यते ॥ ४७ ॥  
 सर्वमङ्गलदं पुंसां तत्र भद्रपतिर्हरिः ।  
 तत्तीर्थसेविनां पुंसां सर्वसिद्धिप्रदायकम् ॥  
 मङ्गलैकनिधिः साक्षाद्देवदेवो जनार्दनः ॥ ४८ ॥  
 इति श्रीमहापुराणे आदिब्राह्मे तीर्थमाहात्म्ये भद्रतीर्थवर्णनं-  
 नाम पञ्चषष्ठ्यधिकशततमोऽध्यायः ॥ १६५ ॥  
 गौतमीमाहात्म्ये षण्णवतितमोऽध्यायः ॥ १६६ ॥

अथ षट्षष्ट्यधिकशततमोऽध्यायः ।

पतत्रितीर्थवर्णनम्

ब्रह्मोवाच ।

पतत्रितीर्थमाख्यातं रोगघ्नं पापनाशनम् ।

तस्य श्रवणमात्रेण कृतकृत्यो भवेन्नरः ॥ १ ॥

बभूवतुः कश्यपस्य सुतावरुणवीश्वरौ ।

संपातिश्च जटायुश्च संभवेतां तदन्वये ॥ २ ॥

ताक्ष्यप्रजापतेः पुत्रावरुणो गरुडस्तथा ।

तदन्वये च संभूतः संपातिः पतगोत्तमः ॥ ३ ॥

जटायुरिति विख्यातो ह्यपरः सोदरोऽनुजः ।

अन्योन्यस्पर्धया युक्ताबुन्मत्तौ स्वचलेन तौ ॥ ४ ॥

संजग्मतुर्दिनकरं नमस्कतुं विहायसि ।

यावत्सूर्यस्य सामीप्यं प्राप्तौ तौ विहगोत्तमौ ॥ ५ ॥

दग्धपक्षाबुभौ श्रान्तौ पतितौ गिरिमूर्धनि ।

बान्धवौ पतितौ दृष्ट्वा निश्चेष्टौ गतचेतसौ ॥ ६ ॥

तावद्दुःखाभिभूतोऽसावरुणः प्राह भास्करम् ।

तौ दृष्ट्वा त्वरुणः सूर्यं प्राहेदं पतितौ भुवि ॥

आश्वासयैतौ तिग्मांशो यावन्नैतौ मरिष्यतः ॥ ७ ॥

ब्रह्मोवाच ।

तथेत्युक्त्वा दिनकरो जीवयामास तौ खगौ ।

गरुडोऽपि तयोः श्रुत्वा अवस्थां सह विष्णुना ॥ ८ ॥



आगत्याऽऽश्वासयामास सुखं चक्रे च नारद ।  
 सर्वं एव तदा जग्मुर्गङ्गां तापापनुत्तये ॥ ६ ॥  
 जटायुश्चारुणश्चैव संपातिर्गरुडस्तथा ।  
 सूर्यो विष्णुस्तत्प्रययौ तत्तीर्थं बहुपुण्यदम् ॥ १० ॥  
 पतत्रितीर्थमाख्यातं विषञ्जं सर्वकामदम् ।  
 स्वयं सूर्यस्तथा विष्णुः सुपर्णेनारुणेन च ॥ ११ ॥  
 आसते गौतमीतीरे तथैव वृषभध्वजः ।  
 त्रयाणामपि देवानां स्थितेस्तत्तीर्थमुत्तमम् ॥ १२ ॥  
 तत्र स्नात्वा शुचिर्भूत्वा नमस्कुर्यात्सुरानिमान् ।  
 आधिष्यादिविनिर्मक्तः स परं सौख्यमाप्नुयात् ॥ १३ ॥  
 इति श्रीमहापुराणे आदिब्राह्मे तीर्थमाहात्म्ये पतत्रितीर्थवर्णनं  
 नाम षट्षष्ट्यधिकशततमोऽध्यायः ॥ १६६ ॥  
 गौतमीमाहात्म्ये सप्तनवतितमोऽध्यायः ॥ ६७ ॥

अथ सप्तषष्ट्यधिकशततमोऽध्यायः ।

विप्रतीर्थवर्णनम्

ब्रह्मोवाच ।

विप्रतीर्थमिति ख्यातं तथा नारायणं विदुः ।  
 तस्याऽऽख्यानं प्रवक्ष्यामि शृणु विस्मयकारकम् ॥ १ ॥  
 अन्तर्वेद्यां द्विजः कश्चिद्ब्राह्मणो वेदपारगः ।  
 तस्य पुत्रा महाप्राज्ञा गुणरूपदयान्विताः ॥ २ ॥



तेषां कनीयान्यो भ्राता शान्तो गुणगणैर्वृतः ।

आसन्दिष इति ख्यातः सर्वज्ञानो महामतिः ॥ ३ ॥

विवाहाय पिता तस्मा आसन्दिषाय यत्नवान् ।

एतस्मिन्नन्तरे रात्रौ सुप्तं तं द्विजपुत्रकम् ॥ ४ ॥

अविष्णुस्मरणं सौम्यशिरस्कमसमाहितम् ।

आसान्दिषं क्रूररूपा राक्षसी कामरूपिणी ॥ ५ ॥

तमादायागमच्छीघ्रं गौतम्या दक्षिणे तटे ।

श्रीगिरेरुत्तरे पारे बहुब्राह्मणसेवितम् ॥ ६ ॥

नगरं धर्मनिलयं लक्ष्म्या निलयमेव च ।

तत्र राजा बृहत्कीर्तिः सर्वक्षत्रगुणान्वितः ॥ ७ ॥

तस्यामितक्षेमसुभिक्षयुक्तं,

निशाचसाने द्विजपुत्रयुक्ता ।

सा राक्षसी तत्पुरमाससाद,

मनोज्ञरूपाणि बिभर्ति नित्यम् ॥ ८ ॥

सा कामरूपेण चरत्यशेषां,

महीमिमां तेन समं द्विजेन ।

गोदावरीदक्षिणतीरभागे,

वृद्धाकृतिस्तं द्विजमाह भीमा ॥ ९ ॥

राक्षस्युवाच ।

एषा तु गङ्गा द्विजमुख्य संध्या,

उपास्यतां विप्रवरैः समेत्य ।

यथोचितं विप्रवरास्तु काले,

नोपासते यत्नत एव संध्याम् ॥ १० ॥

नीचास्त एवामिहिताः सुरेशै-

रन्त्यावसायिप्रवरास्त एते ।

अहं जनित्री तव चेति वाच्यं,

नो चेदिदानीं त्वमुपैषि नाशम् ॥ ११ ॥

मद्वाक्यकर्ताऽसि यदि द्विजेन्द्र,

सुखं करिष्ये तव यत्प्रियं च ।

पुनश्च देशं निलयं गुरुंश्च,

संप्रापयिष्ये ननु सत्यमेतत् ॥ १२ ॥

ब्रह्मोवाच ।

स प्राह का त्वं द्विजपुंगवोऽपि,

सोवाच तं राक्षसी कामरूपा ।

विश्वासयन्ती शपथैरनेकै-

स्तं भ्रान्तचित्तं मुनिराजपुत्रम् ॥ १३ ॥

कङ्कालिनी नाम जगत्प्रसिद्धा,

विप्रोऽसि तामाह निवेदितं यत् ।

तदेव कर्ताऽस्मि न संशयोऽत्र,

यत्तत्प्रियं वच्मि करोमि चैव ॥ १४ ॥

ब्रह्मोवाच ।

तद्विप्रवचनं श्रुत्वा राक्षसी कामरूपिणी ।

वृद्धा तथाऽपि चार्चङ्गी दिव्यालंकारभूषणा ॥ १५ ॥

द्विजमादाय सर्वत्र मतुतोऽयं गुणाकरः ।

एवं वदन्ती सर्वत्र याति वक्ति करोति च ॥ १६ ॥



तं विप्रं रूपसौभाग्यवयोविद्याविभूषितम् ।  
 तां च वृद्धां गुणोपेतामस्य मातेति मेनिरै ॥ १७ ॥  
 तत्र द्विजवरः कश्चित्स्वां कन्यां भूषणान्विताम् ।  
 राक्षसीं तां पुरस्कृत्य प्रादात्तस्मै द्विजातये ॥ १८ ॥  
 सा कन्या तं पतिं प्राप्य कृतार्थाऽस्मांत्यचिन्तयत् ।  
 स द्विजोऽपि गुणैर्युक्तां पत्नीं दृष्ट्वा सुदुःखितः ॥ १९ ॥

द्विज उवाच ।

मामियं भक्षयेदेव राक्षसी पापरूपिणी ।  
 किं करोमि क्व गच्छामि कस्यैतत्कथयामि वा ॥ २० ॥  
 महत्संकटमापन्नं रक्षयिष्यति कोऽत्र माम् ।  
 भार्या ममेयं कल्याणी गुणरूपवयोर्युता ॥  
 एनामप्यशुभाऽकस्माद्भक्षयिष्यति राक्षसी ॥ २१ ॥

ब्रह्मोवाच ।

एतस्मिन्नन्तरे तत्र भार्या सा गुणशालिनी ।  
 वृद्धाऽप्यतिदुराधर्णा सा गता कुत्रचित्तदा ॥ २२ ॥  
 प्रश्रयावनता भूत्वा बाला चापि पतिव्रता ।  
 भर्तारं दुःखितं ज्ञात्वा पतिं प्राह रहः शनैः ॥ २३ ॥

भार्योवाच ।

कस्मात्ते दुःखमापन्नं स्वार्मिस्तत्त्वं वदस्व मे ॥ २४ ॥  
 ब्रह्मोवाच ।

शनैः प्रोवाच तां भार्यां यथावत्पूर्वविस्तरम् ।  
 किमकथं प्रिये मित्रे कुलीनायां च योषिति ॥ २५ ॥  
 भर्तृवाक्यं निशम्येदं प्रोवाच वदतां वरा ॥ २६ ॥



भार्योवाच ।

अनात्मनः सर्वतोऽपि भयमस्ति गृहेष्वपि ।  
कुतो भयं ह्यात्मवतां किं पुनर्गौतमीतटे ॥ २७ ॥  
वसतां विष्णुभक्तानां विरक्तानां विवेकिनाम् ।  
अत्र स्नात्वा शुचिर्भूत्वा स्तुतिं देवमनामयम् ॥ २८ ॥

ब्रह्मोवाच ।

एतदाकर्ण्य गङ्गायां स्नात्वा विगतकल्मषः ।  
तुष्टाव गौतमीतीरे द्विजो नारायणं तथा ॥ २९ ॥

द्विज उवाच ।

त्वमन्तरात्मा जगतोऽस्य नाथ,  
त्वमेव कर्ताऽस्य मुकुन्द हर्ता ।  
त्वं पालकः पालयसे न दीन-  
मनाथबन्धो नरसिंह कस्मात् ॥ ३० ॥

श्रुत्वैतत्प्रार्थनं तस्य जगच्छोकनिवारणः ।  
नारायणोऽपि तां पापां निजघ्नान स राक्षसीम् ॥ ३१ ॥  
सुदर्शनेन चक्रेण सहस्रारेण भास्वता ।

तस्मै प्रादाद्वरानिष्टान्प्रापयच्च गुरुं प्रभुः ॥ ३२ ॥  
ततः प्रभृति तत्तीर्थं विप्रं नारायणं विदुः ।

स्नानदानेन पूजाद्यैर्यत्र सिध्यति वाञ्छितम् ॥ ३३ ॥

इति श्रीमहापुराणे आदिब्राह्मे तीर्थमाहात्म्ये विप्रनारायणतीर्थ-  
वर्णनं नाम सप्तषष्ठ्यधिकशततमोऽध्यायः ॥ १६७ ॥

गौतमीमाहात्म्येऽष्टनवतितमोऽध्यायः ॥ ६८ ॥

# अथाष्टषष्ट्यधिकशततमोऽध्यायः ।

## भानुतीर्थवर्णनम्

ब्रह्मोवाच ।

भानुतीर्थमिति ख्यातं त्वाष्ट्रं माहेश्वरं तथा ।  
ऐन्द्रं याम्यं तथाऽऽग्नेयं सर्वपापप्रणाशनम् ॥ १ ॥  
अभिष्टुत इति ख्यातो राजाऽऽसीत्प्रियदर्शनः ।  
हयमेधेन पुण्येन यष्टुमारब्धवान्सुरान् ॥ २ ॥  
तत्रर्त्विजः षोडश स्युर्वसिष्ठात्रिपुरोगमाः ।  
क्षत्रिये यजमाने तु यज्ञभूमिः कथं भवेत् ॥ ३ ॥  
ब्राह्मणे दीक्षिते राजा भुवं दास्यति यज्ञियाम् ।  
भूपतौ दीक्षिते दाता को भवेत्को नु याचते ॥ ४ ॥  
याच्ञेयमखिलाशर्मजननी पापरूपिणी ।  
केनाप्यतो न कायैव क्षत्रियेण विशेषतः ॥ ५ ॥  
एवं मीमांसमानेषु ब्राह्मणेषु परस्परम् ।  
तत्र प्राह महाप्राज्ञो वसिष्ठो धर्मवित्तमः ॥ ६ ॥

वसिष्ठ उवाच ।

राज्ञि दीक्षायमाणे तु सूर्यो याच्यो भुवं प्रति ।  
देहि मे देव सवितर्यजनं देवतोचितम् ॥ ७ ॥  
दैवं क्षत्रमसि ब्रह्मन्भूतनाथ नमोऽस्तु ते ।  
याचितः सविता राज्ञा देवानां यजनं शुभम् ॥ ८ ॥  
ददात्येव ततो राजन्प्रार्थयेशं दिवाकरम् ॥ ९ ॥



ब्रह्मोवाच ।

तथेत्युक्त्वाऽभिष्टुतोऽपि देवदेवं दिवाकरम् ।

श्रद्धया प्रार्थयामास हरीशाजात्मकं रविम् ॥ १० ॥

राजोवाच ।

देवानां यजनं देहि सचितस्ते नमोऽस्तु ते ॥ ११ ॥

ब्रह्मोवाच ।

क्षत्रं दैवं यतः सूर्यो दत्ता भूर्भूपतेस्ततः ।

सचिता देवदेवेशो ददामीत्यभ्यभाषत ॥ १२ ॥

एवं करोति यो यज्ञं तस्य रिष्टिर्न काचन ।

तथा वाजिमखे सत्रे ब्राह्मणैर्वेदपारगैः ॥ १३ ॥

प्रारब्धेऽभिष्टुता राज्ञा यत्रागाद्भूपतिं रविः ।

देवानां यजनं दातुं भानुतीर्थं तदुच्यते ॥ १४ ॥

तं देवकतुमुत्कृष्टं हयमेघं सुरैर्युतम् ।

दैत्याश्च दनुजाश्चैव तथाऽन्ये यज्ञघातकाः ॥ १५ ॥

ब्रह्मवेषधराः सर्वे गायन्तः सामगा इव ।

तेऽपि तत्र महाप्राज्ञाः प्राविशन्ननिवारिताः ॥ १६ ॥

चमसानि च पात्राणि सोमं चषालमेव च ।

सोमपानं हविस्त्यागमृत्विजो भूपतिं तथा ॥ १७ ॥

निन्दन्ति निक्षिपन्त्यन्ये हसन्त्यन्ये तथाऽसुराः ।

तेषां चेष्टां न जानन्ति विश्वरूपं विना मुने ॥ १८ ॥

विश्वरूपोऽपि पितरं प्राह दैत्या इमे इति ।

तत्पुत्रवचनं श्रुत्वा त्वष्टा प्राह सुरानिदम् ॥ १९ ॥



त्वष्टोवाच ।

गृहीत्वा वारिदर्भांश्च प्रोक्षयध्वं समन्ततः ।

ये निन्दति मखं पुण्यं चमसं सोममेव च ॥ २० ॥

मया त्वपहताः सर्वे इत्युक्त्वा परिषिञ्चत ॥ २१ ॥

ब्रह्मोवाच ।

तथा चक्रुः सुरगणास्त्वष्टा चापि तथाऽकरोत् ।

भस्मीभूतास्ततः सर्वे कांदिशीकास्ततोऽभवन् ॥ २२ ॥

हता मया महापापा इत्युक्त्वा वार्यवाक्षिपत् ।

ततः क्षोणायुषो दैत्याः प्रातिष्ठन्कुपितास्ततः ॥ २३ ॥

यत्रैतत्प्राक्षिपद्वारि त्वष्टा लोकप्रजापतिः ।

त्वाष्ट्रं तीर्थं तदाख्यातं सर्वपापप्रणाशनम् ॥ २४ ॥

त्वष्टुर्वाक्याच्चयुतान्दैत्यान्निजधान यमस्तदा ।

कालदण्डेन चक्रेण कालपाशेन मन्युना ॥ २५ ॥

यत्र ते निहता दैत्यास्तत्तीर्थं याम्यमुच्यते ।

यत्राभवत्क्रतुः पूर्णो हुत्वाऽग्नौ चामृतं बहु ॥ २६ ॥

धाराभिः शरमानाभिरखण्डाभिर्महाध्वरे ।

यत्राभवद्भयवाहस्तृप्तस्तस्य ह्यभिष्टुतः ॥ २७ ॥

अग्नितीर्थं तदाख्यातमश्वमेधफलप्रदम् ।

इन्द्रो मरुद्विर्नृपतिं प्राहेदं वचनं शुभम् ॥ २८ ॥

त्वं सम्राड्भविता राजन्नुभयोरपि लोकयोः ।

सखा मम प्रियो नित्यं भविता नात्र संशयः ॥ २९ ॥

स कृतार्थो मर्त्यलोक इन्द्रतीर्थे च तर्पणम् ।

कुर्यात्पितॄणां प्रीत्यर्थं यमतीर्थे विशेषतः ॥ ३० ॥

माहेश्वरं तु तत्तीर्थं पूजितोऽभिष्टुतः शिवः ।

भक्तियुक्तेन विप्रैश्च सर्वकर्मविशारदैः ॥ ३१ ॥

वैदिकैर्लौकिकैश्चैव मन्त्रैः पूज्यं महेश्वरम् ।

नृत्यैर्गीतैस्तथा वाद्यैरमृतैः पञ्चसंभवैः ॥ ३२ ॥

उपचारैश्च बहुभिर्दण्डपातप्रदक्षिणैः ।

धूपैर्दीपैश्च नैवेद्यैः पुष्पैर्गन्धैः सुगन्धिभिः ॥ ३३ ॥

पूजयामास देवेशं विष्णुं शंभुं ध्रियैकया ।

ततः प्रसन्नौ देवेशौ वरान्ददतुरोजसा ॥ ३४ ॥

अभिष्टुते नरेन्द्राय भुक्तिमुक्ती उभे अपि ।

माहात्म्यमस्य तीर्थस्य तथा ददतुरुत्तमम् ॥ ३५ ॥

ततःप्रभृति तत्तीर्थं शैवं वैष्णवमुच्यते ।

तत्र स्नानं च दानं च सर्वकामप्रदं विदुः ॥ ३६ ॥

इमानि सर्वतीर्थानि स्मरेदपि पठेत वा ।

विमुक्तः सर्वपापेभ्यः शिवविष्णुपुरं व्रजेत् ॥ ३७ ॥

भानुतीर्थे विशेषेण स्नानं सर्वार्थसिद्धिदम् ।

तत्र तीर्थं महापुण्यं तीर्थानां शतमत्र हि ॥ ३८ ॥

इति श्रीमहापुराणे आदिब्राह्मे तीर्थमाहात्म्ये भान्वादिशततार्थ-

वर्णनं नामाष्टषष्ट्यधिकशततमोऽध्यायः ॥ १६८ ॥

गौतमीमाहात्म्ये नवनवतितमोऽध्यायः ॥ ६६ ॥

## अथैकोनसप्तत्यधिकशततमोऽध्यायः ।

### भिल्लतीर्थवर्णनम्

ब्रह्मोवाच ।

भिल्लतीर्थमिति ख्यातं रोगघ्नं पापनाशनम् ।

महादेवपदाम्भोजयुगभक्तिप्रदायकम् ॥ १ ॥

तत्राप्येवंविधां पुण्यां कथां शृणु महामते ।

गङ्गाया दक्षिणे तीरे श्रीगिरैरुत्तरै तटे ॥ २ ॥

आदिकेश इति ख्यात ऋषिभिः परिपूजितः ।

महादेवो लिङ्गरूपी सदाऽऽस्ते सर्वकामदः ॥ ३ ॥

सिन्धुद्वीप इति ख्यातो मुनिः परमधार्मिकः ।

तस्य भ्राता वेद इति स चापि परमो ऋषिः ॥ ४ ॥

तमादिकेशं वै देवं त्रिपुरारिं त्रिलोचनम् ।

नित्यं पूजयते भक्त्या प्राप्ते मध्यंदिने रवौ ॥ ५ ॥

भिक्षाटनाय वेदोऽपि याति ग्रामं विचक्षणः ।

याते तस्मिन्निजवरे व्याधः परमधार्मिकः ॥ ६ ॥

तस्मिन्निरिवरै पुण्ये, मृगयां याति नित्यशः ।

अटित्वा विविधान्देशान्मृगान्हत्वा यथासुखम् ॥ ७ ॥

मुखे गृहीत्वा पानीयमभिषेकाय शूलिनः ।

न्यस्य मांसं धनुष्कोट्यां श्रान्तो व्याधः शिवं प्रभुम् ॥ ८ ॥

आदिकेशं समागत्य न्यस्य मांसं ततो वह्निः ।

गङ्गां गत्वा मुखे वारि गृहीत्वाऽऽगत्य तं शिवम् ॥ ९ ॥



यस्य कस्यापि पत्राणि करेणाऽऽदाय भक्तितः ।  
 अपरेण च मांसानि नैवेद्यार्थं च तन्मनाः ॥ १० ॥  
 आदिकेशं समागत्य वेदेनार्चितमोजसा ।  
 पादेनाऽऽहत्य तां पूजां मुखानीतेन वारिणा ॥ ११ ॥  
 स्नापयित्वा शिवं देवमर्चयित्वा तु पत्रकैः ।  
 कल्पयित्वा तु(समर्पयति) तन्मांसं शिवो मे प्रीयतामिति १२  
 नैव किञ्चित्स जानाति शिवभक्तिं विना शुभाम् ।  
 ततो याति स्वकं स्थानं मांसेन तु यथागतम् ॥ १३ ॥  
 करोत्येताद्गुणागत्याऽऽगत्य प्रत्यहमेव सः ।  
 तथाऽपीशस्तुतोषास्य विचित्रा होश्वरस्थितिः ॥ १४ ॥  
 यावन्नायात्यसौ भिल्लः शिवस्तावन्न सौख्यभाक् ।  
 भक्तानुकम्पितां शंभोर्मानातीतां तु वेत्ति कः ॥ १५ ॥  
 संपूजयत्यादिकेशमुमया प्रत्यहं शिवम् ।  
 एवं बहुतिथे काले याते वेदश्रुकोप ह ॥ १६ ॥  
 पूजां मन्त्रवर्तीं चित्रां शिवभक्तिसमन्विताम् ।  
 को नु विध्वंसते पापो मत्तः स वधमाप्नुयात् ॥ १७ ॥  
 गुरुदेवद्विजस्वामिद्रोही वध्यो मुनेरपि ।  
 सर्वस्यापि वधाहोऽसौ शिवस्य द्रोहकृन्नरः ॥ १८ ॥  
 एवं निश्चित्य मेधावी वेदः सिन्धोस्तथाऽनुजः ।  
 कस्येयं पापचेष्टा स्यात्पापिष्ठस्य दुरात्मनः ॥ १९ ॥  
 पुष्पैर्वन्यभवैर्दिव्यैः कन्दैर्मूलफलैः शुभैः ।  
 कृतां पूजां स विध्वस्य ह्यन्यां पूजां करोति यः ॥ २० ॥

मांसेन तरुपत्रैश्च स च वध्यो भवेन्मम ।

एवं संचिन्त्य मेधावी गोपयित्वा तनुं तदा ॥ २१ ॥

तं पश्येयमहं पापं पूजाकर्तारमीश्वरे ।

एतस्मिन्नन्तरे प्रायाद्व्याधो देवं यथा पुरा ॥ २२ ॥

नित्यवत्पूजयन्तं तमादिकेशस्तदाऽब्रवीत् ॥ २३ ॥

आदिकेश उवाच ।

भो भो व्याध महाबुद्धे श्रान्तोऽसीति पुनः पुनः ।

चिराय कथमायातस्त्वां विना तात दुःखितः ॥

न विन्दामि सुखं किञ्चित्समाश्वसिहि पुत्रक ॥ २४ ॥

ब्रह्मोवाच ।

तमेवं वादिनं देवं वेदः श्रुत्वा विलोक्य तु ।

चुकोप विस्मयाविष्टो न च किञ्चिदुवाच ह ॥ २५ ॥

व्याधश्च नित्यवत्पूजां कृत्वा स्वभवनं ययौ ।

वेदश्च कुपितो भूत्वा आगत्येशमुवाच ह ॥ २६ ॥

वेद उवाच ।

अयं व्याधः पापरतः क्रियाज्ञानविवर्जितः ।

प्राणिर्हिसारतः क्रूरो निर्दयः सर्वजन्तुषु ॥ २७ ॥

हीनजातिरकिञ्चिज्ज्ञो गुरुक्रमविवर्जितः ।

सदाऽनुचितकारी चानिर्जिताखिलगोगणः ॥ २८ ॥

तस्याऽऽत्मानं दर्शितवान्न मां किञ्चन वक्ष्यसि ।

पूजां मन्त्रविधानेन करोमीश यतव्रतः ॥ २९ ॥



त्वदेकशरणो नित्यं भार्यापुत्रविचर्जितः ।  
 व्याधो मांसेन दुष्टेन पूजां तव करोत्यसौ ॥ ३० ॥  
 तस्य प्रसन्नो भगवान्न ममेति महाद्भुतम् ।  
 शास्तिमस्य करिष्यामि मिल्लस्य ह्यपकारिणः ॥ ३१ ॥  
 मृदोः कोऽपि भवेत्प्रीतः कोऽपि तद्वद्दुरात्मनः ।  
 तस्मादहं मूर्ध्नि शिलां पातयेयमसंशयम् ॥ ३२ ॥

ब्रह्मोवाच ।

इत्युक्तवति यै वेदे विहस्येशोऽब्रवीदिदम् ॥ ३३ ॥

आदिकेश उवाच ।

श्वः प्रतीक्षस्व पश्चान्मे शिलां पातय मूर्ध्नि ॥ ३४ ॥

ब्रह्मोवाच ।

तथेत्युक्त्वा स वेदोऽपि शिलां संत्यज्य बाहुना ।  
 उपसंहृत्य तं कोपं श्वः करोमीत्युवाच ह ॥ ३५ ॥  
 ततः प्रातः समागत्य कृत्वा स्नानादिकर्म च ।  
 वेदोऽपि नित्यवत्पूजां कुर्वन्पश्यति मस्तके ॥ ३६ ॥  
 लिङ्गस्य सव्रणां भीमां धारां च रुधिरप्लुताम् ।  
 वेदः स विस्मितो भूत्वा किमिदं लिङ्गमूर्ध्नि ॥ ३७ ॥  
 महोत्पातो भवेत्कस्य सूचयेदित्यचिन्तयत् ।  
 मृदुभिश्च गोमयेनापि कुशैस्तं गाङ्गवारिभिः ॥ ३८ ॥  
 प्रक्षालयित्वा तां पूजां कृतवान्नित्यवत्तदा ।  
 एतस्मिन्नन्तरे प्रायान्द्याधो विगतकल्मषः ॥ ३९ ॥



मूर्धानं व्रणसंयुक्तं सरक्तं लिङ्गमस्तके ।  
 शंकरस्याऽऽदिकेशस्य ददृशेऽन्तर्गतस्तदा ॥ ४० ॥  
 दृष्ट्वैव किमिदं चित्रमित्युक्त्वा निशितैः शरैः ।  
 आत्मानं भेदयामास शतधा च सहस्रधा ॥ ४१ ॥  
 स्वामिनो वैकृतं दृष्ट्वा कः क्षमेतोत्तमाशयः ।  
 मुहुर्निनिन्द चाऽऽत्मानं मयि जीवत्यभूदिदम् ॥ ४२ ॥  
 कष्टमापतितं कीदृग्गहो दुर्विधिवैशसात् ।  
 तत्कर्म तस्य संवीक्ष्य महादेवोऽतिविस्मितः ॥  
 ततः प्रोवाच भगवान्वेदं वेदविदां वरम् ॥ ४३ ॥

आदिकेश उवाच ।

पश्य व्याधं महाबुद्धे भक्तं भावेन संयुतम् ।  
 त्वं तु मृद्भिः कुशैर्वाभिर्मूर्धानं स्पष्टवानसि ॥ ४४ ॥  
 अनेन सहसा ब्रह्मन्ममाऽऽत्माऽपि निवेदितः ।  
 भक्तिः प्रेमाथवा शक्तिर्विचारो यत्र विद्यते ॥  
 तस्मादस्मै वरान्दास्ये पश्चात्तुभ्यं द्विजोत्तम ॥ ४५ ॥

ब्रह्मोवाच ।

वरेण च्छन्दयामास व्याधं देवो महेश्वरः ।  
 व्याधः प्रोवाच देवेशं निर्माल्यं तव यदुभवेत् ॥ ४६ ॥  
 तदस्माकं भवेन्नाथ मन्नाम्ना तीर्थमुच्यताम् ।  
 सर्वक्रतुफलं तीर्थं स्मरणादेव जायताम् ॥ ४७ ॥

ब्रह्मोवाच ।

तथेत्युवाच देवेशस्ततस्तत्तीर्थमुत्तमम् ।

मिल्लतीर्थं समस्ताघसंघविच्छेदकारणम् ॥ ४८ ॥

श्रीमहादेवचरणमहामक्तिविधायकम् ।

अभवत्स्नानदानाद्यैर्मुक्तिमुक्तिप्रदायकम् ॥

वेदस्यापि वरान्प्रादाच्छिवो नानाविधान्वहून् ॥ ४९ ॥

इति श्रीमहापुराणे आदिब्राह्मे तीर्थमाहात्म्ये मिल्लतीर्थमहिम-

वर्णनं नामैकोनसप्तत्यधिकशततमोऽध्यायः ॥ १६६ ॥

गौतमीमाहत्म्ये शततमोऽध्यायः ॥ १०० ॥

अथ सप्तत्यधिकशततमोऽध्यायः ।

चक्षुस्तीर्थवर्णनम्

ब्रह्मोवाच ।

चक्षुस्तीर्थमिति ख्यातं रूपसौभाग्यदायकम्

यत्र योगेश्वरो देवो गौतम्या दक्षिणे तटे ॥ १ ॥

पुरं भौवनमाख्यातं गिरिमूर्धन्यमिधोयते ।

यत्रासौ भौवनो राजा क्षत्रधर्मपरायणः ॥ २ ॥

तस्मिन्पुरवरे कश्चिदुब्राह्मणो वृद्धकौशिकः ।

तत्पुत्रो गौतम इति ख्यातो वेदविदुत्तमः ॥ ३ ॥



तस्य मातुर्मनोदोषाद्विपरीतोऽभवद्द्विजः ।

सखा तस्य घणिकश्चिन्मणिकुण्डल उच्यते ॥ ४ ॥

तेन सख्यं द्विजस्याऽऽसीद्विषमं द्विजवैश्ययोः ।

श्रीमद्द्विजयोर्नित्यं परस्परहितैषिणोः ॥ ५ ॥

कदाचिद्गौतमो वैश्यं वित्तेशं मणिकुण्डलम् ।

प्राहेदं वचनं प्रीत्या रहः स्थित्वा पुनः पुनः ॥ ६ ॥

गौतम उवाच ।

गच्छामो धनमादातुं पर्वतानुदधीनपि ।

यौवनं तद्वृथा ज्ञेयं विना सौख्यानुकूल्यतः ॥

धनं विना तत्कथं स्यादहो धिङ्निर्धनं नरम् ॥ ७ ॥

ब्रह्मोवाच ।

कुण्डलो द्विजमाहेदं मत्पित्रोपार्जितं धनम् ।

बह्वस्ति किं धनेनाद्य करिष्ये द्विजसत्तम ॥

द्विजः पुनरुवाचेदं मणिकुण्डलमोजसा ॥ ८ ॥

गौतम उवाच ।

धर्मार्थज्ञानकामानां को नु तृप्तः प्रशस्यते ।

उत्कर्षप्राप्तिरैवैषां सखे श्लाघ्या शरीरिणाम् ॥ ९ ॥

स्वेनैव व्यवसायेन धन्या जीवन्ति जन्तवः ।

परदत्तार्थसंतुष्टाः कष्टजीविन एव ते ॥ १० ॥

स पुत्रः शस्यते लोके पितृभिश्चाभिनन्द्यते ।

यः पैत्र्यमभिलिप्सेत न वाचाऽपि तु कुण्डल ॥ ११ ॥



स्वबाहुबलमाश्रित्य योऽर्थानर्जयते सुतः ।

स कृतार्थो भवेद्भोके पैश्यं वित्तं न तु स्पृशेत् ॥ १२ ॥

स्वयमार्ज्यं सुतो वित्तं पित्रे दास्यति बन्धवे ।

तं तु पुत्रं विजानीयादितरो योनिकीटकः ॥ १३ ॥

ब्रह्मोवाच ।

एतच्छ्रुत्वा तु तद्वाक्यं ब्राह्मणस्याभिलाषिणः ।

तथेति मत्वा तद्वाक्यं रत्नान्यादाय सत्वरः ॥ १४ ॥

आत्मकीयानि वित्तानि गौतमाय न्यवेदयत् ।

धनेनैतेन देशांश्च परिभ्रम्य यथासुखम् ॥ १५ ॥

धनान्यादाय वित्तानि पुनरेष्यामहे गृहम् ।

सत्यमेव वणिग्वक्ति स तु विप्रः प्रतारकः ॥ १६ ॥

पापात्मा पापचित्तं च न बुबोध वणिग्विजम् ।

तौ परस्परमामन्त्रय माता पित्रोरजानतोः ॥ १७ ॥

देशाद्देशान्तरं यातौ धनार्थं तौ वणिग्विजौ ।

वणिग्घस्तस्थितं वित्तं ब्राह्मणो हर्तुमिच्छति ॥ १८ ॥

ब्राह्मण उवाच ।

येन केनाप्युपायेन तद्धनं हि समाहरै ।

अहो पृथिव्यां रम्याणि नगराणि सहस्रशः ॥ १९ ॥

इष्टप्रदाऽयः कामस्य देवता इव योषितः ।

मनोहरास्तत्र तत्र सन्ति किं क्रियते मया ॥ २० ॥

धनमाहृत्य यत्नेन योषिदुभ्यो यदि दीयते ।

भुज्यन्ते तास्ततो नित्यं सफलं जीवितं हि तत् ॥ २१ ॥

नृत्यगीतरतो नित्यं पण्यस्त्रीभिरलंकृतः ।

भोक्ष्ये कथं तु तद्वि त्तं वैश्यान्मद्भस्तमागतम् ॥ २२ ॥

ब्रह्मोवाच ।

एवं चिन्तयमानोऽसौ गौतमः प्रहसन्निव ।

मणिकुण्डलमाहेदमधर्मादेव जन्तवः ॥ २३ ॥

वृद्धिं सुखमभीष्टानि प्राप्नुवन्ति न संशयः ।

धर्मिष्ठाः प्राणिनो लोके दृश्यन्ते दुःखभागिनः ॥ २४ ॥

तस्माद्धर्मेण किं तेन दुःखैकफलहेतुना ॥ २५ ॥

ब्रह्मोवाच ।

नेत्युवाच ततो वैश्यः सुखं धर्मे प्रतिष्ठितम् ।

पापे दुःखं भयं शोको दारिद्र्यं क्लेश एव च ॥

यतो धर्मस्ततो मुक्तिः स्वधर्मः किं विनश्यति ॥ २६ ॥

ब्रह्मोवाच ।

एवं विवदतोस्तत्र संपरायस्तयोरभूत् ।

यस्य पक्षो भवेज्जयायान्स परार्थमवाप्नुयात् ॥ २७ ॥

पृच्छावः कस्य प्राबल्यं धर्मिणो वाऽप्यधर्मिणः ।

वेदात्तु लौकिकं ज्येष्ठं लोके धर्मात्सुखं भवेत् ॥ २८ ॥

एवं विवदमानौ तावूचतुः सकलाञ्जनान् ।

धर्मस्य वाऽप्यधर्मस्य प्राबल्यमनयोर्भुवि ॥ २९ ॥

बद्धदन्तु यथावृत्तमेवमूचतुरोजसा ।

एवं तत्रोचिरे केचिद्ये धर्मेणानुवर्तिनः ॥ ३० ॥



तैर्दुःखमनुभूयते पापिष्ठाः सुखिनो जनाः ।

संपराये धनं सर्वं जितं विप्रे न्यवेदयत् ॥ ३१ ॥

मणिमान्धर्मविच्छ्रेष्ठः पुनर्धर्मं प्रशंसति ।

मणिमन्तं द्विजः प्राह किं धर्ममनुशंससि ॥

ब्रह्मोवाच ।

तथेपि चेत्याह वैश्यो ब्राह्मणः पुनरब्रवीत् ॥ ३२ ॥

ब्राह्मण उवाच ।

जितं मया धनं वैश्य निर्लज्जः किंनु भाषसे ।

मयैव विजितो धर्मो यथेष्टचरणात्मना ॥ ३३ ॥

ब्रह्मोवाच ।

तद्ब्राह्मणवचः श्रुत्वा वैश्यः सस्मित ऊचिवान् ॥ ३४ ॥

वैश्य उवाच ।

पुलाका इव धान्येषु पुत्तिका इव पक्षिषु ।

तथैव तान्सखे मन्ये येषां धर्मो न विद्यते ॥ ३५ ॥

चतुर्णां पुरुषार्थानां धर्मः प्रथम उच्यते ।

पश्चादर्थश्च कामश्च स धर्मो मयि तिष्ठति ॥

कथं ब्रूषे द्विजश्रेष्ठ मया विजितमित्यदः ॥ ३६ ॥

ब्रह्मोवाच ।

द्विजो वैश्यं पुनः प्राह हस्ताभ्यां जायतां पणः ।

तथेति मन्यते वैश्यस्तौ गत्वा पुनरुचतुः ॥ ३७ ॥

पूर्ववल्लौकिनागत्वा जितमित्यब्रवीद्द्विजः ।

करौ छित्वा ततः प्राह कथं धर्मं तु मन्यसे ॥

आक्षिप्तो ब्राह्मणेनैवं वैश्यो वचनमब्रवीत् ॥ ३८ ॥



वैश्यउवाच ।

धर्ममेव परं मन्ये प्राणैः कण्ठगतैरपि ।

माता पिता सुहृद्वन्धुर्धर्म एव शरीरिणाम् ॥ ३६ ॥

ब्रह्मोवाच ।

एवं विवदमानौ तावर्थवान्ब्राह्मणोऽभवत् ।

विमुक्तो वैश्यकस्तत्र बाहुभ्यां च धनेन च ॥ ४० ॥

एवं भ्रमन्तौ संप्राप्तौ गङ्गां योगेश्वरं हरिम् ।

यदृच्छया मुनिश्रेष्ठः मिथस्तावूचतुः पुनः ॥ ४१ ॥

वैश्यो गङ्गां तु योगेशं धर्ममेव प्रशंसति ।

अतिकोपादुद्विजो वैश्यमाक्षिपन्पुनरब्रवीत् ॥ ४२ ॥

ब्राह्मण उवाच ।

गतं धनं करौ छिन्नाववशिष्टोऽसुभिर्मवान् ।

त्वमन्यथा यदि हूष आहरिष्येऽसिना शिरः ॥ ४३ ॥

ब्रह्मोवाच ।

विहस्य पुनराहेदं वैश्यो गौतममञ्जसा ॥ ४४ ॥

वैश्य उवाच ।

धर्ममेव परं मन्ये यथेच्छसि तथा कुरु ।

ब्राह्मणांश्च गुरुन्देवान्त्रेदान्धर्म जनार्दनम् ॥ ४५ ॥

यस्तु निन्दयते पापो नासौ स्पृश्योऽथ पापकृत् ।

उपेक्षणीयो दुर्वृत्तः पापात्मा धर्मदूषकः ॥ ४६ ॥

ब्रह्मोवाच ।

ततः प्राह स कोपेन धर्मं यद्यनुशंसति ।

आवयोः प्राणयोरत्र पणः स्यादिति वै मुने ॥ ४७ ॥

एवमुक्ते गौतमेन तथेत्याह वणिक्तदा ।  
 पुनरप्यूचतुरुभौ लोकांल्लोकास्तथोचिरै ॥ ४८ ॥  
 योगेश्वरस्य पुरतो गौतम्या दक्षिणे तटे ।  
 तं निपात्य विशं विप्रश्चक्षुस्तपाय्य चाब्रवीत् ॥ ४९ ॥

विप्र उवाच ।

गतोऽसीमां दशां वैश्य नित्यं धर्मप्रशंसया ।  
 गतं धनं गतं चक्षुश्छेदितौ करपल्लवौ ॥  
 पृष्टोऽसि मित्र गच्छामि मैवं ब्रूयाः कथान्तरे ॥ ५० ॥

ब्रह्मोवाच ।

तस्मिन्प्रयाते वैश्योऽसौ चिन्तयामास चेतसि ।  
 हा कष्टं मे किमभवद्धर्मैकमनसो हरे ॥ ५१ ॥  
 स कुण्डलो वणिकश्चेष्टो निर्धनो गतबाहुकः ।  
 गतनेत्रः शुचं प्राप्नोति धर्ममेवानुसंस्मरन् ॥ ५२ ॥  
 एवं बहुविधां चिन्तां कुर्वन्नास्ते महीतले ।  
 निश्चेष्टोऽथ निरुत्साहः पतितः शोकसागरे ॥ ५३ ॥  
 दिनावसाने शर्वर्यामुदिते चन्द्रमण्डले ।  
 एकादश्यां शुक्लपक्षे तत्राऽऽयाति विभीषणः ॥ ५४ ॥  
 स तु योगेश्वरं देवं पूजयित्वा यथाविधि ।  
 स्नात्वा तु गौतमीं गङ्गां सपुत्रो राक्षसैर्वृतः ॥ ५५ ॥  
 विभीषणस्य हिंस्रतो विमोषण इवापरः ।  
 वैभीषणिरिति ख्यातस्तमपश्यदुवाच ह ॥ ५६ ॥



वैश्यस्य वचनं श्रुत्वा यथावृत्तं स धर्मवित् ।

पित्रे निवेदयामास लङ्केशाय महात्मने ॥

स तु लङ्केश्वरः प्राह पुत्रं प्रीत्या गुणाकरम् ॥ ५७ ॥

विभीषण उवाच ।

श्रीमात्रामो मम गुरुस्तस्य मान्यः सखा मम ।

हनुमानिति विख्यातस्तेनाऽऽनीतो गिरिर्महान् ॥ ५८ ॥

पुरा कार्यान्तरे प्राप्ते सर्वौषध्याश्रयोऽचलः ।

जाते कार्ये तमादाय हिमवन्तमथागमत् ॥ ५९ ॥

विशल्यकरणी चेती मृतसंजीवनीति च ।

तदाऽऽनीय महाबुद्धी रामायाक्लिष्टकर्मणे ॥ ६० ॥

निवेदयित्वा तत्साध्यं तस्मिन्वृत्ते समागतः ।

पुनर्गिरिं समादाय आगच्छद्देवपर्वतम् ॥ ६१ ॥

तामानीयास्य हृदये निवेशय हरिं स्मरन् ।

ततः प्राप्स्यत्ययं सर्वमपेक्षितमुदारधीः ॥ ६२ ॥

गच्छतस्तस्य वेगेन विशल्यकरणी पुनः ।

अपतद्गौतमीतीरे यत्र योगेश्वरो हरिः ॥ ६३ ॥

वैभीषणिरुवाच ।

तामोषधीं मम पितर्दर्शयाऽऽशु विलम्ब मा ।

परार्तिशमनादन्यच्छ्रेयो न भुषनत्रये ॥ ६४ ॥

ब्रह्मोवाच ।

विभीषणस्तथेत्युक्त्वा तां पुत्रस्याप्यदर्शयत् ।

इषे त्वेत्यस्य वृक्षस्य शाखां चिच्छेद तत्सुतः ॥

वैश्यस्य चापि वै प्रीत्या सन्तः परहिते रताः ॥ ६५ ॥



विभीषण उवाच ।

यत्रापतन्नगे चास्मिन्स वृक्षस्तु प्रतापवान् ।  
तस्य शाखां समादाय हृदतेऽस्य निवेशय ॥  
तत्स्पृष्टमात्र एवासौ स्त्रकं रूपमवाप्नुयात् ॥ ६६ ॥

ब्रह्मोवाच ।

एतच्छ्रुत्वा पितुर्वाक्यं वैभीषणिरुदारधीः ।  
तथ चकार वै सम्यक्काष्ठखण्डं न्यवेशयत् ॥ ६७ ॥  
हृदसे स तु वैश्योऽपि सचक्षुः सकरोऽभवत् ।  
मणिमन्त्रौषधीनां हि वीर्यं कोऽपि न बुध्यते ॥ ६८ ॥  
तदेव काष्ठमादाय धर्ममेवानुसंस्मरन् ।  
स्नात्वा तु गौतमीं गङ्गां तथा योगेश्वरं हरिम् ॥ ६९ ॥  
नमस्कृत्वा पुनरगात्काष्ठखण्डेन वैश्यकः ।  
परिभ्रमन्नृपपुरं महापुरमिति श्रुतम् ॥ ७० ॥  
महाराज इति ख्यातस्तत्र राजा महाबलः ।  
तस्य नास्ति सुतः कश्चित्पुत्रिका नष्टलोचना ॥ ७१ ॥  
सैव तस्य सुता पुत्रस्तस्यापि व्रतमीदृशम् ।  
देवो वा दानवो वाऽपि ब्राह्मणः क्षत्रियो भवेत् ॥ ७२ ॥  
वैश्यो वा शूद्रयोनिर्वा सगुणो निर्गुणोऽपि वा ।  
तस्मै देया इयं पुत्री यो नेत्रे आहरिष्यति ॥ ७३ ॥  
राज्येन सह देयेयमिति राजा ह्यघोषयत् ।  
अहर्निशमसौ वैश्यः श्रुत्वा घोषमथाब्रवीत् ॥ ७४ ॥  
वैश्य उवाच ।

अहं नेत्रे आहरिष्ये राजपुत्र्या असंशयम् ॥ ७५ ॥

ब्रह्मोवाच ।

तं वैश्यं तरसाऽऽदाय महाराज्ञे न्यवेदयत् ।  
तत्काष्ठस्पर्शमात्रेण सनेत्राऽभून्नृपात्मजा ॥ ७६ ॥  
ततः सविस्मयो राजा को भवानिति चाब्रवीत् ।  
वैश्यो राज्ञे यथावृत्तं न्यवेदयदशेषतः ॥ ७७ ॥

वैश्य उवाच ।

ब्राह्मणानां प्रसादेन धर्मस्य तपसस्तथा ।  
दानप्रभावाद्यज्ञैश्च विविधैर्भूरिदक्षिणैः ॥  
दिव्यौषधिप्रभावेन ममसामर्थ्यमीदृशम् ॥ ७८ ॥

ब्रह्मोवाच ।

पतद्वैश्यवचः श्रुत्वा विस्मितोऽभून्महीपतिः ॥ ७९ ॥

राजोवाच ।

अहो महानुभावोऽयं प्रायो वृन्दारको भवेत् ।  
अन्यथैतादृगन्यस्य सामर्थ्यं दृश्यते कथम् ॥  
तस्मादस्मै तु तां कन्यां प्रदास्ये राजपूर्विकाम् ॥ ८० ॥

ब्रह्मोवाच ।

इति संकल्प्य मनसि कन्यां राज्यं च दत्तवान् ।  
विहारार्थं गतः स्वैरं परं खेदमुपागतः ॥ ८१ ॥  
न मित्रेण विना राज्यं न मित्रेण विना सुखम् ।  
तमेव सततं निप्रं चिन्तयन्वैश्यनन्दनः ॥ ८२ ॥

एतदेव सुजातानां लक्षणं भुवि देहिनाम् ।  
कृपाद्रं यन्मनो नित्यं तेषामप्यहितेषु हि ॥ ८३ ॥

महानृपो वनं प्रायात्स राजा मणिकुण्डलः ।  
तस्मिञ्शासति राज्यं तु कदाचिद्वीतमं द्विजम् ॥ ८४ ॥



हृतस्त्वं द्यूतकैः पापैरपश्यन्मणिकुण्डलः ।  
 तमादाय द्विजं मित्रं पूजयामास धर्मवित् ॥ ८५ ॥  
 धर्माणां तु प्रभावं तं तस्मै सर्वं न्यवेदयत् ।  
 स्नापयामास गङ्गायां तं सर्वाघनिवृत्तये ॥ ८६ ॥  
 तेन विप्रेण सर्वैस्तैः स्वकीयैर्गोत्रजैर्वृतः ।  
 वैश्यैः स्वदेशसंभूतैर्ब्राह्मणस्य तु बान्धवैः ॥ ८७ ॥  
 वृद्धकौशिकमुख्यैश्च तस्मिन्योगेश्वरान्तिके ।  
 यज्ञानिष्ठा सुरान्पूज्य ततः स्वर्गमुपेयिवान् ॥ ८८ ॥  
 ततः प्रभृति तत्तीर्थं मृतसंजीवनं विदुः ।  
 चक्षुस्तीर्थं सयोगेशं स्मरणादपि पुण्यदम् ।  
 मनःप्रसादजननं सर्वदुर्भावनाशनम् ॥ ८९ ॥  
 इति श्रीमहापुराणेऋषिब्राह्मे तीर्थमाहात्म्ये चक्षुस्तीर्थादि-  
 वर्णनं नाम सप्तत्यधिकशततमोऽध्यायः ॥ १७० ॥  
 गौतमीमाहात्म्य एकाधिकशततमोऽध्यायः ॥ १०१ ॥

अथैकसप्तत्यधिकशततमोऽध्यायः ।

उर्वशीतीर्थवर्णनम्

ब्रह्मोवाच ।

उर्वशीतीर्थमाख्यातमश्वमेधफलप्रदम् ।

स्नानदानमहादेववासुदेवार्चनादिभिः ॥ १ ॥



महेश्वरो यत्र देवो यत्र शार्ङ्गधरो हरिः ।  
 प्रमतिर्नाम राजाऽऽसीत्सर्वभौमः प्रतापवान् ॥ २ ॥  
 रिपूञ्जित्वा जगामाऽऽशु इन्द्रलोकं सुरैर्वृतम् ।  
 तत्रापश्यत्सुरपतिं मरुद्भिः सह नारद ॥ ३ ॥  
 जहासेन्द्रं पाशहस्तं प्रमतिः क्षत्रियर्षभः ।  
 तं हसन्तमथाऽऽलक्ष्य हरिः प्रमतिमब्रवीत् ॥ ४ ॥

इन्द्र उवाच ।

देवालये महाबुद्धे मरुद्भिः क्रोडितैरलम् ।  
 दिशो जित्वा दिवं प्राप्तः कुरु क्रीडां मया सह ॥ ५ ॥

ब्रह्मोवाच ।

सकषायं हरिचो निशम्य प्रमतिर्नृपः ।  
 तथेत्युवाच देवेन्द्रं निष्कृतिं कां तु मन्यसे ॥  
 तच्छ्रुत्वा प्रमतेर्वाक्यं सुरराणूपमब्रवीत् ॥ ६ ॥

इन्द्र उवाच ।

उर्वश्येव पणोऽस्माकं प्राप्या या निखिलैर्मखैः ॥ ७ ॥

ब्रह्मोवाच ।

एतच्छ्रुत्वेन्द्रवचनं प्रमतिः प्राह गर्वितः ।  
 उर्वशीं निष्कृतिं मन्ये त्वं राज्ञिन्किं नु मन्यसे ॥ ८ ॥  
 यद्ब्रवीषि सुरेशान तन्मन्येऽहं शतकतो ।  
 प्राहेन्द्रं प्रमतिस्तद्वनिष्कृत्यै दक्षिणं करम् ॥  
 सवर्मं सशरं धर्म्यं देहि (मन्ये) दीव्यामहे वयम् ॥ ९ ॥

ब्रह्मोवाच ।

तावेवं संविदं कृत्वा देवनायोपतस्थतुः ।  
प्रमतिर्जितवांस्तत्र उर्वशीं दैवतस्त्रियम् ॥  
तां जित्वा प्रमतिः प्राह संरम्भात्तं शतकतुम् ॥ १० ॥

प्रमतिरुवाच ।

निष्कृत्यै पुनरन्यन्मे पश्चाद्दीव्ये त्वया विभो ॥ ११ ॥

इन्द्र उवाच ।

देवयोग्यमथो वज्रं जैत्रं सरथमुत्तमम् ।  
दीव्येऽहं तेन नृपते करेणाप्यविचारयन् ॥ १२ ॥

ब्रह्मोवाच ।

स गृहीत्वा तदा पाशानन्यांश्च मणिभूषितान् ।  
जितमित्यब्रवीच्छक्रं प्रमतिः प्रहसंस्तदा ॥ १३ ॥  
एतस्मिन्नन्तरे प्रायादक्षज्ञस्तत्र नारद ।  
विश्वावसुरिति ख्यातो गन्धर्वाणां महेश्वरः ॥ १४ ॥

विश्वावसुरुवाच ।

गन्धर्वविद्यया राजंस्तया दीव्यामहे त्वया ।  
तथेत्युक्त्वा स नृपतिर्जितमित्यब्रवीत्तदा ॥ १५ ॥  
तौ जित्वा नृपतिर्मौख्याद्देवेन्द्रं प्राह कश्मलम् ॥ १६ ॥

प्रमतिरुवाच ।

रणे वा देवने वाऽपि न त्वं जेता कथंचन ।  
महेन्द्र सततं तस्मादसदाराधको भव ॥  
वद केन प्रकारेण जाता देवेन्द्रता तव ॥ १७ ॥



ब्रह्मोवाच ।

तथा प्राहोर्वशीं गर्वाद्गच्छ कर्मकरी भव ।  
 उर्वशी प्राह देवेषु यथा वर्ते तथा त्वयि ॥  
 वर्तेयं सर्वभावेन न मां धिक्कर्तुमर्हसि ॥ १८ ॥

ब्रह्मोवाच ।

ततस्तां प्रमतिः प्राह त्वादृश्यः सन्ति चारिकाः ।  
 त्वं किं विलज्जसे भद्रे गच्छ कर्मकरी भव ॥ १९ ॥  
 एतच्छ्रुत्वा नृपेणोक्तं गन्धर्वाधिपतिस्तदा ।  
 चित्रसेन इति ख्यातः (प्राह) सुतो विश्वावसोर्बली ॥ २० ॥

चित्रसेन उवाच ।

दीव्येहं वै त्वया राजन्सवणानेन भूपते ।  
 राज्येन जीवितेनापि मदीयेन तवापि च ॥ २१ ॥

ब्रह्मोवाच ।

तथेत्युक्त्वा पुनरुभौ चित्रसेननृपोत्तमौ ।  
 दीव्येतामभिसंरब्धौ चित्रसेनोऽजयत्तदा ॥ २२ ॥  
 गान्धर्वैस्तं महापाशैर्बन्ध नृपतिं तदा ।  
 चित्रसेनोऽजयत्सर्वमुर्वशीमुख्यतः पणैः ॥ २३ ॥  
 राज्यं कोशं बलं चैव यदन्यद्वसु किञ्चन ।  
 चित्रसेनस्य तज्जातं यदासीत्प्रमतेर्धनम् ॥ २४ ॥  
 तस्य पुत्रो बाल एव पुरोधसमुवाच ह ।  
 वैश्वामित्रं महाप्राज्ञं मधुच्छन्दसमोजसा ॥ २५ ॥



प्रमतिपुत्र उवाच ।

किं मे पित्रा कृतं पापं क्व वा बद्धो महामतिः ।

कथमेप्स्यति स्वं स्थानं कथं पाशैर्विमोक्ष्यते ॥ २६ ॥

ब्रह्मोवाच ।

सुमतेर्वचनं श्रुत्वा ध्यात्वा स मुनिसत्तमः ।

मधुच्छन्दा जगादेदं प्रमतेर्वर्तनं तदा ॥ २७ ॥

मधुच्छन्दा उवाच ।

देवलोके तव पिता बद्ध आस्ते महामते ।

कैतवैर्वहुदोषैश्च भ्रष्टराज्यो बभूव ह ॥ २८ ॥

यो याति कैतवसभां स चापि क्लेशभाग्भवेत् ।

द्यूतमद्यामिषादीनि व्यसनानि नृपात्मज ॥ २९ ॥

पापिनामेव जायन्ते सदा पापात्मकानि हि ।

एकैकमप्यनर्थाय पापाय नरकाय च ॥ ३० ॥

यानासनाभिलापाद्यैः कृतैः कैतववर्तिभिः ।

कुलीनाः कलुषीभूताः किं पुनः कितवो जनः ॥ ३१ ॥

कितवस्य तु या जाया तप्यते नित्यमेव सा ।

स चापि कितवः पापो योषितं वीक्ष्य तप्यते ॥ ३२ ॥

तां दृष्ट्वा विगतातन्दो नित्यं वदति पापकृत् ।

अहो संसारचक्रेऽस्मिन्मया तुल्यो न पातकी ॥ ३३ ॥

न किञ्चिदपि यस्याऽऽस्ते लोके विषयजं सुखम् ।

लोकद्वयेऽपि न सुखी कितवः कोऽपि दृश्यते ॥ ३४ ॥

विभाति च तथा नित्यं लज्जया दग्धमानसः ।

गतधर्मो निरानन्दो ग्रस्तगर्वस्तथाऽऽति ॥ ३५ ॥

अकैतवी च या वृत्तिः सा प्रशस्ता द्विजन्मनाम् ।

कृषिगोरक्ष्यवाणिज्यमपि कुर्यान्न कैतवम् ॥ ३६ ॥

यस्तु कैतववृत्त्या हि धनमाहर्तुमिच्छति ।

धर्मार्थकामाभिजनैः स विमुच्येत पौरुषात् ॥ ३७ ॥

वेदेऽपि दूषितं कर्म तव पित्रा तदाऽऽदृतम् ।

तस्मार्त्तिकं कुर्महे वत्स यदुक्तं ते विधीयते ॥ ३८ ॥

विधातृविहितं मार्गं को नु वाऽत्येति पण्डितः ॥ ३९ ॥

ब्रह्मोवाच ।

एतत्पुरोधसो वाक्यं श्रुत्वा सुमतिरब्रवीत् ॥ ४० ॥

सुमतिरुवाच ।

किं कृत्वा प्रमतिस्तातः पुनः राज्यमवाप्नुयात् ॥ ४१ ॥

ब्रह्मोवाच ।

पुनर्ध्यात्वा मधुच्छन्दाः सुमतिं चेदमब्रवीत् ॥ ४२ ॥

मधुच्छन्दा उवाच ।

गौतमीं याहि वत्स त्वं तत्र पूजय शंकरम् ।

अदितिं वरुणं विष्णुं ततः पाशाद्विमोक्षयते ॥ ४३ ॥

ब्रह्मोवाच ।

तथेत्युक्त्वा जगामाऽऽशु गङ्गां नत्वा जनार्दनम् ।

पूजयायास शंभुं च तपस्तेपे यतव्रतः ॥ ४४ ॥

सहस्रमेकं वर्षाणां बद्धं पितरमात्मनः ।

मोचयामास देवेभ्यः पुना राज्यमवाप सः ॥ ४५ ॥

शिवे (हरी) शाभ्यां मुक्तपाशो राज्यं प्राप सुतात्स्वकात् ।

अवाप्य विद्यां गान्धर्वीं प्रियश्चाऽऽसीच्छतक्रतोः ॥ ४६ ॥

शांभवं वैष्णवं चैव उर्वशीतीर्थमेव च ।

ततः प्रभृति तत्तीर्थं कैतवं चेति विश्रुतम् ॥ ४७ ॥

शिवविष्णुसरिन्मातुप्रसादादाप्यते न किम् ।

तत्र स्नानं च दानं च बहुपुण्यफलप्रदम् ॥

पापपाशविमोक्षं तु सर्वदुर्गतिनाशनम् ॥ ४८ ॥

इति श्रीमहापुराणे आदिब्राह्मे तीर्थमाहात्म्ये उर्वश्यादितीर्थ-

वर्णनं नामैकसप्तत्यधिकशततमोऽध्यायः ॥ १७१ ॥

गौतमोमाहात्म्ये ह्यधिकशततमोऽध्यायः ॥ १०२ ॥

—

अथ द्विसप्तत्यधिकशततमोऽध्यायः

सामुद्रतीर्थवर्णनम्

ब्रह्मोवाच ।

सामुद्रं तीर्थमाख्यातं सर्वतीर्थफलप्रदम् ।

तस्य स्वरूपं वक्ष्यामि शृणु नारद तन्मनाः ॥ १ ॥

विसृष्टा गौतमेनासौ गङ्गा पापप्रणाशनो ।

लोकानामुपकारार्थं प्रायात्पूर्वार्णवं प्रति ॥ २ ॥



आगच्छन्ती देवन्दी कमण्डलुधृतामया ।  
 शिरसा च धृता देवी शंभुना परमात्मना ॥ ३ ॥  
 विष्णुपादात्प्रसूतां तां ब्राह्मणेन महात्मना ।  
 आनीतां मर्त्यभवनं स्मरणादघनाशनीम् ॥ ४ ॥  
 गुरोर्गुरुतमां सिन्धुर्दृष्ट्वा कृत्यमचिन्तयत् ।  
 या वन्द्या जगतामीशा ब्रह्मोशाद्यैर्नमस्कृता ॥ ५ ॥  
 तामहं प्रतिगच्छेयं नो चेत्स्याद्धर्मदूषणम् ।  
 आगच्छन्तं महात्मानं यो भोहान्नोपतिष्ठते ॥ ६ ॥  
 न तस्य कोऽपि त्राताऽस्ति पापिनो लोकयोर्द्वयोः ।  
 एवं विमृश्य रत्नेशो मूर्तिमान्विनयान्वितः ॥  
 कृताञ्जलिपुटो गङ्गामाहेदं सरितांपतिः ॥ ७ ॥

सिन्धुरुवाच ।

रसातलगतं वारि पृथिव्यां यन्नभस्तले ।  
 तन्मामेवात्र विशतु नाहं वक्ष्यामि किञ्चन ॥ ८ ॥  
 मयि रत्नानि पीयूषं पर्वता राक्षसासुराः ।  
 एतानप्यखिलानन्यान्भीमान्संधारयाम्यहम् ॥ ९ ॥  
 ममान्तः कमलायुक्तो विष्णुः स्वपिति नित्यदा ।  
 ममाशक्यं न किमपि विद्यते सचराचरे ॥ १० ॥  
 महत्यभ्यागते कुर्यात्प्रत्युत्थानं न यो मदात् ।  
 स धर्मादिपरिभ्रष्टो निरयं तु समाप्नुयात् ॥ ११ ॥  
 न तान्मे बिभ्रतः खेदो विनाऽगस्त्यपराभवात् ।  
 किं तु त्वं गौरवेणैषामतिरिक्ता ततस्त्वहम् ॥ १२ ॥

ब्रवीमि देवि गङ्गे मां त्वं साम्यात्संगता भव ।  
 नैकरूपामहं शक्तः संगन्तुं बहुधा यदि ॥ १३ ॥  
 सङ्गमेष्यसि देवि त्वं संगच्छेऽहं न चान्यथा ।  
 गङ्गे समेष्यसि यदि बहुधा तद्विचारये ॥ १४ ॥

ब्रह्मोवाच ।

तमेवंवादिनं सिन्धुमपामीशं तदाऽब्रवीत् ।  
 गङ्गा सा गौतमी देवी कुरु चैतद्वचो मम ॥ १५ ॥  
 सप्तर्षीणां च या भार्या अरुन्धतिपुरोगमाः  
 भर्तृभिः सहिताः सर्वा आनय त्वं तदा त्वहम् ॥ १६ ॥  
 अल्पभूता भविष्यामि ततः स्यां तव संगता ।  
 तथेत्युक्त्वा सप्तर्षीणां भार्याभिर्ऋ(श्च ऋ)षि सिर्वृतः(ताः) ॥  
 आनयामास तां(ता) देवी सप्तधा सा व्यभज्यत ।  
 स चेयं गौतमी गङ्गा सप्तधा सागरं गता ॥ १८ ॥  
 सप्तर्षीणां तु नाम्ना तु सप्त गङ्गास्ततोऽभवन् ।  
 तत्र स्नानं च दानं च श्रवणं पठनं तथा ॥ १९ ॥  
 स्मरणं चापि यद्भक्त्या सर्वकामप्रदं भवेत् ।  
 नास्मादन्यत्परं तीर्थं समुद्राद्भुवनत्रये ॥  
 पापहानौ भुक्तिमुक्तिप्राप्तौ च मनसो मुदे ॥ २० ॥  
 इति श्रीमहापुराणे आदिब्राह्मे तीर्थमाहात्म्ये सप्तधागोदावरी-  
 समुद्रागमनवर्णनं नाम द्विसप्तत्यधिकशतत-  
 मोऽध्यायः ॥ १७२ ॥  
 गौतमीमाहात्म्ये त्र्यधिकशततमोऽध्यायः ॥ १०३ ॥



अथ त्रिसप्तत्यधिकशततमोऽध्यायः ।

भीमेश्वरतीर्थवर्णनम्

ब्रह्मोवाच ।

ऋषिसत्रमिति ख्यातमृषयः सप्त नारद ।

निषेदुस्तपसे यत्र यत्र भीमेश्वरः शिवः ॥ १ ॥

तत्रेदं वृत्तमाख्यास्ये देवर्षिपितृबृंहितम् ।

शृणु यत्नेन वक्ष्यामि सर्वकामप्रदं शुभम् ॥ २ ॥

सप्तधा व्यभजन्गङ्गामृषयः सप्त नारद ।

वासिष्ठी दाक्षिणेयी स्याद्वैश्वामित्रो तदुत्तरा ॥ ३ ॥

वामदेव्यपरा ज्ञेया गौतमी मध्यतः शुभा ।

भारद्वाजी सृता चान्या आत्रेयी चेत्यथापरा ॥ ४ ॥

जामदगनी तथा चान्या व्यपदिष्टा तु सप्तधा ।

तैः सर्वैर्ऋषिभिस्तत्र यष्टुमिष्टैर्महात्मभिः ॥ ५ ॥

निष्पादितं महासत्रमृषिभिः पारदर्शिमिः ।

एतस्मिन्नन्तरे तत्र देवानां प्रबलो रिपुः ॥ ६ ॥

विश्वरूप इति ख्यातो मुनीनां सत्रमभ्यगात् ।

ब्रह्मचर्येण तपसा तानाराध्य यथाविधि ॥

विनयेनाथ पप्रच्छ ऋषीन्सर्वाननुक्रमात् ॥ ७ ॥

विश्वरूप उवाच ।

ध्रुवं सर्वे यथाकामं मम स्वास्थ्येन हेतुना ।

यथा स्याद्बलवान्पुत्रो देवानामपि दुर्धरः ॥

यज्ञैर्वा तपसा वाऽपि मुनयो वक्तुमर्हथ ॥ ८ ॥



ब्रह्मोवाच ।

तत्र प्राह महाबुद्धिर्विश्वामित्रो महामनाः ॥ ६ ॥

विश्वामित्र उवाच ।

कर्मणा तात लभ्यन्ते फलानि विविधानि च ।

त्रयाणां कारणानां च कर्म प्रथमकारणम् ॥ १० ॥

ततश्च कारणं कर्ता ततश्चान्यत्प्रकीर्तितम् ।

उपादानं तथा बीजं न च कर्म विदुर्बुधाः ॥ ११ ॥

कर्मणां कारणत्वं च कारणे पुष्कले सति ।

भावाभावौ फले दृष्टौ तस्मात्कर्माश्रितं फलम् ॥ १२ ॥

कर्मापि द्विविधं ज्ञेयं क्रियमाणं तथा कृतम् ।

कर्तव्यं क्रियमाणस्य साधनं यद्यदुच्यते ॥ १३ ॥

तद्भावाः कर्मसिद्धौ च उभयत्रापि कारणम् ।

यद्यद्भावायते जन्तुः कर्म कुर्वन्विचक्षणः ॥ १४ ॥

तद्भावनानुरूपेण फलनिष्पत्तिरुच्यते ।

करोति कर्म विधिवद्विना भावनया यदि ॥ १५ ॥

अन्यथा स्यात्फलं सर्वं तस्य भावानुरूपतः ।

तस्मात्तपो व्रतं दानं जपयज्ञादिकाः क्रियाः ॥ १६ ॥

कर्मणस्त्वनुरूपेण फलं दास्यन्ति भावतः ।

तस्माद्भावानुरूपेण कर्म वै दास्यते फलम् ॥ १७ ॥

भावस्तु त्रिविधो ज्ञेयः सात्त्विको राजसस्तथा ।

तामसस्तु तथा ज्ञेयः फलं कर्मानुसारतः ॥ १८ ॥

भावनानुगुणं चेति विवित्रा कर्मणां स्थितिः ।

तस्मादिच्छानुसारेण भावं कुर्याद्विचक्षणः ॥ १९ ॥

पश्चात्कर्मापि कर्तव्यं फलदाताऽपि तद्विधम् ।  
 फलं ददाति फलिनां फले यदि प्रवर्तते ॥ २० ॥  
 कर्मकारो न तत्रास्ति कुर्यात्कर्म स्वभावतः ।  
 तदेव चोपदानादि सत्त्वादिगुणभेदतः ॥ २१ ॥  
 भावात्प्रारभते तद्वद्भावेः फलमवाप्यते ।  
 धर्मार्थकाममोक्षाणां कर्म चैव हि कारणम् ॥ २२ ॥  
 भावस्थितं भवेत्कर्म मुक्तिदं बन्धकारणम् ।  
 स्वभावानुगुणं कर्म स्वस्यैवेह परत्र च ॥ २३ ॥  
 फलानि विविधान्याशु करोति समतानुगम् ।  
 एक एव पदार्थोऽसौ भावैर्भेदः प्रदृश्यते ॥ २४ ॥  
 क्रियते भुज्यते वाऽपि तस्माद्भावो विशिष्यते ।  
 यथाभावं कर्म कुरु यथेप्सितमवाप्स्यसि ॥ २५ ॥  
 ब्रह्मोवाच ।

एतच्छ्रुत्वा ऋषेर्वाक्यं विश्वामित्रस्य धीमतः ।  
 तपस्तप्त्वा बहुकालं तामसं भावमाश्रितः ॥ २६ ॥  
 विश्वरूपः कर्म भीमं चकार सुरभीषणम् ।  
 पश्यत्सु ऋषिमुख्येषु वार्यमाणोऽपि नित्यशः ॥ २७ ॥  
 आत्मकोपानुसारेण भीमं कर्म तथाऽकरोत् ।  
 भीषणे कुण्डलाते तु भीषणे जातवेदसि ॥ २८ ॥  
 भीषणं रौद्रपुरुषं ध्यात्वाऽऽत्मानं गुहाशयम् ।  
 एवं तपन्तमालक्ष्य वागुवाचाशरीरिणी ॥ २९ ॥  
 जटाजूटं विनाऽऽत्मानं न च वृत्रो व्यजीयत ।  
 वृथाऽऽत्मानं विश्वरूपो जुहुयाज्जातवेदसि(?) ॥ ३० ॥



स एवेन्द्रः स वरुणः स च स्यात्सर्वमेव च ।

त्यक्त्वाऽऽत्मानं जटामात्रं द्रुतवान्वृजिनोद्भवः ॥ ३१ ॥

वृत्र इत्युच्यते वेदे स चापि वृजिनोऽभवत् ।

भीमस्य महिमानं को जानाति जगदीशितुः ॥ ३२ ॥

सृजत्यशेषमपि यो न च सङ्गेन लिप्यते ।

विररामेति संकीर्त्य सा वाण्येनं मुनीश्वराः ॥ ३३ ॥

भीमेश्वरं नमस्कृत्य जग्मुः स्वं स्वमथाऽऽश्रमम् ।

विश्वरूपो महाभीमो भीमकर्मा तथाकृतिः ॥ ३४ ॥

भीमभावो भीमतनुं ध्यात्वाऽऽत्मानं जुहाव ह ।

तस्माद्भीमेश्वरो देवः पुराणे परिपठ्यते ॥

तत्र स्नानं च दानं च मुक्तिदं नात्र संशयः ॥ ३५ ॥

इति पठति शृणोति यश्च भक्त्या,

विबुधपतिं शिवमत्र भीमरूपम् ।

जगति विदितमशेषपापहारि-

स्मृतिपदशरणेन मुक्तिदश्च(?) ॥ ३६ ॥

गोदावरी तावदशेषपाप-

समूहहन्त्री परमार्थदात्री ।

सदैव सर्वत्र विशेषतस्तु,

यत्राम्बुराशिं समनुप्रविष्टा ॥ ३७ ॥

स्नात्वा तु तस्मिन्सुकृती शरीरी,

गोदावरीवारिधिसंगमे यः ।

उद्धृत्य तीव्रान्निरयादशेषा-

त्स पूर्वजान्याति पुरं पुरारैः ॥ ३८ ॥



वेदान्तवेद्यं यदुपासितव्यं,

तद्ब्रह्म साक्षात्खलु भीमनाथः ।

दृष्टे हि तस्मिन्न पुनर्विशन्ति,

शरीरिणः संस्मृतिमुग्रदुःखाम् ॥ ३६ ॥

इति श्रीमहापुराणे आदिब्राह्मे तीर्थमाहात्म्ये ऋषिसत्रभीमे-

श्वरतीर्थवर्णनं नाम त्रिसप्तत्यधिकशतत-

मोऽध्यायः ॥ १७३ ॥

गौतमीमाहात्म्ये चतुरधिकशततमोऽध्यायः ॥ १०५

अथ चतुःसप्तत्यधिकशततमोऽध्यायः ।

गंगासागरसंगमवर्णनम्

ब्रह्मोवाच ।

सा संगता पूर्वमपांपतिं तं,

गङ्गा सुराणामपि वन्दनीया ।

देवैश्च सर्वैरनुगम्यमाना,

संस्तूयमाना मुनिभिर्मरुद्भिः ॥ १ ॥

वसिष्ठजाबालिसयाज्ञवल्क्य-

क्रत्वङ्गिरोदक्षमरीचिवैष्णवाः ।

शातातपः शौनकदेवरात-

भृग्वग्निवेश्यात्रिमरीचिमुख्याः ॥ २ ॥

सुधूतपापा मनुगौतमादयः,

सकौशिकास्तुम्बरुपर्वताद्याः ।

अगस्त्यमार्कण्डसपिप्पलाद्याः,

सगालवा योगपरायणाश्च ॥ ३ ॥

सवामदेवाङ्गिरसोऽथ भार्गवाः,

स्मृतिप्रवीणाः श्रुतिभिर्मनोज्ञाः ।

सर्वे पुराणार्थविदो बहुज्ञा-

स्ते गौतमीं देवनदीं तु गत्वा ॥ ४ ॥

स्तोष्यन्ति मन्त्रैः श्रुतिभिः प्रभूतै-

र्ह्यैश्च तुष्टैर्मुदितैर्मनोभिः ।

तां संगतां वीक्ष्य शिवो हरिश्च,

आत्मानमादर्शयतां मुनिभ्यः ॥ ५ ॥

तथाऽमराऽस्तौ पितृभिश्च द्रुष्टौ,

स्तुवन्ति देवौ सकलार्तिहारिणौ ॥ ६ ॥

आदित्या वसवो रुद्रा मरुतो लोकपालकाः ।

कृताञ्जलिपुटाः सर्वे स्तुवन्ति हरिशंकरौ ॥ ७ ॥

संगमेषु प्रसिद्धेषु नित्यं सप्तसु नारद ।

समुद्रस्य च गङ्गाया नित्यं देवौ प्रतिष्ठितौ ॥ ८ ॥

गौतमेश्वर आख्यातो यत्र देवो महेश्वरः ।

नित्यं संनिहितस्तत्र माधवो रमया सह ॥ ९ ॥

ब्रह्मेश्वर इति ख्यातो मयैव स्थापितः शिवः ।

लोकानामुपकारार्थमात्मनः कारणान्तरैः ॥ १० ॥



चक्रपणिरिति ख्यातः स्तुतो देवैर्मया सह ।

तत्र संनिहितो विष्णुदवैः सह मरुद्गणैः ॥ ११ ॥

ऐन्द्रतीर्थमिति ख्यातं तदेव हयमूर्धकम् ।

हयमूर्धा तत्र विष्णुस्तन्मूर्धनि सुरा अपि ॥

सोमतीर्थमिति ख्यातं यत्र सोमेश्वर शिवः ॥ १२ ॥

इन्द्रस्य सोमश्रवसो देवैश्च ऋषिभिस्तथा ।

प्रार्थितः सोम एवाऽऽदाविन्द्रायेन्दो परिस्रव ॥ १३ ॥

सप्त दिशो नानासूर्याः सप्त होतार ऋत्विजः ।

देवा आदित्या ये सप्त तेभिः-

सोमाभिरक्ष न इन्द्रायेन्दो परिस्रव ॥ १४ ॥

यत्ते राजञ्छृतं हविस्तेन सोमाभिरक्ष नः ।

अराती वा मा नस्तारीन्मो च-

नः किंचनाममदिन्द्रायेन्दो परिस्रव ॥ १५ ॥

ऋषे मन्त्रकृतां स्तोमैः कश्यपोद्धर्धयन्निरः ।

सोमं नमस्य राजानं यो जज्ञे-

वीरुधां पतिरिन्द्रायेन्दो परिस्रव ॥ १६ ॥

कारुरहं ततो भिषगुपलप्रक्षिणी नना ।

नानाधियो वसूयवोऽनु गा-

इव तस्थिमेन्द्रायेन्दो परिस्रव ॥ १७ ॥

एवमुक्त्वा च ऋषिभिः सोमं प्राप्य च वज्रिणे ।

तेभ्यो दत्त्वा ततो यज्ञः पूर्णो जातः शतक्रतोः ॥ १८ ॥

तत्सोमतीर्थमाख्यातमाग्नेयं पुरतस्तु तत् ।

अग्निरिष्ट्वा महायज्ञैर्मामाराध्य मनीषितम् ॥ १९ ॥



संप्राप्तवान्मत्प्रसादादहं तत्रैव नित्यशः ।  
 स्थितो लोकोपकारार्थं तत्र विष्णुः शिवस्तथा ॥ २० ॥  
 तस्मादाग्नेयमाख्यातमादित्यं तदनन्तरम् ।  
 यत्राऽऽदित्यो वेदमयो नित्यमेति उपासितुम् ॥ २१ ॥  
 रूपान्तरेण मध्याह्ने द्रष्टुं मां शंकरं हरिम् ।  
 नमस्कार्यस्तत्र सदा मध्याह्ने सकलो जनः ॥ २२ ॥  
 रूपेण केन सविता समायातीत्यनिश्चयात् ।  
 तस्मादादित्यमाख्यातं बार्हस्पत्यमनन्तरम् ॥ २३ ॥  
 बृहस्पतिः सुरैः पूजां तस्मात्तीर्थादवाप ह ।  
 ईजे च यज्ञान्विविधान्बार्हस्पत्यं ततो विदुः ॥ २४ ॥  
 तत्तीर्थस्मरणादेव ग्रहशान्तिर्भविष्यति ।  
 तस्मादप्यपरं तीर्थमिन्द्रगोपे नगोत्तमे ॥ २५ ॥  
 प्रतिष्ठितं महालिङ्गं कस्मिंश्चित्कारणान्तरैः ।  
 हिमालयेन तत्तीर्थमद्रितीर्थं तदुच्यते ॥ २६ ॥  
 तत्र स्नानं च दानं च सर्वकामप्रदं शुभम् ।  
 एवं सा गौतमी गङ्गा ब्रह्माद्रेश्च विनिःसृता ॥ २७ ॥  
 यावत्सागरगा देवी तत्र तीर्थानि कानिचित् ।  
 संक्षेपेण मयोक्तानि रहस्यानि शुभानि च ॥ २८ ॥  
 वेदे पुराणे ऋषिभिः प्रसिद्धा,  
 या गौतमी लोकनमस्कृता च ।  
 वक्तुं कथं तामतिसुप्रभावा-  
 मशेषतो नारद कस्य शक्तिः ॥ २९ ॥

भक्त्या प्रवृत्तस्य यथाकथंचि-

न्नेवापराधोऽस्ति न संशयोऽत्र ।

तस्माच्च दिङ्मात्रमतिप्रयासा-

त्संसूचितं लोकहिताय तस्याः ॥ ३० ॥

कस्तस्याः प्रतितीर्थं तु प्रभावं चक्षुमीश्वरः ।

अपि लक्ष्मीपतिर्विष्णुरलं सोमेश्वरः शिवः ॥ ३१ ॥

कचित्कस्मिंश्च तीर्थानि कालयोगे भवन्ति हि ।

गुणवन्ति महाप्राज्ञ गौतमी तु सदा नृणाम् ॥ ३२ ॥

सर्वत्र सर्वदा पुण्या कोन्वस्या गुणकीर्तनम् ।

वक्तुं शक्तस्ततस्तस्यै नम इत्येव युज्यते ॥ ३३ ॥

इति श्रीमहापुराणे आदिब्राह्मे तीर्थमाहात्म्ये गङ्गासागरसंगम-  
वर्णनं नाम चतुःसप्तत्यधिकशततमोऽध्यायः ॥ १७४ ॥

गौतमीमाहात्म्ये पञ्चाधिकशततमोऽध्यायः ॥ १०५ ॥

अथ पञ्चसप्तत्यधिकशततमोऽध्यायः ।

तीर्थादीनांचातुर्विध्यादिनिरूपणम्

नारद उवाच ।

त्रिदैवत्यां सुरेशान् गङ्गां ब्रूषे सुरेश्वर ।

ब्राह्मणेनाऽऽहृतां पुण्यां जगतः पावनीं शुभाम् ॥ १ ॥



आदिमध्यावसाने च उभयोस्तीरयोरपि ।

या व्याप्ता विष्णुनेशेन त्वया च सुरसत्तम ॥

पुनः संक्षेपतो ब्रूहि न मे तृप्तिः प्रजायते ॥ २ ॥

ब्रह्मोवाच ।

कमण्डलुस्थिता पूर्वं ततो विष्णुपदानुगा ।

महेश्वरजटाजूटे स्थिता सैव नमस्कृता ॥ ३ ॥

ब्रह्मतेजःप्रभावेण शिवमाराध्य यत्नतः ।

ततः प्राप्ता गिरिं पुण्यं ततः पूर्वार्षवं प्रति ॥ ४ ॥

आगत्य संगता देवी सर्वतीर्थमयी नृणाम् ।

ईप्सितानां तथा दात्रो प्रभावोऽस्या विशिष्यते ॥ ५ ॥

एतस्या नाधिकं मन्ये किञ्चित्तीर्थं जगत्त्रये ।

अस्याश्चैव प्रभावेण भाव्यं यच्च मनःस्थितम् ॥ ६ ॥

अद्याप्यस्या हि माहात्म्यं वक्तुं कैश्चिन्न शक्यते ।

भक्तितो वक्ष्यते नित्यं या ब्रह्म परमार्थतः ॥ ७ ॥

तस्याः परतरं तीर्थं न स्यादिति मतिर्मम ।

अन्यतीर्थेन साधर्म्यं न युज्येत कथंचन ॥ ८ ॥

श्रुत्वा मद्वाक्यपीयूषैर्गङ्गाया गुणकीर्तनम् ।

सर्वेषां न मतिः कस्मात्तत्रैवोपरतिं गता ॥

इति भाति विचित्रं मे मुने खलु जगत्त्रये ॥ ९ ॥

नारद उवाच ।

धर्मार्थकाममोक्षाणां त्वं वेत्ता चोपदेशकः ।

छन्दांसि सरहस्यानि पुराणस्मृतयोऽपि च ॥ १० ॥



धर्मशास्त्राणि यच्चान्यत्तव वाक्ये प्रतिष्ठितम् ।

तीर्थानामथ दानानां यज्ञानां तपसां तथा ॥ ११ ॥

देवतामन्त्रसेवानामधिकं किं वद प्रभो ।

यद्ब्रूषे भगवन्भक्त्या तथा भाव्यं न चान्यथा ॥ १२ ॥

एतं मे संशयं ब्रह्मन्वाक्यात्त्वं छेत्तुमर्हसि ।

इष्टं मनोगतं श्रुत्वा तस्माद्विस्मयमागतः ॥ १३ ॥

ब्रह्मोवाच ।

शृणु नारद वक्ष्यामि रहस्यं धर्ममुत्तमम् ।

चतुर्विधानि तीर्थानि तावन्त्येव युगानि च ॥ १४ ॥

गुणास्त्रयश्च पुरुषास्त्रयो देवाः सनातनाः ।

वेदाश्च स्मृतिभिर्युक्ताश्चत्वारस्ते प्रकीर्तिताः ॥ १५ ॥

पुरुषार्थाश्च चत्वारो वाणी चापि चतुर्विधा ।

गुणा ह्यपि तु चत्वारः समत्वेनेति नारद ॥ १६ ॥

सर्वत्र धर्मः सामान्यो यतो धर्मः सनातनः ।

साध्यसाधनभावेन स एव बहुधा मतः ॥ १७ ॥

तस्याऽऽश्रयश्च द्विविधो देशः कालश्च सर्वदा ।

कालाश्रयश्च यो धर्मो हीयते वर्धते सदा ॥ १८ ॥

युगानामनुरूपेण पादः पादोऽस्य हीयते ।

धर्मस्येति महाप्राज्ञ देशापेक्षा तथोभयम् ॥ १९ ॥

कालेन चाऽऽश्रितो धर्मो देशे नित्यं प्रतिष्ठितः ।

युगेषु क्षीयमाणेषु न देशेषु स हीयते ॥ २० ॥

उभयत्र विहीने च धर्मस्य स्यादभावता ।  
 तस्माद्देशाश्रितो धर्मश्चतुष्पात्सुप्रतिष्ठितः ॥ २१ ॥  
 स चापि धर्मो देशेषु तीर्थरूपेण तिष्ठति ।  
 कृते देशं च कालं च धर्मोऽवष्टभ्य तिष्ठति ॥ २२ ॥  
 त्रेतायां पादहीनेन स तु पादः प्रदेशतः ।  
 द्वापरे चार्धतः काले धर्मो देशे समास्थितः ॥ २३ ॥  
 कलौ पादेन चैकेन धर्मश्चलति संकटम् ।  
 एवंविधं तु यो धर्मं वेत्ति तस्य न हीयते ॥ २४ ॥  
 युगानामनुभावेन जातिभेदाश्च संस्थिताः ।  
 गुणेभ्यो गुणकर्तृभ्यो विचित्रा धर्मसंस्थितिः ॥ २५ ॥  
 गुणानामनुभावेन उद्भवाभिभवौ तथा ।  
 तीर्थानामपि वर्णानां वेदानां स्वर्गमोक्षयोः ॥ २६ ॥  
 तादृग्रूपप्रवृत्त्या तु तदेव च विशिष्यते ।  
 कालोऽभिव्यञ्जकः प्रोक्तो देशोऽभिव्यङ्ग्य उच्यते ॥ २७ ॥  
 यदा यदा अभिव्यक्तिं कालो धत्ते तदा तदा ।  
 तदेव व्यञ्जनं ब्रह्मं स्तस्मान्नास्त्यत्र संशयः ॥ २८ ॥  
 युगानुरूपा मूर्तिः स्याद्देवानां वैदिकी तथा ।  
 कर्मणामपि तीर्थानां जातीनामाश्रमस्य तु ॥ २९ ॥  
 त्रिदैवत्यं सत्ययुगे तीर्थं लोकेषु पूज्यते ।  
 द्विदैवत्यं युगेऽन्यस्मिन्द्वापरे चैकदैविकम् ॥ ३० ॥  
 कलौ न किञ्चिद्विज्ञेयमथान्यदपि तच्छृणु ।  
 देवं कृतयुगे तीर्थं त्रेतायामासुरं विदुः ॥ ३१ ॥



आर्षं च द्वापरे प्रोक्तं कलौ मानुषमुच्यते ।

अथान्यदपि वक्ष्यामि शृणु तारद कारणम् ॥ ३२ ॥

गौतम्यां यत्त्वया पृष्टं तत्ते वक्ष्यामि विस्तरात् ।

यदा चेयं हरशिरः प्राप्ता गङ्गा महामुने ॥ ३३ ॥

तदा प्रभृति सा गङ्गा शंभोः प्रियतराऽभवत् ।

तद्देवस्य मतं ज्ञात्वा गजवक्त्रमुवाच सा ॥ ३४ ॥

उमा लोकत्रयेशाना माता च जगतो हिता ।

शान्ता श्रुतिरिति ख्याता भुक्तिमुक्तिप्रदायिनी ॥ ३५ ॥

ब्रह्मोवाच ।

तन्मातुर्वचनं श्रुत्वा गजवक्त्रोऽभ्यभाषत ॥ ३६ ॥

गजवक्त्र उवाच ।

किं कृत्यं शाधि मां मातस्तत्कर्ताऽहमसंशयम् ॥ ३७ ॥

ब्रह्मोवाच ।

उमा सुतमुवाचेदं महेश्वरजटास्थिता ।

त्वयाऽवतार्यतां गङ्गा सत्यमीशप्रिया सती ॥ ३८ ॥

पुनश्चेशस्तत्र चित्रमध्यास्ते सर्वदा सुत ।

शिवो यत्र सुरास्तत्र तत्र वेदाः सनातनाः ॥ ३९ ॥

तत्रैव ऋषयः सर्वे मनुष्याः पितरस्तथा ।

तस्मान्निवर्तयेशानं देवदेवं महेश्वरम् ॥ ४० ॥

तस्या निवर्तिते देवे गङ्गायाः सर्व एव हि ।

निवृत्तास्ते भविष्यन्ति शृणु चेदं वचो मम ॥

निवर्तय ततस्तस्याः सर्वभावेन शंकरम् ॥ ४१ ॥



ब्रह्मोवाच ।

मातुस्तद्वचनं श्रुत्वा पुनराह गणेश्वरः ॥ ४२ ॥

गणेश्वर उवाच ।

नैव शक्यः शिवो देवो मया तस्या निवर्तितुम् ।

अनिवृत्ते शिवे तस्या देवा अपि निवर्तितुम् ॥ ४३ ॥

न शक्या जगतां मातरथान्यच्चापि कारणम् ।

गङ्गाऽवतारिता पूर्वं गौतमेन महात्मना ॥ ४४ ॥

ऋषिणा लोकपूज्येन त्रैलोक्यहितकारिणा ।

सामोपायेन तद्वाक्यात्पूज्येन ब्रह्मतेजसा ॥ ४५ ॥

आराधयित्वा देवेशं तपोभिः स्तुतिभिर्भवम् ।

तुष्टेन शंकरेणेदमुक्तोऽसौ गौतमस्तदा ॥ ४६ ॥

शंकर उवाच ।

वरान्वरय पुण्यांश्च प्रियांश्च मनसेप्सितान् ।

यद्यदिच्छसि तत्सर्वं दाता तेऽद्य महामते ॥ ४७ ॥

ब्रह्मोवाच ।

एवमुक्तः शिवेनासौ गौतमो मयि शृण्वति ।

इदमेव तदोवाच सजटां देहि शंकर ॥

गङ्गां मे याचते पुण्यां किमन्येन वरेण मे ॥ ४८ ॥

ब्रह्मोवाच ।

पुनः प्रोवाच तं शंभुः सर्वलोकोपकारकः ॥ ४९ ॥

शंभुरुवाच ।

उक्तं न चाऽऽत्मनः किञ्चित्तस्माद्याचस्व दुष्करम् ॥ ५० ॥

ब्रह्मोवाच ।

गौतमोऽदीनसत्त्वस्तं भवमाह कृताञ्जलिः ॥ ५१ ॥

गौतम उवाच ।

एतदेव च सर्वेषां दुष्करं तव दर्शनम् ।

मया तदद्य संप्राप्तं कृपया तव शंकर ॥ ५२ ॥

स्मरणादेव ते पद्भ्यां कृतकृत्या मनीषिणः ।

भवन्ति किं पुनः साक्षात्त्वयि द्रष्टे महेश्वरे ॥ ५३ ॥

ब्रह्मोवाच ।

एवमुक्ते गौतमेन भवो हर्षसमन्वितः ।

त्रयाणामुपकारार्थं लोकानां याचितं त्वया ॥ ५४ ॥

न चाऽऽत्मनो महाबुद्धे याचेत्याह शिवो द्विजम् ।

एवं प्रोक्तः पुनर्विप्रो ध्यात्वा प्राह शिवं तथा ॥ ५५ ॥

विनीतवद्दीनात्मा शिवभक्तिसमन्वितः ।

सर्वलोकोपकाराय पुनर्याचितवानिदम् ॥

शृण्वत्सु लोकपालेषु जगादेदं स गौतमः ॥ ५६ ॥

गौतम उवाच ।

यावत्सागरगा देवी निसृष्टा ब्रह्मणो गिरैः ।

सर्वत्र सर्वदा तस्यां स्थातव्यं वृषभध्वज ॥ ५७ ॥

फलेप्सूनां फलं दाता त्वमेव जगतः प्रभो ।

तीर्थान्यन्यानि देवेश कापि कापि शुभानि च ॥ ५८ ॥

यत्र ते संनिधिर्नित्यं तदेव शुभदं विदुः ।

यत्र गङ्गा त्वया दत्ता जटामुकुटसंस्थिता ॥

सर्वत्र तव सांनिध्यात्सर्वतीर्थानि शंकर ॥ ५९ ॥



ब्रह्मोवाच ।

तद्गौतमवचः श्रुत्वा पुनर्हर्षाच्छिवोऽब्रवीत् ॥ ६० ॥

शिव उवाच ।

यत्र कापि च यत्किञ्चिद्यो वा भवति भक्तिः (?) ।

यात्रां स्नानमथो दानं पितृणां वाऽपि तर्पणम् ॥ ६१ ॥

श्रवणं पठनं वाऽपि स्मरणं वाऽपि गौतम ।

यः करोति नरो भक्त्या गोदावर्या यतव्रतः ॥ ६२ ॥

सप्तद्वीपवती पृथ्वी सशैलवनकानना ।

सरत्ना सौवधी रम्या सार्णवा धर्मभूषिता ॥ ६३ ॥

दत्त्वा भवति यो धर्मः स भवेद्गौतमीस्मृतेः ।

एवं विधा इला विप्र गोदानाद्याऽभिधीयते ॥ ६४ ॥

चन्द्रसूर्यग्रहे काले मत्स्रानिधये यतव्रतः ।

भूभृते विष्णवे भक्त्या सर्वकालं कृता सुधीः ॥ ६५ ॥

गाः सुन्दराः सवत्साश्च संगमे लोकविश्रुते ।

यो ददाति द्विजश्रेष्ठ तत्र यत्पुण्यमाप्नुयात् ॥ ६६ ॥

तस्माद्वरं पुण्यमेति स्नानदानादिना नरः ।

गौतम्यां विश्ववन्द्यायां महानद्यां तु भक्तिः ॥ ६७ ॥

तस्माद्गोदावरी गङ्गा त्वया नीता भविष्यति ।

सर्वपापक्षयकरी सर्वाभीष्टप्रदायिनी ॥ ६८ ॥

गणेश्वर उवाच ।

एतच्छ्रुतं मया मातर्वदतो गौतमं शिवात् ।

एतस्मात्कारणाच्छुभ्रुङ्गायां नियतः स्थितः ॥ ६९ ॥



को निवर्तयितुं शक्तस्तमम्ब करुणोदधिम् ।

अथापि मातरैतत्स्यान्मानुषा विघ्नपाशकैः ॥ ७० ॥

विनिबद्धा न गच्छन्ति गोदामप्यन्तिकस्थिताम् ।

न नमन्ति शिवं देवं न स्मरन्ति स्तुवन्ति न ॥ ७१ ॥

तथा मातः करिष्यामि तव संतोषहेतवे ।

संनिरोद्धुमथो क्लेशस्तव वाक्यं क्षमस्व मे ॥ ७२ ॥

ब्रह्मोवाच ।

ततः प्रभृति विघ्नेशो मानुषान्प्रति किञ्चन ।

विघ्नमाचरते यस्तु तमुपास्य प्रवर्तते ॥ ७३ ॥

अथो विघ्नमनाद्भृत्य गौतमीं याति भक्तितः ।

स कृतार्थो भवेल्लोके न कृत्यमवशिष्यते ॥ ७४ ॥

विघ्नान्यनेकानि भवन्ति गेहा-

न्निर्गन्तुकामस्य नराधमस्य ।

निधाय तन्मूर्ध्नि पदं प्रयाति,

गङ्गां न किं तेन फलं प्रलब्धम् ॥ ७५ ॥

अस्याः प्रभावं को ब्रूयादपि साक्षात्सदाशिवः ।

संक्षेपेण मया प्रोक्तमितिहासपदानुगम् ॥ ७६ ॥

धर्मार्थकाममोक्षाणां साधनं यच्चराचरे ।

तदत्र विद्यते सर्वमितिहासे सविस्तरे ॥ ७७ ॥

वेदोदितं श्रुतिसकलरहस्यमुक्तं,

सत्कारणं समभिधानमिदं सदैव ।

सम्यक्च द्रष्टुं जगतां हिताय,

प्रोक्तं पुराणं बहुधर्मयुक्तम् ॥ ७८ ॥

ध्यायः] \* गौतमीमाहात्म्यश्रवणपठनफलकथनम् \* १०२५

अस्य श्लोकं पदं वाऽपि भक्तिः शृणुयात्पठेत् ।

गङ्गा गङ्गेति वा वाक्यं स तु पुण्यमवाप्नुयात् ॥ ७६ ॥

कलिकलङ्कविनाशनदक्षमिदं,

सकलसिद्धिकरं शुभदं शिवम् ।

जगति पूज्यमभीष्टफलप्रदं,

गाङ्गमेतदुदीरितमुत्तमम् ॥ ८० ॥

साधु गौतम भद्रं ते कोऽन्योऽस्ति सदृशस्त्वया ।

य एनां गौतमीं गङ्गां दण्डकारण्यमाप्नुयात् ॥ ८१ ॥

गङ्गा गङ्गेति यो ब्रूयाद्योजनानां शतैरपि ।

मुच्यते सर्वपापेभ्यो विष्णुलोकं स गच्छति ॥ ८२ ॥

तिस्रः कोट्योऽर्धकोटी च तीर्थानि भुवनत्रये ।

तानि स्नातुं समायान्ति गङ्गायां सिंहो गुरौ ॥ ८३ ॥

षष्टिर्वर्षसहस्राणि भागीरथ्यवगाहनम् ।

सकृद्गोदावरीस्नानं सिंहयुक्ते बृहस्पतौ ॥ ८४ ॥

इयं तु गौतमी पुत्र यत्र कापि ममाऽऽङ्गया ।

सर्वेषां सर्वदा नृणां स्नानान्मुक्तिं प्रदास्यति ॥ ८५ ॥

अश्वमेधसहस्राणि वाजपेयशतानि च ।

कृत्वा यत्फलमाप्नोति तदस्य श्रवणाद्भवेत् ॥ ८६ ॥

यस्यैतत्तिष्ठति गृहे पुराणं ब्रह्मणोदितम् ।

न भयं विद्यते तस्य कलिकालस्य नारद ॥ ८७ ॥

यस्य कस्यापि नाऽऽख्येयं पुराणमिदमुत्तमम् ।

श्रद्धधानाय शान्ताय वैष्णवाय महात्मने ॥ ८८ ॥



इदं कीर्त्यं भुक्तिमुक्तिदायकं पापनाशकम् ।

एतच्छ्रवणमात्रेण कृतकृत्यो भवेन्नरः ॥ ८६ ॥

लिखित्वा पुस्तकमिदं ब्राह्मणाय प्रयच्छति ।

सर्वपापविनिर्मुक्तः पुनर्गर्भं न संविशेत् ॥ ८७ ॥

इति श्रीमहापुराणे आदिब्राह्मे तीर्थमाहात्म्ये ब्रह्मनारदसंवादे

गङ्गामाहात्म्यश्रवणादिफलवर्णनं नाम पञ्चसप्तत्य-

धिकशततमोऽध्यायः ॥ १७५ ॥

गौतमीमाहात्म्ये षडधिकशततमोऽध्यायः ॥ १०६ ॥

समाप्तं गौतमीमाहात्म्यम् ।

—

अथ षट्सप्तत्यधिकशततमोऽध्यायः ।

अनन्तवासुदेवमाहात्म्यवर्णनम्

मुनय ऊचुः ।

न हि नस्तृप्तिरस्तीह शृण्वतां भगवत्कथाम् ।

पुनरेव परं गुह्यं वक्तुमर्हस्यशेषतः ॥ १ ॥

अनन्तवासुदेवस्य न सम्यग्वर्णितं त्वया ।

श्रोतुमिच्छामहे देव विस्तरेण वदस्व नः ॥ २ ॥

ब्रह्मोवाच ।

प्रवक्ष्यामि मुनिश्रेष्ठाः सारात्सारतरं परम् ।

अनन्तवासुदेवस्य माहात्म्यं भुवि दुर्लभम् ॥ ३ ॥



आदिकल्पे पुरा विप्रास्त्वहमव्यक्तजन्मवान् ।  
 विश्वकर्माणमाहूय वचनं प्रोक्तवानिदम् ॥ ४ ॥  
 वरिष्ठं देवशिल्पीन्द्रं विश्वकर्माग्रकर्मिणम् ।  
 प्रतिमां वासुदेवस्य कुरु शैलमयीं भुवि ॥ ५ ॥  
 यां प्रेक्ष्य विधिवद्भक्ताः सेन्द्रा वै मानुषादयः ।  
 येन दानवरक्षोभ्यो विज्ञाय सुमहद्भयम् ॥ ६ ॥  
 त्रिदिवं समनुप्राप्य सुमेरुशिखरं चिरम् ।  
 वासुदेवं समाराध्य निरातङ्गा वसन्ति ते ॥ ७ ॥  
 मम तद्वचनं श्रुत्वा विश्वकर्मा तु तत्क्षणात् ।  
 चकार प्रतिमां शुद्धां शङ्खचक्रगदाधराम् ॥ ८ ॥  
 सर्वलक्षणसंयुक्तां पुण्डरीकायतेक्ष्णाम् ।  
 श्रीवत्सलक्ष्मसंयुक्तामत्युग्रां प्रतिमोत्तमाम् ॥ ९ ॥  
 वनमालावृतोरस्कां मुकुटाङ्गदधारिणीम् ।  
 पीतवस्त्रां सुपीनांसां कुण्डलाभ्यामलंकृताम् ॥ १० ॥  
 एवं सा प्रतिमा दिव्या गुह्यमन्त्रैस्तदा स्वयम् ।  
 प्रतिष्ठाकालमासाद्य मयाऽसौ निर्मिता पुरा ॥ ११ ॥  
 तस्मिन्काले तदा शक्रो देवराट्खेचरैः सह ।  
 जगाम ब्रह्मसदनमारुह्य गजमुत्तमम् ॥ १२ ॥  
 प्रसाद्य प्रतिमां शक्रः स्नानदानैः पुनः पुनः ।  
 प्रतिमां तां समाराध्य(दाय) स्वपुरं पुनरागमत् ॥ १३ ॥  
 तां समाराध्य सुचिरं यतवाक्कायमानसः ।  
 वृत्राद्यानसुरान्कूरान्मुचिप्रमुखान्स च ॥ १४ ॥

निहत्य दानवान्भीमान्भुक्तवान्भुवनत्रयम् ।

द्वितीये च युगे प्राप्ते त्रेतायां राक्षसाधिपः ॥ १५ ॥

बभूव सुमहावीर्यो दशग्रीवः प्रतापवान् ।

दश वर्षसहस्राणि निराहारो जितेन्द्रियः ॥ १६ ॥

चचार व्रतमत्युग्रं तपः परमदुश्चरम् ।

तपसा तेन तुष्टोऽह वरं तस्मै प्रदत्तवान् ॥ १७ ॥

अवध्यः सर्वदेवानां स दैत्योरगरक्षसाम् ।

शापप्रहरणैरुग्रैरवध्यो यमकिंकरैः ॥ १८ ॥

वरं प्राप्य तदा रक्षो यक्षान्सर्वगणानिमान् ।

धनाध्यक्षं विनिर्जित्य शक्रं जेतुं समुद्यतः ॥ १९ ॥

संग्रामं सुमहाघोरं कृत्वा देवैः स राक्षसः ।

देवराजं विनिर्जित्य तदा इन्द्रजितेति वै ॥ २० ॥

राक्षसस्तत्सुतो नाम मेघनादः प्रलब्धवान् ।

अमरावतीं ततः प्राप्य देवराजगृहे शुभे ॥ २१ ॥

ददर्शाञ्जनसंकाशां रावणस्तु बलान्वितः ।

प्रतिमां वासुदेवस्य सर्वलक्षणसंयुताम् ॥ २२ ॥

श्रीवत्सलक्ष्मसंयुक्तां पद्मपत्रायतेक्षणाम् ।

वनमालावृतोरस्कां मुकुटाङ्गदभूषिताम् ॥ २३ ॥

शङ्खचक्रगदाहस्तां पीतवस्त्रां चतुर्भुजाम् ।

सर्वाभरणसंयुक्तां सर्वकामफलप्रदाम् ॥ २४ ॥

विहाय रत्नसङ्घांश्च प्रतिमां शुभलक्षणाम् ।

पुष्पकेण विमानेन लङ्कां प्रास्थापयद्द्रुतम् ॥ २५ ॥



पुराध्यक्षः स्थितः श्रीमान्धर्मात्मा स विभीषणः ।  
 रावणस्यानुजो मन्त्री नारायणपरायणः ॥ २६ ॥  
 दृष्ट्वा तां प्रतिमां दिव्यां देवेन्द्रभवनच्युताम् ।  
 रोमाञ्चिततनुर्भूत्वा विस्मयं समपद्यत ॥ २७ ॥  
 प्रणम्य शिरसा देवं प्रहृष्टेनान्तरात्मना ।  
 अद्य मे सफलं जन्म अद्य मे सफलं तपः ॥ २८ ॥  
 इत्युक्त्वा स तु धर्मात्मा प्रणिपत्य मुहुर्मुहुः ।  
 ज्येष्ठं भ्रातरमासाद्य कृताञ्जलिरभाषत ॥ २९ ॥  
 राजन्प्रतिमया त्वं मे प्रसादं कर्तुमर्हसि ।  
 यामाराध्य जगन्नाथ निस्तरेयं भवार्णवम् ॥ ३० ॥  
 भ्रातुर्वचनमाकर्ण्य रावणस्तं तदाऽब्रवीत् ।  
 गृहाण प्रतिमां वीर त्वनया किं करोम्यहम् ॥ ३१ ॥  
 स्वयंभुवं समाराध्य त्रैलोक्यं विजये त्वहम् ।  
 नानाश्चर्यमयं देवं सर्वभूतभवोद्भवम् ॥ ३२ ॥  
 विभीषणो महाबुद्धिस्तदा तां(रासाद्य) प्रतिमां शुभाम् ।  
 शतमष्टोत्तरं चाब्दं समाराध्य जनार्दनम् ॥ ३३ ॥  
 अजरामरणं प्राप्तमणिमादिगुणैर्युतम् ।  
 राज्यं लङ्काधिपत्यं च भोगान्भुङ्क्ते यथेप्सितान् ॥ ३४ ॥

मुनय ऊचुः ।

अहो नो विस्मयो जातः श्रुत्वेदं परमामृतम् ।  
 अनन्तवासुदेवस्य संभवं भुवि दुर्लभम् ॥ ३५ ॥  
 श्रोतुमिच्छामहे देव विस्तरेण यथातथम् ।  
 तस्य देवस्य माहात्म्यं वक्तुमर्हस्यशेषतः ॥ ३६ ॥



ब्रह्मोवाच ।

तदा स राक्षसः क्रूरो देवगन्धर्वकिनरान् ।  
 लोकपालान्समनुजान्मुनिसिद्धांश्च पापकृत् ॥ ३७ ॥  
 विजित्य समरे सर्वानाजहार तदङ्गनाः ।  
 संस्थाप्य नगरीं लङ्कां पुनः सीतार्थं(तां च) मोहितः ॥ ३८ ॥  
 शङ्कितो मृगरूपेण सौवर्णेन च रावणः ।  
 ततः क्रुद्धेन रामेण रणे सौमित्रिणा सह ॥ ३९ ॥  
 रावणस्य वधार्थाय हत्वा वालिं मनोजवम् ।  
 अभिषिक्तश्च सुग्रीवो युवराजोऽङ्गदस्तथा ॥ ४० ॥  
 हनुमान्नलनीलश्च जाम्बवान्पनसस्तथा ।  
 गवयश्च गवाक्षश्च पाठीनः परमौजसः ॥ ४१ ॥  
 एतैश्चान्यैश्च बहुभिर्चानरैः समहाबलैः ।  
 समावृतो महाघोरै रामो राजीवलोचनः ॥ ४२ ॥  
 गिरीणां सर्वसंघातैः सेतुं बद्ध्वा महोदधौ ।  
 बलेन महता रामः समुत्तीर्य महोदधिम् ॥ ४३ ॥  
 संग्राममतुलं चक्रे रक्षोगणसमन्वितः ।  
 यमहस्तं प्रहस्तं च निकुम्भं कुम्भमेव च ॥ ४४ ॥  
 नरान्तकं महावीर्यं तथा चैव यमान्तकम् ।  
 मालाढ्यं मालिकाढ्यं च हत्वा रामस्तु वीर्यवान् ॥ ४५ ॥  
 पुनरिन्द्रजितं हत्वा कुम्भकणं सरावणम् ।  
 वैदेहीं चाग्निनाऽऽशोध्य दत्त्वा राज्यं विभीषणे ॥ ४६ ॥

वासुदेवं समादाय यानं पुष्पकमारुहत् ।  
 लीलया समनुप्रापदयोध्यां पूर्वपालिताम् ॥ ४७ ॥  
 कनिष्ठं भरतं स्नेहाच्छब्रुध्नं भक्तवत्सलः ।  
 अभिषिच्य तदा रामः सर्वराज्येऽधिराजवत् ॥ ४८ ॥  
 पुरातनीं स्वमूर्तिं च समाराध्य ततो हरिः ।  
 दश वर्षसहस्राणि दश वर्षशतानि च ॥ ४९ ॥  
 भुक्त्वा सागरपर्यन्तां मेदिनीं स तु राघवः ।  
 राज्यमासाद्य सुगतिं वैष्णवं पदमाविशत् ॥ ५० ॥  
 तां चापि प्रतिमां रामः समुद्रेषाय दत्तवान् ।  
 धन्यो रक्षयितासि त्वं तोयरत्नसमन्वितः ॥ ५१ ॥  
 द्वापरं युगमासाद्य यदा देवो जगत्पतिः ।  
 धरण्याश्चानुरोधेन भावशैथिल्यकारणात् ॥ ५२ ॥  
 अवतीर्णः स भगवान्वसुदेवकुले प्रभुः ।  
 कंसादीनां वधार्थाय संकर्षणसहायवान् ॥ ५३ ॥  
 तदा तां प्रतिमां विप्राः सर्ववाञ्छाफलप्रदाम् ।  
 सर्वलोकहितार्थाय कस्यचित्कारणान्तरे ॥ ५४ ॥  
 तस्मिन्क्षेत्रवरै पुण्ये दुर्लभे पुरुषोत्तमे ।  
 उल्लहार स्वयं तोयात्समुद्रः सरितां पतिः ॥ ५५ ॥  
 तदा प्रभृति तत्रैव क्षेत्रे मुक्तिप्रदे द्विजाः ।  
 आस्ते स देवो देवानां सर्वकामफलप्रदः ॥ ५६ ॥  
 ये संश्रयन्ति चानन्तं भक्त्या सर्वेश्वरं प्रभुम् ।  
 बाङ्मनःकर्मभिर्नित्यं ते यान्ति परमं पदम् ॥ ५७ ॥



दृष्ट्वाऽनन्तं सकृद्भक्त्या संपूज्य प्रणिपत्य च ।

राजसूयाश्वमेधाभ्यां फलं दशगुणं लभेत् ॥ ५८ ॥

सर्वकामसमृद्धेन कामगेन सुवर्चसा ।

विमानेनार्कवर्णेन किङ्किणीजालमालिना ॥ ५९ ॥

त्रिःसप्तकुलमुद्धृत्य दिव्यस्त्रीगणसेवितः ।

उपगीयमानो गन्धर्वैर्नरो विष्णुपुरं व्रजेत् ॥ ६० ॥

तत्र भुक्त्वा वरान्भोगाञ्जरामरणवर्जितः ।

दिव्यरूपधरः श्रीमान्यावदाभूतसंप्लवम् ॥ ६१ ॥

पुण्यक्षयादिहाऽऽयातश्चतुर्वेदी द्विजोत्तमः ।

वैष्णवं योगमास्थाय ततो मोक्षमवाप्नुयात् ॥ ६२ ॥

एवं मया त्वनन्तोऽसौ कीर्तितो मुनिसत्तमाः ।

कः शक्नोति गुणान्वक्तुं तस्य वर्षशतैरपि ॥ ६३ ॥

इति श्रीमहापुराणे आदिब्राह्मे स्वयंभुवृषिसंवादेऽनन्तवासुदेव-

माहात्म्यनिरूपणं नाम षट्सप्तत्यधिकशतत-

मोऽध्यायः ॥ १७६ ॥

अथ सप्तसप्तत्यधिकशततमोऽध्यायः ।

पुरुषोत्तमक्षेत्रमाहात्म्यवर्णनम्

ब्रह्मोवाच ।

एवं वोऽनन्तमाहात्म्यं क्षेत्रं च पुरुषोत्तमम् ।

भुक्तिमुक्तप्रदं नृणां मया प्रोक्तं सुदुर्लभम् ॥ १ ॥



यत्राऽऽस्ते पुण्डरीकाक्षः शङ्खचक्रगदाधरः ।

पीताम्बरधरः कृष्णः कंसकेशिनिषूदनः ॥ २ ॥

ये तत्र कृष्णं पश्यन्ति सुरासुरनमस्कृतम् ।

संकर्षणं सुभद्रां च धन्यास्ते नात्र संशयः ॥ ३ ॥

त्रैलोक्याधिपतिं देवं सर्वकामफलप्रदम् ।

ये ध्यायन्ति सदा कृष्णं मुक्तास्ते नात्र संशयः ॥ ४ ॥

कृष्णे रताः कृष्णमनुस्मरन्ति,

रात्रौ च कृष्णं पुनरुत्थिता ये ।

ते भिन्नदेहाः प्रविशन्ति कृष्णं,

हविर्यथा मन्त्रहुतं हुताशनम् ॥ ५ ॥

तस्मात्सदा मुनिश्रेष्ठाः कृष्णः कमललोचनः ।

तस्मिन्क्षेत्रे प्रयत्नेन द्रष्टव्यो मोक्षकाङ्क्षिभिः ॥ ६ ॥

शयनोत्थापने कृष्णं ये पश्यन्ति मनीषिणः ।

हलायुधं सुभद्रां च हरैः स्थानं व्रजन्ति ते ॥ ७ ॥

सर्वकालेऽपि ये भक्त्या पश्यन्ति पुरुषोत्तमम् ।

रौहिणेयं सुभद्रां च विष्णुलोकं व्रजन्ति ते ॥ ८ ॥

आस्ते यश्चतुरो मासान्वार्षिकान्पुरुषोत्तमे ।

पृथिव्यास्तोर्ययात्रायाः फलं प्राप्नोति चाधिकम् ॥ ९ ॥

ये सर्वकालं तत्रैव निवसन्ति मनीषिणः ।

जितेन्द्रिया जितक्रोधा लभन्ते तपसः फलम् ॥ १० ॥

तपस्तप्त्वाऽन्यतीर्थेषु वर्षाणामयुतं नरः ।

यदाप्नोति तदाप्नोति मासेन पुरुषोत्तमे ॥ ११ ॥

तपसा ब्रह्मचर्येण सङ्गत्यागेन यत्फलम् ।  
 तत्फलं सततं तत्र प्राप्नुवन्ति मनीषिणः ॥ १२ ॥  
 सर्वतीर्थेषु यत्पुण्यं स्नानदानेन कीर्तितम् ।  
 तत्फलं सततं तत्र प्राप्नुवन्ति मनीषिणः ॥ १३ ॥  
 सम्यक्तीथन यत्प्रोक्तं व्रतेन नियमेन च ।  
 तत्फलं लभते तत्र प्रत्यहं प्रयतः शुचिः ॥ १४ ॥  
 यस्तु नानाविधैर्यज्ञैर्यत्फलं लभते नरः ।  
 तत्फलं लभते तत्र प्रत्यहं संयतेन्द्रियः ॥ १५ ॥  
 देहं त्यजन्ति पुरुषास्तत्र ये पुरुषोत्तमे ।  
 कल्पवृक्षं समासाद्य मुक्तास्ते नात्र संशयः ॥ १६ ॥  
 घटसागरयोर्मध्ये ये त्यजन्ति कलेवरम् ।  
 ते दुर्लभं परं मोक्षं प्राप्नुवन्ति न संशयः ॥ १७ ॥  
 अनिच्छन्नपि यस्तत्र प्राणांस्त्यजति मानवः ।  
 सोऽपि दुःखविनिर्मुक्तो मुक्तिं प्राप्नोति दुर्लभाम् ॥ १८ ॥  
 कृमिकीटपतङ्गाद्यास्तिर्यग्योनिगताश्च ये ।  
 तत्र देहं परित्यज्य ते यान्ति परमां गतिम् ॥ १९ ॥  
 भ्रान्तिं लोकस्य पश्यध्वमन्यतीर्थं प्रति द्विजाः ।  
 पुरुषाख्येन यत्प्राप्तमन्यतीर्थफलादिकम् ॥ २० ॥  
 सकृत्पश्यति यो मर्त्यः श्रद्धया पुरुषोत्तमम् ।  
 पुरुषाणां सहस्रेषु स भवेदुत्तमः पुमान् ॥ २१ ॥  
 प्रकृतेः स परो यस्मात्पुरुषादपि चोत्तमः ।  
 तस्माद्वेदे पुराणे च लोकेऽस्मिन्पुरुषोत्तमः ॥ २२ ॥



योऽसौ पुराणे वेदान्ते परमात्मेत्युदाहृतः ।

आस्ते विश्वोपकाराय तेनासौ पुरुषोत्तमः ॥ २३ ॥

पथि श्मशाने गृहमण्डपे वा,

रथ्याप्रदेशेष्वपि यत्र कुत्र ।

इच्छन्ननिच्छन्नपि तत्र देहं,

संत्यज्य मोक्षं लभते मनुष्यः ॥ २४ ॥

तस्मात्सर्वप्रयत्नेन तस्मिन्क्षेत्रे द्विजोत्तमाः ।

देहत्यागो नरैः कार्यः सम्यङ्मोक्षाभिकाङ्क्षिभिः ॥ २५ ॥

पुरुषाख्यस्य माहात्म्यं न भूतं न भविष्यति ।

त्यक्त्वा यत्र नरो देहं मुक्तिं प्राप्नोति दुर्लभाम् ॥ २६ ॥

गुणानामेकदेशोऽयं मया क्षेत्रस्य कीर्तितः ।

कः समस्तान्गुणान्वक्तुं शक्तो वर्षशतैरपि ॥ २७ ॥

यदि यूयं मुनिश्रेष्ठा मोक्षमिच्छथ शाश्वतम् ।

तस्मिन्क्षेत्रवरे पुण्ये निवसध्वमतन्द्रिताः ॥ २८ ॥

व्यास उवाच ।

ते तस्य वचनं श्रुत्वा ब्रह्मणोऽव्यक्तजन्मनः ।

निवासं चक्रिरे तत्र अवापुः परमं पदम् ॥ २९ ॥

तस्माद्यूयं प्रयत्नेन निवसध्वं द्विजोत्तमाः ।

पुरुषाख्ये वरे क्षेत्रे यदि मुक्तिमभीप्सथ ॥ ३० ॥

इति श्रीमहापुराणे आदिब्राह्मे ब्रह्मसृष्टिसंवादे क्षेत्रमाहात्म्य-

वर्णनं नाम सप्तसप्तत्यधिकशततमोऽध्यायः ॥ १७७ ॥



## अथाष्टसप्तत्यधिकशततमोऽध्यायः ।

कण्डुचरित्रवर्णनम्

व्यास उवाच ।

तस्मिन्क्षेत्रे मुनिश्रेष्ठाः सर्वसत्त्वसुखावहे ।  
धर्मार्थकाममोक्षाणां फलदे पुरुषोत्तमे ॥ १ ॥  
कण्डुर्नाम महातेजा ऋषिः परमधार्मिकः ।  
सत्यवादी शुचिर्दान्तः सर्वभूतहिते रतः ॥ २ ॥  
जितेन्द्रियो जितक्रोधो वेदवेदाङ्गपारगः ।  
अवाप परमां सिद्धिमाराध्य पुरुषोत्तमम् ॥ ३ ॥  
अन्येऽपि तत्र संसिद्धा मुनयः संशितव्रताः ।  
सर्वभूतहिता दान्ता जितक्रोधा विमत्सराः ॥ ४ ॥

मुनय ऊचुः ।

कोऽसौ कण्डुः कथं तत्र जगाम परमां गतिम् ।  
श्रोतुमिच्छामहे तस्य चरितं ब्रूहि सत्तम ॥ ५ ॥

व्यास उवाच ।

शृणुध्वं मुनिशार्दूलाः कथां तस्य मनोहराम् ।  
प्रवक्ष्यामि समासेन मुनेस्तस्य विचेष्टितम् ॥ ६ ॥  
पवित्रे गौतमीतीरे विजने सुमनोहरे ।  
कन्दमूलफलैः पूर्णे समित्पुष्पकुशान्वितैः ॥ ७ ॥  
नानाद्रुमलताकीर्णे नानापुष्पोपशोभिते ।  
नानापक्षिरुते रम्ये नाचामृगगणान्विते ॥ ८ ॥

तत्राऽऽश्रमपदं कण्डोर्वभूव मुनिसत्तमाः ।  
 सर्वर्तुफलपुष्पाढ्यं कदलीखण्डमण्डितम् ॥ १० ॥  
 तपस्तेपे मुनिस्तत्र सुमहत्परमाद्भुतम् ।  
 व्रतोपवासैर्नियमैः स्नानमौनसुसंयमैः ॥ १० ॥  
 ग्रीष्मे पञ्चतपा भूत्वा वर्षासु स्थण्डिलेशयः ।  
 आर्द्रवासास्ते हेमन्ते स तेपे सुमहत्तपः ॥ ११ ॥  
 दृष्ट्वा तु तपसो वीर्यं मुनेस्तस्य सुविस्मिताः ।  
 वभूवुर्देवगन्धर्वाः सिद्धविद्याधरास्तथा ॥ १२ ॥  
 भूमिं तथाऽन्तरिक्षं च दिवं च मुनिसत्तमाः ।  
 कण्डुः संतापयामास त्रैलोक्यं तपसो बलात् ॥ १३ ॥  
 अहोऽस्य परमं धैर्यमहोऽस्य परमं तपः ।  
 इत्यब्रुवंस्तदा दृष्ट्वा देवास्तं तपसि स्थितम् ॥ १४ ॥  
 मन्त्रयामासुरव्यग्राः शक्रेण सहितास्तदा ।  
 भयात्तस्य समुद्विग्नास्तपोविघ्नमभीप्सवः ॥ १५ ॥  
 ज्ञात्वा तेषामभिप्रायं शक्रस्त्रिभुवनेश्वरः ।  
 प्रम्लोचाख्यां वरारोहां रूपयौवनगर्विताम् ॥ १६ ॥  
 सुमध्यां चारुजङ्घां तां पीनश्रोणिपयोधराम् ।  
 सर्वलक्षणसंपन्नां प्रोवाच फलसूदनः ॥ १७ ॥

शक्र उवाच ।

प्रम्लोचे गच्छ शीघ्रं त्वं यदाऽसौ तप्यते मुनिः ।  
 विज्ञार्थं तस्य तपसः क्षोभयस्वां(स्वाऽऽ)शु सुप्रमे ॥ १८ ॥



प्रम्लोचोवाच ।

तव वाक्यं सुरश्रेष्ठ करोमि सततं प्रभो ।

किंतु शङ्का ममैवात्र जीवितस्य च संशयः ॥ १६ ॥

बिभेमि तं मुनिवरं ब्रह्मचर्यव्रते स्थितम् ।

अत्युग्रं दीप्ततपसं ज्वलनार्कसमप्रभम् ॥ २० ॥

ज्ञात्वा मां स मुनिः क्रोधाद्विघ्नार्थं समुपागताम् ।

कण्डुः परमतेजस्वी शापं दास्यति दुःसहम् ॥ २१ ॥

उर्वशी मेनका रम्भा घृताची पुञ्जिकस्थला ।

विश्वाची सहजन्या च पूर्वचित्तिस्तिलोत्तमा ॥ २२ ॥

अलम्बुषा मिश्रकेशी शशिलेखा च वामना ।

अन्याश्चाप्सरसः सन्ति रूपयौवनगर्विताः ॥ २३ ॥

सुमध्याश्चारुवदनाः पीनोन्नतपयोधराः ।

कामप्रधानकुशलास्तास्तत्र संनियोजय ॥ २४ ॥

ब्रह्मोवाच ।

तस्यास्तद्वचनं श्रुत्वा पुनः प्राह शचीपतिः ।

तिष्ठन्तु नाम चान्यास्तास्त्वं चात्र कुशला शुभे ॥ २५ ॥

कामं वसन्तं वायुं च सहायार्थं ददामि ते ।

तैः सार्धं गच्छ सुश्रोणि यत्राऽऽस्ते स महामुनिः ॥ २६ ॥

शक्रस्य वचनं श्रुत्वा तदा सा चारुलोचना ।

जगामाऽऽकाशमार्गेण तैः सार्धं चाऽऽश्रमं मुनेः ॥ २७ ॥

गत्वा सा तत्र रुचिरं ददर्श वनमुत्तमम् ।

मुनिं च दीप्ततपसमाश्रमस्थमकल्मषम् ॥ २८ ॥



अपश्यत्सा वनं रम्यं तैः सार्धं नन्दनोपमम् ।  
 सर्वर्तुवरपुष्पाढ्यं शाखामृगगणाकुलम् ॥ २६ ॥  
 पुण्यं पद्मबलोपेतं सपल्लवमहाबलम् ।  
 श्रोत्ररम्यान्सुमधुराञ्जशब्दान्खगमुखेरितान् ॥ ३० ॥  
 सर्वर्तुफलभाराढ्यान्सर्वर्तुकुसुमोज्ज्वलान् ।  
 अपश्यत्पादपांश्चैव विहङ्गैरनुनादितान् ॥ ३१ ॥  
 आम्रानाम्रातकान्भव्यान्नारिकेरान्सतिन्दुकान् ।  
 अथ विन्वांस्तथा जीवान्दाडिमान्जीजपूरकान् ॥ ३२ ॥  
 पनसाँल्लकुचान्नीपाञ्जिरीषान्सुमनोहरान् ।  
 पारावतांस्तथा कोलानरिमेदाग्लवेतसान् ॥ ३३ ॥  
 भल्लातकानामलकाञ्जशतपर्णांश्च किंशुकान् ।  
 इड्डुदान्करवीरांश्च हरीतकीविभीतकान् ॥ ३४ ॥  
 पतानन्यांश्च सा वृक्षान्ददर्श पृथुलोचना ।  
 तथैवाशोकपुन्नागकेतकीवकुलानथ ॥ ३५ ॥  
 पारिजातान्कोविदारान्मन्दारेन्दीवरांस्तथा ।  
 पाटलाः पुष्पिता रम्या देवदारुद्रुमांस्तथा ॥ ३६ ॥  
 शालांस्तालांस्तमालांश्च निचुलाँल्लोमकांस्तथा ।  
 अन्यांश्च पादपश्रेष्ठानपश्यत्फलपुष्पितान् ॥ ३७ ॥  
 चकोरैः शतपत्रैश्च भृङ्गराजैस्तथा शुकैः ।  
 कोकिलैः कलविड्गैश्च हारीतैर्जीवजीवकैः ॥ ३८ ॥  
 प्रियपुत्रैश्चातकैश्च तथाऽन्यैर्विविधैः खगैः ।  
 श्रोत्ररम्यं सुमधुरं कूजदुमिश्राप्यधिष्ठितम् ॥ ३९ ॥

सरांसि च मनोज्ञानि प्रसन्नसलिलानि च ।

कुमुदैः पुण्डरीकैश्च तथा नीलोत्पलैः शुभैः ॥ ४० ॥

कलारैः कमलैश्चैव आचितानि समन्ततः ।

कादम्यैश्चक्रवाकैश्च तथैव जलकुक्कुटैः ॥ ४१ ॥

कारण्डधैर्वकैर्हंसैः कूर्मैर्मद्गुभिरेव च ।

एतैश्चान्यैश्च कीर्णानि समन्ताज्जलचारिभिः ॥ ४२ ॥

क्रमेणैव तथा सा तु वनं वध्नाम तैः सह ।

एवं दृष्ट्वा वनं रम्यं तैः सार्धं परमाद्भुतम् ॥ ४३ ॥

विस्मतोत्फुल्लनयना सा बभूव वराङ्गना ।

प्रोवाच वायुं कामं च वसन्तं च द्विजोत्तमाः ॥ ४४ ॥

प्रम्लोचोवाच ।

कुरुध्वं मम साहाय्यं यूयं सर्वे पृथक्पृथक् ॥ ४५ ॥

ब्रह्मोवाच ।

एवमुक्त्वा तदा सा तु तथेत्युक्ता सुरैर्द्विजाः ।

प्रत्युवाचाद्य यास्यामि यत्रासौ संस्थितो मुनिः ॥ ४६ ॥

अद्य तं देहयन्तारं प्रयुक्तेन्द्रियवाजिनम् ।

स्मरशस्त्रगलद्र्शिम् करिष्यामि कुसारधिम् ॥ ४७ ॥

ब्रह्मा जनार्दनो वाऽपि यदि वा नीललोहितः ।

तथाऽऽप्यद्य करिष्यामि कामबाणक्षतान्तरम् ॥ ४८ ॥

इत्युक्त्वा प्रययौ साऽथ यत्रासौ तिष्ठते मुनिः ।

मुनेस्तपः प्रभावेन प्रशान्तश्चापदाश्रमम् ॥ ४९ ॥



सा पुंस्कोकिलमाधुर्ये नदीतीरे व्यवस्थिता ।  
 स्तोकमात्रं स्थिता तस्मादगायत वराऽप्सराः ॥ ५० ॥  
 ततो वसन्तः सहसा बलं समकरोत्तदा ।  
 कोकिलारावमधुरमकालिकमनोहरम् ॥ ५१ ॥  
 ववौ गन्धवहश्चैव मलयाद्रिनिकेतनः ।  
 पुष्पानुच्चावचान्मेध्यान्पातयंश्च शनैः शनैः ॥ ५२ ॥  
 पुष्पवाणधरश्चैव गत्वा तस्य समीपतः ।  
 मुनेश्च क्षोभयामास कामस्तस्यापि मानसम् ॥ ५३ ॥  
 ततो गीतध्वनिं श्रुत्वा मुनिर्विस्मितमानसः ।  
 जगाम यत्र सा सुभ्रूः कामवाणप्रपीडितः ॥ ५४ ॥  
 दृष्ट्वा तामाह संदृष्टो विस्मयोत्फुल्ललोचनः ।  
 भ्रष्टोत्तरीयो विकलः पुलकाञ्चितविग्रहः ॥ ५५ ॥

ऋषिरुवाच ।

काऽसि कस्यासि सुश्रोणि सुभगे चारुहासिनि ।  
 मनो हरसि मे सुभ्रू ब्रूहि सत्यं सुमध्यमे ॥ ५६ ॥

प्रम्लोचोवाच ।

तव कर्मकरा चाहं पुष्पार्थमहमागता ।  
 आदेशं देहि मे क्षिप्रं किं करोमि तवाऽऽज्ञया ॥ ५७ ॥

व्यास उवाच ।

श्रुत्वेवं वचनं तस्यास्त्यक्त्वा धैर्यं विमोहितः ।  
 आदाय हस्ते तां बालां प्रविवेश स्वमाश्रमम् ॥ ५८ ॥



ततः कामश्च वायुश्च वसन्तश्च द्विजोत्तमाः ।  
 जगमुर्यथागतं सर्वं कृतकृत्यास्त्रिविष्टपम् ॥ ५६ ॥  
 शशंसुश्च हरिं गत्वा तस्यास्तस्य च चेष्टितम् ।  
 श्रुत्वा शकस्तदा देवाः प्रीताः सुमनसोऽभवन् ॥ ६० ॥  
 स च कण्डुस्तया सार्धं प्रविशन्नेव चाऽऽश्रमम् ।  
 आत्मनः परमं रूपं चकार मदनाकृति ॥ ६१ ॥  
 रूपयौवनसंपन्नमतीव सुमनोहरम् ।  
 दिव्यालंकारसंयुक्तं षोडशवत्सराकृति ॥ ६२ ॥  
 दिव्यवस्त्रधरं कान्तं दिव्यस्त्रगन्धभूषितम् ।  
 सर्वोपभोगसंपन्नं सहसा तपसो बलात् ॥ ६३ ॥  
 दृष्ट्वा सा तस्य तद्वीर्यं परं विस्मयमागता ।  
 अहोऽस्य तपसो वीर्यमित्युक्त्वा मुदिताऽभवत् ॥ ६४ ॥  
 स्नानं संध्यां जपं होमं स्वाध्यायं देवतार्चनम् ।  
 व्रतोपवासनियमं ध्यानं च मुनिसत्तमाः ॥ ६५ ॥  
 त्यक्त्वा स रेमे मुदितस्तया सार्धमहर्निशम् ।  
 मन्मथाविष्टहृदयो न बुबोध तपःक्षयम् ॥ ६६ ॥  
 संध्यारात्रिदिवापक्षमासत्र्वयनहायनम् ।  
 न बुबोध गतं कालं विषयासक्तमानसः ॥ ६७ ॥  
 सा च तं कामजैर्भावैर्विदग्धा रहसि द्विजाः ।  
 वरयामास सुश्रोणिः प्रलापकुशला तदा ॥ ६८ ॥  
 एवं कण्डुस्तया सार्धं वर्षाणामधिकं शतम् ।  
 अतिष्ठन्मन्दरद्रोण्यां ग्राम्यधर्मरतो मुनिः ॥ ६९ ॥

सा तं प्राह महाभागं गन्तुमिच्छाम्यहं दिवम् ।  
 प्रसादसुमुखो ब्रह्मन्ननुज्ञातुं त्वमर्हसि ॥ ७० ॥  
 तयैवमुक्तः स मुनिस्तस्यामासक्तमानसः ।  
 दिनानि कतिचिद्भद्रे स्थायतामित्यभाषत ॥ ७१ ॥  
 एवमुक्ता ततस्तेन साग्रं वर्षशतं पुनः ।  
 बुभुजे विषयांस्तन्वी तेन सार्धं महात्मना ॥ ७२ ॥  
 अनुज्ञां देहि भगवन्ब्रजामि त्रिदशालयम् ।  
 उक्तस्तयेति स पुनः स्थायतामित्यभाषत ॥ ७३ ॥  
 पुनर्गते वर्षशते साध्विके सा शुभानना ।  
 याम्यहं त्रिदिवं ब्रह्मन्प्रणयस्मितशोभनम् ॥ ७४ ॥  
 उक्तस्तयैवं स मुनिः पुनराहाऽऽयतेक्षणाम् ।  
 इहाऽऽस्यतां मया सुभ्रु चिरं कालं गमिष्यसि ॥ ७५ ॥  
 तच्छापभीता सुश्रोणी सह तेनर्षिणा पुनः ।  
 शतद्वयं किञ्चिदूनं वर्गाणां समतिष्ठत ॥ ७६ ॥  
 गमनाय महाभागो देवराजनिवेशनम् ।  
 प्रोक्तः प्रोक्तस्तया तन्व्या स्थायतामित्यभाषत ॥ ७७ ॥  
 तस्य शापभयाद्भीरुर्दक्षिण्येन च दक्षिणा ।  
 प्रोक्ता प्रणयभङ्गार्तिवेदिनी न जहौ मुनिम् ॥ ७८ ॥  
 तथा च रमतस्तस्य परमर्षेरहर्निशम् ।  
 नवं नवमभूत्प्रेम मन्मथासक्तचेतसः ॥ ७९ ॥  
 एकदा तु त्वरायुक्तो निश्चक्रामोटजान्मुनिः ।  
 निष्क्रामन्तं च कुत्रेति गम्यते प्राह सा शुभा ॥ ८० ॥

इत्युक्तः स तया प्राह परिवृत्तमहः शुभे ।  
 संध्योपास्तिं करिष्यामि क्रियालोपोऽन्यथा भवेत् ॥ ८१ ॥  
 ततः प्रहस्य मुदिता सा तं प्राह महामुनिम् ।  
 किमद्य सर्वधर्मज्ञ परिवृत्तमहस्तव ॥  
 गतमेतन्न कुरुते विस्मयं कस्य कथ्यते ॥ ८२ ॥

मुनिरुवाच ।

प्रातस्त्वमागता भद्रे नदीतीरमिदं शुभम् ।  
 मया दृष्टाऽसि सुश्रोणि प्रविष्टा च ममाऽऽश्रमम् ॥ ८३ ॥  
 इयं च वर्तते संध्या परिणाममहो गतम् ।  
 अवहासः किमर्थोऽयं सद्भावः कथ्यतां मम ॥ ८४ ॥

प्रम्लोचोवाच ।

प्रत्यूषस्यागता ब्रह्मन्सत्यमेतन्न मे मृषा ।  
 किं त्वद्य तस्य कालस्य गतान्यब्दशतानि ते ॥ ८५ ॥  
 ततः ससाध्वसो विप्रस्तां पप्रच्छाऽऽयतेक्षणाम् ।  
 कथ्यतां भीरु कः कालस्त्वया मे रमतः सदा ॥ ८६ ॥

प्रम्लोचोवाच ।

सप्तोत्तराण्यतीतानि नववर्षशतानि च ।  
 मासाश्च षट्त्तथैवान्यत्समतीतं दिनत्रयम् ॥ ८७ ॥

ऋषिरुवाच ।

सत्यं भीरु वदस्येतत्परिहासोऽथवा शुभे ।  
 दिनमेकमहं मन्ये त्वया सार्धमिहोषितम् ॥ ८८ ॥



प्रम्लोचोवाच ।

वदिष्याम्यनृतं ब्रह्मन्कथमत्र तवान्तिके ।

विशेषादद्य भवता पृष्टा मार्गानुगामिना ॥ ८६ ॥

व्यास उवाच ।

निशम्य तद्वचस्तस्याः स मुनिर्द्विजसत्तमाः ।

धिग्धिङ्मामित्यनाचारं विनिन्द्याऽऽत्मानमात्मना ॥ ८७ ॥

मुनिरुवाच ।

तपांसि मम नष्टानि हतं ब्रह्मविदां धनम् ।

हृतो विवेकः केनापि योषिन्मोहाय निर्मिता ॥ ८८ ॥

ऊर्मिषट्कातिगं ब्रह्म ज्ञेयमात्मजयेन मे ।

गतिरेषा कृता येन धिक्तं काममहाग्रहम् ॥ ८९ ॥

व्रतानि सर्ववेदाश्च कारणान्यखिलानि च ।

नरकग्राममार्गेण कामेनाद्य हतानि मे ॥ ९० ॥

विनिन्द्येत्थं स धर्मज्ञः स्वयमात्मानमात्मना ।

तामप्सरसमासीनामिदं वचनमब्रवीत् ॥ ९१ ॥

ऋषिरुवाच ।

गच्छ पापे यथाकामं यत्कार्यं तत्त्वया कृतम् ।

देवराजस्य यत्क्षोभं कुर्वन्त्या भावचेष्टितैः ॥ ९२ ॥

न त्वां करोम्यहं भस्म क्रोधतीव्रेण वह्निना ।

सतां साप्तपदं मैत्र्यमुपितोऽहं त्वया सह ॥ ९३ ॥

अथवा तव दोषः कः किंवा कुर्यामहं तव ।

ममैव दोषो नितरां येनाहमजितेन्द्रियः ॥ ९४ ॥

यथा शक्रप्रियार्थिन्या कृतो मत्तपसो व्ययः ।

त्वया दृष्टिमहामोहमनुनाऽहं जुगुप्सितः ॥ ६८ ॥

व्यास उवाच ।

यावदित्थं स विप्रर्षिस्तां ब्रवीति सुमध्यमाम् ।

तावत्स्वलत्स्वेदजला सा बभूवातिवेषथुः ॥ ६९ ॥

प्रवेपमानां स च तां स्विन्नगात्रलतां सतीम् ।

गच्छ गच्छेति सक्रोधमुवाच मुनिसत्तमः ॥ १०० ॥

सा तु निर्भर्त्सिता तेन विनिष्क्रम्य तदाश्रमात् ।

आकाशगामिनी स्वेदं ममार्जतरुपल्लवैः ॥ १०१ ॥

वृक्षादृक्षं ययौ बाला उदग्राणुपल्लवैः ।

निर्ममार्जं च गात्राणि गलत्स्वेदजलानि वै ॥ १०२ ॥

ऋषिणा यस्तदा गर्भस्तस्या देहे समाहितः ।

निर्जगाम सरोमाञ्चस्वेदरूपी तदङ्गतः ॥ १०३ ॥

तं वृक्षा जगृहुर्गर्भमेकं चक्रे च मारुतः ।

सोमेनाऽऽप्यायितो गोभिः स तदा ववृधे शनैः ॥ १०४ ॥

मारिषा नाम कन्याऽभूद्वृक्षाणां चारुलोचना ।

प्राचेतसानां सा भार्या दक्षस्य जननी द्विजाः ॥ १०५ ॥

स चापि भगवान्कण्डुः क्षीणे तपसि सत्तमः ।

पुरुषोत्तमाख्यं भो विप्रा विष्णोरायतनं ययौ ॥ १०६ ॥

ददर्श परमं क्षेत्रं मुक्तिदं भुवि दुर्लभम् ।

दक्षिणस्योदधेस्तीरे सर्वकामफलप्रदम् ॥ १०७ ॥

सुरम्यं वालुकाकीर्णं केतकीवनशोभितम् ।  
 नानाद्रुमलताकीर्णं नानापक्षिरुतं शिवम् ॥ १०८ ॥  
 सर्वत्र सुखसंचारं सर्वर्तुकुसुमान्वितम् ।  
 सर्वसौख्यप्रदं नृणां धन्यं सर्वगुणाकरम् ॥ १०९ ॥  
 भृग्वाद्यैः सेवितं पूर्वं मुनिसिद्धवरैस्तथा ।  
 गन्धर्वैः किंनरैर्यक्षैस्तथाऽन्यैर्मोक्षकाङ्क्षिभिः ॥ ११० ॥  
 ददर्श च हरिं तत्र देवैः सर्वैरलंकृतम् ।  
 ब्राह्मणाद्यैस्तथा वर्णैराश्रमस्थैर्निषेवितम् ॥ १११ ॥  
 दृष्ट्वैव स तदा क्षेत्रं देवं च पुरुषोत्तमम् ।  
 कृतकृत्यमिवाऽऽत्मानं मेने स मुनिसत्तमः ॥ ११२ ॥  
 तत्रैकाग्रमना भूत्वा चकाराऽऽराधनं हरेः ।  
 ब्रह्मपारम्यं कुर्वञ्जपमेकाग्रमानसः ॥  
 ऊर्ध्वबाहुर्महायोगी स्थित्वाऽसौ मुनिसत्तमः ॥ ११३ ॥

मुनय ऊचुः ।

ब्रह्मपारं मुने श्रोतुमिच्छामः परमं शुभम् ।  
 जपता कण्डुना देवो येनाऽराध्यत केशव ॥ ११४ ॥

व्यास उवाच ।

पारं परं विष्णुरपारपारः,

परः परेभ्यः परमात्मरूपः ।

स ब्रह्मपारः परपारभूतः,

परः पराणामपि पारपारः ॥ ११५ ॥



स कारणं कारणसंश्रितोऽपि,

तस्यापि हेतुः परहेतुहेतुः ।

कार्योऽपि चैव सह कर्मकर्तृ .....

रूपैरनेकैरवतीह सर्वम् ॥ ११६ ॥

ब्रह्म प्रभुर्ब्रह्म स सर्वभूतो,

ब्रह्म प्रजानां पतिरच्युतोऽसौ ।

ब्रह्माव्ययं नित्यमजं स विष्णु-

रपक्षयाद्यैरखिलैरसङ्गः ॥ ११७ ॥

ब्रह्माक्षरमजं नित्यं यथाऽसौ पुरुषोत्तमः ।

तथा रागादयो दोषाः प्रयान्तु प्रशमं मम ॥ ११८ ॥

व्यास उवाच ।

श्रुत्वा तस्य मुनेर्जाप्यं ब्रह्मपारं द्विजोत्तमाः ।

भक्तिं च परमां ज्ञात्वा सुदृढां पुरुषोत्तमः ॥ ११९ ॥

प्रीत्या स परया देवस्तदाऽसौ भक्तवत्सलः ।

गत्वा तस्य समीपं तु प्रोवाच मधुसूदनः ॥ १२० ॥

मेघगम्भीरया वाचा दिशः संनादयन्निव ।

आरुह्य गरुडं विप्रा विनताकुलनन्दनम् ॥ १२१ ॥

श्रीभगवानुवाच ।

मुने ब्रूहि परं कार्यं यत्ते मनसि वर्तते ।

वरदोऽहमनुप्राप्तो वरं वरय सुव्रत ॥ १२२ ॥

श्रुत्वैवं वचनं तस्य देवदेवस्य चक्रिणः ।

चक्षुरुन्मील्य सहसा ददर्श पुरतो हरिम् ॥ १२३ ॥

अतसीपुष्पसंकाशं पद्मपत्रायतेक्षणम् ।  
 शङ्खचक्रगदापाणिं मुकुटाङ्गदधारिणम् ॥ १२४ ॥  
 चतुर्बाहुमुदाराङ्गं पोतवस्त्रधरं शुभम् ।  
 श्रीवत्सलक्ष्मसंयुक्तं वनमालाविभूषितम् ॥ १२५ ॥  
 सर्वलक्षणसंयुक्तं सर्वरत्नविभूषितम् ।  
 दिव्यचन्दनलिप्ताङ्गं दिव्यमाल्यविभूषितम् ॥ १२६ ॥  
 ततः स विस्मयाविष्टो रोमाञ्चिततनूरुहः ।  
 दण्डवत्प्रणिपत्योर्व्यां प्रणाममकरोत्तदा ॥ १२७ ॥  
 अद्य मे सफलं जन्म अद्य मे सफलं तपः ।  
 इत्युक्त्वा मुनिशार्दूलास्तं स्तोतुमुपचक्रमे ॥ १२८ ॥

कण्डुरुवाच ।

नारायण हरे कृष्ण श्रीवत्साङ्ग जगत्पते ।  
 जगद्बीज जगद्धाम जगत्साक्षिन्नमोऽस्तु ते ॥ १२९ ॥  
 अव्यक्त जिष्णो प्रभव प्रधानपुरुषोत्तम ।  
 पुण्डरीकाक्ष गोविन्द लोकनाथ नमोऽस्तु ते ॥ १३० ॥  
 हिरण्यगर्भ श्रीनाथ पद्मनाथ सनातन ।  
 भूगर्भ ध्रुव ईशान हृषीकेश नमोऽस्तु ते ॥ १३१ ॥  
 अनाद्यन्तामृताजंय जय त्वं जयतां वर ।  
 अजिताखण्ड श्रीकृष्ण श्रीनिवास नमोऽस्तु ते ॥ १३२ ॥  
 पर्जन्यधर्मकर्ता च दुष्पार दुरधिष्ठित ।  
 दुःखार्तिनाशन हरे जलशायिन्नमोऽस्तु ते ॥ १३३ ॥

भूतपाव्यक्त भूतेश भूततत्त्वैरनाकुल ।  
 भूताधिवास भूतात्मन्भूतगर्भं नमोऽस्तु ते ॥ १३४ ॥  
 यज्ञयज्वन्यज्ञधर यज्ञधाताऽभयप्रद ।  
 यज्ञगर्भं हिरण्याङ्ग पृश्निगर्भं नमोऽस्तु ते ॥ १३५ ॥  
 क्षेत्रज्ञः क्षेत्रभृत्क्षेत्री क्षेत्रहा क्षेत्रकृद्वशी ।  
 क्षेत्रात्मन्क्षेत्ररहित क्षेत्रस्त्रष्ट्रे नमोऽस्तु ते ॥ १३६ ॥  
 गुणालय गुणावास गुणाश्रय गुणावह ।  
 गुणभोक्तृ गुणाराम गुणत्यागिन्नमोऽस्तु ते ॥ १३७ ॥  
 त्वं विष्णुस्त्वं हरिश्चक्री त्वं जिष्णुस्त्वं जनार्दनः ।  
 त्वं भूतस्त्वं वषट्कारस्त्वं भव्यस्त्वं भवत्प्रभुः ॥ १३८ ॥  
 त्वं भूतकृत्त्वमव्यक्तस्त्वं भवो भूतभृद्भवान् ।  
 त्वं भूतभावो देवस्त्वामाहुरजमीश्वरम् ॥ १३९ ॥  
 त्वमनन्तः कृतज्ञस्त्वं प्रकृतिस्त्वं वृषाकपिः ।  
 त्वं रुद्रस्त्वं दुराघर्षस्त्वममोघस्त्वमीश्वरः ॥ १४० ॥  
 त्वं विश्वकर्मा जिष्णुस्त्वं त्वं शंभुस्त्वं वृषाकृतिः ।  
 त्वं शंकरस्त्वमुशना त्वं सत्यं त्वं तपो जनः ॥ १४१ ॥  
 त्वं विश्वजेता त्वं शर्म त्वं शरण्यस्त्वमक्षरम् ।  
 त्वं शंभुस्त्वं स्वयंभूश्च त्वं ज्येष्ठस्त्वं परायणः ॥ १४२ ॥  
 त्वमादित्यस्त्वमोङ्कारस्त्वं प्राणस्त्वं तमिस्रहा ।  
 त्वं पर्जन्यस्त्वं प्रथितस्त्वं वेधास्त्वं सुरेश्वरः ॥ १४३ ॥  
 त्वमृग्यजुः साम चैव त्वमात्मा संमतो भवान् ।  
 त्वमग्निस्त्वं च पवनस्त्वमापो वसुधा भवान् ॥ १४४ ॥



त्वं स्रष्टा त्वं तथा भोक्ता होता त्वं च हविः क्रतुः ।  
 त्वं प्रभुस्त्वं विभुः श्रेष्ठस्त्वं लोकपतिरच्युतः ॥ १४५ ॥  
 त्वं सर्वदर्शनः श्रीमांस्त्वं सर्वदमनोऽरिहा ।  
 त्वमहस्त्वं तथा रात्रिस्त्वामाहुर्वत्सरं बुधाः ॥ १४६ ॥  
 त्वं कालस्त्वं कला काण्डा त्वं मुहूर्तः क्षणा लवाः ।  
 त्वं बालस्त्वं तथा वृद्धस्त्वं पुमान्स्त्री नपुंसकः ॥ १४७ ॥  
 त्वं विश्वयोनिस्त्वं चक्षुस्त्वं वेदाङ्गं त्वमव्ययः ।  
 त्वं वेदवेदस्त्वं धाता विधाता त्वं समाहितः ॥ १४८ ॥  
 त्वं जलनिधिरामूलं त्वं धाता त्वं पुनर्वसुः ।  
 त्वं वैद्यस्त्वं धृतात्मा च त्वमतीन्द्रियगोचरः ॥ १४९ ॥  
 त्वग्रणीर्ग्रामणीस्त्वं त्वं सुपर्णस्त्वमादिमान् ।  
 त्वं संग्रहस्त्वं सुमहत्त्वं धृतात्मा त्वमच्युतः ॥ १५० ॥  
 त्वं यमस्त्वं च नियमस्त्वं प्रांशुस्त्वं चतुर्भुजः ।  
 त्वमेवान्नान्तरात्मा त्वं परमात्मा त्वमुच्यते ॥ १५१ ॥  
 त्वं गुरुस्त्वं गुरुतमस्त्वं वामस्त्वं प्रदक्षिणः ।  
 त्वं पिप्पलस्त्वमगमस्त्वं व्यक्तस्त्वं प्रजापतिः ॥ १५२ ॥  
 हिरण्यनाभस्त्वं देवस्त्वं शशी त्वं प्रजापतिः ।  
 अनिर्देश्यवपुस्त्वं वै त्वं यमस्त्वं सुरारिहा ॥ १५३ ॥  
 त्वं च संकर्षणो देवस्त्वं कर्ता त्वं सनातनः ।  
 त्वं वासुदेवोऽमेयात्मा त्वमेव गुणवर्जितः ॥ १५४ ॥  
 त्वं ज्येष्ठस्त्वं वरिष्ठस्त्वं त्वं सहिष्णुश्च माधवः ।  
 सहस्रशीर्षा त्वं देवस्त्वमव्यक्तः सहस्रद्वक् ॥ १५५ ॥

सहस्रपादस्त्वं देवस्त्वं विराट्त्वं सुरप्रभुः ।  
 त्वमेव तिष्ठसे भूयो देवदेव दशाङ्गुलः ॥ १५६ ॥  
 यद्भूतं तत्त्वमेवोक्तः पुरुषः शक्र उत्तमः ।  
 यद्भवाव्यं तत्त्वमीशानस्त्वमृतस्त्वं तथाऽमृतः ॥ १५७ ॥  
 त्वत्तो रोहत्ययं लोको महीयांस्त्वमनुत्तमः ।  
 त्वं ज्यायान्पुरुषस्त्वं च त्वं देव दशधा स्थितः ॥ १५८ ॥  
 विश्वभूतश्चतुर्भागो नवभागोऽमृतो दिवि ।  
 नवभागोऽन्तरिक्षस्थः पौरुषेयः सनातनः ॥ १५९ ॥  
 भागद्वयं च भूसंस्थं चतुर्भागोऽप्यभूदिह ।  
 त्वत्तो यज्ञाः संभवन्ति जगतो वृष्टिकारणम् ॥ १६० ॥  
 त्वत्तो विराट्समुत्पन्नो जगतो हृदि यः पुमान् ।  
 सोऽतिरिच्यत भूतेभ्यस्तेजसा यशसा श्रिया ॥ १६१ ॥  
 त्वत्तो सुराणामाहारः पृषदाज्यमजायत ।  
 ग्राम्यारण्याश्चौषधयस्त्वत्तः पशुमृगादयः ॥ १६२ ॥  
 ध्येध्यानपरस्त्वं च कृतवानसि चौषधीः ।  
 त्वं देवदेव सप्तास्य कालाख्यो दीप्तविग्रहः ॥ १६३ ॥  
 जङ्गमाजङ्गमं सर्वं जगदेतच्चराचरम् ।  
 त्वत्तः सर्वमिदं जातं त्वयि सर्वं प्रतिष्ठितम् ॥ १६४ ॥  
 अनिरुद्धस्त्वं माधवस्त्वं प्रद्युम्नः सुरारिहा ।  
 देव सर्वसुरश्रेष्ठ सर्वलोकपरायण ॥ १६५ ॥  
 त्राहि मामरविन्दाक्ष नारायण नमोऽस्तु ते ।  
 नमस्ते भगवन्विष्णो नमस्ते पुरुषोत्तम ॥ १६६ ॥

नमस्ते सर्वलोकेश नमस्ते कमलालय ।  
 गुणालय नमस्तेऽस्तु नमस्तेऽस्तु गुणाकर ॥ १६७ ॥  
 वासुदेव नमस्तेऽस्तु नमस्तेऽस्तु सुरोत्तम ।  
 जनार्दन नमस्तेऽस्तु नमस्तेऽस्तु सनातन ॥ १६८ ॥  
 नमस्ते योगिनां गम्य योगावास नमोऽस्तु ते ।  
 गोपते श्रीपते विष्णो नमस्तेऽस्तु मरुत्पते ॥ १६९ ॥  
 जगत्पते जगत्सूते नमस्ते ज्ञानिनां पते ।  
 दिवस्पते नमस्तेऽस्तु नमस्तेऽस्तु महीपते ॥ १७० ॥  
 नमस्ते मधुहन्त्रे च नमस्ते पुष्करेक्षण ।  
 कैटभन्न नमस्तेऽस्तु सुब्रह्मण्य नमोऽस्तु ते ॥ १७१ ॥  
 नमोऽस्तु ते महामीन श्रुतिपृष्ठधराच्युत ।  
 समुद्रसलिलक्षोभ पद्मजाह्लादकारिणे ॥ १७२ ॥  
 अश्वशीर्ष महाघोण महापुरुषविग्रह ।  
 मधुकैटभहन्त्रे च नमस्ते तुरगानन ॥ १७३ ॥  
 महाकमठभोगाय पृथिव्युद्धारणाय च ।  
 विधृताद्रिस्वरूपाय महाकूर्माय ते नमः ॥ १७४ ॥  
 नमो महावराहाय पृथिव्युद्धारकारिणे ।  
 नमश्चाऽऽदिवराहाय विश्वरूपाय वेधसे ॥ १७५ ॥  
 नमोऽनन्ताय सूक्ष्माय मुख्याय च वराय च ।  
 परमाणुस्वरूपाय योगिगम्याय ते नमः ॥ १७६ ॥

तस्मै नमः कारणकारणाय,

योगीन्द्रवृत्तनिलयाय सुदुर्विदाय ।



क्षीरार्णवाश्रितमहाहिसुतल्पगाय,

तुभ्यं नमः कनकरत्नसुकुण्डलाय ॥ १७७ ॥

व्यास उवाच ।

इत्थं स्तुतस्तदा तेन प्रीतः प्रोवाच माधवः ।

क्षिप्रं ब्रूहि मुनिश्रेष्ठ मत्तो यदभिवाञ्छसि ॥ १७८ ॥

कण्डुरुवाच ।

संसारेऽस्मिञ्जगन्नाथ दुस्तरे लोमहर्षणे ।

अनित्ये दुःखबहुले कदलीदलसंनिभे ॥ १७९ ॥

निराश्रये निरालम्बे जलबुद्बुदचञ्चले ।

सर्वोपद्रवसंयुक्ते दुस्तरे चातिभैरवे ॥ १८० ॥

भ्रमामि सुचिरं कालं मायया मोहितस्तव ।

न चान्तमभिगच्छामि विषयासक्तमानसः ॥ १८१ ॥

त्वामहं चाद्य देवेश संसारभयपीडितः ।

गतोऽस्मि शरणं कृष्ण मामुद्धर भवार्णवात् ॥ १८२ ॥

गन्तुमिच्छामि परमं पदं यत्ते सनातनम् ।

प्रसादात्तव देवेश पुनरावृत्तिदुर्लभम् ॥ १८३ ॥

श्रीभगवानुवाच ।

भक्तोऽसि मे मुनिश्रेष्ठ ममाराधय नित्यशः ।

मत्प्रसादाद्भुवं मोक्षं प्राप्स्यसि त्वं समीहितम् ॥ १८४ ॥

मद्भक्ताः क्षत्रिया वैश्याः स्त्रियः शूद्रान्त्यजातिजाः ।

प्राप्नुवन्त परां सिद्धिं किं पुनस्त्वं द्विजोत्तम ॥ १८५ ॥

श्वपाकोऽपि च मद्भक्तः सम्यक्श्रद्धासमन्वितः ।  
प्राप्नोत्यभिमतं सिद्धिमन्येषां तत्र का कथा ॥ १८६ ॥

व्यास उवाच ।

एवमुक्त्वा तु तं विप्राः स देवो भक्तवत्सलः ।  
दुर्विज्ञेयगतिर्विष्णुस्तत्रैवान्तरधीयत ॥ १८७ ॥  
गते तस्मिन्मुनिश्रेष्ठाः कण्डुः संहृष्टमानसः ।  
सर्वान्कामान्परित्यज स्वस्थचित्तो भवत्पुनः ॥ १८८ ॥  
सर्वेन्द्रियाणि संयम्य निर्ममो निरहंक्रुतिः ।  
एकाग्रमानसः सम्यग्ध्यात्वा तं पुरुषोत्तमम् ॥ १८९ ॥  
निर्लेपं निर्गुणं शान्तं सत्तामात्रव्यवस्थितम् ।  
अवाप परमं मोक्षं सुराणामपि दुर्लभम् ॥ १९० ॥  
यः पठेच्छृणुयाद्वाऽपि कथां कण्डोर्महात्मनः ।  
विमुक्तः सर्वपापेभ्यः स्वर्गलोकं स गच्छति ॥ १९१ ॥  
एवं मया मुनिश्रेष्ठाः कर्मभूमिरुदाहृता ।  
मोक्षक्षेत्रं च परमं देवं च पुरुषोत्तमम् ॥ १९२ ॥

ये पश्यन्ति विभुं स्तुवन्ति वरदं-

ध्यायन्ति मुक्तिप्रदं ।

भक्त्या श्रीपुरुषोत्तमाख्यमजरं-

संसारदुःखापहम् ॥ १९३ ॥

ते भुक्त्वा मनुजेन्द्रभोगममलाः-

स्वर्गं च दिव्यं सुखं ।

पश्चाद्यान्ति समस्तदोषरहिताः-

स्थानं हरेख्ययम् ॥ १६४ ॥

इति श्रीमहापुराणे आदिब्राह्मे स्वयंभुवृषिसंवादे कण्डोरुपा-  
ख्याननिरूपणं नामाष्टसप्तत्यधिकशततमो-

ऽध्यायः ॥ १७८ ॥

अथोनाशीत्यधिकशततमोऽध्यायः ।

त्रादरायणंप्रतिश्रीकृष्णावतारविषयकोमुनीनांप्रश्नः

लोमहर्षण उवाच ।

व्यासस्य वचनं श्रुत्वा मुनयः संयतेन्द्रियाः ।

प्रीता बभूवुः संहृष्टा विस्मिताश्च पुनः पुनः ॥ १ ॥

मुनय ऊचुः ।

अहो भारतवर्षस्य त्वया संकीर्तिता गुणाः ।

तद्वच्छ्रीपुरुषाख्यस्य क्षेत्रस्य पुरुषोत्तम ॥ २ ॥

विस्मयो हि न चैकस्य श्रुत्वा माहात्म्यमुत्तमम् ।

पुरुषाख्यस्य क्षेत्रस्य प्रीतिश्च वदतां वर ॥ ३ ॥

चिरात्प्रभृति चास्माकं संशयो हृदि वर्तते ।

त्वद्गते संशयस्यास्य छेत्ता नान्योऽस्ति भूतले ॥ ४ ॥

उत्पत्तिं बलदेवस्य कृष्णस्य च महीतले ।

भद्रायाश्चैव कात्स्न्येन पृच्छामस्त्वां महामुने ॥ ५ ॥



किमर्थं तौ समुत्पन्नौ कृष्णसंकर्षणावुभौ ।  
 वसुदेवसुतौ वीरौ स्थितौ नन्दगृहे मुने ॥ ६ ॥  
 निःसारे मृत्युलोकेऽस्मिन्दुःखप्रायेऽतिचञ्चले ।  
 जलवृद्धवृद्धसंकाशे भैरवे लोमहर्षणे ॥ ७ ॥  
 विष्णून्त्रपिच्छलं कष्टं संकष्टं दुःखदायकम् ।  
 कथं श्रोतरं तेषां गर्भवासमरोचत ॥ ८ ॥  
 यानि कर्माणि चक्रुस्ते समुत्पन्ना महीतले ।  
 विस्तरेण मुने तानि ब्रूहि नो वदतां वर ॥ ९ ॥  
 समग्रं चरितं तेषामद्भुतं चातिमानुषम् ।  
 कथं स भगवान्देवः सुरेशः सुरसत्तमः ॥ १० ॥  
 वसुदेवकुले धीमान्वासुदेवत्वमागतः  
 अमरैश्चाऽऽवृतं पुण्यं पुण्यकृद्भिरलंकृतम् ॥ ११ ॥  
 देवलोकं किमुत्सृज्य मर्त्यलोक इहाऽऽगतः ।  
 देवमानुषयोर्नेता द्योर्भुवः प्रभवोऽव्ययः ॥ १२ ॥  
 किमर्थं दिव्यमात्मानं मानुषेषु न्ययोजयत् ।  
 यश्चक्रं वर्तयत्येको मानुषाणामनामयम् ॥ १३ ॥  
 स मानुष्ये कथं बुद्धिं चक्रे चक्रगदाधरः ।  
 गोपायनं यः कुरुते जगतः सार्वभौतिकम् ॥ १४ ॥  
 स कथं गां गतो विष्णुर्गोपत्वमकरोत्प्रभुः ।  
 महाभूतानि भूतात्मा यो दधार चकार च ॥ १५ ॥  
 श्रीगर्भः स कथं गर्भे स्त्रिया भूचरया धृतः ।  
 येन लोकान्कमैर्जित्वा त्रिभिर्वै त्रिदशेप्सया ॥ १६ ॥

स्थापिता जगतो मार्गास्त्रिचर्गाश्चाभवंस्त्रयः ।  
 योऽन्तकाले जगत्पीत्वा कृत्वा तोयमयं वपुः ॥ १७ ॥  
 लोकमेकार्णवं चक्रे दृश्यादृश्येन चाऽऽत्मना ।  
 यः पुराणः पुराणात्मा वाराहं रूपमास्थितः ॥ १८ ॥  
 विषाणाग्रेण वसुधामुज्जहारारिसूदनः ।  
 यः पुरा पुरुहूतार्थं त्रैलोक्यमिदमव्ययम् ॥ १९ ॥  
 ददौ जित्वा वसुमतीं सुराणां सुरसत्तमः ।  
 येन सैहवपुः कृत्वा द्विधा कृत्वा च तत्पुनः ॥ २० ॥  
 पूर्वदैत्यो महावीर्यो हिरण्यकशिपुर्हतः ।  
 यः पुरा ह्यनलो भूत्वा और्वः संवर्तको विभुः ॥ २१ ॥  
 पातालस्थोऽर्णवरसं पपौ तोयमयं हरिः ।  
 सहस्रचरणं ब्रह्म सहस्रांशुसहस्रदम् ॥ २२ ॥  
 सहस्रशिरसं देवं यमाहुर्वै युगे युगे ।  
 नाभ्यां पद्मं समुद्भूतं यस्य पैतामहं गृहम् ॥ २३ ॥  
 एकार्णवे नागलोके सद्भिरणमयपङ्कजम् ।  
 येन ते निहता दैत्याः संग्रामे तारकामये ॥ २४ ॥  
 येन देवमयं कृत्वा सर्वायुधधरं वपुः ।  
 गुहासंस्थेन चोत्सिक्तः कालनेमिर्निपातितः ॥ २५ ॥  
 उत्तरान्ते समुद्रस्य क्षीरोदस्यामृतोदधौ ।  
 यः शेते शाश्वतं योगमास्थाय तिमिरं महत् ॥ २६ ॥

सुरारणी गर्भमधत्त दिव्य-

तपःप्रकर्षाददितिः पुराणम् ।

शक्रं च यो दैत्यगणावरुद्धं,

गर्भावधानेन कृतं चकार ॥ २७ ॥

पदानि यो योगमयानि कृत्वा,

चकार दैत्यान्सलिलेशयस्थान् ।

कृत्वा स देवांस्त्रिदशेश्वरांस्तु,

चक्रे सुरैशं पुरुहूतमेव ॥ २८ ॥

गार्हपत्येन विधिना अन्वाहार्येण कर्मणा ।

अग्निमावहनीयं च वेदं दीक्षां समिद्भुवम् ॥ २९ ॥

प्रोक्षणीयं स्रुवं चैव आवभृथ्यं तथैव च ।

अवाक्पाणिस्तु यश्चक्रे हव्यभागभुजस्तथा ॥ ३० ॥

हव्यादांश्च सुरांश्चक्रे कव्यादांश्च पितृनथ ।

भोगार्थे यज्ञविधिनाऽयोजयद्यज्ञकर्मणि ॥ ३१ ॥

पात्राणि दक्षिणां दीक्षां चरूंश्चोलूखलानि च ।

यूपं समित्स्रुवं सोमं पवित्रान्परिधीनपि ॥ ३२ ॥

यज्ञियानि च द्रव्याणि चमसांश्च तथाऽपरान् ।

सदस्यान्यजमानांश्च मेधादींश्च क्रतूत्तमान् ॥ ३३ ॥

विश्वभाज पुरा यस्तु पारमेष्ठ्येन कर्मणा ।

युगानुरूपं यः कृत्वा लोकाननुपराक्रमात् ॥ ३४ ॥

क्षणा निमेषाः काष्ठाश्च कलास्त्रैकाल्यमेव च ।

मुहूर्तास्तितथयो मासा दिनं संवत्सरस्तथा ॥ ३५ ॥

ऋतवः कालयोगाश्च प्रमाणं त्रिविधं त्रिषु ।

आयुःक्षेत्राण्युपचयो लक्षणं रूपसौष्टवम् ॥ ३६ ॥



त्रयो लोकास्त्रयो देवास्त्रैविद्यं पावकास्त्रयः ।

त्रैकाल्यं त्रीणि कर्माणि त्रयो वर्णास्त्रयो गुणाः ॥ ३७ ॥

सृष्टा लोकाः पुरा सर्वे येनानन्तेन कर्मणा ।

सर्वभूतगतः सृष्टा सर्वभूतगुणात्मकः ॥ ३८ ॥

नृणामिन्द्रियपूर्वेण योगेन रमते च यः ।

गतागताभ्यां योगेन य एव विधिरीश्वरः ॥ ३९ ॥

यो गतिर्धर्मयुक्तानामगतिः पापकर्मणाम् ।

चातुर्वर्ण्यस्य प्रभवश्चातुर्वर्ण्यस्य रक्षिता ॥ ४० ॥

चातुर्विद्यस्य यो वेत्ता चातुराश्रम्यसंश्रयः ।

दिगन्तरं नभो भूमिर्वायुर्वाऽपि विभावसुः ॥ ४१ ॥

चन्द्रसूर्यमयं ज्योतिर्युगेशः क्षणदाचरः ।

यः परं श्रूयते ज्योतिर्यः परं श्रूयते तपः ॥ ४२ ॥

यं परं प्राहुरपरं यः परः परमात्मवान् ।

आदित्यानां तु यो देवो यश्च दैत्यान्तको विभुः ॥ ४३ ॥

युगान्तेऽन्तको यश्च यश्च लोकान्तकान्तकः ।

सेतुर्यो लोकसेतूनां मेध्यो यो मेध्यकर्मणाम् ॥ ४४ ॥

वेद्यो यो वेदविदुषां प्रभुर्यः प्रभवात्मनाम् ।

सोमभूतश्च सौम्यानामग्निभूतोऽग्निवर्चसाम् ॥ ४५ ॥

यः शक्राणामीशभूतस्तपोभूतस्तपस्विनाम् ।

विनयो नयवृत्तीनां तेजस्तेजस्विनामपि ॥ ४६ ॥

विग्रहो विग्रहार्हाणां गतिर्गतिमतामपि ।

आकाशप्रभवो वायुर्वायोः प्राणाद्ब्रुताशनः ॥ ४७ ॥

दिवो हुताशनः प्राणः प्राणोऽग्निर्मधुसूदनः ।  
 रसाच्छोणितसंभूतिः शोणितान्मांसमुच्यते ॥ ४८ ॥  
 मांसात्तु मेदसो जन्म मेदसोऽस्थि निरुच्यते ।  
 अस्थनो मज्जा समभवन्मज्जातः शुक्रसंभवः ॥ ४९ ॥  
 शुक्राद्गर्भः समभवद्रसमूलेन कर्मणा ।  
 तत्रापां प्रथमो भागः स सौम्यो राशिरुच्यते ॥ ५० ॥  
 गर्भोष्मसंभवो ज्ञेयो द्वितीयो राशिरुच्यते ।  
 शुक्रं सोमात्मकं विद्यादार्तवं पावकात्मकम् ॥ ५१ ॥  
 भावा रसानुगाश्चैषां बीजे च शशिपावकौ ।  
 कफवर्गे भवेच्छुक्रं पित्तवर्गे च शोणितम् ॥ ५२ ॥  
 कफस्य हृदयं स्थानं नाभ्यां पित्तं प्रतिष्ठितम् ।  
 देहस्य मध्ये हृदयं स्थानं तन्मनसः स्मृतम् ॥ ५३ ॥  
 नाभिकोष्ठान्तरं यत्तु तत्र देवो हुताशनः ।  
 मनः प्रजापतिर्ज्ञेयः कफः सोमो विभाव्यते ॥ ५४ ॥  
 पित्तमग्निः स्मृतं त्वेवमग्निसोमात्मकं जगत् ।  
 एवं प्रवर्तिते गर्भे वर्धितेऽर्बुदसंनिभे ॥ ५५ ॥  
 वायुः प्रवेशं संचक्रे संगतः परमात्मनः ।  
 स पञ्चधा शरीरस्थो भिद्यते वर्तते पुनः ॥ ५६ ॥  
 प्राणापानौ समानश्च उदानो व्यान एव च ।  
 प्राणोऽस्य परमात्मानं वर्धयन्परिवर्तते ॥ ५७ ॥  
 अपानः पश्चिमं कायमुदानोऽर्धं शरीरिणः ।  
 व्यानस्तु व्याप्यते येन समानः संनिवर्तते ॥ ५८ ॥



भूतावाप्तिस्ततस्तस्य जायेतेन्द्रियगोचरा ।

पृथिवी वायुराकाशमापो ज्योतिश्च पञ्चमम् ॥ ५६ ॥

तस्येन्द्रियनिविष्टानि स्वं स्वं भागं प्रचक्रिरे ।

पार्थिवं देहमाहुस्तु प्राणात्मानं च मारुतम् ॥ ६० ॥

छिद्राण्याकाशयोनीनि जलात्स्वावः प्रवर्तते ।

ज्योतिश्चक्षूंषि तेजश्च आत्मा तेषां मनः स्मृतम् ॥ ६१ ॥

ग्रामाश्च विषयाश्चैव यस्य धीर्यात्प्रवर्तिताः ।

इत्येतान्पुरुषः सर्वान्सृजँल्लोकान्सनातनः ॥ ६२ ॥

नैधनेऽस्मिन्कथं लोके नरत्वं विष्णुरागतः ।

एष नः संशयो ब्रह्मन्नेष नो विस्मयो महान् ॥ ६३ ॥

कथं गतिर्गतिमतामापन्नो मानुषीं तनुम् ।

आश्चर्यं परमं विष्णुर्देवैर्देत्यैश्च कथ्यते ॥ ६४ ॥

विष्णोरुत्पत्तिमाश्चर्यं कथयस्व महामुने ।

प्रख्यातबलवीर्यस्य विष्णोरमिततेजसः ॥ ६५ ॥

कर्मणाऽऽश्चर्यभूतस्य विष्णोस्तत्त्वमिहोच्यताम् ।

कथं स देवो देवानामार्ताहा पुरुषोत्तमः ॥ ६६ ॥

सर्वव्यापी जगन्नाथः सर्वलोकमहेश्वरः ।

सर्गस्थित्यन्तकृद्देवः सर्वलोकसुखावहः ॥ ६७ ॥

अक्षयः शाश्वतोऽनन्तः क्षयवृद्धिविवर्जितः ।

निर्लेपो निर्गुणः सूक्ष्मो निर्विकारो निरञ्जनः ॥ ६८ ॥

सर्वोपाधिविनिर्मुक्तः सत्तामात्रव्यवस्थितः ।

अविकारी विभुर्नित्यः परमात्मा सनातनः ॥ ६९ ॥



अचलो निर्मलो व्यापी नित्यतृप्तो निराश्रयः ।  
 विशुद्धं श्रूयते यस्य हरित्वं च कृते युगे ॥ ७० ॥  
 वैकुण्ठत्वं च देवेषु कृष्णत्वं मानुषेषु च ।  
 ईश्वरस्य हि तस्येमां गहनां कमणो गतिम् ॥ ७१ ॥  
 समतीतां भविष्यं च श्रोतुमिच्छा प्रवर्तते ।  
 अव्यक्तो व्यक्तलिङ्गस्थो य एव भगवान्प्रभुः ॥ ७२ ॥  
 नारायणो ह्यनन्तात्मा प्रभवोऽव्यय एव च ।  
 एष नारायणो भूत्वा हरीरासीत्सनातनः ॥ ७३ ॥  
 ब्रह्मा शक्रश्च रुद्रश्च धर्मः शुक्रो बृहस्पतिः ।  
 प्रधानात्मा पुरा ह्येष ब्रह्माणमसृजत्प्रभुः ॥ ७४ ॥  
 सोऽसृजत्पूर्वपुरुषः पुरा कल्पे प्रजापतीन् ।  
 एवं स भगवान्विष्णुः सर्वलोकमहेश्वरः ॥  
 किमर्थं मर्त्यलोकेऽस्मिन्यातो यदुकुले हरिः ॥ ७५ ॥  
 इति श्रीमहापुराणे आदिब्राह्मे स्वयंभुः ऋषिसंवादे ऋषिप्रश्न-  
 निरूपणं नामोनाशीत्यधिकशतमोऽध्यायः ॥ १७६ ॥

अथाशीत्यधिकशततमोऽध्यायः ।

श्रीकृष्णचरितारम्भः

व्यास उवाच ।

नमस्कृत्वा सुरेशाय विष्णवे प्रभविष्णवे ।

पुराषाय पुराणाय शाश्वतायाव्ययाय च ॥ १ ॥

चतुर्व्यूहात्मने तस्मै निर्गुणाय गुणाय च ।  
 वरिष्ठाय गरिष्ठाय वरेण्यायामिताय च ॥ २ ॥  
 यज्ञाङ्गायाखिलाङ्गाय देवाद्यैरीप्सिताय च ।  
 यस्मादणुतरं नास्ति यस्मान्नास्ति बृहत्तरम् ॥ ३ ॥  
 येन विश्वमिदं व्याप्तमजेन सचराचरम् ।  
 आविर्भावतिरोभावदृष्टादृष्टविलक्षणम् ॥ ४ ॥  
 वदन्ति यत्सृष्टमिति तथैवाप्युपसंहृतम् ।  
 ब्रह्मणे चाऽऽदिदेवाय नमस्कृत्य समाधिना ॥ ५ ॥  
 अविकाराय शुद्धाय नित्याय परमात्मने ।  
 सदैकरूपरूपाय जिष्णवे विष्णवे नमः ॥ ६ ॥  
 नमो हिरण्यगर्भाय हरये शंकराय च ।  
 वासुदेवाय ताराय सर्गस्थित्यन्तकारिणे ॥ ७ ॥  
 एकानेकस्वरूपाय स्थूलसूक्ष्मात्मने नमः ।  
 अव्यक्तव्यक्तभूताय विष्णवे मुक्तिहेतवे ॥ ८ ॥  
 सर्गस्थितिविनाशानां जगतो यो जगन्मयः ।  
 मूलभूतो नमस्तस्मै विष्णवे परमात्मने ॥ ९ ॥  
 आधारभूतं विश्वस्याप्यणीयांसमर्णीयसाम् ।  
 प्रणम्य सर्वभूतस्थमच्युतं पुरुषोत्तमम् ॥ १० ॥  
 ज्ञानस्वरूपमत्यन्तं निर्मलं परमार्थतः ।  
 तमेवार्थस्वरूपेण भ्रान्तिदर्शनतः स्थितम् ॥ ११ ॥  
 विष्णुं प्रसिष्णुं विश्वस्य स्थितिसर्गे तथा प्रभुम् ।  
 अनादिं जगतामीशमजमक्षयमव्ययम् ॥ १२ ॥

कथयामि यथा पूर्वं यक्षाद्यैर्मुनिसत्तमैः ।  
 पृष्टः प्रोवाच भगवानब्जयोनिः पितामहः ॥ १३ ॥  
 ऋक्सामान्युद्गिरन्वक्त्रैर्यः पुनाति जगत्त्रयम् ।  
 प्रणिपत्य तथेशानमेकार्णवविनिर्गतम् ॥ १४ ॥  
 यस्यासुरगणा यज्ञान्विलुप्सन्ति न याजिनाम् ।  
 प्रवक्ष्यामि मतं कृतस्नं ब्रह्मणोऽव्यक्तजन्मनः ॥ १५ ॥  
 येन सृष्टिं समुद्दिश्य धर्माद्याः प्रकटीकृताः ।  
 आपो नारा इति प्रोक्ता मुनिभिस्तत्त्वदर्शिभिः ॥ १६ ॥  
 अयनं तस्य ताः पूर्वं तेन नारायणः स्मृतः ।  
 स देवो भगवान्सर्वं व्याप्य नारायणो विभुः ॥ १७ ॥  
 चतुर्था संस्थितो ब्रह्मा सगुणो निर्गुणस्तथा ।  
 एका मूर्तिरनुद्देश्या शुक्ला पश्यन्ति तां बुधाः ॥ १८ ॥  
 ज्वालामालावनद्धाङ्गी निष्ठा सा योगिनां परा ।  
 दूरस्था चान्तिकस्था च विज्ञेया सा गुणातिगा ॥ १९ ॥  
 वासुदेवाभिधानाऽसौ निर्ममत्वेन दृश्यते ।  
 रूपवर्णादयस्तस्या न भावाः कल्पनामयाः ॥ २० ॥  
 आस्ते च सा सदा शुद्धा सुप्रतिष्ठैकरूपिणी ।  
 द्वितीया पृथिवीं मूर्ध्ना शेषाख्या धारयत्यधः ॥ २१ ॥  
 तामसी सा समाख्याता तिर्यक्त्वं समुपागता ।  
 तृतीया कर्म कुरुते प्रजापालनतत्परा ॥ २२ ॥  
 सत्त्वोद्रिक्ता तु सा ज्ञेया धर्मसंस्थानकारिणी ।  
 चतुर्थी जलमध्यस्था शेते पन्नगतल्पगा ॥ २३ ॥



रजस्तस्या गुणः सर्गं सा करोति सदैव हि ।  
 या तृतीया हरेर्मूर्तिः प्रजापालनतत्परा ॥ २४ ॥  
 सा तु धर्मव्यवस्थानं करोति नियतं भुवि ।  
 प्रोद्धतानसुरान्दन्ति धर्मव्युच्छित्तिकारिणः ॥ २५ ॥  
 पाति देवान्सगन्धर्वान्धर्मरक्षापरायणान् ।  
 यदा यदा च धर्मस्य ग्लानिः समुपजायते ॥ २६ ॥  
 अभ्युत्थानमधर्मस्य तदाऽऽत्मानं सृजत्यसौ ।  
 भूत्वा पुरा वराहेण तुण्डेनापो निरस्य च ॥ २७ ॥  
 एकया दंष्ट्रयोत्खाता नलीनीव वसुंधरा ।  
 कृत्वा नृसिंहरूपं च हिरण्यकशिपुर्हतः । २८ ॥  
 विप्रचित्तिमुखाश्चान्ये दानवा विनिपातिताः ।  
 वामनं रूपमास्थाय बलिं संयम्य मायया ॥ २९ ॥  
 त्रैलोक्यं क्रान्तवानेव विनिर्जित्य दितेः सुतान् ।  
 भृगोर्वंशे समुत्पन्नो जामदग्न्यः प्रतापवान् ॥ ३० ॥  
 जघान क्षत्रियात्रामः पितुर्वधमनुस्मरन् ।  
 तथाऽत्रितनयो भूत्वा दत्तात्रेयः प्रतापवान् ॥ ३१ ॥  
 योगमष्टाङ्गमाचख्यावलर्काय महात्मने ।  
 रामो दाशरथिर्भूत्वा स तु देवः प्रतापवान् ॥ ३२ ॥  
 जघान रावणं संख्ये त्रैलोक्यस्य भयंकरम् ।  
 यदा चैकार्णवे सुप्तो देवदेवो जगत्पतिः ॥ ३३ ॥  
 सहस्रयुगपर्यन्तं नागपर्यङ्कगो विभुः ।  
 योगनिद्रां समास्थाय स्वे महिम्नि व्यवस्थितः ॥ ३४ ॥

त्रैलोक्यमुदरे कृत्वा जगत्स्थावरजङ्गमम् ।  
 जनलोकगतैः सिद्धैः स्तूयमानो महर्षिभिः ॥ ३५ ॥  
 तस्य नाभौ समुत्पन्नं पद्मं दिक्पत्रमण्डितम् ।  
 मरुत्किञ्जल्कसंयुक्तं गृहं पैतामहं वरम् ॥ ३६ ॥  
 यत्र ब्रह्मा समुत्पन्नो देवदेवश्चतुर्मुखः ।  
 तदा कर्णमलोद्भूतौ दानवौ मधुकैटभौ ॥ ३७ ॥  
 महाबलौ महावीर्यौ ब्रह्माणं हन्तुमुद्यतौ ।  
 जघ्रान तौ दुराधर्षौ उत्थाय शयनोदधेः ॥ ३८ ॥  
 एवमादींस्तथैवान्यानसंख्यातुमिहोत्सहे ।  
 अवतारो ह्यजस्येह माथुरः सांप्रतस्त्वयम् ॥ ३९ ॥  
 इति सा सारिक्की मूर्तिरवतारं करोति च ।  
 प्रद्युम्नेति समाख्याता रक्षाकर्मण्यवस्थिता ॥ ४० ॥  
 देवत्वेऽथ मनुष्यत्वे तिर्यग्योनौ च संस्थिता ।  
 गृह्णाति तत्स्वभावश्च वासुदेवेच्छया सदा ॥ ४१ ॥  
 ददात्यभिमतान्कामान्पूजिता सा द्विजोत्तमाः ।  
 एवं मया समाख्यातः कृतकृत्योऽपि यः प्रभुः ॥  
 मानुषत्वं गतो विष्णुः शृणुध्वं चोत्तरं पुनः ॥ ४२ ॥  
 इति श्रीमहापुराणे आदिब्राह्मे व्यासऋषिसंवादे चतुर्व्यूह-  
 वर्णनं नामाशीत्यधिकशततमोऽध्यायः ॥ १८० ॥

## अथैकाशीत्यधिकशततमोऽध्यायः ।

### अवतारप्रयोजनवर्णनम्

व्यास उवाच ।

शृणुध्वं मुनिशार्दूलाः प्रवक्ष्यामि समासतः ।

अवतारं हरेश्चात्र भारवतरणेच्छया ॥ १ ॥

यदा यदा त्वधर्मस्य वृद्धिर्भवति भो द्विजाः ।

धर्मश्च हासमभ्येति तदा देवो जनार्दनः ॥ २ ॥

अवतारं करोत्यत्र द्विधा कृत्वाऽऽत्मनस्तनुम् ।

साधूनां रक्षणार्थाय धर्मसंस्थापनाय च ॥ ३ ॥

दुष्टानां निग्रहार्थाय अन्येषां च सुरद्विषाम् ।

प्रजानां रक्षणार्थाय जायतेऽसौ युगे युगे ॥ ४ ॥

पुरा किल महीं विप्रा भूरिभारावपीडिता ।

जगाम धरणी मेरौ समाजे त्रिदिवौकसाम् ॥ ५ ॥

सब्रह्मकान्सुरान्सर्वान्प्रणिपत्याथ मेदिनी ।

कथयामास तत्सर्वं खेदात्करुणभाविणी ॥ ६ ॥

धरण्युवाच ।

अग्निः सुवर्णस्य गुरुर्गवां सूर्योऽपरो गुरुः ।

ममाप्यखिललोकानां बन्धो नारायणो गुरुः ॥ ७ ॥

तत्सांप्रतमिमै दैत्याः कालनेमिपुरोगमाः ।

मर्त्यलोकं समागम्य बाधन्तेऽहर्निशं प्रजाः ॥ ८ ॥



कालनेमिर्हतो योऽसौ विष्णुना प्रभविष्णुना ।  
 उग्रसेनसुतः कंसः संभूतः सुमहासुरः ॥ ६ ॥  
 अरिष्टो धेनुकः केशी प्रलम्बो नरकस्तथा ।  
 सुन्दोऽसुरस्तथाऽत्युग्रो बाणश्चापि बले सुतः ॥ १० ॥  
 तथाऽन्ये च महावीर्या नृपाणां भवनेषु ये ।  
 समुत्पन्ना दुरात्मानस्तान् संख्यातुमुत्सहे ॥ ११ ॥  
 अक्षौहिण्यो हि बहुला दिव्यमूर्तिधृताः सुराः ।  
 महाबलानां द्रुपतानां दैत्येन्द्राणां ममोपरि ॥ १२ ॥  
 तद्भूरिभारपीडार्ता न शक्नोम्यमरेश्वराः ।  
 विभर्तुमात्मानमहमिति विज्ञापयामि वः ॥ १३ ॥  
 क्रियतां तन्महाभागा मम भारावतारणम् ।  
 यथा रसातलं नाहं गच्छेयमतिविह्वला ॥ १४ ॥

व्यास उवाच ।

इत्याकर्ण्य धरावाक्यमशेषैस्त्रिदशैस्ततः ।  
 भुवो भारावतारार्थं ब्रह्मा प्राह च चोदितः ॥ १५ ॥  
 ब्रह्मोवाच ।  
 यदाह वसुधा सर्वं सत्यमेतद्विर्वीकसः ।  
 अहं भवो भवन्तश्च सर्वं नारायणात्मकम् ॥ १६ ॥  
 विभूतयस्तु यास्तस्य तासामेव परस्परम् ।  
 आधिक्यं न्यूनता बाध्यबाधकत्वेन वर्तते ॥ १७ ॥  
 तदागच्छत गच्छामः क्षीराब्धेस्तटमुत्तमम् ।  
 तत्राऽऽराध्य हरिं तस्मै सर्वं विज्ञापयाम वै ॥ १८ ॥

सर्वदैव जगत्यर्थं स सर्वात्मा जगन्मयः ।

स्वल्पांशेनावतीर्योर्व्यां धर्मस्य कुरुते स्थितिम् ॥ १६ ॥

व्यास उवाच ।

इत्युक्त्वा प्रययौ तत्र सह देवैः पितामहः

समाहितमना भूत्वा तुष्टाव गरुडध्वजम् ॥ २० ॥

ब्रह्मोवाच ।

नमो नमस्तेऽस्तु सहस्रमूर्ते,

सहस्रबाहो बहुवक्त्रपाद ।

नमो नमस्ते जगतः प्रवृत्ति-

विनाशसंस्थानपराप्रमेय ॥ २१ ॥

सूक्ष्मातिसूक्ष्मं च बृहत्प्रमाणं

गरीयसामप्यतिगौरवात्मन् ।

प्रधानबुद्धीन्द्रियवाक्प्रधान-

मूलापरात्मन्भगवन्प्रसीद ॥ २२ ॥

एषा मही देव महीप्रसूतै-

र्महासुरैः पीडितशैलबन्धा ।

परायणं त्वां जगतामुपैति,

भारावतारार्थमपारपारम् ॥ २३ ॥

एते वयं वृत्ररिपुस्तथाऽयं,

नासत्यदस्त्रौ धरुणस्तथैषः ।

इमे च रुद्रा वसवः ससूर्याः,

समीरणाग्निप्रमुखास्तथाऽन्ये ॥ २४ ॥

सुराः समस्ताः सुरनाथ कार्य-

मेभिर्मया यच्च तदीश सर्वम् ।

आज्ञापयाऽऽज्ञां प्रतिपालयन्त-

स्तवैव तिष्ठाम सदाऽस्तदोषाः ॥ २५ ॥

व्यास उवाच ।

एवं संस्तूयमानस्तु भगवान्परमेश्वरः ।

उज्जहाराऽऽत्मनः केशौ सितकृष्णौ द्विजोत्तमाः ॥ २६ ॥

उवाच च सुरानेतौ मत्केशौ वसुधातले ।

अवतीर्य भुवो भारकृशहानिं करिष्यतः ॥ २७ ॥

सुराश्च सकलाः स्वांशैरवतीर्य महीतले ।

कुर्वन्तु युद्धमुन्मत्तैः पूर्वोत्पन्नैर्महासुरैः ॥ २८ ॥

ततः क्षयमशेषास्ते दैतेया धरणीतले ।

प्रयास्यन्ति न संदेहो नानायुधविचूर्णिताः ॥ २९ ॥

वसुदेवस्य या पत्नी देवकी देवतोपमा ।

तस्या गर्भोऽष्टमोऽयं तु मत्केशो भविता सुराः ॥ ३० ॥

अवतीर्य च तत्रायं कंसं घातयिता भुवि ।

कालनेमिसमुद्भूतमित्युक्त्वाऽन्तर्दधे हरिः ॥ ३१ ॥

अदृश्याय ततस्तेऽपि प्रणिपत्य महात्मने ।

मेरुपृष्ठं सुरा जगमुरवतेरुश्च भूतले ॥ ३२ ॥

कंसाय चाष्टमो गर्भो देवक्या धरणीतले ।

भविष्यतीत्याचचक्षे भगवान्नारदो मुनिः ॥ ३३ ॥



कंसोऽपि तदुपश्रुत्य नारदात्कुपितस्ततः ।

देवकीं वसुदेवं च गृहे गुप्तावधारयत् ॥ ३४ ॥

जातं जातं च कंसाय तेनैवोक्तं यथा पुरा ।

तथैव वसुदेवोऽपि पुत्रमर्पितवान्द्विजाः ॥ ३५ ॥

हिरण्यकशिपोः पुत्राः षड्गर्भा इति विश्रुताः ।

विष्णुप्रयुक्ता तान्निद्रा क्रमाद्गर्भे न्ययोजयत् ॥ ३६ ॥

योगनिद्रा महामाया वैष्णवी मोहितं यया ।

अविद्यया जगत्सर्वं तामाह भगवान्हरिः ॥ ३७ ॥

विष्णुरुवाच ।

गच्छ निद्रे ममाऽऽदेशात्पातालतलसंश्रयान् ।

एकैकश्येन षड्गर्भान्देवकीजठरे नय ॥ ३८ ॥

हतेषु तेषु कंसेन शेषाख्योऽशस्ततोऽनघः ।

अंशांशेनोदरे तस्याः सप्तमः संभविष्यति ॥ ३९ ॥

गोकुले वसुदेवस्य भार्या वै रोहिणी स्थिता ।

तस्याः प्रसूतिसमये गर्भो नेयस्त्वयोदरम् ॥ ४० ॥

सप्तमो भोजराजस्य भयाद्रोधोपरोधतः ।

देवक्याः पतितो गर्भे इति लोकी वदिष्यति ॥ ४१ ॥

गर्भसंकर्षणात्सोऽथ लोके संकर्षणेति वै ।

संज्ञामवाप्स्यते वारः श्वेताद्रिशिखरोपमः ॥ ४२ ॥

ततोऽहं सभविष्यामि देवकीजठरे शुभे ।

गर्भे त्वया यशोदाया गन्तव्यमविलम्बितम् ॥ ४३ ॥

प्रावृट्काले च नमसि कृष्णाष्टम्यामहं निशि ।  
 उत्पत्स्यामि नवम्यां च प्रसूतिं त्वमवाप्स्यसि ॥ ४४ ॥  
 यशोदाशयने मां तु देवक्यास्त्वामनिन्दिते ।  
 मच्छक्तिप्रेरितमतिर्वसुदेवो नयिष्यति ॥ ४५ ॥  
 कंसश्च त्वामुपादाय देवि शैलशिलातले ।  
 प्रक्षेप्यत्यन्तरिक्षे च त्वं स्थानं समवाप्स्यसि ॥ ४६ ॥  
 ततस्त्वां शतधा शक्रः प्रणम्य मम गौरवात् ।  
 प्रणिपातानतशिरा भगिनीत्वे ग्रहीष्यति ॥ ४७ ॥  
 ततः शुम्भनिशुम्भादीन्हत्वा दैत्यान्सहस्रशः ।  
 स्थानैरनेकैः पृथिवीमशेषां मण्डयिष्यसि ॥ ४८ ॥  
 त्वं भूतिः संनतिः कीर्तिः कान्तिर्वै पृथिवी धृतिः ।  
 लज्जा पुष्टिरुषा या च काचिदन्या त्वमेव सा ॥ ४९ ॥  
 ये त्वामार्येति दुर्गेति वेदगर्भेऽम्बिकेति च ।  
 भद्रेति भद्रकालीति क्षेम्या क्षेमंकरीति च ॥ ५० ॥  
 प्रातश्चैवापराह्णे च स्तोष्यन्त्यानम्रमूर्त्यः ।  
 तेषां हि वाञ्छितं सर्वं मत्प्रसादाद्भविष्यति ॥ ५१ ॥  
 सुरामांसोपहारैस्तु भक्ष्यभोज्यैश्च पूजिता ।  
 नृणामशेषकामांस्त्वं प्रसन्नायां प्रदास्यसि ॥ ५२ ॥  
 ते सर्वे सर्वदा भद्रा मत्प्रसादादसंशयम् ।  
 असंदिग्धं भविष्यन्ति गच्छ देवि यथोदितम् ॥ ५३ ॥  
 इति श्रीमहापुराणे आदिब्राह्मे हरेशंशावतारनिरूपणं नामैका-  
 शीत्यधिकशततमोऽध्यायः ॥ १८१ ॥

अथ द्वयशीत्यधिकशततमोऽध्यायः ।

श्रीकृष्णोत्पत्तिकथानिरूपणम्

व्यास उवाच ।

यथोक्तं सा जगद्धात्री देवदेवेन वै पुरा ।  
षड्गर्भगर्भविन्यासं चक्रे चान्यस्य कर्षणम् ॥ १ ॥  
सप्तमे रोहिणीं प्राप्ते गर्भे गर्भे ततो हरिः ।  
लोकत्रयोपकाराय देवक्याः प्रविवेश वै ॥ २ ॥  
योगनिद्रा यशोदायास्तस्मिन्नेव ततो दिने ।  
संभूता जठरे तद्वद्यथोक्तं परमेष्ठिना ॥ ३ ॥  
ततो ग्रहगणः सम्यक्प्रचचार दिवि द्विजाः ।  
विष्णोरंशे महीं यात ऋतवोऽप्यभवञ्शुभाः ॥ ४ ॥  
नोत्सेहे देवकीं द्रष्टुं कश्चिदप्यतितेजसा ।  
जाज्वल्यमानां तां दृष्ट्वा मनांसि क्षोभमाययुः ॥ ५ ॥  
अदृष्टां पुरुषैः स्त्रीभिर्देवकीं देवतागणाः ।  
बिभ्राणां वपुषा विष्णुं तुष्टुवुस्तामहर्निशम् ॥ ६ ॥

देवा ऊचुः ।

त्वं स्वाहा त्वं स्वधा विद्या सुधा त्वं ज्योतिरेव च ।  
त्वं सर्वलोकरक्षार्थमवतीर्णा महीतले ॥ ७ ॥  
प्रसीद देवि सर्वस्य जगतस्त्वं शुभं कुरु ।  
प्रीत्यर्थं धारयेशानं धृतं येनाखिलं जगत् ॥ ८ ॥



व्यास उवाच ।

एवं संस्तूयमाना सा देवैर्देवमधारयत् ।  
 गर्भेण पुण्डरीकाक्षं जगतां त्राणकारणम् ॥ ६ ॥  
 ततोऽखिलजगत्पद्मबोधायाच्युतभानुना ।  
 देवक्याः पूर्वसंध्यायामाविर्भूतं महात्मना ॥ १० ॥  
 मध्यरात्रेऽखिलाधारे जायमाने जनार्दने ।  
 मन्दं जगर्जुर्जलदाः पुष्पवृष्टिमुचः सुराः ॥ ११ ॥  
 फुलेन्दीवरपत्राभं चतुर्बाहुमुदीक्ष्य तम् ।  
 श्रीवत्सवक्षसं जातं तुष्टावाऽऽनकदुन्दुभिः ॥ १२ ॥  
 अभिष्टूय च तं वाग्भिः प्रसन्नाभिर्महामतिः ।  
 विज्ञापयामास तदा कंसाद्वीतो द्विजोत्तमाः ॥ १३ ॥

वसुदेव उवाच ।

ज्ञातोऽसि देवदेवेश शङ्खचक्रगदाधर ।  
 दिव्यं रूपमिदं देव प्रसादेनोपसंहर ॥ १४ ॥  
 अद्यैव देव कंसोऽयं कुरुते मम यातनाम् ।  
 अवतीर्णमिति ज्ञात्वा त्वामस्मिन्मन्दिरे मम ॥ १५ ॥

देवक्युवाच ।

योऽनन्तरूपोऽखिलविश्वरूपो,  
 गर्भेऽपि लोकान्वपुषा विभर्ति ।  
 प्रसीदतामेष स देवदेवः,  
 स्वमाययाऽऽविष्कृतबालरूपः ॥ १६ ॥

उपसंहर सर्वात्मब्रूपमेतच्चतुर्भुजम् ।

जानातु माऽवतारं ते कंसोऽयं दितिजान्तक ॥ १७ ॥

श्रीभगवानुवाच ।

स्तुतोऽहं यत्त्वया पूर्वं पुत्रार्थिन्या तदद्य ते ।

सफलं देवि संजातं जातोऽहं यत्त्वोदरात् ॥ १८ ॥

व्यास उवाच ।

इत्युक्त्वा भगवांस्तूष्णीं बभूव मुनिसत्तमाः ।

वसुदेवोऽपि तं रात्रावादाय प्रययौ वहिः ॥ १९ ॥

मोहिताश्चाभवन्स्तत्र रक्षिणो योगनिद्रया ।

मथुराद्वारपालाश्च व्रजत्यानकदुन्दुभौ ॥ २० ॥

वर्षतां जलदानां च तत्तोयमुत्खणं निशि ।

संछाद्य तं ययौ शेषः फणैरानकदुन्दुभिम् ॥ २१ ॥

यमुनां चातिगम्भीरां नानावर्तशताकुलाम् ।

वसुदेवो वहन्विष्णुं जानुमात्रवहां ययौ ॥ २२ ॥

कंसस्य करमादाय तत्रैवाभ्यागतांस्तटे ।

नन्दादीन्गोपवृद्धांश्च यमुनायां ददर्श सः ॥ २३ ॥

तस्मिन्काले यशोदाऽपि मोहिता योगनिद्रया ।

तामेव कन्यां मुनयःप्रासूत मोहिते जने ॥ २४ ॥

वसुदेवोऽपि विन्यस्य बालमादाय दारिकाम् ।

यशोदाशयने तूर्णमाजगामामितद्युतिः ॥ २५ ॥

ददर्श च विबुद्ध्वा सा यशोदा जातमात्मजम् ।

नीलोत्पलदलश्यामं ततोऽत्यर्थं मुदं ययौ ॥ २६ ॥

आदाय वसुदेवोऽपि दारिकां निजमन्दिरम् ।  
 देवकीशयने न्यस्य यथापूर्वमतिष्ठत ॥ २७ ॥  
 ततो बालध्वनिं श्रुत्वा रक्षिणः सहस्रोत्थिताः ।  
 कंसमावेदयामासुर्देवकीप्रसवं द्विजाः ॥ २८ ॥  
 कंसस्तूर्णमुपेत्यैनां ततो जग्राह बालिकाम् ।  
 मुञ्च मुञ्चेति देवक्याऽऽसन्नकण्ठं निवारितः ॥ २९ ॥  
 चिक्षेप च शिलापृष्ठे सा क्षिप्ता वियति स्थितम् ।  
 अवाप रूपं च महत्सायुधाष्टमहाभुजम् ॥  
 प्रजहास तथैवोच्चैः कंसं च रुषिताऽब्रवीत् ॥ ३० ॥

योगमायोवाच ।

किं मयाऽऽक्षिप्तया कंस जातो यस्त्वां हनिष्यति ।  
 सर्वस्वभूतो देवानामासीन्मृत्युः पुरा स ते ॥  
 तदेतत्संप्रधार्याऽऽशु क्रियतां हितमात्मनः ॥ ३१ ॥

व्यास उवाच ।

इत्युक्त्वा प्रययौ देवी दिव्यस्त्रगन्धभूषणा ।  
 पश्यतो भोजराजस्य स्तुता सिद्धैर्विहायसा ॥ ३२ ॥  
 इति श्रीमहापुराणे आदिब्राह्मे श्रीकृष्णोत्पत्तिकथानिरूपणं  
 नाम द्वाशीत्यधिकशततमोऽध्यायः ॥ ८२ ॥



अथ त्र्यशीत्यधिकशततमोऽध्यायः ।

कंसविचारकथनम्

व्यास उवाच ।

कंसस्त्वथोद्विग्नमनाः प्राह सर्वान्महासुरान् ।

प्रलम्बकेशिप्रमुखानाहूयासुरपुंगवान् ॥ १ ॥

कंस उवाच ।

हे प्रलम्ब महाबाहो केशिन्धनुक पूतने ।

अरिष्टाद्यैस्तथा चान्यैः श्रूयतां वचनं मम ॥ २ ॥

मां हन्तुममरैर्यत्नः कृतः किल दुरात्मभिः ।

मद्वीर्यतापितान्वीरान्न त्वेताङ्गणयाम्यहम् ॥ ३ ॥

आश्चर्यं कन्यया चाक्तं जायते दैत्यपुंगवाः ।

हास्यं मे जायते वीरास्तेषु यत्नपरैष्वपि ॥ ४ ॥

तथाऽपि खलु दुष्टानां तेषामप्यधिकं मया ।

अपकाराय दैत्येन्द्रा यतनीयं दुरात्मनाम् ॥ ५ ॥

उत्पन्नश्चापि मृत्युर्मे भूतभव्यभवत्प्रभुः ।

इत्येतद्बालिका प्राह देवकीगर्भसंभवा ॥ ६ ॥

तस्माद्बालेषु परमो यत्नः कार्यो महीतले ।

यत्रोद्विक्तं बलं बाले स हन्तव्यः प्रयत्नतः ॥ ७ ॥

व्यास उवाच ।

इत्याज्ञाप्यासुरान्कंसः प्रविश्याऽऽत्मगृहं ततः ।

उवाच वसुदेवं च देवकीमविरोधतः ॥ ८ ॥

कंस उवाच ।

युवयोर्धातिता गर्भा वृथैवैते मयाऽधुना ।

कोऽप्यन्य एव नाशाय बालो मम समुद्गतः ॥ ६ ॥

तदलं परितापेन नूनं यद्वाचिनो हि ते ।

अर्भका युवयोः को वा आयुषोऽन्ते न हन्यते ॥ १० ॥

व्यास उवाच ।

इत्याश्वास्य विमुच्यैव कंसस्तौ परितोष्य च ।

अन्तर्गृहं द्विजश्रेष्ठाः प्रविवेश पुनः स्वकम् ॥ ११ ॥

इति श्रीमहापुराणे आदिब्राह्मे श्रीकृष्णबालचरिते कंसविचार-

कथनं नाम त्र्यशीत्यधिकशततमोऽध्यायः ॥ १८३ ॥

अथ चतुरशीत्यधिकशततमोऽध्यायः ।

श्रीकृष्णबालचरितवर्णनम्

व्यास उवाच ।

विमुक्तो वसुदेवोऽपि नन्दस्य शकटं गतः ।

प्रहृष्टं दृष्टवान्नन्दं पुत्रो जातो ममेति वै ॥ १ ॥

वसुदेवोपि तं प्राह दिष्ट्या दिष्ट्येति सादरम् ।

वार्षिकेऽपि समुत्पन्नस्तनयोऽयं तवाधुना ॥ २ ॥

दत्तो हि वार्षिकः सर्वो भवद्विर्नृपतेः करः ।

यदर्थमागतस्तस्मान्नात्र स्थेयं महात्मना ॥ ३ ॥

यदर्थमागतः कार्यं तन्निष्पन्नं किमास्यते ।

भवद्भिर्गम्यतां नन्द तच्छीघ्रं निजगोकुलम् ॥ ४ ॥

ममापि बालकस्तत्र रोहिणीप्रसवो हि यः ।

स रक्षणीयो भवता यथाऽयं तनयो निजः ॥ ५ ॥

व्यास उवाच ।

इत्युक्ताः प्रययुर्गोपा नन्दगोपपुरोगमाः ।

शकटारोपितैर्भाण्डैः करं दत्त्वा महाबलाः ॥ ६ ॥

वसतां गोकुले तेषां पूतना बालघातिनी ।

सुप्तं कृष्णमुपादाय रात्रौ च प्रददौ स्तनम् ॥ ७ ॥

यस्मै यस्मै स्तनं रात्रौ पूतना संप्रयच्छति ।

तस्य तस्य क्षणेनाङ्गं बालकस्योपहन्यते ॥ ८ ॥

कृष्णस्तस्याः स्तनं गाढं कराभ्यामतिपीडितम् ।

गृहीत्वा प्राणसहितं पपौ क्रोधसमन्वितः ॥ ९ ॥

सा विमुक्तमहारावा विच्छिन्नस्त्रायुवन्धना ।

पपात पूतना भूमौ म्रियमाणाऽतिभीषणा १० ॥

तन्नादश्रुतिसंत्रासाद्विवुद्धास्ते व्रजौकसः ।

ददृशुः पूतनोत्सङ्गे कृष्णं तां च निपातिताम् ॥ ११ ॥

आदाय कृष्णं संत्रस्ता यशोदा च ततो द्विजाः ।

गोपुच्छभ्रामणाद्यैश्च बालदोषमपाकरोत् ॥ १२ ॥

गोपुरीषमुपादाय नन्दगोपोऽपि मस्तके ।

कृष्णस्य प्रददौ रक्षां कुर्वन्निदमुदैरयत् ॥ १३ ॥



नन्दगोप उवाच ।

रक्षते त्वामशेषाणां भूतानां प्रभवो हरिः ।  
 यस्य नाभिसमुद्भूतात्पङ्कजादभवज्जगत् ॥ १४ ॥  
 येन दंष्ट्राग्रविधृता धारयत्यवनी जगत् ।  
 वराहरूपधृग्देवः स त्वां रक्षतु केशवः ॥ १५ ॥  
 गुह्यं स जठरं विष्णुर्जङ्घा पादौ जनार्दनः ।  
 वामनो रक्षतु सदा भवन्तं यः क्षणादभूत् ॥ १६ ॥  
 त्रिविक्रमक्रमाक्रान्तत्रैलोक्यस्फुरदायुधः ।  
 शिरस्ते पातु गोविन्दः कण्ठं रक्षतु केशवः ॥ १७ ॥  
 मुखबाहू प्रबाहू च मनः सर्वेन्द्रियाण च ।  
 रक्षत्वव्याहृतैश्वर्यस्तव नारायणोऽव्ययः ॥ १८ ॥  
 त्वां दिक्षु पातु वैकुण्ठो विदिक्षु मधुसूदनः ।  
 हृषीकेशोऽम्बरं भूमौ रक्षतु त्वां महीधरः ॥ १९ ॥

व्यास उवाच ।

एवं कृतस्वस्त्ययनो नन्दगोपेन बालकः ।  
 शायितः शकटस्याधो बालपर्यङ्कितातले ॥ २० ॥  
 ते च गोपा महद्दृष्ट्वा पूतनायाः कलेवरम् ।  
 मृतायाः परमं त्रासं विस्मयं च तदा ययुः ॥ २१ ॥  
 कदाचिच्छकटस्याधः शयानो मधुसूदनः ।  
 चिक्षेप चरणावूर्ध्वं स्तनार्थी प्ररुरोद च ॥ २२ ॥  
 तस्य पादप्रहारेण शकटं परिवर्तितम् ।  
 विध्वस्तभाण्डकुम्भं तद्विपरीतं पपात वै ॥ २३ ॥

ततो हाहाकृतः सर्वो गोपगोपीजनो द्विजाः ।

आजगाम तदा ज्ञात्वा बालमुत्तानशायिनम् ॥ २४ ॥

गोपाः केनेति जगदुः शकटं परिवर्तितम् ।

तत्रैव बालकाः प्रोचुर्बालेनानेन पातितम् ॥ २५ ॥

रुदता दृष्टमस्माभिः पादविक्षेपताडितम् ।

शकटं परिवृत्तं वै नैतदन्यस्य चेष्टितम् ॥ २६ ॥

ततः पुनरतीवाऽऽसन्नगोपा विस्मितचेतसः ।

नन्दगोपोऽपि जग्राह बालमत्यन्तविस्मितः ॥ २७ ॥

यशोदा विस्मयारूढा भग्नभाण्डकपालकम् ।

शकटं चार्चयामास दधिपुष्पफलाक्षतैः ॥ २८ ॥

गर्गश्च गोकुले तत्र वसुदेवप्रचोदितः ।

प्रच्छन्न एव गोपानां संस्कारमकरोत्तयोः ॥ २९ ॥

ज्येष्ठं च राममित्याह कृष्णं चैव तथाऽपरम् ।

गर्गो मतिमतां श्रेष्ठो नाम कुर्वन्महामतिः ॥ ३० ॥

अल्पेनैव हि कालेन विज्ञातौ तौ महाबलौ ।

घृष्टजानुकरो विप्रा बभूवतुरुभावपि ॥ ३१ ॥

धाङ्गौ भ्रममाणावितस्ततः ।

न निवारयितुं शक्ता यशोदा तौ न रोहिणी ॥ ३२ ॥

गोवाटमध्ये क्रीडन्तौ वत्सवाटगतौ पुनः ।

तदहर्जातगोवत्सपुच्छाकर्षणतत्परौ ॥ ३३ ॥

यदा यशोदा तौ बालावेकस्थानचरावुभौ ।

शशाक नो वारयितुं क्रीडन्तावतिचञ्चलौ ॥ ३४ ॥



दाम्ना बद्ध्वा तदा मध्ये निबन्धनं उलूखले ।

कृष्णमक्लिष्टकर्माणमाह चेदममर्षिता ॥ ३५ ॥

यशोदोवाच ।

यदि शक्तोऽसि गच्छ त्वमतिचञ्चलचेष्टित ॥ ३६ ॥

व्यास उवाच ।

इत्युक्त्वा च निजं कर्म सा चकार कुटुम्बिनी ।

व्यग्रायामथ तस्यां स कर्षमाण उलूखलम् ॥ ३७ ॥

यमलार्जुनयोर्मध्ये जगाम कमलेक्षणः ।

कर्षता वृक्षयोर्मध्ये तिर्यगेवमुलूखलम् ॥ ३८ ॥

भग्नावुत्तुङ्गशाखाग्रौ तेन तौ यमलार्जुनौ ।

ततः कटकटाशब्दसमाकर्णनकातरः ॥ ३९ ॥

आजगाम ब्रजजनो दहृशे च महाद्रुमौ ।

भग्नस्कन्धौ निपतितौ भग्नशाखौ महीतले ॥ ४० ॥

ददर्श चालपदन्तास्यं स्मितहासं च बालकम् ।

तयोर्मध्यगतं बद्धं दाम्ना गाढं तथोदरे ॥ ४१ ॥

ततश्च दामोदरतां स ययौ दामबन्धनात् ।

गोपवृद्धास्ततः सर्वे नन्दगोपपुरोगमाः ॥ ४२ ॥

मन्त्रयामासुरुद्विग्ना महोत्पातातिभीरवः ।

स्थानेनेह न नः कार्यं ब्रजामोऽन्यन्महावनम् ॥ ४३ ॥

उत्पाता बहवो ह्यत्र दृश्यन्ते नाशहेतवः ।

पूतनाया विनाशश्च शकटस्य विपर्ययः ॥ ४४ ॥



विना घातादिदोषेण द्रुमयोः पतनं तथा ।  
 वृन्दावनमितः स्थानात्तस्माद्गच्छाम मा चिरम् ॥ ४५ ॥  
 याचद्वौममहोत्पातदोषो नाभिभवेद्ब्रजम् ।  
 इति कृत्वा मतिं सर्वे गमने ते ब्रजौकसः ॥ ४६ ॥  
 ऊचुः स्वं स्वं कुलं शीघ्रं गम्यतां मा विलम्ब्यताम् ।  
 ततः क्षणेन प्रययुः शकटैर्गोधनेस्तथा ॥ ४७ ॥  
 यूथशो घत्सपालीश्च कालयन्तो ब्रजौकसः ।  
 सर्वावयवनिर्धूतं क्षणमात्रेण तत्तदा ॥ ४८ ॥  
 काककाकीसमाकीर्णं ब्रजस्थानमभूद् द्विजाः ।  
 वृन्दावनं भगवता कृष्णेनाक्लिष्टकर्मणा ॥ ४९ ॥  
 शुभेन मनसा ध्यातं गवां वृद्धिमभीप्सता ।  
 ततस्तत्रातिरुध्रेऽपि धर्मकाले द्विजोत्तमाः ॥ ५० ॥  
 प्रावृट्काल इवाभूच्च नवशर्षपं समन्ततः ।  
 स समावासितः सर्वो ब्रजो वृन्दावने ततः ॥ ५१ ॥  
 शकटीवाटपर्यन्तचन्द्रार्धाकारसंस्थितिः ।  
 घत्सबालौ च संवृत्तौ रामदामोदरौ ततः ॥ ५२ ॥  
 तत्र स्थितौ तौ गोष्ठे चेरतुर्बाललीलया ।  
 बर्हिपत्रकृतापीडौ वन्यपुष्पावतंसकौ ॥ ५३ ॥  
 गोपवेणुकृतातोद्यपत्रावाद्यकृतस्वनौ ।  
 काकपक्षधरौ बालौ कुमाराविव पावकौ ॥ ५४ ॥  
 हसन्तौ च रमन्तौ च चेरतुस्तन्महद्वनम् ।  
 कचिद्भसन्तावन्योन्यं क्रीडमानौ तथा परैः ॥ ५५ ॥

गोपपुत्रैः समं वत्सांश्चारयन्तौ विचेरतुः ।  
 कालेन गच्छता तौ तु सप्तवर्षौ बभूवतुः ॥ ५६ ॥  
 सर्वस्य जगतः पालौ वत्सपालौ महाव्रजे ।  
 प्रावृत्कालस्ततोऽतीव मेघौघस्थगिताम्बरः ॥ ५७ ॥  
 बभूव वारिधाराभिरैक्यं कुर्वन्दिशामिव ।  
 प्ररूढनवपुष्पाढ्या शक्रगोपवृता मही ॥ ५८ ॥  
 यथा मारकते वाऽऽसीत्पद्मरागविभूषिता ।  
 ऊहुरुन्मार्गगामीनि निम्नगाम्भांसि सर्वतः ॥ ५९ ॥  
 मनांसि दुर्विनीतानां प्राप्य लक्ष्मीं नवामिव ।  
 विकाले च यथाकामं व्रजमेत्य महाबलौ ॥  
 गोपैः समानैः सहितौ चिक्रीडातेऽमराविव ॥ ६० ॥  
 इति श्रीमहापुराणे आदिब्राह्मे बालचरिते वृन्दावनप्रवेशवर्णनं  
 नाम चतुरशीत्यधिकशततमोऽध्यायः ॥ १८४ ॥

अथ पञ्चाशीत्यधिकशततमोऽध्यायः ।

कालीयदमनाख्यानम्

व्यास उवाच ।

एकदा तु विना रामं कृष्णो वृन्दावनं ययौ ।  
 विचचार वृतो गोपैर्वन्यपुष्पस्रगुज्ज्वलः ॥ १ ॥  
 स जगामाथ कालिन्दीं लोलकल्लोलशालिनीम् ।  
 तीरसंलग्नफेनौघैर्हसन्तीमिव सर्वतः ॥ २ ॥

तस्यां चातिमहाभीमं विषाग्निकणदूषितम् ।  
 हृदं कालीयनागस्य ददर्शातिविभीषणम् ॥ ३ ॥  
 विषाग्निना विसरता दग्धतीरमहातरुम् ।  
 चाताहताम्बुविक्षेपस्पर्शदग्धविहङ्गमम् ॥ ४ ॥  
 तमतीव महारौद्रं मृत्युचक्रमिवापरम् ।  
 विलोक्य चिन्तयामास भगवान्मधुसूदनः ॥ ५ ॥  
 अस्मिन्वसति दुष्टात्मा कालीयोऽसौ विषायुधः ।  
 यो मया निर्जितस्त्यक्त्वा दुष्टो नष्टः पयोनिधौ ॥ ६ ॥  
 तेनेयं दूषिता सर्वा यमुना सागरंगमा ।  
 न नरैर्गोधनैर्वाऽपि तृषार्तैरुपभुज्यते ॥ ७ ॥  
 तदस्य नागराजस्य कर्तव्यो निग्रहो मया ।  
 नित्यत्रस्ताः सुखं येन चरैर्युवजवासिनः ॥ ८ ॥  
 एतदर्थं नृलोकेऽस्मिन्नवतारो मयाकृतः ।  
 यदेवामुत्पथस्थानां कार्या शास्तिर्दुरात्मनाम् ॥ ९ ॥  
 तदेतन्नातिदूरस्थं कदम्बमुरुशाखिनम् ।  
 अधिरुहोत्पतिष्यामि हृदेऽस्मिञ्जीवनाशिनः ॥ १० ॥

व्यास उवाच ।

इत्थं विचिन्त्य बद्ध्वा च गाढं परिकरं ततः ।  
 निपपात हृदे तत्र सर्पराजस्य वेगतः ॥ ११ ॥  
 तेनापि पतता तत्र क्षोभितः स महाहृदः ।  
 अत्यर्थदूरजातांश्च तांश्चासिञ्चन्महीरुहान् ॥ १२ ॥



तेऽहिदुष्टविषज्वालातप्ताम्बुतपनोक्षिताः ।  
जज्वलुः पादपाः सद्यो ज्वालाव्याप्तदिगन्तराः ॥ १३ ॥  
आस्फोटयामास तदा कृष्णो नागहृदं भुजैः ।  
तच्छब्दश्रवणाच्चाथ नागराजोऽभ्युपागमत् ॥ १४ ॥  
आताम्रनयनः कोपाद्विषज्वालाकुलैः फणैः ।  
वृतो महाविषैश्चान्यैररुणैरनिलाशनैः ॥ १५ ॥  
नागपत्न्यश्च शतशो हारिहारोपशोभिताः ।  
प्रकम्पिततनूत्क्षेपचलत्कुण्डलकान्तयः ॥ १६ ॥  
ततः प्रवेष्टितः सर्पैः स कृष्णो भोगबन्धनैः ।  
ददंशुश्चापि ते कृष्णं विषज्वालाविलैर्मुखैः ॥ १७ ॥  
तं तत्र पतितं दृष्ट्वा नागभोगनिपीडितम् ।  
गोपा व्रजमुपागत्य चूक्रुशुः शोकलालसाः ॥ १८ ॥

गोपा ऊचुः ।

एष कृष्णो गतो मोहमग्नौ वै कालिये हृदे ।  
भक्ष्यते सर्पराजेन तदागच्छत मा चिरम् ॥ १९ ॥

व्यास उवाच ।

एतच्छ्रुत्वा ततो गोपा वज्रपातोपमं वचः ।  
गोप्यश्च त्वरिता जग्मुर्यशोदाप्रमुखा हृदम् ॥ २० ॥  
हा हा कासाविति जनो गोपीनामतिविह्वलः ।  
यशोदया समं भ्रान्तो द्रुतः प्रस्खलितो ययौ ॥ २१ ॥  
नन्दगोपश्च गोपाश्चरामश्चाद्भुतविक्रमः ।  
त्वरितं यमुनां जग्मुः कृष्णदर्शनलालसाः ॥ २२ ॥

ददृशुश्चापि ते तत्र सर्पराजवशंगतम् ।  
 निष्प्रयत्नं कृतं कृष्णं सर्पभोगेन वेष्टितम् ॥ २३ ॥  
 नन्दपोपश्च निश्चेष्टः पश्यन्पुत्रमुखं भृशम् ।  
 यशोदा च महाभागा बभूव मुनिसत्तमाः ॥ २४ ॥  
 गोप्यस्त्वन्या रुदत्यश्च ददृशुः शोककातराः ।  
 प्रोचुश्च केशवं प्रीत्या भयकातरगद्गदम् ॥ २५ ॥  
 सर्वा यशोदया सार्धं विशामोऽत्र महाहृदे ।  
 नागराजस्य नो गन्तुमस्माकं युज्यते व्रजे ॥ २६ ॥  
 दिवसः को विना सूर्यं विना चन्द्रेण का निशा ।  
 विना दुग्धेन का गावो विना कृष्णेन को व्रजः ॥  
 विना कृता न यास्यामः कृष्णेनानेन गोकुलम् ॥ २७ ॥

व्यास उवाच ।

इति गोपीवचः श्रुत्वा रौहिणेयो महाबलः ।  
 उवाच गोपान्विधुरान्विलोक्य स्तिमितेक्षणः ॥ २८ ॥  
 नन्दं च दीनमत्यर्थं न्यस्तदृष्टिं सुतानने ।  
 मूर्च्छाकुलां यशोदां च कृष्णमाहात्म्यसंज्ञया ॥ २९ ॥

बलराम उवाच ।

किमयं देवदेवेश भावोऽयं मानुषस्त्वया ।  
 व्यज्यते स्वं तमात्मानं किमन्यं त्वं न वेत्सि यत् ॥ ३० ॥  
 त्वमस्य जगतो नाभिः सुराणामेव चाऽऽश्रयः ।  
 कर्ताऽपहर्ता पाता च त्रैलोक्यं त्वं त्रयीमयः ॥ ३१ ॥

अत्रावतीर्णयोः कृष्ण गोपा एव हि बान्धवाः ।  
गोप्यश्च सीदतः कस्मात्त्वं बन्धून्समुपेक्षसे ॥ ३२ ॥  
दर्शितो मानुषो भावो दर्शितं बालचेष्टितम् ।  
तदयं दम्यतां कृष्ण दुरात्मा दशनायुधः ॥ ३३ ॥

व्यास उवाच ।

इति संस्मारितः कृष्णः स्मितभिन्नौष्ठसंपुटः ।  
आस्फाल्य मोचयामास स्वं देहं भोगबन्धनात् ॥ ३४ ॥  
अनाम्य चापि हस्ताभ्यामुभाभ्यां मध्यमं फणम् ।  
आरुह्य भुग्नशिरसः प्रनततोरुविक्रमः ॥ ३५ ॥  
व्रणाः फणेऽभवंस्तस्य कृष्णस्याङ्घ्रिविकुट्टनैः ।  
यत्रोन्नतिं च कुरुते ननामास्य ततः शिरः ॥ ३६ ॥  
मूर्छामुपाययौ भ्रान्त्या नागः कृष्णस्य कुट्टनैः ।  
दण्डपातनिपातेन ववाम रुधिरं बहु ॥ ३७ ॥  
तं निर्भुग्नशिरोग्रीवमास्यं प्रस्रुतशोणितम् ।  
विलोक्य शरणं जग्मुस्तत्पत्न्यो मधुसूदनम् ॥ ३८ ॥

नागपत्न्य ऊचुः ।

ज्ञातोऽसि देवदेवेश सर्वेशस्त्वमनुत्तम ।  
परं ज्योतिरचिन्त्यं यत्तदंशः परमेश्वरः ॥ ३९ ॥  
न समर्थाः सुर स्तोतुं यमनन्यभवं प्रभुम् ।  
स्वरूपवर्णनं तस्य कथं योषित्करिष्यति ॥ ४० ॥  
यस्याखिलमहीव्योमजलाग्निपवनात्मकम् ।  
ब्रह्माण्डमल्पकांशांशः स्तोष्यामस्तं कथं वयम् ॥ ४१ ॥



ततः कुरु जगत्स्वामिन्प्रसादमवसीदतः ।

प्राणांस्त्यजति नागोऽयं भर्तृमिक्षा प्रदीयताम् ॥ ४२ ॥

व्यास उवाच ।

इत्युक्ते ताभिराश्वास्य क्लान्तदेहोऽपि पन्नगः ।

प्रसीद देवदेवेति प्राह वाक्यं शनैः शनैः ॥ ४३ ॥

कालीय उवाच ।

तवाष्टगुणमैश्वर्यं नाथ स्वाभाविकं परम् ।

निरस्तातिशयं यस्य तस्य स्तोष्यामि किन्वहम् ॥ ४४ ॥

त्वं परस्त्वं परस्याऽऽद्यः परं त्वं तत्परात्मकम् ।

परस्मात्परमो यस्त्वं तस्य स्तोष्यामि किन्वहम् ॥ ४५ ॥

यथाऽहं भवता सृष्टो जात्या रूपेण चेश्वरः ।

स्वभावेन च संयुक्तस्तथेदं चेष्टितं मया ॥ ४६ ॥

यद्यन्यथा प्रवर्तेय देवदेव ततो मयि ।

न्याय्यो दण्डनिपातस्ते तवैव वचनं यथा ॥ ४७ ॥

तथाऽपि यं जगत्स्वामी दण्डं पातितवान्मयि ।

स सोढोऽयं वरो दण्डस्त्वत्तो नान्योऽस्तु मे वरः ॥ ४८ ॥

हतवीर्यो हतविषो दमितोऽहं त्वयाऽच्युत ।

जीवितं दीयतामेकमाज्ञापय करोमि किम् ॥ ४९ ॥

श्री भगवानुवाच ।

नात्र स्थेयं त्वया सर्प कदाचिद्यमुनाजले ।

सभृत्यपरिवारस्त्वं समुद्रसलिलं व्रज ॥ ५० ॥

मत्पदानि च ते सर्प दृष्ट्वा मूर्धनि सागरे ।

गरुडः पन्नगरिपुस्त्वयि न प्रहरिष्यति ॥ ५१ ॥

व्यास उवाच ।

इत्युक्त्वा सर्पराजानं मुमोच भगवान्हरिः ।

प्रणम्य सोऽपि कृष्णाय जगाम पयसांनिधिम् ॥ ५२ ॥

पश्यतां सर्वभूतानां सभृत्यापत्यबन्धवः ।

समस्तभार्यासहितः परित्यज्य स्वकं हृदम् ॥ ५३ ॥

गते सर्पे परिष्वज्य मृतं पुनरिवाऽऽगतम् ।

गोपा मूर्धनि गोविन्दं सिषिचुर्नैत्रजैर्जलैः ॥ ५४ ॥

कृष्णमक्लिष्टकर्माणमन्ये विस्मितचेतसः ।

तुष्टुबुर्मुदिता गोपा दृष्ट्वा शिवजलां नदीम् ॥ ५५ ॥

गीयमानोऽथ गोपीभिश्चरितैश्चारुचेष्टितैः ।

संस्तूयमानो गोपालैः कृष्णो ब्रजमुपागमत् ॥ ५६ ॥

इति श्रीमहापुराणे आदिब्राह्मे बालचरिते कालीयदमननिरूपणं  
नाम पञ्चाशीत्यधिकशततमोऽध्यायः ॥ १८५ ॥

अथ षडशीत्यधिकशततमोऽध्यायः ।

धेनुकवधाख्यानम्

व्यास उवाच ।

गाः पालयन्तौ च पुनः सहितौ रामकेशवौ ।

भ्रममाणौ वने तत्र रम्यं तालवनं गतौ ॥ १ ॥

तच्च तालवनं नित्यं धेनुको नाम दानवः ।  
 नृगोमांसकृताहारः सदाऽध्यास्ते खराकृतिः ॥ २ ॥  
 तत्र तालवनं रम्यं फलसंपत्समन्वितम् ।  
 दृष्ट्वा स्पृहान्विता गोपाः फलादानेऽब्रुवन्वचः ॥ ३ ॥

गोपा ऊचुः ।

हे राम हे कृष्ण सदा धेनुकेनैव रक्ष्यते ।  
 भूप्रदेशो यतस्तस्मात्त्यक्तानीमानि सन्ति वै ॥ ४ ॥  
 फलानि पश्य तालानां गन्धमोदयुतानि वै ।  
 वयमेतान्यभीप्सामः पात्यन्तां यदि रोचते ॥ ५ ॥  
 इति गोपकुमाराणां श्रुत्वा संकर्षणो वचः ।  
 कृष्णश्च पातयामास भुवि तालफलानि वै ॥ ६ ॥  
 तालानां पततां शब्दमाकर्ण्यासुरराट् ततः ।  
 आजगाम स दुष्टात्मा कोपाद्दैतेयगर्दभः ॥ ७ ॥  
 पद्भ्यामुभाभ्यां स तदा पश्चिमाभ्यां च तं बली ।  
 जघानोरसि ताभ्यां च स च तेनाप्यगृह्यत ॥ ८ ॥  
 गृहीत्वा भ्रामणेनैव चाश्वरे गतजीवितम् ।  
 तस्मिन्नेव प्रचिक्षेप वेगेन तृणराजनि ॥ ९ ॥  
 ततः फलान्यनेकानि तालाग्रान्निपतन्खरः ।  
 पृथिव्यां पातयामास महावातोऽम्बुदानिव ॥ १० ॥  
 अन्यानप्यस्य वै ज्ञातीनागतान्दैत्यगर्दभान् ।  
 कृष्णश्चिक्षेप तालाग्रे बलभद्रश्च लीलया ॥ ११ ॥



क्षणेनालंकृता पृथ्वी पक्वेस्तालफलैस्तदा ।  
 दैत्यगर्दभदेहैश्च मुनयः शुशुभेऽधिकम् ॥ १२ ॥  
 ततो गावो निरावाधास्तस्मिस्तालवने द्विजाः ।  
 नवशर्षपं सुखं चेरुर्यत्र भुक्तमभूत्पुरा ॥ १३ ॥  
 इति श्रीमहापुराणे आदिब्राह्मे बालचरिते धेनुकवधवर्णनं नाम  
 षडशीत्यधिकशततमोऽध्यायः ॥ १८६ ॥

अथ सप्ताशीत्यधिकशततमोऽध्यायः ।

रामकृष्णकृतबहुविधलीलावर्णनम्

व्यास उवाच ।

तस्मिन्रासभदैतेये सानुजे विनिपातिते ।  
 सर्वगोपालगोपीनां रम्यं तालवनं बभौ ॥ १ ॥  
 ततस्तौ जातहर्षौ तु वसुदेवसुतावुभौ ।  
 शुशुभते महात्मानौ बालशृङ्गाविवर्षभौ ॥ २ ॥  
 चारयन्तौ च गा दूरे व्याहरन्तौ च नामभिः ।  
 नियोगपाशस्कन्धौ तौ वनमालाविभूषितौ ॥ ३ ॥  
 सुवर्णाञ्जनचूर्णाभ्यां तदा तौ भूषिताम्बरौ ।  
 महेन्द्रायुधसंकाशौ श्वेतकृष्णाविचाम्बुदौ ॥ ४ ॥  
 चेरतुर्लोकसिद्धाभिः क्रीडाभिरितरेतरम् ।  
 समस्तलोकनाथानां नाथभूतौ भुवं गतौ ॥ ५ ॥

मनुष्यधर्माभिरतौ मानयन्तौ मनुष्यताम् ।  
 तज्जातिगुणयुक्ताभिः क्रीडाभिश्चेरतुर्वनम् ॥ ६ ॥  
 ततस्त्वान्दोलिकाभिश्च नियुद्धैश्च महाबलौ ।  
 व्यायामं चक्रतुस्तत्र क्षेपणीयैस्तथाऽश्मभिः ॥ ७ ॥  
 तल्लिप्सुरसुरस्तत्र उभयो रममाणयोः ।  
 आजगाम प्रलम्बाख्यो गोपवेषतिरोहितः ॥ ८ ॥  
 सोऽवगाहत निःशङ्कं तेषां मध्यममानुषः ।  
 मानुषं रूपमास्थाय प्रलम्बो दानवोत्तमः ॥ ९ ॥  
 तयोश्छिद्रान्तरप्रेप्सुरतिशीघ्रममन्यत ।  
 कृष्णं ततो रौहिणेयं हन्तुं चक्रे मनोरथम् ॥ १० ॥  
 हरिणा क्रीडनं नाम बालक्रीडनकं ततः ।  
 प्रक्रीडितास्तु ते सर्वे द्वौ द्वौ युगपदुत्पतन् ॥ ११ ॥  
 श्रीदाम्ना सह गोविन्दः प्रलम्बेन तथा बलः ।  
 गोपालैरपरैश्चान्ये गोपालाः सह पुप्लुवुः ॥ १२ ॥  
 श्रीदामानं ततः कृष्णः प्रलम्बं रौहिणीसुतः ।  
 जितवान्कृष्णपक्षीयैर्गोपैरन्यैः पराजिताः ॥ १३ ॥  
 ते बाहयन्तस्त्वन्योन्यं भाण्डीरस्कन्धमेत्य वै ।  
 पुनर्निवृत्तास्ते सर्वे ये ये तत्र पराजिताः ॥ १४ ॥  
 संकर्षणं तु स्कन्धेन शीघ्रमुत्क्षिप्य दानवः ।  
 न तस्थौ प्रजगामैव सचन्द्र इव वारिदः ॥ १५ ॥  
 अशक्तो बहने तस्य संरम्भाहानवोत्तमः ।  
 ववृधे सुमहाकायः प्रावृषीव बलाहकः ॥ १६ ॥

संकर्षणस्तु तं दृष्ट्वा दग्धशैलोपमाकृतिम् ।  
 स्रग्दामलम्बाभरणं मुकुटाटोपमस्तकम् ॥ १७ ॥  
 रौद्रं शकटचक्राक्षं पादन्यासचलत्क्षितिम् ।  
 हियमाणस्ततः कृष्णमिदं वचनमब्रवीत् ॥ १८ ॥

वलराम उवाच ।

कृष्ण कृष्ण हिये त्वेष पर्वतोदग्रमूर्तिना ।  
 केनापि पश्य दैत्येन गोपालच्छद्मरूपिणा ॥ १९ ॥  
 यदत्र सांप्रतं कार्यं मया मधुनिषूदन ।  
 तत्कथ्यतां प्रयात्येष दुरात्माऽतित्वरान्वितः ॥ २० ॥

व्यास उवाच ।

तमाह रामं गोविन्दः स्मितभिन्नौष्ठसंपुटः ।  
 महात्मा रौहिणेयस्य बलवीर्यप्रमाणवित् ॥ २१ ॥

कृष्ण उवाच ।

किमयं मानुषो भावो व्यक्तमेवावलम्ब्यते ।  
 सर्वात्मन्सर्वगुह्यानां गुह्याद्गुह्यात्मना त्वया ॥ २२ ॥  
 स्मराशेषजगदीश कारणं कारणाग्रज ।  
 आत्मानमेकं तद्वच्च जगत्येकार्णवे च यः ॥ २३ ॥  
 भवानहं च विश्वात्मन्नेकमेव हि कारणम् ।  
 जगतोऽस्य जगत्यर्थे भेदेनाऽऽवां व्यवस्थितौ ॥ २४ ॥  
 तत्स्मर्यताममेयात्मंस्त्वयाऽऽत्मा जहि दानवम् ।  
 मानुष्यमेवमालम्ब्य बन्धूनां क्रियतां हितम् ॥ २५ ॥



व्यास उवाच ।

इति संस्मारितो विप्राः कृष्णेन सुमहात्मना ।  
 विहस्य पीडयामास प्रलम्बं बलवान्बलः ॥ २६ ॥  
 मुष्टिना चाहनन्मूर्ध्नि कोपसंरक्तलोचनः ।  
 तेन चास्य प्रहारेण बहिर्याति विलोचने ॥ २७ ॥  
 स निष्कासितमस्तिष्को मुखाच्छोणितमुद्धमन् ।  
 निपपात महीपृष्ठे दैत्यवर्यो ममार च ॥ २८ ॥  
 प्रलम्बं निहतं दृष्ट्वा बलेनाद्भुतकर्मणा ।  
 प्रहृष्टास्तुष्टुवुर्गोपाः साधु साधिवति चाब्रुवन् ॥ २९ ॥  
 संस्तूयमानो रामस्तु गोपैर्दैत्ये निपातिते ।  
 प्रलम्बे सह कृष्णेन पुनर्गोकुलमाययौ ॥ ३० ॥

व्यास उवाच ।

तयोर्विहरतोरिव रामकेशवयोर्व्रजे ।  
 प्रावृड्व्यतीता विकसत्सरोजा चाभवच्छरत् ॥ ३१ ॥  
 विमलाम्बरनक्षत्रे काले चाभ्यागते व्रजम् ।  
 ददर्शेन्द्रोत्सवारम्भप्रवृत्तान्ब्रजवासिनः ॥ ३२ ॥  
 कृष्णस्तानुत्सुकान्दृष्ट्वा गोपानुत्सवलालसान् ।  
 कौतूहलादिदं वाक्यं प्राह वृद्धान्महामतिः ॥ ३३ ॥

कृष्ण उवाच ।

कोऽयं शक्रमहो नाम येन वो हर्ष आगतः ।  
 प्राह तं नन्दगोपश्च पृच्छन्तमतिसादरम् ॥ ३४ ॥

नन्द उवाच ।

मेघानां पयसामीशो देवराजः शतक्रतुः ।  
 येन संचोदिता मेघा वर्षन्त्यम्बुमयं रसम् ॥ ३५ ॥  
 तद्वष्टिजनितं सस्यं वयमन्ये च देहिनः ।  
 वर्तयामोपभुञ्जानास्तर्पयामश्च देवताः ॥ ३६ ॥  
 क्षीरवत्य इमा गावो वत्सवत्यश्च निवृत्ताः ।  
 तेन संवर्धितैः सस्यैः पुष्टास्तुष्टा भवन्ति वै ॥ ३७ ॥  
 नासस्या नानृणा भूमिर्न बुभुक्षार्दितो जनः ।  
 दृश्यते यत्र दृश्यन्ते वृष्टिमन्तो बलाहकाः ॥ ३८ ॥  
 भौममेतत्पयो गोमिर्धत्ते सूर्यस्य वारिदः ।  
 पर्जन्यः सर्वलोकस्य भवाय भुवि वर्षति ॥ ३९ ॥  
 तस्मात्प्रावृषि राजानः शक्रं सर्वे मुदान्विताः ।  
 महे सुरेशमर्घन्ति वयमन्ये च देहिनः ॥ ४० ॥

व्यास उवाच ।

नन्दगोपस्य वचनं श्रुत्वेतथं शक्रपूजने ।  
 कोपाय त्रिदशेन्द्रस्य प्राह दामोदरस्तदा ॥ ४१ ॥

कृष्ण उवाच ।

न वयं कृषिकर्तारो वणिज्याजीविनो न च ।  
 गावोऽस्मद्दैवतं तात वयं वनचरा यतः ॥ ४२ ॥

आन्वीक्षिकी त्रयी वार्ता दण्डनीतिस्तथाऽपरा ।  
 विद्याचतुष्टयं त्वेतद्वार्तामत्र शृणुष्व मे ॥ ४३ ॥  
 कृषिर्वणिज्या तद्वच्च तृतीयं पशुपालनम् ।  
 विद्या ह्येता (षा) महाभागा वार्ता वृत्तित्रयाश्रया ॥ ४४ ॥  
 कर्षकाणां कृषिवृत्तिः पण्यं तु पणजीविनाम् ।  
 अस्माकं गाः परा वृत्तिर्वार्ता भेदैरियं त्रिभिः ॥ ४५ ॥  
 विद्यया यो यया युक्तस्तस्य सा दैवतं महत् ।  
 सैव पूज्याऽर्चनीया च सैव तस्योपकारिका ॥ ४६ ॥  
 योऽन्यस्याः फलमश्नन्वै पूजयत्यपरां नरः ।  
 इह च प्रेत्य चैवासौ तात नाऽऽप्नोति शोभनम् ॥ ४७ ॥  
 पूज्यन्तां प्रथिताः सीमाः सीमान्तं च पुनर्वनम् ।  
 वनान्ता गिरयः सर्वे सा चास्माकं परा गतिः ॥ ४८ ॥  
 गिरियज्ञस्त्वयं तस्माद्गोयज्ञश्च प्रवर्त्यताम् ।  
 किमस्माकं महेन्द्रेण गावः शैलाश्च देवताः ॥ ४९ ॥  
 मन्त्रयज्ञपरा विप्राः सीरयज्ञाश्च कर्षकाः ।  
 गिरिगोयज्ञशीलाश्च वयमद्रिवनाश्रयाः ॥ ५० ॥  
 तस्माद्गोवर्धनः शैलो भवद्विर्विविधार्हणैः ।  
 अर्च्यतां पूज्यतां मेध्यं पशूं हत्वा विधानतः ॥ ५१ ॥  
 सर्वघोषस्य संदोहा गृह्यन्तां मा विचार्यताम् ।  
 भोज्यन्तां तेन वै विप्रस्तथाऽन्ये चापि वाञ्छकाः ॥ ५२ ॥  
 तमर्चितं कृते होमे भोजितेषु द्विजातिषु ।  
 शरत्पुष्पकृतापीडाः परिगच्छन्तु गोगणाः ॥ ५३ ॥



एतन्मम मतं गोपाः संप्रीत्या क्रियते यदि ।  
ततः कृता भवेत्प्रीतिर्गवामद्रेस्तथा मम ॥ ५४ ॥

व्यास उवाच ।

इति तस्य वचः श्रुत्वा नन्दाद्यास्ते ब्रजौकसः ।  
प्रीत्युत्फुल्लमुखा विप्राः साधु साधिवत्यथाब्रुवन् ॥ ५५ ॥  
शोभनं ते मतं वत्स तदेतद्भवतोदितम् ।

तत्करिष्याम्यहं सर्वं गिरियज्ञः प्रवर्त्यताम् ॥ ५६ ॥

तथाच कृतवन्तस्ते गिरियज्ञं ब्रजौकसः ।

दधिपायसमांसाद्यैर्दुः शैलबलिं ततः ॥ ५७ ॥

द्विजांश्च भोजयामासुः शतशोऽथ सहस्रशः ।

गावः शैलं ततश्चक्रुर्वितास्तं प्रदक्षिणम् ॥ ५८ ॥

वृषभाश्चाभिनर्दन्तः सतोया जलदा इव ।

गिरिमूर्धनि गोविन्दः शैलोऽहमिति मूर्तिमान् ॥ ५९ ॥

बुभुजेऽन्नं बहुविधं गोपवर्याहृतं द्विजाः ।

कृष्णस्तेनैव रूपेण गोपैः सह गिरेः शिरः ॥ ६० ॥

अधिरुह्यार्चयामास द्वितीयामात्मनस्तनुम् ।

अन्तर्धानं गते तस्मिन्गोपा लब्ध्वा ततो वरान् ॥

कृत्वा गिरिमहं गोष्ठं निजमभ्याययुः पुनः ॥ ६१ ॥

इति श्रीमहापुराणे आदिब्राह्मे बालचरिते गोवर्धनगिरियज्ञ-  
प्रवर्तनं नाम सप्ताशीत्यधिकशततमोऽध्यायः ॥ १८७ ॥

अथाष्टाशीत्यधिकशततमोऽध्यायः ।

गोवर्धनाख्यानवर्णनम्

व्यास उवाच ।

महे प्रतिहते शक्रो भृशं कोपसमन्वितः ।  
संवर्तकं नाम गणं तोयदानामथाब्रवीत् ॥ १ ॥

इन्द्र उवाच ।

भो भो मेघा निशम्यैतद्वदतो वचनं मम ।  
आज्ञानन्तरमेवाऽशु क्रियतामविचारितम् ॥ २ ॥  
नन्दगोपः सुदुर्वृद्धिर्गोपैरन्यैः सहायवान् ।  
कृष्णाश्रयबलाध्मातो महभङ्गमचीकरत् ॥ ३ ॥  
आजीवो यः परं तेषां गोपत्वस्य च कारणम् ।  
ता गावो वृष्टिपातेन पीड्यन्तां वचनान्मम ॥ ४ ॥  
अहमप्यद्रिशृङ्गाभं तुङ्गमारुह्य वारणम् ।  
साहाय्यं वः करिष्यामि वायूनां संगमेन च ॥ ५ ॥

व्यास उवाच ।

इत्याज्ञप्ताः सुरैन्द्रेण मुमुचुस्ते बलाहकाः ।  
वातवर्षं महाभीममभावाय गवां द्विजाः ॥ ६ ॥  
ततः क्षणेन धरणी ककुभोऽम्बरमेव च ।  
एकं धारामहासारपूरणेनाभवद्द्विजाः ॥ ७ ॥  
गावस्तु तेन पतता वर्षवातेन वेगिना ।  
धुताः प्राणाञ्जहुः सर्वास्तिर्यङ्मुखशिरोधराः ॥ ८ ॥

क्रोडेन वत्सानाक्रम्य तस्थुरन्या द्विजोत्तमाः ।  
 गावो विवत्साश्च कृता वारिपूरेण चापराः ॥ ६ ॥  
 वत्साश्च दीनवदनाः पवनाकम्पिकंधराः ।  
 त्राहि त्राहीत्यल्पशब्दाः कृष्णमूचुरिवाऽऽर्तकाः ॥ १० ॥  
 ततस्तद्गोकुलं सर्वं गोगोपीगोपसंकुलम् ।  
 अतीवाऽऽर्तं हरिर्दृष्ट्वा त्राणायाचिन्तयत्तदा ॥ ११ ॥  
 एतत्कृतं महेन्द्रेण महभङ्गविरोधिना ।  
 तदेतदखिलं गोष्ठं त्रातव्यमधुना मया ॥ १२ ॥  
 इममद्रिमहं वीर्यादुत्पाद्योरुशिलातलम् ।  
 धारयिष्यामि गोष्ठस्य पृथुच्छत्रमिवोपरि ॥ १३ ॥

व्यास उवाच ।

इति कृत्वा मर्तिं कृष्णो गोवर्धनमहीधरम् ।  
 उत्पाट्यैककरैणैव धारयामास लीलया ॥ १४ ॥  
 गोपांश्चाऽऽह जगन्नाथः समुत्पाटितभूधरः ।  
 विशध्वमत्र सहिताः कृतं वर्षनिवारणम् ॥ १५ ॥  
 सुनिर्वातेषु देशेषु यथायोग्यमिहाऽऽस्यताम् ।  
 प्रविश्य नात्र भेतव्यं गिरिपातस्य निर्भयैः ॥ १६ ॥  
 इत्युक्तास्तेन ते गोपा विविशुर्गोधनैः सह ।  
 शकटारोपितैर्भाण्डैर्गोप्यश्चाऽऽसारपोडिताः ॥ १७ ॥  
 कृष्णोऽपि तं दधारैवं शैलमत्यन्तनिश्चलम् ।  
 ब्रजौकोवासिभिर्हर्षविस्मिताक्षैर्निरीक्षितः ॥ १८ ॥



गोपगोपीजनैर्हृष्टैः प्रीतिविस्तारितेक्षणैः ।

संस्तूयमानचरितः कृष्णः शैलमधारयत् ॥ १६ ॥

सप्तरात्रं महामेघा ववर्षुर्नन्दगोकुले ।

इन्द्रेण चोदिता मेघा गोपानां नाशकारिणा ॥ २० ॥

ततो धृते महाशैले परित्राते च गोकुले ।

मिथ्याप्रतिज्ञो बलभिद्वारयामास तान्घनान् ॥ २१ ॥

व्यभ्रे नभसि देवेन्द्रे वितथे शक्रमन्त्रिते ।

निष्क्रम्य गोकुलं हृष्टः स्वस्थानं पुनरागमत् ॥ २२ ॥

मुमाच कृष्णोऽपि तदा गोवर्धनमहागिरिम् ।

स्वस्थाने विस्मितमुखैर्दृष्टस्तैर्ब्रजवासिभिः ॥ २३ ॥

व्यास उवाच ।

धृते गोवर्धने शैले परित्राते च गोकुले ।

रोचयामास कृष्णस्य दर्शनं पाकशासनः ॥ २४ ॥

सोऽधिरूढ्य महानागमैरावतममित्रजित् ।

गोवर्धनगिरौ कृष्णं ददर्श त्रिदशाधिपः ॥ २५ ॥

चारयन्तं महावीर्यं गाश्च गोपवपुर्धरम् ।

कृत्स्नस्य जगतो गोपं वृतं गोपकुमारकैः ॥ २६ ॥

गरुडं च ददर्शोच्चैरन्तर्धानगतं द्विजाः ।

कृतच्छायं हरेर्मूर्ध्नि पक्षाभ्यां पक्षिपुंगवम् ॥ २७ ॥

अवरूढ्य स नागेन्द्रादेकान्ते मधुसूदनम् ।

शक्रः सस्मितमाहेदं प्रीतिविस्फारितेक्षणः ॥ २८ ॥

इन्द्र उवाच ।

कृष्ण कृष्ण शृणुष्वेदं यदर्थमहमागतः ।  
 त्वत्समीपं महाबाहो नैतच्चिन्त्यं त्वयाऽन्यथा ॥ २६ ॥  
 आरावतरणार्थाय पृथिव्याः पृथिवीतलम् ।  
 अवतीर्णोऽखिलाधारस्त्वमेव परमेश्वर ॥ ३० ॥  
 महभङ्गविरुद्धेन मया गोकुलनाशकाः ।  
 समादिष्टा महामेघास्तैश्चैतत्कदनं कृतम् ॥ ४१ ॥  
 त्रातास्तापात्त्वया गावः समुत्पाट्य महागिरिम् ।  
 तेनाहं तोषितो वीर कर्मणाऽत्यद्भुतेन ते ॥ ३२ ॥  
 साधितं कृष्ण देवानामद्य मन्ये प्रयोजनम् ।  
 त्वयाऽयमद्रिप्रवरः करेणैकेन चोद्धतः ॥ ३३ ॥  
 गोमिश्र नोदितः कृष्ण त्वत्समीपमिहाऽऽगतः ।  
 त्वया त्राताभिरत्यर्थं युष्मत्कारणकारणात् ॥ ३४ ॥  
 स त्वां कृष्णामिषेक्ष्यामि गवां वाक्यप्रचोदितः ।  
 उपेन्द्रत्वे गवामिन्द्रो गोविन्दस्त्वं भविष्यसि ॥ ३५ ॥  
 अथोपवाह्यादादाय घण्टामैरावताद्गजात् ।  
 अभिषेकं तया चक्रे पवित्रजलपूर्णया ॥ ३६ ॥  
 क्रियमाणेऽभिषेके तु गावः कृष्णस्य तत्क्षणात् ।  
 प्रस्रवोद्भूतदुग्धार्द्रां सद्यश्चकुर्वसुंधराम् ॥ ३७ ॥  
 अभिषिच्य गवां वाक्याद्देवेन्द्रो वै जनार्दनम् ।  
 प्रीत्या सप्रश्रयं कृष्णं पुनराह शचीपतिः ॥ ३८ ॥

इन्द्र उवाच ।

गवामेतत्कृतं वाक्यात्तथाऽन्यदपि मे शृणु ।  
 यद्ब्रवीमि महाभाग भारावतरणेच्छया ॥ ३६ ॥  
 ममांशः पुरुषव्याघ्रः पृथिव्यां पृथिवीधर ।  
 अवतीर्णोऽर्जुनो नाम स रक्ष्यो भवता सदा ॥ ४० ॥  
 भारावतरणे सख्यं स ते वीरः करिष्यति ।  
 स रक्षणीयो भवता यथाऽऽत्मा मधुसूदन ॥ ४१ ॥

श्रीभगवानुवाच ।

जानामि भारते वंशे जातं पार्थं तवांशतः ।  
 तमहं पालयिष्यामि यावदस्मि महीतले ॥ ४२ ॥  
 यावन्महीतले शक्र स्थास्याम्यहमरिंदम ।  
 न तावदर्जुनं कश्चिद्देवेन्द्र युधि जेष्यति ॥ ४३ ॥  
 कंसो नाम महाबाहुर्दैत्योऽरिष्टस्तथा परः ।  
 केशी कुवलापीडो नरकाद्यास्तथाऽपरै ॥ ४४ ॥  
 हतेषु तेषु देवेन्द्र भविष्यति महाहवः ।  
 तत्र विद्धि सहस्राक्ष भारावतरणं कृतम् ॥ ४५ ॥  
 स त्वं गच्छ न संतापं पुत्रार्थं कर्तुमर्हसि ।  
 नार्जुनस्य रिपुः कश्चिन्ममाग्रे प्रभविष्यति ॥ ४६ ॥  
 अर्जुनार्थं त्वहं सर्वान्युधिष्ठिरपुरोगमान् ।  
 निवृत्ते भारते युद्धे कुन्त्यै दास्यामि विक्षतान् ॥ ४७ ॥



व्यास उवाच ।

इत्युक्तः संपरिष्वज्य देवराजो जनार्दनम् ।

आरुह्य रावतं नागं पुनरेव दिवं ययौ ॥ ४८ ॥

कृष्णोऽपि सहितो गोभिर्गोपालैश्च पुनर्जम् ।

आजगामाथ गोपीनां दृष्टपूतेन वर्त्मना ॥ ४९ ॥

इति श्रीमहापुराणे आदिवाहो बालचरिते गोविन्दाभिषेकवर्णनं

नामाष्टाशीत्यधिकशततमोऽध्यायः ॥ १८८ ॥

—

अथोननवत्यधिकशततमोऽध्यायः ।

अरिष्टवधनिरूपणम्

व्यास उवाच ।

गते शक्रे तु गोपालाः कृष्णमक्लिष्टकारिणम् ।

ऊचुः प्रीत्या धृतं दृष्ट्वा तेन गोवर्धनाचलम् ॥ १ ॥

गोपा ऊचुः ।

वयमस्मान्महाभाग भवता महतो भयात् ।

गावश्च भवता त्राता गिरिधारणकर्मणा ॥ २ ॥

बालक्रीडेयमतुला गोपालत्वं जुगुप्सितम् ।

दिव्यं च कर्म भवतः किमेतत्तात कथ्यताम् ॥ ३ ॥

कालियो दमितस्तोये प्रलम्बो विनिपातितः ।

धृतो गोवर्धनश्चायं शङ्कितानि मनांसि नः ॥ ४ ॥

सत्यं सत्यं हरेः पादौ श्रयामोऽमितविक्रम ।

यथा त्वद्वीर्यमालोक्य न त्वां मन्यामहे नरम् ॥ ५ ॥

देवो वा दानवो वा त्वं यक्षो गन्धर्व एव वा ।

किं चास्माकं विचारेण बान्धवोऽस्ति नमोऽस्तु ते ॥ ६ ॥

प्रीतिः सखीकुमारस्य व्रजस्य तव केशव ।

कर्म चेदमशक्यं यत्समस्तैस्त्रिदशैरपि ॥ ७ ॥

बालत्वं चातिवीर्यं च जन्म चास्मास्वशोभनम् ।

चिन्त्यमानममेयात्मञ्शङ्कां कृष्ण प्रयच्छति ॥ ८ ॥

व्यास उवाच ।

क्षणं भूत्वा त्वसौ तूष्णीं किञ्चित्प्रणयकोपवान् ।

इत्येवमुक्तस्तैर्गोपैराह कृष्णो द्विजोत्तमाः ॥ ९ ॥

श्रीकृष्ण उवाच ।

मत्संबन्धेन वो गोपा यदि लज्जा न जायते ।

श्लाघ्यो वाऽहं ततः किं वो विचारेण प्रयोजनम् ॥ १० ॥

यदि वोऽस्ति मयि प्रीतिः श्लाघ्योऽहं भवतां यदि ।

तदर्घा बन्धुसदृशो बान्धवाः क्रियतां मयि ॥ ११ ॥

नाहं देवो न गन्धर्वो न यक्षो न च दानवः ।

अहं वो बान्धवो जातो नातश्चिन्त्यमतोऽन्यथा ॥ १२ ॥

व्यास उवाच ।

इति श्रुत्वा हरेर्वाक्यं बद्धमौनास्ततो बलम् ।

ययुर्गोपा महाभागास्तस्मिन्प्रणयकोपिनि ॥ १३ ॥

कृष्णऽस्तु विमलं व्योम शरच्चन्द्रस्य चन्द्रिकाम् ।  
 तथा कुमुदिनीं फुल्लामामोदितदिगन्तराम् ॥ १४ ॥  
 वनराजीं तथा कूजद्भृङ्गमालामनोरमाम् ।  
 विलोक्य सह गोपीभिर्मनश्चक्रे रतिं प्रति ॥ १५ ॥  
 सह रामेण मधुरमतीव वनिताप्रियम् ।  
 जगौ कमलपादोऽसौ नाम तत्र कृतव्रतः ॥ १६ ॥  
 रम्यं गीतध्वनिं श्रुत्वा संत्यज्यावसथांस्तदा ।  
 आजग्मुस्त्वरिता गोप्यो यत्राऽऽस्ते मधुसूदनः ॥ १७ ॥  
 शनैः शनैर्जगौ गोपी काचित्तस्य पदानुगा ।  
 दत्तावधाना काचिच्च तमेव मनसाऽस्मरत् ॥ १८ ॥  
 काचित्कृष्णेति कृष्णेति चोक्त्वा लज्जामुपाययौ ।  
 ययौ च काचित्प्रेमान्धा तत्पार्श्वमविलज्जिता ॥ १९ ॥  
 काचिदावसथस्यान्तः स्थित्वा दृष्ट्वा बहिर्गुरुम् ।  
 तन्मयत्वेन गोविन्दं दध्यौ मीलितलोचना ॥ २० ॥  
 गोपीपरिवृतो रात्रिं शरच्चन्द्रमनोरमाम् ।  
 मानयामास गोविन्दो रासारम्भरसोत्सुकः ॥ २१ ॥  
 गोप्यश्च वृन्दशः कृष्णचेष्टाभ्यायत्तमूर्तयः ।  
 अन्यदेशगते कृष्णे चेष्टवृन्दावनान्तरम् ॥ २२ ॥  
 ब्रध्नमुस्तास्ततो गोप्यः कृष्णदर्शनलालसाः ।  
 कृष्णस्य चरणं रात्रौ दृष्ट्वा वृन्दावने द्विजाः ॥ २३ ॥  
 एवं नानाप्रकारासु कृष्णचेष्टासु तासु च ।  
 गोप्यो व्यग्राः समं चेरु रम्यं वृन्दावनं वनम् ॥ २४ ॥



निवृत्तास्तास्ततो गोप्यो निराशाः कृष्णदर्शने ।  
 यमुनातीरमागम्य जगुस्तच्चरितं द्विजाः ॥ २५ ॥  
 ततो ददृशुरायान्तं विकाशिमुखपङ्कजम् ।  
 गोप्यस्त्रैलोक्यगोप्तारं कृष्णमक्लिष्टकारिणम् ॥ २६ ॥  
 काचिदालोक्य गोविन्दमायान्तमतिहर्षिता ।  
 कृष्ण कृष्णेति कृष्णेति प्राहोत्फुल्लविलोचना ॥ २७ ॥  
 काचिद्भ्रूभङ्गुरं कृत्वा ललाटफलकं हरिम् ।  
 विलोक्य नेत्रभृङ्गाभ्यां पपौ तन्मुखपङ्कजम् ॥ २८ ॥  
 काचिदालोक्य गोविन्दं निमीलितविलोचना ।  
 तस्यैव रूपं ध्यायन्ती योगारूढेव सा बभौ ॥ २९ ॥  
 ततः कांचित्प्रियालापैः कांचिद्भ्रूभङ्गवीक्षितैः ।  
 निन्येऽनुनयमन्याश्च करस्पर्शेन माधवः ॥ ३० ॥  
 ताभिः प्रसन्नचित्ताभिर्गोपिभिः सह सादरम् ।  
 रराम रासगोष्ठीभिरुदारचरितो हरिः ॥ ३१ ॥  
 रासमण्डलबद्धोऽपि कृष्णपार्श्वमनूद्गता ।  
 गोपीजनो न चैवाभूदेकस्थानस्थिरात्मना ॥ ३२ ॥  
 हस्ते प्रगृह्य चैकैकां गोपिकां रासमण्डलम् ।  
 चकार च करस्पर्शनिमीलितदृशं हरिः ॥ ३३ ॥  
 ततः प्रववृते रम्या चलद्वलयनिस्वनैः ।  
 अनुयातशरत्काव्यगेयगीतिरनुक्रमाम् ॥ ३४ ॥  
 कृष्णः शरच्चन्द्रमसं कौमुदीकुमुदाकरम् ।  
 जगौ गोपीजनस्त्वेकं कृष्णनाम पुनः पुनः ॥ ३५ ॥

परिवृत्ता श्रमेणैका चलद्वलयतापिनी ।  
 ददौ बाहुलतां स्कन्धे गोपी मधुविघातिनः ॥ ३६ ॥  
 काचित्प्रविलसद्बाहुः परिरभ्य चुचुम्ब तम् ।  
 गोपी गीतस्तुतिव्याजनिपुणा मधुसूदनम् ॥ ३७ ॥  
 गोपीकपोलसंश्लेषमभिपद्य हरेर्भुजौ ।  
 पुलकोद्गमशस्याय स्वेदाम्बुघनतां गतौ ॥ ३८ ॥  
 रासगेयं जगौ कृष्णो यावत्तारतरध्वनिः ।  
 साधु कृष्णेति कृष्णेति तावत्ता द्विगुणं जगुः ॥ ३९ ॥  
 गतेऽनुगमनं चक्रुर्वलने संमुखं ययुः ।  
 प्रतिलोमानुलोमेन भेजुर्गोपाङ्गना हरिम् ॥ ४० ॥  
 स तदा सह गोपीर्भा रराम मधुसूदनः ।  
 स वर्षकोटिप्रतिमः क्षणस्तेन विनाऽभवत् ॥ ४१ ॥  
 ता वार्यमाणाः पितृभिः पतिभिर्भ्रातृभिस्तथा ।  
 कृष्णं गोपाङ्गना रात्रौ रमयन्ति रतिप्रियाः ॥ ४२ ॥  
 सोऽपि कैशोरकवया मानयन्मधुसूदनः ।  
 रेमे तामिरमेयात्मा क्षपासु क्षपिताहितः ॥ ४३ ॥  
 तद्भर्तृषु तथा तासु सर्वभूतेषु चेश्वरः ।  
 आत्मस्वरूपरूपोऽसौ व्याप्य सर्वमवस्थितः ॥ ४४ ॥  
 यथा समस्तभूतेषु नभोऽग्निः पृथिवी जलम् ।  
 वायुश्चाऽऽत्मा तथैवासौ व्याप्य सर्वमवस्थितः ॥ ४५ ॥  
 व्यास उवाच ।  
 प्रदोषार्थं कदाचित्तु रासासक्ते जनार्दने ।  
 त्रासयन्समदो गोष्ठानरिष्टः समुपागतः ॥ ४६ ॥

सतोयतोयदाकारस्तीक्ष्णशृङ्गोऽर्कलोचनः ।  
 खुराग्रपातैरत्यर्थं दारयन्धरणीतलम् ॥ ४७ ॥  
 लेलिहानः सनिष्पेपं जिह्वयोष्ठौ पुनः पुनः ।  
 संरम्भाक्षितलाङ्गूलः कठिनस्कन्धबन्धनः ॥ ४८ ॥  
 उदग्रककुदाभोगः प्रमाणाद्दुरतिक्रमः ।  
 विष्णूत्रालितपृष्ठाङ्गो गवामुद्वेगकारकः ॥ ४९ ॥  
 प्रलम्बकण्ठोऽभिमुखस्तरुघाताङ्किताननः ।  
 पातयन्स गवां गर्भान्दैत्यो वृषभरूपधृक् ॥ ५० ॥  
 सूदयंस्तरसा सर्वान्वनान्यटति यः सदा ।  
 ततस्तमतिघोराक्षमवेक्ष्यातिभयातुराः ॥ ५१ ॥  
 गोपा गोपस्त्रियश्चैव कृष्णकृष्णेति चुक्रुशुः ।  
 सिंहनादं ततश्चक्रे तलशब्दं च केशवः ॥ ५२ ॥  
 तच्छब्दश्रवणाच्चासौ दामोदरमुखं ययौ ।  
 अग्रन्यस्तविषाणाग्रः कृष्णकुक्षिकृतेक्षणः ॥ ५३ ॥  
 अभ्यधावत दुष्टात्मा दैत्यो वृषभरूपधृक् ।  
 आयान्तं दैत्यवृषभं दृष्ट्वा कृष्णो महाबलम् ॥ ५४ ॥  
 न चचाल ततः स्थानादवज्ञास्मितलीलया ।  
 आसन्नं चैव जग्राह ग्राहवन्मधुसूदनः ॥ ५५ ॥  
 जघान जानुना कुक्षौ विषाणग्रहणाचलम् ।  
 तस्य दर्पबलं हत्वा गृहीतस्य विषाणयोः ॥ ५६ ॥  
 आपीडयदरिष्टस्य कण्ठं क्लिन्नमिवाम्बरम् ।  
 उत्पाट्य शृङ्गमेकं च तेनैवाताडयत्ततः ॥ ५७ ॥



ममार स महादैत्यो मुखाच्छोणितमुद्रमन् ।  
 तुष्टुवुर्निहते तस्मिन्गोपा दैत्ये जनार्दनम् ॥  
 जम्भे हते सहस्राक्षं पुरा देवगणा यथा ॥ ५८ ॥  
 इति श्रीमहापुराणे आदिब्राह्मे बालवर्तितेऽरिष्टवधनिरूपणं  
 नामोनवत्यधिकशततमोऽध्यायः ॥ १८६ ॥

अथ नवत्यधिकशततमोऽध्यायः ।

केशिवधनिरूपणम्

व्यास उवाच ।

ककुद्मिनि हतेऽरिष्टे धेनुके च निपातिते ।  
 प्रलम्बे निधनं नीते धृते गोवर्धनाचले ॥ १ ॥  
 दमिते कालिये नागे भग्ने तुङ्गदुमद्वये ।  
 हतायां पूतनायां च शकटे परिवर्तिते ॥ २ ॥  
 कंसाय नारदः प्राह यथावृत्तमनुक्रमात् ।  
 यशोदादेवकीगर्भपरिवर्ताद्यशेषतः ॥ ३ ॥  
 श्रुत्वा तत्सकलं कंसो नारदाद्देवदर्शनात् ।  
 वसुदेवं प्रति तदा कोपं चक्रे स दुर्मतिः ॥ ४ ॥  
 सोऽतिकोपादुपालभ्य सर्वयादवसंसदि ।  
 जगर्हे यादवांश्चापि कार्यं चैतदचिन्तयत् ॥ ५ ॥

यावन्न बलमारूढौ बलकृष्णौ सुबालकौ ।

तावदेव मया वध्यावसाध्यौ रूढयौवनौ ॥ ६ ॥

चाणूरोऽत्र महावीर्यो मुष्टिकश्च महाबलः ।

एताभ्यां मल्लयुद्धे तौ घातयिष्यामि दुर्मदौ ॥ ७ ॥

धनुर्महमहायागव्याजेनाऽऽनीय तौ ब्रजात् ।

तथा तथा करिष्यामि यास्यतः संक्षयं यथा ॥ ८ ॥

व्यास उवाच ।

इत्यालोच्य स दुष्टात्मा कंसो रामजनार्दनौ ।

हन्तुं कृतमतिवीरमक्रूरं वाक्यमब्रवीत् ॥ ९ ॥

कंस उवाच ।

भो भो दानपते वाक्यं क्रियतां प्रीतये मम ।

इतः स्यन्दनमारुह्य गम्यतां नन्दगोकुलम् ॥ १० ॥

वसुदेवसुतौ तत्र विष्णोरंशसमुद्भवौ ।

नाशाय किल संभूतौ मम दुष्टौ प्रवर्धतः ॥ ११ ॥

धनुर्महमहायागश्चतुर्दश्यां भविष्यति ।

आनेयौ भवता तौ तु मल्लयुद्धाय तत्र वै ॥ १२ ॥

चाणूरमुष्टिकौ मल्लौ नियुद्धकुशलौ मम ।

ताभ्यां सहानयोर्युद्धं सर्वलोकोऽत्र पश्यतु ॥ १३ ॥

नागः कुवलयपीडो महामात्रप्रचोदितः ।

स तौ निहंस्यते पापौ वसुदेवात्मजौ शिशू ॥ १४ ॥

तौ हत्वा वसुदेवं च नन्दगोपं च दुर्मतिम् ।

हनिष्ये पितरं चैव उग्रसेनं च दुर्मतिम् ॥ १५ ॥

ततः समस्तगोपानां गोधनान्यखिलान्यहम् ।  
 वित्तं चापहरिष्यामि दुष्टानां मद्रथैषिणाम् ॥ १६ ॥  
 त्वामृते यादवाश्चमे दुष्टा दानपते मम ।  
 एतेषां च वधायाहं प्रयतिष्याम्यनुक्रमात् ॥ १७ ॥  
 ततो निष्कण्टकं सर्वं राज्यमेतदयादवम् ।  
 प्रसाधिष्ये त्वया तस्मान्मत्प्रीत्या वीर गम्यताम् ॥ १८ ॥  
 यथा च माहिषं सर्पिर्दधि चाप्युपहार्य वै ।  
 गोपाः समानयन्त्याशु त्वया वाच्यस्तथा तथा ॥ १९ ॥  
 व्यास उवाच ।

इत्याज्ञप्तस्तदाऽकूरो महाभागवतो द्विजाः ।  
 प्रीतिमानभवत्कृष्णं श्वो द्रक्ष्यामीति सत्वरः ॥ २० ॥  
 तथेत्युक्त्वा तु राजानं रथमारुह्य सत्वरः ।  
 निश्चक्राम तदा पुर्या मथुराया मधुप्रियः ॥ २१ ॥  
 व्यास उवाच ।

केशी चापि बलोदग्रः कंसदूतः प्रचोदितः ।  
 कृष्णस्य निधनाकाङ्क्षी वृन्दावनमुपागमत् ॥ २२ ॥  
 सखुरक्षतभूपृष्ठः सटाक्षेपधुताम्बुदः ।  
 पुनर्विक्रान्तचन्द्रार्कमार्गो गोपान्तमागमत् ॥ २३ ॥  
 तस्य हेषितशब्देन गोपाला दैत्यवाजिनः ।  
 गोप्यश्च भयसंविग्ना गोविन्दं शरणं ययुः ॥ २४ ॥  
 त्राहि त्राहीति गोविन्दस्तेषां श्रुत्वा तु तद्वचः ।  
 सतोयजलदध्वानगम्भीरमिदमुक्तवान् ॥ २५ ॥



गोविन्द उवाच ।

अलं त्रासेन गोपालाः केशिनः किं भयातुरैः ।  
 भवद्भूमिर्गोपजातीयैर्वीरवीर्यं विलोप्यते ॥ २६ ॥  
 किमनेनाल्पसारेण हेषितारोपकारिणा ।  
 दैतेयबलवाह्येन बलगता दुष्टवाजिना ॥ २७ ॥  
 एह्यो हि दुष्ट कृष्णोऽहं पूष्णस्त्विव पिनाकधृक् ।  
 पातयिष्यामि दशनान्वदनादखिलांस्तव ॥ २८ ॥

व्यास उवाच ।

इत्युक्त्वा स तु गोविन्दः केशिनः संमुखं ययौ ।  
 विवृतास्यश्च सोऽप्येनं दैतेयश्च उपाद्रवत् ॥ २९ ॥  
 बाहुमाभोगिनं कृत्वा मुखे तस्य जनार्दनः ।  
 प्रवेशयामास तदा केशिनो दुष्टवाजिनः ॥ ३० ॥  
 केशिनो वदनं तेन विशता कृष्णबाहुना ।  
 शातिता दशनास्तस्य सिताभ्रावयवा इव ॥ ३१ ॥  
 कृष्णस्य ववृथे बाहुः केशिदेहगतो द्विजाः ।  
 विनाशाय यथा व्याधिराप्यतभूतरूपेक्षितः ॥ ३२ ॥  
 विपाटितौष्ठो बहुलं सफेनं रुधिरं वमन् ।  
 सृक्कणी विवृते चक्रे विशिलष्टे मुक्तबन्धने ॥ ३३ ॥  
 जगाम धरणीं पादैः शकृन्मूत्रं समुत्सृजन् ।  
 स्वेदार्द्रगात्रः श्रान्तश्च निर्यत्नः सोऽभवत्ततः ॥ ३४ ॥  
 व्यादितास्यो महारौद्रः सोऽसुरः कृष्णबाहुना ।  
 निपपात द्विधाभूतो वैद्युतेन यथा द्रुमः ॥ ३५ ॥

द्विपादपृष्ठपुच्छार्धश्रवणैकाक्षनासिके ।  
 केशिनस्ते द्विधा भूने शकले च विरेजतुः ॥ ३६ ॥  
 हत्वा तु केशिनं कृष्णो मुदितैर्गोपकैर्धृतः ।  
 अनायस्ततनुः स्वस्थो हसंस्तत्रैव संस्थितः ॥ ३७ ॥  
 ततो गोपाश्च गोप्यश्च हते केशिनि विस्मिताः ।  
 तुष्टुवुः पुण्डरीकाक्षमनुरागमनोरमम् ॥ ३८ ॥  
 आययौ त्वरितो विप्रो नारदो जलदस्थितः ।  
 केशिनं निहतं दृष्ट्वा हर्षनिर्भरमानसः ॥ ३९ ॥

नारद उवाच ।

साधु साधु जगन्नाथ लील्यैव यदच्युत ।  
 निहतोऽयं त्वया केशी क्लेशदस्त्रिदिवौकसाम् ॥ ४० ॥  
 सुकर्माण्यवतारै तु कृतानि मधुसूदन ।  
 यानि वै विस्मितं चेतस्तोषमेतेन मे गतम् ॥ ४१ ॥  
 तुरगस्यास्य शक्रोऽपि कृष्ण देवाश्च बिभ्यति ।  
 ध्रुतकेशरजालस्य हेषतोऽभ्रावलोकिनः ॥ ४२ ॥  
 यस्मात्त्वयैष दुष्टात्मा हतः केशी जनार्दन ।  
 तस्मात्केशवनाम्ना त्वं लोके गेयो भविष्यसि ॥ ४३ ॥  
 स्वस्त्यस्तु ते गमिष्यामि कंसयुद्धेऽधुना पुनः ।  
 परश्वोऽहं समेष्यामि त्वया केशिनिपूदन ॥ ४४ ॥  
 उग्रसेनसुते कंसे सानुगे विनिपातिते ।  
 भारावतारकर्ता त्वं पृथिव्या धरणीधर ॥ ४५ ॥

तत्रानेकप्रकारेण युद्धानि पृथिवीक्षिताम् ।  
 द्रष्टव्यानि मया युष्मत्प्रणीतानि जनार्दन ॥ ४६ ॥  
 सौऽहं यास्यामि गोविन्द देवकार्यं महत्कृतम् ।  
 त्वया सभाजितश्चाहं स्वस्ति तेऽस्तु ब्रजाम्यहम् ॥ ४७ ॥

व्यास उवाच ।

नारदे तु गते कृष्णः सह गोपैरविस्मितः ।  
 विवेश गोकुलं गोपीनेत्रपानैकभाजनम् ॥ ४८ ॥  
 इति श्रीमहापुराणे आदिब्राह्मे कृष्णबालचरिते केशिवधनिरू-  
 पणं नाम नवत्यधिकशततमोऽध्यायः ॥ १६० ॥

अथैकनवत्यधिकशततमोऽध्यायः ।

अक्रूरगमनवर्णनम्

व्यास उवाच ।

अक्रूरोऽपि चिनिष्क्रम्य स्यन्दनेनाऽऽशुगामिना ।  
 कृष्णसंदर्शनासक्तः प्रययौ नन्दगोकुले ॥ १ ॥  
 चिन्तयामास चाक्रूरो नास्ति धन्यतरो मया ।  
 योऽहमंशावतीर्णस्य मुखं द्रक्ष्यामि चक्रिणः ॥ २ ॥  
 अद्य मे सफलं जन्म सुप्रभाता च मे निशा ।  
 यदुन्निद्राब्जपत्राक्षं विष्णोर्द्रक्ष्याम्यहं मुखम् ॥ ३ ॥



पापं हरति यत्पुंसां स्मृतं संकल्पनामयम् ।  
 तत्पुण्डरीकनयनं विष्णोर्द्रक्ष्याम्यहं मुखम् ॥ ४ ॥  
 निर्जग्मुश्च यतो वेदा वेदाङ्गन्यखिलानि च ।  
 द्रक्ष्यामि यत्परं धाम देवानां भगवन्मुखम् ॥ ५ ॥  
 यज्ञेषु यज्ञपुरुषः पुरुषैः पुरुषोत्तमः ।  
 इज्यते योऽखिलाधारस्तं द्रक्ष्यामि जगत्पतिम् ॥ ६ ॥  
 इष्ट्वा यमिन्द्रो यज्ञानां शतेनामरराजताम् ।  
 अवाप तमनन्तादिमहं द्रक्ष्यामि केशवम् ॥ ७ ॥  
 न ब्रह्मा नेन्द्ररुद्राश्विक्वस्वादित्यमरुद्गणाः ।  
 यस्य स्वरूपं जानन्ति स्पृशत्यद्य स मे हरिः ॥ ८ ॥  
 सर्वात्मा सर्वगः सर्वः सर्वभूतेषु संस्थितः ।  
 यो भवत्यव्ययो व्यापी स वीक्ष्यते मयाऽद्य ह ॥ ९ ॥  
 मत्स्यकूर्मवराहाद्यैः सिंहरूपादिभिः स्थितम् ।  
 चकार योगतो योगं स मामालापयिष्यति ॥ १० ॥  
 सांप्रतं च जगत्स्वामी कार्यजाते ब्रजे स्थितिम् ।  
 कर्तुं मनुष्यतां प्राप्तः स्वेच्छादेहधृगव्ययः ॥ ११ ॥  
 योऽनन्तः पृथिवीं धत्ते शिखरस्थितिसंस्थिताम् ।  
 सोऽवतीर्णो जगत्यर्थे मामकूरेति वक्ष्यति ॥ १२ ॥  
 पितृबन्धुसुहृद्भातृमातृबन्धुमयीमिमाम् ।  
 यन्मायां नालमुद्धतुं जगत्तस्मै नमो नमः ॥ १३ ॥  
 तरन्त्यविद्यां विततां हृदि यस्मिन्निवेशिते ।  
 योगमायामिमां मर्त्यास्तस्मै विद्यात्मने नमः ॥ १४ ॥

यज्वभिर्यज्ञपुरुषो वासुदेवश्च शाश्वतैः ।

वेदान्तवेदिभिर्विष्णुः प्रोच्यते यो नतोऽस्मि तम् ॥ १५ ॥

तथा यत्र जगद्धामिनि धार्यते च प्रतिष्ठितम् ॥

सदसत्त्वं स सत्त्वेन मय्यसौ यातु सौम्यताम् ॥ १६ ॥

स्मृते सकलकल्याणभाजनं यत्र जायते ।

पुरुषप्रवरं नित्यं ब्रजामि शरणं हरिम् ॥ १७ ॥

व्यास उवाच ।

इत्थं स चिन्तयन्विष्णुं भक्तिनम्रात्ममानसः ।

अक्रूरो गोकुलं प्राप्तः किञ्चित्सूर्ये विराजति ॥ १८ ॥

स ददर्श तदा तत्र कृष्णमादोहने गवाम् ।

वत्समध्यगतं फुल्लनीलोत्पलदलच्छविम् ॥ १९ ॥

प्रफुल्लपद्मपत्राक्षं श्रीवत्साङ्कितवक्षसम् ।

प्रलम्बबाहुमायामतुङ्गोरस्थलमुन्नतम् ॥ २० ॥

सविलासस्मिताधारं विभ्राणं मुखपङ्कजम् ।

तुङ्गरक्तखं पद्भ्यां धरण्यां सुप्रतिष्ठितम् ॥ २१ ॥

विभ्राणं वाससी पीते वन्यपुष्पविभूषितम् ।

सान्द्रनीललताहस्तं सिताम्भोजावतंसकम् ॥ २२ ॥

हंसेन्दुकुन्दधवलं नीलाम्बरधरं द्विजाः ।

तस्यानु बलभद्रं च ददर्श यदुनन्दनम् ॥ २३ ॥

प्रांशुमुत्तुङ्गबाहुं च विकाशिमुखपङ्कजम् ।

मेघमालापरिवृतं कैलासाद्रिमिवापरम् ॥ २४ ॥

तौ दृष्ट्वा विकसद्वक्त्रसरोजः स महामतिः ।

पुलकाञ्चितसर्वाङ्गस्तदाऽक्रूरोऽभवद्द्विजाः ॥ २५ ॥

यएतत्परमं धाम एतत्तत्परमं पदम् ।

अभवद्वसुदेवोऽसौ द्विधा योऽयं व्यवस्थितः ॥ २६ ॥

साफल्यमक्ष्णोर्युगपन्ममास्तु,

दृष्टे जगद्धातरि हासमुच्चैः (?) ।

अप्यङ्गमेतद्भगवत्प्रसादा-

दत्ताङ्गसङ्गे फलवर्त्म तत्स्यात् ॥ २७ ॥

अद्यैव स्पृष्ट्वा मम हस्तपद्मं,

करिष्यति श्रोमदनन्तमूर्तिः ।

यस्याङ्गुलिस्पर्शहताखिलाद्यै-

रवाप्यते सिद्धिरनुत्तमा नरैः ॥ २८ ॥

तथाऽऽश्विरुद्रेन्द्रवसुप्रणीता,

देवाः प्रयच्छन्ति वरं प्रहृष्टाः ।

चक्रं अन्ता दैत्यपतेर्हृत्तानि,

दैत्याङ्गनानां नयनान्तराणि ॥ २९ ॥

यत्रा(तोऽ)म्बु विन्यस्य बलिर्मनोभ्या-

म(ज्ञान)वाप भोगान्वसुधातलस्थः ।

तथाऽमरेशस्त्रिदशाधिपत्यं,

मन्वन्तरं पूर्णमवाप शक्रः ॥ ३० ॥

अथेश(थापि) मां कंसपरिग्रहेण,

दोषारूपदीभूतमदाषयुक्तम् ।



कर्ता न मानोपहितं धिगस्तु,

यस्मान्मनः साधुबहिष्कृतो यः (?) ॥ ३१ ॥

ज्ञानात्मकस्याखिलसत्त्वराशे-

व्यावृत्तदोषस्य सदाऽस्फुटस्य ।

किं वा जगत्यत्र समस्तपुंसा-

मज्ञातमस्यास्ति हृदि स्थितस्य ॥ ३२ ॥

तस्मादहं भक्तिविनम्रगात्रो,

॥ ३३ ॥ ब्रजामि विश्वेश्वरमीश्वराणाम् ।

अंशावतारं पुरुषोत्तमस्य,

अनादिमध्यान्तमजस्य विष्णाः ॥ ३३ ॥

इति श्रीमहापुराणे आदिब्राह्मे कृष्णक्रीडायामक्रूरागमनवर्णनं

॥ नामैकनवत्यधिकशततमोऽध्यायः ॥ १६१ ॥

— —

अथ द्विनवत्यधिकशततमोऽध्यायः ।

अक्रूरप्रत्यागमनवर्णनम्

व्यास उवाच ।

चिन्तयन्निति गोविन्दमुपगम्य स यादवः ।

अक्रूरोऽस्मीति चरणौ ननाम शिरसा हरेः ॥ १ ॥

सोऽप्येनं ध्वजवज्राब्जकृतचिह्नेन पाणिना ।

संस्पृश्याऽऽकृष्य च प्रीत्या सुगाढं परिष्वजे ॥ २ ॥

कृतसंवदनौ तेन यथावद्वलकेशवौ ।  
 ततः प्रविष्टौ सहसा तमादायाऽऽत्ममन्दिरम् ॥ ३ ॥  
 सह ताभ्यां तदाऽक्रूरः कृतसंवन्दनादिकः ।  
 भुक्तभोज्यो यथान्यायमाचक्षे ततस्तयोः ॥ ४ ॥  
 यथानिर्भर्त्सितस्तेन कंसेनाऽऽनकदुन्दुभिः ।  
 यथा च देवकी देवी दानवेन दुरात्मना ॥ ५ ॥  
 उग्रसेने यथा कंसः स दुरात्मा च वर्तते ।  
 यं चैवार्थं समुद्दिश्य कंसेन स विसर्जितः ॥ ६ ॥  
 तत्सर्वं विस्तराच्छ्रुत्वा भगवान्केशिसूदनः ।  
 उवाचाखिलमेतत्तु ज्ञातं दानपते मया ॥ ७ ॥  
 करिष्ये च महाभाग यदत्रौपायिकं मतम् ।  
 विचिन्त्यं नान्यथेतत्ते विद्धि कंसं हतं मया ॥ ८ ॥  
 अहं रामश्च मथुरां श्वो यास्यावः समं त्वया ।  
 गोपवृद्धाश्च यास्यन्ति आदायोपायनं बहु ॥ ९ ॥  
 निशेयं नीयतां वीर न चिन्तां कर्तुमर्हसि ।  
 त्रिरात्राभ्यन्तरे कंसं हनिष्यामि सहानुगम् ॥ १० ॥

व्यास उवाच ।

समादिश्य ततो गोपानक्रूरोऽपि सकेशवः ।  
 सुष्वाप बलभद्रश्च नन्दगोपगृहे गतः ॥ ११ ॥  
 ततः प्रभाते विमले रामकृष्णौ महाबलौ ।  
 अक्रूरेण समं गन्तुमुद्यतौ मथुरां पुरीम् ॥ १२ ॥

दृष्ट्वा गोपोजनः सास्रः श्लथद्वलयबाहुकः ।  
 निश्वसंश्चातिदुःखार्तः प्राह चेदं परस्परम् ॥ १३ ॥  
 मथुरां प्राप्य गोविन्दः कथं गोकुलमेष्यति ।  
 नागरस्त्रीकलालापमधु श्रोत्रेण पास्यति ॥ १४ ॥  
 विलासिवाक्यजातेषु नागरीणां कृतास्पदम् ।  
 चित्तमस्य कथं ग्राम्यगोपगोपीषु यास्यति ॥ १५ ॥  
 सारं समस्तगोष्ठस्य विधिना हरता हरिम् ।  
 प्रहृतं गोपयोषित्सु निघृणेन दुरात्मना ॥ १६ ॥  
 भावगर्भस्मितं वाक्यं विलासललिता गतिः ।  
 नागरीणामतीवैतत्काटाक्षेक्षितमेव तु ॥ १७ ॥  
 गाम्यो हरिरयं तासां विलासनिगडैर्यतः ।  
 भवतीनां पुनः पार्श्वं कया युक्त्या समेष्यति ॥ १८ ॥  
 एषो हि रथमारुह्य मथुरां याति केशवः ।  
 अक्रूरक्रूरकेनापि हताशेन प्रतारितः ॥ १९ ॥  
 किं न वेत्ति नृशंसोऽयमनुरागपरं जनम् ।  
 येनेममक्षराह्लादं नयत्यन्यत्र नो हरिम् ॥ २० ॥  
 एष रामेण सहितः प्रयात्यत्यन्तनिघृणः ।  
 रथमारुह्य गोविन्दस्त्वय्यतामस्य चारणे ॥ २१ ॥  
 गुरुणामग्रतो वक्तुं किं ब्रवीषि न नः क्षमम् ।  
 गुरवः किं करिष्यन्ति दग्धानां विरहाग्निना ॥ २२ ॥  
 नन्दपोषमुखा गोपा गन्तुमेते समुद्यताः ।  
 नोद्यमं कुरुते कश्चिद्गोविन्दचिनिवर्तने ॥ २३ ॥



सुप्रभाताऽद्य रजनो मथुरावासियोषिताम् ।  
 यासामच्युतवक्त्राब्जे याति नेत्रालिभोग्यताम् ॥ २४ ॥  
 धन्यास्ते पथि ये कृष्णमितो यान्तमवारिताः ।  
 उद्वहिष्यन्ति पश्यन्तः स्वदेहं पुलकाञ्चितम् ॥ २५ ॥  
 मथुरानगरीपौरनयनानां महोत्सवः ।  
 गोविन्दवदनालोकादतीवाद्य भविष्यति ॥ २६ ॥  
 को नु स्वप्नः सभाग्याभिर्दृष्टस्ताभिरधोक्षजम् ।  
 विस्तारिकान्तनयना या द्रक्ष्यन्त्यनिवारितम् ॥ २७ ॥  
 अहो गोपोजनस्यास्य दर्शयित्वा महानिधिम् ।  
 उद्धतान्यद्य नेत्राणि विधात्राऽकरुणात्मना ॥ २८ ॥  
 अनुरागेण शैथिल्यमस्मासु व्रजतो हरैः ।  
 शैथिल्यमुपयान्त्याशु करैषु चलयान्यपि ॥ २९ ॥  
 अक्रूरः क्रूरहृदयः शीघ्रं प्रेरयते हयान् ।  
 एवमार्तासु योषित्सु घृणा कस्य न जायते ॥ ३० ॥  
 हे हे कृष्ण रथस्योच्चैश्चक्रैर्णुर्निरीक्ष्यताम् ।  
 दूरोक्तो हरिर्येन सोऽपि रैणुर्न लक्ष्यते ॥ ३१ ॥  
 इत्येवमतिहार्देन गोपीजननिरीक्षितः ।  
 तत्याज व्रजभूभागं सह रामेण केशवः ॥ ३२ ॥  
 गच्छन्तो जवनाश्वेन रथेन यमुनातटम् ।  
 प्राप्ता मध्याह्नसमये रामाक्रूरजनार्दनाः ॥ ३३ ॥  
 अथाऽऽह कृष्णमक्रूरो भवद्भ्यां तावदास्यताम् ।  
 यवत्करोमि कालिन्द्यामाहिकार्हणमम्भसि ॥ ३४ ॥

तथेत्युक्ते ततः स्नातः स्वाचान्तः स महामतिः ।  
 दध्यौ ब्रह्म परं विप्राः प्रविश्य यमुनाजले ॥ ३५ ॥  
 फणासहस्रमालाढ्यं बलभद्रं ददर्श सः ।  
 कुन्दामलाङ्गमुन्निद्रपद्मपत्रायतेक्षणम् ॥ ३६ ॥  
 वृतं वासुकिडिम्भौघैर्महद्भिः पवनाशिभिः ।  
 संस्तूयमानमुद्गन्धिवनमालाविभूषितम् ॥ ३७ ॥  
 दधानमसिते वस्त्रे चारूपावतंसकम् ।  
 चारुकुण्डलिनं मत्तमन्तर्जलतले स्थितम् ॥ ३८ ॥  
 तस्योत्सङ्गे घनश्याममाताम्रायतलोचनम् ।  
 चतुर्बाहुमुदाराङ्गं चक्राद्यायुधभूषणम् ॥ ३९ ॥  
 पीते वसानं वसने चित्रमाल्यविभूषितम् ।  
 शक्रचापतडिन्मालाविचित्रमिव तोयदम् ॥ ४० ॥  
 श्रीवत्सवक्षसं चारुकेयूरमुकुटोज्ज्वलम् ।  
 ददर्श कृष्णमक्लिष्टं पुण्डरीकावतंसकम् ॥ ४१ ॥  
 सनन्दनाद्यैर्मुनिभिः सिद्धयोगैरकल्मषैः ।  
 संचिन्त्यमानं मनसा नासाग्रन्यस्तलोचनैः ॥ ४२ ॥  
 बलकृष्णौ तदाऽक्रूरः प्रत्यभिज्ञाय विस्मितः ।  
 अचिन्तयदथो शीघ्रं कथमत्रागताविति ॥ ४३ ॥  
 विवक्षोः स्तम्भयामास वाचं तस्य जनार्दनः ।  
 ततो निष्क्रम्य सलिलाद्रथमभ्यागतः पुनः ॥ ४४ ॥  
 ददर्श तत्र चैवोभौ रथस्योपरि संस्थितौ ।  
 रामकृष्णौ यथा पूर्वं मनुष्यवपुषाऽऽन्वितौ ॥ ४५ ॥

निमग्नश्च पुनस्तोये ददृशे स तथैव तौ ।  
 संस्तूयमानौ गन्धर्वैर्मुनिसिद्धमहोरगैः ॥ ४६ ॥  
 ततो विज्ञातसद्भावः स तु दानपतिस्तदा ।  
 तुष्टाव सर्वविज्ञानमयमच्युतमीश्वरम् ॥ ४७ ॥

अक्रूर उवाच ।

तन्मात्ररूपिणेऽचिन्त्यमहिम्ने परमात्मने ।  
 व्यापिने नैकरूपैकस्वरूपाय नमो नमः ॥ ४८ ॥  
 शब्दरूपाय तेऽचिन्त्यहविर्भूताय ते नमः ।  
 नमो विज्ञानरूपाय पराय प्रकृतेः प्रभो ॥ ४९ ॥  
 भूतात्मा चेन्द्रियात्मा च प्रधानात्मा तथा भवान् ।  
 आत्मा च परमात्मा च त्वमेकः पञ्चधा स्थितः ॥ ५० ॥  
 प्रसीद सर्वधर्मात्मन्क्षराक्षर महेश्वर ।  
 ब्रह्मविष्णुशिवाद्याभिः कल्पनाभिरुदीरितः ॥ ५१ ॥  
 अनाख्येयस्वरूपात्मन्ननाख्येयप्रयोजन ।  
 अनाख्येयाभिधान त्वां नतोऽस्मि परमेश्वरम् ॥ ५२ ॥  
 न यत्र नाथ विद्यन्ते नामजात्यादिकल्पनाः ।  
 तद्ब्रह्म परमं नित्यमविकारि भवानजः ॥ ५३ ॥  
 न कल्पनामृतेऽर्थस्य सर्वस्याधिगमो यतः ।  
 ततः कृष्णाच्युतानन्त विष्णुसंज्ञाभिरीड्यसे ॥ ५४ ॥  
 सर्वात्मंस्त्वमज विकल्पनाभिरेतै-  
 र्देवास्त्वं जगदखिलं त्वमेव विश्वम् ।



विश्वात्मंस्त्वमतिविकारभेदहीनः,

सर्वस्मिन्न हि भवतोऽस्ति किञ्चिदन्यत् ॥ ५५ ॥

त्वं ब्रह्मा पशुपतिर्यमा विधाता,

त्वं धाता त्रिदशपतिः समीरणोऽग्निः ।

तोयेशो धनपतिरन्तकस्त्वमेको,

भिन्नात्मा जगदपि पासि शक्तिभेदैः ॥ ५६ ॥

विश्वं भवान्सृजति हन्ति गमस्तिरूपो,

विश्वं च ते गुणमयोऽयमज प्रपञ्चः ।

रूपं परं सदितिवाचकमक्षरं य-

ज्ज्ञानात्मने सदसते प्रणतोऽस्मि तस्मै ॥ ५७ ॥

ॐ नमो वासुदेवाय नमः संकर्षणाय च ।

प्रद्युम्नाय नमस्तुभ्यमनिरुद्धाय ते नमः ॥ ५८ ॥

व्यास उवाच ।

एवमन्तर्जले कृष्णमभिष्टूय स यादवः ।

अर्घयामास सर्वेशं धूपपुष्पैर्मनोमयैः ॥ ५९ ॥

परित्यज्यान्यविषयं मनस्तत्र निवेश्य सः ।

ब्रह्मभूते चिरं स्थित्वा विरराम समाश्रितः ॥ ६० ॥

कृतकृत्यमिवाऽऽत्मानं मन्यमानो द्विजोत्तमाः ।

आजगाम रथं भूयो निर्गम्य यमुनाम्भसः ॥ ६१ ॥

रामकृष्णौ ददर्शार्थं यथापूर्वमवस्थितौ ।

विस्मिताक्षं तदाऽक्रूरं तं च कृष्णोऽभ्यभाषत ॥ ६२ ॥

श्रीकृष्ण उवाच ।

किं त्वया दृष्टमाश्चर्यमक्रूर यमुनाजले ।  
विस्मयोत्फुल्लनयनो भवान्संलक्ष्यते यतः ॥ ६३ ॥

अक्रूर उवाच ।

अन्तर्जले यदाश्चर्यं दृष्टं तत्र मयाऽच्युत ।  
तदत्रैव हि पश्यामि मूर्तिमत्पुरतः स्थितम् ॥ ६४ ॥  
जगदेतन्महाश्चर्यरूपं यस्य महात्मनः ।  
तेनाऽऽश्चर्यपरैणाहं भवता कृष्ण संगतः ॥ ६५ ॥  
तत्किमेतेन मथुरां प्रयामो मधुसूदन ।  
विभेमि कंसाद्विजन्म परपिण्डोपजीविनः ॥ ६६ ॥

व्यास उवाच ।

इत्युक्त्वा चोदयामास तान्हयान्वातरंहसः ।  
संप्राप्तश्चापि सायाह्ने सोऽक्रूरो मथुरां पुरीम् ॥  
विलोक्य मथुरां कृष्णं रामं चाऽऽह स यादवः ॥ ६७ ॥

अक्रूर उवाच ।

पद्भ्यां यातं महावीर्यो रथेनैको विशाम्यहम् ।  
गन्तव्यं वसुदेवस्य नो भवद्भ्यां तथा गृहे ॥  
गुचयोर्हि कृते वृद्धः कंसेन स निरस्यते ॥ ६८ ॥

व्यास उवाच ।

इत्युक्त्वा प्रविवेशासावक्रूरो मथुरां पुरीम् ।  
प्रविष्टौ रामकृष्णौ च राजमार्गमुपागतौ ॥ ६९ ॥

स्त्रीभिर्नरैश्च सानन्दलोचनैरभिवीक्षितौ ।

जग्मतुर्लीलया वीरौ प्राप्यौ बालगजाविव ॥ ७० ॥

भ्रममाणौ तु तौ दृष्ट्वा रजकं रङ्गकारकम् ।

अयाचेतां स्वरूपाणि वासांसि रुचिराणि तौ ॥ ७१ ॥

कंसस्य रजकः सोऽथ प्रसादारूढविस्मयः ।

बहून्याक्षेपवाक्यानि प्राहोच्चै रामकेशवौ ॥ ७२ ॥

ततस्तलप्रहारेण कृष्णस्तस्य दुरात्मनः ।

पातयामास कोपेन रजकस्य शिरो भुवि ॥ ७३ ॥

हत्वाऽऽदाय च वस्त्राणि पीतनीलाम्बरौ ततः ।

कृष्णरामौ मुदायुक्तौ मालाकारगृहं गतौ ॥ ७४ ॥

विकासिनेत्रयुगलो मालाकारोऽतिविस्मितः ।

एतौ कस्य कुतो यातौ मनसाऽचिन्तयत्ततः ॥ ७५ ॥

पीजनीलाम्बरधरौ दृष्ट्वाऽतिसुमनोहरौ ।

स तर्कयामास तदा भुवं देवानुपागतौ ॥ ७६ ॥

विकाशिमुखपद्माभ्यां ताभ्यां पुष्पाणि याचितः ।

भुवं विष्टभ्य हस्ताभ्यां पस्पर्श शिरसा महीम् ॥ ७७ ॥

प्रसादसुमुखौ नाथौ मम गेहमुपागतौ ।

धन्योऽहमर्चयिष्यामीत्याह तौ मातृजीविकः ॥ ७८ ॥

ततः प्रहृष्टवदनस्तयोः पुष्पाणि कामतः ।

चारुण्येतानि चैतानि प्रददौ स विलोभयन् ॥ ७९ ॥

पुनः पुनः प्रणम्यासौ मालाकारोत्तमो ददौ ।

पुष्पाणि ताभ्यां चारुणि गन्धवन्त्यमलानि च ॥ ८० ॥



मालाकाराय कृष्णोऽपि प्रसन्नः प्रददौ वरम् ।  
 श्रीस्त्वां मत्संश्रया भद्रं न कदाचिर्यजिष्यति ॥ ८१ ॥  
 बलहानिर्न ते सौम्य धनहानिरथापि वा ।  
 यावद्धरणिस्सूर्यो च संततिः पुत्रपौत्रिकी ॥ ८२ ॥  
 भुक्त्वा च विपुलान्भोगांस्त्वमन्ते मत्प्रसादतः ।  
 ममानुस्मरणं प्राप्य दिव्यलोकमवाप्स्यसि ॥ ८३ ॥  
 धर्मे मनश्च ते भद्रं सर्वकालं भविष्यति ।  
 युष्मत्संततिजातानां दीर्घमायुर्भविष्यति ॥ ८४ ॥  
 नोपसर्गादिकं दोषं युष्मत्संततिसंभवः ।  
 अवाप्स्यति महाभाग यावत्सूर्यो भविष्यति ॥ ८५ ॥

व्यास उवाच ।

इत्युक्त्वा तद्गृहात्कृष्णो बलदेवसहायवान् ।  
 निर्जगाम मुनिश्रेष्ठा मालाकारेण पूजितः ॥ ८६ ॥  
 इति श्रीमहापुराणे आदिब्राह्मे ऽक्रूरप्रत्यागमनं नाम द्विनवत्य-  
 धिकशततमोऽध्यायः ॥ १६२ ॥

अथ त्रिनवत्यधिकशततमोऽध्यायः ।

कुञ्जोद्धारवर्णनम्

व्यास उवाच ।

राजमार्गे ततः कृष्णः सानुलेपनभाजनाम् ।  
 ददर्श कुञ्जामायान्तीं नवयौवनगोचराम् ॥ १ ॥

तामाह ललितं कृष्णः कस्येदमनुलेपनम् ।  
 भवत्या नीयते सत्यं वदेन्दीवरलोचने ॥ २ ॥  
 सकामेनैव सा प्रोक्ता सानुरागा हरिं प्रति ।  
 प्राह सा ललितं कुब्जा ददर्श च बलात्ततः ॥ ३ ॥

कुब्जोवाच ।

कान्त कस्मान्न जानासि कंसेनापि नियोजिता ।  
 नैकवक्रेति विख्यातामनुलेपनकर्मणि ॥ ४ ॥  
 नान्यपिष्टं हि कंसस्य प्रीतये ह्यनुलेपनम् ।  
 भवत्यहमतीवास्य प्रसादधनभाजनम् ॥ ५ ॥

श्रीकृष्ण उवाच ।

सुगन्धमेतद्राजाहं रुचिरं रुचिरानने ।  
 आवयोर्गात्रसदृशं दीयतामनुलेपनम् ॥ ६ ॥

व्यास उवाच ।

श्रुत्वा तमाह सा कृष्णं गृह्यतामिति सादरम् ।  
 अनुलेपं च प्रददौ गात्रयोग्यमथोभयोः ॥ ७ ॥  
 भक्तिच्छेदानुलिप्ताङ्गौ ततस्तौ पुरुषर्षभौ ।  
 सेन्द्रचापौ विराजन्तौ सितकृष्णाविवाग्बुधौ ॥ ८ ॥  
 ततस्तां चिवुके शौरिरुल्लापनविधानवित् ।  
 उल्लाप्य तोलयामास व्यङ्गुलेनाग्रपाणिना ॥ ९ ॥  
 चकर्ष पद्भ्यां च तदा ऋजुत्वं केशवोऽनयत् ।  
 ततः सा ऋजुतां प्राप्ता योषितामभवद्वरा ॥ १० ॥

विलासललितं प्राह प्रेमगर्भभरालसम् ।

वस्त्रे प्रगृह्य गोविन्दं व्रज गेहं ममेति वै ॥ ११ ॥

आयास्ये भवतीगेहमिति तां प्राह केशवः ।

विससर्ज जहासोच्चै रामस्याऽऽलोक्य चाऽऽननम् ॥ १२ ॥

भक्तिच्छेदानुलिप्ताङ्गौ नीलपीताम्बराबुभौ ।

धनुःशालां ततो यातौ चित्रमाल्योपशोभितौ ॥ १३ ॥

अध्यास्य च धनूरत्नं ताभ्यां पृष्ठैस्तु रक्षिभिः ।

आख्यातं सहसा कृष्णो गृहीत्वाऽपूरयद्धनुः ॥ १४ ॥

ततः पूरयता तेन भज्यमानं बलाद्धनुः ।

चकारातिमहाशब्दं मथुरा तेन पूरिता ॥ १५ ॥

अनुयुक्तौ ततस्तौ च भग्ने धनुषि रक्षिभिः ।

रक्षिसैन्यं निकृत्योभौ निष्क्रान्तौ कार्मुकालयात् ॥ १६ ॥

अकूरागमवृत्तान्तमुपलभ्य तथा धनुः ।

भग्नं श्रुत्वाऽथ कंसोऽपि प्राह चाणूरमुष्टिकौ ॥ १७ ॥

कंस उवाच ।

गोपालदारकौ प्राप्तौ भवद्भ्यां तौ ममाग्रतः ।

मल्लयुद्धेन हन्तव्यौ मम प्राणहरौ हि तौ ॥ १८ ॥

नियुद्धे तद्विनाशेन भवद्भ्यां तोषितो ह्यहम् ।

दास्याम्यभिमतान्कामान्नान्यथैतन्महाबलौ ॥ १९ ॥

न्यायतोऽन्यायतो वाऽपि भवद्भ्यां तौ ममाहितौ ।

हन्तव्यौ तद्वधाद्राज्यं सामान्यं वो भविष्यति ॥ २० ॥



व्यास उवाच ।

इत्यादिश्य स तौ मल्लौ ततश्चाऽह्वय हस्तिपम् ।

प्रोवाचोच्चैस्त्वया मत्तः समाजद्वारि कुञ्जरः ॥ २१ ॥

स्थाप्यः कुवल्यापीडस्तेन तौ गोपदारकौ ।

घातनीयौ नियुद्धाय रङ्गद्वारमुपागतौ ॥ २२ ॥

तमाज्ञाप्याथ दृष्ट्वा च मञ्चान्सर्वानुपाहतान् ।

आसन्नमरणः कंसः सूर्योदयमुदैक्षत ॥ २३ ॥

ततः समस्तमञ्चेषु नागरः स तदा जनः ।

राजमञ्चेषु चाऽऽरूढाः सह भृत्यैर्महीभृतः ॥ २४ ॥

मल्लप्राशिनकवर्गश्चरङ्गमध्ये समीपगः ।

कृतः कंसेन कंसोऽपि तुङ्गमञ्चं व्यवस्थितः ॥ २५ ॥

अन्तःपुराणां मञ्चाश्च यथाऽन्ये परिकल्पिताः ।

अन्ये च वारमुख्यानामन्ये नगरयोषिताम् ॥ २६ ॥

नन्दगोपादयो गोपा मञ्चेष्वन्येष्ववस्थिताः ।

अक्रूरवसुदेवौ च मञ्चप्रान्ते व्यवस्थितौ ॥ २७ ॥

नगरीयोषितां मध्ये देवकी पुत्रगर्धिनी ।

अन्तकालेऽपि पुत्रस्य द्रक्ष्यामीति मुखं स्थिता ॥ २८ ॥

वाद्यमानेषु तूर्येषु चाणूरै चातिवलाति ।

हाहाकारपरे लोक आस्फोटयति मुष्टिके ॥ २९ ॥

हत्वा कुवलयपीडं हस्त्यारोहप्र चीदितम् ।

मदासृगनुलिप्ताङ्गौ गजदन्तवरायुधौ ॥ ३० ॥

मृगमध्ये यथा सिंहौ गर्वलीलावलोकिनौ ।  
 प्रविष्टौ सुमहारङ्गं बलदेवजनार्दनौ ॥ ३१ ॥  
 हाहाकारो महाञ्जले सर्वरङ्गेष्वनन्तरम् ।  
 कृष्णोऽयं बलभद्रोऽयमिति लोकस्य विस्मयात् ॥ ३२ ॥  
 सोऽयं येन हता घोरा पूतना सा निशाचरी ।  
 प्रक्षिप्तं शकटं येन भग्नौ च यमलार्जुनौ ॥ ३३ ॥  
 सोऽयं यः कालियं नागं ननर्ताऽऽरुह्य बालकः ।  
 धृतो गोवर्धनो येन सप्तरात्रं महागिरिः ॥ ३४ ॥  
 अरिष्टो धेनुकः केशो लीलयैव महात्मना ।  
 हतो येन च दुर्वृत्तो दृश्यते सोऽयमच्युतः ॥ ३५ ॥  
 अयं चास्य महाबाहुर्वलदेवोऽग्रजोऽग्रतः ।  
 प्रयाति लीलया योषिन्मनोनयननन्दनः ॥ ३६ ॥  
 अयं स कथ्यते प्राज्ञैः पुराणार्थावलोकिभिः ।  
 गोपालो यादवं वंशं मग्नमभ्युद्धरिष्यति ॥ ३७ ॥  
 अयं स सर्वभूतस्य विष्णोरखिलजन्मनः ।  
 अवतीर्णो महीमंशो नूनं भारहरो भुवः ॥ ३८ ॥  
 इत्येवं वर्णिते पौरै रामे कृष्णे च तत्क्षणात् ।  
 उरस्तताप देवक्याः स्नेहस्नुतपयोधरम् ॥ ३९ ॥  
 महोत्सवमिवा लोक्य पुत्रावेव विलोकयन् ।  
 युवेव वसुदेवोऽभूद्विहायाभ्यागतां जराम् ॥ ४० ॥  
 विस्तारिताक्षियुगला राजान्तःपुरयोषितः ।  
 नागरस्त्रीसमूहश्च द्रष्टुं न विरराम तौ ॥ ४१ ॥

स्त्रिय ऊचुः ।

सख्यः पश्यत कृष्णस्य मुखमप्यम्बुजेक्षणम् ।

गजयुद्धकृतायासस्वेदाम्बुकणिकाञ्चितम् ॥ ४२ ॥

विकासीव सरोम्भोजमवश्यायजलोक्षितम् ।

परिभूताक्षरं जन्म सफलं क्रियतां दृशः ॥ ४३ ॥

श्रीवत्साङ्गं जगद्धाम बालस्यैतद्विलोक्यताम् ।

विपक्षक्षपणं वक्षो भुजयुग्मं च भामिनि ॥ ४४ ॥

वल्गता मुष्टिकेनैव चाणूरेण तथा परैः ।

क्रियते बलभद्रस्य प्रास्यमीषद्विलोक्यताम् ॥ ४५ ॥

सख्यः पश्यत चाणूरं नियुद्धार्थमयं हरिः ।

समुपैति न सन्त्यत्र किं वृद्धा युक्तकारिणः ॥ ४६ ॥

क यौवनोन्मुखीभूतः सुकुमारतनुर्हरिः ।

क वज्रकठिनाभोगशरीरोऽयं महासुरः ॥ ४७ ॥

इमौ सुललितौ रङ्गे वर्तते नवयौवनौ ।

दैतेयमल्लाश्चाणूरप्रमुखास्त्वतिदारुणाः ॥ ४८ ॥

नियुद्धप्राशिनकानां तु महानेष व्यतिक्रमः ।

यद्बालबलिनोर्युद्धं मध्यस्थैः समुपेक्ष्यते ॥ ४९ ॥

व्यास उवाच ।

इत्थं पुरस्त्रीलोकस्य वदतश्चालयन्भुवम् ।

ववर्ष हर्षोत्कर्षं च जनस्य भगवान्हरिः ॥ ५० ॥

बलभद्रोऽपि चाऽऽस्फोट्य ववल्ग ललितं यदा ।

पदे पदे तदा भूमिर्न शीर्णा यत्तदद्भुतम् ॥ ५१ ॥



चाणूरेण ततः कृष्णो युयुधेऽमितविक्रमः ।  
 नियुद्धकुशलो दैत्यौ बलदेवेन मुष्टिकः ॥ ५२ ॥  
 संनिपातावधूतैश्च चाणूरेण समं हरिः ।  
 क्षेपणैर्मुष्टिभिश्चैव कालीवज्रनिपातनैः ॥ ५३ ॥  
 पादोद्धूतैः प्रमृष्टाभिस्तयोर्युद्धमभून्महत् ।  
 अशस्त्रमतिघोरं तत्तयोर्युद्धं सुदारुणम् ॥ ५४ ॥  
 स्वबलप्राणनिष्पाद्यं समाजोत्सवसंनिधौ ।  
 यावद्यावच्च चाणूरो युयुधे हरिणा सह ॥ ५५ ॥  
 प्राणहानिमवाप्याग्रां तावत्तावन्न बान्धवम् ।  
 कृष्णोऽपि युयुध तेन लील्यैव जगन्मयः ॥ ५६ ॥  
 खेदाच्चालयता कोपान्निजशेषकरे करम् ।  
 बलक्षयं विवृद्धिं च दृष्ट्वा चाणूरकृष्णयोः ॥ ५७ ॥  
 वारयामास तूर्याणि कंसः कोपपरायणः ।  
 मृदङ्गादिषु वाद्येषु प्रतिषिद्धेषु तत्क्षणात् ॥ ५८ ॥  
 खसंगतान्यवाद्यन्त दैवतूर्याण्यनेकशः ।  
 जय गोविन्द चाणूरं जहि केशव दानवम् ॥ ५९ ॥  
 इत्यन्तर्धिगता देवास्तुष्टुवुस्ते प्रहर्षिताः ।  
 चाणूरेण चिरं कालं क्रीडित्वा मधुसूदनः ॥ ६० ॥  
 उत्पाट्य भ्रामयामास तद्वधाय कृतोद्यमः ।  
 भ्रामयित्वा शतगुणं दैत्यमल्लमभिजित् ॥ ६१ ॥  
 भूमावास्फोटयामास गगने गतजीवितम् ।  
 भूमावास्फोटितस्तेन चाणूरः शतधा भवन् ॥ ६२ ॥

रक्तस्त्रावमहापङ्कां चकार स तदा भुवम् ।  
 बलदेवस्तु तत्कालं मुष्टिकेन महाबलः ॥ ६३ ॥  
 युयुधे दैत्यमल्लेन चाणूरेण यथा हरिः ।  
 सोऽप्येनं मुष्टिना मूर्ध्नि वक्षस्याहत्य जानुना ॥ ६४ ॥  
 पातयित्वा धरापृष्ठे निष्पिपेष गतायुषम् ।  
 कृष्णस्तोशलकं भूयो मल्लराजं महाबलम् ॥ ६५ ॥  
 वाममुष्टिप्रहारेण पातयामास भूतले ।  
 चाणूरे निहते मल्ले मुष्टिके च निपातिते ॥ ६६ ॥  
 नीते क्षयं तोशलके सर्वे मल्लाः प्रदुद्रुवुः ।  
 ववलगतुस्तदा रङ्गे कृष्णसंकर्षणाबुभौ ॥ ६७ ॥  
 समानवयसो गोपान्वलादाकृष्य हर्षितौ ।  
 कंसोऽपि कोपरक्ताक्षः प्राहोच्चैर्व्यायतान्नरान् ॥ ६८ ॥  
 गोपावेतौ समाजौघान्निष्क्रम्येतां वलादितः ।  
 नन्दोऽपि गृह्यतां पापो निगडैराशु वध्यताम् ॥ ६९ ॥  
 अवृद्धार्हेण दण्डेन वसुदेवोऽपि वध्यताम् ।  
 वलगन्ति गोपाः कृष्णेन ये चेमे सहिताः पुनः ॥ ७० ॥  
 गावो ह्रियन्तामेषां च यच्चास्ति वसु किञ्चन ।  
 एवमाज्ञापयन्तं तं प्रहस्य मधुसूदनः ॥ ७१ ॥  
 उत्पत्याऽऽरुह्य तन्मञ्चं कंसं जग्राह वेगितः ।  
 केशेष्वाकृष्य विगलत्किरीटमवनीतले ॥ ७२ ॥  
 स कंसं पातयामास तस्योपरि पपात च ।  
 निःशेषजगदाधारगुरुणा पततोपरि ॥ ७३ ॥



कृष्णेन त्याजितः प्राणान्नुग्रसेनात्मजो नृपः ।

मृतस्य केशेषु तदा गृहीत्वा मधुसूदनः ॥ ७४ ॥

चकर्ष देहं कंसस्य रङ्गमध्ये महाबलः ।

गौरवेणातिमहता परिपातेन कृष्यता ॥ ७५ ॥

कृता कंसस्य देहेन वेगितेन महात्मना ।

॥ कंसे गृहीते कृष्णेन तद्भाताऽभ्यागतो रुषा ॥ ७६ ॥

सुनामा बलभद्रेण लीलयैव निपातितः ।

ततो हाहाकृतं सर्वमालीक्षद्रङ्गमण्डलम् ॥ ७७ ॥

अवज्ञया हतं दृष्ट्वा कृष्णेन मथुरेश्वरम् ।

कृष्णोऽपि वसुदेवस्य पादौ जग्राह सत्वरम् ॥ ७८ ॥

देवक्याश्च महाबाहुर्वलदेवसहायवान् ।

॥ उत्थाप्य वसुदेवस्तु देवकी च जनार्दनम् ॥

स्मृतजन्मोक्तवचनौ तावेव प्रणतौ स्थितौ ॥ ७९ ॥

वसुदेव उवाच ।

प्रसीद देवदेवेश देवानां प्रवर प्रभो ।

॥ तथाऽऽवयोः प्रसादेन कृताभ्युद्धार केशव ॥ ८० ॥

आराधितो यद्भगवानवतीर्णो गृहे मम ।

दुर्वृत्तिनिधनार्थाय तेन नः पावितं कुलम् ॥ ८१ ॥

त्वमन्तः सर्वभूतानां सर्वभूतेष्ववस्थितः ।

॥ वर्तते च समस्तात्मंस्त्वत्तो भूतमविष्यती ॥ ८२ ॥

यज्ञो त्वमिज्यसेऽचिन्त्य सर्वदेवमयाच्युत ।

त्वमेव यज्ञो यज्वा च यज्ञानां परमेश्वर ॥ ८३ ॥



सापह्वं मम मनो यदेतत्त्वयि जायते ।  
 देवक्याश्चाऽऽत्मज प्रीत्या तदत्यन्तविडम्बना ॥ ८४ ॥  
 त्वं कर्ता सर्वभूतानामनादिनिधनो भवान् ।  
 क्व च मे मानुषस्यैषा जिह्वा पुत्रेति वक्ष्यति ॥ ८५ ॥  
 जगदेतज्जगन्नाथ संभूतमखिलं यतः ।  
 कया युक्त्या विना मायां सोऽस्मत्तः संभविष्यति ॥ ८६ ॥  
 यस्मिन्प्रतिष्ठितं सर्वं जगत्स्थावरजङ्गमम् ।  
 स कोष्ठोत्सङ्गशयनो मनुष्याज्जायते कथम् ॥ ८७ ॥

स त्वं प्रसीद परमेश्वर पाहि विश्व-

मंशावतारकरणैर्न ममासि पुत्रः ।

आब्रह्मपादपमयं जगदीश सर्वं,

चित्ते विमोहयसि किं परमेश्वरात्मन् ॥ ८८ ॥

मायाविमोहितद्रुशा तनयो ममेति,

कंसाद्रुभयं कृतवता तु मयाऽतितीव्रम् ।

नीतोऽसि गोकुलमरातिभयाकुलस्य,

वृद्धिं गतोऽसि मम चैव गवामधीश ॥ ८९ ॥

कर्माणि रुद्रमरुदश्विशतक्रतूनां,

साध्यानि यानि न भवन्ति निरीक्षितानि ।

त्वं विष्णुरीशजगतामुपकारहेतोः,

प्राप्तोऽसि नः परिगतः परमो विमोहः ॥ ९० ॥

इति श्रीमहापुराणे आदिब्राह्म बालचरिते कंसवधकथनं नाम

त्रिनवत्यधिकशततमोऽध्यायः १६३ ॥

अथ चतुर्नवत्यधिकशततमोऽध्यायः ।

देवकीवसुदेवाभ्यांसहकृष्णसंवादः

व्यास उवाच ।

तौ समुत्पन्नविज्ञानौ भगवत्कर्मदर्शनात् ।

देवकीवसुदेवौ तु दृष्ट्वा मायां पुनर्हरिः ॥ १ ॥

मोहाय यदुचक्रस्य विततान स वैष्णवीम् ।

उवाच चाम्ब भोस्तात चिरादुत्कण्ठितेन तु ॥ २ ॥

भवन्तौ कंसभीतेन दृष्टौ संकर्षणेन च ।

कुर्वतां याति यः कालो मातापित्रोरपूजनम् ॥ ३ ॥

स वृथा क्लेशकारी वै साधूनामुपजायते ।

गुरुदेवद्विजातीनां मातापित्रोश्च पूजनम् ॥ ४ ॥

कुर्वतः सफलं जन्म देहिनस्तात जायते ।

तत्क्षन्तव्यमिदं सर्वमतिक्रमकृतं पितः ।

कंसवीर्यप्रतापाभ्यामावयोः परवश्ययोः ॥ ५ ॥

व्यास उवाच ।

इत्युक्त्वाऽथ प्रणम्योभौ यदुवृद्धाननुक्रमात् ।

पादानतिभिः सस्नेहं चक्रतुः पौरमानसम् ॥ ६ ॥

कंसपत्न्यस्ततः कंसं परिवार्य हतं भुवि ।

विलेपुर्मातरश्चास्य शोकदुःखपरिप्लुताः ॥ ७ ॥

बहुप्रकारमस्वस्थाः पश्चात्तापातुरा हरिः ।

ताः समाश्वासयामास स्वयमस्त्राविलेक्षणः ॥ ८ ॥

उग्रसेनं ततो बन्धान्मुमोच मधुसूदनः ।  
 अभ्यपिञ्चत्तथैवैनं निजराज्ये हतात्मजम् ॥ ९ ॥  
 राज्येऽभिषिक्तः कृष्णेन यदुसिंहः सुतस्य सः ।  
 चकार प्रेतकार्याणि ये चान्ये तत्र घातिताः ॥ १० ॥  
 कृतौर्ध्वदैहिकं चैनं सिंहासनगतं हरिः ।  
 उवाचाऽऽज्ञापय विभो यत्कार्यमविशङ्कया ॥ ११ ॥  
 ययातिशापाद्दंशोऽयमराज्यार्होऽपि सांप्रतम् ।  
 मयि भृत्ये स्थिते देवानाज्ञापयतु किं नृपैः ॥ १२ ॥  
 इत्युक्त्वा चोग्रसेनं तु वायुं प्रति जगाद ह ।  
 नृवाचा नैव भगवान्केशवः कार्यमानुषः ॥ १३ ॥

श्रीकृष्ण उवाच ।

गच्छेन्द्रं ब्रूहि वायो त्वमलं गर्वेण वासव ।  
 दीयतामुग्रसेनाय सुधर्मा भवता सभा ॥ १४ ॥  
 कृष्णो ब्रवीति राजार्हमेतद्रत्नमनुत्तमम् ।  
 सुधर्माख्या सभा युक्तमस्यां यदुभिरासितुम् ॥ १५ ॥

व्यास उवाच ।

इत्युक्तः पवनो गत्वा सर्वमाह शर्चीपतिम् ।  
 ददौ सोऽपि सुधर्माख्यां सभां वायोः पुरंदरः ॥ १६ ॥  
 वायुना चाऽऽहतां दिव्यां ते सभां यदुपुंगवाः ।  
 बुभुजुः सर्वरत्नाढ्यां गोविन्दभुजसंश्रयाः ॥ १७ ॥  
 विदिताखिलविज्ञानौ सर्वज्ञानमयावपि ।  
 शिष्याचार्यक्रमं वीरौ ख्यापयन्तौ यदूत्तमौ ॥ १८ ॥



ततः सांदीपनिं काश्यपवन्तिपुरवासिनम् ।  
 अस्त्रार्थं जगमुर्वीरौ बलदेवजनार्दनौ ॥ १६ ॥  
 तस्य शिष्यत्वमभ्येत्य गुरुवृत्तिपरीं हि तौ ।  
 दर्शयांचक्रतुर्वीरावाचारमखिले जने ॥ २० ॥  
 सरहस्यं धनुर्वेदं ससंग्रहमर्थायताम् ।  
 अहोरात्रैश्चतुःषष्ट्या तदद्भुतमभूद्विजाः ॥ २१ ॥  
 सांदीपनिरसंभाव्यं तयोः कर्मातिमानुषम् ।  
 विचिन्त्य तौ तदा मेने प्राप्तौ चन्द्रदिवाकरौ ॥ २२ ॥  
 अस्त्रग्राममशेषं च प्रोक्तमात्रवाप्य तौ ।  
 ऊचतुर्व्रियतां या ते दातव्या गुरुदक्षिणा ॥ २३ ॥  
 सोऽप्यतीन्द्रियमालोक्य तयोः कर्म महामतिः ।  
 अयाचत मृतं पुत्रं प्रभासे लवणार्णवे ॥ २४ ॥  
 गृहीतास्त्रौ ततस्तौ तु गत्वा तं लवणोदधिम् ।  
 ऊचतुश्च गुरोः पुत्रो दीयतामिति सागरम् ॥ २५ ॥  
 कृताञ्जलिपुटश्चाब्धिस्तावथ द्विजसत्तमाः ।  
 उवाच न मया पुत्रो हृतः सांदीपनेरिति ॥ २६ ॥  
 दैत्यः पञ्चजनो नाम शङ्खरूपः स बालकम् ।  
 जग्राह सोऽस्ति सलिले ममेवासुरसूदन ॥ २७ ॥  
 इत्युक्तोऽन्तर्जलं गत्वा हत्वा पञ्चजनं तथा ।  
 कृष्णो जग्राह तस्यास्थिप्रभवं शङ्खमुत्तमम् ॥ २८ ॥  
 यस्य नादेन दैत्यानां बलहानिः प्रजायते ।  
 देवानां वर्धते तेजो यात्यधर्मश्च संक्षयम् ॥ २९ ॥

तं पाञ्चजन्यमापूर्य गत्वा यमपुरीं हरिः ।  
 बलदेवश्च बलवाञ्जित्वा वैवस्वतं यमम् ॥ ३० ॥  
 तं बालं यातनासंस्थं यथापूर्वशरीरिणम् ।  
 पित्रे प्रदत्तवान्कृष्णो बलश्च बलिनां वरः ॥ ३१ ॥  
 मथुरां च पुनः प्राप्तावुग्रसेनेन पालिताम् ।  
 प्रहृष्टपुरुषस्त्रीकावुभौ रामजनार्दनौ ॥ ३२ ॥  
 इति श्रीमहापुराणे आदिब्राह्मे बालचरिते चतुर्नवत्यधिक-  
 शततमोऽध्यायः ॥ १६४ ॥

---

अथ पञ्चनवत्यधिकशततमोऽध्यायः ।

जरासन्धेनसहरामजनार्दनयुद्धवर्णनम्

व्यास उवाच ।

जरासन्धसुते कंस उपयेमे महाबलः ।  
 अस्तिः प्राप्तिश्च भो विप्रास्तथोर्भर्तृहणं हरिम् ॥ १ ॥  
 महबलपरीवारो मागधाधिपतिर्वली ।  
 हन्तुमभ्याययौ कोपाज्जरासन्धः सयादवम् ॥ २ ॥  
 उपेत्य मथुरां सोऽथ रुरोध मगधेश्वरः ।  
 अक्षौहिणीभिः सैन्यस्य त्रयोविंशतिभिर्वृतः ॥ ३ ॥  
 निष्क्रम्याल्पपरीवारावुभौ रामजनार्दनौ ।  
 युयुधाते समं तस्य बलिनौ बलिसैनिकैः ॥ ४ ॥

ततो बलश्च कृष्णश्च मर्ति चक्रे महाबलः ।  
 आयुधानां पुराणानामादाने मुनिसत्तमाः ॥ ५ ॥  
 अनन्तरं चक्रशार्ङ्गं तूष्णौ चाप्यक्षयो शरैः ।  
 आकाशादागतौ वीरौ तदा कौमोदकी गदा ॥ ६ ॥  
 हलं च बलमद्रस्य गगनादागमत्करम् ।  
 बलस्याभिमतं विप्राः सुनन्दं मुशलं तथा ॥ ७ ॥  
 ततो युद्धे पराजित्य स्वसैन्यं मगधाधिपम् ।  
 पुरीं विवशतुर्वीराबुभौ रामजनार्दनौ ॥ ८ ॥  
 जिते तस्मिन्सुदुर्वृत्ते जरासंधे द्विजोत्तमाः ।  
 जीवमाने गते तत्र कृष्णो मेने न तं जितम् ॥ ९ ॥  
 पुनरप्याजगामाथ जरासंधो बलान्वितः ।  
 जितश्च रामकृष्णाभ्यामपकृत्य द्विजोत्तमाः ॥ १० ॥  
 दश चाष्टौ च संग्रामानेवमत्यन्तदुर्मदः ।  
 यदुभिर्मागधो राजा चक्रे कृष्णपुरोगमैः ॥ ११ ॥  
 सर्वेष्वेव च युद्धेषु यदुभिः स पराजितः ।  
 अपक्रान्तो जरासंधः स्वल्पसैन्यैर्बलाधिकः ॥ १२ ॥  
 तद्बलं यादवानां वै रक्षितं यदनेकशः ।  
 तत्तु संनिधिमाहात्म्यं विष्णोरंशस्य चक्रिणः ॥ १३ ॥  
 मनुष्यधर्मशीलस्य लीला सा जगतः पतेः ।  
 अस्त्राण्यनेकरूपाणि यदरातिषु मुञ्चति ॥ १४ ॥  
 मनसैव जगत्सृष्टिसंहारं तु करोति यः ।  
 तस्यारिपक्षक्षपणे कियानुद्यमविस्तरः ॥ १५ ॥



तथाऽपि च मनुष्याणां धर्मस्तदनुवर्तनम् ।

कुर्वन्व्यलवता संधिं ह्रीनैर्युद्धं करोत्यसौ ॥ १६ ॥

सामं चोपप्रदानं च तथा भेदं च दर्शयन् ।

करोति दण्डपातं च कचिदेव पलायनम् ॥ १७ ॥

मनुष्यदेहिनां चेष्टामित्येवमनुवर्तते ।

लीला जगत्पतेस्तस्य च्छन्दतः संप्रवर्तते ॥ १८ ॥

इति श्रीमहापुराणे आदिब्राह्मे श्रीकृष्णचरिते षण्णवत्यधिक-  
शततमोऽध्यायः ॥ १६५ ॥

— —

अथ षण्णवत्यधिकशततमोऽध्यायः ।

कालयवनोपाख्यानम्

व्यास उवाच ।

गार्ग्यं गोष्ठे द्विजो[जं] श्यालः षण्ड [ण्ड] इत्युक्तवान्द्विजाः ।

यदूनां संनिधौ सर्वे जहसुर्यादवास्तदा ॥ १ ॥

ततः कोपसमाविष्टो दक्षिणापथमेत्य सः ।

सुतमिच्छंस्तपस्तेपे यदुचक्रमयावहम् ॥ २ ॥

आराधयन्महादेवं सोऽयश्चूर्णमभक्षयत् ।

ददौ वरं च तुष्टोऽसौ वर्षे द्वादशके हरः ॥ ३ ॥

संभावयामास स तं यवनेशो ह्यनात्मजम् ।

तद्योषित्संगमाञ्चास्य पुत्रोऽभूदलिसप्रभः ॥ ४ ॥

तं कालयवनं नाम राज्ये स्वे यवनेश्वरः ।  
 अभिपिच्य वनं यातो वज्राग्रकठिनोरसम् ॥ ५ ॥  
 स तु वीर्यमदोन्मत्तः पृथिव्यां बलिनो नृपान् ।  
 पप्रच्छ नारदश्चास्मै कथयामास यादवान् ॥ ६ ॥  
 ग्लेच्छकोटिसहस्राणां सहस्रैः सोऽपि संवृतः ।  
 गजाश्वरथसंपन्नैश्चकार परमोद्यमम् ॥ ७ ॥  
 प्रययौ चाऽऽतव(प)च्छिन्नैः प्रयाणैः स दिने दिने ।  
 यादवान्प्रति सामर्थ्यं मुनयो मथुरां पुरीम् ॥ ८ ॥  
 कृष्णोऽपि चिन्तयामास क्षपितं यादवं बलम् ।  
 यवनेन समालोक्य मागधः संप्रयास्यति ॥ ९ ॥  
 मागधस्य बलं क्षीणं स कालयवनो बली ।  
 हन्ता तदिदमायातं यदूनां व्यसनं द्विधा ॥ १० ॥  
 तस्माद्दुर्गं करिष्यामि यदूनामतिदुर्जयम् ।  
 स्त्रियोऽपि यत्र युध्येयुः किं पुनर्बृष्णियादवाः ॥ ११ ॥  
 मयि मत्ते प्रमत्ते वा सुप्ते प्रवसितेऽपि वा ।  
 यादवाभिभवं दुष्टा मा कुर्वन्वै(र्युर्वै)रिणोऽधिकम् ॥ १२ ॥  
 इति संचिन्त्य गोविन्दो योजनानि महोदधिम् ।  
 ययाचे द्वादश पुरीं द्वारकां तत्र निर्ममे ॥ १३ ॥  
 महोद्यानां महावप्रां तडागशतशोभिताम् ।  
 प्राकारशतसंवाधामिन्द्रस्येवामरावतीम् ॥ १४ ॥  
 मथुरावासिनं लोकं तत्राऽऽनीय जनार्दनः ।  
 आसन्नो कालयवने मथुरां च स्वयं ययौ ॥ १५ ॥

वहिरावासिते सैन्ये मथुराया निरायुधः ।  
 निर्जगाम स गोविन्दो ददर्श यवनश्च तम् ॥ १६ ॥  
 स ज्ञात्वा वासुदेवं तं बाहुप्रहरणो नृपः ।  
 अनुयातो महायोगिचेतोभिः प्राप्यते न यः ॥ १७ ॥  
 तेनानुयातः कृष्णोपि प्रविवेश महागुहाम् ।  
 यत्र शेते महावीर्यो मुचुकुन्दो नरेश्वरः ॥ १८ ॥  
 सोऽपि प्रविष्टो यवनो दृष्ट्वा शय्यागतं नरम् ।  
 पादेन ताडयामास कृष्णं मत्वा स दुर्मतिः ॥ १९ ॥  
 दृष्टमात्रश्च तेनासौ जज्वाल यवनोऽग्निना ।  
 तत्क्रोधजेन मुनयो भस्मीभूतश्च तत्क्षणात् ॥ २० ॥  
 सहि देवासुरे युद्धे गत्वा जित्वा महासुरान् ।  
 निद्रार्तः सुमहाकालं निद्रां वव्रो वरं सुरान् ॥ २१ ॥  
 प्रोक्तश्च देवैः संसुप्तं यस्त्वामुत्थापयिष्यति ।  
 देहजेनाग्निना सद्यः स तु भस्मीभविष्यति ॥ २२ ॥  
 एवं दग्ध्वा स तं पापं दृष्ट्वा च मधुसुदनम् ।  
 कस्त्वमित्याह सोऽप्याह जातोऽहं शशिनः कुले ॥ २३ ॥  
 वसुदेवस्य तनयो यदुवंशसमुद्भवः ।  
 मुचुकुन्दोऽपि तच्छ्रुत्वा वृद्धगार्ग्यवचः स्मरन् ॥ २४ ॥  
 संस्मृत्य प्रणिपत्यैनं सर्वं सर्वेश्वरं हरिम् ।  
 प्राह ज्ञातो भवान्विष्णोरंशस्त्वं परमेश्वरः ॥ २५ ॥  
 पुरा गार्ग्येण कथितमष्टाविंशतिमे युगे ।  
 द्वापरान्ते हरेर्जन्म यदुवंशे भविष्यति ॥ २६ ॥



स त्वं प्राप्तो न संदेहो मर्त्यानामुपकारकृत् ।  
 तथा हि सुमहत्तेजो नालं सोढुमहं तव ॥ २७ ॥  
 तथा हि सुमहाम्भोदध्वनिधीरतरं ततः ।  
 वाक्यं तमिति होवाच युष्मत्पादसुलालितम् ॥ २८ ॥  
 देवासुरे महायुद्धे दैत्याश्च सुमहाभटाः ।  
 न शेकुस्ते महत्तेजस्तत्तेजो न सहाम्यहम् ॥ २९ ॥  
 संसारपतितस्यैको जन्तोस्त्वं शरणं परम् ।  
 संप्रसीद प्रपन्नातिहर्ता हर ममाशुभम् ॥ ३० ॥  
 त्वं पयोनिधयः शैलाः सरितश्च वनानि च ।  
 मेदिनी गगनं वायुरापोऽग्निस्त्वं तथा पुमान् ॥ ३१ ॥  
 पुंसः परतरं सर्वं व्याप्य जन्म विकल्पवत् ।  
 शब्दादिहीनमजरं वृद्धिक्षयविवर्जितम् ॥ ३२ ॥  
 त्वत्तोऽमरास्तु पितरो यक्षगन्धर्वराक्षसाः ।  
 सिद्धाश्चाप्सरसस्त्वत्तो मनुष्याः पशवः खगाः ॥ ३३ ॥  
 सरीसृपा भृगाः सर्वे त्वत्तश्चैव महीरुहाः ।  
 यच्च भूतं भविष्यद्वा किञ्चिदत्र चराचरे ॥ ३४ ॥  
 अमूर्तं मूर्तमथवा स्थूलं सूक्ष्मतरं तथा ।  
 तत्सर्वं त्वं जगत्कर्तृनास्ति किञ्चित्त्वया विना ॥ ३५ ॥  
 मया संसारचक्रेऽस्मिन्भ्रमता भगवन्सदा ।  
 तापत्रयाभिभूतेन न प्राप्ता निवृत्तिः क्वचित् ॥ ३६ ॥  
 दुःखान्येव सुखानीति मृगतृष्णा जलाशयः ।  
 मया नाथ गृहीतानि तानि तापाय मेऽभवन् ॥ ३७ ॥

राज्यमुर्वी बलं कोशो मित्रपक्षस्तथाऽऽत्मजाः ।

भार्या भृत्यजना ये च शब्दाद्या विययाः प्रभो ॥ ३८ ॥

सुखबुद्ध्या मया सर्वं गृहीतमिदमव्यय ।

परिणामे च देवेश तापात्मकमभून्मम ॥ ३९ ॥

देवलोकगतिं प्राप्तो नाथ देवगणोऽपि हि ।

मत्तः साहाय्यकामोभूच्छाश्वतो कुत्र निवृत्तिः ॥ ४० ॥

त्वामनाराध्य जगतां सर्वेषां प्रभवास्पदम् ।

शाश्वती प्राप्यते केन परमेश्वर निवृत्तिः ॥ ४१ ॥

त्वन्मायामूढमनसो जन्ममृत्युजरादिकान् ।

अवाप्य पापान्पश्यन्ति प्रेतराजानमन्तरा ॥ ४२ ॥

ततः पाशशतैर्वद्धा नरकेष्वतिदारुणम् ।

प्राप्नुवन्ति महद्दुःखं विश्वरूपमिदं तव ॥ ४३ ॥

अहमत्यन्तविषयी मोहितस्तव मायया ।

ममत्वागाधगतान्ते भ्रमामि परमेश्वर ॥ ४४ ॥

सोऽहं त्वां शरणमपारमीशमीड्यं,

संप्राप्तः परमपदं यतो न किञ्चित् ।

संसारश्रमपरितापतप्तचेता

निर्विण्णे परिणतधाम्नि सामिलाषः ॥ ४५ ॥

इति श्रीमहापुराणे आदिब्राह्मे कालयवनवधे मुचुकुन्दस्तुति-

निरूपणं नाम षण्णवत्यधिकशततमोऽध्यायः ॥ १६६ ॥

## अथ सप्तनवत्यधिकशततमोऽध्यायः ।

गोकुलेवलप्रत्यागमनवर्णनम्

व्यास उवाच ।

इत्थं स्तुतस्तदा तेन मुचुकुन्देन धीमता ।

प्रादेशः सर्वभूतानामनादिनिधनो हरिः ॥ १ ॥

श्रीकृष्ण उवाच ।

यथाऽभिवाञ्छितलोकान्दिव्यान्गच्छ नरेश्वर ।

अव्याहतपरैश्वर्यो मत्प्रसादोपवृंहितः ॥ २ ॥

भुक्त्वा दिव्यान्महाभोगान्भविष्यसि महाकुले ।

जातिस्मरो मत्प्रसादात्ततो मोक्षमवाप्स्यसि ॥ ३ ॥

व्यास उवाच ।

इत्युक्तः प्रणिपत्येशं जगतामच्युतं नृपः ।

गुहामुखाद्विनिष्क्रान्तो ददृशे सोऽल्पकान्नरान् ॥ ४ ॥

ततः कलियुगं ज्ञात्वा प्राप्तं तप्तुं ततो नृपः ।

नरनारायणस्थानं प्रययौ गन्धमादनम् ॥ ५ ॥

कृष्णोऽपि घातयित्वाऽरिमुपायेन हि तद्वलम् ।

जग्राह मथुरामेत्य हस्त्यश्वस्यन्दनोज्ज्वलम् ॥ ६ ॥

आनीय चोग्रसेनाय द्वारवत्यां न्यवेदयत् ।

पराभिभवनिःशङ्कं बभूव च यदोः कुलम् ॥ ७ ॥

बलदेवोऽपि विप्रेन्द्राः प्रशान्ताखिलविग्रहः ।

ज्ञातिदर्शनसोत्कण्ठः प्रययौ नन्दगोकुलम् ॥ ८ ॥



ततो गोपाश्च गोप्यश्च यथापूर्वममित्रजित् ।  
 तथैवाभ्यवदत्प्रेम्णा बहुमानपुरःसरम् ॥ ६ ॥  
 कैश्चापि संपरिष्वक्तः कांश्चित्स परिष्वजे ।  
 हासं चक्रे समं कैश्चिद्रोपगापीजनैस्तथा ॥ १० ॥  
 प्रियाण्यनेकान्यवदन्गोपास्तत्र हलायुधम् ।  
 गोप्यश्च प्रेममुदिताः प्रोचुः सेर्ष्यमथापराः ॥ ११ ॥  
 गोप्यः पप्रच्छुरपरा नागरीजनवल्लभः ।  
 कञ्चिदास्ते सुखं कृष्णश्चलत्प्रेमरसाकुलः ॥ १२ ॥  
 अस्मच्चेष्टोपहसनं न कञ्चित्पुरयोषिताम् ।  
 सौभाग्यमानमधिकं करोति क्षणसौहृदः ॥ १३ ॥  
 कञ्चित्स्मरति नः कृष्णो गीतानुगमनं कृतम् ।  
 अप्यसौ मातरं द्रष्टुं सकृदप्यागमिष्यति ॥ १४ ॥  
 अथवा किं तदालापैः क्रियन्तामपराः कथाः ।  
 यदस्माभिर्विना तेन(तस्य) विनाऽस्माकं भविष्यति ॥ १५ ॥  
 पिता माता तथा भ्राता भर्ता बन्धुजनश्च कः ।  
 न त्यक्तस्तत्कृतेऽस्माभिरकृतज्ञस्ततो हि सः ॥ १६ ॥  
 तथाऽपि कञ्चिदात्मीयमिहाऽऽगमनसंश्रयम् ।  
 करोति कृष्णो वक्तव्यं भवता वचनामृतम् ॥ १७ ॥  
 दामोदरोऽसौ गोविन्दः पुरस्त्रीसक्तमानसः ।  
 अपेतप्रीतिरस्मासु दुर्दर्शः प्रतिभाति नः ॥ १८ ॥

व्यास उवाच ।

आमन्त्रितः स कृष्णेति पुनर्दामोदरेति च ।  
 जहसुः सुस्वरं गोप्यो हरिणा कृष्टचेतसः ॥ १९ ॥

संदेशैः सौम्यमधुरैः प्रेमगर्भैरगर्वितैः ।

रामेणाऽऽश्वासिता गोप्यः कृष्णस्यातिमधुस्वरैः ॥ २० ॥

गोपैश्च पूर्ववद्रामः परिहासमनोहरैः ।

कथाश्चकार प्रेम्णा च सह तैर्ब्रजभूमिषु ॥ २१ ॥

इति श्रीमहापुराणे आदित्राह्णे गोकुले बलप्रत्यागमनवर्णनं नाम

सप्तनवत्यधिकशततमोऽध्यायः ॥ १६७ ॥

अथाष्टनवत्यधिकशततमोऽध्यायः ।

हलक्रीडावर्णनम्

व्यास उवाच ।

वने विहरतस्तस्य सह गोपैर्महात्मनः ।

मानुषच्छद्रुमरूपस्य शेषस्य धरणीभृतः ॥ १ ॥

निष्पादितोरुकार्यस्य कार्येणैवावतारिणः ।

उपभोगार्थमत्यर्थं वरुणः प्राह वारुणीम् ॥ २ ॥

वरुण उवाच ।

अभीष्टां सर्वदा ह्यस्य मदिरे त्वं महौजसः ।

अनन्तस्योपभोगाय तस्य गच्छ मुदे शुभे ॥ ३ ॥

व्यास उवाच ।

इत्युक्ता वारुणी तेन संनिधानमथाकरोत् ।

वृन्दावनतटोत्पन्नकदम्बतरुकोटरे ॥ ४ ॥

विचरन्बलदेवोऽपि मदिरागन्धमुद्धतम् ।

आघ्राय मदिराहर्षमवापाथ पुरातनम् ॥ ५ ॥

ततः कदम्बात्सहसा मद्यधारां स लाङ्गली ।

पतन्तीं वीक्ष्य मुनयः प्रययौ परमां मुदम् ॥ ६ ॥

पपौ च गोपगोपीभिः समवेतो मुदाऽन्वितः ।

उपगीयमानो ललितं गीतवाद्यविशारदैः ॥ ७ ॥

श्रमतोऽत्यन्तघर्माग्भः कणिकामौक्तिकोज्ज्वलः ।

आगच्छ यमुने स्नातुमिच्छामीत्याह विह्वलः ॥ ८ ॥

तस्य वाचं नदी सा तु मत्तोक्तामवमन्य वै ।

नाऽऽजगाम ततः क्रुद्धो हलं जग्राह लाङ्गली ॥ ९ ॥

गृहीत्वा तां तटेनैव चकर्ष मदविह्वलः ।

पापे नाऽऽयासि नाऽऽयासि गम्यतामिच्छयाऽन्यतः ॥ १० ॥

सा कृष्टा तेन सहसा मार्गं संत्यज्य निम्नगा ।

यत्राऽऽस्ते बलदेवोऽसौ प्लावयामास तद्वनम् ॥ ११ ॥

शरीरिणी तथोपेत्य त्रासविह्वललोचना ।

प्रसीदेत्यब्रवीद्रामं मुञ्च मां मुशलायुध ॥ १२ ॥

सोऽब्रवीदघजानासि मम शौर्यबलं यदि ।

सोऽहं त्वां हलपातेन नयिष्यामि सहस्रधा ॥ १३ ॥

व्यास उवाच ।

इत्युक्तयाऽतिसंन्रस्तस्तया नद्या प्रसादितः ।

भूभागे प्लाविते तत्र मुमोच यमुनां बलः ॥ १४ ॥



ततः स्नातस्य वै कान्तिराजगाम महावने ।  
 अवतंसोत्पलं चारु गृहीत्वैकं च कुण्डलम् ॥ १५ ॥  
 वरुणप्रहितां चास्मै मालामग्लानपङ्कजाम् ।  
 समुद्रार्हं तथा वस्त्रे नीले लक्ष्मीर्यच्छत ॥ १६ ॥  
 कृतावतंसः स तदा चारुकुण्डलभूषितः ।  
 नीलाम्बरधरः स्रग्वी शुशुभे कान्तिसंगुतः ॥ १७ ॥  
 इत्थं विभूषितो रमे तत्र रामस्तदा व्रजे ।  
 मासद्वयेन यातश्च पुनः स मथुरां पुरीम् ॥ १८ ॥  
 रैवतीं चैव तनयां रैवतस्य महीपतेः ।  
 उपयेमे बलस्तस्यां जज्ञाते निशठोल्मुकौ ॥ १९ ॥  
 इति श्रीमहापुराणे आदिब्राह्मे हलकीडावर्णनं नामाष्टनवत्य-  
 धिकशततमोऽध्यायः ॥ १८६ ॥

—

अथ नवनवत्यधिकशततमोऽध्यायः ।

रुक्मिणीविवाहवर्णनम्

व्यास उवाच ।

भीष्मकः कुण्डिने राजा विदर्भविषयेऽभवत् ।  
 रुक्मिणी तस्य दुहिता रुक्मी चैव सुतो द्विजाः ॥ १ ॥  
 रुक्मिणीं चकमे कृष्णः सा च तं चारुहासिनो ।  
 न ददौ याचते चैनां रुक्मी द्वेषेण चक्रिणे ॥ २ ॥

ददौ स शिशुपालाय जरासंधप्रचोचितः ।  
 भीष्मको रुक्मिणा सार्धं रुक्मिणीमुरुचिक्रमः ॥ ३ ॥  
 विवाहार्थं ततः सर्वे जरासंधमुखा नृपाः ।  
 भीष्मकस्य पुरं जग्मुः शिशुपालश्च कुण्डिनम् ॥ ४ ॥  
 कृष्णोऽपि बलभद्राद्यैर्यदुभिः परिवारितः ।  
 प्रययौ कुण्डिनं द्रष्टुं विवाहं चैद्यभूपतेः ॥ ५ ॥  
 श्वोभाविनि विवाहे तु तां कन्यां हृतवान्हरिः ।  
 विपक्षभावमासाद्य रामाद्येष्वेव बन्धुषु ॥ ६ ॥  
 ततश्च पौण्ड्रकः श्रीमान्दन्तवक्त्रो विदूरथः ।  
 शिशुपालो जरासंधः शाल्वाद्याश्च महीभृतः ॥ ७ ॥  
 कुपितास्ते हरिं हन्तुं चक्रुर्योगमुत्तमम् ।  
 निर्जिताश्च समागम्य रामाद्यैर्यदुपुंगवैः ॥ ८ ॥  
 कुण्डिनं न प्रवेक्ष्यामि अहत्वा युधि केशवम् ।  
 कृत्वा प्रतिज्ञां रुक्मी च हन्तुं कृष्णमभिद्रुतः ॥ ९ ॥  
 हत्वा बलं स नागाश्वपत्तिस्यन्दनसंकुलम् ।  
 निर्जितः पातितश्चोर्व्यां लीलयैव स चक्रिणा ॥ १० ॥  
 निर्जित्य रुक्मिणं सम्यगुपयेमे स रुक्मिणीम् ।  
 राक्षसेन विधानेन संप्राप्तो मधुसूदनः ॥ ११ ॥  
 तस्यां जज्ञे च प्रद्युम्नो मदनांशः स वीर्यवान् ।  
 जहार शम्बरौ यं वै यो जघान च शम्बरम् ॥ १२ ॥  
 इति श्रीमहापुराणे आदिब्राह्मे श्रीकृष्णचरिते नवनवत्यधिक-  
 शततमोऽध्यायः ॥ १६६ ॥

## अथ द्विशततमोऽध्यायः ।

प्रद्युम्नाख्यानवर्णनम्

मुनय ऊचुः ।

शम्बरेण हृतो वीरः प्रद्युम्नः स कथं पुनः ।

शम्बरश्च महावीर्यः प्रद्युम्नेन कथं हतः ॥ १ ॥

व्यास उवाच ।

षष्ठेऽहि जातमात्रे तु प्रद्युम्नं सूतिकागृहात् ।

ममैष हन्तेति द्विजा हृतवान्कालशम्बरः ॥ २ ॥

नीत्वा चिक्षेप चैवैनं ग्राहोऽग्रे लवणार्णवे ।

कल्लोलजनितावर्ते सुघोरे मकरालये ॥ ३ ॥

पतितं चैव तत्रैको मत्स्यो जग्राह बालकम् ।

न ममार च तस्यापि जठरानलदीपितः ॥ ४ ॥

मत्स्यबन्धैश्च मत्स्योऽसौ मत्स्यैरन्यैः सह द्विजाः ।

घातितोऽसुरवर्याय शम्बराय निवेदितः ॥ ५ ॥

तस्य मायावती नाम पत्नी सर्वगृहेश्वरी ।

कारयामास सूदानामाधिपत्यमनिन्दिता ॥ ६ ॥

दारिते मत्स्यजठरे दहृशे साऽतिशोभनम् ।

कुमारं मन्मथतरोर्दग्धस्य प्रथमाङ्कुरम् ॥ ७ ॥

कोऽयं कथमयं मत्स्यजठरे समुपागतः ।

इत्येवं कौतुकाचिष्टां तां तन्वीं प्राह नारदः ॥ ८ ॥



नारद उवाच ।

अयं समस्तजगतां सृष्टिसंहारकारिणा ।  
शम्बरेण हृतः कृष्णतनयः सूतिकागृहात् ॥ ६ ॥  
क्षिप्तः समुद्रे मत्स्येन निगीर्णस्ते वशं गतः ।  
नररत्नमिदं सुभ्रु विश्रब्धा परिपालय ॥ १० ॥

व्यास उवाच ।

नारदेनैव मुक्ता सा पालयामास तं शिशुम् ।  
वाल्यादेवातिरागेण रूपातिशयमोहिता ॥ ११ ॥  
स यदा यौवनाभोगभूषितोऽभूद्द्विजोत्तमाः ।  
सामिलाषा तदा सा तु बभूव गजगामिनी ॥ १२ ॥  
मायावती ददौ चास्मै माया सर्वा महात्मने ।  
प्रद्युम्नायाऽऽत्मभूताय तन्न्यस्तद्वदयेक्षणा ॥  
प्रसजन्तीं तु तामाह स कार्पणः कमललोचनः ॥ १३ ॥

प्रद्युम्न उवाच ।

मातृभावं विहायैव किमर्थं वर्तसेऽन्यथा ॥ १४ ॥

व्यास उवाच ।

सा चास्मै कथयामास न पुत्रस्त्वं ममेति वै ।  
तनयं त्वामयं विष्णोर्हृतवान्कालशम्बरः १५ ॥  
क्षिप्तः समुद्रे मत्स्यस्य संप्राप्तो जठरान्मया ।  
सा तु रोदिति ते माता कान्ताऽद्याप्यतिवत्सला ॥ १६ ॥

व्यास उवाच ।

इत्युक्तः शम्बरं युद्धे प्रद्युम्नः स समाह्वयत् ।  
क्रोधाकुलीकृतमना युयुधे च महाबलः ॥ १७ ॥

हत्वा सैन्यमशेषं तु तस्य दैत्यस्य माधविः ।  
 सप्त माया व्यतिक्रम्य मायां संयुयुजेऽष्टमीम् ॥ १८ ॥  
 तथा जघान तं दैत्यं मायया कालशम्बरम् ।  
 उत्पत्य च तथा सार्धप्राजगाम पितुः पुरम् ॥ १९ ॥  
 अन्तःपुरे च पतितं मायावत्या समन्वितम् ।  
 तं दृष्ट्वा हृष्टसंकल्पा बभूवुः कृष्णयोषितः ॥  
 रुक्मिणी चाब्रवीत्प्रेम्णाऽऽसक्तदृष्टिरनिन्दिता ॥ २० ॥

रुक्मिण्युवाच ।

धन्यायाः खल्वयं पुत्रो वर्तते नययौवने ।  
 अस्मिन्वयसि पुत्रो मे प्रद्युम्नो यदि जीवति ॥ २१ ॥  
 सभाग्या जननी वत्स त्वया काऽपि विभूषिता ।  
 अथवा यादृशः स्नेहो मम यादृग्वपुश्च ते ॥  
 हरैरपत्यं सुव्यक्तं भवान्वत्स भविष्यति ॥ २२ ॥

व्यास उवाच ।

एतस्मिन्नन्तरे प्राप्तः सह कृष्णेण नारदः ।  
 अन्तःपुरवरां देवीं रुक्मिणीं प्राह हर्षितः ॥ २३ ॥

श्रीकृष्ण उवाच ।

एष ते तनयः सुभ्रु हत्वा शम्बरमागतः ।  
 हतो येनाभवत्पूर्वं पुत्रस्ते सूतिकागृहात् ॥ २४ ॥  
 इयं मायावती भार्या तनयस्यास्य ते सती ।  
 शम्बरस्य न भाययं श्रूयतामत्र कारणम् ॥ २५ ॥



मन्मथे तु गते नाशं तदुद्भवपरायणा ।  
 शम्बरं मोहयामास मायारूपेण रुक्मिणि ॥ २६ ॥  
 विवाहाद्युपभोगेषु रूपं मायामयं शुभम् ।  
 दर्शयामास दैत्यस्य तस्येयं मदिरेक्षणा ॥ २७ ॥  
 कामोऽवतीर्णः पुत्रस्ते तस्येयं दयिता रतिः ।  
 विशङ्का नात्र कर्तव्या स्नुषेयं तव शोभना ॥ २८ ॥

व्यास उवाच ।

ततो हर्षसमाचिष्टौ रुक्मिणीकेशवौ तदा ।  
 नगरीं च समस्ता सा साधु साध्वित्यभाषत ॥ २९ ॥  
 चिरं नष्टेन पुत्रेण संगतां प्रेक्ष्य रुक्मिणीम् ।  
 अवाप विस्मयं सर्वो द्वारघट्यां जनस्तदा ॥ ३० ॥  
 इति श्रीमहापुराणे आदिब्राह्मे शम्बरहृतप्रद्युम्नागमनवर्णनं  
 नाम द्विशततमोऽध्यायः ॥ २०० ॥

अथैकाधिकद्विशततमोऽध्यायः ।

अनिरुद्धविवाहेरुक्मिवधनिरूपणम्

व्यास उवाच ।

चारुदेष्णं सुदेष्णं च चारुदेहं च शोभनम् ।  
 सुषेणं(विचारुं) चारुगुप्तं च भद्रचारुं तथाऽपरम् ॥ १ ॥



चारुचिन्दं(चन्द्रं) सुचारुं च चारुं च बलिनां वरम् ।  
 रुक्मिण्यजनयत्पुत्रान्कन्यां चारुमतीं तथा ॥ २ ॥  
 अन्याश्च भार्याः कृष्णस्य बभूवुः सप्त शोभनाः ।  
 कालिन्दी मित्रचिन्दा च सत्या नाग्नजिती तथा ॥ ३ ॥  
 देवी जाम्बवती चापि सदा तुष्टा तु रोहिणी ।  
 मद्रराजसुता चान्या सुशीला शीलमण्डला ॥ ४ ॥  
 सान्नाजिती सत्यभामा लक्ष्मणा चारुहासिनी ।  
 षोडशात्र सहस्राणि स्त्रीणामन्यानि चक्रिणः ॥ ५ ॥  
 प्रद्युम्नोऽपि महावीर्यो रुक्मिणस्तनयां शुभाम् ।  
 स्वयंवरस्थां जग्राह साऽपि तं तनयं हरैः ॥ ६ ॥  
 तस्यामस्याभवत्पुत्रो महाबलपराक्रमः ।  
 अनिरुद्धो रणे रुद्धो वीर्योदधिररिन्दमः ॥ ७ ॥  
 तस्यापि रुक्मिणः पौत्री वरयामास केशवः ।  
 दौहित्राय ददौ रुक्मी स्पर्धयन्नपि शौरिणा ॥ ८ ॥  
 तस्या विवाहे रामाद्या यादवा हरिणा सह ।  
 रुक्मिणो नगरं जग्मुर्नाम्ना भोजकटं द्विजाः ॥ ९ ॥  
 विवाहे तत्र निवृत्ते प्राद्युम्नेः सुमहात्मनः ।  
 कलिङ्गराजप्रमुखा रुक्मिणं वाक्यमब्रुवम् ॥ १० ॥

कलिङ्गादय ऊचुः ।

अनक्षन्नो हली द्यूते तथाऽस्य व्यसनं महत् ।  
 तन्न(ज)यामो बलं तस्माद्द्यूतेनैव महाद्युते ॥ ११ ॥

व्यास उवाच ।

तथेति तानाह नृपात्रु कमी बलसमन्वितः ।  
 सभायां सह रामेण चक्रे द्यूतं च वै तदा ॥ १२ ॥  
 सहस्रमेकं निष्काणां रुक्मिणा विजितो बलः ।  
 द्वितीये दिवसे चान्यत्सहस्रं रुक्मिणा जितः ॥ १३ ॥  
 ततो दश सहस्राणि निष्काणां पणमाददे ।  
 बलभद्रप्रपन्नानि रुक्मी द्यूतविदां वरः ॥ १४ ॥  
 ततो जहासाथ बलं कलिङ्गाधिपतिर्द्विजाः ।  
 दन्तान्विदर्शयन्मूढो रुक्मी चाऽऽह मदोद्धतः ॥ १५ ॥

रुक्म्युवाच ।

अविद्योऽयं महाद्यूते बलभद्रः पराजितः ।  
 मृषैवाक्षावलेपत्वाद्योऽयं मेनेऽक्षकोविदम् ॥ १६ ॥  
 दृष्ट्वा कलिङ्गराजं तु प्रकाशदशनाननम् ।  
 रुक्मिणं चापि दुर्वाक्यं कोपं चक्रे हलायुधः ॥ १७ ॥

व्यास उवाच ।

ततः कोपपरीतात्मा निष्ककोटिं हलायुधः ।  
 ग्लहं जग्राह रुक्मी च ततस्त्वक्षानपातयत् ॥ १८ ॥  
 अजयदुबलदेवोऽथ प्राहोच्चैस्तं जितं मया ।  
 ममेति रुक्मी प्राहोच्चैरलीकोत्तरलं बलम् ॥ १९ ॥  
 त्वयाक्तोऽयं ग्लहः सत्यं न ममैषोऽनुमोदितः ।  
 एवं त्वया चेद्विजितं न मया विजितं कथम् ॥ २० ॥



ततोऽन्तरिक्षं वागुच्चैः प्राह गम्भीरनादिनी ।  
बलदेवस्य तं कोपं वर्धयन्ती महात्मनः ॥ २१ ॥

आकाशवागुवाच ।

जितं तु बलदेवेन रुक्मिणा भाषितं मृषा ।  
अनुक्त्वा वचनं किञ्चित्कृतं भवति कर्मणा ॥ २२ ॥

व्यास उवाच ।

ततो बलः समुत्थाय क्रोधसंरक्तलोचनः ।  
जघानाष्टापदेनैव रुक्मिणं स महाबलः ॥ २३ ॥  
कलिङ्गराजं चाऽऽदाय विस्फुरन्तं बलाद्बलः ।  
वभञ्ज दन्तान्कुपितो यै प्रकाशं जहास सः ॥ २४ ॥  
आकृष्य च महास्तम्भं जातरूपमयं बलः ।  
जघान ये तत्पक्षास्तान्भूभृतः कुपितो बलः ॥ २५ ॥  
ततो हाहाकृतं सर्वं पलायनपरं द्विजाः ।  
तद्राजमण्डलं सर्वं बभूव कुपिते बले ॥ २६ ॥  
बलेन निहतं श्रुत्वा रुक्मिणं मधुसूदनः ।  
नोवाच वचनं किञ्चिद्रुक्मिणीबलयोर्मयात् ॥ २७ ॥  
ततोऽनिरुद्धिमादाय कृतोद्वाहं द्विजोत्तमाः ।  
द्वारकामाजगामाथ यदुचक्रं सकेशवम् ॥ २८ ॥

इति श्रीमहापुराणे आदिब्राह्मेऽनिरुद्धविवाहे रुक्मिवधनिरूपणं  
नामैकाधिकद्विशततमोऽध्यायः ॥ २०१ ॥



## अथ द्व्यधिकद्विशततमोऽध्यायः।

### नरकवधवर्णनम्

व्यास उवाच ।

द्वारवत्यां ततः शौरिं शक्रस्त्रिभुवनेश्वरः ।

आजगामाथ मुनयो मत्तैरावतपृष्ठगः ॥ १ ॥

प्रविश्य द्वारकां सोऽथ समीपे च हरेस्तदा ।

कथयामास दैत्यस्य नरकस्य विचेष्टितम् ॥ २ ॥

इन्द्र उवाच ।

त्वया नाथेन देवानां मनुष्यत्वेऽपि तिष्ठता ।

प्रशमं सर्वदुःखानि नीतानि मधुसूदन ॥ ३ ॥

तपस्विजनरक्षायै सोऽरिष्टो धेनुकस्तथा ।

प्रलम्बाद्यास्तथा केशी ते सर्वे निहतास्त्वया ॥ ४ ॥

कंसः कुबलयापीडः पूतना बालघातिनी ।

नाशं नीतास्त्वया सर्वे येऽन्ये जगदुपद्रवाः ॥ ५ ॥

युष्मद्दोर्दण्डसंबुद्धिपरित्राते जगत्त्रये ।

यज्ञे यज्ञहविः प्राश्य तृप्तिं यान्ति दिवौकसः ॥ ६ ॥

सोऽहं सांप्रतमायातो यन्निमित्तं जनार्दन ।

तच्छ्रुत्वा तत्प्रतीकारप्रयत्नं कर्तुमर्हसि ॥ ७ ॥

भौमोऽयं नरको नाम प्राग्ज्योतिषपुरेश्वरः ।

करोति सर्वभूतानामपघातमरिदम् ॥ ८ ॥

देवसिद्धसुरादीनां नृपाणां च जनार्दन ।  
 हत्वा तु सोऽसुरः कन्या रुरोध निजमन्दिरे ॥ ६ ॥  
 छत्रं यत्सलिलस्त्रावि तज्जहार प्रचेतसः ।  
 मन्दरस्य तथा शृङ्गं हृतवान्मणिपर्वतम् ॥ १० ॥  
 अमृतस्त्राविणीं दिव्ये मातुर्मेऽमृतकुण्डले ।  
 जहार सोऽसुरोऽदित्या वाञ्छयैरावतं द्विपम् ॥ ११ ॥  
 दुर्नीतमेतद्गोविन्द मया तस्य तवोदितम् ।  
 यदत्र प्रतिकर्तव्यं तत्स्वयं परिमृश्यताम् ॥ १२ ॥

व्यास उवाच ।

इति श्रुत्वा स्मितं कृत्वा भगवान्देवकीसुतः ।  
 गृहीत्वा वासवं हस्ते समुत्तस्थौ वरासनात् ॥ १३ ॥  
 संचिन्तितमुपाख्य गुरुडं गगनेचरम् ।  
 सत्यभामां समारोप्य ययौ प्राग्ज्योतिषं पुरम् ॥ १४ ॥  
 आख्यैरावतं नागं शक्रोऽपि त्रिदशालयम् ।  
 ततो जगाम सुमनाः पश्यतां द्वारकौकसाम् ॥ १५ ॥  
 प्राग्ज्योतिषपुरस्यास्य समन्ताच्छतयोजनम् ।  
 आचितं भैरवैः पाशैः परसैन्यनिवारणे ॥ १६ ॥  
 तांश्चिच्छेद हरिः पाशान्क्षिप्त्वा चक्रं सुदर्शनम् ।  
 ततो मुरः समुत्तस्थौ तं जघान च केशवः ॥ १७ ॥  
 मुरोस्तु(रस्य) तनयान्सप्त सहस्रास्तां(सा तां)स्ततो हरिः ।  
 चक्रधारान्निर्दग्धांश्चकार शलभानिव ॥ १८ ॥



हत्वा मुरं हयग्रीवं तथा पञ्चजनं द्विजाः ।  
 प्राग्ज्योतिषपुरं धीमांस्त्वरारान्समुपाद्रवत् ॥ १६ ॥  
 नरकेनास्य तत्राभून्महासैन्येन संयुगः ।  
 कृष्णस्य यत्र गोविन्दो जग्ने दैत्यान्सहस्रशः ॥ २० ॥  
 शस्त्रास्त्रवर्षं मुञ्चन्तं स भौमं नरकं बली ।  
 क्षिप्त्वा चक्रं द्विधा चक्रे चक्री दैतेयचक्रहा ॥ २१ ॥  
 हते तु नरके भूमिर्गृहीत्वाऽदितिकुण्डले ।  
 उपतस्थे जगन्नाथं वाक्यं चेदमथाब्रवीत् ॥ २२ ॥

धरण्युवाच ।

यदाऽहमुद्धृता नाथ त्वया शूकरमूर्तिना ।  
 त्वत्संस्पर्शभवः पुत्रस्तदाऽयं मय्यजायत ॥ २३ ॥  
 सोऽयं त्वयैव दत्तो मे त्वयैव विनिपातितः ।  
 गृहाण कुण्डले चेमे पालयास्य च संततिम् ॥ २४ ॥  
 भारवतरणार्थाय ममैव भगवानिमम् ।  
 अंशेन लोकमायातः प्रसादसुमुख प्रभो ॥ २५ ॥  
 त्वं कर्ता च विकर्ता च संहर्ता प्रभवोऽव्ययः ।  
 जगत्स्वरूपो यश्च त्वं स्तूयसेऽच्युत किं मया ॥ २६ ॥  
 व्यापी व्याप्यः क्रिया कर्ता कार्यं च भगवान्सदा ।  
 सर्वभूतात्मभूतात्मा स्तूयसेऽच्युत किं मया ॥ २७ ॥  
 परमात्मा त्वमात्मा च भूतात्मा चाव्ययो भवान् ।  
 यदा तदा स्तुतिर्नास्ति किमर्थं ते प्रवर्तताम् ॥ २८ ॥



प्रसीद सर्वभूतात्मन्नरकेन कृतं च यत् ।

तत्क्षम्यतामदोषाय मत्सुतः स निपातितः ॥ २६ ॥

व्यास उवाच ।

तथेति चोक्त्वा धरणीं भगवान्भूतभावनः ।

रत्नानि नरकावासाज्जग्राह मुनिसत्तमाः ॥ ३० ॥

कन्यापुरैः स कन्यानां षोडशातुलविक्रमः ।

शताधिकानि ददृशे सहस्राणि द्विजोत्तमाः ॥ ३१ ॥

चतुर्दृष्टान्गजांश्चोग्रान्पट्सहस्राणि दृष्टवान् ।

काश्योजानां तथाऽश्वानां नियुतान्येकविंशतिम् ॥ ३२ ॥

कन्यास्ताश्च तथा नागांस्तान्श्वान्द्वारकां पुरीम् ।

प्रापयामास गोविन्दः सद्यो नरककिंकरैः ॥ ३३ ॥

ददृशे वारुणं छत्रं तथैव मणिपर्वतम् ।

आरोपयामास हरिर्गरुडे पतगेश्वरे ॥ ३४ ॥

आरुह्य च स्वयं कृष्णः सत्यभामासहायवान् ।

अदित्याः कुण्डले दातुं जगाम त्रिदशालयम् ॥ ३५ ॥

इति श्रीमहापुराणे आदिब्राह्मे कृष्णचरिते नरकवधो नाम

द्व्यधिकद्विशततमोऽध्यायः ॥ २०२ ॥

## अथ त्र्यधिकद्विशततमोऽध्यायः

### अदितिकृताभगवत्स्तुतिः

व्यास उवाच ।

गरुडो वारुणं छत्रं तथैव मणिपर्वतम् ।  
सभायं च हृषीकेशं लील्यैव वह्न्ययौ ॥ १ ॥  
ततः शङ्खमुपाध्माय स्वर्गद्वारं गतो हरिः ।  
उपतस्थुस्ततो देवाः सार्धपात्रा जनार्दनम् ॥ २ ॥  
स देवैरर्चितः कृष्णो देवमातुर्निवेशनम् ।  
सिताम्बरशिखराकारं प्रविश्य ददृशेऽदितिम् ॥ ३ ॥  
स तां प्रणम्य शक्रेण सहितः कुण्डलोत्तमे ।  
ददौ नरकनाशं च शशंसास्यै जनार्दनः ॥ ४ ॥  
ततः प्रीता जगन्माता धातारं जगतां हरिम् ।  
तुष्टावादितिरव्यग्रं कृत्वा तत्प्रवणं मनः ॥ ५ ॥

अदितिरुवाच ।

नमस्ते पुण्डरीकाक्ष भक्तानामभयंकर ।  
सनातनात्मन्भूतात्मन्सर्वात्मन्भूतभावन ॥ ६ ॥  
प्रणेतर्मनसो बुद्धेरिन्द्रियाणां गुणात्मक ।  
सितदीर्घादिनिःशेषकल्पनापरिचर्जित ॥ ७ ॥  
जन्मादिभिरसंस्पृष्टस्वप्नादिघारिचर्जितः ।  
संध्या रात्रिरहर्भूमिर्गगनं वायुरम्बु च ॥ ८ ॥



हुताशनो मनो बुद्धिर्भूतादिस्त्वं तथाऽच्युत ।  
 सृष्टिस्थितिचिनाशानां कर्ता कर्तृपतिर्भवान् ॥ ६ ॥  
 ब्रह्मविष्णुशिवाख्याभिरात्ममूर्तिभिरीश्वरः ।  
 मायाभिरैतव्याप्तं ते जगत्स्थावरजङ्गमम् ॥ १० ॥  
 अनात्मन्यात्मविज्ञानं सा ते माया जनार्दन ।  
 अहं ममेति भावोऽत्र यया समुपजायते ॥ ११ ॥  
 संसारमध्ये मायायास्तवैतन्नाथ चेष्टितम् ।  
 यैः स्वधर्मपरैर्नाथ नरैराधितो भवान् ॥ १२ ॥  
 ते तरन्त्यखिलामेतां मायामात्मविमुक्तये ।  
 ब्रह्माद्याः सकला देवा मनुष्याः पशवस्तथा ॥ १३ ॥  
 विष्णुमायामहावर्ते मोहान्धतमसाऽऽवृताः ।  
 आराध्य त्वामभीप्सन्ते कामानात्मभवक्षये ॥ १४ ॥  
 पदे ते पुरुषा बद्धा मायया भगवंस्तव ।  
 मया त्वं पुत्रकामिन्या वैरिपक्षक्षयाय च ॥ १५ ॥  
 आराधितो न मोक्षाय मायाविलसितं हि तत् ।  
 कौपीनाच्छादनप्राया वाञ्छा कल्पद्रुमादपि ॥ १६ ॥  
 जायते यदपुण्यानां सोऽपराधः स्वदोषजः ।  
 तत्प्रसीदाखिलजगन्मायामोहकराव्यय ॥ १७ ॥  
 अज्ञानं ज्ञानसद्भाव भूतभूतेश नाशय ।  
 नमस्ते चक्रहस्ताय शार्ङ्गहस्ताय ते नमः ॥ १८ ॥  
 गदाहस्ताय ते विष्णो शङ्खहस्ताय ते नमः ।  
 पतत्पश्यामि ते रूपं स्थूलचिह्नोपशोभितम् ॥



न जानामि परं यत्तत्प्रसीद परमेश्वर ॥ १६ ॥

व्यास उवाच ।

अदित्यैवं स्तुतो विष्णुः प्रहस्याऽऽह सुरारणिम् ॥ २० ॥

श्रीकृष्ण उवाच ।

माता देवि त्वमस्माकं प्रसीद वरदा भव ॥ २१ ॥

अदितिरुवाच ।

एवमस्तु यथेच्छा ते त्वमशेषसुरासुरैः ।

अजेयः पुरुषव्याघ्र मर्त्यलोके भविष्यसि ॥ २२ ॥

व्यास उवाच ।

ततोऽनन्तरमेवास्य शक्राणीसहितां दितिम् ।

सत्यभामा प्रणम्याऽऽह प्रसीदेति पुनः पुनः ॥ २३ ॥

अदितिरुवाच ।

मत्प्रसादान्न ते सुभ्रु जरा वरूप्यमेव च ।

भविष्यत्यनवद्यङ्गि सर्वकामा भविष्यसि ॥ २४ ॥

व्यास उवाच ।

अदित्या तु कृतानुज्ञो देवराजो जनार्दनम् ।

यथावत्पूजयामास बहुमानपुरःसरम् ॥ २५ ॥

ततो ददर्श कृष्णोऽपि सत्यभामासहायवान् ।

देवोद्यानानि सर्वाणि नन्दनादोनि सत्तमाः ॥ २६ ॥

ददर्श च सुगन्धाढ्यं मञ्जरीपुञ्जधारिणम् ।  
 शैत्याह्लादकरं दिव्यं ताम्रपल्लवशोभितम् ॥ २७ ॥  
 मथ्यमाने ऽमृते जातं जातरूपसमप्रभम् ।  
 पारिजातं जगन्नाथः केशवः केशिसूदनः ॥  
 तं दृष्ट्वा प्राह गोविन्दं सत्यभामा द्विजोत्तमाः ॥ २८ ॥

सत्यभामोवाच ।

कस्मान्न द्वारकामेष नीयते कृष्ण पादपः ।  
 यदि ते तद्वचः सत्यं सत्याऽत्यर्थं प्रियेति मे ॥ २९ ॥  
 मद्गृहे निष्कुटार्थाय तदयं नीयतां तरुः ।  
 न मे जाम्बवती तादृगभीष्टा न च रुक्मिणी ॥ ३० ॥  
 सत्ये यथा त्वमित्युक्तं त्वया कृष्णासकृत्प्रियम् ।  
 सत्यं तद्यदि गोविन्द नोपचारकृतं वचः ॥ ३१ ॥  
 तदस्तु पारिजातोऽयं मम गेहविभूषणम् ।  
 विभ्रती पारिजातस्य केशपाशेन मञ्जरीम् ।  
 सपत्नीनामहं मध्ये शोभेयमिति कामये ॥ ३२ ॥

व्यास उवाच ।

इत्युक्तः स प्रहस्यैनं पारिजातं गरुत्मति ।  
 आरोपयामास हरिस्तमूचुर्वनरक्षिणः ॥ ३३ ॥

वनपाला ऊचुः ।

भोः शची देवराजस्य महिषी तत्परिग्रहम् ।  
 पारिजातं न गोविन्द हर्तुमर्हसि पादपम् ॥ ३४ ॥

शचीविभूषणार्थाय देवैरमृतमन्थने ।

उत्पादितोऽयं न क्षेमी गृहीत्वैनं गमिष्यसि ॥ ३५ ॥

मौढ्यात्प्रार्थयसे क्षेमी गृहीत्वैनं च को व्रजेत् ।

अवश्यमस्य देवेन्द्रो विकृतिं कृष्ण यास्यति ॥ ३६ ॥

वज्रोद्यतकरं शक्रमनुयास्यन्ति चामराः ।

तदलं सकलैर्देवैर्विग्रहेण तवाच्युत ॥

विपाककटु यत्कर्म न तच्छंसन्ति पण्डिताः ॥ ३७ ॥

व्यास उवाच ।

इत्युक्ते तै र्वाचैतान्सत्यभामाऽतिकोपिनी ॥ ३८ ॥

सत्यभामोवाच ।

का शची पारिजातस्य को वा शक्रः सुराधिपः ।

सामान्यः सर्वलोकानां यद्यषोऽमृतमन्थने ॥ ३९ ॥

समुत्पन्नः पुरा कस्मादेको गृह्णाति वासवः ।

यथा सुरा यथा चेन्दुर्यथा श्रीर्वनरक्षिणः ॥ ४० ॥

सामान्यः सर्वलोकस्य पारिजातस्तथा द्रुमः ।

भर्तृबाहुमहागर्वाद्वृणद्ध्येनमथो शचो ॥ ४१ ॥

तत्कथ्यतां द्रुतं गत्वा पौलोम्या वचनं मम ।

सत्यभामा वदत्येवं भर्तृगर्वोद्धताक्षरम् ॥ ४२ ॥

यदि त्वं दयिता भर्तुर्यदि तस्य प्रिया ह्यसि ।

मद्भर्तुर्हरतो वृक्षं तत्कारय निवारणम् ॥ ४३ ॥

जानामि ते पतिं शक्रं जानामि त्रिदशेश्वरम् ।

पारिजातं तथाऽप्येनं मानुषी हारयामि ते ॥ ४४ ॥



व्यास उवाच ।

इत्युक्ता रक्षिणो गत्वा प्रोच्चैः प्रोचुर्यथोदितम् ।

शची चोत्साहयामास त्रिदशाधिपतिं पतिम् ॥ ४५ ॥

ततः समस्तदेवानां सैन्यैः परिवृतो हरिम् ।

प्रवृक्तः पारिजातार्थमिन्द्रो योधयितुं द्विजाः ४६ ॥

ततः परिधनिस्त्रिशगदाशूलधरायुधाः ।

वभूवुस्त्रिदशाः सज्जाः शक्रे वज्रकरे स्थिते ॥ ४७ ॥

ततो निरोक्ष्य गोविन्दो नागराजोपरि स्थितम् ।

शक्रं देवपरीवारं युद्धाय समुपस्थितम् ॥ ४८ ॥

चकार शङ्खनिर्घोषं दिशः शब्देन पूरयन् ।

मुमोच च शरव्रातं सहस्रायुतसंमितम् ॥ ४९ ॥

ततो दिशो नभश्चैव दृष्ट्वा शरशताचितम् ।

मुमुचुस्त्रिदशाः सर्वे शस्त्राण्यस्त्राण्यनेकशः ॥ ५० ॥

एकैकमस्त्रं शस्त्रं च देवैर्मुक्तं सहस्रधा ।

चिच्छेद् लील्यैवेशो जगतां मधुसूदनः ॥ ५१ ॥

पाशं सलिलराजस्य समाकृष्योरगाशनः ।

चचाल खण्डशः कृत्वा बालपन्नगदेहवत् ॥ ५२ ॥

यमेन प्रहितं दण्डं गदाप्रक्षेपखण्डितम् ।

पृथिव्यां पातयामास भगवान्देवकीसुतः ॥ ५३ ॥

शिविकां च धनेशस्य चक्रेण तिलशो विभुः ।

चकार शौरिकर्केन्दू दृष्टिपातहतौजसौ ॥ ५४ ॥

नीतोऽग्निः शतशो वाणैर्द्राविता वसवो दिशः ।  
 चक्रविच्छिन्नशूलाग्रा रुद्रा भुवि निपातिताः ॥ ५५ ॥  
 साध्या विश्वे च मरुतो गन्धर्वाश्चैव सायकैः ।  
 शार्ङ्गिणा प्रेरिताः सर्वे व्योम्नि शाल्मलितूलवत् ॥ ५६ ॥  
 गरुडश्चापि वक्त्रेण पक्षाभ्यां च नखाङ्कुरैः ।  
 भक्षयन्नहनद्देवान्दानवांश्च सदा खगः ॥ ५७ ॥  
 ततः शरसहस्रेण देवेन्द्रमधुसूदनौ ।  
 परस्परं ववर्षाते धाराभिरिव तोयदौ ॥ ५८ ॥  
 ऐरावतेन गरुडो युयुधे तत्र संकुले ।  
 देवैः समेतैर्युयुधे शक्रेण च जनार्दनः ॥ ५९ ॥  
 छिन्नेषु शीर्यमाणेषु शस्त्रेष्वस्त्रेषु सत्वरम् ।  
 जग्राह वासवो वज्रं कृष्णश्चक्रं सुदर्शनम् ॥ ६० ॥  
 ततो हाहाकृतं सर्वं त्रैलोक्यं सचराचरम् ।  
 वज्रचक्रधरौ दृष्ट्वा देवराजजनार्दनौ ॥ ६१ ॥  
 क्षिप्तं वज्रमथेन्द्रेण जग्राह भगवान्हरिः ।  
 न मुमोच तदा चक्रं तिष्ठ तिष्ठेति चाब्रवीत् ॥ ६२ ॥  
 प्रनष्टवज्रं देवेन्द्रं गरुडक्षतवाहनम् ।  
 सत्यभामाऽब्रवीद्वाक्यं पलायनपरायणम् ॥ ६३ ॥

सत्यभामोवाच ।

त्रैलोक्येश्वर नो युक्तं शचीभर्तुः पलायनम् ।  
 पारिजातस्रगाभोगात्त्वामुपस्थास्यते शची ॥ ६४ ॥

कीदृशं देव राज्यं ते पारिजातस्रगुज्ज्वलाम् ।  
 अपश्यतो यथापूर्वं प्रणयाभ्यागतां शचीम् ॥ ६५ ॥  
 अलं शक्र प्रयासेन न ब्रीडां यातुमर्हसि ।  
 नीयतां पारिजातोऽयं देवाः सन्तु गतव्यथाः ॥ ६६ ॥  
 पतिगर्वाचलेपेन बहुमानपुरःसरम् ।  
 न ददर्श गृहायातामुपचारेण मां शची ॥ ६७ ॥  
 स्त्रीत्वादगुरुचित्ताऽहं स्वभर्तुः श्लाघनापरा ।  
 ततः कृतवती शक्र भवता सह विग्रहम् ॥ ६८ ॥  
 तदलं पारिजातेन परस्वेन हृतेन वा ।  
 रूपेण यशसा चैव भवेत्स्त्री का न गर्विता ॥ ६९ ॥

व्यास उवाच ।

इत्युक्ते वै निवृत्ते देवराजस्तथा द्विजाः ।  
 प्राह चैनामलं चण्डि सखि खेदातिविस्तरैः ॥ ७० ॥  
 न चाऽपि सर्गसंहारस्थितिकर्ताऽखिलस्य यः ।  
 जितस्य तेन मे ब्रीडा जायते विश्वरूपिणा ॥ ७१ ॥

यस्मिञ्जगत्सकलमेतदनादिमध्ये,

यस्माद्यतश्च न भविष्यति सर्वभूतात् ।

तेनोद्भवप्रलयपालनकारणेन,

ब्रीडा कथं भवति देवि निराकृतस्य ॥ ७२ ॥

सकलभुवनमूर्तेर्मूर्तिरल्पा सुसूक्ष्मा,

विदितसकलदेवैर्ज्ञायते यस्य नान्यैः ।



तमजमकृतमीशं शाश्वतं स्वेच्छयैनं,

जगदुपकृतिमाद्यं को विजेतुं समर्थः ॥ ७३ ॥

इति श्री महापुराणे आदित्राहो पारिजातहरणे शक्रस्तवनिरूपणं  
नाम त्र्यधिकद्विशततमोऽध्यायः ॥ २०३ ॥

अथ चतुरधिकद्विशततमोऽध्यायः ।

इन्द्रकृष्णसंवादवर्णनम्

व्यास उवाच ।

संस्तुतो भगवानित्थं देवराजेन केशवः ।

प्रहस्य भावगम्भीरमुवाचेदं द्विजोत्तमाः ॥ १ ॥

श्री भगवानुवाच ।

देवराजो भवानिन्द्रो वयं मर्त्या जगत्पते ।

क्षन्तव्यं भवतैवैतदपराधकृतं मम ॥ २ ॥

पारिजाततरुश्चायं नीयतामुचितास्पदम् ।

गृहीतोऽयं मया शक्र सत्यावचनकारणात् ॥ ३ ॥

वज्रं चेदं गृहाण त्वं यष्टव्यं प्रहितं त्वया ।

तवैवैतत्प्रहरणं शक्रवैरिविदारणम् ॥ ४ ॥

शक्र उवाच ।

विमोहयसि मामीश मर्त्योऽहमिति किं वदन् ।

जानीमस्त्वां भगवतोऽनन्तसौख्यविदो वयम् ॥ ५ ॥

योऽसि सोऽसि जगन्नाथ प्रवृत्तौ नाथ संस्थितः ।

जगतः शल्यनिष्कर्षं करोष्यसुरसूदन ॥ ६ ॥

नीयतां पारिजातोऽयं कृष्ण द्वारवतीं पुरीम् ।

मर्त्यलोके त्वया मुक्ते नायं संस्थास्यते भुवि ॥ ७ ॥

व्यास उवाच ।

तथेत्युक्त्वा तु देवेन्द्रमाजगाम भुवं हरिः ।

प्रयुक्तैः सिद्धगन्धर्वैः स्तूयमानस्त्वथर्विभिः ॥ ८ ॥

जगाम कृष्णः सहसा गृहीत्वा पादपोत्तमम् ।

ततः शङ्खमुपाध्माय द्वारकोपरि संस्थितः ॥ ९ ॥

हर्षमुत्पादयामास द्वारकावासिनां द्विजाः ।

अवतीर्याथ गरुडात्सत्यभामासहायवान् ॥ १० ॥

निष्कुटे स्थापयामास पारिजातं महातरुम् ।

यमभ्येत्य जनः सर्वो जार्तिं स्मरति पौर्विकीम् ॥ ११ ॥

वास्यते यस्य पुष्पाणां गन्धेनोर्वा त्रियोजनम् ।

ततस्ते यादवाः सर्वे देवगन्धानमानुषान् ॥ १२ ॥

ददृशुः पादपे तस्मिन्कुर्वतो मुखदर्शनम् ।

किंकरैः समुपानीतं हस्त्यश्वादि ततो धनम् ॥ १३ ॥

स्त्रयश्च कृष्णो जग्राह नरकस्य पश्चिग्रहात् ।

ततः काले शुभे प्राप्त उपयेमे जनार्दनः ॥ १४ ॥

ताः कन्या नरकावासात्सर्वतो याः समाहृताः ।

एकस्मिन्नेव गोविन्दः कालेनाऽऽसां द्विजोत्तमाः ॥ १५ ॥

जग्राह विवितपाणीन्पृथग्देहे स्वधर्मतः ।  
 षोडश स्त्रीसहस्राणि शतमेकं तथाऽधिकम् ॥ १६ ॥  
 तावन्ति चक्रे रूपाणि भगवान्मधुसूदनः ।  
 एकैकशश्च ताः कन्या मेनिरे मधुसूदनम् ॥ १७ ॥  
 ममैव पाणिग्रहणं गोविन्दः कृतवानिति ।  
 निशासु जगतः स्रष्टा तासां गेहेषु केशवः ॥  
 उवास विप्राः सर्वासां विश्वरूपधरो हरिः ॥ १८ ॥  
 इति श्रीमहापुराणे आदिब्राह्मे श्रीकृष्णचरिते चतुरधिक-  
 द्विशततमोऽध्यायः ॥ २०४ ॥

अथ पञ्चाधिकद्विशततमोऽध्यायः

अनिरुद्धचरित्रवर्णनम्

व्यास उवाच ।

प्रद्युम्नाद्या हरेः पुत्रा रुक्मिण्यां कथिता द्विजाः ।  
 भान्वादिकांश्च वै पुत्रान्सत्यभामा व्यजायत ॥ १ ॥  
 दीप्तिमन्तः प्रपक्षाद्या रोहिण्यास्तनया हरेः ।  
 बभूवुर्जाम्बवत्याश्च साम्बाद्या बाहुशालिनः ॥ २ ॥  
 तनया भद्रविन्दाद्या नाग्नजित्यां महाबलाः ।  
 संग्रामजित्प्रधानास्तु शैव्यायां चाभवन्सुताः ॥ ३ ॥  
 वृकाद्यास्तु सुता माद्री गात्रवत्प्रमुखान्सुतान् ।  
 अवाप लक्ष्मणा पुत्रान्कालिन्द्याश्च श्रुतादयः ॥ ४ ॥



अन्यासां चैव भार्याणां समुत्पन्नानि चक्रिणः ।  
 अष्टायुतानि पुत्राणां सहस्राणि शतं तथा ॥ ५ ॥  
 प्रद्युम्नः प्रमुखस्तेषां रुक्मिण्यास्तु सुतस्ततः ।  
 प्रद्युम्नानिरुद्धोऽभूद्भजस्तस्मादजायत ॥ ६ ॥  
 अनिरुद्धो रणे रुद्धो बलेः पौत्रं महाबलः ।  
 बाणस्य तनयाम्(सु)षामुपयेमे द्विजोत्तमाः ॥ ७ ॥  
 यत्र युद्धमभूद्दधोरं हरिशंकरयोर्महतम् ।  
 छिन्नं सहस्रं बाहूनां यत्र बाणस्य चक्रिणा ॥ ८ ॥

मुनय ऊचुः ।

कथं युद्धमभूद्ब्रह्मन्नुपार्थं हरकृष्णयोः ।  
 कथं क्षयं च बाणस्य बाहूनां कृतवान्हरिः ॥ ९ ॥  
 एतत्सर्वं महाभाग वक्तुमर्हसि नोऽखिलम् ।  
 महत्कौतूहलं जातं श्रोतुमेतां कथां शुभाम् ॥ १० ॥

व्यास उवाच ॥

उषा बाणसुता विप्राः पार्वतीं शंभुना सह ।  
 क्रीडन्तीमुपलक्ष्योच्चैः स्पृहां चक्रे तदा स्वयम् ॥  
 ततः सकलचित्तज्ञा गौरी तामाह भामिनीम् ॥ ११ ॥

गौर्युवाच ।

अलमित्यनुतापेन भर्त्रा त्वमपि रंस्यसे ॥ १२ ॥

व्यास उवाच ।

इत्युक्ता सा तदा चक्रे कदेति मतिमात्मनः ।  
 को वा भर्ता ममेत्येनां पुनरप्याह पार्वती ॥ १३ ॥

पार्वत्युवाच ।

वैशाखे शुक्लद्वादश्यां स्वप्ने योऽभिभवं तव ।

करिष्यति स ते भर्ता राजपुत्रि भविष्यति ॥ १४ ॥

व्यास उवाच ।

तस्यां तिथौ पुमान्स्वप्ने यथा देव्या उदीरितः ।

तथैवाभिभवं चक्रे रागं चक्रे च तत्र सा ॥

ततः प्रवुद्धा पुरुषमपश्यन्ती तमुत्सुका ॥ १५ ॥

उषोवाच ।

क गतोऽसीति निर्लज्जा द्विजाश्चोक्तवती सखीम् ।

वाणस्य मन्त्री कुम्भाण्डश्चित्रलेखा तु तत्सुता ॥ १६ ॥

तस्याः सख्यभवत्सा च प्राह कोऽयं त्वयोच्यते ।

यदा लज्जाकुला नास्य कथयामास सा सखी ॥ १७ ॥

तदा विश्वासमानीय सर्वमेवान्ववेदयत् ।

विदितायां तु तामाह पुनरूषा यथोदितम् ॥

देव्या तथैव तत्प्राप्तौ योऽभ्युपायः कुरुष्व तम् ॥ १८ ॥

व्यास उवाच ।

ततः पटे सुरान्दैत्यान्गन्धर्वांश्च प्रधानतः ।

मनुष्यांश्चामिलिख्यासौ चित्रलेखाऽप्यदर्शयत् ॥ १९ ॥

अपास्य सा तु गन्धर्वांस्तथोरगसुरासुरान् ।

मनुष्येषु ददौ दृष्टिं तेष्वप्यन्धकवृष्णिषु ॥ २० ॥

कृष्णरामौ विलोक्याऽऽसीत्सुभ्रूलज्जायतेक्षणा ।

प्रद्युम्नदर्शने व्रीडादृष्टिं निन्ये ततो द्विजाः ॥ २१ ॥

दृष्ट्वाऽनिरुद्धं च ततो लज्जा कापि निराकृता ।  
 सोऽयं सोऽयं ममेत्युक्ते तथा सा योगगामिनी ॥  
 ययौ द्वारवतीमू(मु)पां समाश्वास्य ततः सखी ॥ २२ ॥  
 इति श्रीमहापुराणे आदिब्राह्म वाणयुद्धे पञ्चाधिक-  
 द्विशततमोऽध्यायः ॥ २०५ ॥

—

अथ षडधिकद्विशततमोऽध्यायः ।

वाणयुद्धवर्णनम्

व्यास उवाच ।

वाणोऽपि प्रणिपत्याग्रे ततश्चाऽहं त्रिलोचनम् ॥ १ ॥

वाण उवाच ।

देव बाहुसहस्रेण निर्विण्णोऽहं विनाऽऽहवम् ।

कच्चिन्ममैषां बाहूनां साफल्यकरणो रणः ॥

भविष्यति विना युद्धं भाराय मम किं भुजैः ॥ २ ॥

शंकर उवाच ।

मयूरध्वजभङ्गस्ते यदा वाण भविष्यति ।

पिशिताशिजनानन्दं प्राप्स्यसि त्वं तदा रणम् ॥ ३ ॥

व्यास उवाच ।

ततः प्रणम्य मुदितः शंभुमभ्यागतो गृहात् ।

भग्नं ध्वजमथाऽऽलोक्य हृष्टो हर्षं परं ययौ ॥ ४ ॥



एतस्मिन्नेव काले तु योगविद्यावलेन तम् ।  
 अनिरुद्धमथाऽऽनिन्ये चित्रलेखा वरा सखी ॥ ५ ॥  
 कन्यान्तःपुरमध्ये तं रममाणं सहोषया ।  
 विज्ञाय रक्षिणो गत्वा शशंसुर्देत्यभूपतेः ॥ ६ ॥  
 व्यादिष्टं किंकराणां तु सैन्यं तेन महात्मना ।  
 जघान परिघं लौहमादाय परवीरहा ॥ ७ ॥  
 हतेषु तेषु बाणोऽपि रथस्थस्तद्वधोद्यतः ।  
 युध्यमानो यथाशक्ति यदा वीरेण निर्जितः ॥ ८ ॥  
 मायया युयुधे तेन स तदा मन्त्रचोदितः ।  
 ततश्च पन्नगास्त्रेण बबन्ध यदुनन्दनम् ॥ ९ ॥  
 द्वारवत्यां क यातोऽसावनिरुद्धेति जल्पताम् ।  
 यदूनामाचचक्षे तं बद्धं बाणेन नारदः ॥ १० ॥  
 तं शोणितपुरे श्रुत्वा नीतं विद्याविदग्धया ।  
 योषिता प्रत्ययं जग्मुर्यादवा नाम वैरिति(णि) ॥ ११ ॥  
 ततो गरुडमारुह्य स्मृतमात्रा गतं हरिः ।  
 बलप्रद्युम्नसहितो बाणस्य प्रययौ पुरम् ॥ १२ ॥  
 पुरीप्रवेशे प्रमथैर्युद्धमासीन्महाबलैः ।  
 ययौ बाणपुराभ्याशं नीत्वा तान्संक्षयं हरिः ॥ १३ ॥  
 ततस्त्रिपादस्त्रिशिरा उचरो माहेश्वरो महान् ।  
 बाणरक्षार्थमत्यर्थं युयुधे शार्ङ्गधन्वना ॥ १४ ॥  
 तद्भस्मस्पर्शसंभूततापं कृष्णाङ्गसंगमात् ।  
 अवाप बलदेवोऽपि समं संमीलितेक्षणः ॥ १५ ॥

ततः संयुध्यमानस्तु सह देवेन शार्ङ्गिणा ।  
 वैष्णवेन ज्वरेणाऽऽशु कृष्णदेहान्निराकृतः ॥ १६ ॥  
 नारायणभुजाघातपरिपीडनविह्वलम् ।  
 तं वीक्ष्य क्षम्यतामस्येत्याह देवः पितामहः ॥ १७ ॥  
 ततश्च क्षान्तमेवेति प्रोच्य तं वैष्णवं ज्वरम् ।  
 आत्मन्येव लयं निन्ये भगवान्मधुसूदनः ॥ १८ ॥  
 मम त्वया समं युद्धं ये स्मरिष्यन्ति मानवाः ।  
 विज्वरास्ते भविष्यन्तीत्युक्त्वा चैनं ययौ हरिः ॥ १९ ॥  
 ततोऽग्नीन्भगवान्पञ्च जित्वा नीत्वा क्षयं तथा ।  
 दानवानां बलं विष्णुश्चूर्णयामास लीलया ॥ २० ॥  
 ततः समस्तसैन्येन दैतेयानां बलेः सुतः ।  
 युयुधे शंकरश्चैव कार्तिकेयश्च शौरिणा ॥ २१ ॥  
 हरिशंकरयोर्युद्धमतीवाऽऽसीत्सुदारुणम् ।  
 चुश्रुभुः सकला लोकाः शस्त्रास्त्रैर्वहुधाऽर्दिताः ॥ २२ ॥  
 प्रलयोऽयमशेषस्य जगतो नूनमागतः ।  
 मेनिरे त्रिदशा यत्र वर्तमाने महाहवे ॥ २३ ॥  
 जृम्भणास्त्रेण गोविन्दो जृम्भयामास शंकरम् ।  
 ततः प्रणेशुदैतेयाः प्रमथाश्च समन्ततः ॥ २४ ॥  
 जृम्भामिभूतश्च हरो रथोपस्थमुपाविशत् ।  
 न शशाक तदा योद्धं कृष्णेनाक्लिष्टकर्मणा ॥ २५ ॥  
 गरुडक्षतबाहुश्च प्रद्युम्नास्त्रेण पीडितः ।  
 कृष्णहुंकारनिर्धूतशक्तिश्चापययौ गुहः ॥ २६ ॥

जृम्भिते शंकरे नष्टे दैत्यसैन्ये गुहे जिते ।  
 नीते प्रथमसैन्ये च संक्षयं शार्ङ्गधन्वना ॥ २७ ॥  
 नन्दीशसंगृहीताश्वमधिरूढो महारथम् ।  
 बाणस्तत्राऽऽययौ योद्धं कृष्णकार्ष्णिबलैः सह ॥ २८ ॥  
 बलभद्रो महावीर्यो बाणसैन्यमनेकधा ।  
 विव्याध बाणैः प्रद्युम्नो धर्मतश्चापलायतः ॥ २९ ॥  
 आकृष्य लाङ्गलाग्रेण मुशलेन च पोथितम् ।  
 बलं बलेन ददृशे बाणो बाणैश्च चक्रिणः ॥ ३० ॥  
 ततः कृष्णस्य बाणेन युद्धमासीत्समासतः ।  
 परस्परं तु संदीप्तान्कायत्राणविभेदिनः ॥ ३१ ॥  
 कृष्णश्चिच्छेद बाणंस्तान्बाणेन प्रहिताञ्जरैः ।  
 विभेद केशवं बाणो बाणं विव्याध चक्रधृक् ॥ ३२ ॥  
 मुमुचाते तथाऽस्त्राणि बाणकृष्णौ जिगीषया ।  
 परस्परक्षतिपरौ परिघांश्च ततो द्विजाः ॥ ३३ ॥  
 छिद्यमानेष्वशेषेषु शस्त्रेष्वस्त्रे च सीदति ।  
 प्राचुर्येण हरिर्बाणं हन्तुं चक्रे ततो मनः ॥ ३४ ॥  
 ततोऽर्कशतसंभूततेजसा सदृशद्युति ।  
 जग्राह दैत्यचकारिर्हरिश्चक्रं सुदर्शनम् ॥ ३५ ॥  
 मुञ्चतो बाणनाशाय तच्चक्रं मधुविद्विषः ।  
 नगना दैतेयविद्याऽभूत्कोटरी पुरतो हरेः ॥ ३६ ॥  
 तामग्रतो हरिर्दृष्ट्वा मीलितक्षः सुदर्शनम् ।  
 मुमोच बाणमुद्दिश्य छेत्तुं बाहुवनं रिपोः ॥ ३७ ॥



क्रमेणास्य तु बाहूनां बाणस्याच्युतचोदितम् ।  
 छेदं चक्रेऽसुरस्याऽऽशु शस्त्रास्त्रक्षेपणाद्भुतम् ॥ ३८ ॥  
 छिन्ने बाहुवने तत्तु करस्थं मधुसूदनः ।  
 मुमुक्षूर्वाणनाशाय विज्ञातस्त्रिपुरद्विषा ॥ ३९ ॥  
 स उत्पत्याऽऽह गोविन्दं सामपूर्वमुमापतिः ।  
 विलोक्य बाणं दोर्दण्डच्छेदासृक्स्त्राववर्षिणम् ॥ ४० ॥

रुद्र उवाच ।

कृष्ण कृष्ण जगन्नाथ जाने त्वां पुरुषोत्तमम् ।  
 परैशं परमात्मानमनादिनिधनं परम् ॥ ४१ ॥  
 देवतिर्यङ्मनुष्येषु शरीरग्रहणात्मिका ।  
 लीलेयं तव चेष्टा हि दैत्यानां बधलक्षणा ॥ ४२ ॥  
 तत्प्रसीदाभयं दत्तं बाणस्यास्य मया प्रभो ।  
 तत्त्वया नानृतं कार्यं यन्मया व्याहृतं वचः ॥ ४३ ॥  
 अस्मत्संश्रयवृद्धोऽयं नापराधस्तवाव्यय ।  
 मया दत्तवरो दैत्यस्ततस्त्वां क्षमयाग्यहम् ॥ ४४ ॥

व्यास उवाच ।

इत्युक्तः प्राह गोविन्दः शूलपाणिमुमापतिम् ।  
 प्रसन्नवदनो भूत्वा गतामर्षोऽसुरं प्रति ॥ ४५ ॥

श्रीभगवानुवाच ।

युष्मद्वत्तवरो बाणो जीवतादेष शंकर ।  
 त्वद्वाक्यगौरवादेतन्मया चक्रं निवर्तितम् ॥ ४६ ॥

त्वया यदभयं दत्तं तदत्तमभयं मया ।

मत्तोऽविभिन्नमात्मानं द्रष्टुमर्हसि शंकर ॥ ४७ ॥

योऽहं स त्वं जगच्चेदं सदेवासुरमानुषम् ।

अविद्यामोहितात्मानः पुरुषा भिन्नदर्शिनः ॥ ४८ ॥

व्यास उवाच ।

इत्युक्त्वा प्रथयौ कृष्णः प्राद्युग्निर्यत्र तिष्ठति ।

तद्वन्धफणिनो नेशुर्गरुडानिलशोषिताः ॥ ४९ ॥

ततोऽनिरुद्धमारोप्य सपत्नीकं गरुत्मति ।

आजग्मुर्द्वारकां रामकार्णिकदामोदराः पुरीम् ॥ ५० ॥

इति श्रीमहापुराणे आदिब्राह्मे बाणयुद्धे षडधिकद्वि-

शततमोऽध्यायः ॥ २०६ ॥

अथ सप्ताधिकद्विशततमोऽध्यायः ।

पौण्ड्रकवधवर्णनम्

मुनय ऊचुः ।

चक्रे कर्ममहच्छौरिर्विभ्रद्यो मानुषीं तनुम् ।

जिगाय शक्रं शर्वं च सर्वदेवांश्च लीलया ॥ १ ॥

यच्चान्यदकरोत्कर्म दिव्यचेष्टाविघातकृत् ।

कथ्यतां तन्मुनिश्रेष्ठ परं कौतूहलं हि नः ॥ २ ॥

व्यास उवाच ।

गदतो मे मुनिश्रेष्ठाः श्रूयतामिदमादरात् ।  
 नरावतारै कृष्णेन दग्धा वाराणसी यथा ॥ ३ ॥  
 पौण्ड्रको वासुदेवश्च वासुदेवोऽभवद्भुवि ।  
 अवतीर्णस्त्वमित्युक्तो जनैरज्ञानमोहितैः ॥ ४ ॥  
 स मेने वासुदेवोऽहमवतीर्णो महीतले ।  
 नष्टस्मृतिस्ततः सर्वं विष्णुचिह्नमचीकरत् ॥  
 दूतं च प्रेषयामास स कृष्णाय द्विजोत्तमाः ॥ ५ ॥

दूत उवाच ।

त्यक्त्वा चक्रादिकं चिह्नं मदीयं नाम माऽऽत्मनः ।  
 वासुदेवात्मकं मूढ मुक्त्वा सर्वमशेषतः ॥ ६ ॥  
 आत्मनो जीवितार्थं च तथा मे प्रणतिं ब्रज ॥ ७ ॥

व्यास उवाच ।

इत्युक्तः स प्रहस्यैव दूतं प्राह जनार्दनः ॥ ८ ॥

श्रीभगवानुवाच ।

निजचिह्नमहं चक्रं समुत्स्रक्ष्ये त्वयीति वै ।  
 वाच्यश्च पौण्ड्रको गत्वा त्वया दूत वचो मम ॥ ९ ॥  
 ज्ञातस्त्वद्वाक्यसद्भावो यत्कार्यं तद्विधीयतां ।  
 गृहीतचिह्न एवाहमागमिष्यामि ते पुरम् ॥ १० ॥  
 उत्स्रक्ष्यामि च ते चक्रं निजचिह्नमसंशयम् ।  
 आज्ञापूर्वं च यदिदमागच्छेति त्वयोदितम् ॥ ११ ॥



संपादयिष्ये श्वस्तुभ्यं तदप्येषोऽविलम्बितम् ।  
 शरणं ते समभ्येत्य कर्ताऽस्मि नृपते तथा ॥  
 यथा त्वत्तो भयं भूयो नैव किञ्चिद्भवविष्यति ॥ १२ ॥

व्यास उवाच ।

इत्युक्तेऽपगते दूते संस्मृत्याभ्यागतं हरिः ।  
 गरुत्मन्तं समारुह्य त्वरितं तत्पुरं ययौ ॥ १३ ॥  
 तस्यापि केशवोद्योगं श्रुत्वाकाशिपतिस्तदा ।  
 सर्वसैन्यपरीवारपार्ष्णिग्राहमुपाययौ ॥ १४ ॥  
 ततो बलेन महता काशिराजबलेन च ।  
 पौण्ड्रको वासुदेवोऽसौ केशवाभिमुखं ययौ ॥ १५ ॥  
 तं ददर्श हरिर्दूरादुदारस्यन्दने स्थितम् ।  
 चक्रशङ्खगदापाणिं पाणिना विधृताभ्युजम् ॥ १६ ॥  
 स्रग्धरं धृतशार्ङ्गं च सुपर्णरचनाध्वजम् ।  
 वक्षस्थलकृतं चास्य श्रीवत्सं ददृशे हरिः ॥ १७ ॥  
 किरीटकुण्डलधरं पीतवासःसमन्वितम् ।  
 दृष्ट्वा तं भावगम्भीरं जहास मधुसूदनः ॥ १८ ॥  
 युयुधे च बलेनास्य हस्त्यश्वबलिना द्विजाः ।  
 निस्त्रिंशर्ष्टिगदाशूलशक्तिकार्मुकशालिना ॥ १९ ॥  
 क्षणेन शार्ङ्गनिर्मुक्तैः शरैरग्निविदारणैः ।  
 गदाचक्रातिपातैश्च सूदयामास तद्बलम् ॥ २० ॥  
 काशिराजबलं चैव क्षयं नीत्वा जनार्दनः ।  
 उवाच पौण्ड्रकं मूढमात्मचिह्नोपलक्षणम् ॥ २१ ॥

श्रीभगवानुवाच ।

पौण्ड्रकोक्तं त्वया यत्तद्भूतवक्त्रेण मां प्रति ।  
 समुत्सृजेति चिह्नानि तत्ते संपादयाम्यहम् ॥ २२ ॥  
 चक्रमेतत्समुत्सृष्टं गदेयं ते विसर्जिता ।  
 गरुत्मानेष निर्दिष्टः समारोहतु ते ध्वजम् ॥ २३ ॥  
 इत्युच्चार्य विमुक्तेन चक्रेणासौ विदारितः ।  
 पोथितो गदया भग्नो गरुत्मांश्च गरुत्मता ॥ २४ ॥  
 ततो हहाकृते लोके काशीनामधिपस्तदा ।  
 युयुधे वासुदेवेन मित्रस्यापचितौ स्थितः ॥ २५ ॥  
 ततः शार्ङ्गं विनिर्मुक्तैश्छित्त्वा तस्य शरैः शिरः ।  
 काशिपुर्यां स चिक्षेप कुर्वल्लोकस्य विस्मयम् ॥ २६ ॥  
 हत्वा तु पौण्ड्रकं शौरिः काशिराजं च सानुगम् ।  
 रेमे द्वारवतीं प्राप्तोऽमरः स्वर्गगतो यथा ॥ २७ ॥  
 तच्छिरः पतितं तत्र दृष्ट्वा काशिपतेः पुरे ।  
 जनः किमेतदित्याह केनेत्यत्यन्तविस्मितः ॥ २८ ॥  
 ज्ञात्वा तं वासुदेवेन हतं तस्य सुतस्ततः ।  
 पुरोहितेन सहितस्तोषयामास शंकरम् ॥ २९ ॥  
 अविमुक्ते महाक्षेत्रे तोषितस्तेन शंकरः ।  
 वरं वृणाष्वेति तदा तं प्रोवाच नृपात्मजम् ॥ ३० ॥  
 स वव्रो भगवन्कृत्या पितुर्हन्तुर्वधाय मे ।  
 समुत्तिष्ठतु कृष्णस्य त्वत्प्रसादान्महेश्वर ॥ ३१ ॥



व्यास उवाच ।

एवं भविष्यतीत्युक्ते दक्षिणागनेरनन्तरम् ।  
 महाकृत्या समुत्तस्थौ तस्यैवाग्निनिवेशनात् ॥ ३२ ॥  
 ततो ज्वालाकरालास्या ज्वलत्केशकलापिका ।  
 कृष्ण कृष्णेति कुपिता कृत्वा द्वारवतीं ययौ ॥ ३३ ॥  
 तामवेक्ष्य जनः सर्वो रौद्रां विकृतलोचनाम् ।  
 ययौ शरण्यं जगतां शरणं मधुसूदनम् ॥ ३४ ॥

जना ऊचुः ।

काशिराजसुतेनेयमाराध्य वृषभध्वजम् ।  
 उत्पादिता महाकृत्या वधाय तव चक्रिणः ॥  
 जहि कृत्यामिमामुग्रां वह्निज्वालाजटाकुलाम् ॥ ३५ ॥

व्यास उवाच ।

चक्रमुत्सृष्टमक्षेषु क्रीडासक्तेन लीलया ।  
 तदग्निमालाजटिलं ज्वालोद्गारातिभीषणम् ॥ ३६ ॥  
 कृत्यामनुजगामाऽऽशु विष्णुचक्रं सुदर्शनम् ।  
 ततः सा चक्रविध्वस्ता कृत्या माहेश्वरी तदा ॥ ३७ ॥  
 जगाम वेगिनी वेगात्तदप्यनुजगाम ताम् ।  
 कृत्या वाराणसीमेव प्रविवेश त्वरान्विता ॥ ३८ ॥  
 विष्णुचक्रप्रतिहतप्रभावा मुनिसत्तमाः ।  
 ततः काशिवलं भूरि प्रमथानां तथा बलम् ॥ ३९ ॥  
 समस्तशस्त्रास्त्रयुतं चक्रस्याभिमुखं ययौ ।  
 शस्त्रास्त्रमोक्षबहुलं दग्ध्वा तद्वलमोजसा ॥ ४० ॥



कृत्वाऽक्षेमामशेषां तां पुरीं चाराणसीं ययौ ।

प्रभूतभृत्यपौरां तां साश्वमातङ्गमानवाम् ॥ ४१ ॥

अशेषदुर्गकोष्ठां तां दुर्निरीक्ष्यां सुरैरपि ।

ज्वालापरिवृताशेषगृहप्राकारतोरणाम् ॥ ४२ ॥

ददाह तां पुरीं चक्रं सकलामेव सत्वरम् ।

अक्षीणामर्षमत्यल्पसाध्यसाधननिस्पृहम् ॥ ४३ ॥

तच्चक्रं प्रस्फरद्दीप्ति विष्णोरभ्याययौ करम् ॥ ४४ ॥

इति श्री महापुराणे आदिब्राह्मे श्रीकृष्णचरिते पौण्ड्रकवासुदेव-  
वधे काशीदाहवर्णनं नाम सप्ताधिकद्विशततमोऽध्यायः ॥ २०७ ॥

## अथाष्टाधिकद्विशततमोऽध्यायः ।

### बलदेवमाहात्म्यवर्णनम्

मुनय ऊचुः ।

श्रोतुमिच्छामहे भूयो बलभद्रस्य धीमतः ।

मुने पराक्रमं शौर्यं तन्नो व्याख्यातुमर्हसि ॥ १ ॥

यमुनाकर्षणादीनि श्रुतान्यस्माभिरत्र वै ।

तत्कथ्यतां महाभाग यदन्यत्कृतवान्बलः ॥ २ ॥

व्यास उवाच ।

शृणुध्वं मुनयः कर्म यद्रामेणाभवत्कृतम् ।

अनन्तेनाप्रमेयेन शेषेण धरणीभृता ॥ ३ ॥

दुर्योधनस्य तनयां स्वयंवरकृतक्षणात् ।  
 बलादादत्तवान्धीरः साम्बो जाम्बवतीसुतः ॥ ४ ॥  
 ततः क्रुद्धा महावीर्याः कर्णदुर्योधनादयः ।  
 भीष्मद्रोणादयश्चैव बबन्धुर्युधि निर्जितम् ॥ ५ ॥  
 तच्छ्रुत्वा यादवाः सर्वे क्रोधं दुर्योधनादिषु ।  
 मुनयः प्रतिचक्रुश्च तान्विहन्तुं महोद्यमम् ॥ ६ ॥  
 तान्निवार्य बलः प्राह मदलोलाकुलाक्षरम् ।  
 मोक्षयन्ति ते मद्रचनाद्यास्याम्येको हि कौरवान् ॥ ७ ॥  
 बलदेवस्ततो गत्वा नगरं नागसाह्वयम् ।  
 बाह्योपवनमध्येऽभून्न विवेश च तत्पुरम् ॥ ८ ॥  
 बलमागतमाज्ञाय तदा दुर्योधनादयः ।  
 गामर्धमुदकं चैव रामाय प्रत्यवेदयन् ॥  
 गृहीत्वा विधिवत्सर्वं ततस्तानाह कौरवान् ॥ ९ ॥

बलदेव उवाच ।

आज्ञापयत्युग्रसेनः साम्बमाशु विमुञ्चत ॥ १० ॥

व्यास उवाच ।

ततस्तद्वचनं श्रुत्वा भीष्मद्रोणादयो द्विजाः ।  
 कर्णदुर्योधनाद्याश्चक्रुर्धुर्द्विजसत्तमाः ॥ ११ ॥  
 ऊचुश्च कुपिताः सर्वे बाह्लिकाद्याश्च भूमिपाः ।  
 अराजाहं यदोर्वशमवेक्ष्य मुशलायुधम् ॥ १२ ॥

कौरवा ऊचुः ।

भो भोः किमेतद्भवता बलभद्रेरितं वचः ।  
 आज्ञां कुरुकुलोत्थानां यादवः कः प्रदास्यति ॥ १३ ॥

उग्रसेनोऽपि यद्याज्ञां कौरवाणां प्रदास्यति ।  
 तदलं पाण्डुरैश्छत्रैर्नृपयोग्यैरलंकृतैः ॥ १४ ॥  
 तद्गच्छ बलभद्र त्वं साम्बमन्यायचेष्टितम् ।  
 विमोक्ष्यामो न भवतो नोग्रसेनस्य शासनात् ॥ १५ ॥  
 प्रणतिर्या कृताऽस्माकं मान्यानां कुरुरान्धकैः ।  
 न नाम सा कृता केयमाज्ञा स्वामिनि भृत्यतः ॥ १६ ॥  
 गर्वमारोपिता यूयं समानासनभोजनैः ।  
 को दोषो भवतां नीतिर्यत्प्रीणात्यनपेक्षिता ॥ १७ ॥  
 अस्माभिरर्च्यो भवता योऽयं बल निवेदितः ।  
 प्रेम्णैव न तदस्माकं कुलाद्युष्मत्कुलोचितम् ॥ १८ ॥

व्यास उवाच ।

इत्युक्त्वा कुरवः सर्वे नामुञ्चन्त हरेः सुतम् ।  
 कृतैकनिश्चयाः सर्वे विविशुर्गजसाह्वयम् ॥ १९ ॥  
 मत्तः कोपेन चाऽऽघूर्णं ततोऽधिक्षेपजन्मना ।  
 उत्थाय पाष्ण्या वसुधां जघान स हलायुधः ॥ २० ॥  
 ततो विदारिता पृथ्वी पार्ष्णिघातात्महात्मनः ।  
 आस्फोटयामास तदा दिशः शब्देन पूरयन् ॥  
 उवाच चातिताम्राक्षो भ्रुकुटीकुटिलाननः ॥ २१ ॥

बलदेव उवाच ।

अहो महाबलेपोऽयमसाराणां दुरात्मनाम् ।  
 कौरवाणामाधिपत्यमस्माकं किल कालजम् ॥ २२ ॥



उग्रसेनस्य ये नाऽऽज्ञां मन्यन्ते चाप्यलङ्घनाम् ।  
 आज्ञां प्रतीच्छेद्धर्मेण सह देवैः शचीपतिः ॥ २३ ॥  
 सदाऽध्यास्ते सुधर्मां तामुग्रसेनः शचीपतेः ।  
 धिङ्मनुष्यशतोच्छिष्टे तुष्टिरेषां नृपासने ॥ २४ ॥  
 पारिजाततरोः पुष्पमञ्जरीर्वनिताजनः ।  
 विभर्ति यस्य भृत्यानां सोऽप्येषां न महीपतिः ॥ २५ ॥  
 समस्तभूभुजां नाथ उग्रसेनः स तिष्ठतु ।  
 अद्य निष्कौरवामुर्वो कृत्वा यास्यामि तां पुरीम् ॥ २६ ॥  
 कर्णं दुर्योधनं द्रोणमद्य भीष्मं सवाहिकम् ।  
 दुःशासनादीन्भूरिं च भूरिश्रवसमेव च ॥ २७ ॥  
 सोमदत्तं शलं भीममर्जुनं सयुधिष्ठिरम् ।  
 यमजौ कौरवांश्चान्यान्हन्यां साश्वरथद्विपान् ॥ २८ ॥  
 वीरमादाय तं साम्बं सपत्नीकं ततः पुरीम् ।  
 द्वारकामुग्रसेनादीन्गत्वा द्रक्ष्यामि बान्धवान् ॥ २९ ॥  
 अथवा कौरवादीनां समस्तैः कुरुभिः सह ।  
 भारावतरणे शीघ्रं देवराजेन चोदितः ॥ ३० ॥  
 भागीरथ्यां क्षिपाम्याशु नगरं नागसाह्वयम् ॥ ३१ ॥

व्यास उवाच ।

इत्युक्त्वा क्रोधरक्ताक्षस्तालाङ्गोऽधोमुखं हलम् ।  
 प्राकारवप्रे विन्यस्य चकर्ष मुशलायुधः ॥ ३२ ॥  
 आघूर्णितं तत्सहसा ततो वै हस्तिनापुरम् ।  
 दृष्ट्वा संक्षुब्धहृदयाश्चक्रुशुः सर्वकौरवाः ॥ ३३ ॥

कौरवा ऊचुः ।

राम राम महाबाहो क्षम्यतां क्षम्यतां त्वया ।

उपसंह्रियतां कोपः प्रसीद मुशलायुध ॥ ३४ ॥

एष साम्बः सपत्नीकस्तव निर्यातितो बल ।

अविज्ञातप्रभावाणां क्षम्यतामपराधिनाम् ॥ ३५ ॥

व्यास उवाच ।

ततो निर्यातयामासुः साम्बं पत्न्या समन्वितम् ।

निष्क्रम्य स्वपुरीं तूर्णं कौरवा मुनिसत्तमाः ॥ ३६ ॥

भीष्मद्रोणकृपादीनां प्रणम्य वदतां प्रियम् ।

क्षान्तमेव मयेत्याह बलो बलवतां वरः ॥ ३७ ॥

अद्याप्याघूर्णिताकारं लक्ष्यते तत्पुरं द्विजाः ।

एष प्रभावो रामस्य बलशौर्यवतो द्विजाः ॥ ३८ ॥

ततस्तु कौरवाः साम्बं संपूज्य हलिना सह ।

प्रेषयामासुरुद्धाहधनभार्यासमन्वितम् ॥ ३९ ॥

इति श्रीमहापुराणे आदिब्राह्मे श्रीकृष्णचरिते बलदेवमाहात्म्य-  
निरूपणं नामाष्टाधिकद्विशततमोऽध्यायः ॥ २०८ ॥

अथ नवाधिकद्विशततमोऽध्यायः ।

द्विविदवानरवधवर्णनम्

व्यास उवाच ।

शृणुध्वं मुनयः सर्वे बलस्य बलशालिनः ।

कृतं यदन्यदेवाभूत्तदपि श्रयतां द्विजाः ॥ १ ॥

नरकस्यासुरेन्द्रस्य देवपक्षविरोधिनः ।

सखाऽभवन्महावीर्यो द्विविदो नाम वानरः ॥ २ ॥

वैरानुबन्धं बलवान्स चकार सुरान्प्रति ॥ ३ ॥

द्विविद उवाच ।

नरकं हतवान्कृष्णो बलदर्पसमन्वितम् ।

करिष्ये सर्वदेवानां तस्मादेष प्रतिक्रियाम् ॥ ४ ॥

व्यास उवाच ।

यज्ञविध्वंसनं कुर्वन्मर्त्यलोकक्षयं तथा ।

ततो विध्वंसयामास यज्ञानज्ञानमोहितः ॥ ५ ॥

विभेद साधुमर्यादां क्षयं चक्रे च देहिनाम् ।

ददाह चपलो देशं पुरग्रामान्तराणि च ॥ ६ ॥

कचिच्च पर्वतक्षेपाद्ग्रामादीन्समचूर्णयत् ।

शैलानुत्पाट्य तोयेषु मुमोचाम्बुनिधौ तथा ॥ ७ ॥

पुनश्चार्षणवमध्यस्थः क्षोभयामास सागरम् ।

तेनातिक्षोभितश्चाब्धिरुद्धेलो जायते द्विजाः ॥ ८ ॥

प्लावयंस्तीरजान्ग्रामान्पुरादीनतिवेगवान् ।

कामरूपं महारूपं कृत्वा सस्यान्यनेकशः ॥ ९ ॥

लुठन्भ्रमणसंमर्दः संचूर्णयति वानरः ।

तेन विप्रकृतं सर्वं जगदेतद्दुरात्मना ॥ १० ॥

निःस्वाध्यायवषट्कारं द्विजाश्चाऽऽसीतसुदुःखितम् ।

कदाचिद्रैवतोद्याने पपौ पानं हलायुधः ॥ ११ ॥



रैवती च महाभागा तथैवान्या वरस्त्रियः ।  
 उद्गीयमानो विलसल्ललनामौलिमध्यगः ॥ १२ ॥  
 रैमे यदुवरश्रेष्ठः कुवेर इव मन्दरे ।  
 ततः स वानरोऽभ्येत्य गृहीत्वा सीरिणो हलम् ॥ १३ ॥  
 मुशलं च चकारास्य संमुखः स विडम्बनाम् ।  
 तथैव योषितां तासां जहासाभिमुखं कपिः ॥ १४ ॥  
 पानपूर्णांश्च करकांश्चिक्षेपाऽऽहत्य वै तदा ।  
 ततः कोपपरीतात्मा भर्त्सयामास तं बलम् ॥ १५ ॥  
 तथाऽपि तमवज्ञाय चक्रे किलकिलाध्वनिम् ।  
 ततः समुत्थाय बलो जगृहे मुशलं रुषा ॥ १६ ॥  
 सोऽपि शैलशिलां भीमां जग्राह प्लवगोत्तमः ।  
 चिक्षेप च स तां क्षिप्तां मुशलेन सहस्रधा ॥ १७ ॥  
 विभेद यादवश्रेष्ठः सा पपात महीतले ।  
 अपतन्मुशलं चासौ समुल्लङ्घ्य प्लवंगमः ॥ १८ ॥  
 वेगेनाऽऽयम्य रोषेण बलेनोरस्यताडयत् ।  
 ततो बलेन कोपेन मुष्टिना मूर्ध्नि ताडितः ॥ १९ ॥  
 पपात रुधिरोद्गारी द्विविदः क्षीणजीवितः ।  
 पतता तच्छरीरेण गिरैः शृङ्गमशीर्यत ॥ २० ॥  
 मुनयः शतधा वज्रिवज्रेणेव हि ताडितम् ।  
 पुष्पवृष्टिं ततो देवा रामस्योपरि चिक्षिपुः ॥ २१ ॥  
 प्रशशंसुस्तदाऽभ्येत्य साध्वेतत्ते महत्कृतम् ।  
 अनेन दुष्टकपिना दैत्यपक्षोपकारिणा ॥  
 जगन्निराकृतं वीर दिष्ट्या स क्षयमागतः ॥ २२ ॥

व्यास उवाच ।

एवंविधान्यनेकानि बलदेवस्य धीमतः ।

कर्माण्यपरिमैयानि शेषस्य धरणीभृतः ॥ २३ ॥

इति श्रीमहापुराणे आदिब्राह्मे बलदेवमाहात्म्ये द्विविदवानर-  
वधवर्णनं नाम नवाधिकद्विशततमोऽध्यायः ॥ २०६ ॥

—

अथ दशाधिकद्विशततमोऽध्यायः ।

भूमिभारावतरणकथनम्

व्यास उवाच ।

एवं दैत्यवधं कृष्णो बलदेवसहायवान् ।

चक्रे दुष्टक्षितीशानां तथैव जगतः कृते ॥ १ ॥

क्षितेश्च भारं भगवान्फाल्गुनेन समं विभुः ।

अवतारयामास हरिः समस्ताक्षौहिणीवधात् ॥ २ ॥

कृत्वा भारावतरणं भुवो हत्वाऽखिलान्नृपान् ।

शापव्याजेन विप्राणामुपसंहृतवान्कुलम् ॥ ३ ॥

उत्सृज्य द्वारकां कृष्णस्त्यक्त्वा मानुष्यमात्मभूः ।

स्वांशो विष्णुमयं स्थानं प्रविवेश पुनर्निजम् ॥ ४ ॥

मुनय ऊचुः ।

स विप्रशापव्याजेन संजहे स्वकुलं कथम् ।

कथं च मानुषं देहमुत्ससर्ज जनार्दनः ॥ ५ ॥

व्यास उवाच ।

विश्वामित्रस्तथा कण्वो नारदश्च महामुनिः ।  
 पिण्डारके महातीर्थे दृष्टा यदुकुमारकैः ॥ ६ ॥  
 ततस्ते यौवनोन्मत्ता भाविकार्यप्रचोदिताः ।  
 साम्बं जाम्बवतीपुत्रं भूषयित्वा स्त्रियं यथा ॥  
 प्रसृतास्तान्मुनीनूचुः प्रणिपातपुरः सरम् ॥ ७ ॥

कुमारा ऊचुः ।

इयं स्त्री पुत्रकामा तु प्रभो किं जनयिष्यति ॥ ८ ॥

व्यास उवाच ।

दिव्यज्ञानोपपन्नास्ते विप्रलब्धा कुमारकैः ।  
 शापं ददुस्तदा विप्रास्तेषां नाशाय सुव्रताः ॥ ९ ॥  
 मुनयः कुपिताः प्रोचुर्मुशलं जनयिष्यति ।  
 येनाखिलकुलोत्सादो यादवानां भविष्यति ॥ १० ॥  
 इत्युक्तास्तैः कुमारास्त आचचक्षुर्यथातथम् ।  
 उग्रसेनाय मुशलं जज्ञे साम्बस्य चोदरात् ॥ ११ ॥  
 तदुग्रसेनो मुशलमयश्चूर्णमकारयत् ।  
 जज्ञे तच्चैरका चूर्णं प्रक्षिप्तं वै महोदधौ ॥ १२ ॥  
 मुसलस्याथ लौहस्य चूर्णितस्यान्धकैर्द्विजाः ।  
 खण्डं चूर्णयितुं शेकुर्नैव ते तोमराकृति ॥ १३ ॥  
 तदप्यम्बुनिधौ क्षिप्तं मत्स्यो जग्राह जालिभिः ।  
 घातितस्योदरात्तस्य लुब्धो जग्राह तज्जरा ॥ १४ ॥



विज्ञातपरमार्थोऽपि भगवान्मधुसूदनः ।

नैच्छत्तदन्यथा कर्तुं विधिना यत्समाहृतम् ॥ १५ ॥

देवैश्च प्रहितो दूतः प्रणिपत्याऽऽह केशवम् ।

रहस्येवमहं दूतः प्रहितो भगवन्सुरैः ॥ १६ ॥

वस्वश्विमरुदादित्यरुद्रसाध्यादिभिः सह ।

विज्ञापयति वः शक्रस्तदिदं श्रूयतां प्रभो ॥ १७ ॥

देवा ऊचुः ।

भारावतरणार्थाय वर्षाणामधिकं शतम् ।

भगवानवतीर्णोऽत्र त्रिदशैः संप्रसादितः ॥ १८ ॥

दुर्वृत्ता निहता दैत्या भुवो भारोऽवतारितः ।

त्वया सनाथास्त्रिदशा व्रजन्तु त्रिदिवेशताम् ॥ १९ ॥

तदतीतं जगन्नाथ वर्षाणामधिकं शतम् ।

इदानीं गम्यतां स्वर्गो भवता यदि रोचते ॥ २० ॥

देवैर्विज्ञापितो देवोऽप्यथात्रैव रतिस्तव ।

तत्स्थीयतां यथाकालमाख्येयमनुजीविभिः ॥ २१ ॥

श्रीभगवानुवाच ।

यत्त्वमात्थाखिलं दूत वेद्मि चैतदहं पुनः ।

प्रारब्ध एव हि मया यादवानामपि क्षयः ॥ २२ ॥

भुवो नामातिभारोऽयं यादवैरनिवर्हितैः ।

अवतारं करोम्यस्य सप्तरात्रेण सत्वरः ॥ २३ ॥

यथागृहीतं चाम्भोधौ हृत्वाऽहं द्वारकां पुनः ।

यादवानुपसंहृत्य यास्यामि त्रिदशालयम् ॥ २४ ॥

मनुष्यदेहमुत्सृज्य संकर्षणसहायवान् ।

प्राप्त एवास्मि मन्तव्यो देवेन्द्रेण तथा सुरैः ॥ २५ ॥

जरासंधादयो येऽन्ये निहता भारहेतवः ।

क्षितेस्तेभ्यः स भारो हि यदूनां समधीयत ॥ २६ ॥

तदेतत्सुमहाभारमवतार्य क्षितेरहम् ।

यास्याम्यमरलोकस्य पालनाय ब्रवीहि तान् ॥ २७ ॥

व्यास उवाच ।

इत्युक्तो वासुदेवेन देवदूतः प्रणम्य तम् ।

द्विजाः स दिव्यया गत्या देवराजान्तिकं ययौ ॥ २८ ॥

भगवानप्यथोत्पातान्दिव्यान्भौमान्तरिक्षगान् ।

ददर्श द्वारकापुर्यां विनाशाय दिवानिशम् ॥ २९ ॥

तान्दृष्ट्वा यादवानाह पश्यध्वमतिदारुणान् ।

महोत्पाताञ्शमायैषां प्रभासं याम मा चिरम् ॥ ३० ॥

व्यास उवाच ।

महाभागवतः प्राह प्रणिपत्योद्धवो हरिम् ॥ ३१ ॥

उद्धव उवाच ।

भगवन्त्यन्मया कार्यं तदाज्ञापय सांप्रतम् ।

मन्ये कुलमिदं सर्वं भगवान्संहरिष्यति ॥

नाशयास्य निमित्तानि कुलस्याच्युत लक्ष्ये ॥ ३२ ॥

श्रीभगवानुवाच ।

गच्छ त्वं दिव्यया गत्या मत्प्रसादसमुत्थया ।

बदरीमाश्रमं पुण्यं गन्धमादनपर्वते ॥ ३३ ॥



नरनारायणस्थाने पवित्रितमहीतले ।

मन्मना मत्प्रसादेन तत्र सिद्धिमवाप्स्यसि ॥ ३४ ॥

अहं स्वर्गं गमिष्यामि उपसंहृत्य वै कुलम् ।

द्वारकां च मया त्यक्तां समुद्रः प्लावयिष्यति ॥ ३५ ॥

व्यास उवाच ।

इत्युक्तः प्रणिपत्यैनं जगाम स तदोद्धवः ।

नरनारायणस्थानं केशवेनानुमोदितः ॥ ३६ ॥

ततस्ते यादवाः सर्वे रथानारुह्य शीघ्रगान् ।

प्रभासं प्रययुः सार्धं कृष्णरामादिभिर्द्विजाः ॥ ३७ ॥

प्राप्य प्रभासं प्रयता प्रीतास्ते कुक्कुरान्धकाः ।

चक्रुस्तत्र सुरापानं वासुदेवानुमोदिताः ॥ ३८ ॥

पिवतां तत्र वै तेषां संघर्षेण परस्परम् ।

यादवानां ततो जज्ञे कलहाग्निः क्षयावहः ॥ ३९ ॥

जघ्नुः परस्परं ते तु शस्त्रैर्दिव्यलातकृताः ।

क्षीणशस्त्रास्तु जगृहुः प्रत्यासन्नामथैरकाम् ॥ ४० ॥

एरका तु गृहीता तैर्वज्रभूतेव लक्ष्यते ।

तथा परस्परं जघ्नुः संप्रहारैः सुदारुणैः ॥ ४१ ॥

प्रद्युम्नसाम्बप्रमुखाः कृतवर्माऽथ सात्यकिः ।

अनिरुद्धादयश्चान्ये पृथुर्विपृथुरेव च ॥ ४२ ॥

चारुवर्मा सुचारुश्च तथाऽकूरादयो द्विजाः ।

एरकारूपिभिर्वज्रैस्ते निजघ्नुः परस्परम् ॥ ४३ ॥

निवारयामास हरिर्यादवास्ते च केशवम् ।

सहायं मेनिरे प्राप्तं ते निजघ्नुः परस्परम् ॥ ४४ ॥



कृष्णोऽपि कुपितस्तेषामेरकामुष्टिमाददे ।

वधाय तेषां मुशलं मुष्टिलोहमभूत्तदा ॥ ४५ ॥

जघान तेन निःशेषानाततायी स यादवान् ।

जम्बुश्च सहसाऽभ्येत्य तथाऽन्ये तु परस्परम् ॥ ४६ ॥

ततश्चार्णवमध्येन जैत्रोऽसौ चक्रिणो रथः ।

पश्यतो दारुकस्याऽऽशु हतोऽश्वैर्द्विजसत्तमाः ॥ ४७ ॥

चक्रं गदा तथा शार्ङ्गं तूणौ शङ्खोऽसिरेव च ।

प्रदक्षिणं ततः कृत्वा जग्मुरादित्यवर्त्मना ॥ ४८ ॥

क्षणमात्रेण वै तत्र यादवानामभूत्क्षयः ।

ऋते कृष्णं महाबाहुं दारुकं च द्विजोत्तमाः ॥ ४९ ॥

चङ्क्रम्यमाणौ तौ रामं वृक्षमूलकृतासनम् ।

ददृशाते मुखाच्चस्य निष्क्रामन्तं महारगम् ॥ ५० ॥

निष्क्रम्य स मुखात्तस्य महाभोगो भुजंगमः ।

प्रयातश्चार्णवं सिद्धैः पूज्यमानस्तथोरगैः ॥ ५१ ॥

तमर्घ्यमादाय तदा जलधिः संमुखं ययौ ।

प्रविवेश च तत्तोयं पूजितः पन्नगोत्तमैः ॥

दृष्ट्वा बलस्य निर्याणं दारुकं प्राह केशवः ॥ ५२ ॥

श्रीभगवानुवाच ।

इदं सर्वं त्वमाचक्ष्व वसुदेवोऽग्रसेनयोः ।

निर्याणं बलदेवस्य यादवानां तथा क्षयम् ॥ ५३ ॥

योगे स्थित्वाऽहमप्येतत्परित्यज्य कलेवरम् ।

वाच्यश्च द्वारकावासी जनः सर्वस्तथाऽऽहुकः ॥ ५४ ॥

यथेमां नगरीं सर्वां समुद्रः प्लावयिष्यति ।

तस्माद्रथैः सुसज्जैस्तु प्रतीक्ष्यो ह्यर्जनागमः ॥ ५५ ॥

न स्थेयं द्वारकामध्ये निष्क्रान्ते तत्र पाण्डवे ।

तेनैव सह गन्तव्यं यत्र याति स कौरवः ॥ ५६ ॥

गत्वा च ब्रूहि कौन्तेयमर्जुनं वचनं मम ।

पालनीयस्त्वया शक्त्या जनोऽयं मत्परिग्रहः ॥ ५७ ॥

इत्यर्जुनेन सहितो द्वारवत्यां भवाञ्जनम् ।

गृहीत्वा यातु वज्रश्च यदुराजो भविष्यति ॥ ५८ ॥

इति श्रीमहापुराणे आदिवाहो श्रीकृष्णचरिते श्रीकृष्णनिजधाम-  
गमननिरूपणं नाम दशाधिकद्विशततमोऽध्यायः ॥ २१० ॥

—

अथैकादशाधिकद्विशततमोऽध्यायः ।

कृष्णमानुषोत्सर्गकथनम्

व्यास उवाच ।

इत्युक्तो दारुकः कृष्णं प्रणिपत्य पुनः पुनः ।

प्रदक्षिणं च बहशः कृत्वा प्रायाद्यथोदितम् ॥ १ ॥

स च गत्वा तथा चक्रे द्वारकायां तथाऽऽर्जुनम् ।  
 आनिनाय महानुद्धिं वज्रं चक्रे तथा नृपम् ॥ २ ॥  
 भगवानपि गोविन्दो वासुदेवात्मकं परम् ।  
 ब्रह्मात्मनि समारोप्य सर्वभूतेष्वधारयत् ॥ ३ ॥  
 स मानयन्द्भिजवचो दुर्वासा यदुवाच ह ।  
 योगयुक्तोऽभवत्पादं कृत्वा जानुनि सत्तमाः ॥ ४ ॥  
 संप्राप्तो वै जरा नाम तदा तत्र स लुब्धकः ।  
 मुशलशेषलोहस्य सायकं धारयन्परम् ॥ ५ ॥  
 स तत्पादं मृगाकारं समवेक्ष्य व्यवस्थितः ।  
 ततो विव्याध तेनैव तोमरेण द्विजोत्तमाः ॥ ६ ॥  
 गतश्च ददृशे तत्र चतुर्बाहुधरं नरम् ।  
 प्रणिपत्याऽऽह चैवैनं प्रसीदेति पुनः पुनः ॥ ७ ॥  
 अजानता कृतमिदं मया हरिणशङ्कया ।  
 क्षम्यतामात्मपापेन दग्धं मा दग्धुमर्हसि ॥ ८ ॥

व्यास उवाच

ततस्तं भगवानाह नास्ति ते भयमण्वपि ।  
 गच्छ त्वं मत्प्रसादेन लुब्ध स्वर्गेश्वरास्पदम् ॥ ९ ॥

व्यास उवाच ।

विमानमागतं सद्यस्तद्वाक्यसमनन्तरम् ।  
 आरुह्य प्रययौ स्वर्गं लुब्धकस्तत्प्रसादतः ॥ १० ॥



गते तस्मिन्स भगवान्संयोज्याऽऽत्मानमात्मनि ।

ब्रह्मभूतेऽव्ययेऽचिन्त्ये वासुदेवमयेऽमले ॥ ११ ॥

अजन्मन्यजरेऽनाशिन्यप्रमेयेऽखिलात्मनि ।

त्यक्त्वा स मानुषं देहमवाप त्रिविधां गतिम् ॥ १२ ॥

इति श्रीमहापुराणे आदिब्राह्मे व्यासर्षिसंवादे श्रीकृष्णचरिते

कृष्णमानुषोत्सर्गकथनं नामैकादशाधिकद्विशतत-

मोऽध्यायः ॥ २११ ॥

—

अथ द्वादशाधिकद्विशततमोऽध्यायः ।

रुक्मिण्यादीनांपरलोकगमनम्

व्यास उवाच ।

अर्जुनोऽपि तदाऽन्विष्य कृष्णरामकलेवरै ।

संस्कारं लम्बयामास तथाऽन्येषामनुक्रमात् ॥ १ ॥

अष्टौ महिष्यः कथिता रुक्मिणीप्रमुखास्तु याः ।

उपगृह्य हरैर्देहं विविशुस्ता हुताशनम् ॥ २ ॥

रेवती चैव रामस्य देहमाश्लिष्य सत्तमाः ।

विवेश ज्वलितं वह्निं तत्सङ्गाद्वादशीतलम् ॥ ३ ॥

उग्रसेनस्तु तच्छ्रुत्वा तथैवाऽऽनकदुन्दुभिः ।  
 देवकी रोहिणी चैव विविशुर्जातवेदसम् ॥ ४ ॥  
 ततोऽर्जुनः प्रेतकार्यं कृत्वा तेषां यथाविधि ।  
 निश्चक्राम जनं सर्वं गृहीत्वा वज्रमेव च ॥ ५ ॥  
 द्वारवत्या विनिष्क्रान्ताः कृष्णपत्न्यः सहस्रशः ।  
 वज्रं जनं च कौन्तेयः पालयञ्शनकर्ययौ ॥ ६ ॥  
 सभा सुधर्मा कृष्णेन मर्त्यलोके समाहृता ।  
 स्वर्गं जगाम भो विप्राः पारिजातश्च पादपः ॥ ७ ॥  
 यस्मिन्दिने हरिर्यातो दिवं संत्यज्य मेदिनीम् ।  
 तस्मिन्दिनेऽवतीर्णोऽयं कालकायः कलिः किल ॥ ८ ॥  
 प्लावयामास तां शून्यां द्वारकां च महोदधिः ।  
 यदुश्रेष्ठगृहं त्वेकं नाऽऽप्लावयत सागरः ॥ ९ ॥  
 नातिक्रामति भो विप्रास्तद्यापि महोदधिः ।  
 नित्यं संनिहितस्तत्र भगवान्केशवो यतः ॥ १० ॥  
 तदतीव महापुण्यं सर्वपातकनाशनम् ।  
 विष्णुक्रीडान्वितं स्थानं दृष्ट्वा पापात्प्रमुच्यते ॥ ११ ॥  
 पार्थः पञ्चनदे देशे बहुधान्यधनान्विते ।  
 चकार वासं सर्वस्य जनस्य मुनिसत्तमाः ॥ १२ ॥  
 ततो लोभः समभवत्पार्थनैकेन धन्विना ।  
 दृष्ट्वा स्त्रियो नीयमाना दस्यूनां निहतेश्वराः ॥ १३ ॥  
 ततस्ते पापकर्माणो लोभोपहतचेतसः ।  
 आभोरा मन्त्रयामासुः समेत्यात्यन्तदुर्मदाः ॥ १४ ॥

आभीरा ऊचुः ।

अयमेकोऽर्जनो धन्वी स्त्रीजनं निहतेश्वरम् ।  
 नयत्यस्मानतिक्रम्य धिगेतत्क्रियतां बलम् ॥ १५ ॥  
 हत्वा गर्वसमारूढो भीष्मद्रोणजयद्रथान् ।  
 कर्णादींश्च न जानाति बलं ग्रामनिवासिनाम् ॥ १६ ॥  
 बलज्येष्ठान्नरानन्यान्ग्राम्यांश्चैव विशेषतः ।  
 सर्वानिवाधजानाति किं वो बहुभिरुत्तरैः ॥ १७ ॥

व्यास उवाच ।

ततो यष्टिप्रहरणा दस्यवो लोष्टहारिणः ।  
 सहस्रशोऽभ्यधावन्त तं जनं निहतेश्वरम् ॥  
 ततो निवृत्तः कौन्तेयः प्राहाऽऽभीरान्हसन्निव ॥ १८ ॥

अर्जुन उवाच ।

निवर्तध्वमधर्मज्ञा यदीतो न मुमूर्षवः ॥ १९ ॥

व्यास उवाच ।

अवज्ञाय ध्वस्तस्य जगृहुस्ते तदा धनम् ।  
 चापि कौन्तेयाद्विष्वक्सेनपरिग्रहम् ॥ २० ॥  
 ततोऽर्जुनो धनुर्दिव्यं गाण्डीवमजरं युधि ।  
 आरोपयितुमारंभे न शशाक स वीर्यवान् ॥ २१ ॥  
 चकार सज्जं कृच्छ्रात्तु तदभूच्छिथिलं पुनः ।  
 न सस्मार तथाऽस्त्राणि चिन्तयन्नपि पाण्डवः ॥ २२ ॥



शरान्मुमोच चैतेषु पार्थः शेषान्स हर्षितः ।  
 न भेदं ते परं चक्रुरस्ता गाण्डीवधन्वना ॥ २३ ॥  
 वह्निना चाक्षया दत्ताः शरास्तेऽपि क्षयं ययुः ।  
 युध्यतः सह गोपालैर्जुनस्याभवत्क्षयः ॥ २४ ॥  
 अचिन्तयत्तु कौन्तेयः कृष्णस्यैव हि तद्बलम् ।  
 यन्मया शरसंघातैः सबला भूभृतो जिताः ॥ २५ ॥  
 मिषतः पाण्डुपुत्रस्य ततस्ताः प्रमदोत्तमाः ।  
 अपाकृष्यन्त चाऽऽभीरैः कामाच्चान्याः प्रवव्रजुः ॥ २६ ॥  
 ततः शरेषु क्षीणेषु धनुष्कोट्या धनंजयः ।  
 जघान दस्यूंस्ते चास्य प्रहाराञ्जहसुर्द्विजाः ॥ २७ ॥  
 पश्यतस्त्वेव पार्थस्य वृष्ण्यन्धकवरस्त्रियः ।  
 जग्मुरादाय ते श्लेच्छाः समन्तान्मुनिसत्तमाः ॥ २८ ॥  
 ततः स दुःखितो जिष्णुः कष्टं कष्टमिति ब्रुवन् ।  
 अहो भगवता तेन मुक्तोऽस्मीति रुरोद वै ॥ २९ ॥

अर्जुन उवाच ।

तद्धनुस्तानि चास्त्राणि स रथस्ते च वाजिनः ।  
 सर्वमेकपदे नष्टं दानमश्रोत्रिये यथा ॥ ३० ॥  
 अहो चाति बलं दैवं विना तेन महारमना ।  
 यदसामर्थ्ययुक्तोऽहं नीचैर्नीतः पराभवम् ॥ ३१ ॥  
 तौ बाहू स च मे मुष्टिः स्थानं तत्सोऽस्मि चार्जनः ।  
 पुण्येनेव विना तेन गतं सर्वमसारताम् ॥ ३२ ॥

ममार्जुनत्वं भीमस्य भीमत्वं तत्कृतं ध्रुवम् ।  
विना तेन यदाभीरैर्जितोऽहं कथमन्यथा ॥ ३३ ॥

व्यास उवाच ।

इत्थं वदन्ययौ जिष्णुरिन्द्रप्रस्थं पुरोत्तमम् ।  
चकार तत्र राजानं वज्रं यादवनन्दनम् ॥ ३४ ॥  
स ददर्श ततो व्यासं फल्लगुनः काननाश्रयम् ।  
तमुपेत्य महाभागं विनयेनाभ्यवादयत् ॥ ३५ ॥  
तं वन्दमानं चरणावचलोक्य सुनिश्चितम् ।  
उवाच पार्थ विच्छायः कथमत्यन्तमीदृशः ॥ ३६ ॥  
अजारजोनुगमनं ब्रह्महत्याऽथवा कृता ।  
जयाशामङ्गदुःखी वा भ्रष्टच्छायोऽसि सांप्रतम् ॥ ३७ ॥  
सान्तानिकादयो वा ते याचमाना निराकृताः ।  
अगम्यस्त्रीरतिर्वाऽपि तेनासि विगतप्रभः ॥ ३८ ॥  
भुङ्क्ते प्रदाय विप्रेभ्यो मिष्टमेकमथो भवान् ।  
किं वा कृपणवित्तानि हृतानि भवताऽर्जुन ॥ ३९ ॥  
कच्चिन्न सूर्यवातस्य गोचरत्वं गतोऽर्जुन ।  
दुष्टचक्षुर्हतो वाऽपि निःश्रीकः कथमन्यथा ॥ ४० ॥  
स्पृष्टो नखाम्भसा वाऽपि घटाम्भःप्रोक्षितोऽपि वा ।  
तेनातीवासि विच्छायो न्यूनैर्वा युधि निर्जितः ॥ ४१ ॥

व्यास उवाच ।

ततः पार्थो विनिःश्वस्य श्रूयतां भगवन्निति ।  
प्रोक्तो यथावदाचष्ट विप्रा आत्मपराभवम् ॥ ४२ ॥

अर्जुन उवाच ।

यद्वलं यच्च नस्तेजो यद्वीर्यं यत्पराक्रमः ।

या श्रीशृङ्गाया च नः सोऽस्मान्परित्यज्य हरिर्गतः ॥ ४३ ॥

इतरेणेव महता स्मितपूर्वाभिभाषिणा ।

हीना वयं मुने तेन जातास्तृणमया इव ॥ ४४ ॥

अस्त्राणां सायकानां च गाण्डीवस्य तथा मम ।

सारता याऽभवन्मूर्ता स गतः पुरुषोत्तमः ॥ ४५ ॥

यस्यावलोकनादस्माञ्श्रीर्जयः संपदुन्नतिः ।

न तत्याज स गोविन्दस्त्यक्त्वाऽस्मान्भगवान्गतः ॥ ४६ ॥

भीष्मद्रोणाङ्गाराजाद्यास्तथा दुर्योधनादयः ।

यत्प्रभावेन निर्दग्धाः स कृष्णस्त्यक्तवान्भुवम् ॥ ४७ ॥

निर्यौचना हतश्रीका भ्रष्टच्छायेव मे मही ।

विभाति तात नैकोऽहं विरहे तस्य चक्रिणः ॥ ४८ ॥

यस्यानुभावाद्भीष्माद्यैर्मध्यग्नौ शलभायितम् ।

विना तेनाद्य कृष्णेन गोपालैरस्मि निर्जितः ॥ ४९ ॥

गाण्डीवं त्रिषु लोकेषु ख्यातं यदनुभावतः ।

मम तेन विनाऽऽभीरैर्लगुडैस्तु तिरस्कृतम् ॥ ५० ॥

स्त्रीसहस्राण्यनेकानि ह्यनाथानि महामुने ।

यततो मम नीतानि दस्युभिर्लगुडायुधैः ॥ ५१ ॥

आनीयमानमाभीरैः सर्वं कृष्णावरोधनम् ।

हृतं यष्टिप्रहरणैः परिभूय बलं मम ॥ ५२ ॥



निःश्रीकता न मे चित्रं यज्जीवामि तदद्भुतम् ।  
नीचावमानपङ्काङ्की निर्लज्जोऽस्मि पितामह ॥ ५३ ॥

व्यास उवाच ।

श्रुत्वाऽहं तस्य तद्वाक्यमब्रवं द्विजसत्तमाः ।  
दुःखितस्य च दीनस्य पाण्डवस्य महात्मनः ॥ ५४ ॥  
अलं ते व्रीडया पार्थ न त्वं शोचितुमर्हसि ।  
अवेहि सर्वभूतेषु कालस्य गतिरीदृशी ॥ ५५ ॥  
कालो भवाय भूतानामभवाय च पाण्डव ।  
कालमूलमिदं ज्ञात्वा कुरु स्थैर्यमतोऽर्जुन ॥ ५६ ॥  
नद्यः समुद्रा गिरयः सकला च वसुंधरा ।  
देवा मनुष्याः पशवस्तरवश्च सरीसृपाः ॥ ५७ ॥  
सृष्टाः कालेन कालेन पुनर्यास्यन्ति संक्षयम् ।  
कालात्मकमिदं सर्वं ज्ञात्वा शममवाप्नुहि ॥ ५८ ॥  
यथाऽऽत्थ कृष्णमाहात्म्यं तत्तथैव धनंजय ।  
भारावतारकार्यार्थमवतीर्णः स मेदिनीम् ॥ ५९ ॥  
भाराक्रान्ता धारा याता देवानां संनिधौ पुरा ।  
तदर्थमवतीर्णोऽसौ कामरूपी जनार्दनः ॥ ६० ॥  
तच्च निष्पादितं कार्यमशेषा भूभृतो हताः ।  
वृष्ण्यन्धककुलं सर्वं तथा पार्थोपसंहृतम् ॥ ६१ ॥  
न किञ्चिदन्यत्कर्तव्यमस्य भूमितलेऽर्जुन ।  
ततो गतः स भगवान्कृतकृत्यो यथेच्छया ॥ ६२ ॥

सृष्टिं सग करोत्येष देवदेवः स्थितिं स्थितौ ।  
 अन्ते ताप(लयं) समर्थोऽयं सांप्रतं वै यथा कृतम् ॥ ६३ ॥  
 तस्मात्पार्थ न संतापस्त्वया कार्यः पराभवात् ।  
 भवन्ति भवकालेषुःपुरुषाणां पराक्रमाः ॥ ६४ ॥  
 यतस्त्वयैकेन हता भीष्मद्रोणादयो नृपाः ।  
 तेषामर्जुन कालोत्थः किं न्यूनाभिभवो न सः ॥ ६५ ॥  
 विष्णोस्तस्यानुभावेन यथा तेषां पराभवः ।  
 त्वत्तस्तथैव भवतो दस्युभ्योऽन्ते तदुद्भवः ॥ ६६ ॥  
 स देवोऽन्यशरीराणि समाविश्य जगत्स्थितिम् ।  
 करोति सर्वभूतानां नाशं चान्ते जगत्पतिः ॥ ६७ ॥  
 भवोद्भवे च कौन्तेय सहायस्ते जनार्दनः ।  
 भवान्ते त्वद्विपश्चास्ते केशवेनावलोकिताः ॥ ६८ ॥  
 कः श्रद्दध्यात्सगाङ्गेयान्हन्यास्त्वं सर्वकौरवान् ।  
 आभीरैर्म्यश्च भवतः कः श्रद्दध्यात्पराभवम् ॥ ६९ ॥  
 पार्थैतत्सर्वभूतेषु हरेर्लीलाविचेष्टितम् ।  
 त्वया यत्कौरवा ध्वस्ता यदाभीरैर्भवाञ्जतः ॥ ७० ॥  
 गृहीता दस्युभिर्यच्च रक्षिता भवता स्त्रियः ।  
 तदप्यहं यथावृत्तं कथयामि तवार्जुन ॥ ७१ ॥  
 अष्टावक्रः पुरा विप्र उदवासरतोऽभवत् ।  
 बह्वन्वर्षगणान्पार्थ गृणन्ब्रह्म सनातनम् ॥ ७२ ॥  
 जितेष्वसुरसंगेषु मेरुपृष्ठे महोत्सवः ।  
 बभूव तत्र गच्छन्त्यो ददृशुस्तं सुरस्त्रियः ॥ ७३ ॥

रम्भा तिलोत्तमाद्याश्च शतशोऽथ सहस्रशः ।

तुष्टुवुस्तं महात्मनं प्रशशंसुश्च पाण्डव ॥ ७४ ॥

आकण्ठमग्नं सलिले जटाभारधरं मुनिम् ।

विनयावनताश्चैव प्रणेमुः स्तोत्रतत्पराः ॥ ७५ ॥

अथा यथा प्रसन्नोऽभूत्तुष्टुवुस्तं तथा तथा ।

सर्वास्ताः कौरवश्रेष्ठ वरिष्ठं तं द्विजन्मनाम् ॥ ७६ ॥

अष्टावक्र उवाच ।

प्रसन्नोऽहं महाभागा भवतीनां यदिष्यते ।

मत्तस्तद्भवियतां सर्वं प्रदास्याम्यपि दुर्लभम् ॥ ७७ ॥

व्यास उवाच ।

रम्भा तिलोत्तमाद्याश्च दिव्याश्चाप्सरसोऽब्रुवन् ॥ ७८ ॥

अप्सरस ऊचुः ।

प्रसन्ने त्वय्यसंप्राप्तं किमस्माकमिति द्विजाः ॥ ७९ ॥

इतरास्त्वब्रुवन्विप्र प्रसन्नो भगवन् यदि ।

तदिच्छामः पतिं प्राप्तुं विप्रेन्द्र पुरुषोत्तमम् ॥ ८० ॥

व्यास उवाच ।

एवं भविष्यतीत्युक्त्वा उत्ततार जलान्मुनिः ।

तमुत्तीर्णं च ददृशुर्विरूपं वक्रमष्टधा ॥ ८१ ॥

तं दृष्ट्वा गूहमानानां यासां हासः स्फुटोऽभवत् ।

ताः शशाप मुनिः कोपमवाप्य कुरुनन्दनः ॥ ८२ ॥



अष्टावक्र उवाच ।

यस्माद्विरूपरूपं मां मत्वा हासावमानना ।  
भवतीभिः कृता तस्मादेष शापं ददामि वः ॥ ८३ ॥  
मत्प्रसादेन भर्तारं लब्ध्वा तु पुरुषोत्तमम् ।  
मच्छापोपहताः सर्वा दस्युहस्तं गमिष्यथ ॥ ८४ ॥

व्यास उवाच

इत्युदीरितमाकर्ण्य मुनिस्ताभिः प्रसादितः ।  
पुनः सुरेन्द्रलोकं वै प्राह भूयो गमिष्यथ ॥ ८५ ॥  
एवं तस्य मुनेः शापादष्टावक्रस्य केशवम् ।  
भर्तारं प्राप्य ताः प्राप्ता दस्युहस्तं वराङ्गनाः ॥ ८६ ॥  
तत्त्वया नात्र कर्तव्यः शोकोऽल्पोऽपि हि पाण्डव ।  
तेनैवाखिलनाथेन सर्वं तद्गुपसंहृतम् ॥ ८७ ॥  
भवतां चोपसंहारमासन्नं तेन कुर्वता ।  
बलं तेजस्तथा वीर्यं माहात्म्यं चोपसंहृतम् ॥ ८८ ॥  
जातस्य नियतो मृत्युः पतनं च तथोन्नतेः ।  
विप्रयोगावसानं तु संयोगः संचयः क्ष (यात्क्ष)यः ॥ ८९ ॥  
विज्ञाय न बुधाः शोकं न हर्षमुपयान्ति ये ।  
तेषामेवेतरे चेष्टां शिक्षन्तः सन्ति तादृशाः ॥ ९० ॥  
तस्मात्त्वया नरश्रेष्ठ ज्ञात्वैतद्भातृभिः सह ।  
परित्यज्याखिलं राज्यं गन्तव्यं तपसे वनम् ॥ ९१ ॥

तद्गच्छ धर्मराजाय निवेद्यैतद्वचो मम ।

परश्वो भ्रातृभिः सार्धं गतिं वीर यथा कुरु ॥ ६२ ॥

व्यास उवाच ।

इत्युक्तो धर्मराजं तु समभ्येत्य तथोक्तवान् ।

दृष्टं चैवानुभूतं वा कथितं तदशेषतः ॥ ६३ ॥

व्यासवाक्यं च ते सर्वे श्रुत्वाऽर्जुनसमीरितम् ।

राज्ये परीक्षितं कृत्वा ययुः पाण्डुसुता वनम् ॥ ६४ ॥

इत्येवं वो मुनिश्रेष्ठा विस्तरेण मयोदितम् ।

जातस्य च यदोर्वशे वासुदेवस्य चेष्टितम् ॥ ६५ ॥

इति श्रीमहापुराणे आदिब्राह्मे श्रीकृष्णचरितसमाप्तिकथनं  
नाम द्वादशाधिकद्विशततमोऽध्यायः ॥ २१२ ॥

—

अथ त्रयोदशाधिकद्विशततमोऽध्यायः

वराहावतारवर्णनम्

मुनय ऊचुः

अहो कृष्णस्य माहात्म्यमद्भुतं चातिमानुषम् ।

रामस्य च मुनिश्रेष्ठ त्वयोक्तं भुवि दुर्लभम् ॥ १ ॥

न तृप्तिमधिगच्छामः शृण्वन्तो भगवत्कथाम् ।  
तस्माद्ब्रूहि महाभाग भूयो देवस्य चेष्टितम् ॥ २ ॥  
प्रादुर्भावः पुराणेषु विष्णोरमिततेजसः ।  
सतां कथयतामेष वराह इति नः श्रुतम् ॥ ३ ॥  
न जानीमोऽस्य चरितं न विधिं न च विस्तरम् ।  
न कर्मगुणसद्भावं न हेतुत्वमनीषितम् ॥ ४ ॥  
किमात्मको वराहोऽसौ का मूर्तिः का च देवता ।  
किमाचारप्रभावो वा किंवा तेन तदा कृतम् ॥ ५ ॥  
यज्ञाथ समवेतानां मिषतां च द्विजन्मनाम् ।  
महावराहचरितं सर्वलोकसुखावहम् ॥ ६ ॥  
यथा नारायणो ब्रह्मन्वाराहं रूपमास्थितः ।  
दंष्ट्रया गां समुद्रस्थामुज्जहारारिमर्दनः ॥ ७ ॥  
विस्तरैणैव कर्माणि सर्वाणि रिपुघातिनः ।  
श्रोतुं नो वर्तते बुद्धिर्हरेः कृष्णस्य धीमतः ॥ ८ ॥  
कर्मणामानुपूर्व्या च प्रादुर्भावाश्च ये विभो ।  
या वाऽस्य प्रकृतिर्ब्रह्मं स्ताश्चाऽऽख्यातुं त्वमर्हसि ॥ ९ ॥

व्यास उवाच ।

प्रश्नभारो महानेष भवद्भिः समुदाहृतः ।  
यथाशक्त्या तु वक्ष्यामि श्रूयतां वैष्णवं यशः ॥ १० ॥  
विष्णोः प्रभावश्रवणे दिष्ट्या वो मतिरुत्थिता ।  
तस्माद्विष्णोः समस्ता वै शृणुध्वं याः प्रवृत्तयः ॥ ११ ॥



सहस्रास्यं सहस्राक्षं सहस्रचरणं च यम् ।  
 सहस्रशिरसं देवं सहस्रकरमव्ययम् ॥ १२ ॥  
 सहस्रजिह्वं भास्वन्तं सहस्रमुकुटं प्रभुम् ।  
 सहस्रदं सहस्रादिं सहस्रभुजमव्ययम् ॥ १३ ॥  
 हवनं सवनं चैव होतारं हव्यमेव च ।  
 पात्राणि च पवित्राणि वेदिं दीक्षां समित्स्रुवम् ॥ १४ ॥  
 सुक्तसोमसूर्यमुशलं प्रोक्षणीं दक्षिणायनम् ।  
 अध्वर्युं सामगं विप्रं सदस्यं सदनं सदः ॥ १५ ॥  
 यूपं चक्रं ध्रुवां दर्वीं चरुं श्रोतूखलानि च ।  
 प्रावंशं यज्ञभूर्मि च होतारं च परं च यत् ॥ १६ ॥  
 ह्रस्वाण्यतिप्रमाणानि स्थावराणि चराणि च ।  
 प्रायश्चित्तानि वाऽर्घ्यं च स्थण्डिलानि कुशास्तथा ॥ १७ ॥  
 मन्त्रयज्ञवहं वह्निं भागं भागवहं च यत् ।  
 अग्रासिनं सोमभुजं हुतार्चिषमुदायुधम् ॥ १८ ॥  
 आहुवदविदो विप्रा यं यज्ञे शाश्वतं प्रभुम् ।  
 तस्य विष्णोः सुरेशस्य श्रोवत्साङ्कस्य धीमतः ॥ १९ ॥  
 प्रादुर्भावसहस्राणि समतीतान्यनेकशः ।  
 भूयश्चैव भविष्यन्ति ह्येवमाह पितामहः ॥ २० ॥  
 यत्पृच्छध्वं महाभागा दिव्यां पुण्यामिमां कथाम् ।  
 प्रादुर्भावाश्रितां विष्णोः सर्वपापहरां शिवाम् ॥ २१ ॥  
 शृणुध्वं तां महाभागास्तद्गतेनान्तरात्मना ।  
 प्रवक्ष्याम्यानुपूर्व्येण यत्पृच्छध्वं ममानघाः ॥ २२ ॥

वासुदेवस्य माहात्म्यं चरितं च महामतेः ।  
 हितार्थं सुरमर्त्यानां लोकानां प्रभवाय च ॥ २३ ॥  
 बहुशः सर्वभूतात्मा प्रादुर्भवति वीर्यवान् ।  
 प्रादुर्भावांश्च वक्ष्यामि पुण्यान् दिव्यान् गुणान्वितान् ॥ २४ ॥  
 सुतो युगसहस्रं यः प्रादुर्भवति कार्यतः ।  
 पूर्णे युगसहस्रेऽथ देवदेवो जगत्पतिः ॥ २५ ॥  
 ब्रह्मा च कपिलश्चैव त्र्यम्बकस्त्रिदशास्तथा ।  
 देवाः सप्तर्षयश्चैव नागाश्चाप्सरसस्तथा ॥ २६ ॥

सनत्कुमारश्च महानुभावो,

मनुर्महात्मा भगवान्प्रजाकरः ।

पुराणदेवोऽथ पुराणि चक्रे,

प्रदीप्तवैश्वानरतुल्यतेजाः ॥ २७ ॥

योऽसौ चार्णवमध्यस्थो नष्टे स्थावरजङ्गमे ।  
 नष्टे देवासुरनरे प्रनष्टोरगराक्षसे ॥ २८ ॥  
 योद्धुकामौ दुराधर्षौ तावुभौ मधुकैटभौ ।  
 हतौ भगवता तेन तयोर्दत्त्वाऽमितं धरम् ॥ २९ ॥  
 पुरा कमलनाभस्य स्वपतः सागराम्भसि ।  
 पुष्करे तत्र संभूता देवाः सर्षिगणास्तथा ॥ ३० ॥  
 एष पौष्करको नाम प्रादुर्भावो महात्मनः ।  
 पुराणं कथ्यते यत्र देवश्रुतिसमाहितम् ॥ ३१ ॥

वाराहस्तु श्रुतिमुखः प्रादुर्भावो महात्मनः ।  
 यत्र विष्णुः सुरश्रेष्ठो वाराहं रूपमास्थितः ॥ ३२ ॥  
 वेदपादो यूपदंष्ट्रः क्रतुदन्तश्चितीमुखः ।  
 अग्निजिह्वो दर्भरोमा ब्रह्मशीर्षो महातपाः ॥ ३३ ॥  
 अहोरात्रेक्षणो दिव्यो वेदाङ्गः श्रुतिभूषणः ।  
 आज्यनासः स्रुवतुण्डः सामघोषस्वरो महात् ॥ ३४ ॥  
 सत्यधर्ममयः श्रीमान्क्रमविक्रमसत्कृतः ।  
 प्रायश्चित्तनखो घोरः पशुजानुर्मुखाकृतिः ॥ ३५ ॥  
 उद्गतान्त्रो होमलिङ्गो बीजौषधिमहाफलः ।  
 वाद्यन्तरात्मा मन्त्रस्फिग्विकृतः सोमशोणितः ॥ ३६ ॥  
 वेदिस्कन्धो हविर्गन्धो हव्यकव्यातिवेगवान् ।  
 प्राग्वंशकायो द्युतिमान्नानादीक्षाभिरन्वितः ॥ ३७ ॥  
 दक्षिणाहृदयो योगी महासत्रमयो महान् ।  
 उपाकर्माष्टरुचकः प्रवर्गावर्तभूषणः ॥ ३८ ॥  
 नानाच्छन्दोगतिपथो गुह्योपनिषदासनः ।  
 छायापत्नीसहायोऽसौ मणिशृङ्ग इवोत्थितः ॥ ३९ ॥  
 महीं सागरपर्यन्तां सशैलवनकाननाम् ।  
 एकार्णवजलभ्रष्टामेकार्णवगतः प्रभुः ॥ ४० ॥  
 दंष्ट्रया यः समुद्धृत्य लोकानां हितकाम्यया ।  
 सहस्रशीर्षो लोकादिश्चकार जगतीं पुनः ॥ ४१ ॥  
 एवं यज्ञवराहेण भूत्वा भूतहितार्थिना ।  
 उद्धृता पृथिवी देवी सागराम्बुधरा पुरा ॥ ४२ ॥



वाराह एष कथितो नारसिंहस्ततो द्विजाः ।  
 यत्र भूत्वा मृगेन्द्रेण हिरण्यकशिपुर्हतः ॥ ४३ ॥  
 पुरा कृतयुगे नाम सुरारिर्वलदर्पितः ।  
 दैत्यानामादिपुरुषश्चकार सुमहत्तपः ॥ ४४ ॥  
 दश वर्षसहस्राणि शतानि दश पञ्च च ।  
 जपोपवासनिरतस्तस्थौ मौनव्रतस्थितः ॥ ४५ ॥  
 ततः शमदमाभ्यां च ब्रह्मचर्येण चैव हि ।  
 प्रीतोऽभवत्ततस्तस्य तपसा नियमेन च ॥ ४६ ॥  
 तं वै स्वयंभूर्भगवान्ख्यमागम्य भो द्विजाः ।  
 विमानेनार्कवर्णेन हंसयुक्तेन भास्वता ॥ ४७ ॥  
 आदित्यैर्वसुभिः सार्धं मरुद्भिर्देवतैस्तथा ।  
 रुद्रैर्विश्वसहायैश्च यक्षराक्षसकिनरैः ॥ ४८ ॥  
 दिशाभिः प्रदिशाभिश्च नदीभिः सागरैस्तथा ।  
 नक्षत्रैश्च मुहूर्तैश्च खेचरैश्च महाग्रहैः ॥ ४९ ॥  
 देवर्षिभिस्तपोवृद्धैः सिद्धैर्विद्वद्भिरेव च ।  
 राजर्षिभिः पुण्यतमैर्गन्धर्वैरप्सरोगणैः ॥ ५० ॥  
 चराचरगुरुः श्रीमान्वृतः सर्वैः सुरैस्तथा ।  
 ब्रह्मा ब्रह्मविदां श्रेष्ठो दैत्यं वचनमब्रवीत् ॥ ५१ ॥

ब्रह्मोवाच ।

प्रीतोऽस्मि तव भक्तस्य तपसाऽनेन सुव्रत ।  
 चरं वरय भद्रं ते यथेष्टं काममाप्नुहि ॥ ५२ ॥

हिरण्यकशिपुर्वाच ।

न देवासुरगन्धर्वा न यक्षोरगराक्षसाः ।  
 ऋषयो वाऽथ मां शापैः क्रुद्धा लोकपितामह ॥ ५३ ॥  
 शपेयुस्तपसा युक्ता वर एष वृत्तो मया ।  
 न शस्त्रेण न वाऽस्त्रेण गिरिणा पादपेन वा ॥ ५४ ॥  
 न शुष्केण न चाऽऽर्द्रेण न चैवोर्ध्वं न चाप्यधः ।  
 पाणिप्रहारैर्नैकेन स भृत्यबलवाहनम् ॥ ५५ ॥  
 यो मां नाशयितुं शक्तः स मे मृत्युर्भविष्यति ।  
 भवेयमहमेवार्कः सोमो वायुर्हृताशनः ॥ ५६ ॥  
 सलिलं चान्तरिक्षं च आकाशं चैव सर्वशः ।  
 अहं क्रोधश्च कामश्च वरुणो वासवो यमः ॥  
 धनदश्च धनाध्यक्षो यक्षः किंपुरुषाधिपः ॥ ५७ ॥

ब्रह्मोवाच ।

एते दिव्या वरास्तात भया दत्तास्तवाद्भुताः ।  
 सर्वान्कामानिमांस्तात प्राप्स्यसि त्वं न संशयः ॥ ५८ ॥

व्यास उवाच ।

एवमुक्त्वा तु भगवाञ्जगामाऽऽशु पितामहः ।  
 वैराजं ब्रह्मसदनं ब्रह्मर्षिगणसेवितम् ॥ ५९ ॥  
 ततो देवाश्च नागाश्च गन्धर्वा मुनयस्तथा ।  
 वरप्रदानं श्रुत्वैव पितामहमुपस्थिताः ॥ ६० ॥

देवा ऊचुः ।

वरैणानेन भगवन्बाधिष्यति स नोऽसुरः ।

तत्प्रसीदाऽऽशु भगवन्बधोऽप्यस्य विचिन्त्यताम् ॥ ६१ ॥

भगवन्सर्वभूतानां स्वयंभूरादिकृत्प्रभुः ।

स्रष्टा च हव्यकव्यानामव्यक्तं प्रकृतिर्ध्रुवम् ॥ ६२ ॥

व्यास उवाच ।

ततो लोकहितं वाक्यं श्रुत्वा देवः प्रजापतिः ।

प्रोवाच भवगान्वाक्यं सर्वदेवगणांस्तथा ॥ ६३ ॥

ब्रह्मोवाच ।

अवश्यं त्रिदशास्तेन प्राप्तव्यं तपसः फलम् ।

तपसोऽन्ते च भववान्बधं विष्णुः करिष्यति ॥ ६४ ॥

व्यास उवाच ।

एतच्छ्रुत्वा सुराः सर्वे वाक्यं पङ्कजजन्मनः ।

स्वानि स्थानानि दिव्यानि जग्मुस्ते वै मुदान्विताः ॥ ६५ ॥

लब्धमात्रे वरे चापि सर्वाः सोऽबाधत प्रजाः ।

हिरण्यकशिपुर्दैत्यो वरदानेन दर्पितः ॥ ६६ ॥

आश्रमेषु महाभागान्मुनीन्वै संशितव्रतान् ।

सत्यधर्मरतान्दान्तांस्तदा धर्षितवांस्तथा ॥ ६७ ॥

त्रिदिवस्थांस्तथा देवान्पराजित्य महाबलः ।

त्रैलोक्यं वशमानीय स्वर्गे वसति सोऽसुरः ॥ ६८ ॥



यदा वरमदोन्मत्तो विचरन् दानघो भुवि ।  
 यज्ञीयानकरोद्दैत्यानयज्ञीयाश्च देवताः ॥ ६६ ॥  
 आदित्या वसवः साध्या विश्वे च मरुतस्तथा ।  
 शरण्यं शरणं विष्णुमुपतस्थुर्महाबलम् ॥ ७० ॥  
 देवब्रह्ममयं यज्ञं ब्रह्मदेवं सनातनम् ।  
 भूतं भव्यं भविष्यं च प्रभुं लोकनमस्कृतम् ॥  
 नारायणं विभुं देवं शरण्यं शरणं गताः ॥ ७१ ॥

देवा ऊचुः ।

त्रायस्व नोऽद्य देवेश हिरण्यकशिपोर्भयात् ।  
 त्वं हि नः परमो देवस्त्वं हि नः परमो गुरुः ॥ ७२ ॥  
 त्वं हि नः परमो धाता ब्रह्मादीनां सुरोत्तम ।  
 उत्फुल्लामलपत्राक्ष शत्रुपक्षक्षयंकर ॥  
 क्षयाय दितिवंशस्य शरणं त्वं भवस्व नः ॥ ७३ ॥

वासुदेव उवाच ।

भयं त्यजध्वममरा अभयं घो ददाम्यहम् ।  
 तथैव त्रिदिवं देवाः प्रतिलप्स्यथ मा चिरम् ॥ ७४ ॥  
 एषोऽहं सगणं दैत्यं वरदानेन दर्पितम् ।  
 अवध्यममरेन्द्राणां दानवेन्द्रं निहन्मि तम् ॥ ७५ ॥

व्यास उवाच ।

एषमुक्त्वा तु भगवान्विसृज्य त्रिदशेश्वरान् ।  
 हिरण्यकशिपोः स्थानमाजगाम महाबलः ॥ ७६ ॥

नरस्यार्धतनुं कृत्वा सिंहस्यार्धतनुं प्रभुः ।

नारसिंहेन वपुषा पाणिं संस्पृश्य पाणिना ॥ ७७ ॥

घनजीमूतसंकाशो घनजीमूतनिखनः ।

घनजीमूतदीप्तौजा जीमूत इव वेगवान् ॥ ७८ ॥

दैत्यं सोऽतिबलं दृष्ट्वा दूतशार्दूलविक्रमः ।

दृष्टैर्दैत्यगणैर्गुप्तं हतवानेकपाणिना ॥ ७९ ॥

नृसिंह एष कथितो भूयोऽयं वामनः परः ।

यत्र वामनमास्थाय रूपं दैत्यविनाशनम् ॥ ८० ॥

बलेर्बलवतो यज्ञे बलिना विष्णुना पुरा ।

विक्रमैस्त्रिभिरक्षोभ्याः क्षोभितास्ते महासुराः ॥ ८१ ॥

विप्रचित्तिः शिवः शङ्कुरयः शङ्कुस्तथैव च ।

अयःशिरा अश्वशिरा हयग्रीवश्च वीर्यवान् ॥ ८२ ॥

वेगवान्केतुमानुग्रः सोमव्यगो महासुरः ।

पुष्करः पुष्कलश्चैव शा (सा)श्वोऽश्वपतिरेव च ॥ ८३ ॥

प्रह्लादोऽश्वपतिः कुम्भः संह्लादो गमनप्रियः ।

अनुह्लादो हरिहयो वाराहः संहरोऽनुजः ॥ ८४ ॥

शरभः शलभश्चैव कुपथः क्रोधनः क्रथः ।

बृहत्कीर्तिर्महाजिह्वः शङ्कुकर्णो महाखनः ॥ ८५ ॥

दीप्तजिह्वोऽर्कनयनो मृगपादो मृगप्रियः ।

वायुर्गरिष्ठो नमुचिः सखरो विस्करो महान् ॥ ८६ ॥

चन्द्रहन्ता क्रोधहन्ता क्रोधवर्धन एव च ।

कालकः कालकोपश्च वृत्रः क्रोधो विरोचनः ॥ ८७ ॥

गरिष्ठश्च वरिष्ठश्च प्रलम्बनरकावुभौ ।

इन्द्रतापनवातापी केतुमान्वलदर्पितः ॥ ८८ ॥

असिलोमा पुलोमा च वाष्कलः प्रमदो मदः ।

स्वमिश्रः कालवदनः करालः केशिरेव च ॥ ८९ ॥

एकाक्षश्चन्द्रमा राहुः संहारः सम्बरः स्वनः ।

शतघ्नीचक्रहस्ताश्च तथा मुशलपाणयः ॥ ९० ॥

अश्वयन्त्रायुधोपेता भिन्दिपालायुधास्तथा ।

शूलोलूखलहस्ताश्च परश्वधधरास्तथा ॥ ९१ ॥

पाशमुद्गरहस्ताश्च तथा परिघपाणयः ।

महाशिलाप्रहरणाः शूलहस्ताश्च दानवाः ॥ ९२ ॥

नानाप्रहरणा घोरा नानावेशा महाबलाः ।

कूर्मकुक्कुटवक्त्राश्च शशोलूकमुखास्तथा ॥ ९३ ॥

खरोष्ट्रवदनाश्चैव घराहवदनास्तथा ।

मार्जारशिखिवक्त्राश्च महावक्त्रास्तथा परे ॥ ९४ ॥

नक्रमेषाननाः शूरा गोजाविमहिषाननाः ।

गोधाश्लुक्किधक्त्राश्च क्रोष्टुवक्त्राश्च दानवाः ॥ ९५ ॥

आखुददुर्गवक्त्राश्च घोरा वृकमुखास्तथा ।

भीमा मकरवक्त्राश्च कौञ्चवक्त्राश्च दानवाः ॥ ९६ ॥



अश्वाननाः खरमुखा मयूरवदनास्तथा ।

गजेन्द्रचर्मवसनास्तथा कृष्णाजिनाम्बराः ॥ ६७ ॥

चीरसंवृतगात्राश्च तथा नीलकवाससः ।

उष्णीषिणो मुकुटिनस्तथा कुण्डलिनोऽसुराः ६८ ॥

किरीटिनो लम्बशिखाः कम्बुग्रीवाः सुवर्चसः ।

नानावेशधरा दैत्या नानामाल्यानुलेपनाः ॥ ६९ ॥

स्वान्यायुधानि संगृह्य प्रदीप्तानि च तेजसा ।

क्रममाणं हृषीकेशमुपावर्तन्त सर्वशः ॥ १०० ॥

प्रमथ्य सर्वान्दैतेयान्पादहस्ततलैर्विभुः ।

रूपं कृत्वा महाभीमं जहाराऽऽशु स मेदिनीम् ॥ १०१ ॥

तस्य विक्रमतो भूमिं चन्द्रादित्यौ स्तनान्तरे ।

नभः प्रक्रममाणस्य नाभ्यां किल तथा स्थितौ ॥ १०२ ॥

परमाक्रममाणस्य जानुदेशे व्यवस्थितौ ।

विष्णोरमितवीर्यस्य वदन्त्येवं द्विजातयः ॥ १०३ ॥

हृत्वा स मेदिनीं कृत्स्नां हृत्वा चासुरपुंगवान् ।

ददौ शक्राय वसुधां विष्णुर्बलवतां वरः ॥ १०४ ॥

एष वो वामनो नाम प्रादुर्भावो महात्मनः ।

वेदविद्विद्विजैरैतत्कथ्यते वैष्णवं यशः ॥ १०५ ॥

भूयो भूतात्मनो विष्णोः प्रादुर्भावो महात्मनः ।

दत्तात्रेय इति ख्यातः क्षमया परया युतः ॥ १०६ ॥

तेन नष्टेषु वेदेषु प्रक्रियासु मन्त्रेषु च ।

चातुर्वर्ण्यं च संकीर्णं धर्मे शिथिलतां गते ॥ १०७ ॥

अतिवर्धति चाधर्मे सत्ये नष्टेऽनृते स्थिते ।

प्रजासु शीर्यमाणासु धर्मे चाऽऽकुलतां गते ॥ १०८ ॥

सयज्ञाः सक्रिया वेदाः प्रत्यानीता हि तेन वै ।

चातुर्वर्ण्यमसंकीर्णं कृतं तेन महात्मना ॥ १०९ ॥

तेन हैहयराजस्य कार्तवीर्यस्य धीमतः ।

वरदेन वरो दत्तो दत्तात्रेयेण धीमता ॥ ११० ॥

एतद्बाहुद्वयं यत्ते तत्ते मम कृते नृप ।

शतानि दश बाहूनां भविष्यन्ति न संशयः ॥ १११ ॥

पालयिष्यसि कृत्स्नां च वसुधां वसुधेश्वर ।

दुर्निरीक्ष्योऽखिवृन्दानां युद्धस्थश्च भविष्यसि ॥ ११२ ॥

एष वो वैष्णवः श्रीमान्प्रादुर्भावोऽद्भुतः शुभः ।

भूयश्च जामदग्न्योऽयं प्रादुर्भावो महात्मनः ॥ ११३ ॥

यत्र बाहुसहस्रेण द्विषतां दुर्जयं रणे ।

रामोऽर्जुनमनीकस्थं जघान नृपतिं प्रभुः ॥ ११४ ॥

रथस्थं पार्थिवं रामः पातयित्वाऽर्जुनं भुवि ।

धर्षयित्वाऽर्जुनं रामः क्रोशमानं च मेघवत् ॥ ११५ ॥

कृत्स्नं बाहुसहस्रं च चिच्छेद भृगुनन्दनः ।

परश्वधेन दीप्तेन ज्ञातिभिः सहितस्य वै ॥ ११६ ॥

कीर्णा क्षत्रियकोटीभिमरुमन्दरभूषणा ।

त्रिः सप्तकृत्वः पृथिवी तेन निःक्षत्रिया कृता ॥ ११७ ॥

कृत्वा निःक्षत्रियां चैनां भार्गवः सुमहायशाः ।

सर्वपापविनाशाय वाजिमेधेन चेष्टवान् ॥ ११८ ॥

यस्मिन्यज्ञे महादाने दक्षिणां भृगुनन्दनः ।

मारीचाय ददौ प्रीतः कश्यपाय वसुंधराम् ॥ ११९ ॥

वारणांस्तुरगाञ्शुभ्रात्रथांश्च रथिनां वरः ।

हिरण्यमक्षयं धेनुर्गजेन्द्रांश्च महीपतिः ॥ १२० ॥

ददौ तस्मिन्महायज्ञे वाजिमेधे महायशाः ।

अद्यापि च हितार्थाय लोकानां भृगुनन्दनः ॥ १२१ ॥

चरमाणस्तपो घोरं जामदग्न्यः पुनः प्रभुः ।

आस्ते वै देववच्छ्रीमान्महेन्द्रे पर्वतोत्तमे ॥ १२२ ॥

एष विष्णोः सुरेशस्य शाश्वतस्याव्ययस्य च ।

जामदग्न्य इति ख्यातः प्रादुर्भावो महात्मनः ॥ १२३ ॥

चतुर्विंशे युगे वाऽपि विश्वामित्रपुरःसरः ।

जज्ञे दशरथस्याथ पुत्रः पद्मायतेक्षणः ॥ १२४ ॥

कृत्वाऽत्मानं महाबाहुश्चतुर्धा प्रभुरीश्वरः ।

लोके राम इति ख्यातस्तेजसा भास्करोपमः ॥ १२५ ॥

प्रसादनार्थं लोकस्य रक्षसां निग्रहाय च ।

धर्मस्य च विवृद्ध्यर्थं जज्ञे तत्र महायशाः ॥ १२६ ॥



तमप्याहुर्मनुष्येन्द्रं सर्वभूतहिते रतम् ।

यः समाः सर्वधर्मज्ञश्चतुर्दश वनेऽवसत् ॥ १२७ ॥

लक्ष्मणानुचरो रामः सर्वभूतहिते रतः ।

चतुर्दश वने तप्त्वा तपो वर्षाणि राघवः ॥ १२८ ॥

रूपिणी तस्य पार्श्वस्था सीतेति प्रथिता जने ।

पूर्वोदिता तु या लक्ष्मीर्भर्तारमनुगच्छति ॥ १२९ ॥

जनस्थाने वसन्कार्यं त्रिदशानां चकार सः ।

तस्यापकारिणं क्रूरं पौलस्त्यं मनुजर्वभः ॥ १३० ॥

सीतायाः पदमन्विच्छन्निजघान महायशाः ।

देवासुरगणानां च यक्षराक्षसभोगिनाम् ॥ १३१ ॥

यत्रावध्यं राक्षसेन्द्रं रावणं युधि दुर्जयम् ।

युक्तं राक्षसकोटीभिर्नीलाञ्जनचयोपमम् ॥ १३२ ॥

त्रैलोक्यद्रावणं क्रूरं रावणं राक्षसेश्वरम् ।

दुर्जयं दुर्धरं द्रुप्तं शार्दूलसमविक्रमम् ॥ १३३ ॥

दुर्निरीक्ष्यं सुरगणैर्वरदानेन दर्पितम् ।

जघान सचिवैः सार्धं ससैन्यं रावणं युधि ॥ १३४ ॥

महाभ्रगणसंकाशं महाकार्यं महाबलम् ।

रावणं निजघानाऽऽशु रामो भूतपतिः पुरा ॥ १३५ ॥

सुग्रीवस्य कृते येन वानरेन्द्रो महाबलः ।

वाली विनिहतः संख्ये सुग्रीवश्चाभिषेचितः ॥ १३६ ॥

मधोश्च तनयो दृप्तो लवणो नाम दानवः ।  
 हतो मधुवने वीरो वरमत्तो महासुरः ॥ १३७ ॥  
 यज्ञविघ्नकरो येन मुनीनां भावितात्मनाम् ।  
 मारीचश्च सुबाहुश्च बलेन बलिनां वरौ ॥ १३८ ॥  
 निहतौ च निराशौ च कृतौ तेन महात्मना ।  
 समरे युद्धशौण्डेन तथाऽन्ये चापि राक्षसाः ॥ १३९ ॥  
 विराधश्च कबन्धश्च राक्षसौ भीमविक्रमौ ।  
 जघान पुरुषत्राप्रो गन्धर्वो शापमोहितौ ॥ १४० ॥  
 हुताशनार्कां शुतडिद्विगुणभैः प्रतप्तजाम्बूनदचित्रपुङ्खैः ।  
 महेन्द्रवज्राशनितुल्यसारै र्विपून्स रामः समरे निजघ्ने ॥ १४१ ॥  
 तस्मै दत्तानि शस्त्राणि विश्वामित्रेण धीमता ।  
 वधार्थं देवशत्रूणां दुर्धर्षाणां सुरैरपि ॥ १४२ ॥  
 वर्तमाने मखे येन जनकस्य महात्मनः ।  
 भग्नं माहेश्वरं चापं क्रीडता लीलया पुरा ॥ १४३ ॥  
 एतानि कृत्वा कर्माणि रामो धर्मभृतां वरः ।  
 दशाश्वमेधाज्जारूथ्यानाजहार निर्गलान् ॥ १४४ ॥  
 नाश्रूयन्ताशुभा वाचो नाऽऽकुलं मारुतो वरौ ।  
 न वित्तहरणं चाऽऽसीद्रामे राज्यं प्रशासति ॥ १४५ ॥  
 परिदेवन्ति विधवा नानर्थाश्च कदाचन ।  
 सर्वमासीच्छुभं तत्र रामे राज्यं प्रशासति ॥ १४६ ॥

न प्राणिनां भयं चाऽऽसीज्जलान्यनिलघातजम् ।

न चापि वृद्धा बालानां प्रेतकार्याणि चक्रिरे ॥ १४७ ॥

ब्रह्मचर्यपरं क्षत्रं विशस्तु क्षत्रिये रताः ।

शूद्राश्चैव हि वर्णास्त्रीञ्शुश्रूषन्त्यनहंकृताः ॥ १४८ ॥

नार्यो नात्यचरन्भर्तृन्भार्या नात्यचरत्पतिः ।

सर्वमासीज्जगद्धान्तं निर्दस्युरभवन्मही ॥ १४९ ॥

राम एकोऽभवद्भर्ता रामः पालयिताऽभवत् ।

आसन्वर्षसहस्राणि तथा पुत्रसहस्रिणः ॥ १५० ॥

अरोगाः प्राणिनश्चाऽऽसन्नरामे राज्यं प्रशासति ।

देवतानामृषीणां च मनुष्याणां च सर्वशः ॥ १५१ ॥

पृथिव्यां समवायोऽभूद्भामे राज्यं प्रशासति ।

गाथामप्यत्र गायन्ति ये पुराणविदो जनाः ॥ १५२ ॥

रामे निबद्धतरवार्या माहात्म्यं तस्य धीमतः ।

श्यामो युवा लोहिताक्षो दीप्तास्यो मितभाषितः ॥ १५३ ॥

आजानुबाहुः सुमुखः सिंहस्कन्धो महाभुजः ।

दश वर्षसहस्राणि रामो राज्यमकारयत् ॥ १५४ ॥

ऋक्सामयजुषां घोषो ज्याघोषश्च महात्मनः ।

अव्युच्छिन्नोऽभवद्राष्ट्रे दीयतां भुज्यतामिति ॥ १५५ ॥

सत्त्ववान्गुणसंपन्नो दीप्यमानः स्वतेजसा ।

अतिचन्द्रं च सूर्यं च रामो दाशरथिर्वभौ ॥ १५६ ॥



ईजे क्रतुशतैः पुण्यैः समाप्तवरदक्षिणैः ।

हित्वाऽयोध्यां दिवं यातो राघवो हि महाबलः ॥ १५७ ॥

एवमेव महाबाहुरिक्ष्वाकुकुलनन्दनः ।

रावणं सगणं हत्वा दिवमाचक्रमे विभुः ॥ १५८ ॥

अपरः केशवस्यायं प्रादुर्भावो महात्मनः ।

विख्यातो माथुरे कल्पे सर्वलोकहिताय वै ॥ १५९ ॥

यत्र शाल्वं च चैद्यं च कंसं द्विविदमेव च ।

अरिष्टं वृषभं केशिं पूतनां दैत्यदारिकाम् ॥ १६० ॥

नागं कुवल्यापीडं चाणूरं मुष्टिकं तथा ।

दैत्यान्मानुषदेहेन सूदयामास वीर्यवान् ॥ १६१ ॥

छिन्नं बाहुसहस्रं च बाणस्याद्भुतकर्मणः ।

नरकश्च हतः संख्ये यवनश्च महाबलः ॥ १६२ ॥

हृतानि च महीपानां सर्वरत्नानि तेजसा ।

दुराचाराश्च निहिताः पार्थिवा ये महीतले ॥ १६३ ॥

एष लोकहितार्थाय प्रादुर्भावो महात्मनः ।

कल्की विष्णुयशा नाम शम्भलग्रामसंभवः ॥ १६४ ॥

सर्वलोकहितार्थाय भूयो देवो महायशः ।

एते चान्ये च बहवो दित्या देवगणैर्वृताः ॥ १६५ ॥

प्रादुर्भावाः पुराणेषु गीयन्ते ब्रह्मवादिभिः ।

यत्र देवा विमुह्यन्ति प्रादुर्भावानुकीर्तने ॥ १६६ ॥

पुराणं वर्तते यत्र वेदश्रुतिसमाहितम् ।

एतदुद्देशमात्रेण प्रादुर्भावानुकीर्तनम् ॥ १६७ ॥

कीर्तितं कीर्तनीयस्य सर्वलोकगुरोर्विभोः ।

प्रीयन्ते पितरस्तस्य प्रादुर्भावानुकीर्तनात् ॥ १६८ ॥

विष्णोरमितवीर्यस्य यः शृणोति कृताञ्जलिः ॥ १६९ ॥

एताश्च योगेश्वरयोगमायाः,

श्रुत्वा नरो मुच्यति सर्वपापैः ।

ऋद्धिं समृद्धिं विपुलांश्च भोगा-

न्प्राप्नोति शीघ्रं भगवत्प्रसादात् ॥ १७० ॥

एवं मया मुनिश्रेष्ठा विष्णोरमितेजसः ।

सर्वपापहराः पुण्याः प्रादुर्भावाः प्रकीर्तिताः ॥ १७१ ॥

इति श्रीमहापुराणे आदिब्राह्मे विष्णोः प्रादुर्भावानुकीर्तनं नाम

त्रयोदशाधिकद्विशततमोऽध्यायः ॥ २१३ ॥

अथ चतुर्दशाधिकद्विशततमोऽध्यायः ।

नरकाणां वर्णनम्

मुनय ऊचुः ।

न तृप्तिमधिगच्छामः पुण्यधर्मामृतस्य च ।

मुने त्वन्मुखगीतस्य तथा कौतूहलं हि नः ॥ १ ॥

उत्पत्तिं प्रलयं चैव भूतानां कर्मणो गतिम् ।

वेत्सि सर्वं मुने तेन पृच्छामस्त्वां महामतिम् ॥ २ ॥

श्रूयते यमलोकस्य मार्गः परमदुर्जयः ।

दुःखल्लेशकरः शश्वत्सर्वभूतभयावहः ॥ ३ ॥

कथं तेन नरा यान्ति मार्गेण यमसादनम् ।

प्रमाणं चैव मार्गस्य ब्रूहि नो वदतां वर ॥ ४ ॥

मुने पृच्छाम सर्वज्ञ ब्रूहि सर्वमशेषतः ।

कथं नरकदुःखानि नाऽऽप्नुवन्ति नरान्मुने ॥ ५ ॥

केनोपायेन दानेन धर्मेण नियमेन च ।

मानुषस्य च याम्यस्य लोकस्य कियदन्तरम् ॥ ६ ॥

कथं च स्वर्गंति यान्ति नरकं केन कर्मणा ।

स्वर्गस्थानानि कियन्ति कियन्ति नरकाणि च ॥ ७ ॥



कथं सुकृतिनो यान्ति कथं दुष्कृतकारिणः ।  
 किं रूपं किं प्रमाणं वा को वर्णस्तूभयोरपि ॥  
 जीवस्य नीयमानस्य यमलोकं ब्रवीहि नः ॥ ८ ॥

व्यास उवाच ।

शृणुध्वं मुनिशार्दूला वदतो मम सुवताः ।  
 संसारचक्रमजरं स्थितिर्यस्य न विद्यते ॥ ९ ॥  
 सोऽहं वदामि वः सर्वं यममार्गस्य निर्णयम् ।  
 उत्क्रान्तिकालादारभ्य यथा नान्यो वदिष्यति ॥ १० ॥  
 स्वरूपं चैव मार्गस्य यन्मां पृच्छथ सत्तमाः ।  
 यमलोकस्य चाध्वानमन्तरं मानुषस्य च ॥ ११ ॥  
 योजनानां सहस्राणि षडशीतिस्तदन्तरम् ।  
 तप्तताम्रमिवाऽऽतप्तं तदध्वानमुदाहृतम् ॥ १२ ॥  
 तदवश्यं हि गन्तव्यं प्राणिभिर्जीवसंज्ञकैः ।  
 पुण्यान्पुण्यकृतो यान्ति पापान्पापकृतोऽधमाः ॥ १३ ॥  
 द्वाविंशतिश्च नरका यमस्य विषये स्थिताः ।  
 येषु दुष्कृतकर्माणो विपच्यन्ते पृथक्पृथक् ॥ १४ ॥  
 नरको रौरवो रौद्रः शूकरस्ताल एव च ।  
 कुम्भीपाको महाघोरः शाल्मलोऽथ विमोहनः ॥ १५ ॥  
 कीटादः कृमिभक्षश्च ना(ला)लाभक्षो भ्रमस्तथा ।  
 नद्यः पूयवहाश्चान्या रुधिराम्भस्तथैव च ॥ १६ ॥

अग्निज्वालो महाघोरः संदंशः शुनभोजनः ।

घोरा वैतरणी चैव असिपत्रचनं तथा ॥ १७ ॥

न तत्र वृक्षच्छाया वा न तडागाः सरांसि च ।

न वाप्यो दीर्घिका वाऽपि न कूपो न प्रपा सभा ॥ १८ ॥

न मण्डपो नाऽऽयतनं न नद्यो न च पर्वताः ।

न किञ्चिदाश्रमस्थानं विद्यते तत्र वर्त्मनि ॥ १९ ॥

यत्र विश्रमते श्रान्तः पुरुषोऽतीवकर्षितः ।

अवश्यमेव गन्तव्यः स सर्वैस्तु महापथः ॥ २० ॥

प्राप्ते काले तु संत्यज्य सुहृद्बन्धुधनादिकम् ।

जरायुजाण्डजाश्चैव स्वेदजाश्चोद्भिजास्तथा ॥ २१ ॥

जङ्गमाजङ्गमाश्चैव गमिष्यन्ति महापथम् ।

देवासुरमनुष्यैश्च वैवस्वतवशानुगैः ॥ २२ ॥

स्त्रीपुंनपुंसकैश्चैव पृथिव्यां जीवसंज्ञितैः ।

पूर्वाह्णे चापराह्णे वा मध्याह्णे वा तथा पुनः ॥ २३ ॥

संध्याकालेऽर्धरात्रे वा प्रत्यूषे वाऽप्युपस्थिते ।

वृद्धैर्वा मध्यमैर्वाऽपि यौवनस्थैस्तथैव च ॥ २४ ॥

गर्भवासेऽथ बाल्ये वा गन्तव्यः स महापथः ।

प्रवासस्थैर्गृहस्थैर्वा पर्वतस्थैः स्थलेऽपि वा ॥ २५ ॥

क्षेत्रस्थैर्वा जलस्थैर्वा गृहमध्यगतैस्तथा ।

आसीनैश्चास्थितैर्वाऽपि शयनीयगतैस्तथा ॥ २६ ॥

जगद्भूमिर्वा प्रसुप्तैर्वा गन्तव्यः स महापथः ।  
 इहानुभूय निर्दिष्टमायुर्जन्तुः स्वयं तदा ॥ २७ ॥  
 तस्यान्ते च स्वयं प्राणैरनिच्छन्नपि मुच्यते ।  
 जलमग्निर्विषं शस्त्रं श्रुव्याधिः पतनं गिरेः ॥ २८ ॥  
 निमित्तं किञ्चिदासाद्य देही प्राणैर्विमुच्यते ।  
 विहाय सुमहत्कृत्स्नं शरीरं पाञ्चभौतिकम् ॥ २९ ॥  
 अन्यच्छरीरमादत्ते यातनीयं स्वकर्मजम् ।  
 ब्रह्मं शरीरमाप्नोति सुखदुःखोपभुक्तये ॥ ३० ॥  
 तेन भुङ्क्ते स कृच्छ्राणि पापकर्ता नरो भृशम् ।  
 सुखानि धार्मिको हृष्ट इह नीतो यमक्षये ॥ ३१ ॥  
 ऊष्मा प्रकुपितः काये तीव्रवायुसमीरितः ।  
 भिनत्ति मर्मस्थानानि दीप्यमानो निरन्धनः ॥ ३२ ॥  
 उदानो नाम पवनस्ततश्चोर्ध्वं प्रवर्तते ।  
 भुज्यता(क्ताना)मम्बुभक्ष्याणामधोगतिनिरोधकृत् ॥ ३३ ॥  
 ततो येनाम्बुदानानि कृतान्यन्नरसास्तथा ।  
 दत्ताः स तस्यामाहादमापदि प्रतिपद्यते ॥ ३४ ॥  
 अन्नानि येन दत्तानि श्रद्धापूतेन चेतसा ।  
 सोऽपि तृप्तिमवाप्नोति विनाऽप्यन्नेन वै तदा ॥ ३५ ॥  
 येनानृतानि नोक्तानि प्रीतिभेदः कृतो न च ।  
 आस्तिकः श्रद्धानश्च सुखमृत्युं स गच्छति ॥ ३६ ॥



देवब्राह्मणपूजायां निरताश्चानसूयकाः ।  
 शुक्ला वदान्या हीमन्तस्ते नराः सुखमृत्यवः ॥ ३७ ॥  
 यः कामान्नापि संरम्भात्त द्वेषाद्धर्ममुत्सृजेत् ।  
 यथोक्तकारी सौम्यश्च स सुखं मृत्युमृच्छति ॥ ३८ ॥  
 चारिदास्तृषितानां ये क्षुधितान्नप्रदायिनः ।  
 प्राप्नुवन्ति नराः काले मृत्युं सुखसमन्वितम् ॥ ३९ ॥  
 शीतं जयन्ति धनदास्तापं चन्दनदायिनः ।  
 प्राणवर्णं वेदनां कष्टां ये चान्योद्वेगधारिणः ॥ ४० ॥  
 मोहं ज्ञानप्रदातारस्तथा दीपप्रदास्तमः ।  
 कूटसाक्षी मृषावादी यो गुरुर्नानुशास्ति वै ॥ ४१ ॥  
 ते मोहमृत्यवः सर्वे तथा ये वेदनिन्दकाः ।  
 विभीषिणाः पूतिगन्धाः कूटमुद्गरपाणयः ॥ ४२ ॥  
 आगच्छन्ति दुरात्मानो यमस्य पुरुषास्तथा ।  
 प्राप्तेषु दूष्यथं तेषु जायते तस्य वेपथुः ॥ ४३ ॥  
 क्रन्दत्यविरतः सोऽथ भ्रातृमातृपितृस्तथा ।  
 सा तु वागस्कुटा विप्रा एकवर्णा विभाव्यते ॥ ४४ ॥  
 दृष्टिर्विभ्राम्यते त्रासात्कासावृष्ट्यत्य(विष्टम)थाऽऽननम् ।  
 ततः स वेदनाविष्टं तच्छरीरं विमुञ्चति ॥ ४५ ॥  
 चाय्वग्रसारी तद्रूपदेहमन्यत्प्रपद्यते ।  
 तत्कर्मयातनार्थं च न मातृपितृसंभवम् ॥ ४६ ॥

तत्प्रमाणवयोवस्थासंस्थानैः प्राप्यते व्यथा ।  
 ततो दूतो यमस्याथ पाशैर्बध्नाति दारुणैः ॥ ४७ ॥  
 जन्तोः संप्राप्तकालस्य वेदनात्तस्य वै भृशम् ।  
 भूतैः संत्यक्तदेहस्य कण्ठप्राप्तानिलस्य च ॥ ४८ ॥  
 शरीराच्छ्यावितो जीवो रोरवीति तथोल्बणम् ।  
 निर्गतो वायुभूतस्तु षाट्कौशिककलेवरे ॥ ४९ ॥  
 मातृभिः पितृभिश्चैव भ्रातृभिर्मातुलैस्तथा ।  
 दारैः पुत्रैर्वयस्यैश्च गुरुभिस्त्यज्यते भुवि ॥ ५० ॥  
 दृश्यमानश्च तैर्दीनैश्चूर्णैर्क्षणेभृशम् ।  
 स्वशरीरं समुत्सृज्य वायुभूतस्तु गच्छति ॥ ५१ ॥  
 अन्धकारमपारं च महाघोरं तमोवृतम् ।  
 सुखदुःखप्रदातारं दुर्गमं पापकर्मणाम् ॥ ५२ ॥  
 दुःसहं च दुरन्तं च दुर्निरीक्षं दुरासदम् ।  
 दुरापमतिदुर्गं च पापिष्ठानां सदाऽहितम् ॥ ५३ ॥  
 कृष्यमाणाश्च तैर्भूतैर्याम्यैः पाशैस्तु संयताः ।  
 मुद्गरैस्ताड्यमानाश्च नीयन्ते तं महापथम् ॥ ५४ ॥  
 क्षीणायुषं समालोक्य प्राणिनं चाऽऽयुषक्षये ।  
 निनीषधः समायान्ति यमदूता भयंकराः ॥ ५५ ॥

आरूढा यानकाले तु ऋक्षव्याघ्रखरेषु च ।  
 उष्ट्रेषु वानरेष्वन्ये वृश्चिकेषु वृकेषु च ॥ ५६ ॥

उलूकसर्पमार्जारं तथाऽन्ये गृध्रवाहनाः ।  
 श्येनशृगालमारूढाः सरघाकङ्कवाहनाः ॥ ५७ ॥  
 वराहपशुवेतालमहिषास्यास्तथा परे ।  
 नानारूपधरा घोराः सर्वप्राणिभयंकराः ॥ ५८ ॥  
 दीर्घमुष्काः करालास्या वक्रनासाल्लिलोचनाः ।  
 महाहनुकपोलास्याः प्रलम्बदशनच्छदाः ॥ ५९ ॥  
 निर्गतैर्विकृताकारैर्दशनैरङ्कुरोपमैः ।  
 मांसशोणितदिग्धाङ्गा दंष्ट्राभिर्भृशमुल्वणैः ॥ ६० ॥  
 मुखैः पातालसदृशैर्ज्वलज्जिह्वैर्भयंकरैः ।  
 नेत्रैः सुविकृताकारैर्ज्वलत्पिङ्गलचञ्चलैः ॥ ६१ ॥  
 मार्जारोलूकखद्योतशक्रगोपवदुद्धतैः ।  
 केकरैः संकुलैस्तब्धैर्लोचनैः पावकोपमैः ॥ ६२ ॥  
 भृशमाभरणैर्भीमैराबद्धैर्भुजगोपमैः ।  
 शोणासरलगात्रैश्च मुण्डमालाविभूषितैः ॥ ६३ ॥  
 कण्ठस्थकृष्णसर्पैश्च फूत्काररवभीषणैः ।  
 वह्निज्वालोपमैः केशैस्तब्धरुक्षैर्भयंकरैः ॥ ६४ ॥  
 वभुपिङ्गललोलैश्च कद्रुश्मश्रुभिरावृताः ।  
 भुजदण्डैर्महाघोरैः प्रलम्बैः परिघोपमैः ॥ ६५ ॥  
 केचिद् द्विबाहवस्तत्र तथाऽन्ये च चतुर्भुजाः ।  
 द्विरष्टबाहवश्चान्ये दशविंशभुजास्तथा ॥ ६६ ॥



असंख्यातभुजाश्चान्ये केचिद्वाहुसहस्रिणः ।

आयुधैर्विकृताकारैः प्रज्वलद्भिर्भयानकैः ॥ ६७ ॥

शक्तितोमरचक्राद्यैः सुदीप्तैर्विविधायुधैः ।

पाशशृङ्खलदण्डैश्च भीषयन्तो महाबलाः ॥ ६८ ॥

आगच्छन्त महारौद्रा मर्त्यानामायुषः क्षये ।

ग्रहीतुं प्राणिनः सर्वे यमस्याऽऽज्ञाकरास्तथा ॥ ६९ ॥

यत्तच्छरीरमादत्ते यातनीयं स्वकर्मजम् ।

तदस्य नीयते जन्तोर्यमस्य सदनं प्रति ॥ ७० ॥

वद्ध्वा तत्कालपाशैश्च निगडैर्वज्रशृङ्खलैः ।

ताडयित्वा भृशं क्रुद्धैर्नीयते यककिंकरैः ॥ ७१ ॥

प्रस्खलन्तं रुदन्तं च आक्रोशन्तं मुहुर्मुहुः ।

हा तात मातः पुत्रेति वदन्तं कर्मदूषितम् ॥ ७२ ॥

आहत्य निशितैः शूलैर्मुद्गरैर्निशितैर्घनेः ।

खड्गशक्तिप्रहारैश्च वज्रदण्डैः सुदारुणैः ॥ ७३ ॥

भर्त्स्यमानो महारावैर्वज्रशक्तिसमन्वितैः ।

एकैकशो भृशं क्रुद्धैस्ताडयद्भिः समन्ततः ॥ ७४ ॥

स मुह्यमानो दुःखार्तः प्रतपंश्च इतस्ततः ।

आकृष्य नीयते जन्तुरध्वानं सुभयंकरैः ॥ ७५ ॥

कुशकण्टकवल्मीकशङ्कुपाषाणशर्करैः ।

तथा प्रदीप्तज्वलने क्षारवज्रशतोत्कटे ॥ ७६ ॥

प्रदीप्तादित्यतप्तेन दह्यमानस्तदंशुभिः ।

कृष्यते यमदूतैश्च शिवासंनादभीषणैः ॥ ७७ ॥

विकृष्यमाणस्तैर्घोरैर्भक्ष्यमाणः शिवाशतैः ।

प्रयाति दारुणे मार्गे पापकर्मा यमालयम् ॥ ७८ ॥

कचिद्भीतैः कचित्त्रस्तैः प्रस्खलद्भिः कचित्कचित् ।

दुःखेनाऽऽक्रन्दमानैश्च गन्तव्यः स महापथः ॥ ७९ ॥

निर्भर्त्स्यमानैरुद्विग्नैर्विद्रुतैर्भयविह्वलैः ।

कम्पमानशरीरैस्तु गन्तव्यं जीवसंज्ञकैः ॥ ८० ॥

कण्टकाकीर्णमार्गेण संतप्तसिकतेन च ।

दह्यमानैस्तु गन्तव्यं नरैर्दानविवर्जितैः ॥ ८१ ॥

मेदःशोणितदुर्गन्धैर्वस्तगात्रैश्च पूगशः ।

दग्धस्फुटत्वचाऽऽकीर्णैर्गन्तव्यं जीवघातकैः ॥ ८२ ॥

कूजद्भिः क्रन्दमानैश्च विक्रोशद्भिश्च विस्वरम् ।

वेदनातैश्च सद्भिश्च गन्तव्यं जीवघातकैः ॥ ८३ ॥

शक्तिभिर्भिन्दिपालैश्च खड्गतोमरसायकैः ।

भिद्यद्भिस्तीक्ष्णशूलाग्रैर्गन्तव्यं जीवघातकैः ॥ ८४ ॥

श्वानैर्व्याघ्रैर्वृकैः कङ्कैर्भक्ष्यमाणैश्च पापिभिः ॥ ८५ ॥

कृन्तद्भिः क्रकचाघातैर्गन्तव्यं मांसखादिभिः ।

महिषर्षभशृङ्गाग्रैर्भिद्यमानैः समन्ततः ॥ ८६ ॥

उल्लिखद्भिः शूकरैश्च गन्तव्यं मांसखादकैः ।

सूचीभ्रमरकाकोलमक्षिकाभिश्च संघशः ॥ ८७ ॥

भुज्यमानैश्च गन्तव्यं पापिष्ठैर्मधुघातकैः ।

विश्वस्तं स्वामिनं मित्रं स्त्रियं वा यस्तु घातयेत् ॥ ८८ ॥

शस्त्रैर्निकृत्यमानैश्च गन्तव्यं चातुरैर्नरैः ।

घातयन्ति च ये जन्तून्स्ताडयन्ति निरागसः ॥ ८९ ॥

राक्षसैर्भक्ष्यमाणास्ते यान्ति याम्यपथं नराः ।

ये हरन्ति परस्त्रीणां वरप्रावरणानि च ॥ ९० ॥

ते यान्ति विद्रुता नग्नाः प्रेतीभूता यमालयम् ।

वासो धान्यं हिरण्यं वा गृहक्षेत्रमथापि वा ॥ ९१ ॥

ये हरन्ति दुरात्मानः पापिष्ठाः पापकर्मिणः ।

पाषाणैर्लगुडैर्दण्डैस्ताड्यमानैस्तु जर्जरैः ॥ ९२ ॥

बहद्भूमिः शोणितं भूरि गन्तव्यं तु यमालयम् ।

ब्रह्मस्वं ये हरन्तीह नरा नरकनिर्भयाः ॥ ९३ ॥

ताडयन्ति तथा विप्रानाक्रोशन्ति नराधमाः ।

शुष्ककाष्ठनिबद्धास्ते छिन्नकर्णाक्षिनासिकाः ॥ ९४ ॥

पूयशोणितदिग्धास्ते कालगृध्रैश्च जम्बुकैः

किंकरैर्भोषणैश्चण्डैस्ताड्यमानाश्च दारुणैः ॥ ९५ ॥

विक्रोशमाना गच्छन्ति पापिनस्ते यमालयम् ।

एवं परमदुर्धर्षमध्वानं ज्वलनप्रभम् ॥ ९६ ॥

रौरवं दुर्गविषमं निर्दिष्टं मानुषस्य च ।

प्रतप्तताम्रवर्णाभं वह्निज्वालास्फुलिङ्गवत् ॥ ९७ ॥



कुरण्टकण्टकाकीर्णं पृथुविकटताडनैः ।  
 शक्तिवज्रैश्च संकीर्णमुज्ज्वलं तीव्रकण्टकम् ॥ ६८ ॥  
 अङ्गारवालुकामिश्रं वह्निक्कीटकदुर्गमम् ।  
 ज्वालाभालाकुलं रौद्रं सूर्यरश्मिप्रतापितम् ॥ ६९ ॥  
 अध्वानं नीयते देही कृष्यमाणः सुनिष्ठरैः ।  
 यदैव क्रन्दते जन्तुर्दुःखार्तः पतितः क्वचित् ॥ १०० ॥  
 तदैवाऽऽहन्यते सर्वैरायुधैर्यमकिंकरैः ।  
 एवं संताड्यमानश्च लुब्धः पापेषु योऽनयः ॥ १०१ ॥  
 अवशो नीयते जन्तुर्दुर्धरैर्यमकिंकरैः ।  
 सर्वैरेव हि गन्तव्यमध्वानं तत्सुदुर्गमम् ॥ १०२ ॥  
 नीयते विविधैर्घोरैर्यमदूतैरवज्ञया ।  
 नीत्वा सुदारुणं मार्गं प्राणिनं यमकिंकरैः ॥ १०३ ॥  
 प्रवेश्यते पुरीं घोरां ताम्रायसमर्षी द्विजाः ।  
 सा पुरी विपुलाकारा लक्षयोजनमायता ॥ १०४ ॥  
 चतुरस्रा विनिर्दिष्टा चतुर्द्वारवती शुभा ।  
 प्राकाराः काञ्चनास्तस्या योजनायुतमुच्छ्रिताः ॥ १०५ ॥  
 इन्द्रनीलमहानीलपद्मरागोपशोभिता ।  
 सा पुरी विविधैः संघैर्घोरा घोरेः समाकुला ॥ १०६ ॥  
 देवदानवगन्धर्वैर्यक्षराक्षसपन्नगैः ।  
 पूर्वद्वारं शुभं तस्याः पताकाशतशोभितम् ॥ १०७ ॥

वज्रेन्द्रनीलवैदूर्यमुक्ताफलविभूषितम् ।

गीतनृत्यैः समाकीर्णं गन्धर्वाप्सरसां गणैः ॥ १०८ ॥

प्रवेशस्तेन देवानामृषीणां योगिनां तथा ।

गन्धर्वसिद्धयक्षाणां विद्याधरविसर्पिणाम् ॥ १०९ ॥

उत्तरं नगरद्वारं घण्टाचमरभूषितम् ।

छत्रचामरविन्यासं नानारत्नैरलंकृतम् ॥ ११० ॥

वीणारेणुरवै रम्यैर्गीतमङ्गलनादितैः ।

ऋग्यजुःसामनिर्घोषैर्मुनिवृन्दसमाकुलम् ॥ १११ ॥

विशन्ति येन धर्मज्ञाः सत्यव्रतपरायणाः ।

ग्रीष्मे वारिप्रदा ये च शीते चाग्निप्रदा नराः ॥ ११२ ॥

श्रान्तसंवाहका ये च प्रियवादरताश्च ये ।

ये च दानरताः शूरा मातापितृपराश्च ये ॥ ११३ ॥

द्विजशुश्रूषणे युक्ता नित्यं येऽतिथिपूजकाः ।

पश्चिमं तु महाद्वारं पुर्या रत्नैर्विभूषितम् ॥ ११४ ॥

विचित्रमणिसोपानं तोमरैः समलंकृतम् ।

भेरीमृदङ्गसंनादैः शङ्खकाहलनादितम् ॥ ११५ ॥

सिद्धवृन्दैः सदा हृष्टैर्मङ्गलैः प्रणिनादितम् ।

प्रवेशस्तेन हृष्टानां शिवभक्तिमतां नृणाम् ॥ ११६ ॥

सर्वतीर्थप्लुता ये च पञ्चाग्नेर्ये च सेवकाः ।

प्रस्थाने ये मृता वीरा मृताः कालंजरे गिरौ ॥ ११७ ॥

अग्नौ विपन्ना ये वीराः साधितं यैरनाशकम् ।  
 ये स्वामिमित्रलोकार्थे गोग्रहे संकुले हताः ॥ ११८ ॥  
 ते विशन्ति नराः शूराः पश्चिमेन तपोधनाः ।  
 पुर्यां तस्या महाघोरं सर्वसत्त्वभयंकरम् ॥ ११९ ॥  
 हाहाकारसमाकुष्टं दक्षिणं द्वारमीदृशम् ।  
 अन्धकारसमायुक्तं तीक्ष्णशृङ्गैः समन्वितम् ॥ १२० ॥  
 कण्टकैर्वृश्चिकैः सर्पैर्वज्रकीटैः सुदुर्गमैः ।  
 विलुम्पद्भिर्वृकैर्व्याघ्रैर्ऋक्षैः सिंहैः सजम्बुकैः ॥ १२१ ॥  
 श्वानमार्जारगृध्रैश्च सज्वालकवलैर्मुखैः ।  
 प्रवेशस्तेन वै नित्यं सर्वेषामपकारिणाम् ॥ १२२ ॥  
 ये घातयन्ति विप्राणा बालं वृद्धं तथाऽऽतुरम् ।  
 शरणागतं विश्वस्तं स्त्रियं मित्रं निरायुधम् ॥ १२३ ॥  
 येऽगम्यागामिनो मूढाः परद्रव्यापहारिणः ।  
 निक्षेपस्यापहर्तारो विषवह्निप्रदाश्च ये ॥ १२४ ॥  
 परभूमिं गृहं शय्यां वस्त्रालंकारहारिणः ।  
 पररन्ध्रेषु ये क्रूरा ये सदाऽनृतवादिनः ॥ १२५ ॥  
 ग्रामराष्ट्रपुरस्थाने महादुःखप्रदा हि ये ।  
 कूटसाक्षिप्रदातारः कन्याविक्रयकारकाः ॥ १२६ ॥  
 अभक्ष्यभक्षणरता ये गच्छन्ति सुतां स्नुषाम् ।  
 मातरं पितरं चैव ये वदन्ति च पौरुषम् ॥ १२७ ॥



अन्ये ये चैव निर्दिष्टा महापातककारिणः ।

दक्षिणेन तु ते सर्वे द्वारेण प्रविशन्ति वै ॥ १२८ ॥

इति श्रीमहापुराणे आदिब्राह्मे व्यासर्षिसंवादे यमलोकस्य  
मार्गस्वरूपाख्याननिरूपणं नाम चतुर्दशाधिक-

द्विशततमोऽध्यायः ॥ २१४ ॥

—

अथ पञ्चदशाधिकद्विशततमोऽध्यायः

दक्षिणमार्गवर्णनम्

मुनय ऊचुः ।

कथं दक्षिणमार्गेण विशन्ति पापिनः पुरम् ।

श्रोतुमिच्छाम तद्ब्रूहि विस्तरेण तपोधन ॥ १ ॥

व्यास उवाच ।

सुघोरं तन्महाघोरं द्वारं वक्ष्यामि भीषणम् ।

नानाश्वापदसंकीर्णं शिवाशतनिनादितम् ॥ २ ॥

फुत्कारवसंयुक्तमगम्यं लोमहर्षणम् ।  
 भूतप्रेतपिशाचैश्च वृतं चान्यैश्च राक्षसैः ॥ ३ ॥  
 एवं दृष्ट्वा सुदूरान्ते द्वारं दुष्कृतकारिणः ।  
 मोहं गच्छन्ति सहसा त्रासाद्विप्रलपन्ति च ॥ ४ ॥  
 ततस्ताञ्शृङ्खलैः पाशैर्वद्ध्वा कर्षन्ति निर्भयाः ।  
 ताडयन्ति च दण्डैश्च भर्त्सयन्ति पुनः पुनः ॥ ५ ॥  
 लब्धसंज्ञास्ततस्ते वै रुधिरेण परिप्लुताः ।  
 व्रजन्ति दक्षिणं द्वारं प्रस्खलन्तः पदे पदे ॥ ६ ॥  
 तीव्रकण्टकयुक्तेन शर्करानिचितेन च ।  
 शुरधारानिभैस्तीक्ष्णैः पाषाणैर्निचितेन च ॥ ७ ॥  
 क्वचित्पङ्केने निचिता निरुत्तारैश्च खातकैः ।  
 लोहसूचीनिभैर्दन्तैः संछन्नेन क्वचित्क्वचित् ॥ ८ ॥  
 तटप्रपातविषमैः पर्वतैर्वृक्षसंकुलैः ।  
 प्रतप्ताङ्गारयुक्तेन यान्ति मार्गेण दुःखिताः ॥ ९ ॥  
 क्वचिद्विषमगर्ताभिः क्वचिल्लोष्टैः सुपिच्छलैः ।  
 सुतप्तवालुकाभिश्च तथा तीक्ष्णैश्च शङ्कुभिः ॥ १० ॥  
 अयःशृङ्गाटकैस्तप्तैः क्वचिद्वावाग्निना युतम् ।  
 क्वचित्तप्तशिलाभिश्च क्वचिद्व्याप्तं हिमेन च ॥ ११ ॥  
 क्वचिद्वालुकया व्याप्तमाकण्ठान्तःप्रवेशया ।  
 क्वचिद्दुष्टाम्बुना व्याप्तं क्वचित्कर्षाग्निना पुनः ॥ १२ ॥

कचित्सिंहैर्वृकैर्वाघैर्दशकीटैश्च दारुणैः ।

कचिन्महाजलौकाभिः कचिदजगरैः पुनः ॥ १३ ॥

मक्षिकाभिश्च रौद्राभिः कचित्सर्पविषोल्बणैः ।

कचिद्दुष्टगजैश्चैव बलोन्मत्तैः प्रमाथिभिः ॥ १४ ॥

पन्थानमुल्लिखद्भिश्च तीक्ष्णशृङ्गैर्महावृषैः ।

महाशृङ्गैश्च महिषैरुष्ट्रैर्मत्तैश्च खादनैः ॥ १५ ॥

डाकिनीभिश्च रौद्राभिर्विकरालैश्च राक्षसैः ।

व्याधिभिश्च महारौद्रैः पीड्यमाना व्रजन्ति ते ॥ १६ ॥

महाधूलिविमिश्रेण महाचण्डेन वायुना ।

महापाषाणवर्षेण हन्यमाना निराश्रयाः ॥ १७ ॥

कचिद्विद्युन्निपातेन दीर्यमाणा व्रजन्ति ते ।

महता बाणवर्षेण भिद्यमानाश्च सर्वशः ॥ १८ ॥

पतद्भिर्वज्रनिर्घातैरुल्कापातैः सुदारुणैः ।

प्रदीप्ताङ्गारवर्षेण दह्यमाना विशन्ति च ॥ १९ ॥

महता पांशुवर्षेण पूर्यमाणा रुदन्ति च ।

मेघारवैः सुघोरैश्च वित्रास्यन्ते मुहुर्मुहुः ॥ २० ॥

निःशेषाः शखवर्षेण चूर्ण्यमानाश्च सर्वतः ।

महाक्षाराम्बुधाराभिः सिच्यमाना व्रजन्ति च ॥ २१ ॥

महाशीतेन मरुता रुक्षेण परुषेण च ।

समन्ताद्दीर्यमाणाश्च शुष्यन्ते संकुचन्ति च ॥ २२ ॥



इत्थं मागण पुरुषाः पाथेयरहितेन च ।

निरालम्बेन दुर्गेण निर्जलेन समन्ततः ॥ २३ ॥

अतिश्रमेण महता निर्गतेनाऽऽश्रमाय वै ।

नीयन्ते देहिनः सर्वे ये मूढाः पापकर्मिणः ॥ २४ ॥

यमदूतैर्महाघोरैस्तदाज्ञाकारिभिर्वलात् ।

एकाकिनः पराधीना मित्रबन्धुविवर्जिताः ॥ २५ ॥

शोचन्तः स्वानि कर्माणि रुदन्ति च मुहुर्मुहुः ।

प्रेतीभूता निषिद्धास्ते शुष्ककण्ठौष्ठतालुकाः ॥ २६ ॥

कृशाङ्गा भीतभीताश्च दह्यमानाः क्षुधाग्निना ।

वद्धाः शृङ्खलया केचित्केचिदुत्तानपादयोः ॥ २७ ॥

आकृष्यन्ते शुष्यमाणा यमदूतैर्वलोत्कटैः ।

नरा अधोमुखाश्चान्ये कृष्यमाणाः सुदुःखिताः ॥ २८ ॥

अन्नपानीयरहिता याचमानाः पुनः पुनः ।

देहि देहीति भाषन्तः साश्रुगद्गदया गिरा ॥ २९ ॥

कृताञ्जलिपुटा दीनाः क्षुत्तृष्णापरिपीडिताः ।

भक्ष्यानुच्चावचान्दृष्ट्वा भोज्यान्पेयांश्च पुष्कलान् ॥ ३० ॥

सुगन्धद्रव्यसंयुक्तान्याचमानाः पुनः पुनः ।

दधिक्षीरघृतोन्मिश्रं दृष्ट्वा शाल्योदनं तथा ॥ ३१ ॥

पानानि च सुगन्धीनि शीतलान्युदकानि च ।

तान्याचमानास्ते याम्या भर्त्सयन्तस्तदाऽब्रुवन् ॥

वचोभिः परुषैर्भीमाः क्रोधरक्तान्तलोचनाः ॥ ३२ ॥

याम्या ऊचुः ।

न भवद्भिर्हुतं काले न दत्तं ब्राह्मणेषु च ।  
 प्रसभं दीयमानं च वारितं च द्विजातिषु ॥ ३३ ॥  
 तस्य पापस्य च फलं भवतां समुपागतम् ।  
 नानौ दग्धं जले नष्टं न हृतं नृपतस्करैः ॥ ३४ ॥  
 कुतो वा सांप्रतं विप्रे यन्न दत्तं पुराऽधमाः ।  
 यैर्दत्तानि तु दानानि साधुभिः सात्त्विकानि तु ॥ ३५ ॥  
 तेषामेते प्रदृश्यन्ते कल्पिता ह्यन्नपर्वताः ।  
 भक्ष्यभोज्याश्च पेयाश्च लेह्याश्चोष्याश्च संवृताः ॥ ३६ ॥  
 न यूयमभिलप्स्यध्वे न दत्तं च कथंचन ।  
 यैस्तु दत्तं हुतं चेष्टं ब्राह्मणाश्चैव पूजिताः ॥ ३७ ॥  
 तेषामन्नं समानीय इह निक्षिप्यते सदा ।  
 परस्वं कथमस्माभिर्दातुं शक्येत नारकाः ॥ ३८ ॥

व्यास उवाच ।

किंकराणां वचः श्रुत्वा निःस्पृहाः क्षुत्तृषादिताः ।  
 ततस्ते दारुणैश्चास्त्रैः पीड्यन्ते यमकिंकरैः ॥ ३९ ॥  
 मुद्गरैर्लोहदण्डैश्च शक्तितोमरपट्टिशैः ।  
 परिघैर्भिन्दिपालैश्च गदापरशुभिः शरैः ॥ ४० ॥  
 पृष्ठतो हन्यमानाश्च यमदूतैः सुनिर्दयैः ।  
 अग्रतः सिंहव्याघ्राद्यैर्भक्ष्यन्ते पापकारिणः ॥ ४१ ॥  
 न प्रवेष्टुं न निर्गन्तुं लभन्ते दुःखिता भृशम् ।  
 स्वकर्मापहताः पापाः क्रन्दमानाः सुदारुणाः ॥ ४२ ॥



तत्र संपीड्य सुभृशं प्रवेशं यमकिंकरैः ।  
 नीयन्ते पापिनस्तत्र यत्र तिष्ठेत्स्वयं यमः ॥ ४३ ॥  
 धर्मात्मा धर्मकृद्देवः सर्वसंयमनो यमः ।  
 एवं पथाऽतिकष्टेन प्राप्ताः प्रेतपुरं नराः ॥ ४४ ॥  
 प्रज्ञापितास्तदा दूतैर्निवेश्यन्ते यमाग्रतः ।  
 ततस्ते पापकर्माणस्तं पश्यन्ति भयानकम् ॥ ४५ ॥  
 पापापविद्धनयना विपरीतात्मबुद्धयः ।  
 दंष्ट्राकरालवदनं भ्रुकुटीकुटिलेक्षणम् ॥ ४६ ॥  
 ऊर्ध्वकेशं महाशमश्रुं प्रस्फुरदधरोत्तरम् ।  
 अष्टादशभुजं क्रुद्धं नीलाञ्जनचयोपमम् ॥ ४७ ॥  
 सर्वायुधोद्यतकरं तीव्रदण्डेन संयुतम् ।  
 महामहिषमारूढं दीप्ताग्निसमलोचनम् ॥ ४८ ॥  
 रक्तमाल्याम्बरधरं महामेघमिवोच्छ्रितम् ।  
 प्रलयाम्बुदनिर्घोषं पिवन्निव महोदधिम् ॥ ४९ ॥  
 प्रसन्तमिव त्रैलोक्यमुद्गिरन्तमिवानलम् ।  
 मृत्युं च तत्समीपस्थं कालानलसमप्रभम् ॥ ५० ॥  
 प्रलयानलसंकाशं कृतान्तं च भयानकम् ।  
 मारीचोग्रा महामारी कालरात्री च दारुणा ॥ ५१ ॥  
 विविधा व्याधयः कष्टा नानारूपा भयावहाः ।  
 शक्तिशूलाङ्कुशधराः पाशचक्रासिधारिणः ॥ ५२ ॥  
 वज्रदण्डधरा रौद्राः क्षुरतूणधनुर्धराः ।  
 असंख्याता महावीर्याः क्रूराश्चाञ्जनसप्रभाः ॥ ५३ ॥



सर्वायुधोद्यतकरा यमदूता भयानकाः ।

अनेन परिवारेण महाघोरेण संवृतम् ॥ ५४ ॥

यमं पश्यन्ति पापिष्ठाश्चित्रगुप्तं विभीषणम् ।

निर्भर्त्सयति चाऽत्यर्थं यमस्तान्पापकारिणः ॥ ५५ ॥

चित्रगुप्तस्तु भगवान्धर्मवाक्यैः प्रबोधयन् ॥ ५६ ॥

चित्रगुप्त उवाच ।

भो भो दुष्कृतकर्माणः परद्रव्यापहारिणः ।

गर्विता रूपवीर्येण परदारविमर्दकाः ॥ ५७ ॥

यत्स्वयं क्रियते कर्म तत्स्वयं भुज्यते पुनः ।

तत्किमात्मोपघातार्थं भवद्विदुष्कृतं कृतम् ॥ ५८ ॥

इदानीं किं नु शोचध्वं पीड्यमानाः स्वकर्मभिः ।

भुञ्जध्वं स्वानि दुःखानि न हि दोषोऽस्ति कस्यचित् ॥ ५९ ॥

य एते पृथिवीपालाः संप्राप्ता मत्समीपतः ।

स्वकीयैः कर्मभिर्घोरैर्दुष्प्रज्ञा बलगर्विताः ॥ ६० ॥

भो भो नृपा दुराचाराः प्रजाविध्वंसकारिणः ।

अल्पकालस्य राजस्य कृते किं दुष्कृतं कृतम् ॥ ६१ ॥

राज्यलोभेन मोहेन बलादन्यायतः प्रजाः ।

यद्विण्डिताः फलं तस्य भुञ्जध्वमधुना नृपाः ॥ ६२ ॥

कुतो राज्यं कलत्रं च यदर्थमशुभं कृतम् ।

तत्सर्वं संपरित्यज्य यूयमेकाकिनः स्थिताः ॥ ६३ ॥

पश्यामो न बलं सर्वं येन विध्वंसिताः प्रजाः ।

यमदूतैः पाट्यमाना अधुना कीदृशं फलम् ॥ ६४ ॥

व्यास उवाच ।

एवं बहुविधैर्वाक्यैरुपालब्ध्वा यमेन ते ।

शोचन्तः स्वानि कर्माणि तूष्णीं तिष्ठन्ति पार्थिवाः ॥ ६५ ॥

इति कर्म समादिश्य नृपाणां धर्मराट्स्वयम् ।

तत्पातकविशुद्ध्यर्थमिदं वचनमब्रवीत् ॥ ६६ ॥

यम उवाच ।

भो भोश्चण्ड महाचण्ड गृहीत्वा नृपतीनिमान् ।

विशोधयध्वं पापेभ्यः क्रमेण नरकाग्निषु ॥ ६७ ॥

व्यास उवाच ।

ततः शीघ्रं समुत्थाय नृपान्संगृह्य पादयोः ।

भ्रामयित्वा तु वेगेन क्षिप्त्वा चोर्ध्वं प्रगृह्य च ॥ ६८ ॥

तत्तत्पापप्रमाणेन यमदूताः शिलातले ।

आस्फोटयन्ति तरसा वज्रेणेव महाद्रुमम् ॥ ६९ ॥

ततस्तु रक्तं स्रोतोभिः स्रवते जर्जरीकृतः ।

निःसंज्ञः स तदा देही निश्चोष्टश्च प्रजायते ॥ ७० ॥

ततः स वायुना स्पृष्टः शनैरुज्जीवते पुनः ।

ततः पापविशुद्ध्यर्थं क्षिपन्ति नरकार्णवे ॥ ७१ ॥

अन्यांश्च ते तदा दूताः पापकर्मरतान्नरान् ।

निवेदयन्ति विप्रेन्द्रा यमाय भृशदुःखितान् ॥ ७२ ॥

यमदूता ऊचुः ।

एष देव तवाऽऽदेशादस्मभिर्मोहितो भृशम् ।

आनीतो धर्मविमुखः सदा पापरतः परः ॥ ७३ ॥

एष लुब्धो दुराचारो महापातकसंयुतः ।

उपपातककर्ता च सदा हिंसारतः शुचिः ॥ ७४ ॥

अगम्यागामी दुष्टात्मा परद्रव्यापहारकः ।

कन्याकथी कूटसाक्षी कृतघ्नो मित्रवञ्चकः ॥ ७५ ॥

अनेन मदमत्तेन सदा धर्मो विनिन्दितः ।

पापमाचरितं कर्म मर्त्यलोके दुरात्मना ॥ ७६ ॥

इदानीमस्य देवेश निग्रहानुग्रहौ वद ।

प्रभुरस्य क्रियायोगे वयं वा परिपन्थिनः ॥ ७७ ॥

व्यास उवाच ।

इति विज्ञाप्य देवेशं न्यस्याग्रे पापकारिणम् ।

नरकाणां सहस्रेषु लक्षकोटिशतेषु च ॥ ७८ ॥

किंकरास्ते ततो यान्ति ग्रहीतुमपरान्नरान् ।

प्रतिपन्ने कृते दोषे यमो वै पापकारिणाम् ॥ ७९ ॥

समादिशति तान्घोराग्निग्रहाय स्वकिंकरान् ।

यथा यस्य विनिर्दिष्टो वसिष्ठाद्यैर्विनिग्रहः ॥ ८० ॥

पापस्य तद्भृ( तं भृ )शं क्रुद्धाः कुर्वन्ति यमकिंकराः ।

अङ्कुशैर्मुद्गरैर्दण्डैः क्रकचैः शक्तितोमरैः ॥ ८१ ॥

खड्गशूलनिपातैश्च भिद्यन्ते पापकारिणः ।

नरकाणां सहस्रेषु लक्षकोटिशतेषु च ॥ ८२ ॥

स्वकर्मोपार्जितैर्दोषैः पीड्यन्ते यमकिंकरैः ।

शृणुध्वं नरकाणां च स्वरूपं च भयंकरम् ॥ ८३ ॥



नामानि च प्रमाणं च येन यान्ति नराश्च तान् ।  
 महावाचोति विख्यातं नरकं शोणितप्लुतम् ॥ ८४ ॥  
 वज्रकण्टकसंमिश्रं योजनायुतविस्तृतम् ।  
 तत्र संपीड्यते मग्नो भिद्यते वज्रकण्टके ॥ ८५ ॥  
 वर्षलक्षं महाघोरं गोघाती नरके नरः ।  
 योजनानां शतं लक्षं कुम्भीपाकं सुदारुणम् ॥ ८६ ॥  
 ताम्रकुम्भवती दीप्ता वालुकाङ्गारसंवृता ।  
 ब्रह्महा भूमिहर्ता च निक्षेपस्यापहारकः ॥ ८७ ॥  
 दहन्ते तत्र संक्षिप्ता यावदाभूतसंप्लवम् ।  
 रौरवो वज्रनाराचैः प्रज्वलद्भूमिः समावृतः ॥ ८८ ॥  
 योजनानां सहस्राणि षष्टिरायामविस्तरैः ।  
 भिद्यन्ते तत्र नाराचैः सज्वालैर्नरके नराः ॥ ८९ ॥  
 इक्षुवत्तत्र पीड्यन्ते ये नराः कूटसाक्षिणः ।  
 अयोमयं प्रज्वलितं मञ्जूषं नरकं स्मृतम् ॥ ९० ॥  
 निक्षिप्तास्तत्र दहन्ते बन्दिग्राहकृताश्च ये ।  
 अप्रतिष्ठेति नरकं पूयमूत्रपुरोषकम् ॥ ९१ ॥  
 अधोमुखः पतेत्तत्र ब्राह्मणस्योपपीडकः ।  
 लाक्षाप्रज्वलितं घोरं नरकं तु विलेपकम् ॥ ९२ ॥  
 निमग्नास्तत्र दहन्ते मद्यपाने द्विजोत्तमाः ।  
 महाप्रभेति नरकं दीप्तशूलमहोच्छ्रयम् ॥ ९३ ॥  
 तत्र शूलेन भिद्यन्ते पतिभार्योपभेदिनः ।  
 नरकं च महाघोरं जयन्ती चाऽऽयसी शिला ॥ ९४ ॥

तथा चाऽऽक्रम्यते पापः परदारोपसेवकः ।  
 नरकं शालमलाख्यं तु प्रदीप्तदृढकण्टकम् ॥ ६५ ॥  
 तथा(दा)लिङ्गति दुःखार्ता नारी बहुनरंगमा ।  
 ये वदन्ति सदाऽसत्यं परमर्मावकर्तनम् ॥ ६६ ॥  
 जिह्वा चोच्छ्रिय(च्छ्रिय) ते तेषां सदस्यैर्यमकिंकरैः ।  
 ये तु रागैः कटाक्षैश्च वीक्षन्ते परयोषितम् ॥ ६७ ॥  
 तेषां चक्षुषि नाराचैर्विध्यन्ते यमकिंकरैः ।  
 मातरं येऽपि गच्छन्ति भगिनीं दुहितरं स्नुषाम् ॥ ६८ ॥  
 स्त्रीबालवृद्धहन्तारो यावदिन्द्राश्चतुर्दश ।  
 ज्वालामालाकुलं रौद्रं महारौरवसंज्ञितम् ॥ ६९ ॥  
 नरकं योजनानां च सहस्राणि चतुर्दश ।  
 पुरं क्षेत्रं गृहं ग्रामं यो दीपयति वह्निना ॥ १०० ॥  
 स तत्र दह्यते मूढो यावत्कल्पस्थितिर्नरः ।  
 तामिस्रमिति विख्यातं लक्ष्ययोजनविस्तृतम् ॥ १०१ ॥  
 निपतद्भिः सदा रौद्रः खड्गपट्टिशमुद्गरैः ।  
 तत्र चौरा नराः क्षिप्तास्ताड्यन्ते यमकिंकरैः ॥ १०२ ॥  
 शूलशक्तिगदाखड्गैर्यावत्कल्पशतत्रयम् ।  
 तामिस्राद्द्विगुणं प्रोक्तं महातामिस्रसंज्ञितम् ॥ १०३ ॥  
 जलौकासर्पसंपूर्णां निरालोकं सुदुःखदम् ।  
 मातृहा पितृहा चैव मित्रविस्मभघातकः ॥ १०४ ॥  
 तिष्ठन्ति तक्ष्यमाणाश्च यावत्तिष्ठति मेदिनी ।  
 असिपत्रवनं नाम नरकं भूरिदुःखदम् ॥ १०५ ॥

योजनायुतविस्तारं ज्वलत्खड्गैः समाकुलम् ।  
 पातितस्तत्र तैः खड्गैः शतधा तु समाहतः ॥ १०६ ॥  
 मित्रघ्नः कृत्यते तावद्यावदाभूतसंप्लवम् ।  
 करम्भवालुका नाम नरकं योजनायुतम् ॥ १०७ ॥  
 कृपाकारं वृतं दीप्तैर्वालुकाङ्गारकण्टकैः ।  
 दह्यते भिद्यते वर्षलक्षायुतशतत्रयम् ॥ १०८ ॥  
 येन दग्धो जनो नित्यं मिथ्योपायैः सुदारुणैः ।  
 काकोलं नाम नरकं कृमिपूयपरिप्लुतम् ॥ १०९ ॥  
 क्षिप्यते तत्र दुष्टात्मा एकाकी मिष्टभुङ्गनरः ।  
 कुड्मलं नाम नरकं पूर्णं विष्णुमूत्रशोणितैः ॥ ११० ॥  
 पञ्चयज्ञक्रियाहीनाः क्षिप्यन्ते तत्र वै नराः ।  
 सुदुर्गन्धं महाभीमं मांसशोणितसंकुलम् ॥ १११ ॥  
 अभक्ष्यान्ने रतास्तेऽत्र निपतन्ति नराधमाः ।  
 क्रिमिकीटसमाकीर्णं शवपूर्णं महाघटम् ॥ ११२ ॥  
 अधोमुखः पतेत्तत्र कन्याविक्रयकृन्नरः ।  
 नाम्ना वै तिलपाकेति नरकं दारुणं स्मृतम् ॥ ११३ ॥  
 तिलवत्तत्र पीड्यन्ते परपीडारताश्च ये ।  
 नरकं तैलपाकेति ज्वलत्तैलमहीप्लवम् ॥ ११४ ॥  
 पच्यते तत्र मित्रघ्नो हन्ता च शरणागतम् ।  
 नाम्ना वज्रकपाटेति वज्रशृङ्खलयाऽन्वितम् ॥ ११५ ॥  
 पीड्यन्ते निर्दयं तत्र यैः कृतः क्षीरविक्रयः ।  
 निरुच्छ्वास इति प्रोक्तं तमोन्धं वातवर्जितम् ॥ ११६ ॥



निश्चेष्टं क्षिप्यते तत्र विप्रदाननिरोधकृत् ।  
 अङ्गारोपचयं नाम दीप्ताङ्गारसमुज्ज्वलम् ॥ ११७ ॥  
 दह्यते तत्र येनोक्तं दानं विप्राय नार्पितम् ।  
 महापायीति नरकं लक्षयोजनमायतम् ॥ ११८ ॥  
 पात्यन्तेऽधोमुखास्तत्र ये जल्पन्ति सदाऽनृतम् ।  
 महाज्वालेति नरकं ज्वालाभास्वरभीषणम् ॥ ११९ ॥  
 दह्यते तत्र सुचिरं यः पापे बुद्धिकृन्नरः ।  
 नरकं क्रकचाख्यातं पीड्यन्ते तत्र वै नराः ॥ १२० ॥  
 क्रकचैर्वज्रधारोग्रैरगम्यागमने रताः ।  
 नरकं गुडपाकेति ज्वलद्गुडहदैर्वृतम् ॥ १२१ ॥  
 निक्षिप्तो दह्यते तस्मिन्वर्णसंकरकृन्नरः ।  
 क्षुरधारेति नरकं तीक्ष्णक्षुरसमावृतम् ॥ १२२ ॥  
 छिद्यन्ते तत्र कल्पान्तं विप्रभूमिहरा नराः ।  
 नरकं चाम्बरोषाख्यं प्रलयानलदीपितम् ॥ १२३ ॥  
 कल्पकोटिशतं तत्र दह्यते स्वर्णहारकः ।  
 नाम्ना वज्रकुठारेति नरकं वज्रसंकुलम् ॥ १२४ ॥  
 छिद्यन्ते तत्र छेत्तारो द्रुमाणं पापकारिणः ।  
 नरकं परितापाख्यं प्रलयानलदीपितम् ॥ १२५ ॥  
 गरदो मधुहर्ता च पच्यते तत्र पापकृत् ।  
 नरकं कालसूत्रं च वज्रसूत्रविनिर्मितम् ॥ १२६ ॥  
 भ्रमन्तस्तत्र छिद्यन्ते परसस्योपलुण्ठकाः ।  
 नरकं कश्मलं नाम श्लेष्मशिङ्घाणकावृतम् ॥ १२७ ॥

तत्र संक्षिप्यते कल्पं सदा मांसरुचिर्नरः ।  
 नरकं चोग्रगन्धेति लालामूत्रपुरीषवत् ॥ १२८ ॥  
 क्षिप्यन्ते तत्र नरके पितृपिण्डाप्रयच्छकाः ।  
 नरकं दुर्धरं नाम जलौकावृश्चिकाकुलम् ॥ १२९ ॥  
 उत्कोचभक्षकस्तत्र तिष्ठते वर्षकायुतम् ।  
 यच्च वज्रमहापीडा नरकं वज्रनिर्मितम् ॥ १३० ॥  
 तत्र प्रक्षिप्य दह्यन्ते पीड्यन्ते यमकिंकरैः ।  
 धनं धान्यं हिरण्यं वा परकीयं हरन्ति ये ॥ १३१ ॥  
 यमदूतैश्च चौरास्ते छिद्यन्ते लवशः क्षुरैः ।  
 ये हत्वा प्राणिनं मूढाः खादन्ते काकगृध्रवत् ॥ १३२ ॥  
 भोज्यन्ते च स्वमांसं ते कल्पान्तं यमकिंकरैः ।  
 आसनं शयनं वस्त्रं परकीयं हरन्ति ये ॥ १३३ ॥  
 यमदूतैश्च ते मूढा भिद्यन्ते शक्तितोमरैः ।  
 फलं पत्रं नृणां वाऽपि हतं यैस्तु कुबुद्धिभिः ॥ १३४ ॥  
 यमदूतैश्च ते क्रुद्धैर्दह्यन्ते तृणवह्निभिः ।  
 परद्रव्ये कलत्रे च यः सदा दुष्टधीर्नरः ॥ १३५ ॥  
 यमदूतैर्ज्वलत्तस्य हृदि शूलं निखन्यते ।  
 कर्मणा मनसा वाचा ये धर्मविमुखा नराः ॥ १३६ ॥  
 यमलोके तु ते घोरा लभन्ते परियातनाः ।  
 एवं शतसहस्राणि लक्षकोटिशतानि च ॥ १३७ ॥  
 नरकाणि नरैस्तत्र भुज्यन्ते पापकारिभिः ।  
 इह कृत्वा स्वल्पमपि नरः कर्माशुभात्मकम् ॥ १३८ ॥

प्राप्नोति नरके घोरे यमलोकेषु यातनाम् ।

न शृण्वन्ति नरा मूढा धर्मोक्तं साधु भाषितम् ॥ १३६ ॥

दृष्टं केनेति प्रत्यक्षं प्रत्युक्त्यैवं वदन्ति ते ।

दिवा रात्रौ प्रयत्नेन पापं कुर्वन्ति ये नराः ॥ १४० ॥

नाऽऽचरन्ति हि ते धर्मं प्रमादेनापि मोहिताः ।

इहैव फलभोक्तारः परत्र विमुखाश्च ये ॥ १४१ ॥

ते पतन्ति सुघोरेषु नरकेषु नराधमाः ।

दारुणो नरके वासः स्वर्गवासः सुखप्रदः ॥

नरैः संप्राप्यते तत्र कर्म कृत्वा शुभाशुभम् ॥ १४२ ॥

इति श्रीमहापुराणे आदिब्राह्मे व्यासर्षिसंवादे नरकगतपृथग्यात-  
नाकीर्तनं नाम पञ्चदशाधिकद्विशततमोऽध्यायः ॥ २१५ ॥

अथ षोडशाधिकद्विशततमोऽध्यायः

नरकगतदुःखनिवारणाय धर्माचरणवर्णनम्

मुनय ऊचुः ।

अहोऽतिदुःखं घोरं च यममार्गे त्वयोदितम् ।

नरकाणि च घोराणि द्वारं याम्यं च सत्तम ॥ १ ॥

अस्त्युपायो न वा ब्रह्मन्यममार्गेऽतिभीषणे ।

ब्रूहि येन नरा यान्ति सुखेन यमसादनम् ॥ २ ॥



व्यास उवाच ।

इह ये धर्मसंयुक्तास्त्वर्हिसानिरता नराः ।

गुरुशुश्रूषणे युक्ता देवब्राह्मणपूजकाः ॥ ३ ॥

यस्मिन्मनुष्यलोकास्ते सभार्याः ससुतास्तथा ।

तमध्वानं च गच्छन्ति यथा तत्कथयामि वः ॥ ४ ॥

विमानैर्विविधैर्दिव्यैः काञ्चनध्वजशोभितैः ।

धर्मराजपुरं यान्ति सेवमानाप्सरोगणैः ॥ ५ ॥

ब्राह्मणेभ्यस्तु दानानि नानारूपाणि भक्तितः ।

ये प्रयच्छन्ति ते यान्ति सुखेनैव महापथे ॥ ६ ॥

अन्नं ये तु प्रयच्छन्ति ब्राह्मणेभ्यः सुसंस्कृतम् ।

श्रोत्रियेभ्यो विशेषेण भक्त्या परमया युताः ॥ ७ ॥

तरुणीभिर्वरस्त्रीभिः सेव्यमानाः प्रयत्नतः ।

धर्मराजपुरं यान्ति विमानैरभ्यलंकृतैः ॥ ८ ॥

ये च सत्यं प्रभाषन्ते बहिरन्तश्च निर्मलाः ।

तेऽपि यात्न्यमरप्रख्या विमानैर्यममन्दिरम् ॥ ९ ॥

गोदानानि पवित्राणि विष्णुमुद्दिश्य साधुषु ।

ये प्रयच्छन्ति धर्मज्ञाः कृशेषु कृशवृत्तिषु ॥ १० ॥

ते यान्ति दिव्यवर्णामैर्विमानैर्मणिचित्रितैः ।

धर्मराजपुरं श्रीमान्सेव्य(व)मानाप्सरोगणैः ॥ ११ ॥

उपानद्युगलं छत्रं शय्यासनमथापि वा ।

ये प्रयच्छन्ति वस्त्राणि तथैवाऽऽभरणानि च ॥ १२ ॥

ते यान्त्यश्वै रथैश्चैव कुञ्जरैश्चाप्यलंकृताः ।

धर्मराजपुरं दिव्यं छत्रैः सौवर्णराजतैः ॥ १३ ॥

ये च भक्त्या प्रयच्छन्ति गुडपानकर्माचतम् ।

ओदनं च द्विजाग्रभ्यो विशुद्धेनान्तरात्मना ॥ १४ ॥

ते यान्ति काञ्चनैर्यानेर्विविधैस्तु यमालयम् ।

वरस्त्रीभिर्यथाकामं सेव्यमानाः पुनः पुनः ॥ १५ ॥

ये च क्षीरं प्रयच्छन्ति घृतं दधि गुडं मधु ।

ब्राह्मणेभ्यः प्रयत्नेन शुद्ध्योपेतं सुसंस्कृतम् ॥ १६ ॥

चक्रवाकप्रयुक्तैश्च विमानैस्तु हिरण्मयैः ।

यान्ति गन्धर्ववादित्रैः सेव्यमाना यमालयम् ॥ १७ ॥

ये फलानि प्रयच्छन्ति पुष्पाणि सुरभीणि च ।

हंसयुक्तैर्विमानैस्तु यान्ति धर्मपुरं नराः ॥ १८ ॥

ये तिलांस्तिलधेनुं च घृतधेनुमथापि वा ।

श्रोत्रियेभ्यः प्रयच्छन्ति विप्रेभ्यः श्रद्धयाऽन्विताः ॥ १९ ॥

सोममण्डलसंकाशैर्यानैस्ते यान्ति निर्मलैः ।

गन्धर्वैरुपगीयन्ते पुरे वैवस्वतस्य ते ॥ २० ॥

येषां वाप्यश्च कूपाश्च तडागानि सरांसि च ।

दीर्घिकाः पुष्करिण्यश्च शीतलाश्च जलाशयाः ॥ २१ ॥

यानैस्ते हेमचन्द्रामैर्दिव्यघण्टानिनादितैः ।

व्यजनैस्तालवृन्तैश्च वीज्यमाना महाप्रभाः ॥ २२ ॥

येषां देवकुलान्यत्र चित्राण्यायतनानि च ।

रत्नैः प्रस्फुरमाणानि मनोज्ञानि शुभानि च ॥ २३ ॥



ध्यायः] ❁ नरकगतदुःखनिवारणायधर्माचरणवर्णनम् \* १२६३

ते यान्ति लोकपालैस्तु विमानैर्वातरंहसैः ।

धर्मराजपुरं दिव्यं नानाजनसमाकुलम् ॥ २४ ॥

पानायं ये प्रयच्छन्ति सर्वप्राण्युपजीवितम् ।

ते वितृष्णाः सुखं यान्ति विमानैस्तं महापथम् ॥ २५ ॥

काष्ठपादुकयानानि पीठकान्यासनानि च ।

यैर्दत्तानि द्विजातिभ्यस्तेऽध्वानं यान्ति वै सुखम् ॥ २६ ॥

सौवर्णमणिपीठेषु पादौ कृत्वोत्तमेषु च ।

ते प्रयान्ति विमानैस्तु अप्सरोगणमण्डितैः ॥ २७ ॥

आरामाणि विचित्राणि पुष्पाढ्यानीह मानवाः ।

रोपयन्ति फलाढ्यानि नराणामुपकारिणः ॥ २८ ॥

वृक्षच्छायासु रम्यासु शीतलासु स्वलंकृताः ।

वरस्त्रीगीतवाद्यैश्च सेव्यमाना व्रजन्ति ते ॥ २९ ॥

सुवर्णं रजतं चाऽपि विद्रुमं मौक्तिकं तथा ।

ये प्रयच्छन्ति ते यान्ति विमानैः कनकोज्ज्वलैः ॥ ३० ॥

भूमिदा दीप्यमानाश्च सर्वकामैस्तु तर्पिताः ।

उदितादित्यसंकाशैर्विमानैर्भृशनादितैः ॥ ३१ ॥

कन्यां तु ये प्रयच्छन्ति ब्रह्मदेयामलंकृताम् ।

दिव्यकन्यावृता यान्ति विमानैस्ते यमालयम् ॥ ३२ ॥

सुगन्धागुरुकर्पूरान्पुष्पधूपान्द्विजोत्तमाः ।

प्रयच्छन्ति द्विजातिभ्यो भक्त्या परमयाऽन्विताः ॥ ३३ ॥

ते सुगन्धाः सुवेशाश्च सुप्रभाः सुविभूषिताः ।

यान्ति धर्मपुरं यानैर्विचित्रैरभ्यलंकृताः ॥ ३४ ॥



दीपदा यान्ति यानैश्च दीपयन्तो दिशो दश ।  
 आदित्यसदृशैर्यानिर्दीप्यमाना यथाऽऽनयः ॥ ३५ ॥  
 गृहावसथदातारो गृहैः काञ्चनमण्डितैः ।  
 व्रजन्ति बालार्कनिभैर्धर्मराजगृहं नराः ॥ ३६ ॥  
 जलभाजनदातारः कुण्डिकाकरकप्रदाः ।  
 पूजमानाप्सरोभिश्च यान्ति दृप्ता महागजैः ॥ ३७ ॥  
 पादाभ्यङ्गं शिरोभ्यङ्गं स्नानपानोदकं तथा ।  
 ये प्रयच्छन्ति विप्रेभ्यस्ते यान्त्यश्वैर्यमालयम् ॥ ३८ ॥  
 विश्रामयन्ति ये विप्राञ्छ्रान्तानध्वनि कर्षितान् ।  
 चक्रवाकप्रयुक्तेन यान्ति यानेन ते सुखम् ॥ ३९ ॥  
 स्वागतेन च यो विप्रं पूजयेदासनेन च ।  
 स गच्छन्ति तमध्वानं सुखं परमनिर्वृतः ॥ ४० ॥  
 नमो ब्रह्मण्यदेवेति यो हरिं चाभिवादयेत् ।  
 गां च पापहरेत्युक्त्वा सुखं यान्ति च तत्पथम् ॥ ४१ ॥  
 अनन्तराशिनौ ये च दम्भानृतविवर्जिताः ।  
 तेऽपि सारसयुक्तैस्तु यान्ति यानैश्च तत्पथम् ॥ ४२ ॥  
 वर्तन्ते ह्येकभक्तेन शाख्यदम्भविवर्जिताः ।  
 हंसयुक्तैर्विमानैस्तु सुखं यान्ति यमालयम् ॥ ४३ ॥  
 चतुर्थेनैकभक्तेन वर्तन्ते ये जितेन्द्रियाः ।  
 ते यान्ति धर्मनगरं यानैर्वर्हिण्योजितैः ॥ ४४ ॥  
 तृतीये दिवसे ये तु भुञ्जते नियतव्रताः ।  
 तेऽपि हस्तिरथैर्दिव्यैर्यान्ति यानैश्च तत्पथम् ॥ ४५ ॥

पण्डेऽन्नभक्षको यस्तु शौचनित्यो जितेन्द्रियः ।  
 स याति कुञ्जरस्थस्तु शचीपतिरिव स्वयम् ॥ ४६ ॥  
 धर्मराजपुरं दिव्यं नानामणि विभूषितम् ।  
 नानाखरसमायुक्तं जयशब्दरवैर्युतम् ॥ ४७ ॥  
 पक्षोपवासिनो यान्ति यानैः शार्दूलयोजितैः ।  
 पुरं तद्धर्मराजस्य सेव्यमानाः सुरासुरैः ॥ ४८ ॥  
 ये च मासोपवासं तु कुर्वते संयतेन्द्रियाः ।  
 तेऽपि सूर्यप्रदीप्तैस्तु यान्ति यामैर्यमालयम् ॥ ४९ ॥  
 महाप्रस्थानमेकाग्रो यः प्रयाति दृढव्रतः ।  
 सेव्यमानस्तु गन्धर्वैर्याति यानैर्यमालयम् ॥ ५० ॥  
 शरीरं साधयेद्यस्तु वैष्णवेनान्तरात्मना ।  
 स रथेनाग्निवर्णेन यातीह त्रिदशालयम् ॥ ५१ ॥  
 अग्निप्रवेशं यः कुर्यान्नारायणपरायणः ।  
 स यात्यग्निप्रकाशेन विमानेन यमालयम् ॥ ५२ ॥  
 प्राणांस्त्यति यो मर्त्यः स्मरन्विष्णुं सनातनम् ।  
 यानेनार्कप्रकाशेन याति धर्मपुरं नरः ॥ ५३ ॥  
 प्रविष्टोऽन्तर्जलं यस्तु प्राणांस्त्यजति मानवः ।  
 सोममण्डलकल्पेन याति यानेन वै सुखम् ॥ ५४ ॥  
 स्वशरीरं हि गृध्रेभ्यो वैष्णवो यः प्रयच्छति ।  
 स याति रथमुख्येन काञ्चनेन यमालयम् ॥ ५५ ॥  
 स्त्रीग्रहे गोग्रहे वाऽपि युद्धे मृत्युमुपैति यः ।  
 स यात्यमरकन्याभिः सेव्यमानो रविप्रभः ॥ ५६ ॥



वैष्णवा ये च कुर्वन्ति तीर्थयात्रां जितेन्द्रियाः ।  
 तत्पथं यान्ति ते घोरं सुखयानैरलंकृताः ॥ ५७ ॥  
 ये यजन्ति द्विजश्रेष्ठाः क्रतुभिर्भूरिदक्षिणैः ॥  
 तत्तहाटसंकाशैर्विमानैर्यान्ति ते सुखम् ॥ ५८ ॥  
 परपोडामकुर्वन्तो भृत्यानां भरणादिकम् ।  
 कुर्वन्ति ते सुखं यान्ति विमानैः कनकोज्ज्वलैः ॥ ५९ ॥  
 ये क्षान्ताः सर्वभूतेषु प्राणिनामभयप्रदाः ।  
 क्रोधमोहविनिर्मुक्ता निर्मदाः संयतेन्द्रियाः ॥ ६० ॥  
 पूर्णचन्द्रप्रकाशेन विमानेन महाप्रभाः ।  
 यान्ति वैवस्वतपुरं देवगन्धर्वसेविताः ॥ ६१ ॥  
 एकभावेन ये विष्णुं ब्रह्माणं त्र्यम्बकं रविम् ।  
 पूजयन्ति हि ते यान्ति विमानैर्भास्करप्रभैः ॥ ६२ ॥  
 ये च मांसं न खादन्ति सत्यशौचसमन्विताः ।  
 तेऽपि यान्ति सुखेनैव धर्मराजपुरं नराः ॥ ६३ ॥  
 मांसान्निष्ठतरं नास्ति भक्ष्यभोज्यादिकेषु च ।  
 तस्मान्मांसं न भुञ्जीत नास्ति मिष्टैः सुखोदयः ॥ ६४ ॥  
 गोसहस्रं तु यो दद्याद्यस्तु मांसं न भक्षयेत् ।  
 समावेतौ पुरा प्राह ब्रह्मा वेदविदां वरः ॥ ६५ ॥  
 सर्वतीर्थेषु यत्पुण्यं सर्वयज्ञेषु यत्फलम् ।  
 अमांसभक्षणे विप्रास्तच्च तच्च च तत्समम् ॥ ६६ ॥  
 एवं सुखेन ते यान्ति यमलोकं च धार्मिकाः ।  
 दानव्रतपरा यानैर्यत्र देवो रवेः सुतः ॥ ६७ ॥



दृष्ट्वा तान् धार्मिकान् देवः स्वयं संमानयेद्यमः ।  
 स्वागतासनदानेन पाद्याभ्येण प्रियेण तु ॥ ६८ ॥  
 धन्या यूयं महात्मान आत्मनो हितकारिणः ।  
 येन दिव्यसुखार्थाय भवद्भिः सुकृतं कृतम् ॥ ६९ ॥  
 इदं विमानमारुह्य दिव्यस्त्रोभोगभूषिताः ।  
 स्वर्गं गच्छध्वमतुलं सर्वकामसमन्वितम् ॥ ७० ॥  
 तत्र भुक्त्वा महाभोगानन्ते पुण्यपरिक्षयात् ।  
 यत्किञ्चिदल्पमशुभं फलं तदिह भोक्ष्यथ ॥ ७१ ॥  
 ये तु तं धर्मराजानं नराः पुण्यानुभावतः ।  
 पश्यन्ति सौम्यमनसं पितृभूतमिवाऽऽत्मनः ॥ ७२ ॥  
 तस्माद्धर्मः सेवितव्यः सदा मुक्तिफलप्रदः ।  
 धर्मादर्थस्तथा कामो मोक्षश्च परिकीर्त्यते ॥ ७३ ॥  
 धर्मो माता पिता भ्राता धर्मो नाथः सुहृत्तथा ।  
 धर्मः स्वामी सखा गोप्ता तथा धाता च पोषकः ॥ ७४ ॥  
 धर्मादर्थोऽर्थतः कामः कामाद्भोगः सुखानि च ।  
 धर्मादैश्वर्यमेकाग्र्यं धर्मात्स्वर्गगतिः परा ॥ ७५ ॥  
 धर्मस्तु सेवितो विप्रास्त्रायते महतो भयात् ।  
 देवत्वं च द्विजत्वं च धर्मात्प्राप्नोत्यसंशयम् ॥ ७६ ॥  
 यदा च क्षीयते पापं नराणां पूर्वसंचितम् ।  
 तदैषां भजते बुद्धिर्धर्मं चात्र द्विजोत्तमाः ॥ ७७ ॥  
 जन्मान्तरसहस्रेषु मानुष्यं प्राप्य दुर्लभम् ।  
 यो हि नाऽऽचरते धर्मं भवेत्स खलु वञ्चितः ॥ ७८ ॥

कुत्सिता ये दरिद्राश्च विरूपा व्याधितास्तथा ।  
 परप्रेष्याश्च मूर्खाश्च ज्ञेया धर्मविवर्जिताः ॥ ७६ ॥  
 ये हि दीर्घायुषः शूराः पण्डिता भोगिनोऽर्थिनः ।  
 अरोगा रूपवन्तश्च तैस्तु धर्मः पुरा कृतः ॥ ८० ॥  
 एवं धर्मरता विप्रा गच्छन्ति गतिमुत्तमाम् ।  
 अधर्मं सेवमानास्तु तिर्यग्योनिं व्रजन्ति ते ॥ ८१ ॥  
 ये नरा नरकध्वंसिवासुदेवमनुव्रताः ।  
 ते स्वप्नेऽपि न पश्यन्ति यमं वा नरकाणि वा ॥ ८२ ॥  
 अनादिनिधनं देवं दैत्यदानवदारणम् ।  
 ये नमन्ति नरा नित्यं नहि पश्यन्ति ते यमम् ॥ ८३ ॥  
 कर्मणा मनसा वाचा येऽच्युतं शरणं गताः ।  
 न समर्थो यमस्तेषां ते मुक्तिफलभागिनः ॥ ८४ ॥  
 ये जना जगतां नाथं नित्यं नारायणं द्विजाः ।  
 नमन्ति नहि ते विष्णोः स्थानादन्यत्र गामिनः ॥ ८५ ॥  
 न ते दूतान्न तन्मार्गं न यमं न च तां पुरीम् ।  
 प्रणम्य विष्णुं पश्यन्ति नरकाणि कथंचन ॥ ८६ ॥  
 कृत्वाऽपि बहुशः पापं नरा मोहसमन्विताः ।  
 न यान्ति नरकं नत्वा सर्वपापहरं हरिम् ॥ ८७ ॥  
 शास्त्रेणापि नरा नित्यं ये स्मरन्ति जनार्दनम् ।  
 तेऽपि यान्ति तनुं त्यक्त्वा विष्णुलोकमनामयम् ॥ ८८ ॥  
 अत्यन्तक्रोधसक्तोऽपि कदाचित्कीर्तयेद्धरिम् ।  
 सोऽपि दोषक्षयान्मुक्तिं लभेच्चैदिपतिर्यथा ॥ ८९ ॥

इति श्रीमहापुराणे आदित्राहो व्यासपिसंवादे धार्मिकाणां  
सुगतिनिरूपणं नाम षोडशाधिकद्विशततमोऽध्यायः ॥ २१६ ॥

अथ सप्तदशाधिकद्विशततमोऽध्यायः ।

धर्मश्रैष्ठ्यवर्णनम्

लोमहर्षण उवाच ।

श्रुत्वैवं यममार्गं ते नरकेषु च यातनाम् ।

पप्रच्छुश्च पुनर्व्यासं संशयं मुनिसत्तमाः ॥ १ ॥

मुनय ऊचुः ।

भगवन्सर्वधर्मज्ञ सर्वशास्त्रविशारद ।

मर्त्यस्य कः सहायो वै पिता माता सुतो गुरुः ॥ २ ॥

ज्ञातिसंबन्धिवर्गश्च मित्रवर्गस्तथैव च ।

गृहं शरीरमुत्सृज्य काष्ठलोष्टसमं जनाः ॥

गच्छन्त्यमुत्र लोके वै कश्च ताननुगच्छति ॥ ३ ॥

व्यास उवाच ।

एकः प्रसूयते विप्रा एक एव हि नश्यति ।

एकस्तरति दुर्गाणि गच्छत्येकस्तु दुर्गतिम् ॥ ४ ॥

असहायः पिता माता तथा भ्राता सुतो गुरुः ।

ज्ञातिसंबन्धिवर्गश्च मित्रवर्गस्तथैव च ॥ ५ ॥



मृतं शरीरमुत्सृज्य काष्ठलोष्टसमं जनाः ।

मुहूर्तमिव रोदित्वा ततो यान्ति पराङ्मुखाः ॥ ६ ॥

तैस्तच्छरीरमुत्सृष्टं धर्म एकोऽनुगच्छति ।

तस्माद्धर्मः सहायश्च सेवितव्यः सदा नृभिः ॥ ७ ॥

प्राणी धर्मसमायुक्तो गच्छेत्स्वर्गगतिं पराम् ।

तथैवाधर्मसंयुक्तो नरकं चोपपद्यते ॥ ८ ॥

तस्मात्पापागतैरर्थेनानुरज्येत पण्डितः ।

धर्म एको मनुष्याणां सहायः परिकीर्तितः ॥ ९ ॥

लोभान्मोहादनुकोशाद्भयाद्वाऽथ बहुश्रुतः ।

नरः करोत्यकार्याणि परार्थे लोभमोहितः ॥ १० ॥

धर्मश्चार्थश्च कामश्च त्रितयं जीवतः फलम् ।

एतत्त्रयमवाप्तव्यमधर्मपरिवर्जितम् ॥ ११ ॥

मुनय ऊचुः ।

श्रुतं भगवतो वाक्यं धर्मयुक्तं परं हितम् ।

शरीरनिचयं ज्ञातुं बुद्धिर्नोऽत्र प्रजायते ॥ १२ ॥

मृतं शरीरं हि नृणां सूक्ष्ममव्यक्ततां गतम् ।

अचक्षुर्विषयं प्राप्स्य कथं धर्मोऽनुगच्छति ॥ १३ ॥

व्यास उवाच ।

पृथिवी वायुराकाशमापो ज्योतिर्मनोन्तरम् ।

बुद्धिरात्मा च सहिता धर्मं पश्यन्ति नित्यदा ॥ १४ ॥

प्राणिनामिह सर्वेषां साक्षिभूता दिवानिशम् ।

एतैश्च सह धर्मो हि तं जीवमनुगच्छति ॥ १५ ॥

त्वगस्थि मांसं शुक्रं च शोणितं च द्विजोत्तमाः ।  
 शरीरं वर्जयन्त्येते जीवितेन विवर्जितम् ॥ १६ ॥  
 ततो धर्मसमायुक्तः स जीवः सुखमेधते ।  
 इह लोके परे चैव किं भूयः कथयामि वः ॥ १७ ॥

मुनय ऊचुः ।

तद्दर्शितं भगवता यथा धर्मोऽनुगच्छति ।  
 एतच्च ज्ञातुमिच्छामः कथं रेतः प्रवर्तते ॥ १८ ॥

व्यास उवाच ।

अन्नमश्नन्ति ये देवाः शरीरस्था द्विजोत्तमाः ।  
 पृथिवी वायुराकाशमापो ज्योतिर्मनस्तथा ॥ १९ ॥  
 ततस्तृप्तेषु भो विप्रास्तेषु भूतेषु पञ्चसु ।  
 मनःषष्ठेषु शुद्धात्मा रेतः संपद्यते महत् ॥ २० ॥  
 ततो गर्भः संभवति श्लेष्मा स्त्रीपुंसयोर्द्विजाः ।  
 एतद्वः सर्वमाख्यातं किं भूयः श्रोतुमिच्छथ ॥ २१ ॥

मुनय ऊचुः ।

आख्यतं नो भगवता गर्भः संजायते यथा ।  
 यथा जातस्तु पुरुषः प्रपद्येत तदुच्यताम् ॥ २२ ॥

व्यास उवाच ।

आसन्नमात्रपुरुषस्तैर्भूतैरभिभूयते ।  
 विप्रयुक्तस्तु तैर्भूतैः पुनर्यात्यपरां गतिम् ॥ २३ ॥

स च भूतसमायुक्तः प्राप्नोति जीवमेवहि ।  
ततोऽस्य कर्म पश्यन्ति शुभं वा यदि वाऽशुभम् ॥  
देवताः पञ्चभूतस्थाः किं भूयः श्रोतुमिच्छथ ॥ २४ ॥

मुनय ऊचुः ।

त्वगस्थि मांसमुत्सृज्य तैस्तु भूतैर्विवर्जितः ।  
जीवः स भगवन्कस्थः सुखदुःखे समश्नुते ॥ २५ ॥

व्यास उवाच ।

जीवः कर्मसमायुक्तः शीघ्रं रेतःसमागतः ।  
स्त्रीणां पुष्पं समासाद्य ततः कालेन भो द्विजाः ॥ २६ ॥  
यमस्य पुरुषैः क्लेशो यमस्य पुरुषैर्वधः ।  
दुःखं संसारचक्रं च नरः क्लेशं च विन्दति ॥ २७ ॥  
इह लोके स तु प्राणी जन्मप्रभृति भो द्विजाः ।  
सुकृतं कर्म वै भुङ्क्ते धर्मस्य फलमाश्रितः ॥ २८ ॥  
यदि धर्मं समायुज्य जन्मप्रभृति सेवते ।  
ततः स पुरुषो भूत्वा सेवते नित्यदा सुखम् ॥ २९ ॥  
अथान्तरान्तरं धर्ममधर्ममुपसेवते ।  
सुखस्यानन्तरं दुःखं स जीवोऽप्यधिगच्छति ॥ ३० ॥  
अधर्मेण समायुक्तो यमस्य विषयं गतः ।  
महादुःखं समासाद्य तिर्यग्योनौ प्रजायते ॥ ३१ ॥  
कर्मणा येन येनेह यस्यां योनौ प्रजायते ।  
जीवो मोहसमायुक्तस्तन्मे शृणुत सांप्रतम् ॥ ३२ ॥



यदेतदुच्यते शास्त्रैः सेतिहासैश्च छन्दसि ।  
 यमस्य विषयं घोरं मर्त्यलोकं प्रवर्तते ॥ ३३ ॥  
 इह स्थानानि पुण्यानि देवतुल्यानि भो द्विजाः ।  
 तिर्यग्योन्यतिरिक्तानि गतिमन्ति च सर्वशः ॥ ३४ ॥  
 यमस्य भवने दिव्ये ब्रह्मलोकसमे गुणैः ।  
 कर्मभिर्नियतैर्वद्धो जन्तुर्दुःखान्युपाश्रुते ॥ ३५ ॥  
 येन येन हि भावेन येन वै कर्मणां गतिम् ।  
 प्रयाति पुरुषो घोरां तथा वक्ष्याम्यतः परम् ॥ ३६ ॥  
 अधीत्य चतुरो वेदान्द्विजो मोहसमन्वितः ।  
 पतितात्प्रतिगृह्णाथ खरयोनीं प्रजायते ॥ ३७ ॥  
 खरो जीवति वर्षाणि दश पञ्च च भो द्विजाः ।  
 खरो मृतो बलीवर्दः सप्त वर्षाणि जीवति ॥ ३८ ॥  
 बलीवर्दो मृतश्चापि जायते ब्रह्मराक्षसः ।  
 ब्रह्मराक्षस्तु मासांस्त्रींस्ततो जायेत ब्राह्मणः ॥ ३९ ॥  
 पतितं याजयित्वा तु कृमियोनीं प्रजायते ।  
 तत्र जीवति वर्षाणि दश पञ्च च भो द्विजाः ॥ ४० ॥  
 क्रिमिभावाद्विनिर्मुक्तस्ततो जायेत गर्दभः ।  
 गर्दभः पञ्च वर्षाणि पञ्च वर्षाणि शूकरः ॥ ४१ ॥  
 कुक्कुटः पञ्च वर्षाणि पञ्च वर्षाणि जम्बुकः ।  
 श्वा वर्षमेकं भवति ततो जायेत मानवः ॥ ४२ ॥  
 उपाध्यायस्य यः पापं शिष्यः कुर्यादबुद्धिमान् ।  
 स जन्मानीह संसारे त्रीनाप्नोति न संशयः ॥ ४३ ॥

प्राक्श्वा भवति भो विप्रास्ततः क्रव्यात्ततः खरः ।  
 प्रेत्य च परिक्रिष्टेषु पश्चाज्जायेत ब्राह्मणः ॥ ४४ ॥  
 मनसाऽपि गुरोर्भार्या यः शिष्यो याति पापकृत् ।  
 उदग्रान्प्रैति संसारानधर्मेणेह चेतसा ॥ ४५ ॥  
 श्वयोनौ तु स संभूतस्त्रीणि वर्षाणि जीवति ।  
 तत्रापि निधनं प्राप्तः क्रिमियोनौ प्रजायते ॥ ४६ ॥  
 कृमिभावमनुप्राप्तो वर्षमेकं तु जीवति ।  
 ततस्तु निधनं प्राप्य ब्रह्मयोनौ प्रजायते ॥ ४७ ॥  
 यदि पुत्रसमं शिष्यं गुरुर्हन्यादकारणम् ।  
 आत्मनः कामकारेण सोऽपि हिंस्रः प्रजायते ॥ ४८ ॥  
 पितरं मातरं चैव यस्तु पुत्रोऽवमन्यते ।  
 सोऽपि विप्रा मृतो जन्तुः पूर्वं जायेत गर्दभः ॥ ४९ ॥  
 गर्दभत्वं तु संप्राप्य दश वर्षाणि जीवति ।  
 संवत्सरं तु कुम्भीरस्ततो जायेत मानवः ॥ ५० ॥  
 पुत्रस्य मातापितरौ यस्य रुष्टावुभावपि ।  
 गुर्वपध्यानतः सोऽपि मृतो जयेत गर्दभः ॥ ५१ ॥  
 खरो जीवति मासांश्च दश चापि चतुर्दश ।  
 बिडालः सप्त मासांस्तु ततो जायेत मानवः ॥ ५२ ॥  
 मातापितरावाक्रुश्य सारीकः संप्राजयते ।  
 ताडयित्वा तु तावेव जायते कच्छपो द्विजाः ॥ ५३ ॥  
 कच्छपो दश वर्षाणि त्रीणि वर्षाणि शल्यकः ।  
 व्यालो भूत्वा तु षण्मासांस्ततो जायेत मानवः ॥ ५४ ॥

भर्तृ पिण्डमुपाशनीनो(दत्ते) राजद्विष्टानि सेवते ।

सोऽपि मोहसमापन्नो मृतो जायेत वानरः ॥ ५५ ॥

वानरो दश वर्षाणि सप्त वर्षाणि मूषकः ।

श्वा च भूत्वा तु षण्मासांस्ततो जायेत मानवः ॥ ५६ ॥

न्यासापहर्ता तु नरो यमस्य विषयं गतः ।

संसारानां शतं गत्वा कृमियोनौ प्रजायते ॥ ५७ ॥

तत्र जीवति वर्षाणि दश पञ्च च भो द्विजाः ।

दुष्कृतस्य क्षयं कृत्वा ततो जायेत मानुषः ॥ ५८ ॥

असूयको नरश्चापि मृतो जायेत शार्ङ्गकः ।

विश्वासहर्ता च नरो मीनो जायेत दुर्मतिः ॥ ५९ ॥

भूत्वा मीनोऽष्टवर्षाणि मृगो जायेत भो द्विजाः ।

मृगस्तु चतुरो मासांस्ततश्छागः प्रजायते ॥ ६० ॥

छागस्तु निधनं प्राप्य पूर्णं संवत्सरे ततः ।

कीटः संजायते जन्तुस्ततो जायेत मानुषः ॥ ६१ ॥

धान्यान्यवांस्तिलान्माषान्कुलित्थान्सर्षपांश्चणान् ।

कलायानथ मुद्गांश्च गोधूमानतसीस्तथा ॥ ६२ ॥

सस्यान्यन्यानि हर्ता च मर्त्यो मोहादचेतनः ।

संजायते मुनिश्रेष्ठा मूषिको निरपत्रपः ॥ ६३ ॥

ततः प्रेत्य मुनिश्रेष्ठा मृतो जायेत शूकरः ।

शूकरो जातमात्रस्तु रोगेण प्रियते पुनः ॥ ६४ ॥

श्वा ततो जायते मूकः कर्मणा तेन मानवः ।

भूत्वा श्वा पञ्च वर्षाणि ततो जायेत मानवः ॥ ६५ ॥



परदाराभिमर्शं तु कृत्वा जायेत वै वृकः ।  
 श्वा शृगालस्ततो गृध्रो व्यालः कङ्को वकस्तथा ॥ ६६ ॥  
 भ्रातुर्भार्यां तु पापात्मा यो धर्षयति मोहितः ।  
 पुंस्कोकिलत्वमाप्नोति सोऽपि संवत्सरं द्विजाः ॥ ६७ ॥  
 सखिभार्यां गुरोर्भार्यां राजभार्यां तथैव च ।  
 प्रधर्षयित्वा कामात्मा मृतो जायेत शूकरः ॥ ६८ ॥  
 शूकरः पञ्च वर्षाणि दश वर्षाणि वै वकः ।  
 पिपीलिकस्तु मासांस्त्रीन्कीटः स्यान्मासमेव च ॥ ६९ ॥  
 एतानासाद्य संसारान्कृमियोनौ प्रजायते ।  
 तत्र जीवति मासांस्तु कृमियोनौ चतुर्दश ॥ ७० ॥  
 नरोऽधर्मक्षयं कृत्वा ततो जायेत मानुषः ।  
 पूर्वं दत्त्वा तु यः कन्यां द्वितीये दातुमिच्छति ॥ ७१ ॥  
 सोऽपि विप्रा मृतो जन्तुः क्रिमियोनौ प्रजायते ।  
 तत्र जीवति वर्षाणि त्रयोदश द्विजोत्तमाः ॥ ७२ ॥  
 अधर्मसंक्षये मुक्तस्ततो जायेत मानुषः ।  
 देवकार्यमकृत्वा तु पितृकार्यमथापि वा ॥ ७३ ॥  
 अनिर्वाप्य पितृन्देवान्मृतो जायेत वायसः ।  
 वायसः शतवर्षाणि ततो जायेत कुक्कुटः ॥ ७४ ॥  
 जायते व्यालकश्चापि मासं तस्मात्तु मानुषः ।  
 ज्येष्ठं पितृसमं चापि भ्रातरं योऽवमन्यते ॥ ७५ ॥  
 सोऽपि मृत्युमुपागम्य क्रौञ्चयोनौ प्रजायते ।  
 क्रौञ्चो जीवति वर्षाणि दश जायेत जीवकः ॥ ७६ ॥

ततो निधनमाप्नोति मानुषत्वमवाप्नुयात् ।  
वृषलो ब्राह्मणीं गत्वा कृमियोनौ प्रजायते ॥ ७७ ॥  
ततः संप्राप्य निधनं जायते शूकरः पुनः ।  
शूकरो जातमात्रस्तु रोगेण म्रियते द्विजाः ॥ ७८ ॥  
श्वा च वै जायते मूढः कर्मणा तेन भो द्विजाः ।  
श्वा भूत्वा कृतकर्माऽसौ जायते मानुषस्ततः ॥ ७९ ॥  
तत्रापत्यं समुन्पाद्य मृतो जायेत मूषिकः ।  
कृतघ्नस्तु मृतो विप्रा यमस्य विषयं गतः ॥ ८० ॥  
यमस्य विषये क्रूरैर्वद्धः प्राप्नोति वेदनाम् ।  
दण्डकं मुद्गरं शूलमग्निदण्डं च दारुणम् ॥ ८१ ॥  
असिपत्रवनं घोरं चालुकां कूटशाल्मलीम् ।  
एतश्चान्याश्च बहवो यमस्य विषयं गताः ॥ ८२ ॥  
यातनाः प्राप्य घोरास्तु ततो याति च भो द्विजाः ।  
संसारचक्रमासाद्य किमियोनौ प्रजायते ॥ ८३ ॥  
किमिर्भवति वर्षाणि दश पञ्च च भो द्विजाः ।  
ततो गर्भं समासाद्य तत्रैव म्रियते नरः ॥ ८४ ॥  
ततो गर्भशतैर्जन्तुर्वहुशः संप्रपद्यते ।  
संसारान्सुबहून्गत्वा ततस्तिर्यक् प्रजायते ॥ ८५ ॥  
ततो दुःखमनुप्राप्य बहुवर्षगणानि वै ।  
स पुनर्भवसंयुक्तस्ततः कूर्मः प्रजायते ॥ ८६ ॥  
दधि हृत्वा बकश्चापि प्लवो मत्स्यानसंस्कृतान् ।  
चोरयित्वा तु दुर्युद्धिर्मधुदंशः प्रजायते ॥ ८७ ॥



फलं वा मूलकं हत्वा पूषं वाऽपि पिपीलिकः ।

चोरयित्वा तु निष्पावं जायते फलमूषकः ८८ ॥

पायसं चोरयित्वा तु तित्तिरत्वमवाप्नुयात् ।

हत्वा पिष्टमयं पूषं कुम्भोत्सूकः प्रजायते ॥ ८९ ॥

अपो हत्वा तु दुर्बुद्धिर्वायसो जायते नरः ।

कांस्यं हत्वा तु दुर्बुद्धिर्हारीतो जायते नरः ॥ ९० ॥

राजतं भाजनं हत्वा कपोतः संप्रजायते ।

हत्वा तु काञ्चनं भाण्डं कृमियोनौ प्रजायते ॥ ९१ ॥

पत्रोष्णं चोरयित्वा तु कुरुरत्वं नियच्छति ।

कोशकारं ततो हत्वा नरो जायेत नर्तकः ॥ ९२ ॥

अंशुकं चोरयित्वा तु शुक्रो जायेत मानवः ।

चोरयित्वा दुकूलं तु मृतो हंसः प्रजायते ॥ ९३ ॥

क्रौञ्चः कार्पासिकं हत्वा मृतो जायेत मानवः ।

चोरयित्वा नरः पट्टं त्वाविकं चैव भो द्विजाः ॥ ९४ ॥

क्षौमं च वस्त्रमाहत्य शशो जन्तुः प्रजायते ।

चूर्णं तु हत्वा पुरुषो मृतो जायेत बर्हिणः ॥ ९५ ॥

हत्वा रक्तानि वस्त्राणि जायते जीवजीवकः ।

वर्णकादींस्तथा गन्धांश्चोरयित्वेह मानवः ॥ ९६ ॥

चुच्छुन्दरित्वमाप्नोति विप्रो लोभपरायणः ।

तत्र जीवति वर्षाणि ततो दश च पञ्च च ॥ ९७ ॥

अधर्मस्य क्षयं कृत्वा ततो जायेत मानवः ।

चोरयित्वा पयश्चापि बलाका संप्रजायते ॥ ९८ ॥



यस्तु चोरयते तैलं नरो मोहसमन्वितः ।  
 सोऽपि विप्रा मृतो जन्तुस्तैलपायी प्रजायते ॥ ६६ ॥  
 अशस्त्रं पुरुषं हत्वा सशस्त्रः पुरुषाध्रमः ।  
 अर्थार्थं यदि वा वैरी मृतो जायेत वै खरः ॥ १०० ॥  
 खरो जीवति वर्षे द्वे ततः शस्त्रेण वध्यते ।  
 स मृतो मृगयोनी तु नित्योद्विग्नोऽभिजायते ॥ १०१ ॥  
 मृगो विध्येत शस्त्रेण गते संवत्सरे ततः ।  
 हतो मृगस्ततो मीनः सोऽपि जालेन वध्यते ॥ १०२ ॥  
 मासे चतुर्थे संप्राप्ते श्वापदः संप्रजायते ।  
 श्वापदो दश वर्षाणि द्वीपी वर्षाणि पञ्च च ॥ १०३ ॥  
 ततस्तु निधनं प्राप्तः कालपर्यायचोदितः ।  
 अधर्मस्य क्षयं कृत्वा मानुषत्वमवाप्नुयात् ॥ १०४ ॥  
 वाद्यं हत्वा तु पुरुषो लीमशः संप्रजायते ।  
 तथा पिण्याकसंमिश्रमन्नं यश्चोरयेन्नरः ॥ १०५ ॥  
 स जायते बभ्रुसटो दारुणो मूषिको नरः ।  
 दशन्वै मानुषान्नित्यं पापात्मा स द्विजोत्तमाः ॥ १०६ ॥  
 घृतं हत्वा तु दुर्बुद्धिः काको मद्गुः प्रजायते ।  
 मत्स्यमांसमथो हत्वा काको जायेत मानवः ॥ १०७ ॥  
 लवणं चोरयित्वा तु चिरिकाकः प्रजायते ।  
 विश्वासेन तु निक्षिप्तं योऽपनिहोति मानवः ॥ १०८ ॥  
 स गतायुर्नरस्तेन मत्स्ययोनी प्रजायते ।  
 मत्स्ययोनिमनुप्राप्य मृतो जायेत मानुषः ॥ १०९ ॥

मानुषत्वमनुप्राप्य क्षीणायुरुपजायते ।

पापानि तु नरः कृत्वा तिर्यग्जायेत भो द्विजाः ॥ ११० ॥

न चाऽऽत्मनः प्रमाणं तु धर्मं जानाति किञ्चन ।

ये पापानि नराः कृत्वा निरस्यन्ति व्रतैः सदा ॥ १११ ॥

सुखदुःखसमायुक्ता व्याधिमन्तो भवन्त्युत ।

असंवीताः प्रजायन्ते श्लेच्छाश्चापि न संशयः ॥ ११२ ॥

नराः पापसमाचारा लोभमोहसमन्विताः ।

वर्जयन्ति हि पापानि जन्मप्रभृति ये नराः ॥ ११३ ॥

अरोगा रूपवन्तश्च धनिनस्ते भवन्त्युत ।

स्त्रियोऽप्येतेन कल्पेन कृत्वा पापमवाप्नुयुः ॥ ११४ ॥

एतेषामेव पापानां भार्यात्वमुपयान्ति ताः ।

प्रायेण हरणे दोषाः सर्व एव प्रकीर्तिताः ॥ ११५ ॥

एतद्वै लेशमात्रेण कथितं वो द्विजर्षभाः ।

अपरस्मिन्कथायोगे भूयः श्रोष्यथ भो द्विजाः ॥ ११६ ॥

एतन्मया महाभागा ब्रह्मणो वदतः पुरा ।

सुरर्षीणां श्रुतं मध्ये पृष्ठं चापि यथा तथा ॥ ११७ ॥

मयाऽपि तुभ्यं कात्स्न्येन यथावदनुवर्णितम् ।

एतच्छ्रुत्वा मुनिश्रेष्ठा धर्मे कुरुत मानसम् ॥ ११८ ॥

इति श्रीमहापुराणे आदिब्राह्मे व्यासर्षिवादे संसारचक्रनिरूपणं

नाम सप्तदशाधिकद्विशततमोऽध्यायः ॥ २१७ ॥

## अथाष्टादशाधिकद्विशततमोऽध्यायः ।

### अन्नदानप्रशंसावर्णनम्

मुनय ऊचुः ।

अधर्मस्य गतिर्ब्रह्मन्कथिता नस्त्वयाऽद्य ।

धर्मस्य च गतिं श्रोतुमिच्छामो वदतां वर ॥ १ ॥

कृत्वा पापानि कर्माणि कथं यान्त्यशुभां गतिम् ।

कर्मणा च कृतेनेह केन यान्ति शुभां गतिम् ॥ २ ॥

व्यास उवाच ।

कृत्वा पापानि कर्माणि त्वधर्मवशमागतः ।

मनसा विपरीतेन निरयं प्रतिपद्यते ॥ ३ ॥

मोहादधर्मं यः कृत्वा पुनः समनुत्पद्यते ।

मनःसमाधिसंयुक्तो न स सेवेत दुष्कृतम् ॥ ४ ॥

यथा यथा मनस्तस्य दुष्कृतं कर्म गर्हते ।

तथा तथा शरीरं तु तेनाधर्मेण मुच्यते ॥ ५ ॥

यदि विप्राः कथयते विप्राणां धर्मवादिनाम् ।

ततोऽधर्मकृतात्क्षिप्रमपराधात्प्रमुच्यते ॥ ६ ॥

यथा यथा नरः सम्यग्धर्ममनुभाषते ।

समाहितेन मनसा विमुञ्चति तथा तथा ॥ ७ ॥

भुजंग इव निर्मोक्कान्पूर्वभुक्ताञ्जहाति तान् ।

दत्त्वा विप्रस्य दानानि विविधानि समाहितः ॥ ८ ॥



मनःसमाधिसंयुक्तः स्वर्गं प्रतिपद्यते ।

दानानि तु प्रवक्ष्यामि यानि दत्त्वा द्विजोत्तमाः ॥ ६ ॥

नरः कृत्वाऽप्यकार्याणि ततो धर्मेण युज्यते ।

सर्वेषामेव दानानामन्नं श्रेष्ठमुदाहृतम् ॥ १० ॥

सर्वमन्नं प्रदातव्यमृजुना धर्ममिच्छता ।

प्राणा ह्यन्नं मनुष्याणां तस्माज्जन्तुः प्रजायते ॥ ११ ॥

अन्ने प्रतिष्ठिता लोकास्तस्मादन्नं प्रशस्यते ।

अन्नमेव प्रशंसन्ति देवर्षिपितृमानवाः ॥ १२ ॥

अन्नस्य हि प्रदानेन स्वर्गमाप्नोति मानवः ।

न्यायलब्धं प्रदातव्यं द्विजातिभ्योऽन्नमुत्तमम् ॥ १३ ॥

स्वाध्यायसमुपेतेभ्यः प्रहृष्टेनान्तरात्मना ।

यस्य त्वन्नमुपाश्नन्ति ब्राह्मणाश्च सकृदश ॥ १४ ॥

हृष्टेन मनसा दत्तं न स तिर्यग्गतिर्भवेत् ।

ब्राह्मणानां सहस्राणि दशाऽऽभोज्य द्विजोत्तमाः ॥ १५ ॥

नरोऽधर्मात्प्रमुच्येत पापेष्वभिरतः सदा ।

भैक्षेणान्नं समाहृत्य विप्रो वेदपुरस्कृतः ॥ १६ ॥

स्वाध्यायनिरते विप्रे दत्त्वेह सुखमेधते ।

अहिंसन्ब्राह्मणस्वानि न्यायेन परिपाल्य च ॥ १७ ॥

क्षत्रियस्तरसा प्राप्तमन्नं यो वै प्रयच्छति ।

द्विजेभ्यो वेदमुख्येभ्यः प्रयतः सुसमाहितः ॥ १८ ॥

तेनापोहति धर्मात्मा दुष्कृतं कर्म भो द्विजाः ।

षड्भागपरिशुद्धं च कृषेर्भागमुपार्जितम् ॥ १९ ॥

वैश्यो ददद्द्विजातिभ्यः पापेभ्यः परिमुच्यते ।

अवाप्य प्राणसंदेहं कार्कश्येन समार्जितम् ॥ २० ॥

अन्नं दत्त्वा द्विजातिभ्यः शूद्रः पापात्प्रमुच्यते ।

औरसेन बलेनान्नमर्जयित्वा विहिंसकः ॥ २१ ॥

यः प्रयच्छति विप्रेभ्यो न स दुर्गाणि सेवते ।

न्यायेनावाप्तमन्नं तु नरो हर्षसमन्वितः ॥ २२ ॥

द्विजेभ्यो वेदवृद्धेभ्यो दत्त्वा पापात्प्रमुच्यते ।

अन्नमूर्जस्करं लोके दत्त्वोर्जस्वी भवेन्नरः ॥ २३ ॥

सतां पन्थानमावृत्य सर्वपापैः प्रमुच्यते ।

दानविद्भिः कृतः पन्था येन यान्ति मनीषिणः ॥ २४ ॥

तेष्वप्यन्नस्य दातारस्तेभ्यो धर्मः सनातनः ।

सर्वावस्थं मनुष्येण न्यायेनान्नमुपार्जितम् ॥ २५ ॥

कार्यान्नयागतं नित्यमन्नं हि परमा गतिः ।

अन्नस्य हि प्रदानेन नरो याति परां गतिम् ॥ २६ ॥

सर्वकामसमायुक्तः प्रेत्य चाप्यश्नुते सुखम् ।

एवं पुण्यसमायुक्तो नरः पापैः प्रमुच्यते ॥ २७ ॥

तस्मादन्नं प्रदातव्यमन्यायपरिवर्जितम् ।

यस्तु प्राणाहुतीपूर्वमन्नं भुङ्क्ते गृही सदा ॥ २८ ॥

अवन्ध्यं दिवसं कुर्यादन्नदानेन मानवः ।

भोजयित्वा शतं नित्यं नरो वेदविदां वरम् ॥ २९ ॥

न्यायविद्धर्मविदुषामितिहासविदां तथा ।

न याति नरकं घोरं संसारं न च सेवते ॥ ३० ॥

सर्वकामसमायुक्तः प्रेत्य चाप्यश्नुते सुखम् ।

एवं कर्मसमायुक्तो रमते विगतज्वरः ॥ ३१ ॥

रूपवान्कोर्तिमांश्चैव धनवांश्चोपजायते ।

एतद्वः सर्वमाख्यातमन्नदानफलं महत् ॥

मूलमेतत्तु धर्माणां प्रदानानां च भो द्विजाः ॥ ३२ ॥

इति श्रीमहापुराणे आदिब्राह्मे व्यासर्षिसंवादे संसारचक्रेऽन्न-

दानप्रशंसावर्णनं नामाष्टादशाधिकद्विशततमोऽध्यायः ॥ २१८ ॥

अथैकोनविंशत्यधिकद्विशततमोऽध्यायः ।

श्राद्धविधिवर्णनम्

मुनय ऊचुः ।

परलोकगतानां तु स्वकर्मस्थानवासिनाम् ।

तेषां श्राद्धं कथं ज्ञे (दे)यं पुत्रैश्चान्यैश्च बन्धुभिः ॥ १ ॥

व्यास उवाच ।

नमस्कृत्य जगन्नाथं वाराहं लोकभावनम् ।

शृणुष्वं संप्रवक्ष्यामि श्राद्धकल्पं यथोदितम् ॥ २ ॥

पुरा कोकाजले मग्नान्पितॄनुद्धृतवान्विभुः ।

श्राद्धं कृत्वा तदा देवो यथा तत्र द्विजोत्तमाः ॥ ३ ॥

मुनय ऊचुः ।

किमर्थं ते तु कोकायां निमग्नाः पितरोऽम्भसि ।

कथं तेनोद्धृतास्ते वै वाराहेण द्विजोत्तम ॥ ४ ॥



तस्मिन्कोकामुखे तीर्थे भुक्तिमुक्तिफलप्रदे ।

श्रोतुमिच्छामहे ब्रूहि परं कौतूहलं हि नः ॥ ५ ॥

व्यास उवाच ।

त्रेताद्वापरयोः संधौ पितरो दिव्यमानुषाः ।

पुरा मेरुगिरेः पृष्ठे विश्वेदेवैः सह स्थिताः ॥ ६ ॥

तेषां समुपविष्टानां पितॄणां सोमसंभवा ।

कन्या कान्तिमती दिव्या पुरतः प्राञ्जलिः स्थिता ॥

तामूचुः पितरो दिव्या ये तत्राऽऽसन्समागताः ॥ ७ ॥

पितर ऊचुः

काऽसि भद्रे प्रभुः को वा भवत्या वक्तुमर्हसि ॥ ८ ॥

व्यास उवाच ।

सा प्रोवाच पितॄन्देवान्कला चान्द्रमसीति ह ।

प्रभुत्वे भवतामेव वरयामि यदीच्छथ ॥ ९ ॥

ऊर्जा नामास्ति प्रथमं स्वधा च तदनन्तरम् ।

भवद्भिश्चाद्यैव कृतं नाम कोकेति भावितम् ॥ १० ॥

ते हि तस्या वचः श्रुत्वा पितरो दिव्यमानुषाः ।

तस्या मुखं निरीक्षन्तो न तृप्तिमधिजग्मिरे ॥ ११ ॥

विश्वेदेवाश्च ताञ्ज्ञात्वा कन्यामुखनिरीक्षकान् ।

योगच्युतान्निरीक्ष्यैव विहाय त्रिदिवं गताः ॥ १२ ॥

भगवानपि शीतांशुरूर्जां नापश्यदात्मजाम् ।

समाकुलमना दध्यौ क गतेति महायशाः ॥ १३ ॥

स विवेद तदा सोमः प्राप्तां पितृंश्च कामतः ।  
 तैश्चावलोकितं हार्दात्स्वीकृतां च तपोबलात् ॥ १४ ॥  
 ततः क्रोधपरातात्मा पितृञ्शशधरो द्विजाः ।  
 शशाप निपतिष्यध्वं योगभ्रष्टा विचेतसः ॥ १५ ॥  
 यस्माददत्तां मत्कन्यां कामयध्वं सुबालिशाः ।  
 यस्माद्धृतवती चेयं पतीन्पितृमती सती ॥ १६ ॥  
 स्वतन्त्रा धर्ममुत्सृज्य तस्माद् भवतु निम्नगा ।  
 कोकेति प्रथिता लोके शिशिराद्रिसमाश्रिता ॥ १७ ॥  
 इत्थं शप्ताश्चन्द्रमसा पितरो दिव्यमानुषाः ।  
 योगभ्रष्टा निपतिता हिमवत्पादभूतले ॥ १८ ॥  
 ऊर्जा तत्रैव पतिता गिरिराज्यस्य विस्तृते ।  
 प्रस्थे तीर्थं समासाद्य सप्तसामुद्रमुत्तमम् ॥ १९ ॥  
 कोका नाम ततो वेगान्नादी तीर्थशताकुला ।  
 प्लावयन्ती गिरेः शृङ्गं सर्पणात्तु सरित्स्मृता ॥ २० ॥  
 अथ ते पितरो विप्रा योगहीना महानदीम् ।  
 ददृशुः शीतसलिलां न विदुस्तां सुलोचनाम् ॥ २१ ॥  
 ततस्तु गिरिराड्दृष्ट्वा पितृंस्तांस्तु क्षुधार्दितान् ।  
 बदरीमादिदेशाथ धेनुं चैकां मधुस्रवाम् ॥ २२ ॥  
 क्षीरं मधु च तद्विव्यं कोकाभ्यो बदरीफलम् ।  
 इदं गिरिवरेणैषां पोषणाय निरूपितम् ॥ २३ ॥  
 तया वृत्त्या तु वसतां पितृणां मुनिसत्तमाः ।  
 दश वर्षसहस्राणि ययुरेकमहो यथा ॥ २४ ॥

एवं लोके विपितरि तथैव विगतस्वधे ।  
 दैत्या बभूवुर्वलिनो यातुधानाश्च राक्षसाः ॥ २५ ॥  
 ते तान्पितृगणान्दैत्या यतुधानाश्च वेगिताः ।  
 विश्वेदेवैर्विरहितान्सर्वतः समुपाद्रवन् ॥ २६ ॥  
 दैतेयान्यातुधानांश्च दृष्ट्वैवाऽऽपततो द्विजाः ।  
 कोकातटस्थामुत्तुङ्गां शिलां ते जगृह्ण रुपा ॥ २७ ॥  
 गृहीतायां शिलायां तु कोका वेगवती पितृन् ।  
 छादयामास तोयेन प्लावयन्ती हिमाचलम् ॥ २८ ॥  
 पितृनन्तर्हितान्दृष्ट्वा दैतेया राक्षसास्तथा ।  
 विभीतकं समारुह्य निराहारास्तिरोहिताः ॥ २९ ॥  
 सलिलेन विषीदन्तः पितरः श्रुद्भ्रमातुराः ।  
 विषीदमानमात्मानं समीक्ष्य सलिलाशयाः ॥  
 जगुर्जनार्दनं देवं पितरः शरणं हरिम् ॥ ३० ॥

पितर ऊचुः ।

जयस्व गोविन्द जगन्निवास,  
 जयोऽस्तु नः केशव ते प्रसादात् ।  
 जनार्दनास्मान्सलिलान्तरस्था-  
 नुद्धर्तुमर्हस्यनघप्रताप ॥ ३१ ॥  
 निशाचरैर्दारुणदर्शनैः प्रभो,  
 वरेण्य वैकुण्ठ वराह विष्णो ।  
 नारायणाशेषमहेश्वरेश,  
 प्रयाहि भीताञ्जय पद्मनाभ ॥ ३२ ॥



उपेन्द्र योगान्मधुकैटभञ्जन,

विष्णो अनन्ताच्युत वासुदेव ।

श्रीशार्ङ्गचक्राम्बुजशङ्खपाणे,

रक्षस्व देवेश्वर राक्षसेभ्यः ॥ ३३ ॥

त्वं पिता जगतः शंभो नान्यः शक्तः प्रवाधितुम् ।

निशाचरगणं भीममतस्त्वां शरणं गताः ॥ ३४ ॥

त्वन्नामसंकीर्तनतो निशाचरा,

द्रवन्ति भूतान्यपयान्ति चारयः ।

नाशं तथा संप्रति यान्ति विष्णो,

धर्मादि सत्यं भवतीह मुख्यम् ॥ ३५ ॥

व्यास उवाच ।

इत्थं स्तुतः स पितृभिर्धरणीधरस्तु-

तुष्टस्तदाऽऽविष्कृतदिव्यमूर्तिः ।

कोकामुखे पितृगणं सलिले निमग्नं,

देवो ददर्श शिरसाऽथ शिलां वहन्तम् ॥ ३६ ॥

तं दृष्ट्वा सलिले मग्नं क्रोडरूपी जनार्दनः ।

भीतं पितृगणं विष्णुरुद्धतुं मतिरादधे ॥ ३७ ॥

दंष्ट्राग्रेण समाहत्य शिलां चिक्षेप शूकरः ।

पितृनादाय च विभुरुज्जहार शिलातलात् ॥ ३८ ॥

घराहदंष्ट्रासंलग्नाः पितरः कनकोज्ज्वलाः ।

कोकामुखे गतभयाः कृता देवेन विष्णुना ॥ ३९ ॥

उद्धृत्य च पितृन्देवो विष्णुतीर्थं तु शूकरः ।

ददौ समाहितस्तेभ्यो विष्णुर्लोहार्गले जलम् ॥ ४० ॥

ततः स्वरोमसंभूतान्कुशानादाय केशवः ।

स्वेदोद्भवांस्तिलांश्चैव चक्रे चोल्मुकमुत्तमम् ॥ ४१ ॥

ज्योतिः सूर्यप्रभं कृत्वा पात्रं तीर्थं च कामिकम् ।

स्थितः कोटिवटस्याधो वारि गङ्गाधरं शुचि ॥ ४२ ॥

तुङ्गकूटात्समादाय यज्ञीयानोषधीरसान् ।

मधुक्षीररसान्गन्धान्पुष्पधूपानुलेपनान् ॥ ४३ ॥

आदाय धेनुं सरसो रत्नान्यादाय चार्णवात् ।

दंष्ट्रयोल्लिख्य धरणीमभ्युक्ष्य सलिलेन च ॥ ४४ ॥

घर्मोद्भवेनोपलिप्य कुशैरुल्लिख्य तां पुनः ।

परिणीयोल्मुकेनैनामभ्युक्ष्य च पुनः पुनः ॥ ४५ ॥

कुशानादाय प्रागग्रालोमकूपान्तरस्थितान् ।

ऋषीनाह्वय पप्रच्छ करिष्ये पितृतर्पणम् ॥ ४६ ॥

तैरप्युक्ते कुरुष्वेति विश्वान्देवांस्ततो विभुः ।

आह्वय मन्त्रतस्तेषां विष्टराणि ददौ प्रभुः ॥ ४७ ॥

आह्वय मन्त्रतस्तेषां वेदोक्तविधिना हरिः ।

अक्षतैर्देवतारक्षां चक्रे चक्रगदाधरः ॥ ४८ ॥

अक्षतास्तु यवौषध्यः सर्वदेवांशसंभवाः ।

रक्षन्ति सर्वत्र दिशो रक्षार्थं निर्मिता हि ते ॥ ४९ ॥

देवदानवदैत्येषु यक्षरक्षःसु चैव हि ।

नहि कश्चित्क्षयं तेषां कर्तुं शक्तश्चराचरे ॥ ५० ॥

न केनचित्कृतं (त्क्षता) यस्मात्तस्मात्ते ह्यक्षताः कृताः ।

देवानां ते हि रक्षार्थं नियुक्ता विष्णुना पुरा ॥ ५१ ॥

कुशगन्धयवैः पुष्पैरभ्यं कृत्वा च शूकरः ।

विश्वेभ्यो देवेभ्य इति ततस्तान्पर्यपृच्छत ॥ ५२ ॥

पितृनावाहयिष्यामि ये दिव्या ये च मानुषाः ।

आवाहयस्वेति च तैरुक्तस्त्वावाहये(य)च्छुचिः ॥ ५३ ॥

श्लिष्टमूलाग्रदर्भास्तु सतिलान्वेद वेदवित् ।

जानावारोप्य हस्तं तु ददौ सव्येन चाऽऽसनम् ॥ ५४ ॥

तथैव जानुसंस्थेन करेणैकेन तान्पितृन् ।

वाराहः पितृविप्राणामायान्तु न इतीरयन् ॥ ५५ ॥

अपहतेत्युवाचैव रक्षणं चापसव्यतः ।

कृत्वा चाऽऽवाहनं चक्रे पितृणां नामगोत्रतः ॥ ५६ ॥

तत्पितरो(पितरोऽत्र) मनोजराना(वा आ)गच्छत इतीरयन् (?)

संवत्सरैरित्युदीर्य ततोऽभ्यं तेषु विन्यसेत् ॥ ५७ ॥

यास्तिष्ठन्त्यमृता वाचो यन्मेति च पितुः पितुः ।

यन्मे पितामहेत्येवं ददावभ्यं पितामहे ॥ ५८ ॥

यन्मे प्रपितामहेति ददौ च प्रपितामहे ।

कुशगन्धतिलोन्मिश्रं सपुष्पमपसव्यतः ॥ ५९ ॥

तद्वन्मातामहेभ्यस्तु विधिं चक्रे जनार्दनः ।

तानर्च्य भूयो गन्धाद्यैर्धूपं दत्त्वा तु भक्तितः ॥ ६० ॥

आदित्या वसवो रुद्रा इत्युच्चार्य जगत्प्रभुः ।

ततश्चान्नं समादाय सर्पिस्तिलकुशाकुलम् ॥ ६१ ॥



विधाय पात्रे तच्चैव पर्यपृच्छत्ततो मुनीन् ।

अग्नौ करिष्य इति तैः कुरुष्वेति च चोदितः ॥ ६२ ॥

आहुतित्रितयं दद्यात्सोमायाग्नेर्यमाय च ।

ये मामकेति च जपेद्यजुःसप्तकमच्युतम् ॥ ६३ ॥

हुतावशिष्टं च ददौ नामगोत्रसमन्वितम् ।

त्रिराहुतिकमेकैकं पितरं तु प्रति द्विजाः ॥ ६४ ॥

अतोऽवशिष्टमन्नाद्यं पिण्डपात्रे तु निक्षिपेत् ।

ततोऽन्नं सरसं स्वादु ददौ पायसपूर्वकम् ॥ ६५ ॥

प्रत्यग्रमेकदा स्विन्नमपर्युषितमत्तमम् ।

अल्पशाकं बहुफलं षड्रसममृतोपमम् ॥ ६६ ॥

यद्ब्राह्मणेषु प्रददौ पिण्डपात्रे पितृस्तथा ।

वेद(देव) पूर्वं पितृस्व(प्त्र)न्नमाज्यप्लुतं मधूक्षितम् ॥ ६७ ॥

मन्त्रितं पृथिवीत्येवं मधुवातातृचं जगौ ।

भुञ्जानेषु तु विप्रेषु जपन्वै मन्त्रपञ्चकम् ॥ ६८ ॥

यत्ते प्रकारमारभ्य नाधिकं ते ततो जगौ ।

त्रिमधु त्रिसुपर्णं च बृहदारण्यकं तथा ॥ ६९ ॥

जजाप वैषां जाप्यं तु सूक्तं सौरं सपौरुषम् ।

भुक्तवत्सु च विप्रेषु पृष्ट्वा तृपास्थ इत्युत ॥ ७० ॥

तृप्ताः स्मेति सकृत्तोयं ददौ मौनविमोचनम् ।

पिण्डपात्रं समादाय च्छायायै प्रददौ ततः ॥ ७१ ॥

सा तदन्नं द्विधा कृत्वा त्रिधैकैकमथाकरोत् ।

वाराहो भूमथोल्लिख्य समाच्छाद्य कुरैरपि ॥ ७२ ॥

दक्षिणाग्राङ्कुशान्कृत्वा तेषामुपरि चाऽऽसनम् ।  
 सतिलेषु समूलेषु कुशेष्वेव तु संश्रयः ॥ ७३ ॥  
 गन्धपुष्पादिकं कृत्वा ततः पिण्डं तु भक्तितः ।  
 पृथिवी दधीरित्युक्त्वा ततः पिण्डं(पित्रे) प्रदत्तवान् ॥ ७४ ॥  
 पितामहाः प्रपितामहास्तथेति(?) चान्तरिक्षतः ।  
 मातामहानामप्येवं ददौ पिण्डान्स शूकरः ॥ ७५ ॥  
 पिण्डनिर्वापणोच्छिष्टमन्नं लेपभुजेष्वदात् ।  
 एतद्वः पितरित्युक्त्वा ददौ वासांसि भक्तितः ॥ ७६ ॥  
 व्यङ्गुलजानि शुक्लानि धौतान्यमिनवानि च ।  
 गन्धपुष्पादिकं दत्त्वा कृत्वा चैषां प्रदक्षिणाम् ॥ ७७ ॥  
 आचम्याऽऽचामयेद्विप्रान्पैत्रानादौ ततः सुरान् ।  
 ततस्त्वभ्युक्ष्य तां भूमिं दत्त्वाऽपःसुमनोक्षतान् ॥ ७८ ॥  
 सतिलाम्बु पितृष्वादौ दत्त्वा देवेषु साक्षतम् ।  
 अक्षय्यं नस्त्विति पितृन्प्रीयतामिति देवताः ॥ ७९ ॥  
 प्रीणयित्वा परावृत्य त्रिजपेच्चाघमर्षणम् ।  
 ततो निवृत्य तु जपेद्यन्मे नाम इतीरयन् ॥ ८० ॥  
 गृहान्नः पितरो दत्त धनधान्यप्रपूरितान् ।  
 अर्घ्यपात्राणि पिण्डानामन्तरे स पवित्रकान् (?) ॥ ८१ ॥  
 निक्षिप्योजं वहन्तीति कोकातोयमथोऽजपत् ।  
 हिमक्षीरं मधुतिलान्पितृणां तर्पणं ददौ ॥ ८२ ॥  
 स्वस्तीत्युक्ते पैतृकैस्तु सोराहे प्नावतर्पयन् (?) ।  
 रजतं दक्षिणां दत्त्वा विप्रान्देवो गदाधरः ॥ ८३ ॥



संविभागं मनुष्येभ्यो ददौ स्वदिति चाब्रुवन् ।  
 कश्चि(च्चि)त्संपन्नमि(त्यु)क्त्वा प्रत्युक्तस्तैर्द्विजोत्तमाः ॥ ८४ ॥  
 अभिरम्यतामित्युवाच प्रोचुस्तेऽभिरताः स्म वै ।  
 शिष्टमन्नं च पप्रच्छ तैरिष्टैः सह चोदितः ॥ ८५ ॥  
 पाणावादाय तान्विप्रान्कुर्यादनुगतस्त(तं त)दा ।  
 वाजे वाजे इति पठन्वहिर्वेदि विनिर्गतः ॥ ८६ ॥  
 कोटितीर्थजलेनासावपसव्यं समुत्क्षिपन् ।  
 अलग्नान्विपुलान्वालान्प्रार्थयामासचाशिषम् ॥ ८७ ॥  
 दातारो नोऽभिवर्धन्तां तैस्तथेति समीरितः ।  
 प्रदक्षिणमुपावृत्य कृत्वा पादाभिवादनम् ॥ ८८ ॥  
 आसनानि ददौ चैषां छादयामास शूकरः ।  
 विश्राम्यतां प्रविश्याथ पिण्डं जग्राह मध्यमम् ॥ ८९ ॥  
 छायामयो मही पत्नी तस्यै पिण्डमदात्प्रभुः ।  
 आधृत पितरो गर्भमित्युक्त्वा साऽपि रूपिणी ॥ ९० ॥  
 पिण्डं गृहीत्वा विप्राणां चक्रे पादाभिवन्दनम् ।  
 विसर्जनं पितॄणां स कर्तुकामश्च शूकरः ॥ ९१ ॥  
 कोका च पितरश्चैव प्रोचुः स्वार्थकरं वचः ।  
 शप्ताश्च भगवन्पूर्वं दिवस्था हिमभानुना ॥ ९२ ॥  
 योगभ्रष्टा भविष्यध्वं सर्व एव दिवश्च्युताः ।  
 तदेवं भवता त्राताः प्रविशन्तो रसातलम् ॥ ९३ ॥  
 योगभ्रष्टांश्च विश्वेशास्तत्यजुर्योगरक्षिणः ।  
 तत्ते भूयोऽभिरक्षन्तु विश्वे देवा हि नः सदा ॥ ९४ ॥



स्वर्गं यास्यामश्च विभो प्रसादात्तव शूकर ।

सो(य)मोऽधिदेवोऽस्माकं च भवत्वच्युत योगधृक् ॥ ६५ ॥

योगाधारस्तथा सोमस्त्रायते न कदाचन ।

दिवि भूमौ सदा वासो भवत्वस्मासु योगतः ॥ ६६ ॥

अन्तरिक्षे च केषांचिन्मासं पुष्टिस्तथाऽस्तु नः ।

ऊर्जा चेयं हि नः पत्नी स्वधानाम्ना तु विश्रुता ॥ ६७ ॥

भवत्वेषैव योगाढ्या योगमाता च खेचरी ।

इत्येवमुक्तः पितृभिर्बाराहो भूतभावनः ॥ ६८ ॥

प्रोवाचाथ पितृन्विष्णुस्तां च कोकां महानदीम् ।

यदुक्तं तु भवद्भिर्मै सर्वमेतद्भविष्यति ॥ ६९ ॥

यमोऽधिदेवो भवतां सोमः स्वाध्याय ईरितः ।

अधियज्ञस्तथैवाग्निर्भवतां कल्पना त्वियम् ॥ १०० ॥

अग्निर्वायुश्च सूर्यश्च स्थानं हि भवतामिति ।

ब्रह्मा विष्णुश्च रुद्रश्च भवतामधिपूरुषाः ॥ १०१ ॥

आदित्या वसवो रुद्रा भवतां मूर्तयस्त्विमाः ।

योगिनो योगदेहाश्च योगधाराश्च सुव्रताः ॥ १०२ ॥

कामतो विचरिष्यध्वं फलदाः सर्वजन्तुषु ।

स्वर्गस्थान्नरकस्थांश्च भूमिस्थांश्च चराचरान् ॥ १०३ ॥

निजयोगबलेनैवाऽऽप्याययिष्वध्वमुत्तमाः ।

इयमूर्जा शशिसुता कीलालमधुविग्रहा ॥ १०४ ॥

भविष्यति महाभागा दक्षस्य दुहिता स्वधा ।

तत्रेयं भवतां पत्नी भविष्यति वरानना ॥ १०५ ॥

कोकानदीति विख्याता गिरिराजसमाश्रिता ।  
 तीर्थकोटिमहापुण्या मद्रूपपरिपालिता ॥ १०६ ॥  
 अस्यामद्य प्रभृति वै निवत्स्याम्यघनाशकृत् ।  
 वराहदर्शनं पुण्यं पूजनं भुक्तिमुक्तिदम् ॥ १०७ ॥  
 कोकासलिलपानं च महापातकनाशनम् ।  
 तीर्थेष्वप्लावनं पुण्यमुपवासश्च स्वर्गदः ॥ १०८ ॥  
 दानमक्षय्यमुदितं जन्ममृत्युजरापहम् ।  
 माघे मास्यसिते पक्षे भवद्भिरुडुपक्षये ॥ १०९ ॥  
 कोकामुखमुपागम्य स्थातव्यं दिनपञ्चकम् ।  
 तस्मिन्काले तु यः श्राद्धं पितॄणां निर्वपिष्यति ॥ ११० ॥  
 प्रागुक्तफलभागी स भविष्यति न संशयः ।  
 एकादशीं द्वादशीं च स्थेयमत्र मया सदा ॥ १११ ॥  
 यस्तत्रोपवसेद्धीमान्स प्रागुक्तफलं लभेत् ।  
 तद्ब्रजध्वं महाभागाः स्थानमिष्टं यथेष्टतः ॥ ११२ ॥  
 अहमप्यत्र वत्स्यामीत्युक्त्वा सोऽन्तरधीयत ।  
 गते वराहे पितरः कोकामामन्त्र्य ते ययुः ॥ ११३ ॥  
 कोकाऽपि तीर्थसहिता संस्थिता गिरिराजनि ।  
 छाया महीमयी क्रोडी पिण्डप्राशनवृंहिता ॥ ११४ ॥  
 गर्भमादाय सश्रद्धा वाराहस्यैव सुन्दरी ।  
 ततोऽस्याः प्राभवत्पुत्रो भौमस्तु नरकासुरः ॥  
 प्राग्ज्योतिषं च नगरमस्य दत्तं च विष्णुना ॥ ११५ ॥

एवं मयोक्तं वरदस्य विष्णो,  
 कोकामुखे दिव्यचराहरूपम् ।  
 श्रुत्वा नरस्यक्तमलो विपाप्मा,  
 दशाश्वमेधेष्टिकलं लभेत ॥ ११६ ॥

इति श्रीमहापुराणे आदिब्राह्मे व्यासऋषिसंवादे श्राद्धविधि-  
 निरूपणं नामैकोनविंशाधिकद्विशततमोऽध्यायः ॥ २१६ ॥

## अथ विंशाधिकद्विशततमोऽध्यायः

### श्राद्धकल्पवर्णनम्

मुनय ऊचुः ।

भूयः प्रब्रूहि भगवञ्श्राद्धकल्पं सुविस्तरात् ।  
 कथं क्व च कदा केषु कैस्तद्ब्रूहि तपोधन ॥ १ ॥

व्यास उवाच ।

शृणुध्वं मुनिशार्दूलाः श्राद्धकल्पं सुविस्तरात् ।  
 यथा तत्र यदा येषु यैर्द्रव्यैस्तद्वदाम्यहम् ॥ २ ॥  
 ब्राह्मणैः क्षत्रियैर्वैश्यैः श्राद्धं स्ववरणोदितम् ।  
 कुलधर्ममनुतिष्ठद्भिर्दातव्यं मन्त्रपूर्वकम् ॥ ३ ॥  
 स्त्रीभिर्वर्णावरैः शूद्रैर्विप्राणामनुशासनात् ।  
 अमन्त्रकं विधिपूर्वं वह्नियागविवर्जितम् ॥ ४ ॥



पुष्करादिषु तीर्थेषु पुण्येष्वायतनेषु च ।  
 शिखरेषु गिरीन्द्राणां पुण्यदेशेषु भो द्विजाः ॥ ५ ॥  
 सरित्सु पुण्यतोयासु नदेषु च सरःसु च ।  
 संगमेषु नदीनां च समुद्रेषु च सप्तसु ॥ ६ ॥  
 स्वनुलिप्तेषु गेहेषु स्वेष्वनुज्ञापितेषु च ।  
 दिव्यपादपमूलेषु यज्ञियेषु हृदेषु च ॥ ७ ॥  
 श्राद्धमेतेषु दातव्यं वर्ज्यमेतेषु चोच्यते ।  
 किरातेषु कलिङ्गेषु कोङ्कणेषु कृमिष्वपि ॥ ८ ॥  
 दशार्णेषु कुमार्येषु तङ्गणेषु क्रथेष्वपि ।  
 सिन्धोरुत्तरकूलेषु नर्मदायाश्च दक्षिणे ॥ ९ ॥  
 पूर्वेषु करतोयाया न देयं श्राद्धमुच्यते ।  
 श्राद्धं देयमुशन्तीह मासि मास्युडुपक्षये ॥ १० ॥  
 पौर्णमासेषु (?) श्राद्धं च कर्तव्यमृश्वगोचरे ।  
 नित्यश्राद्धमदैवं च मनुष्यैः सह गीयते ॥ ११ ॥  
 नैमित्तिकं सुरैः सार्धं नित्यं नैमित्तिकं तथा ।  
 काम्यान्यन्यानि श्राद्धानि प्रतिसंवत्सरं द्विजैः ॥ १२ ॥  
 वृद्धिश्राद्धं च कर्तव्यं जातकर्मादिकेषु च ।  
 तत्र युग्मान्द्विजानाहुर्मन्त्रपूर्वं तु वै द्विजाः ॥ १३ ॥  
 कन्यां गते सवितरि दिनानि दश पञ्च च ।  
 पूर्वणैवेह विधिना श्राद्धं तत्र विधीयते ॥ १४ ॥  
 प्रतिपद्नलाभाय द्वितीया द्विपदप्रदा ।  
 पुत्रार्थिनी तृतीया तु चतुर्थी शत्रुनाशिनी ॥ १५ ॥

श्रियं प्राप्नोति पञ्चम्यां षष्ठ्यां पूज्यो भवेन्नरः ।  
 गणाधिपत्यं सप्तम्यामष्टम्यां बुद्धिमुत्तमाम् ॥ १६ ॥  
 स्त्रियो नवम्यां प्राप्नोति दशम्यां पूर्णकामताम् ।  
 वेदांस्तथाऽऽप्नुयात्सर्वानिकादश्यां क्रियापरः ॥ १७ ॥  
 द्वादश्यां जयलाभं च प्राप्नोति पितृपूजकः ।  
 प्रजावृद्धिं पशुं मेधां स्वातन्त्र्यं पुष्टिमुत्तमाम् ॥ १८ ॥  
 दीर्घायुरथवैश्वर्यं कुर्वाणस्तु त्रयोदशीम् ।  
 अवाप्नोति न संदेहः श्राद्धं श्रद्धासमन्वितः ॥ १९ ॥  
 यथासंभविनाऽन्नेन श्राद्धं श्रद्धासमन्वितः ।  
 युवानः पितरो यस्य मृताः शस्त्रेण वा हताः ॥ २० ॥  
 तेन कार्यं चतुर्दश्यां तेषां तृप्तिमभीप्सता ।  
 श्राद्धं कुर्वन्नमावास्यां यत्नेन पुरुषः शुचिः ॥ २१ ॥  
 सर्वान्कामानवाप्नोति स्वर्गं चानन्तमश्नुते ।  
 अतः परं मुनिश्रेष्ठाः शृणुध्वं वदतो मम ॥ २२ ॥  
 पितॄणां प्रीतये यत्र यद्देयं प्रीतिकारिणः ।  
 मासं तृप्तिः पितॄणां तु हविष्यान्नेन जायते ॥ २३ ॥  
 मासद्वयं मत्स्यमांसैस्तृप्तिं यान्ति पितामहाः ।  
 त्रीन्मासान्धारिणं मांसं विज्ञेयं पितृतृप्तये ॥ २४ ॥  
 पुष्णाति चतुरो मासाञ्जशस्य पिशितं पितॄन् ।  
 शाकुनं पञ्च वै मासान्पणमासाञ्जशूकरामिषम् ॥ २५ ॥  
 छागलं सप्त वै मासानैण्यं चाष्टमासकान् ।  
 करोति तृप्तिं नव वै रुरुमांसं न संशयः ॥ २६ ॥



गव्यं मांसं पितृवृत्तिं करोति दशमासिकोम् ।  
 तथैकादश मासांस्तु औरध्रं पितृवृत्तिदम् ॥ २७ ॥  
 संवत्सरं तथा गव्यं पयः पायसमेव च  
 वाघ्रीनमा (धींणसा)मिषं लोहं कालशाकं तथा मधु ॥ २८ ॥  
 रोहितामिषमन्नं च दत्तान्यात्मकुलोद्भवैः ।  
 अनन्तं वै प्रयच्छन्ति वृत्तियोगं सुतांस्तथा ॥ २९ ॥  
 पितॄणां नात्र संदेहो गयाश्राद्धं च भो द्विजाः ।  
 यो ददाति गुडोन्मिश्रांस्तिलान्वा श्राद्धकर्मणि ॥ ३० ॥  
 मधु वा मधुमिश्रं वा अक्षयं सर्वमेव तत् ।  
 अपि नः स कुले भूयाद्यो नो दद्याज्जलाञ्जलिम् ॥ ३१ ॥  
 पायसं मधुसंयुक्तं वर्षासु च मघासु च ।  
 एष्टव्या बहवः पुत्रा यद्येकोऽपि गयां व्रजेत् ॥ ३२ ॥  
 गौरीं वाऽप्युद्वहेत्कन्यां नीलं वा वृषमुत्सृजेत् ।  
 कृत्तिकासु पितृनर्च्यं स्वर्गमाप्नोति मानवः ॥ ३३ ॥  
 अपत्यकामो रोहिण्यां सौम्ये तेजस्वितां लभेत् ।  
 शौर्यमार्द्रासु चाऽऽप्नोति क्षेत्राणि च पुनर्वसौ ॥ ३४ ॥  
 पुष्ये तु धनमक्षय्यमाश्लेषे चाऽऽयुरुत्तमम् ।  
 मघासु च प्रजां पुष्टिं सौभाग्यं फाल्गुनीषु च ॥ ३५ ॥  
 प्रधानशीलो भवति सापत्यश्चोत्तरासु च ।  
 प्रयाति श्रेष्ठतां शास्त्रे हस्ते श्राद्धप्रदो नरः ॥ ३६ ॥  
 रूपं तेजश्च चित्रासु तथाऽऽपत्यमवाप्नुयात् ।  
 वाणिज्यलाभदा स्वाती विशाखा पुत्रकामदा ॥ ३७ ॥



कुर्वन्तां चानुराधासु ता दद्युश्चक्रवर्तिताम् ।  
 आधिपत्यं च ज्येष्ठासु मूले चाऽऽरोग्यमुत्तमम् ॥ ३८ ॥  
 आषाढासु यशःप्राप्तिरुत्तरासु विशोकता ।  
 श्रवणेन शुभाल्लोकान्धनिष्ठासु धनं महत् ॥ ३९ ॥  
 वेदवित्त्वमभिजिति मिषक्सिद्धिं च वारुणे ।  
 अजाविकं प्रौष्ठपद्यां विन्देद्गावस्त(श्च त)थोत्तरे ॥ ४० ॥  
 रेवतीषु तथा कुप्यमश्विनीषु तुरङ्गमान् ।  
 श्राद्धं कुर्वंस्तथाऽऽप्नोति भरणीष्वायुरुत्तमम् ॥ ४१ ॥  
 एवं फलमवाप्नोति ऋक्षेष्वेतेषु तत्त्ववित् ।  
 तस्मात्काम्यानि श्राद्धानि देयानि विधिवद्द्विजाः ॥ ४२ ॥  
 कन्याराशिगते सूर्ये फलमत्यन्तमिच्छता ।  
 यान्यान्कामानभिध्यायन्कन्याराशिगते रवौ ॥ ४३ ॥  
 श्राद्धं कुर्वन्ति मनुजास्तांस्तान्कामाँल्लभन्ति ते ।  
 नान्दीमुखानां कर्तव्यं कन्याराशिगते रवौ ॥ ४४ ॥  
 पौर्णमास्यां तु कर्तव्यं वाराहवचनं यथा ।  
 दिव्यभौमान्तरिक्षाणि स्थावराणि चराणि च ॥ ४५ ॥  
 पिण्डमिच्छन्ति पितरः कन्याराशिगते रवौ ।  
 कन्यां गते सवितरि यान्यहानि तु षोडश ॥ ४६ ॥  
 क्रतुभिस्तानि तुल्यानि देवो नारायणोऽब्रवीत् ।  
 राजसूयाश्वमेधाभ्यां य इच्छेद्दुर्लभं फलम् ॥ ४७ ॥  
 अप्यम्बुशाकमूलाद्यैः पितृन्कन्यागतेऽर्चयेत् ।  
 उत्तराहस्तनक्षत्रगते तीक्ष्णांशुमालिनि ॥ ४८ ॥

योऽर्चयेत्स्वपितृन्मक्त्या तस्य वासस्त्रिविष्टपे ।  
 हस्तर्क्षणे दिनकरे पितुराजानुशासनात् ॥ ४६ ॥  
 तावत्पितृपुरी शून्या यावद्वृश्चिकदर्शनम् ।  
 वृश्चिके समतिक्रान्ते पितरो दैवतैः सह ॥ ५० ॥  
 निःश्वस्य प्रतिगच्छन्ति शापं दत्त्वा सुदुःसहम् ।  
 अष्टकासु च कर्तव्यं श्राद्धं मन्वन्तरासु वै ॥ ५१ ॥  
 अन्वष्टकासु क्रमशो मातृपूर्वं तदिष्यते ।  
 ग्रहणे च व्यतीपाते रविचन्द्रसमागमे ॥ ५२ ॥  
 जन्मर्क्षे ग्रहपीडायां श्राद्धं पार्वणमुच्यते ।  
 अयनद्वितये श्राद्धं विषुवद्वितये तथा ॥ ५३ ॥  
 संक्रान्तिषु च कर्तव्यं श्राद्धं विधिवदुत्तमम् ।  
 एषु कार्यं द्विजाः श्राद्धं पिण्डनिर्वापणादृते ॥ ५४ ॥  
 वैशाखस्य तृतीयायां नवम्यां कार्तिकस्य च ।  
 श्राद्धं कार्यं तु शुक्लायां संक्रान्तिविधिना नरैः ॥ ५५ ॥  
 त्रयोदश्यां भाद्रपदे माघे चन्द्रक्षयेऽहनि ।  
 श्राद्धं कार्यं पायसेन दक्षिणायनवच्च तत् ॥ ५६ ॥  
 यदा च श्रोत्रियोऽभ्येति गेहं वेदविदग्निमान् ।  
 तेनैकेन च कर्तव्यं श्राद्धं विधिवदुत्तमम् ॥ ५७ ॥  
 श्राद्धीयद्रव्यसंप्राप्तिर्यदा स्यात्साधुसंमता ।  
 पार्वणेन विधानेन श्राद्धं कार्यं तथा द्विजैः ॥ ५८ ॥  
 प्रतिसंवत्सरं कार्यं मातापित्रोर्मृतैऽहनि ।  
 पितृव्यस्याप्यपुत्रस्य भ्रातुर्ज्येष्ठस्य चैव हि ॥ ५९ ॥



पार्वणं देवपूर्वं स्यादेकोद्दिष्टं सुरैर्विना ।  
 द्वौ दैवे पितृकार्ये त्रीनेकैकमुभयत्र वा ॥ ६० ॥  
 मातामहानामप्येवं सर्वमूहेन कीर्तितम् ।  
 प्रेतीभूतस्य सततं भुवि पिण्डं जलं तथा ॥ ६१ ॥  
 सतिलं सकुशं दद्याद्बहिर्जलसमीपतः ।  
 तृतीयेऽह्नि च कर्तव्यं प्रेतास्थिचयनं द्विजैः ॥ ६२ ॥  
 दशाहे ब्राह्मणः शुद्धो द्वादशाहेन क्षत्रियः ।  
 वैश्यः पञ्चदशाहेन शूद्रो मासेन शुध्यति ॥ ६३ ॥  
 सूतकान्ते गृहे श्राद्धमेकोद्दिष्टं प्रचक्षते ।  
 द्वादशेऽहनि मासे च त्रिपक्षे च ततः परम् ॥ ६४ ॥  
 मासि मासि च कर्तव्यं यावत्संवत्सरं द्विजाः ।  
 ततः परतरं कार्यं सपिण्डीकरणं क्रमात् ॥ ६५ ॥  
 कृते सपिण्डीकरणे पार्वणं प्रोच्यते पुनः ।  
 ततः प्रभृति निर्मुक्ताः प्रेतत्वात्पितृतां गताः ॥ ६६ ॥  
 अमूर्ता मूर्तिमन्तश्च पितरो द्विविधाः स्मृताः ।  
 नान्दीमुखास्त्वमूर्ताः स्युर्मूर्तिमन्तोऽथ पार्वणाः ॥  
 एकोद्दिष्टाशिनः प्रेताः पितृणां निर्णयस्त्रिधा ॥ ६७ ॥

मुनय ऊचुः ।

कथं सपिण्डीकरणं कर्तव्यं द्विजसत्तम ।  
 प्रेतीभूतस्य विधिवद्ब्रूहि नो वदतां वर ॥ ६८ ॥



व्यास उवाच ।

सपिण्डीकरणं विप्राः शृणुध्वं वदतो मम ।

तच्चापि देवरहितमेकार्घ्यकपवित्रकम् ॥ ६६ ॥

नैवाग्नौकरणं तत्र तच्चाऽऽवाहनवर्जितम् ।

अपसव्यं च तत्रापि भोजयेद्युजो द्विजान् ॥ ६७ ॥

विशेषस्तत्र चान्योऽस्ति प्रतिमासक्रियादिकः ।

तं कथ्यमानमेकाग्राः शृणुध्वं मे द्विजोत्तमाः ॥ ७१ ॥

तिलगन्धोदकैर्युक्तं तत्र पात्रचतुष्टयम् ।

कुर्यात्पितृणां त्रितयमेकं प्रेतस्य च द्विजाः ॥ ७२ ॥

पात्रत्रये प्रेतपात्रादर्थं चैव प्रसेचयेत् ।

ये समाना इति जपन्पूर्ववच्छेषमाचरेत् ॥ ७३ ॥

स्त्रीणामप्येवमेव स्यादेकोद्दिष्टमुदाहृतम् ।

सपिण्डीकरणं तासां पुत्राभावे न विद्यते ॥ ७४ ॥

प्रीतसंवत्सरं कार्यमेकोद्दिष्टं नरैः स्त्रियाः ।

मृताहनि च तत्कार्यं पितृणां विधिचोदितम् ॥ ७५ ॥

पुत्राभावे सपिण्डास्तु तदभावे सहोदराः ।

कुर्यरेतं विधिं सम्यक्पुत्रस्य च सुताः सुताः ॥ ७६ ॥

कुर्यान्मातामहानां तु पुत्रिकातनयस्तथा ।

व्यामुष्यायणसंज्ञास्तु मातामहपितामहान् ॥ ७७ ॥

पूजयेयुर्यथान्यायं श्राद्धैर्नैमित्तिकैरपि ।

सर्वाभावे स्त्रियः कुर्युः स्वभर्तृणाममन्त्रकम् ॥ ७८ ॥

तदभावे च नृपतिः कारयेत्त्वकुटुम्बिनाम् ।

तज्जातीयैर्नरैः सम्यग्वाहाद्याः सकलाः क्रियाः ॥ ७६ ॥

सर्वेषामेव वर्णानां बान्धवो नृपतिर्यतः ।

एता वः कथिता विप्रा नित्या नैमित्तिकास्तथा ॥ ८० ॥

वक्ष्ये श्राद्धाश्रयामन्यां नित्यनैमित्तिकां क्रियाम् ।

दर्शस्त(शं त)त्र निमित्तं तु विद्यादिन्दुक्षयान्वितः(तम्) ॥ ८१ ॥

नित्यस्तु नियतः कालस्तस्मिन्कुर्याद्यथोदितम् ।

सपिण्डीकरणादूर्ध्वं पितुर्यः प्रपितामहः ॥ ८२ ॥

स तु लेपभुजं याति प्रलुप्तः पितृपिण्डतः ।

तेषां हि यश्चतुर्थोऽन्यः स तु लेपभुजो भवेत् ॥ ८३ ॥

सोऽपि संबन्धतो हीनमुपभोगं प्रपद्यते ।

पिता पितामहश्चैव तथैव प्रपितामहः ॥ ८४ ॥

पिण्डसंबन्धिनो ह्येते विज्ञेयाः पुरुषास्त्रयः ।

लेपसंबन्धिनश्चान्ये पितामहपितामहात् ॥ ८५ ॥

प्रभृत्युक्तास्त्रयस्तेषां यजमानश्च सप्तमः ।

इत्येष मुनिभिः प्रोक्तः संबन्धः साप्तपौरुषः ॥ ८६ ॥

यजमानात्प्रभृत्यूर्ध्वमनुलेपभुजस्तथा ।

ततोऽन्ये पूर्वजाः सर्वे ये चान्ये नरकौकसः ॥ ८७ ॥

येऽपि तिर्यक्त्वमापन्ना ये च भूतादिसंस्थिताः ।

तान्सर्वान्यजमानो वै श्राद्धं कुर्वन्त्यथाविधि ॥ ८८ ॥

स समाप्यायते विप्रा येन येन वदामि तत् ।

अन्नप्रकिरणं यत्तु मनुष्यैः क्रियते भुवि ॥ ८९ ॥



तेन तृप्तिमुपायान्ति ये पिशाचत्वमागताः ।

यदम्बु स्नानवस्त्रोत्थं भूमौ पतति भो द्विजाः ॥ ६० ॥

तेन ये तरुतां प्राप्तास्तेषां तृप्तिः प्रजायते ।

यास्तु गन्धाम्बुकणिकाः पतन्ति धरणीतले ॥ ६१ ॥

ताभिराप्यायनं तेषां देवत्वं ये कुले गताः ।

उद्धृतेष्वथ पिण्डेषु याश्चाम्बुकणिका भुवि ॥ ६२ ॥

ताभिराप्यायनं तेषां ये तिर्यक्त्वं कुले गताः ।

ये चादन्ताः कुले बालाः क्रियायोगाद्बहिष्कृताः ॥ ६३ ॥

विपन्नास्त्वनधिकाराः समार्जितजलाशिनः ।

भुक्त्वा चाऽऽचामतां यच्च यज्जलं चाङ्घ्रिशौचजम् ॥ ६४ ॥

ब्राह्मणानां तथैवान्यत्तेन तृप्तिं प्रयान्ति वै ।

एवं यो यजमानस्य यश्च तेषां द्विजन्मनाम् ॥ ६५ ॥

कश्चिज्जलान्नविक्षेपः शुचिरुच्छिष्ट एव वा ।

तेनान्नेन कुले तत्र ये च योन्यन्तरं गताः ॥ ६६ ॥

प्रयान्त्याप्यायनं विप्राः सम्यक्श्राद्धक्रियावताम् ।

अन्यायोपार्जितैरर्थैर्यच्छ्राद्धं क्रियते नरैः ॥ ६७ ॥

तृप्यन्ते ते न चाण्डालपुल्कसाद्यासु योनिषु ।

एवमाप्यायनं विप्रा बहूनामेव बान्धवैः ॥ ६८ ॥

श्राद्धं कुर्वद्भूमिरत्राम्बुविक्षेपैः संप्रजायते ।

तस्माच्छ्राद्धं नरो भक्त्या शाकेनापि यथाविधि ॥ ६९ ॥

कुर्वीत कुर्वतः श्राद्धं कुले कश्चिन्न सीदति ।

श्राद्धं देयं तु विप्रेषु संयतेष्वग्निहोत्रिषु ॥ १०० ॥



अवदातेषु विद्वत्सु श्रोत्रियेषु विशेषतः ।  
 त्रिणाचिकेतस्त्रिमधुस्त्रिसुपर्णः षडङ्गचित् ॥ १०१ ॥  
 मातापितृपरश्चैव स्वस्त्रीयः सामवेदचित् ।  
 ऋत्विक्परोहिताचार्यमुपाध्यायं च भोजयेत् ॥ १०२ ॥  
 मातुलः श्वशुरः श्यालः संबन्धी द्रोणपाठकः ।  
 मण्डलब्राह्मणो यस्तु पुराणार्थविशारदः ॥ १०३ ॥  
 अकल्पः कल्पसंतुष्टः प्रतिग्रहविचर्जितः ।  
 एते श्राद्धे नियोक्तव्या ब्राह्मणाः पङ्क्तिपावनाः ॥ १०४ ॥  
 निमन्त्रयेत पूर्वेषु पूर्वोक्तान्द्विजसत्तमान् ।  
 दैवे नियोगे पित्र्ये च तांस्तथैवोपकल्पयेत् ॥ १०५ ॥  
 तैश्च संयमिभिर्भाव्यं यस्तु श्राद्धं करिष्यति ।  
 श्राद्धं दत्त्वा च भुक्त्वा च मैथुनं योऽधिगच्छति ॥ १०६ ॥  
 पितरस्तस्य वै मासं तस्मिन् तसि शेरते ।  
 गत्वा च योषितं श्राद्धे यो भुङ्क्ते यस्तु ग(य)च्छति ॥ १०७ ॥  
 रेतोमूत्रकृताहारास्तं मासं पितरस्तयोः ।  
 तस्मात्त्व(त्तु)प्रथमं कार्यं प्राज्ञे नोपनिमन्त्रणम् ॥ १०८ ॥  
 अप्राप्तौ तद्दिने वाऽपि वर्ज्या योषित्प्रसङ्गिनः ।  
 भिक्षार्थमागतांश्चापि कालेन संयतान्यतीन् ॥ १०९ ॥  
 भोजयेत्प्रणिपाताद्यैः प्रसाद्य यतमानसः ।  
 योगिनश्च तदा श्राद्धे भोजनीया विपश्चिता ॥ ११० ॥  
 योगाधारा हि पितरस्तस्मात्तान्पूजयेत्सदा ।  
 ब्राह्मणानां सहस्राणि एको योगी भवेद्यदि ॥ १११ ॥

यजमानं च भोक्तृंश्च नौरिषाम्भसि तारयेत् ।  
 पितृगाथा तथैवात्र गीयते ब्रह्मवादिभिः ॥ ११२ ॥  
 या गीता पितृभिः पूर्वमैलस्याऽऽसीन्महीपतेः ।  
 कदा न संततावग्रः कस्यचिद्भविता सुतः ॥ ११३ ॥  
 यो योगिभुक्तशेषान्नो भुवि पिण्डान्प्रदास्यति ।  
 गयायामथवा पिण्डं खड्गमांसं तथा हविः ॥ ११४ ॥  
 कालशाकं तिलाज्यं च तृप्तये कृसरं च नः ।  
 वैश्वदेवं च सौम्यं च खड्गमांसं परं हविः ॥ ११५ ॥  
 विषाणवज्रं शिरस आ पादादाशिषामहे ।  
 दद्याच्छ्राद्धं त्रयोदश्यां मघासु च यथाविधि ॥ ११६ ॥  
 मधुसर्पिःसमायुक्तं पायसं दक्षिणायने ।  
 तस्मात्संपूजयेद्भक्त्या स्वपितृन्विधिवन्नरः ॥ ११७ ॥  
 कामानभीप्सन्सकलान्पापादात्मविमोचनम् ।  
 वसून् द्रांस्तथाऽऽदित्यान्नक्षत्रग्रहतारकाः ॥ ११८ ॥  
 प्रीणयन्ति मनुष्याणां पितरः श्राद्धतर्पिताः ।  
 आयुः प्रजां धनं विद्यां स्वर्गं मोक्षं सुखानि च ॥ ११९ ॥  
 प्रयच्छन्ति तथा राज्यं पितरः श्राद्धतर्पिताः ।  
 तथाऽपराहः पूर्वाह्णात्पितृणामतिरिच्यते ॥ १२० ॥  
 संपूज्य स्वागतेनैतान्सदनेऽभ्यागतान्द्विजान् ।  
 पवित्रपाणिराचान्तानासनेषूपवेशयेत् ॥ १२१ ॥  
 श्राद्धं कृत्वा विधानेन संभोज्य च द्विजोत्तमान् ।  
 विसर्जयेत्प्रियाण्युक्त्वा प्रणिपत्य च भक्तितः ॥ १२२ ॥



आद्वारमनुगच्छेच्च आगच्छेदनुमोदितः ।  
 ततो नित्यक्रियां कुर्याद्भोजयेच्च तथाऽतिथीन् ॥ १२३ ॥  
 नित्यक्रियां पितॄणां च केचिदिच्छन्ति सत्तमाः ।  
 न पितॄणां तथैवान्ये शेषं पूर्ववदाचरेत् ॥ १२४ ॥  
 पृथक्त्वेन वदन्त्यन्ये केचित्पूर्वं च पूर्ववत् ।  
 ततस्तदन्नं भुञ्जीत सह भृत्यादिभिर्नरः ॥ १२५ ॥  
 एवं कुर्वीत धर्मज्ञः श्राद्धं पित्र्यं समाहितः ।  
 यथा च विप्रमुख्यानां परितोषोऽभिजायते ॥ १२६ ॥  
 इदानीं संप्रवक्ष्यामि वर्जनीयान्द्विजाधमान् ।  
 मित्रध्रुक्कुनखी क्लीबः क्षयी शुक्लो वाणकपथः ॥ १२७ ॥  
 श्यावदन्तोऽथ खल्वाटः काणोऽन्धो बधिरो जडः ।  
 मूकः पङ्गुः कुणिः षण्ढो दुश्चर्मा व्यङ्गकेकरौ ॥ १२८ ॥  
 कुण्ठी रक्तेक्षणः कुब्जो वामनो विकटोऽलसः ।  
 मित्रशत्रुर्दुष्कुलीनः पशुपालो निराकृतिः ॥ १२९ ॥  
 परिवित्तिः परिवेत्ता परिवेदनिकासुतः ।  
 वृषलोपतिस्तत्सुतश्च न भवेच्छ्राद्धभुग्विजः ॥ १३० ॥  
 वृषलीपुत्रसंस्कर्ता अनूढो दिधिषूपतिः ।  
 भृतकाध्यापको यस्तु भृतकाध्यापितश्च यः ॥ १३१ ॥  
 सूतकान्नोपजीवी च मृगयुः सोमविक्रयी ।  
 अभिशस्तस्तथा स्तेनः पतितो वार्धुषिः शठः ॥ १३२ ॥  
 पिशुनो वेदसंत्यागी दानाग्नित्यागनिष्ठुरः ।  
 राज्ञः पुरोहितो भृत्यो विद्याहीनोऽथ मत्सरी ॥ १३३ ॥



गव्यं मांसं पितृवृत्तिं करोति दशमासिकोम् ।  
 तथैकादश मासांस्तु औरघ्रं पितृवृत्तिदम् ॥ २७ ॥  
 संवत्सरं तथा गव्यं पयः पायसमेव च  
 वाघ्रीनमा (ध्रीणसा)मिषं लोहं कालशाकं तथा मधु ॥ २८ ॥  
 रोहितामिषमन्नं च दत्तान्यात्मकुलोद्भवैः ।  
 अनन्तं वै प्रयच्छन्ति वृत्तियोगं सुतांस्तथा ॥ २९ ॥  
 पितृणां नात्र संदेहो गयाश्राद्धं च भो द्विजाः ।  
 यो ददाति गुडोन्मिश्रांस्तिलान्वा श्राद्धकर्मणि ॥ ३० ॥  
 मधु वा मधुमिश्रं वा अक्षयं सर्वमेव तत् ।  
 अपि नः स कुले भूयाद्यो नो दद्याज्जलाञ्जलिम् ॥ ३१ ॥  
 पायसं मधुसंयुक्तं वर्षासु च मघासु च ।  
 एष्टव्या बहवः पुत्रा यद्येकोऽपि गयां व्रजेत् ॥ ३२ ॥  
 गौरीं वाऽप्युद्वहेत्कन्यां नीलं वा वृषमुत्सृजेत् ।  
 कृत्तिकासु पितृनर्च्यं स्वर्गमाप्नोति मानवः ॥ ३३ ॥  
 अपत्यकामो रोहिण्यां सौम्ये तेजस्वितां लभेत् ।  
 शौर्यमार्द्रासु चाऽऽप्नोति क्षेत्राणि च पुनर्वसौ ॥ ३४ ॥  
 पुष्ये तु धनमक्षय्यमाश्लेषे चाऽऽयुस्सुतमम् ।  
 मघासु च प्रजां पुष्टिं सौभाग्यं फाल्गुनीषु च ॥ ३५ ॥  
 प्रधानशीलो भवति सापत्यश्चोत्तरासु च ।  
 प्रयाति श्रेष्ठतां शास्त्रे हस्ते श्राद्धप्रदो नरः ॥ ३६ ॥  
 रूपं तेजश्च चित्रासु तथाऽऽपत्यमवाप्नुयात् ।  
 चाणिज्यलाभदा स्वाती विशाखा पुत्रकामदा ॥ ३७ ॥

कुर्वन्तां चानुराधासु ता दद्युश्चक्रवर्तिताम् ।  
 आधिपत्यं च ज्येष्ठासु मूले चाऽऽरोग्यमुत्तमम् ॥ ३८ ॥  
 आषाढासु यशःप्राप्तिरुत्तरासु विशोकता ।  
 श्रवणेन शुभाँल्लोकान्धनिष्ठासु धनं महत् ॥ ३९ ॥  
 वेदचित्त्वमभिजिति मिषक्सिद्धिं च वारुणे ।  
 अजाविकं प्रौष्ठपद्यां विन्देद्गावस्त(श्च त)थोत्तरे ॥ ४० ॥  
 रेवतीषु तथा कुप्यमश्विनीषु तुरङ्गमान् ।  
 श्राद्धं कुर्वन्तथाऽऽप्नोति भरणीष्वायुरुत्तमम् ॥ ४१ ॥  
 एवं फलमवाप्नोति ऋक्षेष्वेतेषु तत्त्ववित् ।  
 तस्मात्काम्यानि श्राद्धानि देयानि विधिवद्द्विजाः ॥ ४२ ॥  
 कन्याराशिगते सूर्ये फलमत्यन्तमिच्छता ।  
 यान्यान्कामानभिध्यायन्कन्याराशिगते रवौ ॥ ४३ ॥  
 श्राद्धं कुर्वन्ति मनुजास्तांस्तान्कामाँल्लभन्ति ते ।  
 नान्दीमुखानां कर्तव्यं कन्याराशिगते रवौ ॥ ४४ ॥  
 पौर्णमास्यां तु कर्तव्यं वाराहवचनं यथा ।  
 दिव्यभौमान्तरिक्षाणि स्थावराणि चराणि च ॥ ४५ ॥  
 पिण्डमिच्छन्ति पितरः कन्याराशिगते रवौ ।  
 कन्यां गते सवितरि यान्यहानि तु षोडश ॥ ४६ ॥  
 क्रतुभिस्तानि तुल्यानि देवो नारायणोऽब्रवीत् ।  
 राजसूयाश्वमेधाभ्यां य इच्छेद्दुर्लभं फलम् ॥ ४७ ॥  
 अप्यम्बुशाकमूलाद्यैः पितृन्कन्यागतेऽर्चयेत् ।  
 उत्तराहस्तनक्षत्रगते तीक्ष्णांशुमालिनि ॥ ४८ ॥

वृद्धद्विदुर्धरः क्रूरो मूढो देवलकस्तथा ।  
 नक्षत्रसूचकश्चैव पर्वकारश्च गर्हितः ॥ १३४ ॥  
 अयाज्ययाजकः षण्ढो गर्हिता ये च येऽधमाः ।  
 न ते श्राद्धे नियोक्तव्या दृष्ट्वाऽमी पङ्क्तिदूषकाः ॥ १३५ ॥  
 असतां प्रग्रहो यत्र सतां चैवावमानना ।  
 दण्डो देवकृतस्तत्र सद्यः पतति दारुणः ॥ १३६ ॥  
 हित्वाऽऽगमं सुविहितं बालिशं यस्तु भोजयेत् ।  
 आदिधर्मं समुत्सृज्य दाता तत्र विनश्यति ॥ १३७ ॥  
 यस्त्वाश्रितं द्विजं त्यक्त्वा अन्यमानीय भोजयेत् ।  
 तन्निःश्वासाग्निर्दग्धस्तत्र दाता विनश्यति ॥ १३८ ॥  
 वस्त्राभावे क्रिया नास्ति यज्ञा वेदास्तपांसि च ।  
 तस्माद्वासांसि देयानि श्राद्धकाले विशेषतः ॥ १३९ ॥  
 कौशेयं क्षौमकार्पासं दुकूलमहतं तथा ।  
 श्राद्धे त्वेतानि यो दद्यात्कामानाप्नोति चोत्तमान् ॥ १४० ॥  
 यथा गोष प्रभूतासु वत्सो विन्दति मातरम् ।  
 तथाऽन्नं तत्र विप्राणां जन्तुर्यत्रावतिष्ठते ॥ १४१ ॥  
 नामगोत्रं च मन्त्राश्च दत्तमन्नं न यन्ति ते ।  
 अपि ये निधनं प्राप्तास्तृप्तिस्तानुपतिष्ठते ॥ १४२ ॥  
 देताभ्यः पितृभ्यश्च महायोगिभ्य एव च ।  
 नमः स्वाहायै स्वधायै नित्यमेव भवन्त्विति ॥ १४३ ॥  
 आद्यावसाने श्राद्धस्य त्रिरावृत्त्या जपेत्तदा ।  
 पिण्डनिर्वपणे वाऽपि जपेदेवं समाहितः ॥ १४४ ॥



क्षिप्रमायान्ति पितरो राक्षसाः प्रद्रवन्ति च ।

प्रीयन्ते त्रिषु लोकेषु मन्त्रोऽयं तारयत्युत ॥ १४५ ॥

क्षौमसूत्रं नवं दद्याच्छा(च्छो)णं कार्पासिकं तथा ।

पत्रोर्णं पट्टसूत्रं च कौशेयं च विवर्जयेत् ॥ १४६ ॥

वर्जयेच्चादशं प्राज्ञो यद्यप्यव्याहतं भवेत् ।

न प्रीणयन्त्यथैतानि दातुश्चाप्यनयो भवेत् ॥ १४७ ॥

न निवेद्यो भवेत्पिण्डः पितॄणां यस्तु जीवति ।

इष्टेनान्नो न भक्ष्येण भोजयेत्तं यथाविधि ॥ १४८ ॥

पिण्डमग्नौ सदा दद्याद्भोगार्थी सततं नरः ।

पत्न्यै दद्यात्प्रजार्थी च मध्यमं मन्त्रपूर्वकम् ॥ १४९ ॥

उत्तमां द्युतिमन्विच्छन्पिण्डं गोषु प्रयच्छति ।

प्रज्ञां चैव यशः कीर्तिमप्सु चैव निवेदयेत् ॥ १५० ॥

प्रार्थयन्दीर्घमायुश्च वायसेभ्यः प्रयच्छति ।

कुमारशालामन्विच्छन्कुक्कुटेभ्यः प्रयच्छति ॥ १५१ ॥

एके विप्राः पुनः प्राहुः पिण्डो धरणमग्रतः ।

अनुज्ञातस्तु विप्रैस्तेः काममुद्ग्रियतामिति ॥ १५२ ॥

तस्माच्छ्राद्धं तथा कार्यं यथोक्तमृषिभिः पुरा ।

अन्यथा तु भवेद्दोषः पितॄणां नोपतिष्ठति ॥ १५३ ॥

यवैर्वीहितिलैर्माषैर्गोधूमैश्चणकैस्तथा ।

संतर्पयेत्पितॄन्मुद्गैः श्यामाकैः सर्वपद्मैः ॥ १५४ ॥

नीवारैर्हस्तिश्यामाकैः प्रियङ्गुभिस्तथाऽर्घयेत् ।

प्रसातिकां(असतिकाः) सतूलिकां द(तीलकान्द)द्याच्छ्राद्धे

विचक्षणः ॥ १५५ ॥

आम्रमाप्रातकं विल्वं दाडिमं बीजपूरकम् ।  
 प्राचीनामलकं क्षीरं नारिकेलं परूपकम् ॥ १५६ ॥  
 नारङ्गं च सखर्जूरं द्राक्षानीलकपित्थकम् ।  
 पटोलं च प्रियालं च कर्कन्धूवदराणि च ॥ १५७ ॥  
 विकट्कतं वत्सकं च कस्तूरी(कारू)र्वारकानपि ।  
 एतानि फलजातानि श्राद्धे देयानि यत्नतः ॥ १५८ ॥  
 गुडशर्करमत्स्यण्डी देयं फाणितमूर्मुरम् ।  
 गव्यं पयो दधि घृतं तैलं च तिलसंभवम् ॥ १५९ ॥  
 सैन्धवं सागरोत्थं च लवणं सारसं तथा ।  
 निवेदयेच्छुचीगन्धांश्चन्दनागुरुकुङ्कुमान् ॥ १६० ॥  
 कालशाकं तन्दुलीयं वास्तुकं मूलकं तथा ।  
 शाकमारण्यकं चापि दद्यात्पुष्पाण्यमूनि च ॥ १६१ ॥  
 जातिचम्पकलोध्राश्च मल्लिकावाणवर्वरी ।  
 वृन्ताशोकाटरूपं च तुलसी तिलकं तथा ॥ १६२ ॥  
 पावन्तीं शतपत्रां च गन्धशेफालिकामपि ।  
 कुब्जकं तगरं चैव मृगमारण्यकेतकीम् ॥ १६३ ॥  
 यूथिकामतिमुक्तं च श्राद्धयोग्यानि भो द्विजाः ।  
 कमलं कुमुदं पद्मं पुण्डरीकं च यत्नतः ॥ १६४ ॥  
 इन्दीवरं कोकनदं कहारं च नियोजयेत् ।  
 कुण्ठं मांसी वालकं च कुक्कुटी जातिपत्रकम् ॥ १६५ ॥  
 नलिकोशीरमुस्तं च ग्रन्थिपर्णी च सुन्दरी ।  
 पुनरप्येवमादीनि गन्धयोग्यानि चक्षते ॥ १६६ ॥

गुग्गुलुं चन्दनं चैव श्रीवासमगुरुं तथा ।  
 धूपानि पितृयोग्यानि ऋषिगुग्गुलमेव च ॥ १६७ ॥  
 राजमाषांश्च चणकान्मसूरान्कोरदूषकान् ।  
 विप्रूषान्मर्कटांश्चैव कोद्रवांश्चैव वर्जयेत् ॥ १६८ ॥  
 माहिषं चामरं मार्गमाधिकैकशफोद्वधम् ।  
 स्त्रैणमौष्ट्रमाविकं च दधि क्षीरं घृतं त्यजेत् ॥ १६९ ॥  
 तालं धरुणकाकोलौ बहुपत्रार्जुनीफलम् ।  
 जम्बीरं रक्तविल्वं च शालस्यापि फलं त्यजेत् ॥ १७० ॥  
 मत्स्यसूकरकूर्माश्च गावो वज्र्या विशेषतः ।  
 पूतिकं मृगनाभिं च रोचनां पद्मचन्दनम् ॥ १७१ ॥  
 कालेयकं तूग्रगन्धं तुरुष्कं चापि वर्जयेत् ।  
 पालङ्कं च कुमारीं च किरातं पिण्डमूलकम् ॥ १७२ ॥  
 गृञ्जनं चुक्रिकां चुक्रं धरुमां चनपत्रिकाम् ।  
 जीवं च शतपुष्पां च नालिकां गन्धशूकरम् ॥ १७३ ॥  
 हलभृत्यं सर्पपं च पलाण्डुं लशुनं त्यजेत् ।  
 मानकन्दं विषकन्दं वज्रकन्दं गदास्थिकम् ॥ १७४ ॥  
 पुरुषाल्वं सपिण्डालुं श्राद्धकर्मणि वर्जयेत् ।  
 अलावुं तिक्तपर्णां च कूष्माण्डं कटुकत्रयम् ॥ १७५ ॥  
 वार्ताकं शिवजातं च लोमशानि वटानि च ।  
 कालीयं रक्तवाणां च बलाका लकुचं तथा ॥ १७६ ॥  
 श्राद्धकर्मणि वज्र्यानि विभीतकफलं तथा ।  
 आरनालं च शुक्तं च शीर्णं पर्युषितं तथा ॥ १७७ ॥



नोग्रगन्धं च दातव्यं कोविदारकशिग्रूकौ ।  
 अत्यम्लं पिच्छिलं सूक्ष्मं यातयामं च सत्तमाः ॥ १७८ ॥  
 न च देयं गतरसं मद्यगन्धं च यद्ववेत् ।  
 हिङ्गुग्रगन्धं फणिशं भूनिम्बं निम्बराजिके ॥ १७९ ॥  
 कुस्तुम्बुरुं कलिङ्गोत्थं वर्जयेदम्लवेतसम् ।  
 दाडिमं मागधीं चैव नागरार्द्रकतित्तिडोः ॥ १८० ॥  
 आम्रातकं जीवकं च तुम्बुरुं च नियोजयेत् ।  
 पायसं शालमलीमुद्गान्मोदकादींश्च भक्तितः ॥ १८१ ॥  
 पानकं च रसालं च गोक्षीरं च निवेदयेत् ।  
 यानि चाभ्यवहार्याणि स्वादुस्निग्धानि भो द्विजाः ॥ १८२ ॥  
 ईषदम्लकटून्येव देयानि श्राद्धकर्मणि ।  
 अत्यम्लं चातिलवणमतिरिक्तकटूनि च ॥ १८३ ॥  
 आसुराणीह भोज्यानि तान्यतो दूरतस्त्यजेत् ।  
 मृष्टस्निग्धानि यानि स्युरीषत्कट्वम्लकानि च ॥ १८४ ॥  
 स्वादूनि देवभोज्यानि तानि श्राद्धे नियोजयेत् ।  
 छागमांसं वार्तिकं च तैत्तिरं शशकामिषम् ॥ १८५ ॥  
 शिवालावकराजीवमांसं श्राद्धे नियोजयेत् ।  
 बाघीणसं रक्तशिवं लोहं शल्कसमन्वितम् ॥ १८६ ॥  
 सिंहतुण्डं च खड्गं च श्राद्धे योज्यं तथोच्यते ।  
 यदप्युक्तं हि मनुना रोहितं प्रतियोजयेत् ॥ १८७ ॥  
 योक्तव्यं हव्यकव्येषु तथा न विप्रयोजयेत् ।  
 एवमुक्तं मया विप्रा वाराहेणावलोकितम् ॥ १८८ ॥

मया निषिद्धं भुञ्जानो रौरवं नरकं व्रजेत् ।  
 एतानि च निषिद्धानि वाराहेण तपोधनाः ॥ १८६ ॥  
 अभक्ष्याणि द्विजातीनां न देयानि पितृष्वपि ।  
 रोहितं शूकरं कूर्मं गोधाहंसं च वर्जयेत् ॥ १८७ ॥  
 चक्रवाकं च मदगुं च शल्कहीनांश्च मत्स्यकान् ।  
 कुररं च निरस्थिं च वासहातं च (?) कुक्कुटान् ॥ १८८ ॥  
 कलविद्धमयूरांश्च भारद्वाजांश्च शार्ङ्गकान् ।  
 नकुलोत्कृष्टमार्जाराल्लोपानन्यान्सुदुर्ग्रहान् ॥ १८९ ॥  
 टिट्ठिमान्सार्धजम्बूकान्व्याघ्रशृङ्गक्षतरश्रुकान् ।  
 एतानन्यांश्च संदुष्टान्यो भक्षयति दुर्मतिः ॥ १९० ॥  
 स महापापकारी तु रौरवं नरकं व्रजेत् ।  
 पितृष्वेतांस्तु यो दद्यात्पापात्मा गर्हितामिषान् ॥ १९१ ॥  
 स स्वर्गस्थानपि पितृभक्त्यै पातयिष्यति ।  
 कुसुम्भशाकं जम्बीरं सिग्रुकं कोविदारकम् ॥ १९२ ॥  
 पिण्याकं विप्रुषं चैव मसूरं गृञ्जनं शणम् ।  
 कोद्रवं कोकिलाक्षं च चूकं कम्बुकपट्टमकम् ॥ १९३ ॥  
 चकोरश्येनमांसं च वर्तुलालावुतालिनीम् ।  
 फलं तालतरुणां च भुक्त्या नरकमृच्छति ॥ १९४ ॥  
 दत्त्वा पितृषु तैः सार्धं व्रजेत्पूयवहं नरः ।  
 तस्मात्सर्वप्रयत्नेन नाऽऽहरेत्तु विचक्षणः ॥ १९५ ॥  
 निषिद्धानि वराहेण स्वयं पित्रर्थमादरात् ।  
 वरमेवाऽऽत्ममांसस्य भक्षणं मुनयः कृतम् ॥ १९६ ॥

न त्वेव हि निषिद्धानामादानं पुंभिरादरात् ।  
 अज्ञानाद्वा प्रमादाद्वा सकृदेतानि च द्विजाः ॥ २०० ॥  
 भक्षितानि निषिद्धानि प्रायश्चित्तं ततश्चरेत् ।  
 फलमूलदधिक्षीरतक्रगोमूत्रयावकैः ॥ २०१ ॥  
 भोज्यान्नभोज्यसंभुक्ते प्रत्येकं दिनसप्तकम् ।  
 एवं निषिद्धाचरणे कृते सकृदपि द्विजैः ॥ २०२ ॥  
 शुद्धिं नेयं शरीरं तु विष्णुभक्तैर्विशेषतः ।  
 निषिद्धं वर्जयेद्द्रव्यं यथोक्तं च द्विजोत्तमाः ॥ २०३ ॥  
 समाहृत्य ततः श्राद्धं कर्तव्यं निजशक्तितः ।  
 एवं विधानतः श्राद्धं कृत्वा स्वविभवोचितम् ॥  
 आब्रह्मस्तम्बपर्यन्तं जगत्प्रीणाति मानवः ॥ २०४ ॥

मुनय ऊचुः ।

पिता जीवति यस्याथ मृतौ द्वौ पितरौ पितुः ।  
 कथं श्राद्धं हि कर्तव्यमेतद्विस्तरशो वद ॥ २०५ ॥

व्यास उवाच ।

यस्मै दद्यात्पिता श्राद्धं तस्मै दद्यात्सुतः स्वयम् ।  
 एवं न हीयते धर्मो लौकिको वैदिकस्तथा ॥ २०६ ॥

मुनय ऊचुः ।

मृतः पिता जीवति च यस्य ब्रह्मन्पितामहः ।  
 स हि श्राद्धं कथं कुर्यादेतत्त्वं वक्तुमर्हसि ॥ २०७ ॥



व्यास उवाच ।

पितुः पिण्डं प्रदद्याच्च भोजयेच्च पितामहम् ।

प्रपितामहस्य पिण्डं वै ह्ययं शास्त्रेषु निर्णयः ॥ २०८ ॥

मृतेषु पिण्डं दातव्यं जीवन्तं चापि भोजयेत् ।

सपिण्डीकरणं नास्ति न च पार्वणमिष्यते ॥ २०९ ॥

आचारमाचरेद्यस्तु पितृमेधाश्रितं नरः ।

आयुषा धनपुत्रैश्च वर्धत्याशु न संशयः ॥ २१० ॥

पितृमेधाध्यायमिमं श्राद्धकालेषु यः पठेत् ।

तदन्नमस्य पितरोऽश्नन्ति च त्रियुगं द्विजाः ॥ २११ ॥

एवं मयोक्तः पितृमेधककल्पः,

पापापहः पुण्यविवर्धनश्च ।

श्रोतव्य एव प्रयत्नैर्नरैश्च,

श्राद्धेषु चैवाप्यनुकीर्तयेत् ॥ २१२ ॥

इति श्रीमहापुराणे आदिब्राह्मे व्यासर्षिसंवादे श्राद्धकल्पनिरूपणं

नाम विंशत्यधिकद्विशततमोऽध्यायः ॥ २२० ॥

अथैकविंशत्यधिकद्विशततमोऽध्यायः

सदाचारवर्णनम्

व्यास उवाच ।

एवं सम्यग्गृहस्थेन देवताः पितरस्तथा ।

संपूज्या हव्यकव्याभ्यामन्नेनातिथिवान्धवाः ॥ १ ॥

भूतानि भृत्याः सकलाः पशुपक्षिपिपीलिकाः ।  
 भिक्षवो याचमानाश्च ये चान्ये पान्थका गृहे ॥ २ ॥  
 सदाचाररता विप्राः साधुना गृहमेधिना ।  
 पापं भुङ्क्ते समुलङ्घ्य नित्यनैमित्तिकीः क्रियाः ॥ ३ ॥

मुनय ऊचुः ।

कथितं भवता विप्र नित्यनैमित्तिकं च यत् ।  
 नित्यं नैमित्तिकं काश्यं त्रिविधं कर्म पौरुषम् ॥ ४ ॥  
 सदाचारं मुने श्रोतुमिच्छामो वदतस्तव ।  
 यं कुर्वन्सुखमाप्नोति परत्रेह च मानवः ॥ ५ ॥

व्यास उवाच ।

गृहस्थेन सदा कार्यमाचारपरिरक्षणम् ।  
 न ह्याचारविहीनस्य भद्रमत्र परत्र वा ॥ ६ ॥  
 यज्ञदानतपांसीह पुरुषस्य न भूतये ।  
 भवन्ति यः सदाचारं समुलङ्घ्य प्रवर्तते ॥ ७ ॥  
 दुराचारो हि पुरुषो नेहाऽऽयुर्विन्दते महत् ।  
 कार्यो धर्मः सदाचार आचारस्यैव लक्षणम् ॥ ८ ॥  
 तस्य स्वरूपं वक्ष्यामि सदाचारस्य भो द्विजाः ।  
 आत्मनैकमना भूत्वा तथैव परिपालयेत् ॥ ९ ॥  
 त्रिवर्गसाधने यत्नः कर्तव्यो गृहमेधिना ।  
 तत्संसिद्धौ गृहस्थस्य सिद्धिरत्र परत्र च ॥ १० ॥  
 पादेनाप्यस्य पारुष्यं कुर्याच्छ्रेयः स्वमात्मवान् ।  
 अधन चाऽऽत्मभरणं नित्यनैमित्तिकानि च ॥ ११ ॥

पादेनैव तथाऽप्यस्य मूलभूतं विवर्धयेत् ।  
 एवमाचरतो विप्रा अर्थः साफल्यमृच्छति ॥ १२ ॥  
 तद्वत्पापनिषेधार्थं धर्मः कार्यो विपश्चिता ।  
 परत्रार्थस्तथैवान्यः कार्योऽत्रैव फलप्रदः ॥ १३ ॥  
 प्रत्यवायभयात्कामस्तथाऽन्यश्चाविरोधवान् ।  
 द्विधाकामोऽपि रचितस्त्रिवर्गायाविरोधकृत् ॥ १४ ॥  
 परस्परानुबन्धांश्च सर्वानेतान्विचिन्तयेत् ।  
 विपरीतानुबन्धांश्च बुध्यध्वं तान्द्विजोत्तमाः ॥ १५ ॥  
 धर्मो धर्मानुबन्धार्थो धर्मो नाऽऽत्मार्थपीडकः ।  
 उभाभ्यां च द्विधा कामं तेन तौ च द्विधा पुनः ॥ १६ ॥  
 ब्राह्मे मुहूर्ते बुध्येत धर्मार्थावनुचिन्तयेत् ।  
 समुत्थाय तथाऽऽचम्य प्रस्नातो नियतः शुचिः ॥ १७ ॥  
 पूर्वां संध्यां सनक्षत्रां पश्चिमां सदिवाकराम् ।  
 उपासीत यथान्यायं नैनां जह्यादनापदि ॥ १८ ॥  
 असत्प्रलापमनृतं वाक्यारुह्यं च वर्जयेत् ।  
 असच्छास्त्रमसद्वादमसत्सेवां च वै द्विजाः ॥ १९ ॥  
 सायंप्रातस्तथा होमं कुर्वीत नियतात्मवान् ।  
 नोदयास्तमने चैवमुदीक्षेत विचस्वतः ॥ २० ॥  
 केशप्रसाधनादर्शदन्तधावनमञ्जनम् ।  
 पूर्वाह्ण एव कार्याणि देवतानां च तर्पणम् ॥ २१ ॥  
 ग्रामावसथतीर्थानां क्षेत्राणां चैव वर्त्मनि ।  
 न विण्मूत्रमनुष्ठेयं न च कृष्टे न गोव्रजे ॥ २२ ॥



नगनां परस्त्रियं नेश्चेन्न पश्येदात्मनः शकृत् ।  
 उदक्पादर्शनस्पर्शमेवं संभाषणं तथा ॥ २३ ॥  
 नाप्सु मूत्रं पुरीषं वा मैथुनं वा समाचरेत् ।  
 नाधितिष्ठेच्छकृन्मूत्रे केशभस्मसपालिकाः ॥ २४ ॥  
 तुषाङ्गारविशीर्णानि रज्जुवस्त्रादिकानि च ।  
 नाधितिष्ठेत्तथा प्राज्ञः पथि वस्त्राणि वा भुवि ॥ २५ ॥  
 पितृदेवमनुष्याणां भूतानां च तथाऽर्चनम् ।  
 कृत्वा विभवतः पश्चाद्गृहस्थो भोक्तुमर्हति ॥ २६ ॥  
 प्राङ्मुखोदङ्मुखो वाऽपि स्वाचान्तो वाग्यतः शुचिः ।  
 भुञ्जीत चाऽन्नं तच्चित्तो ह्यन्तर्जानुः सदा नरः ॥ २७ ॥  
 उपघातमृते दोषान्नानस्योदीरयेद्बुधः ।  
 प्रत्यक्षलवणं वज्र्यमन्नमुच्छिष्टमेव च ॥ २८ ॥  
 न गच्छन्न च तिष्ठन्वै विण्मूत्रोत्सर्गमात्मवान् ।  
 कुर्वीत चैवमुच्छिष्टं न किञ्चिदपि भक्षयेत् ॥ २९ ॥  
 उच्छिष्टो नालपेटिकचित्स्वाध्यायं न विवर्जयेत् ।  
 न पश्येच्च रविं चेन्दुं नक्षत्राणि च कामतः ॥ ३० ॥  
 मिनासनं च शय्यां च भाजनं च विवर्जयेत् ।  
 गुरुणामासमं देयमभ्युत्थानादिसत्कृतम् ॥ ३१ ॥  
 अनुकूलं तथाऽऽलापमभिकुर्वीत बुद्धिमान् ।  
 तत्रानुगमनं कुर्यात्प्रतिकूलं न संचरेत् ॥ ३२ ॥  
 नैकवस्त्रश्च भुञ्जीत न कुर्याद्देवतार्चनम् ।  
 नाऽऽवाहयेद्द्विजानग्नौ होमं कुर्वीत बुद्धिमान् ॥ ३३ ॥

न स्नायीत नरो नग्नो न शयीत कदाचन ।  
 न पाणिभ्यामुभाभ्यां तु कण्डूयेत शिरस्तथा ॥ ३४ ॥  
 न चाभीक्ष्णं शिरःस्नानं कार्यं निष्कारणं बुधैः ।  
 शिरःस्नातश्च तैलेन नाङ्गं किञ्चिदुपस्पृशेत् ॥ ३५ ॥  
 अनध्यायेषु सर्वेषु स्वाध्यायं च विवर्जयेत् ।  
 ब्राह्मणानलगोसूर्यान्नावमन्येत्कदाचन ॥ ३६ ॥  
 उदङ्मुखो दिवा रात्रावुत्सर्गं दक्षिणामुखः ।  
 आवाधासु यथाकामं कुर्यान्मूत्रपुरीषयोः ॥ ३७ ॥  
 दुष्कृतं न गुरोर्ब्रूयात्कुड्मं चैनं प्रसादयेत् ।  
 परिवादं न शृणुयादन्येषामपि कुर्वताम् ॥ ३८ ॥  
 पन्था देयो ब्राह्मणानां राज्ञो दुःखातुरस्य च ।  
 विद्याधिकस्य गर्भिण्या रोगार्तस्य महीयतः ॥ ३९ ॥  
 मूकान्धवधिराणां च मत्तस्योन्मत्तकस्य च ।  
 देवालयं चैद्यतरुं तथैव च चतुष्पथम् ॥ ४० ॥  
 विद्याधिकं गुरुं चैव बुधः कुर्यात्प्रदक्षिणम् ।  
 उपानद्वस्त्रमाल्यादि धृतमन्यैर्न धारयेत् ॥ ४१ ॥  
 चतुर्दश्यां तथाऽष्टम्यां पञ्चदश्यां च पर्वसु ।  
 तैलाभ्यङ्गं तथा भोगं योषितश्च विवर्जयेत् ॥ ४२ ॥  
 नोत्क्षिप्तबाहुजङ्घश्च प्राज्ञस्तिष्ठेत्कदाचन ।  
 न चापि विक्षिपेत्पादौ पादं पादेन नाऽऽक्रमेत् ॥ ४३ ॥  
 पुंश्चल्याः कृतकार्यस्य बालस्य पतितस्य च ।  
 मर्माभिघातमाक्रोशं पैशुन्यं च विवर्जयेत् ॥ ४४ ॥

दम्भाभिमानं तैक्ष्ण्यं च न कुर्वीत विचक्षणः ।  
 मूर्खोन्मत्तव्यसनिनो विरूपानपि वा तथा ॥ ४५ ॥  
 न्यूनाङ्गाश्चाधनांश्चैव नोपहासेन दूषयेत् ।  
 परस्य दण्डं नोद्यच्छेच्छिक्षार्थं शिष्यपुत्रयोः ॥ ४६ ॥  
 तद्वन्नोपविशेत्प्राज्ञः पादेनाऽऽकृष्य चाऽऽसनम् ।  
 संयावं कृशरं मांसं नाऽऽत्मार्यमुपसाधयेत् ॥ ४७ ॥  
 सायं प्रातश्च भोक्तव्यं कृत्वा चातिथिपूजनम् ।  
 प्राङ्मुखोदङ्मुखो वाऽपि वाग्यतो दन्तधावनम् ॥ ४८ ॥  
 कुर्वीत सततं विप्रा वर्जयेद्वर्ज्यवीरुधम् ।  
 नोदक्षिराः स्वपेज्जातु न च प्रत्यक्षिरा नरः ॥ ४९ ॥  
 शिरस्त्वागस्त्यामाधाय शयीताथ पुरंदरीम् ।  
 न तु गन्धवतीष्वप्सु शयीत न तथोषसि ॥ ५० ॥  
 उपरागे परं स्नानमृते दिनमुदाहृतम् ।  
 अपमृज्यान्न वस्त्रान्तैर्गात्राण्यम्बरपाणिभिः ॥ ५१ ॥  
 न चावधूनयेत्केशान्वाससी न च निर्धुनेत् ।  
 अनुलेपनमादद्यान्नास्नातः कर्हिचिद्बुधः ॥ ५२ ॥  
 न चापि रक्तवासाः स्याच्चित्रासितधरोऽपि वा ।  
 न च कुर्याद्विपर्यासं वाससोर्नापि भूषयोः ॥ ५३ ॥  
 वर्ज्यं च विदशं वस्त्रमत्यन्तोपहतं च यत् ।  
 कीटकेशावपन्नं च तथा श्वभिरवेक्षितम् ॥ ५४ ॥  
 अवलीढं शुना चैव सारोद्धरणदूषितम् ।  
 पृष्ठमांसं वृथामांसं वर्ज्यमांसं च वर्जयेत् ॥ ५५ ॥



न भक्षयेच्च सततं प्रत्यक्षं लवणं नरः ।  
 वज्रं चिरोषितं विप्राः शुष्कं पर्युषितं च यत् ॥ ५६ ॥  
 पिष्टशार्केशुपयसां विकारा द्विजसत्तमाः ।  
 तथा मांसविकाराश्च नैव वज्र्याश्चिरोषिताः ॥ ५७ ॥  
 उदयास्तमने भानोः शयनं च विवर्जयेत् ।  
 नास्नातो नैव संविष्टो न चैवान्यमना नरः ॥ ५८ ॥  
 न चैव शयने नोर्व्यामुपविष्टो न शब्दकृत् ।  
 प्रष्याणामप्रदायाथ न भुञ्जीत कदाचन ॥ ५९ ॥  
 भुञ्जीत पुरुषः स्नातः सायंप्रातर्यथाविधि ।  
 परदारा न गन्तव्याः पुरुषेण विपश्चिता ॥ ६० ॥  
 इष्टापूर्तायुषां हन्त्री परदारगतिर्नृणाम् ।  
 न हीदृशमनायुष्यं लोके किञ्चन विद्यते ॥ ६१ ॥  
 यादृशं पुरुषस्येह परदाराभिमर्शनम् ।  
 देवाग्निपितृकार्याणि तथा गुर्वभिवादनम् ॥ ६२ ॥  
 कुर्वीत सम्यगाचम्य तद्वदन्नभुजिक्रियाम् ।  
 अफेनशब्दगन्धाभिरद्भिरच्छाभिरादरात् ॥ ६३ ॥  
 आचामेच्चैव तद्वच्च प्राङ्मुखोदङ्मुखोऽपि वा ।  
 अन्तर्जलादावसथाद्वल्मीकान्मूषिकास्थलात् ॥ ६४ ॥  
 कृतशौचावशिष्टाश्च वर्जयेत्पञ्च वै मृदः ।  
 प्रक्षाल्य हस्तौ पादौ च समभ्युक्ष्य समाहितः ॥ ६५ ॥  
 अन्तर्जानुस्तथाऽऽचामेत्त्रिंशत्तुर्वाऽपि वै नरः ।  
 परिमृज्य द्विरावर्त्य खानि मूर्धानमेव च ॥ ६६ ॥

सम्यगाचम्य तोयेन क्रियां कुर्वीत वै शुचिः ।  
 श्रुतेऽवलीढे वाते च तथा निष्ठीवनादिषु ॥ ६७ ॥  
 कुर्यादाचमनं स्पर्शं वाऽस्पृष्टस्यार्कदर्शनम् ।  
 कुर्वीताऽऽलम्भनं चापि दक्षिणश्रवणस्य च ॥ ६८ ॥  
 यथाविभवतो ह्येतत्पूर्वाभावे ततः परम् ।  
 न विद्यमाने पूर्वोक्त उत्तरप्राप्तिरिष्यते ॥ ६९ ॥  
 न कुर्यादन्तसंघर्षं नाऽऽत्मनो देहताडनम् ।  
 स्वापेऽध्वनि तथा भुञ्जन्स्वाध्यायं च विवर्जयेत् ॥ ७० ॥  
 संध्यायां मैथुनं चापि तथा प्रस्थानमेव च ।  
 तथाऽपराहणे कुर्वीत श्रद्धया पितृतर्पणम् ॥ ७१ ॥  
 शिरःस्नानं च कुर्वीत दैवं पित्र्यमथापि च ।  
 प्राङ्मुखोदङ्मुखो वाऽपि श्मश्रुकर्म च कारयेत् ॥ ७२ ॥  
 व्यङ्गिनीं वर्जयेत्कन्यां कुलजां वाऽप्यरोगिणीम् ।  
 उद्वहेत्पितृमात्रोश्च सप्तमीं पञ्चमीं तथा ॥ ७३ ॥  
 रक्षेदारांस्त्यजेदीर्घ्यां तथाऽहिं स्वप्नमैथुने ।  
 परोपतापकं कर्म जन्तुपीडां च सर्वदा ॥ ७४ ॥  
 उदक्या सर्ववर्णानां वर्ज्या रात्रिचतुष्टयम् ।  
 स्त्रीजन्मपरिहारार्थं पञ्चमीं चापि वर्जयेत् ॥ ७५ ॥  
 ततः षष्ठ्यां व्रजेद्रात्र्यां ज्येष्ठयुग्मासु रात्रिषु ।  
 युग्मासु पुत्रा जायन्ते स्त्रियोऽयुग्मासु रात्रिषु ॥ ७६ ॥  
 विधर्मिणो वै पर्वादौ संध्याकालेषु षण्ढकाः ।  
 श्रुरकर्मणि रिक्तां वै वर्जयीत विचक्षणः ॥ ७७ ॥

ब्रुवतामविनीतानां न श्रोतव्यं कदाचन ।  
 न चोत्कृष्टासनं देयमनुत्कृष्टस्य चाऽऽदरात् ॥ ७८ ॥  
 क्षुरकर्मणि चा (वा)न्ते च स्त्रीसंभोगे च भो द्विजाः ।  
 स्नायीत चैलवान्प्राज्ञः कूटभूमिमुपेत्य च ॥ ७९ ॥  
 देववेदद्विजातीनां साधुसत्यमहात्मनाम् ।  
 गुरोः पतिव्रतानां च ब्रह्मयज्ञतपस्विनाम् ॥ ८० ॥  
 परिषादं न कुर्वीत परिहासं च भो द्विजाः ।  
 धवलाम्बरसंवीतः सितपुष्पविभूषितः ॥ ८१ ॥  
 सदा मांगल्यवेषः स्यान्न वाऽमाङ्गल्यवान्भवेत् ।  
 नोद्धतोन्मत्तमूढैश्च नाविनीतैश्च पण्डितः ॥ ८२ ॥  
 गच्छेन्मैत्रीमशीलेन न वयोजातिदूषितैः ।  
 न चातिव्ययशीलैश्च पुरुषैर्नैव वैरिभिः ॥ ८३ ॥  
 कार्याक्षमैर्निन्दितैर्न न चैव विटसङ्गिभिः ।  
 निस्वैर्न वादैकपरैर्नरैश्चान्यैस्तथाऽधमैः ॥ ८४ ॥  
 सुहृद्दीक्षितभूपालस्नातकश्वशुरैः सह ।  
 उत्तिष्ठेद्विभवाच्चैनानर्चयेद्गृहमागतान् ॥ ८५ ॥  
 यथाविभवतो विप्राः प्रतिसंवत्सरोषितान् ।  
 सम्यग्गृहेऽर्चनं कृत्वा यथास्थानमनुक्रमात् ॥ ८६ ॥  
 संपूजयेत्तथा बह्वौ प्रदद्याच्चाऽऽहुतीः क्रमात् ।  
 प्रथमां ब्रह्मणे दद्यात्प्रजानां पतये ततः ॥ ८७ ॥  
 तृतीयां चैव गृह्येभ्यः कश्यपाय तथाऽपराम् ।  
 ततोऽनुमतये दद्याद्दद्याद्बहु(द्गृह)बलिं ततः ॥ ८८ ॥



पूर्वं ख्याता मया या तु नित्यक्रमविधौ क्रिया ।  
 वैश्वदेवं ततः कुर्याद्वदत् शृणुत द्विजाः ॥ ८६ ॥  
 यथास्थानविभागं तु देवानुद्दिश्य वै पृथक् ।  
 पर्जन्यापोधरित्रीणां दद्यात्तु मणिके त्रयम् ॥ ८७ ॥  
 वायवे च प्रतिदिशं दिग्भ्यः प्राच्यादिषु क्रमात् ।  
 ब्रह्मणे चान्तरिक्षाय सूर्याय च यथाक्रमात् ॥ ८८ ॥  
 विश्वेभ्यश्चैव देवेभ्यो विश्वभूतेभ्य एव च ।  
 उपसे भूतपयसे दद्याद्भोत्तरतः शुचिः ॥ ८९ ॥  
 स्वधा च नम इत्युक्त्वा पितृभ्यश्चैव दक्षिणे ।  
 कृत्वाऽपसव्यं वायव्यां यक्ष्मैतत्तेति संवदन् ॥ ९० ॥  
 अन्नावशेषमिश्रं वै तोयं दद्याद्यथाविधि ।  
 देवानां च ततः कुर्याद्ब्राह्मणानां नमस्कियाम् ॥ ९१ ॥  
 अङ्गुष्ठोत्तरतो रेखा पाणेर्या दक्षिणस्य च ।  
 एतद्ब्राह्ममिति ख्यातं तीर्थमाचमनाय वै ॥ ९२ ॥  
 तर्जन्यङ्गुष्ठयोरन्तः पित्र्यं तीर्थमुदाहृतम् ।  
 पितॄणां तेन तोयानि दद्यान्नान्दामुखादृते ॥ ९३ ॥  
 अङ्गुल्यग्रे तथा दैवं तेन दिव्यक्रियाविधिः ।  
 तीर्थं कनिष्ठिकामूले कायं तत्र प्रजापतेः ॥ ९४ ॥  
 एवमेभिः सदा तीर्थैर्विधानं पितृभिः सह ।  
 सदा कार्याणि कुर्वीत नान्यतीर्थैः कदाचन ॥ ९५ ॥  
 ब्राह्मणेऽऽचमनं शस्तं पैत्र्यं पित्र्येण सर्वदा ।  
 देवतीर्थेन देवानां प्राजापत्यं जिते(त्यजले)न च ॥ ९६ ॥

नान्दीमुखानां कुर्वीत प्राज्ञः पिण्डोदकक्रियाम् ।

प्राजापत्येन तीर्थेन यच्च किञ्चित्प्राजापतेः ॥ १०० ॥

युगपज्जलमग्निं च विभृत्यान्न विचक्षणः ।

गुरुदेवपितृन्विप्रान्न च पादौ प्रसारयेत् ॥ १०१ ॥

नाऽऽचक्षीत धयन्तीं गां जलं नाञ्जलिना पिबेत् ।

शौचकालेषु सर्वेषु गुरुष्वल्पेषु वा पुनः ॥

न विलम्बेत् मेधावी न मुखेनानलं धमेत् ॥ १०२ ॥

तत्र विप्रा न वस्तव्यं यत्र नास्ति चतुष्टयम् ।

ऋणप्रदाता वैद्यश्च श्रोत्रियः सजला नदी ॥ १०३ ॥

जितभृत्यो नृपो यत्र बलवान्धर्मतत्परः ।

तत्र नित्यं वसेत्प्राज्ञः कुतः कुनृपतौ सुखम् ॥ १०४ ॥

पौराः सुसंहता यत्र सततं न्यायवर्तिनः ।

शान्तामत्सरिणो लोकास्तत्र वासः सुखोदयः ॥ १०५ ॥

यस्मिन्कृषीवला राष्ट्रे प्रायशो नातिमानिनः ।

यत्रौषधान्यशेषाणि वसेत्तत्र विचक्षणः ॥ १०६ ॥

तत्र विप्रा न वस्तव्यं यत्रैतत्त्रितयं सदा ।

जिगीषुः पूर्ववेरश्च जनश्च सततोत्सवः ॥ १०७ ॥

वसेन्नित्यं सुशीलेषु सहचारिषु पण्डितः ।

यत्राप्रधृष्यो नृपतिर्यत्र सस्यप्रदा मही ॥ १०८ ॥

इत्येतत्कथितं विप्रा मया वो हितकाम्यया ।

अतःपरं प्रवक्ष्यामि भक्ष्यभोज्यविधिक्रियाम् ॥ १०९ ॥

भोज्यमन्नं पर्युषितं स्नेहाक्तं चिरसंभृतम् ।  
 अस्नेहा वपि गोधूमयवगोरसचिक्रियाः ॥ ११० ॥  
 शशकः कच्छपो गोघ्रा श्वाचिन्मत्स्योऽथ शल्यकः ।  
 भक्ष्याश्चैते तथा वज्र्यौ ग्रामशूकरकुक्कुटौ ॥ १११ ॥  
 पितृदेवादिशेषं च श्राद्धे ब्राह्मणकाम्यया ।  
 प्रोक्षितं चौषधार्थं च खान्दन्मांसं न दुष्यति ॥ ११२ ॥  
 शङ्खाश्मस्वर्णरूप्याणां रज्जूनामथ वाससाम् ।  
 शाकमूलफलानां च तथा विदलचर्मणाम् ॥ ११३ ॥  
 मणिवस्त्रप्रवालानां तथा मुक्ताफलस्य च ।  
 पात्राणां चमसानां च अम्बुना शौचमिष्यते ॥ ११४ ॥  
 तथाऽश्मकानां तोयेन अश्मसंग्रर्पणेन च ।  
 सस्नेहानां च पात्राणां शुद्धिरुष्णेन वारिणा ॥ ११५ ॥  
 शूर्पाणामजिनानां च मुशलोलूखलस्य च ।  
 संहतानां च वस्त्राणां प्रोक्षणात्संचयस्य च ॥ ११६ ॥  
 वल्कलानामशेषाणामम्बुमृच्छौचमिष्यते ।  
 आविकानां समस्तानां केशानां चैवमिष्यते ॥ ११७ ॥  
 सिद्धार्थकानां कल्केन तिलकल्केन वा पुनः ।  
 शोधनं चैव भवति उपघातवतां सदा ॥ ११८ ॥  
 तथा कार्पासिकानां च शुद्धिः स्याज्जलभस्मना ।  
 दारुदन्तास्थिशृङ्गाणां तक्षणाच्छुद्धिरिष्यते ॥ ११९ ॥  
 पुनः पाकेन भाण्डानां पार्थिवानाममेध्यता ।  
 शुद्धं भैक्ष्यं कारुहस्तः पण्यं योषिन्मुखं तथा ॥ १२० ॥



रथ्यागमनविज्ञानं दासवर्गेण संस्कृतम् ।  
 प्राक्प्रशस्तं चिरातीतमनेकान्तरितं लघु ॥ १२१ ॥  
 अन्तः प्रभूतं बालं च वृद्धान्तरविचेष्टितम् ।  
 कर्मान्तागारशालाश्च स्तनद्वयं शुचि स्त्रियाः ॥ १२२ ॥  
 शुचयश्च तथैवाऽऽपः स्रवन्त्यो गन्धवर्जिताः ।  
 भूमिर्विशुध्यते कालाद्वाहमार्जनगोकुलैः ॥ १२३ ॥  
 लेपादुल्लेखनात्सेकाद्वेश्म संमार्जनादिना ।  
 केशकीटावपन्ने च गोघ्राते मक्षिकान्विते ॥ १२४ ॥  
 मृदम्बु भस्म चाप्यन्ने प्रक्षेप्तव्यं विशुद्ध्ये ।  
 औदुम्बराणामश्लेन वारिणा त्रपुसीसयोः ॥ १२५ ॥  
 भस्माम्बुभिश्च कांस्यानां शुद्धिः प्लावो द्रवस्य च ।  
 अमेध्याक्तस्य मृत्तोयैर्गन्धापहरणेन च ॥ १२६ ॥  
 अन्येषां चैव द्रव्याणां वर्णगन्धांश्च हारयेत् ।  
 शुचि मांसं तु चाण्डालक्रव्यादैर्विनिपातितम् ॥ १२७ ॥  
 रथ्यागतं च तैलादि शुचि गोतृप्तिदं पयः ।  
 रजोऽग्निरश्वागोछायाश्मयः पवनो मही ॥ १२८ ॥  
 विप्लुषो मक्षिकाद्याश्च दुष्टसङ्गाददोषिणः ।  
 अजाश्वं मुखतो मेध्यं न गोर्वत्सस्य चाऽऽननम् ॥ १२९ ॥  
 मातुः प्रस्रवणे(णं) मेध्यं शकुनिः फलपातने ।  
 आसनं शयनं यानं तटौ नद्यास्तृणानि च ॥ १३० ॥  
 सोमसूर्याशुपवनैः शुद्ध्यन्ते तानि पण्यवत् ।  
 रथ्यापसर्पणे स्नाने श्रुत्पानानां च कर्मसु ॥ १३१ ॥

आचामेत यथान्यायं वाससः परिधापने ।  
 स्पृष्टानामथ संस्पशद्विरथ्याकर्दमाम्भसि ॥ १३२ ॥  
 पक्वेष्टकचितानां च मेध्यता वायुसंश्रयात् ।  
 प्रभूतोपहतादन्नादग्रमुद्धृत्य संत्यजेत् ॥ १३३ ॥  
 शेषस्य प्रोक्षणं कुर्यादाचम्याद्भिस्तथा मृदा ।  
 उपवासस्त्रिरात्रं तु दुष्टभक्ताशिनो भवेत् ॥ १३४ ॥  
 अज्ञाने ज्ञानपूर्वे तु तद्दोषोपशमे न तु ।  
 उदक्यां वावलगनां च सूतिकान्त्यावसायिनः ॥ १३५ ॥  
 स्पृष्ट्वा स्नायीत शौचार्थं तथैव मृतहारिणः ।  
 नारं स्पृष्ट्वाऽस्थि सस्नेहं स्नात्वा विप्रो विशुध्यति ॥ १३६ ॥  
 आचम्यैव तु निःस्नेहं गामालभ्यार्कमीक्ष्य वा ।  
 न लङ्घयेत्तथैवाथ ष्ठीवनोद्वर्तनानि च ॥ १३७ ॥  
 गृहादुच्छिष्टविण्मूत्रं पादाम्भस्तत्क्षिपेद्बहिः ।  
 पञ्चपिण्डाननुद्धृत्य न स्नायात्परवारिणि ॥ १३८ ॥  
 स्नायीत देवखातेषु गङ्गाह्रदसरित्सु च ।  
 नोद्यानादौ विकालेषु प्राज्ञस्तिष्ठेत्कदाचन ॥ १३९ ॥  
 नाऽऽलपेज्जनविद्विष्टान्वीरहीनास्तथा स्त्रियः ।  
 देवतापितृसच्छास्त्रयज्विसंन्यासिनिन्दकैः ॥ १४० ॥  
 कृत्वा तु स्पर्शनालापं शुध्यत्यर्कावलोकनात् ।  
 अवलोक्य तथोदक्यां संन्यस्तं पतितं शवम् ॥ १४१ ॥  
 विधर्मिसूतिकापण्डविवस्त्रान्त्यावसायिनः ।  
 मृतनिर्यातकांश्चैव परदाररताश्च ये ॥ १४२ ॥

एतदेव हि कर्तव्यं प्राज्ञैः शोधनमात्मनः ।  
 अभोज्यमिश्रुपाखण्डमार्जारखरकुक्कुटान् ॥ १४३ ॥  
 पतितापविद्धचाण्डालमृताहारांश्च धर्मवित् ।  
 संस्पृश्य शुध्यते स्नानादुदकयाग्रामशूकरौ ॥ १४४ ॥  
 तद्वच्च सूतिकाशौचदूषितौ पुरुषावपि ।  
 यस्य चानुदिनं हानिर्गृहे नित्यस्य कर्मणः ॥ १४५ ॥  
 यश्च ब्राह्मणसंत्यक्तः किल्बिषाशी नराधमः ।  
 नित्यस्य कर्मणो हानिं न कुर्वीत कदाचन ॥ १४६ ॥  
 तस्य त्वकरणं वक्ष्ये केवलं मृतजन्मसु ।  
 दशाहं ब्राह्मणस्तिष्ठेद्दानहोमविर्वाजितः ॥ १४७ ॥  
 क्षत्रियो द्वादशाहं च वैश्यो मासाधर्ममेव च ।  
 शूद्रश्च मासमासीत निजकर्मविवर्जितः ॥ १४८ ॥  
 ततः परं निजं कर्म कुर्युः सर्वे यथोचितम् ।  
 प्रेतायःसलिलं देयं बहिर्गत्वा तु गोत्रकैः ॥ १४९ ॥  
 प्रथमेऽहि चतुर्थे च सप्तमे नवमे तथा ।  
 तस्यास्थिसंचयः कार्यश्चतुर्थेऽहनि गोत्रकैः ॥ १५० ॥  
 ऊर्ध्वं संचयनात्तेषामङ्गस्पर्शो विधीयते ।  
 गोत्रकैस्तु क्रियाः सर्वाः कार्याः संचयनात्परम् ॥ १५१ ॥  
 स्पर्श एव सपिण्डानां मृताहनि तथोभयोः ।  
 अन्वर्थमिच्छया शस्त्ररज्जुबन्धनवह्निषु ॥ १५२ ॥  
 विषप्रतापादिमृते प्रायानाशकयोरपि ।  
 बाले देशान्तरस्थेऽपि तथा प्रव्रजिते मृते ॥ १५३ ॥



सद्यः शौचं मनुष्याणां अहमुक्तमशौचकम् ।  
 सपिण्डानां सपिण्डस्तु मृतेऽन्यस्मिन्मृतो यदि ॥ १५४ ॥  
 पूर्वशौचं समाख्यातं कार्यास्तत्र दिनक्रियाः ।  
 एष एव विधिर्दृष्टो जन्मन्यपि हि सूतके ॥ १५५ ॥  
 सपिण्डानां सपिण्डेषु यथावत्सोदकेषु च ।  
 पुत्रे जाते पितुः स्नानं सचैलस्य विधीयते ॥ १५६ ॥  
 तत्रापि यदि वाऽऽन्यस्मिन्ननुयातस्ततः परम् ।  
 तत्रापि शुद्धिरुदिता पूर्वजन्मवतो दिनैः ॥ १५७ ॥  
 दशद्वादशमासार्धमाससंख्यैर्दिनैर्गतैः ।  
 स्वाः स्वाः कर्मक्रियाः कुर्युः सर्वे वर्णा यथाविधि ॥ १५८ ॥  
 प्रेतमुद्दिश्य कर्तव्यमेकोद्दिष्टमतः परम् ।  
 दानानि चैव देयानि ब्राह्मणेभ्यो मनीषिभिः ॥ १५९ ॥  
 यद्यदिष्टतमं लोके यच्चास्य दयितं गृहे ।  
 तत्तद्गुणवते देयं तदेवाक्षयमिच्छता ॥ १६० ॥  
 पूर्णैस्तु दिवसैः स्पृष्ट्वा सलिलं वाहनायुधैः ।  
 दत्तप्रेतोदपिण्डाश्च सर्वे वर्णाः कृतक्रियाः ॥ १६१ ॥  
 कुर्युः समग्राः शुचिनः परत्रेह च भूतये ।  
 अध्येतव्या त्रयी नित्यं भवितव्यं विपश्चिता ॥ १६२ ॥  
 धर्मतो धनमाहार्यं यष्टव्यं चापि यत्नतः ।  
 येन प्रकुपितो नाऽऽत्मा जुगुप्सामेति भो द्विजाः ॥ १६३ ॥  
 तत्कर्तव्यमशङ्केन यन्न गोप्यं महाजनैः ।  
 एवमाचरतो विप्राः पुरुषस्य गृहे सतः ॥ १६४ ॥

धर्मार्थकामं संप्राप्य परत्रेह च शोभनम् ।  
 इदं रहस्यमायुष्यं धन्यं बुद्धिविवर्धनम् ॥ १६५ ॥  
 सर्वपापहरं पुण्यं श्रीपुष्ट्यारोग्यदं शिवम् ।  
 यशःकीर्तिप्रदं नृणां तेजोबलविवर्धनम् ॥ १६६ ॥  
 अनुष्ठेयं सदा पुंभिः स्वर्गसाधनमुत्तमम् ।  
 ब्राह्मणैः क्षत्रियैर्वैश्यैः शूद्रैश्च मुनिसत्तमाः ॥ १६७ ॥  
 ज्ञातव्यं सुप्रयत्नेन सम्यक्श्रेयोभिकाङ्क्षिभिः ।  
 ज्ञातव्यं यः सदा कालमनुष्ठानं करोति वै ॥ १६८ ॥  
 सर्वपापविनिर्मुक्तः स्वर्गलोके महीयते ।  
 सारात्सारतरं चेदमाख्यातं द्विजसत्तमाः ॥ १६९ ॥  
 श्रुतिस्मृत्युदितं धर्मं न देयं यस्य कस्यचित् ।  
 न नास्तिकाय दातव्यं न दुष्टमतये द्विजाः ॥  
 न दाम्भिकाय मूर्खाय न कुतर्कप्रलापिने ॥ १७० ॥  
 इति श्रीमहापुराणे आदिब्राह्मे व्यासर्षिसंवादे सदाचारनिरूपणं  
 नामैकविंशाधिकद्विशततमोऽध्यायः ॥ २२१ ॥

अथ द्वाविंशाधिकद्विशततमोऽध्यायः ।

वर्णाश्रमधर्मवर्णनम्

मुनय ऊचुः ।

श्रोतुमिच्छामहे ब्रह्मन्वर्णधर्मान्विशेषतः ।

चतुराश्रमधर्मांश्च द्विजवर्य ब्रवीहि तान् ॥ १ ॥

व्यास उवाच ।

ब्राह्मणक्षत्रियविशां शूद्राणां च यथाक्रमम् ।

शृणुध्वं संयता भूत्वा वर्णधर्मान्मयोदितान् ॥ २ ॥

दानदयातपोदेवयज्ञस्वाध्यायतत्परः ।

नित्योदकी भवेद्विप्रः कुर्याच्चान्निपरिग्रहम् ॥ ३ ॥

वृत्त्यर्थं याजयेत्त्वन्यान्द्विजानध्यापयेत्तथा ।

कुर्यात्प्रतिग्रहादानं यज्ञार्थं ज्ञानतो द्विजाः ॥ ४ ॥

सर्वलोकहितं कुर्यान्नाहितं कस्यचिद्द्विजाः ।

मैत्री समस्तसत्त्वेषु ब्राह्मणस्योत्तमं धनम् ॥ ५ ॥

गवि रत्ने च पारक्ये समबुद्धिर्भवेद्द्विजाः ।

ऋतावभिगमः पत्न्यां शस्यते वाऽस्य भो द्विजाः ॥ ६ ॥

दानानि दद्यादिच्छातो द्विजेभ्यः क्षत्रियोऽपि हि ।

यजेच्च विविधैर्यज्ञैरधीयीत च भो द्विजाः ॥ ७ ॥

शस्त्राजीवो महीरक्षा प्रवरा तस्य जीविका ।

तस्यापि प्रथमे कल्पे पृथिवीपरिपालनम् ॥ ८ ॥

धरित्रीपालनेनैव कृतकृत्या निराधिपाः ।

भवन्ति नृपते रक्षा यतो यज्ञादिकर्मणाम् ॥ ९ ॥

दुष्टानां शासनाद्राजा शिष्टानां परिपालनात् ।

प्राप्तोत्यभिमतल्लोकान्वर्णसंस्थापको नृपः ॥ १० ॥

पाशुपाल्यं वणिज्यां च कृषिं च मुनिसत्तमाः ।

वैश्याय जीविकां ब्रह्मा ददौ लोकपितामहः ॥ ११ ॥

तस्याप्यध्ययनं यज्ञो दानं धर्मश्च शस्यते ।

नित्यनैमित्तिकादीनामनुष्ठानं च कर्मणाम् ॥ १२ ॥



द्विजातिसंश्रयं कर्म तदर्थं तेन पोषणम् ।  
 कयविक्रयजैर्वाऽपि धनैः कारुभवेस्तु वा ॥ १३ ॥  
 दानं दद्याच्च शूद्रोऽपि पाकयज्ञैर्यजेत च ।  
 पित्र्यादिकं च वै सर्वं शूद्रः कुर्वीत तेन वै ॥ १४ ॥  
 भृत्यादिभरणार्थाय सर्वेषां च परिग्रहाः ।  
 ऋतुकालाभिगमनं स्वदारेषु द्विजोत्तमाः ॥ १५ ॥  
 दया समस्तभूतेषु तितिक्षा नाभिमानिता ।  
 सत्यं शौचमनायासो मङ्गलं प्रियवादिता ॥ १६ ॥  
 मैत्री चैवास्पृहा तद्वदकार्पण्यं द्विजोत्तमाः ।  
 अनसूया च सामान्या वर्णानां कथिता गुणाः ॥ १७ ॥  
 आश्रमाणां च सर्वेषामेते सामान्यलक्षणाः ।  
 गुणास्तथोपधर्माश्च विप्रादीनामिमे द्विजाः ॥ १८ ॥  
 क्षात्रं कर्म द्विजस्योक्तं वैश्यकर्म तथाऽऽपदि ।  
 राजन्यस्य च वैश्योक्तं शूद्रकर्माणि चैतयोः ॥ १९ ॥  
 स(अ)सामर्थ्ये सति त्याज्यभुभाभ्यामपि च द्विजाः ।  
 तदेवाऽऽपदि कर्तव्यं न कुर्यात्कर्मसंकरम् ॥ २० ॥  
 इत्येते कथिता विप्रा वर्णधर्मा मयाऽद्य वै ।  
 धर्माश्चाश्रमिणां सम्यग्ब्रुवतोऽपि निबोधत ॥ २१ ॥  
 बालः कृतोपनयनो वेदाहरणतत्परः ।  
 गुरोर्गंहे वसन्विप्रा ब्रह्मचारी समाहितः ॥ २२ ॥  
 शौचाचाररतस्तत्र कार्यं शुश्रूषणं गुरोः ।  
 व्रतानि चरता ग्राह्यो वेदश्च कृतबुद्धिना ॥ २३ ॥

उभे संध्ये रविं विप्रास्तथैवाग्निं समाहितः ।  
 उपतिष्ठेत्तथा कुर्याद्गुरोरप्यभिवादनम् ॥ २४ ॥  
 स्थिते तिष्ठेद्ब्रजेद्याति नीचैरासीत चाऽऽसिते ।  
 शिष्यो गुरौ द्विजश्रेष्ठाः प्रतिकूलं च संत्यजेत् ॥ २५ ॥  
 तेनैवोक्तं पठेद्वेदं नान्यचित्तः पुरस्थितः ।  
 अनुज्ञातं च भिक्षान्नमश्नीयाद्गुरुणा ततः ॥ २६ ॥  
 अवगाहेदपः पूर्वमाचार्येणावगाहिताः ।  
 समिज्जलादिकं चास्य कल्यकल्यमुपानयेत् ॥ २७ ॥  
 गृहीतग्राह्यवेदश्च ततोऽनुज्ञामवाप्य वै ।  
 गार्हस्थ्यमावसेत्प्राज्ञो निष्पन्नगुरुनिष्कृतिः ॥ २८ ॥  
 विधिनाऽवाप्तदारस्तु धनं प्राप्य स्वकर्मणा ।  
 गृहस्थकार्यमखिलं कुर्याद्विप्राः स्वशक्तितः ॥ २९ ॥  
 निर्वापेण पितृनर्च्य यज्ञैर्देवांस्तथाऽतिथीन् ।  
 अन्नैर्मुनींश्च स्वाध्यायैरपत्येन प्रजापतिम् ॥ ३० ॥  
 बलिकर्मणा भूतानि वाक्सत्येनाखिलं जगत् ।  
 प्राप्नोति लोकान्पुरुषो निजकर्मसमार्जितान् ॥ ३१ ॥  
 भिक्षाभुजश्च ये केचित्परिव्राड्ब्रह्मचारिणः ।  
 तेऽप्यत्र प्रतितिष्ठन्ति गार्हस्थ्यं तेन वै परम् ॥ ३२ ॥  
 वेदाहरणकार्येण तीर्थस्नानाय च द्विजाः ।  
 अटन्ति वसुधां विप्राः पृथिवीदर्शनाय च ॥ ३३ ॥  
 अनिकेता ह्यनाहारा ये तु सायं गृहास्तु ते ।  
 तेषां गृहस्थः सततं प्रतिष्ठा योनिरुच्यते ॥ ३४ ॥

तेषां स्वागतदानानि वक्तव्यं मधुरं सदा ।  
 गृहागतानां दद्याच्च शयनासनभोजनम् ॥ ३५ ॥  
 अतिथिर्यस्य भग्नाशो गृहात्प्रतिनिवर्तते ।  
 स दत्त्वा दुष्कृतं तस्मै पुण्यमादाय गच्छति ॥ ३६ ॥  
 अवज्ञानमहंकारो दम्भश्चापि गृहे सतः ।  
 परिवादोपघातौ च पारुष्यं च न शस्यते ॥ ३७ ॥  
 यश्च सम्यक्करोत्येवं गृहस्थः परमं विधिम् ।  
 सर्वबन्धविनिर्मुक्तो लोकानाप्नोति चोत्तमान् ॥ ३८ ॥  
 वयःपरिणतौ विप्राः कृतकृत्यो गृहाश्रमी ।  
 पुत्रेषु भार्यां निक्षिप्य वनं गच्छेत्सहैव वा ॥ ३९ ॥  
 पर्णमूलफलाहारः केशश्मश्रुजटाधरः ।  
 भूमिशायी भवेत्तत्र मुनिः सर्वातिथिर्द्विजाः ॥ ४० ॥  
 चर्मकाशकुशैः कुर्यात्परिधानोत्तरीयके ।  
 तद्वत्त्रिषवणं स्नानं शस्तमस्य द्विजोत्तमाः ॥ ४१ ॥  
 देवताभ्यर्चनं होमः सर्वाभ्यागतपूजनम् ।  
 भिक्षा बलिप्रदानं तु शस्तमस्य प्रशस्यते ॥ ४२ ॥  
 वन्यस्नेहेन गात्राणामभ्यङ्गश्चापि शस्यते ।  
 तपस्या तस्य विप्रेन्द्राः शीतोष्णादिसहिष्णुता ॥ ४३ ॥  
 यस्त्वेता नियतश्चर्या वानप्रस्थश्चरेन्मुनिः ।  
 स दहत्यग्निवहोषाञ्जयेल्लोकांश्च शाश्वतान् ॥ ४४ ॥  
 चतुर्थश्चाऽऽश्रमो भिक्षोः प्रोच्यते यो मनीषिभिः ।  
 तस्य स्वरूपं गदतो बुध्यध्वं मम सत्तमाः ॥ ४५ ॥



पुत्रद्रव्यकलत्रेषु त्यजेत्स्नेहं द्विजोत्तमाः ।

चतुर्थमाश्रमस्थानं गच्छेन्निर्यतमत्सरः ॥ ४६ ॥

त्रैवर्णिकांस्त्यजेत्सर्वानारम्भान्द्विजसत्तमाः ।

मित्रादिषु समो मैत्रः समस्तेष्वेव जन्तुषु ॥ ४७ ॥

जरायुजाण्डजादीनां वाङ्मनःकर्मभिः क्वचित् ।

युक्तः कुर्वीत न द्रोहं सर्वसङ्गांश्च वर्जयेत् ॥ ४८ ॥

एकरात्रस्थितिग्रामे पञ्चरात्रस्थितिः पुरे ।

तथा प्रीतिर्न तिर्यक्षु द्वेषो वा नास्य जायते ॥ ४९ ॥

प्राणयात्रानिमित्तं च व्यङ्गारेऽभुक्तवज्जने ।

काले प्रशस्तवर्णानां भिक्षार्थी पर्यटेद्गृहान् ॥ ५० ॥

अलाभे न विषादी स्याल्लाभे नैव च हर्षयेत् ।

प्राणयात्रिकमात्रः स्यान्मात्रासङ्गाद्विनिर्गतः ॥ ५१ ॥

अतिपूजितलाभांस्तु जुगुप्सं चै(प्सेचै)व सर्वतः ।

अतिपूजितलाभैस्तु यतिर्मुक्तोऽपि बध्यते ॥ ५२ ॥

कामः क्रोधस्तथा दर्पो लोभमोहादयश्च ये ।

तांस्तु दोषान्परित्यज्य परिव्राण्णिर्ममो भवेत् ॥ ५३ ॥

अभयं सर्वसत्त्वेभ्यो दत्त्वा यश्चरते महीम् ।

तस्य देहाद्विमुक्तस्यु भयं नोत्पद्यते क्वचित् ॥ ५४ ॥

कृत्वाऽग्निहोत्रं स्वशरीरसंस्थं,

शारीरमग्निं स्वमुखे जुहोति ।

विप्रस्तु भिक्षोपगतैर्हविर्भि-

श्चित्ताग्निना स व्रजति स्म लोकान् ॥ ५५ ॥

मोक्षाश्रमं यश्चरते यथोक्तं,

शुचिश्च संकल्पितबुद्धियुक्तः ।

अनिन्धनं ज्योतिरिव प्रशान्तं,

स ब्रह्मलोकं व्रजति द्विजातिः ॥ ५६ ॥

इति श्रीमहापुराणे आदिब्राह्मे व्यासविंशवादे वर्णाश्रमधर्म-  
वर्णनं नाम द्वाविंशाधिकद्विशततमोऽध्यायः ॥ २२२ ॥

अथ त्रयोविंशत्यधिकद्विशततमोऽध्यायः ।

संकरजातिलक्षणवर्णनम्

मुनय ऊचुः ।

सर्वज्ञस्त्वं महाभाग सर्वभूतहिते रतः ।

भूतं भव्यं भविष्यं च न तेऽस्त्यविदितं मुने ॥ १ ॥

कर्मणा केन वर्णानामधमा जायते गतिः ।

उत्तमा च भवेत्केन ब्रूहि तेषां महामते ॥ २ ॥

शूद्रस्तु कर्मणा केन ब्राह्मणत्वं च गच्छति ।

श्रोतुमिच्छामहे केन ब्राह्मणः शूद्रतामियात् ॥ ३ ॥

व्यास उवाच ।

हिमवच्छिखरे रम्ये नानाधातुविभूषिते ।

नानाद्रुमलताकीर्णे नानाश्चर्यसमन्विते ॥ ४ ॥

तत्र स्थितं महादेवं त्रिपुरञ्जं त्रिलोचनम् ।

शैलराजसुता देवी प्रणिपत्य सुरेश्वरम् ॥ ५ ॥

इमं प्रश्नं पुरा विप्रा अपृच्छच्चारुलोचना ।

तदहं संप्रवक्ष्यामि शृणुध्वं मम सत्तमाः ॥ ६ ॥

उमोवाच

भगवन्भगनेत्रञ्ज पूष्णो दन्तविनाशन ।

दक्षक्रतुहर त्र्यक्ष संशयो मे महानयम् ॥ ७ ॥

चातुर्वर्ण्यं भगवता पूर्वं सृष्टं स्वयंभुवा ।

केन कर्मविपाकेन वैश्यो गच्छति शूद्रताम् ॥ ८ ॥

वैश्यो वा क्षत्रियः केन द्विजो वा क्षत्रियो भवेत् ।

प्रतिलोमे कथं देव शक्यो धर्मो निवर्तितुम् ॥ ९ ॥

केन वा कर्मणा विप्रः शूद्रयोर्नौ प्रजायते ।

क्षत्रियः शूद्रतामेति केन वा कर्मणा विभो ॥ १० ॥

एतं मे संशयं देव वद भूतपतेऽनघ ।

त्रयो वर्णाः प्रकृत्येह कथं ब्राह्मण्यमाप्नुयुः ॥ ११ ॥

शिव उवाच ।

ब्राह्मण्यं देवि दुष्प्रापं निसर्गाद्ब्राह्मणः शुभे ।

क्षत्रियो वैश्यशूद्रौ वा निसर्गादिति मे मतिः ॥ १२ ॥

कर्मणा दुष्कृतेनेह स्थानाद्भ्रश्यति स द्विजः ।

श्रेष्ठं वर्णमनुप्राप्य तस्मादाक्षिप्यते पुनः ॥ १३ ॥

स्थितो ब्राह्मणधर्मेण ब्राह्मण्यमुपजीवति ।

क्षत्रियो वाऽथ वैश्यो वा ब्रह्मभूयं स गच्छति ॥ १४ ॥



यश्च विप्रत्वमुत्सृज्य क्षत्रधर्मान्निषेवते ।

ब्राह्मण्यात्स परिभ्रष्टः क्षत्रयोनीं प्रजायते ॥ १५ ॥

वैश्यकर्म च यो विप्रो लोभमोहव्यपाश्रयः ।

ब्राह्मण्यं दुर्लभं प्राप्य करोत्यल्पमतिः सदा ॥ १६ ॥

स द्विजो वैश्यतामेति वैश्यो वा शूद्रतामियात् ।

स्वधर्मात्प्रच्युतो विप्रस्ततः शूद्रत्वमाप्नुयात् ॥ १७ ॥

तत्रासौ निरयं प्राप्तो वर्णभ्रष्टो बहिष्कृतः ।

ब्रह्मलोकात्परिभ्रष्टः शूद्रयोनीं प्रजायते ॥ १८ ॥

क्षत्रियो वा महाभागे वैश्यो वा धर्मचारिणि ।

स्वानि कर्माण्यपाकृत्य शूद्रकर्म निषेवते ॥ १९ ॥

स्वस्थानात्स परिभ्रष्टो वर्णसंकरतां गतः ।

ब्राह्मणः क्षत्रियो वैश्यः शूद्रत्वं याति तादृशः ॥ २० ॥

यस्तु शूद्रः स्वधर्मेण ज्ञानविज्ञानवाञ्छुचिः ।

धर्मज्ञो धर्मनिरतः स धर्मफलमश्नुते ॥ २१ ॥

इदं चेवापरं देवि ब्रह्मणा समुदाहृतम् ।

अध्यात्मं नैष्ठिकी सिद्धिर्धर्मकामैर्निषेव्यते ॥ २२ ॥

उग्रान्नं गर्हितं देवि गणान्नं श्राद्धसूतकम् ।

घुष्टान्नं नैव भोक्तव्यं शूद्रान्नं नैव वा क्वचित् ॥ २३ ॥

शूद्रान्नं गर्हितं देवि सदा देवैर्महात्मभिः ।

पितामहमुखोत्सृष्टं प्रमाणमिति मे मतिः ॥ २४ ॥

शूद्रान्नेनावशेपेण जठरे म्रियते द्विजः ।

आहिताग्निस्तथा यज्वा स शूद्रगतिभागभवेत् ॥ २५ ॥

तेन शूद्रान्नशेषेण ब्रह्मस्थानादपाकृतः ।

ब्राह्मणः शूद्रतामेति नास्ति तत्र विचारणा ॥ २६ ॥

यस्यान्नेनावशेषेण जठरं प्रियते द्विजः ।

तां तां योनिं व्रजेद्विप्रो यस्यान्नमुपजीवति ॥ २७ ॥

ब्राह्मणत्वं सुखं प्राप्य दुर्लभं योऽवमन्यते ।

अभोज्यान्नानि वाऽश्नाति स द्विजत्वात्पतते वै ॥ २८ ॥

सुरापो ब्रह्महा स्तेयी चौरौ भग्नव्रतोऽशुचिः ।

स्वाध्यायवर्जितः पापो लुब्धो नैकृतिकः शठः ॥ २९ ॥

अव्रती वृषलीभर्ता कुण्डाशी सोमविक्रयी ।

विहीनसेवी विप्रो हि पतते ब्रह्मयोनिः ॥ ३० ॥

गुरुतल्पी गुरुद्वेषी गुरुकुत्सारतिश्च यः ।

ब्रह्मद्विड्वाऽपि पतति ब्राह्मणो ब्रह्मयोनिः ॥ ३१ ॥

एभिस्तु कर्मभिर्देवि शुभैराचरितैस्तथा ।

शूद्रो ब्रह्मणतां गच्छेद्वैश्यः क्षत्रियतां व्रजेत् ॥ ३२ ॥

शूद्रः कर्माणि सर्वाणि यथान्यायं यथाविधि ।

सर्वातिथ्यमुपातिष्ठन् शेषान्नकृतभोजनः ॥ ३३ ॥

शुश्रूषां परिचर्यां यो ज्येष्ठवर्णं प्रयत्नतः ।

कुर्यादविमनाः श्रेष्ठः सततं सत्पथे स्थितः ॥ ३४ ॥

देवद्विजातिसत्कर्ता सर्वातिथ्यकृतव्रतः ।

ऋतुकालाभिगामी च नियतो नियताशनः ॥ ३५ ॥

दक्षः शिष्टजनान्वेषी शेषान्नकृतभोजनः ।

वृथा मांसं न भुञ्जीत शूद्रो वैश्यत्वमृच्छति ॥ ३६ ॥

ऋतवागनहंवादी निर्द्वंद्वः सोमकोविदः ।  
 यजते नित्ययज्ञैश्च स्वाध्यायपरमः शुचिः ॥ ३७ ॥  
 दान्तो ब्राह्मणसत्कर्ता सर्ववर्णानसूयकः ।  
 गृहस्तव्रतमातिष्ठद्विकालकृतभोजनः ॥ ३८ ॥  
 शेषाशी विजिताहारो निष्कामो निरहंवदः ।  
 अग्निहोत्रमुपासीनो जुह्वानश्च यथाविधि ॥ ३९ ॥  
 सर्वातिथ्यमुपातिष्ठश्शेषान्नकृतभोजनः ।  
 त्रेताग्निमात्रविहितं वैश्यो भवति च द्विजः ॥ ४० ॥  
 स वैश्यः क्षत्रियकुले शुचिर्महति जायते ।  
 स वैश्यः क्षत्रियो जातो जन्मप्रभृति संस्कृतः ॥ ४१ ॥  
 उपनीतो व्रतपरो द्विजो भवति संस्कृतः ।  
 ददाति यजते यज्ञैः समृद्धैरासदक्षिणैः ॥ ४२ ॥  
 अधीत्य स्वर्गमन्विच्छंस्त्रेताग्निशरणः सदा ।  
 आर्द्रहस्तप्रदो नित्यं प्रजा धर्मेण पालयन् ॥ ४३ ॥  
 सत्यः सत्यानि कुरुते नित्यं यः शुद्धिदर्शनः ।  
 धर्मदण्डेन निर्दग्धो धर्मकामार्थसाधकः ॥ ४४ ॥  
 यन्त्रितः कार्यकरणैः षड्भागकृतलक्षणः ।  
 ग्राम्यधर्मान्न सेवेत स्वच्छन्देनार्थकोविदः ॥ ४५ ॥  
 ऋतुकाले तु धर्मात्मा पत्नीमुपाश्रयेत्सदा ।  
 सदोपवासी नियतः स्वाध्यायनिरतः शुचिः ॥ ४६ ॥  
 वहिस्कान्तरिते(?) नित्यं शयानोऽस्ति सदा गृहे ।  
 सर्वातिथ्यं त्रिवर्गस्य कुर्वाणः सुमनाः सदा ॥ ४७ ॥



शूद्राणां चान्नकामानां नित्यं सिद्धमिति ब्रुवन् ।  
 स्वार्थाद्वा यदि वा कामान्न किञ्चिदुपलक्षयेत् ॥ ४८ ॥  
 पितृदेवातिथिकृते साधनं कुरुते च यत् ।  
 स्ववेश्मनि यथान्यायमुपास्ते भैक्ष्यमेव च ॥ ४९ ॥  
 द्विकालमग्निहोत्रं च जुह्वानो वै यथाविधि ।  
 गोब्राह्मणहितार्थाय रणे चाभिमुखो हतः ॥ ५० ॥  
 त्रेताग्निमन्त्रपूतेन समाविश्य द्विजो भवेत् ।  
 ज्ञानविज्ञानसंपन्नः संस्कृतो वेदपारगः ॥ ५१ ॥  
 वैश्यो भवति धर्मात्मा क्षत्रियः स्वेनकर्मणा ।  
 एतैः कर्मफलैदवि न्यूनजातिकुलोद्भवः ॥ ५२ ॥  
 शूद्रोऽप्यागमसंपन्नो द्विजो भवति संस्कृतः ।  
 ब्राह्मणा वाऽप्यसद्वृत्तः सर्वसंकरभोजनः ॥ ५३ ॥  
 स ब्राह्मण्यं समुत्सृज्य शूद्रो भवति तादृशः ।  
 कर्मभिः शुचिभिर्देवी शुद्धात्मा विजितेन्द्रियः ॥ ५४ ॥  
 शूद्रोऽपि द्विजवत्सेव्य इति ब्रह्माऽब्रवीत्स्वयम् ।  
 स्वभावकर्मणा चैव यत्र (श्च) शूद्रोऽधितिष्ठति ॥ ५५ ॥  
 विशुद्धः स द्विजातिभ्यो विज्ञेय इति मे मतिः ।  
 न योनिर्नापि संस्कारो न श्रुतिर्न च संततिः ॥ ५६ ॥  
 कारणानि द्विजत्वस्य वृत्तमेव तु कारणम् ।  
 सर्वोऽयं ब्राह्मणो लोके वृत्तेन तु विधीयते ॥ ५७ ॥  
 वृत्ते स्थितश्च शूद्रोऽपि ब्राह्मणत्वं च गच्छति ।  
 ब्रह्मस्वभावः सुश्रोणि समः सर्वत्र मे मतः ॥ ५८ ॥

निर्गुणं निर्मलं ब्रह्म यत्र तिष्ठति स द्विजः ।

पते ये विमला देवि स्थानाभावनिदर्शकाः ॥ ५९ ॥

स्वयं च वरदेनोक्ता ब्रह्मणा सृजता प्रजाः ।

ब्रह्मणो हि महत्क्षेत्रं लोके चरति पादवत् ॥ ६० ॥

यत्तत्र बीजं पतति सा कृषिः प्रेत्य भाविनी ।

संतुष्टेन सदा भाव्यं सत्पथालम्बिना सदा ॥ ६१ ॥

ब्राह्मं हि मार्गमाक्रम्य वर्तितव्यं बुभूषता ।

संहिताध्यायिना भाव्यं गृहे वै गृहमेधिना ॥ ६२ ॥

नित्यं स्वाध्याययुक्तेन न चाध्ययनजीविना ।

एवंभूतो हि यो विप्रः सततं सत्पथे स्थितः ॥ ६३ ॥

आहिताग्निरधोयानो ब्रह्मभूयाय कल्पते ।

ब्राह्मण्यं देवि संप्राप्य रक्षितव्यं यतात्मना ॥ ६४ ॥

योनिप्रतिग्रहादानैः कर्मभिश्च शुचिस्मिते ।

एतत्ते गुह्यमाख्यातं यथा शूद्रो भवेद्द्विजः ॥

ब्राह्मणो वा ऋयुतो धर्माद्यथा शद्रत्वमाप्नुयात् ॥ ६५ ॥

इति श्रीमहापुराणे आदिब्राह्मे उमामहेश्वरसंवादे संकरजाति-

लक्षणवर्णनं नाम त्रयोविंशाधिकद्विशततमोऽध्यायः ॥ २२३ ॥

अथ चतुर्विंशाधिकद्विशततमोऽध्यायः ।

उमामहेश्वरसंवादे मानवानामुत्तमगतिप्राप्तिवर्णनम्

उमोवाच ।

भगवन्सर्वभूतेश सुरासुरनमस्कृत ।

धर्माधर्मे नृणां देव ब्रूहि मे संशयं विभो ॥ १ ॥

कर्मणा मनसा वाचा त्रिविधैर्देहिनः सदा ।

बध्यन्ते बन्धनैः कैर्वा मुच्यन्ते वा कथं वद ॥ २ ॥

केन शीलेन वै देव कर्मणा कीदृशेन वा ।

समाचारैर्गुणैः कैर्वा स्वर्गं यान्तीह मानवाः ॥ ३ ॥

शिव उवाच ।

देवि धर्मार्थतत्त्वज्ञे धर्मनित्य उमे सदा ।

सर्वप्राणहितः प्रश्नः श्रूयतां बुद्धिबर्धनः ॥ ४ ॥

सत्यधर्मरताः शान्ताः सर्वलिङ्गविवर्जिताः ।

नाधर्मेण न धर्मेण बध्यन्ते छिन्नसंशयाः ॥ ५ ॥

प्रलयोत्पत्तितत्त्वज्ञाः सर्वज्ञाः सर्वदर्शिनः ।

वीतरागा विमुच्यन्ते पुरुषाः कर्मबन्धनैः ॥ ६ ॥

कर्मणा मनसा वाचा ये न हिंसन्ति किञ्चन ।

ये न मज्जन्ति कस्मिंश्चित्ते न बध्नन्ति कर्मभिः ॥ ७ ॥

प्राणातिपाताद्विरताः शीलवन्तो दयान्विताः ।

तुल्यद्वेष्यप्रिया दान्ता मुच्यन्ते कर्मबन्धनैः ॥ ८ ॥

सर्वभूतदयावन्तो विश्वास्याः सर्वजन्तुषु ।

त्यक्त्वा हिंससमाचारास्ते नराः स्वर्गगामिनः ॥ ९ ॥



परस्वनिर्ममा नित्यं परदारविधर्जिताः ।

धर्मलब्धार्थभोक्तास्ते नराः स्वर्गगामिनः ॥ १० ॥

मातृवत्स्वसृचच्चैव नित्यं दुहितृवच्च ये ।

परदारेषु वर्तन्ते ते नराः स्वर्गगामिनः ॥ ११ ॥

स्वदारनिरता ये च ऋतुकालाभिगामिनः ।

अग्राम्यसुखभोगाश्च ते नराः स्वर्गगामिनः ॥ १२ ॥

स्तैन्यान्निवृत्ताः सततं संतुष्टाः स्वधनेन च ।

स्वभाग्यान्युपजीवन्ति ते नराः स्वर्गगामिनः ॥ १३ ॥

परदारेषु ये नित्यं चारित्र्यावृतलोचनाः ।

जितेन्द्रियाः शीलपरास्ते नराः स्वर्गगामिनः ॥ १४ ॥

एष दैवकृतो मार्गः सेवितव्यः सदा नरैः ।

अकषायकृतश्चैव मार्गः सेव्यः सदा बुधैः ॥ १५ ॥

अवृथापकृतश्चैव मार्गः सेव्यः सदा बुधैः ।

दानकर्मतपोयुक्तः शीलशौचदयात्मकः ॥

स्वर्गमार्गमभीप्सद्भिर्न सेव्यस्त्वत उत्तरः ॥ १६ ॥

उमोवाच ।

वाचा तु बध्यते येन मुच्यते ह्यथवा पुनः ।

तानि कर्माणि मे देव वद भूतपतेऽनघ ॥ १७ ॥

शिव उवाच ।

आत्महेतोः परार्थं वा अधर्माश्रितमेव च ।

ये मृषा न वदन्तीह ते नराः स्वर्गगामिनः ॥ १८ ॥

वृत्त्यर्थं धर्महेतोर्वा कामकारान्तथैव च ।

अनृतं ये न भाषन्ते ते नराः स्वर्गगामिनः ॥ १९ ॥

श्लक्ष्णां वाणीं स्वच्छवर्णां मधुरां पापवर्जिताम् ।

स्वगतेनाभिभाषन्ते ते नराः स्वर्गगामिनः ॥ २० ॥

परुषं ये न भाषन्ते कटुकं निष्ठुरं तथा ।

न पैशुन्यरताः सन्तस्ते नराः स्वर्गगामिनः ॥ २१ ॥

पिशुनं न प्रभाषन्ते मित्रभेदकरं तथा ।

परपीडाकरं चैव ते नराः स्वर्गगामिनः ॥ २२ ॥

ये वर्जयन्ति परुषं परद्रोहं च मानवाः ।

सर्वभूतसमा दान्तास्ते नराः स्वर्गगामिनः ॥ २३ ॥

शठप्रलापाद्विरता विरुद्धपरिवर्जकाः ।

सौम्यप्रलापिनो नित्यं ते नराः स्वर्गगामिनः ॥ २४ ॥

न कोपाव्याहरन्ते ये वाचं हृदयदारिणीम् ।

शान्तिं विन्दन्ति ये क्रुद्धास्ते नराः स्वर्गगामिनः ॥ २५ ॥

एष वाणीकृतो देवि धर्मः सेव्यः सदा नरैः ।

शुभसत्यगुणैर्नित्यं वर्जनीया मृषा बुधैः ॥ २६ ॥

उमोवाच ।

मनसा बध्यते येन कर्मणा पुरुषः सदा ।

तन्मे ब्रूहि महाभाग देवदेव पिनाकधृक् ॥ २७ ॥

महेश्वर उवाच ।

मानसेनेह धर्मेण संयुक्ताः पुरुषाः सदा ।

स्वर्गं गच्छन्ति कल्याणि तन्मे कीर्तयतः शृणु ॥ २८ ॥

दुष्प्रणीतेन मनसा दुष्प्रणीतान्तराकृतिः ।  
 नरो वध्येत येनेह शृणु वा तं शुभानने ॥ २९ ॥  
 अरण्ये विजने न्यस्तं परस्वं दृश्यते यदा ।  
 मनसाऽपि न गृह्णन्ति ते नराः स्वर्गगामिनः ॥ ३० ॥  
 तथैव परदारान्ये कामवृत्ता रहोगताः ।  
 मनसाऽपि न हिंसन्ति ते नराः स्वर्गगामिनः ॥ ३१ ॥  
 शत्रुं मित्रं च ये नित्यं तुल्येन मनसा नराः ।  
 भजन्ति मैत्र्यं संगम्य ते नराः स्वर्गगामिनः ॥ ३२ ॥  
 श्रुतवन्तो दयावन्तः शुचयः सत्यसंगराः ।  
 स्वैरर्थैः परिसंतुष्टास्ते नराः स्वर्गगामिनः ॥ ३३ ॥  
 अवैरा ये त्वनायासा मैत्रचित्तरताः सदा ।  
 सर्वभूतदयावन्तस्ते नराः स्वर्गगामिनः ॥ ३४ ॥  
 ज्ञानवन्तः क्रियावन्तः क्षमावन्तः सुहृत्प्रियाः ।  
 धर्माधर्मविदो नित्यं ते नराः स्वर्गगामिनः ॥ ३५ ॥  
 शुभानामशुभानां च कर्मणां फलसंचये ।  
 निराकाङ्क्षाश्च ये देवि ते नराः स्वर्गगामिनः ॥ ३६ ॥  
 पापोपेतान्वर्जयन्ति देविद्विजपराः सदा ।  
 समुत्थानमनुप्राप्तास्ते नराः स्वर्गगामिनः ॥ ३७ ॥  
 शुभैः कर्मफलैर्देवि मयैते परिकीर्तिताः ।  
 स्वर्गमार्गपरा भूयः किं त्वं श्रोतुमिहेच्छसि ॥ ३८ ॥



उमोवाच ।

महान्मे संशयः कश्चिन्मर्त्यान्प्रति महेश्वर ।  
 तस्मारवं निपुणेनाद्य मम व्याख्यातुमर्हसि ॥ ३६ ॥  
 केनाऽऽयुर्लभते दीर्घं कर्मणा पुरुषः प्रभो ।  
 तपसा वापि देवेश केनाऽऽयुर्लभते महत् ॥ ४० ॥  
 क्षीणायुः केन भवति कर्मणा भुवि मानवः ।  
 विपाकं कर्मणां देव वक्तुमर्हस्यनिन्दित ॥ ४१ ॥  
 अपरं च महाभाग्या मन्दभाग्यास्तथा परे ।  
 अकुलीनाः कुलीनाश्च संभवन्ति तथा परे ॥ ४२ ॥  
 दुर्दर्शाः केचिदाभान्ति नराः काष्ठमया इव ।  
 प्रियदर्शास्तथा चान्ये दर्शनादेव मानवाः ॥ ४३ ॥  
 दुष्प्रज्ञाः केचिदाभान्ति केचिदाभान्ति पण्डिताः ।  
 महाप्रज्ञास्तथा चान्ये ज्ञानविज्ञानभाविनः ॥ ४४ ॥  
 अल्पवाचास्तथा केचिन्महावाचास्तथा परे ।  
 दृश्यन्ते पुरुषा देव ततो व्याख्यातुमर्हसि ॥ ४५ ॥

शिव उवाच ।

हन्त तेऽहं प्रवक्ष्यामि देवि कर्मफलोदयम् ।  
 मर्त्यलोके नरः सर्वो येन स्वं फलमश्नुते ॥ ४६ ॥  
 प्राणातिपाती योगीन्द्रो दण्डहस्तो नरः सदा ।  
 नित्यमुद्यतशस्त्रश्च हन्ति भूतगणान्नरः ॥ ४७ ॥  
 निर्दयः सर्वभूतेभ्यो नित्यमुद्वेगकारकः ।  
 अपि कीटपतङ्गानामशरण्यः सुनिवृणः ॥ ४८ ॥

एवंभूतो नरो देवि निरयं प्रतिपद्यते ।

विपरीतस्तु धर्मात्मा स्वरूपेणाभिजायते ॥ ४६ ॥

निरयं याति हिंसात्मा याति स्वर्गमहिंसकः ।

यातनां निरये रौद्रां सकृच्छ्रां लभते नरः ॥ ५० ॥

यः कश्चिन्निरयात्तस्मात्समुत्तरति कर्हिचित् ।

मनुष्यं लभते वाऽपि होनायुस्तत्र जायते ॥ ५१ ॥

पापेन कर्मणा देवि युक्तो हिंसादिभिर्यतः ।

अहितः सर्वभूतानां हीनायुरपजायते ॥ ५२ ॥

शुभेन कर्मणा देवि प्राणिघातविवर्जितः ।

निश्चितशस्त्रो निर्दण्डो न हिंसति कदाचन ॥ ५३ ॥

न घातयति नो हन्ति न्नन्तं नैवानुमोदते ।

सर्वभूतेषु सस्नेहो यथाऽऽत्मनि तथा परे ॥ ५४ ॥

ईदृशः पुरुषो नित्यं देवि देवत्वमश्नुते ।

उपपन्नान्सुखान्भोगान्सदाऽश्नाति मुदा युतः ॥ ५५ ॥

अथ चेन्मानुषे लोके कदाचिदुपपद्यते ।

एष दीर्घायुषां मार्गः सुवृत्तानां सुकर्मणाम् ॥

प्राणिहिंसाविमोक्षेण ब्रह्मणा समुदीरितः ॥ ५६ ॥

इति श्रीमहापुराणे आदिब्राह्मे उमामहेश्वरसंवादे धर्मनिरूपणं

नाम चतुर्विंशत्यधिकद्विशततमोऽध्यायः ॥ २२४ ॥

अथ पञ्चविंशत्यधिकद्विशततमोऽध्यायः ।

उमामहेश्वरसंवादे देवलोकप्राप्तिकारणकथनम्

उमोवाच ।

किंशीलः किंसमाचारः पुरुषः कैश्च कर्मभिः ।

स्वर्गं समभिपद्येत संप्रदानेन केन वा ॥ १ ॥

महेश्वर उवाच ।

दाता ब्राह्मणसत्कर्ता दीनार्तकृपणादिषु ।

भक्षभोज्यान्नपानानां वाससा च महामतिः ॥ २ ॥

प्रतिश्रयान्सभाः कुर्यात्प्रपाः पुष्करिणीस्तथा ।

नित्यकादीनि कर्माणि करोति प्रयतः शुचिः ॥ ३ ॥

आसनं शयनं यानं गृहं रत्नं धनं तथा ।

सस्यजातानि सर्वाणि सक्षेत्राण्यथ योषितः ॥ ४ ॥

सुप्रशान्तमना नित्यं यः प्रयच्छति मानवः ।

एवंभूतो नरो देवि देवलोकैऽभिजायते ॥ ५ ॥

तत्रोष्य सुचिरं कालं भुक्त्वा भोगाननुत्तमान् ।

सहाप्सरोभिर्मुदितो रमित्वा नन्दनादिषु ॥ ६ ॥

तस्माच्च्युतो महेशानि मानुषेषूपजायते ।

महाभागकुले देवि धनधान्यसमाचिते ॥ ७ ॥

तत्र कामगुणैः सवः समुपेतो मुदाऽन्वितः ।

महाकार्यो महाभोगो धनी भवति मानवः ॥ ८ ॥



एते देवि महाभागाः प्राणिनो दानशालिनः ।  
 ब्रह्मण वै पुरा प्रोक्ताः सर्वस्य प्रियदर्शनाः ॥ ६ ॥  
 अपरे मानवा देवि प्रदानकृपणा द्विजाः ।  
 येऽन्नानि न प्रयच्छन्ति विद्यमानेऽप्यबुद्धयः ॥ १० ॥  
 दीनान्धकृपणान्दृष्ट्वा भिक्षुकानतिथीनपि ।  
 याच्यमाना निवर्तन्ते जिह्वालोभसमान्विताः ॥ ११ ॥  
 न धनानि न वासांसि न भोगान्न च काञ्चनम् ।  
 न गाश्च नान्नविकृतिं प्रयच्छन्ति कदाचन ॥ १२ ॥  
 अप्रलुब्धाश्च ये लुब्धा नास्तिका दानवर्जिताः ।  
 एवंभूता नरा देवि निरयं यान्त्यबुद्धयः ॥ १३ ॥  
 ते वै मनुष्यतां यान्ति यदा कालस्य पर्ययात् ।  
 धनरिक्ते कुले जन्म लभन्ते स्वल्पबुद्धयः ॥ १४ ॥  
 क्षुत्पिपासापरीताश्च सर्वलोकबहिष्कृताः ।  
 निराशाः सर्वभोगेभ्यो जीवन्त्यधर्मजीविकाः ॥ १५ ॥  
 अल्पभोगकुले जाता अल्पभोगरता नराः ।  
 अनेन कर्मणा देवि भवन्त्यधनिनो नराः ॥ १६ ॥  
 अपरे दम्भिनो नित्यं मानिनः परतो रताः ।  
 आसनार्हस्य ये पीठं न यच्छन्त्यल्पचेतसः ॥ १७ ॥  
 मार्गार्हस्य च ये मार्गं न प्रयच्छन्त्यबुद्धयः ।  
 अर्घार्हान्न च संस्कारैरर्चयन्ति यथाविधि ॥ १८ ॥  
 पाद्यमाचमनीयं वा प्रयच्छन्त्यभिवुद्धयः ।  
 शुभं चाभिमतं प्रेम्णा गुरुं नाभिवदन्ति ये ॥ १९ ॥

अभिमानप्रवृद्धेन लोभेन सममास्थिताः

संमान्यांश्चावमन्यन्ते वृद्धान्परिभवन्ति च ॥ २० ॥

एवंविधा नरा देवि सर्वे निरयगामिनः ।

ते चेद्यदि नरास्तस्मान्निरयादुत्तरन्ति च ॥ २१ ॥

वर्षपूगैस्ततो जन्म लभन्ते कुत्सिते कुले ।

श्वपाकपुल्कसादीनां कुत्सितानामचेतसाम् ॥ २२ ॥

कुलेषु तेऽभिजायन्ते गुरुवृद्धोपतापिनः ।

न दम्भी न च मानी यो देवतातिथिपूजकः ॥ २३ ॥

लोकपूज्यो नमस्कृता प्रसूतो मधुरं वचः ।

सर्वकर्मप्रियकरः सर्वभूतप्रियः सदा ॥ २४ ॥

अद्वेषी सुमुखः श्लक्ष्णः स्निग्धवाणीप्रदः सदा ।

स्वागतेनैव सर्वेषां भूतानामविहिंसकः ॥ २५ ॥

यथार्थं सत्क्रियापूर्वमर्चयन्नवतिष्ठते ।

मार्गार्हाय ददन्मार्गं गुरुमभ्यर्चयन्सदा ॥ २६ ॥

अतिथिप्रग्रहरतस्तथाऽभ्यागतपूजकः ।

एवंभूतो नरो देवि स्वर्गतिं प्रतिपद्यते ॥ २७ ॥

ततो मानुष्यमासाद्यविशिष्टकुलजो भवेत् ।

तत्रासौ विपुलैर्भोगैः सर्वरत्नसमायुतः ॥ २८ ॥

यथार्हदाता चार्हेषु धर्मचर्यापरो भवेत् ।

संमतः सर्वभूतानां सर्वलोकनमस्कृतः ॥ २९ ॥

स्वकर्मफलमाप्नोति स्वयमेव नरः सदा ।

एष धर्मो मया प्रोक्तो विधात्रा स्वयमीरितः ॥ ३० ॥

यस्तु रौद्रसमाचारः सर्वसत्त्वभयंकरः ।

हस्ताभ्यां यदि वा पद्भ्यां रज्ज्वा दण्डेन वा पुनः ॥ ३१ ॥

लोष्टैः स्तम्भैरुपायैर्वा जन्तून्बाधेत शोभने ।

हिंसार्थं निष्कृतिप्रज्ञः प्रोद्वेजयति चैव हि ॥ ३२ ॥

उपक्रामति जन्तूंश्च उद्वेगजननः सदा ।

एवं शीलसमाचारो निरयं प्रतिपद्यते ॥ ३३ ॥

स चेन्मनुष्यतां गच्छेद्यदि कालस्य पर्ययात् ।

बह्वाबाधापरिक्लिष्टे कुले जयति सोऽधमे ॥ ३४ ॥

लोकद्विष्टोऽधमः पुंसां स्वयं कर्मकृतैः फलैः ।

एष देवि मनुष्येषु बोद्धव्यो ज्ञातिबन्धुषु ॥ ३५ ॥

अपरः सर्वभूतानि दयावाननुपश्यति ।

मैत्री दृष्टिः पितृसमो निर्वैरो नियतेन्द्रियः ॥ ३६ ॥

नोद्वेजयति भूतानि न च हन्ति दयापरः ।

हस्तपादैश्च नियतैर्विश्वास्यः सर्वजन्तुषु ॥ ३७ ॥

न रज्ज्वा न च दण्डेन न लोष्टैर्नाऽऽयुधेन च ।

उद्वेजयति भूतानि शुभकर्मा दयापरः ॥ ३८ ॥

एवं शीलसमाचारः स्वर्गं समुपजायते ।

तत्रासौ भवने दिव्ये मुदा वसति देववत् ॥ ३९ ॥

स चेत्स्वर्गक्षयान्मर्त्यो मनुष्येषूपजायते ।

अल्पायासो निरातङ्कः स जातः सुखमेधते ॥ ४० ॥

सुखभागी निरायासो निरुद्वेगः सदा नरः ।

एष देवि सतां मार्गो बाधा यत्र न विद्यते ॥ ४१ ॥



उमोवाच ।

इमे मनुष्या दृश्यन्ते ऊहापोहविशारदाः ।  
 ज्ञानविज्ञानसंपन्नाः प्रज्ञावन्तोऽर्थकोविदाः ॥ ४२ ॥  
 दुष्प्रज्ञाश्चापरे देव ज्ञानविज्ञानवर्जिताः ।  
 केन कर्मविपाकेन प्रज्ञावान्पुरुषो भवेत् ॥ ४३ ॥  
 अल्पप्रज्ञो विरूपाक्ष कथं भवति मानवः ।  
 एवं त्वं संशयं छिन्धि सर्वधर्मभृतां वर ॥ ४४ ॥  
 जात्यन्धाश्चापरे देव रोगार्ताश्चापरे तथा ।  
 नराः क्लीबाश्च दृश्यन्ते कारणं ब्रूहि तत्र वै ॥ ४५ ॥

महेश्वर उवाच ।

ब्राह्मणान्वेदविदुषः सिद्धान्धर्मविदस्तथा ।  
 परिपृच्छन्त्यहरहः कुशलाकुशलं सदा ॥ ४६ ॥  
 वर्जयन्तोऽशुभं कर्म सेवमानाः शुभं तथा ।  
 लभन्ते स्वर्गतिं नित्यमिह लोके यथासुखम् ॥ ४७ ॥  
 स चेन्मनुष्यतां याति मेधावी तत्र जायते ।  
 श्रुतं यज्ञानुगं यस्य कल्याणमुपजायते ॥ ४८ ॥  
 परदारेषु ये चापि चक्षुर्दुष्टं प्रयुञ्जते ।  
 तेन दुष्टस्वभावेन जात्यन्धास्ते भवन्ति हि ॥ ४९ ॥  
 मनसाऽपि प्रदुष्टेन नग्नां पश्यन्ति ये स्त्रियम् ।  
 रोगार्तास्ते भवन्तीह नरा दुष्कृतकारिणः ॥ ५० ॥  
 ये तु मूढा दुराचारा वियोनौ मैथुने रताः ।  
 पुरुषेषु सुदुष्प्रज्ञाः क्लीबत्वमुपयान्ति ते ॥ ५१ ॥

पशूँश्च ये वै बध्नन्ति ये चैव गुरुतुल्यगाः ।

प्रकीर्णमैथुना ये च क्लीबा जायन्ति वै नराः ॥ ५२ ॥

उमोवाच ।

अवद्यं किं तु वै कर्म निरवद्यं तथैव च ।

श्रेयः कुर्वन्नवाप्नोति मानवो देवसत्तम ॥ ५३ ॥

महेश्वर उवाच ।

श्रेयांसं मार्गमन्विच्छन्सदा यः पृच्छति द्विजान् ।

धर्मान्वेषी गुणाकाङ्क्षी स स्वर्गं समुपाश्रुते ॥ ५४ ॥

यदि मानुष्यतां देवि कदाचित्संनियच्छति ।

मेधावी धारणायुक्तः प्राज्ञस्तत्रापि जायते ॥ ५५ ॥

एष देवि सतां धर्मो गन्तव्यो भूतिकारकः ।

नणां हितार्थाय सदा मया चैवमुदाहृतः ॥ ५६ ॥

उमोवाच ।

अपरे स्वल्पविज्ञाना धर्मविद्वेषिणो नराः ।

ब्राह्मणान्वेदविदुषो नेच्छन्ति परिसर्पितुम् ॥ ५७ ॥

व्रतवन्तो नराः केचिच्छ्रद्धादमपरायणाः ।

अव्रता भ्रष्टनियमास्तथाऽन्ये राक्षसोपमाः ॥ ५८ ॥

यज्वानश्च तथैवान्ये निर्मोहाश्च तथा परे ।

केन कर्मविपाकेन भवन्तीह वदस्व मे ॥ ५९ ॥

महेश्वर उवाच ।

आगमालोकधर्माणां मर्यादाः पूर्वनिर्मिताः ।

प्रमाणेनानुवर्तन्ते दृश्यन्ते ह दृढव्रताः ॥ ६० ॥

अधर्मं धर्ममित्याहुर्न च मोहवशं गताः ।  
 अव्रता नष्टमर्यादास्ते नरा ब्रह्मराक्षसाः ॥ ६१ ॥  
 ये वै कालकृतोद्योगात्संभवन्तीह मानवाः ।  
 निर्होमा निर्वषट्कारास्ते भवन्ति नराधमाः ॥ ६२ ॥  
 एष देवि मया सर्वसंशयच्छेदनाय ते ।  
 कुशलाकुशलो नृणां व्याख्यातो धर्मसागरः ॥ ६३ ॥  
 इति श्रीमहापुराणे आदिब्राह्मे उमामहेश्वरसंवादे धर्मनिरूपणं  
 नाम पञ्चविंशत्यधिकद्विशततमोऽध्यायः ॥ २२५ ॥

अथ षड्विंशाधिकद्विशततमोऽध्यायः ।

मुनिमहेश्वरसंवादेवासुदेवमहिमवर्णनम्

व्यास उवाच ।

श्रुत्वैवं सा जगन्माता भर्तुर्वचनमादितः ।  
 हृष्टा बभूव सुप्रीता विस्मिता च तदा द्विजाः ॥ १ ॥  
 ये तत्राऽऽसन्मुनिवरास्त्रिपुरारैः समीपतः ।  
 तीर्थयात्राप्रसङ्गेन गतास्तस्मिन्निरौ द्विजाः ॥ २ ॥  
 तेऽपि संपूज्य तं देवं शूलपाणिं प्रणम्य च ।  
 पप्रच्छुः संशयं चैव लोकानां हितकाम्यया ॥ ३ ॥

मुनय ऊचुः ।

त्रिलोचन नमस्तेऽस्तु दक्षकतुविनाशन ।  
 पृच्छामस्त्वां जगन्नाथ संशयं हृदि संस्थितम् ॥ ४ ॥



संसारेऽस्मिन्महाघोरे भैरवे लोमहर्षणे ।

भ्रमन्ति सुचिरं कालं पुरुषाश्चाल्पमेधसः ॥ ५ ॥

येनोपायेन मुच्यन्ते जन्मसंसारबन्धनात् ।

ब्रूहि तच्छ्रोतुमिच्छामः परं कौतूहलं हि नः ॥ ६ ॥

महेश्वर उवाच ।

कर्मपाशनिबद्धानां नराणां दुःखभागिनाम् ।

नान्योपायं प्रपश्यामि वासुदेवात्परं द्विजाः ॥ ७ ॥

ये पूजयन्ति तं देवं शङ्खचक्रगदाधरम् ।

वाङ्मनःकर्मभिः सम्यक्ते यान्ति परमां गतिम् ॥ ८ ॥

किं तेषां जीवितेनेह पशुवच्चेष्टितेन च ।

येषां न प्रवणं चित्तं वासुदेवे जगन्मये ॥ ९ ॥

ऋषय ऊचुः ।

पिनाकिन्भगनेत्रञ्च सर्वलोमस्कृत ।

माहात्म्यं वासुदेवस्य श्रोतुमिच्छाम शंकर ॥ १० ॥

महेश्वर उवाच ।

पितामहादपि वरः शाश्वतः पुरुषो हरिः ।

कृष्णो जाम्बूनदाभासो व्यम्ने सूर्य इवोदितः ॥ ११ ॥

दशबाहुर्महातेजा देवतारिनिषूदनः ।

श्रीवत्साङ्गो हृषीकेशः सर्वदैवतयूथपः ॥ १२ ॥

ब्रह्मा तस्योदरभवस्तस्याहं च शिरोभवः ।

शिरोरुहेभ्यो ज्योतींषि रोमभ्यश्च सुरासुराः ॥ १३ ॥

ऋषयो देहसंभूतास्तस्य लोकाश्च शाश्वताः ।  
 पितामहगृहं साक्षात्सर्वदेवगृहं च सः ॥ १४ ॥  
 सोऽस्याः पृथिव्याः कृत्स्नायाः स्रष्टा त्रिभुवनेश्वरः ।  
 संहर्ता चैव भूतानां स्थावरस्य चरस्य च ॥ १५ ॥  
 स हि देवदेवः साक्षाद्देवनाथः परंतपः ।  
 सर्वज्ञः सर्वसंस्त्रष्टा सर्वगः सर्वतोमुखः ॥ १६ ॥  
 न तस्मात्परमं भूतं त्रिषु लोकेषु किञ्चन ।  
 सनातनो महाभागो गोविन्द इति विश्रुतः ॥ १७ ॥  
 स सर्वान्पार्थिवान्संख्ये घ्रातयिष्यति मानदः ।  
 सुरकार्यार्थमुत्पन्नो मानुष्यं वपुरास्थितः ॥ १८ ॥  
 न हि देवगणाः शक्तास्त्रिविक्रमविनाकृताः ।  
 भुवने देवकार्याणि कर्तुं नायकवर्जिताः ॥ १९ ॥  
 नायकः सर्वभूतानां सर्वभूतनमस्कृतः ।  
 एतस्य देवनाथस्य कार्यस्य च परस्य च ॥ २० ॥  
 ब्रह्मभूतस्य सततं ब्रह्मर्षिशरणस्य च ।  
 ब्रह्मा वसति नाभिस्थः शरीरेऽहं च संस्थितः ॥ २१ ॥  
 सर्वाः सुखं संस्थिताश्च शरीरे तस्य देवताः ।  
 स देवः पुण्डरीकाक्षः श्रीगर्भः श्रीसहोषितः ॥ २२ ॥  
 शार्ङ्गचक्रायुधः खड्गी सर्वनागरिपुध्वजः ।  
 उत्तमेन सुशीलेन शौचेन च दमेन च ॥ २३ ॥  
 पराक्रमेण वीर्येण वपुषा दर्शनेन च ।  
 आरोहणप्रमाणेन वीर्येणार्जवसंपदा ॥ २४ ॥

आनृशंस्येन रूपेण बलेन च समन्वितः ।  
 अस्त्रैः समुदितः सर्वैर्दिव्यैरद्भुतदर्शनैः ॥ २५ ॥  
 योगमायासहस्राक्षो विरूपाक्षो महामनाः ।  
 वाचा मित्रजनश्लाघी ज्ञातिबन्धुजनप्रियः ॥ २६ ॥  
 क्षमावांश्चानहंवादी स देवो ब्रह्मदायकः ।  
 भयहर्ता भयार्तानां मित्रानन्दविवर्धनः ॥ २७ ॥  
 शरण्यः सर्वभूतानां दीनानां पालने रतः ।  
 श्रुतवानथ संपन्नः सर्वभूतनमस्कृतः ॥ २८ ॥  
 समाश्रितानामुपकृच्छत्रूणां भयकृत्तथा ।  
 नीतिज्ञो नीतिसंपन्नो ब्रह्मवादी जितेन्द्रियः ॥ २९ ॥  
 भवार्थमेव देवानां बुद्ध्या परमया युतः ।  
 प्राजापत्ये शुभे मार्गे मानवे धर्मसंस्कृते ॥ ३० ॥  
 समुत्पत्स्यति गोविन्दो मनोर्वंशे महात्मनः ।  
 अंशो नाम मनोः पुत्रो ह्यन्तर्धामा ततः परम् ॥ ३१ ॥  
 अन्तर्धाम्नो हविर्धामा प्रजापतिरनिन्दितः ।  
 प्राचीनवर्हिर्भविता हविर्धाम्नः सुतो द्विजाः ॥ ३२ ॥  
 तस्य प्रचेतःप्रमुखा भविष्यन्ति दशाऽऽत्मजाः ।  
 प्राचेतसस्तथा दक्षो भवितेह प्रजापतिः ॥ ३३ ॥  
 दाक्षायण्यस्तथाऽऽदित्यो मनुरादित्यतस्ततः ।  
 मनोश्च वंशज इला सुद्युम्नश्च भविष्यति ॥ ३४ ॥  
 बुधात्पुरूरवाश्चापि तस्मादायुर्भविष्यति ।  
 नहुषो भविता तस्माद्ययातिस्तस्य चाऽऽत्मजः ॥ ३५ ॥



यदुस्तस्मान्महासत्त्वः क्रोष्टा तस्माद्भविष्यति ।

क्रोष्टुश्चैव महान्पुत्रो वृजिनीवान्भविष्यति ॥ ३६ ॥

वृजिनीवतश्च भविता उपङ्गुरपराजितः ।

उपङ्गोर्भविता पुत्रःशूरश्चित्ररथस्तथा ॥ ३७ ॥

तस्य त्ववरजः पुत्रः शूरो नाम भविष्यति ।

तेषां विख्यातावीर्याणां चारित्रगुणशालिनाम् ॥ ३८ ॥

यज्विनां च विशुद्धानां वंशे ब्राह्मणसत्तमाः ।

स शूरः क्षत्रियश्रेष्ठो महावार्यो महायशः ॥ ३९ ॥

स्ववंशविस्तारकरं जनयिष्यति मानदम् ।

वासुदेवमिति ख्यातं पुत्रमानकदुन्दुभिम् ॥ ४० ॥

तस्य पुत्रश्चतुर्बाहुर्वासुदेवो भविष्यति ।

दाता ब्राह्मणसत्कर्ता ब्रह्मभूतो द्विजप्रियः ॥ ४१ ॥

राज्ञो बद्धान्स सर्वान्वै मोक्षयिष्यति यादवः ।

जरासंधं तु राजानं निर्जित्य गिरिगह्वरे ॥ ४२ ॥

सर्वपार्थिवरत्नाढ्यो भविष्यति स वीर्यवान् ।

पृथिव्यामप्रतिहतो वीर्येणापि भविष्यति ॥ ४३ ॥

विक्रमेण च संपन्नः सर्वपार्थिवपार्थिवः ।

शूरः संहननो भूतो द्वारकायां वसन्प्रभुः ॥ ४४ ॥

पालयिष्यति गां देवीं विनिर्जित्य दुराशयान् ।

तं भवन्तः समासाद्य ब्राह्मणैरर्हणैर्वरैः ॥ ४५ ॥

अर्चयन्तु यथान्यायं ब्रह्माणमिव शाश्वतम् ।

यो हि मां द्रष्टुमिच्छेत ब्रह्माणं च पितामहम् ॥ ४६ ॥

द्रष्टव्यस्तेन भगवान्वासुदेवः प्रतापवान् ।

दृष्टे तस्मिन्नहं दृष्टो न मेऽत्रास्ति विचारणा ॥ ४७ ॥

पितामहो वासुदेव इति वित्त तपोधनाः ।

स यस्य पुण्डरीकाक्षः प्रीतियुक्तो भविष्यति ॥ ४८ ॥

तस्य देवगणः प्रीतो ब्रह्मपूर्वो भविष्यति ।

यस्तु तं मानवो लोके संश्रयिष्यति केशधम् ॥ ४९ ॥

तस्य कीर्तिर्यशश्चैव स्वर्गश्चैव भविष्यति ।

धर्माणां देशिकः साक्षाद्भविष्यति स धर्मवान् ॥ ५० ॥

धर्मविद्भिः स देवेशो नमस्कार्यः सदाऽच्युतः ।

धर्म एव सदा हि स्यादस्मिन्नभ्यर्चिते विभौ ॥ ५१ ॥

स हि देवो महातेजाः प्रजाहितचिकीर्षया ।

धर्मार्थं पुरुषव्याघ्र ऋषिकोटीः ससर्ज च ॥ ५२ ॥

ताः सृष्टास्तेन विधिना पर्वते गन्धमादने ।

सनत्कुमारप्रमुखास्तिष्ठन्ति तपसाऽन्विताः ॥ ५३ ॥

तस्मात्स वाग्मी धर्मज्ञो नमस्यो द्विजपुंगवाः ।

वन्दितो हि स वन्देत मानितो मानयीत च ॥ ५४ ॥

द्वष्टः पश्येदहरहः संश्रितः प्रतिसंश्रयेत् ।

अर्चितश्चार्चयेन्नित्यं स देवो द्विजसत्तमाः ॥ ५५ ॥

एवं तस्यानवद्यस्य विष्णोर्वै परमं तपः ।

आदिदेवस्य महतः सज्जनाचरितं सदा ॥ ५६ ॥

भुवनेऽभ्यर्चितो नित्यं देवैरपि सनातनः ।

अभयेनानुरूपेण प्रपद्य तमनुव्रताः ॥ ५७ ॥

कर्मणा मनसा वाचा स नमस्यो द्विजैः सदा ।

यत्नवद्भिरुपस्थाय द्रष्टव्यो देवकीसुतः ॥ ५८ ॥



एष वै विहितो मार्गो मया वै मुनिसत्तमाः ।

तं दृष्ट्वा सर्वदेवेशं दृष्ट्वाः स्युः सुरसत्तमाः ॥ ५६ ॥

महावराहं तं देवं सर्वलोकपितामहम् ।

अहं चैव नमस्यामि नित्यमेव जगत्पतिम् ॥ ६० ॥

तत्र च त्रितयं दृष्टं भविष्यति न संशयः ।

समस्ता हि वयं देवास्तस्य देहे वसामहे ॥ ६१ ॥

तस्यैव चाग्रजो भ्राता सिताद्रिनिचयप्रभः ।

हली बल इति ख्यातो भविष्यति धराधरः ॥ ६२ ॥

त्रिशिरास्तस्य देवस्य दृष्टोऽनन्त इति प्रभोः ।

सुपर्णो यस्य वीर्येण कश्पपस्याऽऽत्मजो बली ॥ ६३ ॥

अन्तं नैवाशकद्द्रष्टुं देवस्य परमात्मनः ।

स च शेषो विचरते परया वै मुदा युतः ॥ ६४ ॥

अन्तर्वसति भोगेन परिरभ्य वसुंधराम् ।

य एष विष्णुः सोऽनन्तो भगवान्वसुधाधरः ॥ ६५ ॥

यो रामः स हृषीकेशोऽयुतः सर्वधराधरः ।

तावुभौ पुरुषव्याघ्रौ दिव्यौ दिव्यपराक्रमौ ॥ ६६ ॥

द्रष्टव्यौ माननीयौ च चक्रलाङ्गलधारिणौ ।

एष वोऽनुग्रहः प्रोक्तो मया पुण्यस्तपोधनाः ॥

तद्भवन्तो यदुश्रेष्ठं पूजयेयुः प्रयत्नतः ॥ ६७ ॥

इति श्रीमहापुराणे आदिब्राह्मे ऋषिमहेश्वरसंवादे पञ्चविंशत्यधिक-

द्विशततमोऽध्यायः ॥ २२५ ॥



अथ षड्विंशत्यधिकद्विशततमोऽध्यायः ।

मुनिव्याससंवादेविष्णुपूजाकथनम्

मुनय ऊचुः ।

अहो कृष्णस्य माहात्म्यं श्रुतमस्माभिरद्भुतम् ।  
सर्वपापहरं पुण्यं धन्यं संसारनाशनम् ॥ १ ॥  
संपूज्य विधिवद्भक्त्या वासुदेवं महामुने ।  
कां गातं यान्ति मनुजा वासुदेवार्चने रताः ॥ २ ॥  
किं प्राप्नुवन्ति ते मोक्षं किंवा स्वर्गं महामुने ।  
अथवा किं मुनिश्रेष्ठ प्राप्नुवन्त्युभयं फलम् ॥ ३ ॥  
छेत्तुमर्हसि सर्वज्ञ संशयं नो हृदि स्थितम् ।  
छेत्ता नान्योऽस्ति लोकेऽस्मिंस्त्वद्भूते मुनिसत्तम ॥ ४ ॥

व्यास उवाच ।

साधु साधु मुनिश्रेष्ठा भवद्भिर्यदुदाहृतम् ।  
शृणुध्वमानुपूर्व्येण वैष्णवानां सुखावहम् ॥ ५ ॥  
दीक्षामात्रेण कृष्णस्य नरा मोक्षं व्रजन्ति वै ।  
किं पुनर्ये सदा भक्त्या पूजयन्त्यच्युतं द्विजाः ॥  
न तेषां दुर्लभः स्वर्गो मोक्षश्च मुनिसत्तमाः ।  
लभन्ते वैष्णवाः कामान्यान्यान्वाञ्छन्ति दुर्लभान् ॥ ७ ॥  
रत्नपर्वतमारुह्य नरो रत्नं यथाऽऽददेत् ।  
स्वेच्छया मुनिशार्दूलास्तथा कृष्णान्मनोरथान् ॥ ८ ॥

कल्पवृक्षं समासाद्य फलानि स्वेच्छया यथा ।  
 गृह्णाति पुरुषो विप्रास्तथा कृष्णान्मनोरथान् ॥ ६ ॥  
 श्रद्धया विधिवत्पूज्य वासुदेवं जगद्गुरुम् ।  
 धर्मार्थकाममोक्षाणां प्राप्नुवन्ति नराः फलम् ॥ १० ॥  
 आराध्य तं जगन्नाथं विशुद्धेनान्तरात्मना ।  
 प्राप्नुवन्ति नराः कामान्सुराणामपि दुर्लभान् ॥ ११ ॥  
 येऽर्चयन्ति सदा भक्त्या वासुदेवाख्यमव्ययम् ।  
 न तेषां दुर्लभं किञ्चिद्विद्यते भुवनत्रये ॥ १२ ॥  
 धन्यास्ते पुरुषा लोके येऽर्चयन्ति सदा हरिम् ।  
 सर्वपापहरं देवं सर्वकामफलप्रदम् ॥ १३ ॥  
 ब्राह्मणाः क्षत्रिया वैश्याः स्त्रियः शूद्रान्त्यजातयः ।  
 संपूज्य तं सुरवरं प्राप्नुवन्ति परां गतिम् ॥ १४ ॥  
 तस्माच्छृणुध्वं मुनयो यत्पृच्छत ममानघाः ।  
 प्रवक्ष्यामि समासेन गतिं तेषां महात्मनाम् ॥ १५ ॥  
 त्यक्त्वा मानुष्यकं देहं रोगायतनमध्रुवम् ।  
 जरामरणसंयुक्तं जलबुद्बुदसंनिभम् ॥ १६ ॥  
 मांसशोणितदुर्गन्धं विष्ठामूत्रादिभिर्युतम् ।  
 अस्थिस्थूणममेध्यं च स्नायुन्वर्मशिरान्वितम् ॥ १७ ॥  
 कामगेन विमानेन दिव्यगन्धर्वनादिना ।  
 तरुणादित्यवर्णेन किङ्किणीजालमालिना ॥ १८ ॥  
 उपगीयमाना गन्धर्वैरप्सरोभिरलंकृताः ।  
 व्रजन्ति लोकपालानां भवनं तु पृथक्पृथक् ॥ १९ ॥

मन्वन्तरप्रमाणं तु भुक्त्वा कालं पृथक्पृथक् ।  
 भुवनानि पृथक्तेषां सर्वभोगैरलंकृताः ॥ २० ॥  
 ततोऽन्तरिक्षं लोकं ते यान्ति सर्वसुखप्रदम् ।  
 तत्र भुक्त्वा घरान्भोगान्दशमन्वन्तरं द्विजाः ॥ २१ ॥  
 तस्माद्गन्धर्वलोकं तु यान्ति वै वैष्णवा द्विजाः ।  
 विंशन्मन्वन्तरं कालं तत्र भुक्त्वा मनोरमान् ॥ २२ ॥  
 भोगानादित्यलोकं तु तस्माद्यान्ति सुपूजिताः ।  
 त्रिंशन्मन्वन्तरं तत्र भोगान्भुक्त्वाऽतिदैवतान् ॥ २३ ॥  
 तस्माद्ब्रजन्ति ते विप्राश्चन्द्रलोकं सुखप्रदम् ।  
 मन्वन्तराणां ते तत्र चत्वारिंशद्गुणान्वितम् ॥ २४ ॥  
 कालं भुक्त्वा शुभान्भोगाञ्जरामरणवर्जिताः ।  
 तस्मान्नक्षत्रलोकं तु विमानैः समलंकृतम् ॥ २५ ॥  
 ब्रजन्ति ते मुनिश्रेष्ठा गुणैः सर्वैरलंकृताः ।  
 मन्वन्तराणां पञ्चाशद्भुक्त्वा भोगान्यथेप्सितान् ॥ २६ ॥  
 तस्माद्ब्रजन्ति ते विप्रा देवलोकं सुदुर्लभम् ।  
 षष्टिमन्वन्तरं यावत्तत्र भुक्त्वा सुदुर्लभान् ॥ २७ ॥  
 भोगान्नानाविधान्विप्रा ऋग्व्यष्टकसमन्वितान् ।  
 शक्रलोकं पुनस्तस्माद्गच्छन्ति सुरपूजिताः ॥ २८ ॥  
 मन्वन्तराणां तत्रैव भुक्त्वा कालं च सप्ततिम् ।  
 भोगानुच्चावचान्दिव्यान्मनसः प्रीतिवर्धनान् ॥ २९ ॥  
 तस्माद्ब्रजन्ति ते लोकं प्राजापत्यमनुत्तमम् ।  
 भुक्त्वा तत्रप्सितान्भोगान्सर्वकामगुणान्वितान् ॥ ३० ॥



मन्वन्तरमशीतिं च कालं सर्वसुखप्रदम् ।  
 तस्मात्पैतामहं लोकं यान्ति ते वैष्णवा द्विजाः ॥ ३१ ॥  
 मन्वन्तराणां नवति क्रीडित्वा तत्र वै सुखम् ।  
 इहाऽऽगत्य पुनस्तस्माद्विप्राणां प्रवरै कुले ॥ ३२ ॥  
 जायन्ते योगिनो विप्रा वेदशास्त्रार्थपारगाः ।  
 एवं सर्वेषु लोकेषु भुक्त्वा भोगान्यथेप्सितान् ॥ ३३ ॥  
 इहाऽऽगत्य पुनर्यान्ति उपर्युपरि च क्रमात् ।  
 संभवे संभवे ते तु शतवर्षं द्विजोत्तमाः ॥ ३४ ॥  
 भुक्त्वा यथेप्सितान्भोगान्यान्ति लोकान्तरं ततः ।  
 दशजन्म यदा तेषां क्रमेणैवं प्रपूर्यते ॥ ३५ ॥  
 तदा लोकं हरेर्दिव्यं ब्रह्मलोकाद्ब्रजन्ति ते ।  
 गत्वा तत्राक्षयान्भोगान्भुक्त्वा सर्वगुणान्वितान् ॥ ३६ ॥  
 मन्वन्तरशतं यावज्जन्ममृत्युविवर्जिताः ।  
 गच्छन्ति भुवनं पश्चाद्द्वाराहस्य द्विजोत्तमाः ॥ ३७ ॥  
 दिव्यदेहाः कुण्डलिनो महाकाया महाबलाः ।  
 क्रीडन्ति तत्र विप्रेन्द्राः कृत्वा रूपं चतुर्भुजम् ॥ ३८ ॥  
 दश कोटिसहस्राणि वर्षाणां द्विजसत्तमाः ।  
 तिष्ठन्ति शाश्वते भावे सर्वैर्देवैर्नमस्कृताः ॥ ३९ ॥  
 ततो यान्ति तु ते धीरा नरसिंहगृहं द्विजाः ।  
 क्रीडन्ते तत्र मुदिता वर्षकोट्ययुतानि च ॥ ४० ॥  
 तदन्ते वैष्णवं यान्ति पुरं सिद्धनिषेवितम् ।  
 क्रीडन्ते तत्र सौख्येन वर्षाणामयुतानि च ॥ ४१ ॥

ब्रह्मलोके पुनर्विप्रा गच्छन्ति साधकोत्तमाः ।

तत्र स्थित्वा चिरं कालं वर्षकोटिशतान्वहन् ॥ ४२ ॥

नारायणपुरं यान्ति ततस्ते साधकेश्वराः ।

भुक्त्वा भोगांश्च विविधान्वर्षकोट्यर्बुदानि च ॥ ४३ ॥

अनिरुद्धपुरं पश्चाद्विव्यरूपा महाबलाः ।

गच्छन्ति साधकवराः स्तूयमानाः सुरासुरैः ॥ ४४ ॥

तत्र कोटिसहस्राणि वर्षाणां च चतुर्दश ।

तिष्ठन्ति वैष्णवास्तत्र जरामरणवर्जिताः ॥ ४५ ॥

प्रद्युम्नस्थ पुरं पश्चाद्गच्छन्ति विगतज्वराः ।

तत्र तिष्ठन्ति ते विप्रा लक्षकोटिशतत्रयम् ॥ ४६ ॥

स्वच्छन्दगामिनो हृष्टा बलशक्तिसमन्विताः ।

गच्छन्ति योगिनः पश्चाद्यत्र संकर्षणः प्रभुः ॥ ४७ ॥

तत्रोषित्वा चिरं कालं भुक्त्वा भोगान्सहस्रशः ।

विशन्ति वासुदेवेति विरूपाख्ये निरञ्जने ॥ ४८ ॥

चिनिर्मुक्ताः परै तत्त्वे जरामरणवर्जिते ।

तत्र गत्वा विमुक्तास्ते भवेयुर्नात्र संशयः ॥ ४९ ॥

एवं क्रमेण भुक्तिं ते प्राप्नुवन्ति मनीषिणः ।

मुक्तिं च मुनिशार्दूला वासुदेवार्चने रताः ॥ ५० ॥

इति श्रीमहापुराणे आदिब्राह्मे वैष्णवानां गतिख्यापनं नाम

षड्विंशत्यधिकद्विशततमोऽध्यायः ॥ २२६ ॥

## अथ सप्तविंशत्यधिकद्विशततमोऽध्यायः ।

व्यासमुनिसंवादेविष्णुपूजाकथनम्

व्यास उवाच ।

एकादश्यामुभे पक्षे निराहारः समाहितः ।

स्नात्वा सम्यग्विधानेन श्रौतवासा जितेन्द्रियः ॥ १ ॥

संपूज्य विधिवद्विष्णुं श्रद्धया सुसमाहितः ।

पुष्पैर्गन्धैस्तथा दीपैर्धूपैर्नैवेद्यकैस्तथा ॥ २ ॥

उपहारैर्बहुविधैर्जप्यैर्होमप्रदक्षिणैः ।

स्तोत्रैर्नानाविधैर्दिव्यैर्गीतवाद्यैर्मनोहरैः ॥ ३ ॥

दण्डवत्प्रणिपातैश्च जयशब्दैस्तथोत्तमैः ।

एवं संपूज्य विधिवद्रात्रौ कृत्वा प्रजागरम् ॥ ४ ॥

कथां वा गीतिकां विष्णोर्गायन्विष्णुपरायणः ।

याति विष्णोः परं स्थानं नरो नास्त्यत्र संशयः ॥ ५ ॥

मुनय ऊचुः ।

प्रजागरे गीतिकायाः फलं विष्णोर्महामुने ।

ब्रूहि तच्छ्रोतुमिच्छामः परं कौतूहलं हि नः ॥ ६ ॥

व्यास उवाच ।

शृणुध्वं मुनिशार्दूलाः प्रवक्ष्याम्यनुपूर्वशः ।

गीतिकायाः फलं विष्णोर्जागरे यदुदाहृतम् ॥ ७ ॥

अवन्ती नाम नगरी बभूव भुवि विश्रुता ।

तत्राऽऽस्ते भगवान्विष्णुः शङ्खचक्रगदाधरः ॥ ८ ॥



तस्या नगर्याः पर्यन्ते चाण्डालो गीतिकोचिदः ।  
 सद्वृत्त्योत्पादितधनो भृत्यानां भरणे रतः ॥ ६ ॥  
 विष्णुभक्तः स चाण्डालो मासि मासि द्रुढव्रतः ।  
 पकादश्यां समागम्य सोपवासोऽथ गायति ॥ १० ॥  
 गीतिका विष्णुनामाङ्काः प्रादुर्भावसमाश्रिताः ।  
 गान्धारपङ्जनैषादस्वरपञ्चमधैवतैः ॥ ११ ॥  
 रात्रिजागरणे विष्णुं गाथाभिरुपगायति ।  
 प्रभाते च प्रणम्येशं द्वादश्यां गृहमेत्य च ॥ १२ ॥  
 जामातृभागिनेयांश्च भोजयित्वा सकन्यकाः ।  
 ततः सपरिवारस्तु पश्चाद्भुङ्क्ते द्विजोत्तमाः ॥ १३ ॥  
 एवं तस्याऽऽसतस्तत्र कुर्वतो विष्णुप्रीणनम् ।  
 गीतिकामिर्विचित्राभिर्वयः प्रतिगतं बहु ॥ १४ ॥  
 एकदा चैत्रमासे तु कृष्णैकादशिगोचरे ।  
 विष्णुशुश्रूषणार्थाय ययौ वनमनुत्तमम् ॥ १५ ॥  
 वनजातानि पुष्पाणि ग्रहीतुं भक्तितत्परः ।  
 क्षिप्रातटे महारण्ये विभीतकतरोरधः ॥ १६ ॥  
 द्रष्टुः स राक्षसेनाथ गृहीतश्चापि भक्षितुम् ।  
 चाण्डालस्तमथोवाच नाद्य भक्ष्यस्त्वया ह्यहम् ॥ १७ ॥  
 प्रातर्भोक्ष्यसि कल्याण सत्यमेष्ट्याम्यहं पुनः ।  
 अद्य कार्यं मम महत्तस्मान्मुञ्चस्व राक्षस ॥ १८ ॥  
 श्वः सत्येन समेष्यामि ततः खादसि मामिति ।  
 विष्णुशुश्रूषणार्थाय रात्रिजागरणं मया ॥  
 कार्यं न व्रतविघ्नं मे कर्तुमर्हसि राक्षस ॥ १९ ॥

व्यास उवाच ।

तं राक्षसः प्रत्युवाच दशरात्रमभोजनम् ।

ममाभूदद्य च भवान्मया लब्धो मतङ्गज ॥ २० ॥

न मोक्ष्ये भक्षयिष्यामि क्षुधया पीडितो भृशम् ।

निशाचरवचः श्रुत्वा मातङ्गस्तमुवाच ६ ॥

सान्त्वञ्शलक्षण्या वाचा स सत्यवचनैर्दृढैः ॥ २१ ॥

मातङ्ग उवाच ।

सत्यमूलं जगत्सर्वं ब्रह्मराक्षस तच्छृणु ।

सत्येनाहं शपिष्यामि पुनरागमनाय च ॥ २२ ॥

आदित्यश्चन्द्रमा वह्निर्वायुर्मूर्ध्नोर्जलं मनः ।

अहोरात्रं यमः संध्ये द्वे विदुर्नरचेष्टितम् ॥ २३ ॥

परदारेषु यत्पापं यत्परद्रव्यहारिषु ।

यच्च ब्रह्महन् पापं सुरापे गुरुतल्पगे ॥ २४ ॥

बन्ध्यापतेश्च यत्पापं यत्पापं वृषलीपतेः ।

यच्च देवलके पापं मत्स्यमांसाशिनश्च यत् ॥ २५ ॥

क्रोडमांसाशिनो यच्च कूर्ममांसाशिनश्च यत् ।

वृथा मांसाशिनो यच्च पृष्ठमांसाशिनश्च यत् ॥ २६ ॥

कृतघ्ने मित्रघातके यत्पापं दिधिषूपतौ ।

सूतकस्य च यत्पापं यत्पापं क्रूरकर्मणः ॥ २७ ॥

कृपणस्य च यत्पापं यच्च बन्ध्यातिथेरपि ।

अमावास्याऽष्टमी षष्ठी कृष्णशुक्लचतुर्दशी ॥ २८ ॥

तासु यद्गमनात्पापं यद्विप्रो व्रजति स्त्रियम् ।

रजस्वलां तथा पश्चाच्छ्राद्धं कृत्वा स्त्रियं व्रजेत् ॥ २६ ॥

सर्वस्वस्नातभोज्यानां यत्पापं मलभोजने ।

मित्रभार्यां गच्छतां च यत्पापं पिशुनस्य च ॥ ३० ॥

दम्भमायानुरक्ते च यत्पापं मधुघातिनः ।

ब्राह्मणस्य प्रतिश्रुत्य यत्पापं तदयच्छतः ॥ ३१ ॥

यच्च कन्यानृते पापं यच्च गोश्वतरानृते ।

स्त्रीबालहन्तुर्यत्पापं यच्च मिथ्याभिभाषिणः ॥ ३२ ॥

देववेदद्विजनृपपुत्रमित्रसतीस्त्रियः ।

यच्च निन्दयतां पापं गुरुमिथ्यापचारतः ॥ ३३ ॥

अग्नित्यागिषु यत्पापमग्निदायिषु यद्वने ।

गृहेष्ट्या पातके यच्च यद्गोघ्ने यद्द्विजाधमे ॥ ३४ ॥

यत्पापं परिचित्ते च यत्पापं परिवेदिनः ।

तयोर्दातृग्रहीत्रोश्च यत्पापं भ्रूणघातिनः ॥ ३५ ॥

किं चात्र बहुभिः प्रोक्तैः शपथैस्तव राक्षस ।

श्रूयतां शपथं भीमं दुर्वाच्यमपि कथ्यते ॥ ३६ ॥

स्वकन्याजीविनः पापं गूढसत्येन साक्षिणः ।

अयाज्ययाजके षण्ढे यत्पापं श्रवणेऽधमे ॥ ३७ ॥

प्रव्रज्यावसिते यच्च ब्रह्मचारिणि कामुके ।

एतैस्तु पापैर्लिप्येऽहं यदि नैष्यामि तेऽन्तिकम् ॥ ३८ ॥

व्यास उवाच ।

मातङ्गवचनं श्रुत्वा विस्मितो ब्रह्मराक्षसः ।

ग्राह गच्छस्व सत्येन समयं चैव पालय ॥ ३९ ॥



इत्युक्तः कुणपाशेन श्वपाकः कुसुमानि तु ।  
 समादायागमच्चैव विष्णोः स निलयं गतः ॥ ४० ॥  
 तानि प्रादाद्ब्राह्मणाय सोऽपि प्रक्षाल्य चाम्भसा ।  
 विष्णुमभ्यर्च्य निलयं जगाम स तपोधनाः ॥ ४१ ॥  
 सोऽपि मातङ्गदायादः सोपवासस्तु तां निशाम् ।  
 गायन्हि बाह्यभूमिष्ठः प्रजागरमुपाकरोत् ॥ ४२ ॥  
 प्रभातायां तु शर्वर्यां स्नात्वा देवं नमस्य च ।  
 सत्यं स समयं कर्तुं प्रतस्थे यत्र राक्षसः ॥ ४३ ॥  
 तं व्रजन्तं पथि नरः प्राह भद्रं क्व गच्छसि ।  
 स तथाऽकथयत्सर्वं सोऽप्येनं पुनरब्रवीत् ॥ ४४ ॥  
 धर्मार्थकाममोक्षाणां शरीरं साधनं यतः ।  
 महता तु प्रयत्नेन शरीरं पालयेद्बुधः ॥ ४५ ॥  
 जीवधर्मार्थसुखं नरस्तथाऽऽप्नोति मोक्षगतिमग्राम् ।  
 जीवन्कीर्तिमुपैति च भवति मृतस्य का कथा लोके ॥ ४६ ॥  
 मातङ्गस्तद्वचः श्रुत्वा प्रत्युवाचाथ हेतुमत् ॥ ४७

मातङ्ग उवाच ।

भद्रं सत्यं पुरस्कृत्य गच्छामि शपथाः कृताः ॥ ४८ ॥

व्यास उवाच ।

तं भूयः प्रत्युवाचाथ किमेवं मूढधीर्भवान् ।

किं न श्रुतं त्वया साधो मनुना यदुदीरितम् ॥ ४९ ॥

गोस्त्रीद्विजानां परिरक्षणार्थं,

विवाहकाले सुरतप्रसङ्गे ।

प्राणायामे सर्वधनापहारे,

पञ्चानृतान्याहुरपातकानि ॥ ५० ॥

धर्मवाक्यं न च स्त्रीषु न विवाहे तथा रिपौ ।

वञ्चने चार्थहानौ च स्वनाशेऽनृतके तथा ॥

एवं तद्वाक्यमाकर्ण्य मातङ्गः प्रत्युवाच ह ॥ ५१ ॥

मातङ्ग उवाच ।

मैवं वदस्व भद्रं ते सत्यं लोकेषु पूज्यते ।

सत्येनावाप्यते सौख्यं यत्किञ्चिज्जगतीगतम् ॥ ५२ ॥

सत्येनार्कः प्रतपति सत्येनाऽऽपो रसात्मिकाः ।

ज्वलत्यग्निश्च सत्येन घाति सत्येन मारुतः ॥ ५३ ॥

धर्मार्थकामसंप्राप्तिर्मोक्षप्राप्तिश्च दुर्लभा ।

सत्येन जायते पुंसां तस्मात्सत्यं न संत्यजेत् ॥ ५४ ॥

सत्यं ब्रह्म परं लोके सत्यं यज्ञेषु चोत्तमम् ।

सत्यं स्वर्गसमायातं तस्मात्सत्यं न संत्यजेत् ॥ ५५ ॥

व्यास उवाच ।

इत्युक्त्वा सोऽथ मातङ्गस्तं प्रक्षिप्य नरोत्तमम् ।

जगाम तत्र यत्राऽऽस्ते प्राणिहा ब्रह्मराक्षसः ॥ ५६ ॥

तमागतं समीक्ष्यासौ चाण्डालं ब्रह्मराक्षसः ।

विस्मयोत्फुल्लनयनः शिरःकम्पं तमब्रवीत् ॥ ५७ ॥

ब्रह्मराक्षस उवाच ।

साधु साधु महाभाग सत्यवाक्यानुपालक ।

न मातङ्गमहं मन्ये भवन्तं सत्यलक्षणम् ॥ ५८ ॥

कर्मणाऽनेन मन्ये त्वां ब्राह्मणं शुचिमव्ययम् ।  
यत्किञ्चित्त्वां भद्रमुखं प्रवक्ष्ये धर्मसंश्रयम् ॥  
किं तत्र भवता रात्रौ कृतं विष्णुगृहे वद ॥ ५६ ॥

व्यास उवाच ।

तमभ्युवाच मातङ्गः शृणु विष्णुगृहे मया ।  
यत्कृतं रजनीभागे यथातथ्यं वदामि ते ॥ ६० ॥  
विष्णोर्देवकुलस्याधः स्थितेनाऽऽनघ्रमूर्तिना ।  
प्रजागरः कृतो रात्रौ गायता विष्णुगीतिकाम् ॥ ६१ ॥  
तं ब्रह्मराक्षसः प्राह कियन्तं कालमुच्यताम् ।  
प्रजागारो विष्णुगृहे कृतं (तो) भक्तिमता वद ॥ ६२ ॥  
तमभ्युवाच प्रहसन्विशत्यब्दानि राक्षस ।  
एकादश्यां मासि मासि कृतस्तत्र प्रजागरः ॥  
मातङ्गवचनं श्रुत्वा प्रोवाच ब्रह्मराक्षसः ॥ ६३ ॥

ब्रह्मराक्षस उवाच ।

यदद्य त्वां प्रवक्ष्यामि तद्भवान्वक्तुमर्हति ।  
एकरात्रिकृतं साधो मम देहि प्रजागरम् ॥ ६४ ॥  
एवं त्वां मोक्षयिष्यामि मोक्षयिष्यामि नान्यथा ।  
त्रिः सत्येन महाभाग इत्युक्त्वा विरराम ह ॥ ६५ ॥

व्यास उवाच ।

मातङ्गस्तमुवाचाथ मयाऽऽत्मा ते निशाचर ।  
निवेदितः किमुक्तेन खादस्व स्वेच्छयाऽपि माम् ॥ ६६ ॥



तमाह राक्षसो भूयो यामद्वयप्रजागरम् ।  
 सगीतं मे प्रयच्छस्व कृपां कर्तुं त्वमर्हसि ॥ ६७ ॥  
 मातङ्गो राक्षसं प्राह किमसंबद्धमुच्यते ।  
 खादस्व स्वेच्छया मां त्वं न प्रदास्ये प्रजागरम् ॥  
 मातङ्गवचनं श्रुत्वा प्राह तं ब्रह्मराक्षसः ॥ ६८ ॥

ब्रह्मराक्षस उवाच ।

को हि दुष्टमतिर्मन्दो भवन्तं द्रष्टुमुत्सहेत् ।  
 धर्षयितुं पीडयितुं रक्षितं धर्मकर्मणा ॥ ६९ ॥  
 दीनस्य पापग्रस्तस्य विषयैर्मोहितस्य च ।  
 नरकार्तस्य मूढस्य साधवः स्युर्दयान्विताः ॥ ७० ॥  
 तन्मम त्वं महाभाग कृपां कृत्वा प्रजागरम् ।  
 यामस्यैकस्य मे देहि गच्छ वा निलयं स्वकम् ॥ ७१ ॥

व्यास उवाच ।

तं पुनः प्राह चाण्डालो न यास्यामि निजं गृहम् ।  
 न चापि तव दास्यामि कथं चिद्यामजागरम् ॥  
 तं प्रहस्याथ चाण्डालं प्रोवाच ब्रह्मराक्षसः ॥ ७२ ॥

ब्रह्मराक्षस उवाच ।

रात्र्यवसाने या गीता गीतिका कौतुकाश्रया ।  
 तस्याः फलं प्रयच्छस्व त्राहि पापात्समुद्धर ॥ ७३ ॥

व्यास उवाच ।

एवमुच्चारिते तेन मातङ्गस्तमुवाच ह ॥ ७४ ॥

मातङ्ग उवाच ।

किं पूर्वं भवता कर्म विकृतं कृतमञ्जसा ।

येन त्वं दोषजातेन संभूतो ब्रह्मराक्षसः ॥ ७५ ॥

व्यास उवाच ।

तस्य तद्वाक्यमाकर्ण्य मातङ्गं ब्रह्मराक्षसः ।

प्रोवाच दुःखसंतप्तः संस्मृत्य स्वकृतं कृतम् ॥ ७६ ॥

ब्रह्मराक्षस उवाच ।

श्रूयतां योऽहमासं वै पूर्वं यच्च मया कृतम् ।

यस्मिन्कृते पापयोनिं गतवानस्मि राक्षसीम् ॥ ७७ ॥

सोमशर्म इति ख्यातः पूर्वमासमहं द्विजः ।

पुत्रोऽध्ययनशीलस्य देवशर्मस्य यज्वनः ॥ ७८ ॥

कस्यचिद्यजमानस्य सूत्रमन्त्रबहिष्कृतः ।

नृपस्य कर्मसक्तेन यूपकर्मसुनिष्ठितः ॥ ७९ ॥

आग्नीध्रं चाकरोद्यज्ञे लोभमोहप्रपीडितः ।

तस्मिन्परिसमाप्ते तु मौख्याद्भिन्नमनुष्ठितः ॥ ८० ॥

यष्टुमारब्धवानस्मि द्वादशाहं महाक्रतुम् ।

प्रवर्तमाने तस्मिंस्तु कुक्षिशूलोऽभवन्मम ॥ ८१ ॥

संपूर्णे दशरात्रे तु न समाप्ते तथा क्रतौ ।

विरूपाक्षस्य दीयन्त्यामाहुत्यां राक्षसे क्षणे ॥ ८२ ॥

मृतोऽहं तेन दोषेण संभूतो ब्रह्मराक्षसः ।

मूर्खेण मन्त्रहीनेन सूत्रस्वरविवर्जितम् ॥ ८३ ॥

अजानता यज्ञविद्यां यदिष्टं याजितं च यत् ।

तेन कर्मविपाकेन संभूतो ब्रह्मराक्षसः ॥ ८४ ॥

तन्मां पापमहाम्भोर्घौ निमग्नं त्वं समुद्धर ।

प्रजागरे गीतिकैकां पश्चिमां दातुमर्हसि ॥ ८५ ॥

व्यास उवाच ।

तमुवाचाथ चाण्डालो यदि प्राणिवधाद्भवान् ।

निवृत्तिं कुरुते दद्यां ततः पश्चिमगीतिकाम् ॥ ८६ ॥

बाढमित्यवदत्सोऽपि मातङ्गोऽपि ददौ तदा ।

गीतिकाफलमामन्त्र्यमुहूर्तार्धप्रजागरम् ॥ ८७ ॥

तस्मिन्गीतिफले दत्ते मातङ्गं ब्रह्मराक्षसः ।

प्रणम्य प्रययौ हृष्टस्तीर्थवर्यं पृथूदकम् ॥ ८८ ॥

तत्रानशनसंकल्पं कृत्वा प्राणाञ्जहौ द्विजाः ।

राक्षसत्वाद्विनिर्मुक्तो गीतिकाफलवृंहितः ॥ ८९ ॥

पृथूदकप्रभावाच्च ब्रह्मलोकं च दुर्लभम् ।

दश वर्षसहस्राणि निरातङ्गोऽवसत्ततः ॥ ९० ॥

तस्यान्ते ब्राह्मणो जातो बभूव स्मृतिमान्वशी ।

तस्याहं चरितं भूयः कथयिष्यामि भो द्विजाः ॥ ९१ ॥

मातङ्गस्य कथाशेषं शृणुध्वं गदतो मम ।

राक्षसे तु गते धीमान्गृहमेत्य यतात्मवान् ॥ ९२ ॥

तद्विप्रचरितं स्मृत्वा निर्विण्णः शुचिरप्यसौ ।

पुत्रेषु भार्यां निक्षिप्य ददौ भूम्याः प्रदक्षिणाम् ॥ ९३ ॥



कोकामुखात्समारभ्य यावद्वै स्कन्ददर्शनम् ।  
 दृष्ट्वा स्कन्दं ययौ धाराचक्रे चापि प्रदक्षिणम् ॥ ६४ ॥  
 ततोऽद्विवरमागम्य विन्ध्यमुच्चशिलोच्चयम् ।  
 पापप्रमोचनं तीर्थमाससाद स तु द्विजाः ॥ ६५ ॥  
 स्नानं पापहरं चक्रे स तु चाण्डालवंशजः ।  
 विमुक्तपापः सस्मार पूर्वजातीरनेकशः ॥ ६६ ॥  
 स पूर्वजन्मन्यभवद्विश्रुः संयतवाङ्मनाः ।  
 यतकायश्च मतिमान्वेदवेदाङ्गपारगः ॥ ६७ ॥  
 एकदा गेषु नगराद्दहियमाणासु तस्करैः ।  
 भिक्षाऽवधूता रजसा मुक्ता तेनाथ भिक्षुणा ॥ ६८ ॥  
 स तेनाधर्मदोषेण चाण्डालीं योनिमागतः ।  
 पापप्रमोचने स्नातः स मृतो नर्मदातटे ॥ ६९ ॥  
 मूर्खोऽभूद्ब्राह्मणवरो वाराणस्यां च भो द्विजाः ।  
 तत्रास्य वसतोऽन्दैस्तु त्रिंशद्भिः सिद्धपूरुषः ॥ १०० ॥  
 विरूपरूपी वभ्राम योगमायावलान्वितः ।  
 तं दृष्ट्वा सोपहासार्थमभिवाद्याभ्युवाच ह ॥ १०१ ॥  
 कुशलं सिद्धपुरुषं कुतस्त्वागम्यते त्वया ॥ १०२ ॥

व्यास उवाच ।

एवं संभाषितस्तेन ज्ञातोऽहमिति चिन्त्य तु ।  
 प्रत्युवाचाथ वन्द्यस्तं स्वर्गलोकादुपागतः ॥ १०३ ॥  
 तं सिद्धं प्राह मूर्खोऽसौ किं त्वं वेत्सि त्रिविष्टपे ।  
 नारायणोरुप्रभवामुर्वशीमप्सरोवराम् ॥ १०४ ॥

सिद्धस्तमाह तां वेदमि शक्रचामरधारिणीम् ।

स्वर्गस्याऽऽभरणं मुख्यमुर्वशीं साधुसंभवाम् ॥ १०५ ॥

विप्रः सिद्धमुवाचाथ ऋजुमार्गविवर्जितः ।

तन्मित्र मत्कृते वार्तामुर्वश्या भवताऽऽदरात् ॥ १०६ ॥

कथनीया यच्च सा ते ब्रूयादाख्यास्यते भवान् ।

वाढमित्यब्रवीत्सिद्धः सोऽपि विप्रो मुदाऽन्वितः ॥ १०७ ॥

बभूव सिद्धोऽपि ययौ मेरुपृष्ठं सुरालयम् ।

समेत्य चोर्वशीं प्राह यदुक्तोऽसौ द्विजेन तु ॥ १०८ ॥

सा प्राह तं विद्धवरं नाहं काशिपतिं द्विजम् ।

जानामि सत्यमुक्तं ते न चेतसि मम स्थितम् ॥ १०९ ॥

इत्युक्तः प्रययौ सोऽपि कालेन बहुना पुनः ।

वाराणसीं ययौ सिद्धो द्रष्टुं मूर्खेण वै पुनः ॥ ११० ॥

द्रष्टुः पृष्टः किल भूयः किमाहोरुभवा तव ।

सिद्धोऽब्रवीन्न जानामि मामुवाचोर्वशी स्वयम् ॥ १११ ॥

सिद्धवाक्यं ततः श्रुत्वा स्मितमिन्नौष्ठसंपुटः ।

पुनः प्राह कथं वेत्सीत्येवं वाच्या त्वयोर्वशी ॥ ११२ ॥

बाढमेवं करिष्यामीत्युक्त्वा सिद्धो दिवं गतः ।

ददर्श शक्रभवनान्निष्क्रामन्तीमथोर्वशीम् ॥ ११३ ॥

प्रोवाच तां सिद्धवरः सा च तं सिद्धमब्रवीत् ।

नियमं कंचिदपि हि करोतु द्विजसत्तमः ॥ ११४ ॥

येनाहं कर्मणा सिद्ध तं जानामि न चान्यथा ।

तदुर्वशीवचोऽभ्येत्य तस्मै मूर्खद्विजाय तु ॥ ११५ ॥



कथयामास सिद्धस्तु सोऽपीमं नियमं जगौ ।  
 तवाग्रे सिद्धपुरुष नियमोऽयं कृतो मया ॥ ११६ ॥  
 न भोक्ष्येऽद्यप्रभृति वै शकटं सत्यमीरितम् ।  
 इत्युक्तः प्रययौ सिद्धः स्वर्गे दृष्ट्वोर्वशीमथ ॥ ११७ ॥  
 प्राहासौ शकटं भोक्ष्ये नाद्यप्रभृति कर्हिचित् ।  
 तं सिद्धमुर्वशी प्राह ज्ञातोऽसौ सांप्रतं मया ॥ ११८ ॥  
 नियमग्रहणादेव मूर्खो मा(ऽय)मुपहासकः ।  
 इत्युक्त्वा प्रययौ शीघ्रं वासं नारायणात्मजा ॥ ११९ ॥  
 सिद्धोऽपि विचचारासौ कामचारी महीतलम् ।  
 उर्वश्यपि वरारोहा गत्वा वाराणसीं पुरीम् ॥ १२० ॥  
 मत्स्योदरीजले स्नानं चक्रे दिव्यवपुर्धरा ।  
 अथासावपि मूर्खस्तु नदीं मत्स्योदरीं मुने ॥ १२१ ॥  
 जगामाथ ददर्शासौ स्नायमानामथोर्वशीम् ।  
 तां दृष्ट्वा ववृधेऽथास्य मन्मथः क्षोभकृद्दृढम् ॥ १२२ ॥  
 चकार मूर्खश्चेष्टाश्च तं विवेदोर्वशी स्वयम् ।  
 तं मूर्खं सिद्धगदितं ज्ञात्वा सस्मितमाह तम् ॥ १२३ ॥

उर्वश्युवाच ।

किमिच्छसि महाभाग मत्तः शीघ्रमिहोच्यताम् ।  
 करिष्यामि वचस्तुभ्यं त्वं विश्रब्धं करिष्यसि ॥ १२४ ॥

मूर्खब्राह्मण उवाच ।

आत्मप्रदानेन मम प्राणानृक्ष शुचिस्मिते ॥ १२५ ॥



व्यास उवाच ।

तं प्राहाथोर्वशी विप्रं नियमस्थाऽस्मि सांप्रतम् ।  
 त्वं तिष्ठस्व क्षणमथ प्रतीक्षस्वाऽऽगतं मम ॥ १२६ ॥  
 स्थितोऽस्मीत्यब्रवीद्विप्रः साऽपि स्वर्गं जगाम ह ।  
 मासमात्रेण साऽऽयाता ददर्श तं कृशं द्विजम् ॥ १२७ ॥  
 स्थितं मासं नदीतीरे निराहारं सुराङ्गना ।  
 तं दृष्ट्वा निश्चययुतं भूत्वा वृद्धवपुस्ततः ॥ १२८ ॥  
 सा चकार नदीतीरे शकटं शर्करावृतम् ।  
 घृतेन मधुना चैव नदीं मत्स्योदरीं गता ॥ १२९ ॥  
 स्नात्वाऽथ भूमौ वसन्ती शकटं च यथार्थतः ।  
 तं ब्राह्मणं समाहूय वाक्यमाह सुलोचना ॥ १३० ॥

उर्वश्युवाच ।

मया तीव्रं व्रतं विप्र चीर्णं सौभाग्यकारणात् ।  
 व्रतान्ते निष्कृतिं दद्यां प्रतिगृह्णीष्व भो द्विज ॥ १३१ ॥

व्यास उवाच ।

स प्राह किमिदं लोके दीयते शर्करावृतम् ।  
 क्षुत्क्षामकण्ठः पृच्छामि साधु भद्रे समीरय ॥ १३२ ॥  
 सा प्राह शकटो विप्र शर्करापिष्टसंयुतः ।  
 इमं त्वं समुपादाय प्राणं तर्पय मा चिरम् ॥ १३३ ॥  
 स तच्छ्रुत्वाऽथ संस्मृत्य क्षुधया पीडितोऽपि सन् ।  
 प्राह भद्रे न गृह्णामि नियमो हि कृतो मया ॥ १३४ ॥

पुरतः सिद्धवर्गस्य न भोक्ष्ये शकटं त्विति ।  
 परिज्ञानार्थमुर्वश्या ददस्वान्यस्य कस्यचित् ॥ १३५ ॥  
 साऽब्रवीन्नियमो भद्र कृतः काष्ठमये त्वया ।  
 नासौ काष्ठमयो भुङ्क्ष्व श्रुधया चातिपीडितः ॥ १३६ ॥  
 तां ब्राह्मणः प्रत्युवाच न मया तद्विशेषणम् ।  
 कृतं भद्रेऽथ नियमः सामान्येनैव मे कृतः ॥ १३७ ॥  
 तं भूयः प्राह सा तन्वी न चेद्भोक्ष्यसि ब्राह्मण ।  
 गृहं गृहीत्वा गच्छस्व कुटुम्बं तव भोक्ष्यति ॥ १३८ ॥  
 स तामुवाच सुदति न तावद्यामि मन्दिरम् ।  
 इहाऽऽयाता वरारोहा त्रैलोक्येऽप्यधिका गुणैः ॥ १३९ ॥  
 सा मया मदनार्तेन प्रार्थिताऽऽश्वासितस्तया ।  
 स्थायीतां क्षणमित्येवं स्थास्यामीति मयोदितम् ॥ १४० ॥  
 मासमात्रं गतायास्तु तस्या भद्रे स्थितस्य च ।  
 मम सत्यानुरक्तस्य संगमाय धृतव्रते ॥ १४१ ॥  
 तस्य सा वचनं श्रुत्वा कृत्वा स्वं रूपमुत्तमम् ।  
 विहस्य भावगम्भीरमुर्वशी प्राह तं द्विजम् ॥ १४२ ॥

उर्वश्युवाच ।

साधु सत्यं त्वया विप्र व्रतं निष्ठितचेतसा ।  
 निष्पादितं हठादेव मम दर्शनमिच्छता ॥ १४३ ॥  
 अहमेवोर्वशी विप्र त्वां जिज्ञासार्थमागता ।  
 परीक्षितो निश्चितवान्भवान्सत्यतपा ऋषिः ॥ १४४ ॥

गच्छ शूकरवोद्देशं रूपतीर्थेति विश्रुतम् ।

सिद्धिं यास्यसि विप्रेन्द्र ततस्त्वं मामवाप्स्यसि ॥ १४५ ॥

व्यास उवाच ।

इत्युक्त्वा दिवमुत्पत्य सा जगामोर्वशी द्विजाः ।

स च सत्यतपा विप्रो रूपतीर्थं जगाम ह ॥ १४६ ॥

तत्र शान्तिपरो भूत्वा नियमव्रतधृक्शुचिः ।

देहोत्सर्गे जगामासौ गान्धर्वं लोकमुत्तमम् ॥ १४७ ॥

तत्र मन्वन्तरशतं भोगान्भुक्त्वा यथार्थतः ।

बभूव सुकुले राजा प्रजारञ्जनतत्परः ॥ १४८ ॥

स यज्वा विविधैर्यज्ञैः समाप्तवरदक्षिणैः ।

पुत्रेषु राज्यं निक्षिप्य ययौ शौकरवं पुनः ॥ १४९ ॥

रूपतीर्थं मृतो भूयः शकलोकमुपागतः ।

तत्र मन्वन्तरशतं भोगान्भुक्त्वा ततश्च्युतः ॥ १५० ॥

प्रतिष्ठाने पुरवरै बुधपुत्रः पुरुरवाः ।

बभूव तत्र चोर्वश्याः संगमाय तपोधनाः ॥ १५१ ॥

एवं पुरा सत्यतपा द्विजाति-

स्तार्थे प्रसिद्धे स हि रूपसंज्ञे ।

आराध्य जन्मन्यथ चार्च्य विष्णु-

मवाप्य भोगानथ मुक्तिमेति ॥ १५२ ॥

इति श्रीमहापुराणे आदिब्राह्मे व्यासर्षिसंवादे प्रजागरे गीतकायाः

प्रशंसानिरूपणं नाम सप्तविंशत्यधिकद्विशततमोऽध्यायः ॥ २२७ ॥



## अथाष्टाविंशत्यधिकद्विशततमोऽध्यायः

व्यासमुनिसंवादेविष्णुभक्तिहेतुकथनम्

मुनय ऊचुः ।

श्रुतं फलं गीतिकाया अस्माभिः सुप्रजागरे ।  
कृष्णस्य येन चाण्डालो गतोऽसौ परमां गतिम् ॥ १ ॥  
यथा विष्णौ भवेद्भक्तिस्तन्नो ब्रूहि महामते ।  
तपसा कर्मणा येन श्रोतुमिच्छाम सांप्रतम् ॥ २ ॥

व्यास उवाच ।

शृणुध्वं मुनिशार्दूलाः प्रवक्ष्याम्यनुपूर्वशः ।  
यथा कृष्णे भवेद्भक्तिः पुरुषस्य महाफला ॥ ३ ॥  
संसारोऽस्मिन्महाघोरे सर्वभूतभयावहे ।  
महामोहकरे नृणां नानादुःखशताकुले ॥ ४ ॥  
तिर्यग्योनिसहस्रेषु जायमानः पुनः पुनः ।  
कथंचिन्नभते जन्म देही मानुष्यकं द्विजाः ॥ ५ ॥  
मानुषत्वेऽपि विप्रत्वं विप्रत्वेऽपि विवेकिता ।  
विवेकाद्धर्मबुद्धिस्तु बुद्ध्या तु श्रेयसां ग्रहः ॥ ६ ॥  
यावत्पापक्षयं पुंसां न भवेज्जन्म संचितम् ।  
तावन्न जायते भक्तिर्वासुदेवे जगन्मये ॥ ७ ॥  
तस्माद्ब्रूयामि भो विप्रा भक्तिः कृष्णे यथा भवेत् ।  
अन्यदेवेषु या भक्तिः पुरुषस्येह जायते ॥ ८ ॥

कर्मणा मनसा वाचा तद्गतेनान्तरात्मना ।  
 तेन तस्य भवेद्भक्तिर्यजने मुनिसत्तमाः ॥ ६ ॥  
 स करोति ततो विप्रा भक्तिं चाग्नेः समाहितः ।  
 तुष्टे हुताशने तस्य भक्तिर्भवति भास्करे ॥ १० ॥  
 पूजां करोति सततमादित्यस्य ततो द्विजाः ।  
 प्रसन्ने भास्करे तस्य भक्तिर्भवति शंकरे ॥ ११ ॥  
 पूजां करोति विधिवत्स तु शंभोः प्रयत्नतः ।  
 तुष्टे त्रिलोचने तस्य भक्तिर्भवति केशवे ॥ १२ ॥  
 संपूज्य तं जगन्नाथं वासुदेवाख्यमय्ययम् ।  
 ततो भुक्तिं च मुक्तिं च स प्राप्नोति द्विजोत्तमाः ॥ १३ ॥

मुनय ऊचुः ।

अवैष्णवा नरा ये तु दृश्यन्ते च महामुने ।  
 किं ते विष्णुं नार्चयन्ति ब्रूहि तत्कारणं द्विज ॥ १४ ॥

व्यास उवाच ।

द्वौ भूतसर्गौ विख्यातौ लोकेऽस्मिन्मुनिसत्तमाः ।  
 आसुरश्च तथा दैवः पुरा सृष्टः स्वयंभुवा ॥ १५ ॥  
 दैवीं प्रकृतिमासाद्य पूजयन्ति ततोऽच्युतम् ।  
 आसुरीं योनिमापन्ना दूषयन्ति नरा हरिम् ॥ १६ ॥  
 मायया हतविज्ञाना विष्णोस्ते तु नराधमाः ।  
 अप्राप्य तं हरिं विप्रास्ततो यान्त्यधमां गतिम् ॥ १७ ॥  
 तस्य या गह्वरी माया दुर्विज्ञेया सुरासुरैः ।  
 महामोहकरी नृणां दुस्तरा चाकृतात्मभिः ॥ १८ ॥

मुनय ऊचुः ।

इच्छामस्तां महामायां ज्ञातुं विष्णोः सुदुस्तराम् ।

वक्तुमर्हसि धर्मज्ञ परं कौतूहलं हि नः ॥ १६ ॥

व्यास उवाच ।

स्वप्नेन्द्रजालसंकाशा माया सा लोककर्पणी ।

कः शक्नोति हरेर्मायां ज्ञातुं तां केशवाद्भुते ॥ २० ॥

या वृत्ता ब्राह्मणस्याऽऽसीन्मायार्थं नारदस्य च ।

विडम्बनां तु तां विप्राः शृणुध्वं गदतो मम ॥ २१ ॥

प्रागासीन्नृपतिः श्रीमानाग्नीध्र इति विश्रुतः ।

नगरं कामदमनस्तस्याथ तनयः शुचिः ॥ २२ ॥

धर्मारामः क्षमाशीलः पितृशुश्रूषणे रतः ।

प्रजानुरञ्जको दक्षः श्रुतिशास्त्रकृतध्रमः ॥ २३ ॥

पिताऽस्य त्वकरोद्यन्तं विवाहाय न चैच्छत ।

तं पिता प्राह किमिति नेच्छसे दारसंग्रहम् ॥ २४ ॥

सर्वमेतत्सुखार्थं हि वाञ्छति मनुजाः किल ।

सुखमूला ऽह दाराश्च तस्मात्तं त्वं समाचर ॥ २५ ॥

स पितुर्वचनं श्रुत्वा तूष्णीमास्ते च गौरवात् ।

मुहुर्मुहुस्तं च पिता चोदयामास भो द्विजाः ॥ २६ ॥

अथासौ पितरं प्राह तात नामानुरूपता ।

मया समाश्रिता व्यक्ता वैष्णवी परिपालिनी ॥ २७ ॥

तं पिता प्राह संगम्य नैव धर्मोऽस्ति पुत्रक ।

न विधारयितव्या स्यात्पुरुषेण विपश्चिता ॥ २८ ॥



कुरु मद्रचनं पुत्र प्रभुरस्मि पिता तव ।

मा निमज्ज कुलं मह्यं नरके संततिक्षयात् ॥ २६ ॥

स हि तं पितुरादेशं श्रुता प्राह सुतो वशी ।

प्रीतः संस्मृत्य पौराणीं संसारस्य विचित्रताम् ॥ ३० ॥

पुत्र उवाच ।

शृणु तात वचो मह्यं तत्त्ववाक्यं सहेतुकम् ।

नामानुरूपं कर्तव्यं सत्यं भवति पार्थिव ॥ ३१ ॥

मया जन्मसहस्राणि जरामृत्युशतानि च ।

प्राप्तानि दारसंयोगवियोगानि च सर्वशः ॥ ३२ ॥

तृणगुल्मलतावल्लीसरीसृपमृगद्विजाः ।

पशुस्त्रीपुरुषाद्यानि प्राप्तानि शतशो मया ॥ ३३ ॥

गणकिनरगन्धर्वविद्याधरमहोरगाः ।

यक्षगुह्यकरक्षांसि दानवाप्सरसः सुराः ३४ ॥

नदीश्वरसहस्रं च प्राप्तं तात पुनः पुनः ।

सृष्टस्तु बहुशः सृष्टौ संहारे चापि संहतः ॥ ३५ ॥

दारसंयोगयुक्तस्य तातेदृङ्मे विडम्बना ।

इतस्तृतीये यद्वत्तं मम जन्मनि तच्छृणु ॥

कथयामि समासेन तीर्थमाहात्म्यसंभवम् ॥ ३६ ॥

अतीत्य जन्मानि बहूनि तात,

नृदेवगन्धर्वमहोरगाणाम् ।

विद्याधराणां खगकिंनराणां,

जातो हि वंशे सुतपा महर्षिः ॥ ३७ ॥

ततो महाभूदचला हि भक्ति-

जनार्दने लोकपतौ मधुघ्ने ।

व्रतोपवासैर्विविधैश्च भक्त्या,

संतोषितश्चक्रगदास्त्रधारी ॥ ३८ ॥

तुष्टोऽभ्यगात्पक्षिपतिं महात्मा,

विष्णुः समारुह्य वरप्रदो मे ।

प्राहोच्चशब्दं त्रियतां द्विजाते,

वरो हि यं वाञ्छसि तं प्रद्व्यस्ये ॥ ३९ ॥

ततोऽहमूचे हरिमीशितारं,

तुष्टोऽसि चेत्केशवः तद्ब्रूणोमि ।

या सा त्वदीया परमा हि माया,

तां वेत्तुमिच्छामि जनार्दनोऽहम् ॥ ४० ॥

अथाब्रवीन्मे मधुकैटभारिः,

किं ते तया ब्रह्मन्मायया वै ।

धर्मार्थकामानि ददानि तुभ्यं,

पुत्राणि मुख्यानि निरामयत्वम् ॥ ४१ ॥

ततो मुरारिं पुनरुक्तवानहं,

भूयोऽर्थधर्मार्थजिगीषितैव यत् ।

माया तवेमामिह वेत्तुमिच्छे,

ममाद्य तां दर्शय पुष्कराक्ष ॥ ४२ ॥

ततोऽभ्युवाचाथ नृसिंहमुख्यः,

श्रीशः प्रभुर्विष्णुरिदं वचो मे ॥

विष्णुरुवाच ।

मायां मदीयां न हि वेत्ति कश्चि-

न्न चापि वा वेत्स्यति कश्चिदेव ॥ ४३ ॥

पूर्वं सुरर्षिर्द्विज नारदाख्यो,

ब्रह्मात्मजोऽभून्मम भक्तियुक्तः ।

तेनापि पूर्वं भवता यथैव,

संतोषितो भक्तिमता हि तद्वत् ॥ ४४ ॥

वरं च दत्तं (दातुं) गतवानहं च,

स चापि वव्रे वरमेतदेव ।

निवारितो मामतिमूढभावाद्-

भवान्यथैवं वृत्तवान्वरं च ॥ ४५ ॥

ततो मयोक्तोऽम्भसि नारद त्वं,

मायां हि मे वेत्स्यसि संनिमग्नः ।

ततो निमग्नोऽम्भसि नारदोऽसौ,

कन्या वभौ काशिपतेः सुशीला ॥ ४६ ॥

तां यौवनाढ्यामथ चारुधर्मिणे,

विदर्भराज्ञस्तनयाय वै ददौ ।

स्व(सु)धर्मणे सोऽपि तथा समेतः,

सिषेव कामानतुलान्महर्षिः ॥ ४७ ॥

स्वर्गे गतेऽसौ पितरि प्रतापवा-

ब्राज्यं क्रमायातमवाप्य हृष्टः ।

विदर्भराष्ट्रं परिपालयानः,

पुत्रैः सपौत्रैर्बहुभिर्वृतोऽभूत् ॥ ४८ ॥



अथाभवद्भूमिपतेः सुधर्मणः,

काशीश्वरेणाथ समं सुयुद्धम् ।

तत्र क्षयं प्राप्य (प) सपुत्रपौत्रं,

विदर्भराट्काशिपतिश्च युद्धे ॥ ४६ ॥

ततः सुशीला पितरं सपुत्रं,

ज्ञात्वा पतिं चापि सपुत्रपौत्रम् ।

पुराद्विनिःसृत्य रणावन्ति गता,

दृष्ट्वा सुशीला कदनं महान्तम् ॥ ५० ॥

भर्तुर्वले तत्र पितुर्वले च,

दुखान्विता सा सुचिरं विलप्य ।

जगाम सा मातरमार्तरूपा,

भ्रातृन्सुतान्भ्रातृसुतान्सपौत्रान् ॥ ५१ ॥

भर्तारमेवा पितरं च गृह्य,

महाश्मशाने च महाचित्तिं सा ।

कृत्वा हुताशं प्रददौ स्वयं च,

यदा समिद्धो हुतभुग्वभूव ॥ ५२ ॥

तदा सुशीला प्रविवेश वेगा-

द्धा पुत्र हा पुत्र इति ब्रुवाणा ।

तदा पुनः सा मुनिर्नारदोऽभूत्,

स चापि बहिः स्फटिकामलाभः ॥ ५३ ॥

पूर्णं सरोऽभूदथ चोत्तार,

तस्याग्रतो देववरस्तु केशवः ।

.....

प्रहस्य देवर्षिमुवाच नारदम् ॥ ५४ ॥  
 कस्ते तु पुत्रो वद मे महर्षे,  
 मृतं च कं शोचसि नष्टबुद्धिः ।  
 ब्राह्मन्वितोऽभूदथ नारदोऽसौ,  
 ततोऽहमेनं पुनरेव चाऽऽह ॥ ५५ ॥  
 इतीदृशा नारद कष्टरूपा,  
 माया मदीया कमलासनायैः ।  
 शक्या न वेत्तुं समहेन्द्ररुद्रैः,  
 कथं भवान्वेत्स्यति दुर्विभाव्याम् ॥ ५६ ॥  
 स वाक्यमाकर्ण्य महामहर्षि-  
 रुवाच भक्तिं मम देहि विष्णो ।  
 प्राप्तेऽथ काले स्मरणं तथैव,  
 सदा च संदर्शनमीश तेऽस्तु ॥ ५७ ॥  
 यत्राहमार्तश्चित्तिमद्य रूढ-  
 स्तत्तीर्थं मस्त्वच्युतपापहन्त्रा ।  
 अधिष्ठितं केशव नित्यमेव,  
 त्वया सहाऽऽसं(हेदं) कमलोद्भवेन ॥ ५८ ॥  
 ततो मयोक्तो द्विज नारदोऽसौ,  
 तीर्थं सितोदे.(दं) हि चित्तिस्तवास्तु ।  
 स्थास्याम्यहं चात्र सदैव विष्णु-  
 र्महेश्वरः स्थास्यतिः चोत्तरेण ॥ ५९ ॥

यदा विरञ्जोर्वदनं त्रिनेत्रः  
 स च्छेत्स्यतेयं च ममु (त्वथ चो)प्रवाचम् ।  
 तदा कपालस्य तु मोचनाय,  
 समेष्यते तीर्थमिदं त्वदीयम् ॥ ६० ॥  
 स्नातस्य तीर्थे त्रिपुरान्तकस्य,  
 पतिष्यते भूमितले कपालम् ।  
 ततस्तु तीर्थेति कपालमोचनं,  
 ख्यातं पृथिव्यां च भविष्यते तत् ॥ ६१ ॥  
 तदा प्रभृत्यम्बुदवाहनोऽसौ,  
 न मोक्ष्यते तीर्थवरं सुपुण्यम् ।  
 न चैव तस्मिन्द्विज संप्रचक्षते,  
 तत्क्षेत्रमुग्रं त्वथ ब्रह्मवध्या ॥ ६२ ॥  
 यदा न मोक्षत्यमरारिहन्ता,  
 तत्क्षेत्रमुख्यं महदाप्तपुण्यम् ।  
 तदा विमुक्तेति सुरै रहस्यं,  
 तीर्थं स्तुतं पुण्यदमव्ययाख्यम् ॥ ६३ ॥  
 कृत्वा तु पापानि नरो महान्ति,  
 तस्मिन्प्रविष्टः शुचिरप्रमादी ।  
 यदा तु मां चिन्तयते स शुद्धः,  
 प्रयाति मोक्षं भगवत्प्रसादात् ॥ ६४ ॥  
 भूत्वा तस्मिन्नुद्रपिशाचसंज्ञो-  
 योन्यन्तरे दुःखमुपाश्रुतेऽसौ ।



विमुक्तपापो बहुवर्षपूर्वै-

रुत्पत्तिमायास्यति विप्रगेहे ॥ ६५ ॥

शुचिर्यतात्माऽस्य ततोऽन्तकाले,

रुद्रो हितं तारकमस्य कीर्तयेत् ।

इत्येवमुक्त्वा द्विजवर्य नारदं,

गतोऽस्मि दुग्धार्णवमात्मगेहम् ॥ ६६ ॥

स चापि विप्रस्त्रिदिवं चचार,

गन्धर्वराजेन समर्च्यमानः ।

एतद्योक्तं ननु बोधनाय

माया मदीया नाहं शक्यते सा ॥ ६७ ॥

ज्ञातुं भवानिच्छति चेत्ततोऽद्य,

एवं विशस्वाप्सु च वेत्सि येन ।

एवं द्विजातिर्हरिणा प्रबोधितो,

भाव्यर्थयोगान्निममज्ज तोये ॥ ६८ ॥

कोकामुखे तात ततो हि कन्या,

चाण्डालवेशमन्यभवद्द्विजः सः ।

रूपान्विता शीलगुणोपपन्ना,

अवाप सा यौवनमाससाद् ॥ ६९ ॥

चाण्डालपुत्रेण सुबाहुनाऽपि,

विवाहिता रूपविधर्जितेन ।

पतिर्न तस्या हि मतो बभूव

सा तस्य चैवाभिमता बभूव ॥ ७० ॥

पुत्रद्वयं नेत्रहीनं गभूव,

कन्या च पश्चाद्बधिरा तथाऽन्या ।

पतिर्दरिद्रस्त्वथ साऽपि मुग्धा,

नदीगता रोदिति तत्र नित्यम् ॥ ७१ ॥

गता कदाचित्कलशं गृहीत्वा,

साऽन्तर्जलं स्नातुमथ प्रविष्टा ।

यावद्द्विजोऽसौ पुनरेव ताव-

ज्जातः क्रियायोगरतः सुशीलः ॥ ७२ ॥

तस्याः स भार्ताऽथ चिरंगतेति,

द्रष्टुं जगामाथ नदीं सुपुण्याम् ।

ददर्श कुम्भं न च तां तटस्थां,

ततोऽतिदुःखात्प्ररुद नादयन् ॥ ७३ ॥

ततोऽन्धयुग्मं बधिरा च कन्या,

दुःखान्विताऽसौ समुपाजगाम ।

ते वै रुदन्तं पितरं च दृष्ट्वा,

दुःखान्विता वै रुरुदुर्भृशार्ताः ॥ ७४ ॥

ततः स पप्रच्छ नदीतटस्था-

न्निजान्भवद्भिर्यदि योषिदेका ।

दृष्टा तु तोयार्थमुपाद्रवन्ती,

आख्यात ते प्रोचुरिमां प्रविष्टा ॥ ७५ ॥

नदीं न भूयस्तु समुत्ततार,

पताचदेवेह समीहितं नः ।

स तद्वचो घोरतरं निशम्य,

रुद शोकाश्रुपरिप्लुताक्षः ॥ ७६ ॥

तं वै रुदन्तं ससुतं सकन्यं,

दृष्ट्वाऽहमार्तः सुतरां बभूव ।

आर्तिश्च मेऽभूदथ संस्मृतिश्च,

चाण्डालयोषाऽहमिति क्षितीश ॥ ७७ ॥

ततोऽब्रवं तं नृपते मतङ्गं,

किमर्थमार्तेन हि रुद्यते त्वया ।

तस्या न लाभो भविताऽतिमौख्या-

दाक्रन्दितेनेह वृथा हि किं ते ॥ ७८ ॥

स मामुवाचाऽऽत्मजयुग्ममन्धं,

कन्या चैका बधिरेयं तथैव ।

कथं द्विजाते अधुनाऽऽर्तमेत-

माश्वासयिष्येऽप्यथ पोषयिष्ये ॥ ७९ ॥

इत्येवमुक्त्वा स सुतैश्च सार्धं,

फूट्कृत्य फूट्कृत्य च रोदिति स्म ।

यथा यथा रोदिति स श्वपाक-

स्तथा तथा मे ह्यभवत्कृताऽपि ॥ ८० ॥

ततोऽहमार्तं तु निवार्य तं वै,

स्ववंशवृत्तान्तमथाऽऽचक्षे ।

ततः स दुःखात्सह पुत्रकैः-

संविवेश कोकामुखमार्तरूपः ॥ ८१ ॥



प्रविष्टमात्रे सलिले मतङ्ग-

स्तीर्थप्रभावाच्च विमुक्तपापः ।

विमानमारुह्य शशिप्रकाशं,

ययौ दिवं तात ममोपपश्यतः ॥ ८२ ॥

तस्मिन्प्रविष्टे सलिले मृते च,

ममार्तिरासीदतिमोहकर्त्री ।

ततोऽतिपुण्ये नृपवर्य कोका-

जले प्रविष्टस्त्रिदिवं गतश्च ॥ ८३ ॥

भूयोऽभवं वैश्यकुले व्यथार्तो,

जातिस्मरस्तीर्थवरप्रसादात् ।

ततोऽतिनिर्विण्णमना गतोऽहं,

कोकामुखं संयतवाक्यचित्तः ॥ ८४ ॥

व्रतं समास्थाय कलेवरं स्वं,

संशोषयित्वा दिवमारुरोह ।

तस्माच्च्युतस्त्वद्गवने च जातो,

जातिस्मरस्तात हरिप्रसादात् ॥ ८५ ॥

सोऽहं समाराध्य मुरारिदेवं,

कोकामुखे त्यक्तशुभाशुभेच्छः ।

इत्येवमुक्त्वा पितरं प्रणम्य,

गत्वा च कोकामुखमग्रतीर्थम् ।

विष्णुं समाराध्य वराहरूप-

मवाप सिद्धिं मनुजर्षभोऽसौ ॥ ८६ ॥

इत्थं स कालदमनः सहपुत्रपौत्रः,

कोकामुखे तीर्थवरे सुपुण्ये ।

त्यक्त्वा तनुं दोषमयीं ततस्तु,

गतो दिवं सूर्यमयैर्विमानैः ॥ ८७ ॥

एवं मयोक्ता परमेश्वरस्य,

माया सुराणामपि दुर्विचिन्त्या ।

स्वप्नेन्द्रजालप्रतिमा मुरारे-

र्यया जगन्मोहमुपैति विप्राः ॥ ८८ ॥

इति श्रीमहापुराणे आदिब्राह्मे विष्णुधर्मानुकीर्तने मायाप्रादु-  
र्भावनिरूपणं नामाष्टाविंशत्यधिकद्विशततमोऽध्यायः ॥ २२८ ॥

अथैकोनत्रिंशदधिकद्विशततमोऽध्यायः ।

व्यास-मुनिसंवादे महाप्रलयवर्णनम्

मुनय ऊचुः ।

अस्माभिस्तु श्रुतं व्यास यत्त्वया समुदाहृतम् ।

प्रादुर्भावाश्रितं पुण्यं माया विष्णोश्च दुर्विदा ॥ १ ॥

श्रोतुमिच्छामहे त्वत्तो यथावदुपसंहृतिम् ।

महाप्रलयसंज्ञां च कल्पान्ते च महामुने ॥ २ ॥

व्यास उवाच ।

श्रयतां भो मृनिश्रेष्ठा यथावदनुसंहतिः  
 कल्पान्त प्राकृते चेव प्रलये जायते यथा ॥ ३ ॥  
 अहोरात्रं पितृणां तु मासोऽब्दं त्रिदिबौकसाम ।  
 चतुर्युगसहस्रे तु ब्रह्मणोऽहर्द्विजोत्तमाः ॥ ४ ॥  
 कृतं त्रेता द्वापरं च कलिश्चेति चतुर्युगम् ।  
 देवैर्वर्षसहस्रैस्तु तद्द्वादशभिरुच्यते ॥ ५ ॥  
 चतुर्युगाण्यशेषाणि सदृशानि स्वरूपतः ।  
 आद्यं कृतयुगं प्रोक्तं नयोऽन्त्यं तथा कलिम् ॥ ६ ॥  
 आद्ये कृतयुगे सर्गो ब्रह्मणा क्रियते यतः ।  
 क्रियते चोपसंहारस्तथाऽन्तेऽपि कलौ युगे ॥ ७ ॥

मुनय ऊचुः ।

कलैः स्वरूपं भगवन्विस्तराद्वक्तुमर्हसि ।  
 धर्मश्चतुष्पाद्भगवान्यस्मिन्वैकल्यमृच्छति ॥ ८ ॥

व्यास उवाच ।

कलिस्वरूपं भो विप्रा यत्पृच्छध्वं ममानघाः ।  
 निबोधध्वं समासेन वर्तते यन्महत्तरम् ॥ ९ ॥  
 वर्णाश्रमाचारवती प्रवृत्तिर्न कलौ नृणाम् ।  
 न सामञ्जस्यजुर्वेदविनिष्पादनहैतुकी ॥ १० ॥  
 विवाहा न कलौ धर्मा न शिष्या गुरुसंस्थिताः ।  
 न पुत्रा धार्मिकाश्चैव न च वह्निक्रियाक्रमः ॥ ११ ॥



यत्र तत्र कुले जातो बली सर्वेश्वरः कलौ ।  
 सर्वेभ्य एव वर्णेभ्यो नरः कन्योपजीविनः ॥ १२ ॥  
 येन तेनैव योगेन द्विजाविर्दीक्षितः कलौ ।  
 यैव सैव च विप्रेन्द्राः प्रायश्चित्तक्रिया कलौ ॥ १३ ॥  
 सर्वमेव कलौ शास्त्रं यस्य यद्वचनं द्विजाः ।  
 देवताश्च कलौ सर्वाः सर्वः सर्वस्य चाऽऽश्रमः ॥ १४ ॥  
 उपवासस्तथाऽऽयासो वित्तोत्सर्गस्तथा कलौ ।  
 धर्मो यथाभिरुचितैरनुष्ठानैरनुष्ठितः ॥ १५ ॥  
 वित्तेन भविता पुंसां स्वल्पेनैव मदः कलौ ।  
 स्त्रीणां रूपमदश्चैव केशैरेव भविष्यति ॥ १६ ॥  
 सुवर्णमणिरत्नादौ वस्त्रे चोपक्षयं गते ।  
 कलौ स्त्रियो भविष्यन्ति तदा केशैरलंकृताः ॥ १७ ॥  
 परित्यक्ष्यन्ति भर्तारं वित्तहीनं तथा स्त्रियः ।  
 भर्ता भविष्यन्ति कलौ वित्तवानेव योषिताम् ॥ १८ ॥  
 यो यो ददाति बहुलं स स स्वामी तदा नृणाम् ।  
 स्वामित्वहेतुसंबन्धो भविताऽभिजनस्तदा ॥ १९ ॥  
 गृहान्ता द्रव्यसंघाता द्रव्यान्ता च तथा मतिः ।  
 अर्थाश्चाथोपभोगान्ता भविष्यन्ति तदा कलौ ॥ २० ॥  
 स्त्रिः कलौ भविष्यन्ति स्वैरिण्यो ललितस्पृहाः ।  
 अन्यायावाप्तवित्तेषु पुरुषेषु स्पृहालवः ॥ २१ ॥  
 अभ्यर्थितोऽपि सुहृदा स्वार्थहानिं तु मानवः ।  
 पणस्यार्धार्धमात्रेऽपि करिष्यति तदा द्विजाः ॥ २२ ॥

सदा सपौरुषं चेतो भावि विप्र तदा कलौ ।  
 क्षीरप्रदानसंबन्धि भाति गोषु च गौरवम् ॥ २३ ॥  
 अनावृष्टिभयात्प्रायः प्रजाः श्रुद्धयकातराः ।  
 भविष्यन्ति तदा सर्वा गगनासक्तदृष्टयः ॥ २४ ॥  
 मूलपर्णफलाहारास्तापसा इव मानवाः ।  
 आत्मानं घातयिष्यन्ति तदाऽवृष्ट्याऽमिदुःखिताः ॥ २५ ॥  
 दुर्भिक्षमेव सततं सदाक्लेशमनीश्वराः ।  
 प्राप्स्यन्ति व्याहतसुखं प्रमादान्मानवाः कलौ ॥ २६ ॥  
 अस्नातभोजिनो नाग्निदेवतातिथिपूजनम् ।  
 करिष्यन्ति कलौ प्राप्ते न च पिण्डोदकक्रियाम् ॥ २७ ॥  
 लोलूपा ह्रस्वदेहाश्च बहन्नादनतत्पराः ।  
 बहुप्रजाल्पभाग्याश्च भविष्यन्ति कलौ स्त्रियः ॥ २८ ॥  
 उभाभ्यामथ पाणिभ्यां शिरःकण्डूयनं स्त्रियः ।  
 कुर्वत्यो गुरुभर्तृणामाज्ञां भेत्स्यन्त्यनावृताः ॥ २९ ॥  
 स्वपोषणपराः क्रुद्धा देहसंस्कारवर्जिताः ।  
 परुषानृतभाविष्यो भविष्यन्ति कलौ स्त्रियः ॥ ३० ॥  
 दुःशीला दुष्टशीलेषु कुर्वत्यः सततं स्पृहाम् ।  
 असद्रुता भविष्यन्ति पुरुषेषु कुलाङ्गनाः ॥ ३१ ॥  
 वेदादानं करिष्यन्ति बडवाश्च तथाऽव्रताः ।  
 गृहस्थाश्च न होष्यन्ति न दास्यन्त्युचितान्यपि ॥ ३२ ॥  
 भवेयुर्वनवासा वै ग्राम्याहारपरिग्रहाः ।  
 भिक्षवश्चापि पुत्रा हि स्नेहसंबन्धयन्त्रकाः ॥ ३३ ॥

अरक्षितारो हर्तारः शुल्कव्याजेन पार्थिवाः ।

हारिणो जनवित्तानां संप्राप्ते च कलौ युगे ॥ ३४ ॥

यो योऽश्वरथनागाढ्यः स स राजा भविष्यति ।

यश्च यश्चाबलः सर्वः स स भृत्यः कलौ युगे ॥ ३५ ॥

वैश्याः कृषिवणिज्यादि संत्यज्य निजकर्म यत् ।

शूद्रवृत्त्या भविष्यन्ति कारुकर्मोपजीविनः ॥ ३६ ॥

भैक्ष्यव्रतास्तथा शूद्राः प्रव्रज्यालिङ्गिनोऽधमाः ।

पाखण्डसंश्रयां वृत्तिमाश्रयिष्यन्त्यसंस्कृताः ॥ ३७ ॥

दुर्भिक्षकरपीडाभिरतीवोपद्रुता जनाः ।

गोधूमान्नयचान्नाद्यान्देशान्यास्यन्ति दुःखिताः ॥ ३८ ॥

वेदमार्गे प्रलीने च पाखण्डाढ्ये ततो जने ।

अधर्मवृद्ध्या लोकानामल्पमायुर्भविष्यति ॥ ३९ ॥

अशास्त्रविहितं घोरं तप्यमानेषु वै तपः ।

नरेषु नृपदोषेण बालमृत्युर्भविष्यति ॥ ४० ॥

भवित्री योषितां सूतिः पञ्चषट्सप्तवार्षिकी ।

नवाष्टदशवर्षाणां मनुष्याणां तथा कलौ ॥ ४१ ॥

पलितोद्गमश्च भविता तदा द्वादशवार्षिकः ।

न जीविष्यति वै कश्चित्कलौ वर्षाणि विंशतिम् ॥ ४२ ॥

अल्पप्रज्ञा वृथालिङ्गा दुष्टान्तःकरणाः कलौ ।

यतस्ततो चिनश्यन्ति कालेनाल्पेन मानवाः ॥ ४३ ॥

यदा यदा हि पाखण्डवृत्तिरत्रोपलक्ष्यते ।

तदा तदा कलेर्वृद्धिरनुमेया विचक्षणैः ॥ ४४ ॥



यदा यदा सतां हानिर्वेदमार्गानुसारिणाम् ।  
 तदा तदा कलेवृद्धिरनुमेया विचक्षणैः ॥ ४५ ॥  
 प्रारम्भाश्चावसीदन्ति यदा धर्मकृतां नृणाम् ।  
 तदाऽनुमेयं प्राधान्यं कलेर्विप्रा विचक्षणैः ॥ ४६ ॥  
 यदा यदा न यज्ञानामीश्वरः पुरुषोत्तमः ।  
 इज्यते पुरुषैर्यज्ञैस्तदा ज्ञेयं कलेर्वलम् ॥ ४७ ॥  
 न प्रीतिर्वेदवादिषु पाखण्डेषु यदा रतिः ।  
 कलेवृद्धिस्तदा प्राज्ञैरनुमेया द्विजोत्तमाः ॥ ४८ ॥  
 कलौ जगत्पतिं विष्णुं सर्वस्वष्टारमीश्वरम् ।  
 नार्चयिष्यन्ति भो विप्राः पाखण्डोपहता नराः ॥ ४९ ॥  
 किं देवैः किं द्विजैर्वेदैः किं शौचेनाम्बुजल्प(न्म)ना ।  
 इत्येवं प्रलपिष्यन्ति पाखण्डोपहता नराः ॥ ५० ॥  
 अल्पवृष्टिश्च पर्जन्यः स्वल्पं सस्यफलं तथा ।  
 फलं तथाऽल्पसारं च विप्राः प्राप्ते कलौ युगे ॥ ५१ ॥  
 जानुप्रायाणि वस्त्राणि शमीप्राया महीरुहाः ।  
 शूद्रप्रायास्तथा वर्णा भविष्यन्ति कलौ युगे ॥ ५२ ॥  
 अणुप्रायाणि धान्यानि आजप्रायं तथा पयः ।  
 भविष्यति कलौ प्राप्त औशीरं चानुलेपनम् ॥ ५३ ॥  
 श्वश्रूश्वशुरभूयिष्ठा गुरवश्च नृणां कलौ ।  
 शालाद्याहारिभार्याश्च सुहृदो मुनिसत्तमाः ॥ ५४ ॥  
 कस्य माता पिता कस्य यदा कर्मात्मकः पुमान् ।  
 इति चोदाहरिष्यन्ति श्वशुरानुगता नराः ॥ ५५ ॥

वाङ्मनःकायजैर्दोषैरभिभूताः पुनः पुनः ।

नरा पापान्यनुदिनं करिष्यन्त्यल्पमेधसः ॥ ५६ ॥

निःसत्यानामशौचानां निर्हीकाणां तथा द्विजाः ।

यद्यद्दुःखाय तत्सर्वं कलिकाले भविष्यति ॥ ५७ ॥

निःस्वाध्यायवपट्कारे स्वधास्वाहाविवर्जिते ।

तदा प्रविरलो विप्रः कश्चिल्लोके भविष्यति ॥ ५८ ॥

तत्रालपेनैव कालेन पुण्यस्कन्धमनुत्तमम् ।

करोति यः कृतयुगे क्रियते तपसा हि यः ॥ ५९ ॥

मुनय ऊचुः ।

कस्मिन्कालेऽल्पको धर्मो ददाति सुमहाफलम् ।

वक्तुमर्हस्यशेषेण श्रोतुं वाञ्छा प्रवर्तते ॥ ६० ॥

व्यास उवाच ।

धन्ये कलौ भवेद्विप्रास्त्वल्पक्लेशैर्महत्फलम् ।

तथा भवेतां स्त्रीशूद्रौ धन्यौ चान्यनिबोधत ॥ ६१ ॥

यत्कृते दशभिर्वर्षैस्त्रेतायां हायनेन तत् ।

द्वापरे तच्च मासेन अहोरात्रेण तत्कलौ ॥ ६२ ॥

तपसो ब्रह्मचर्यस्य जपादेश्च फलं द्विजाः ।

प्राप्नोति पुरुषस्तेन कलौ साध्विति भाषितुम् ॥ ६३ ॥

ध्यायन्कृते यजन्यज्ञैस्त्रेतायां द्वापरेऽर्चयन् ।

यदाप्नोति तदाप्नोति कलौ संकीर्त्य केशवम् ॥ ६४ ॥

धर्मोत्कर्षमतीवात्र प्राप्नोति पुरुषः कलौ ।

खल्पायासेन धर्मज्ञास्तेन तुष्टोऽस्म्यहं कलौ ॥ ६५ ॥



व्रतचर्यापरैर्ग्राह्या वेदाः पूर्वं द्विजातिभिः ।  
 ततस्तु धर्मसंप्राप्तैर्यष्टव्यं विधिवद्धनैः ॥ ६६ ॥  
 वृथा कथा वृथा भोज्यं वृथा स्वं च द्विजन्मनाम् ।  
 पतनाय तथा भाव्यं तैस्तु संयतिभिः सह ॥ ६७ ॥  
 असम्यकरणे दोषास्तेषां सर्वेषु वस्तुषु ।  
 भोज्यपेयादिकं चैषां नेच्छाप्राप्तिकरं द्विजाः ॥ ६८ ॥  
 पारतन्त्र्यात्समस्तेषु तेषां कार्येषु वै ततः ।  
 लोकान्क्लेशेन महता यजन्ति विनयान्विताः ॥ ६९ ॥  
 द्विजशुश्रूषणेनैव पाकयज्ञाधिकारवान् ।  
 निजं जयति वै लोकं शूद्रो धन्यतरस्ततः ॥ ७० ॥  
 भक्ष्याभक्ष्येषु नाशा(त्रा)स्ति येषां पापेषु वा यतः ।  
 मियमो मुनिशार्दूलास्तेनासौ साध्वितीरितम् ॥ ७१ ॥  
 स्वधर्मस्याविरोधेन नरैर्लभ्यं धनं सदा ।  
 प्रतिपादनीयं पात्रेषु यष्टव्यं च यथाविधि ॥ ७२ ॥  
 तस्यार्जने महान्क्लेशः पालनेन द्विजोत्तमाः  
 तथा सद्भिर्नियोगाय विज्ञेयं गहनं नृणाम् ॥ ७३ ॥  
 एभिरन्यैस्तथा क्लेशैः पुरुषा द्विजसत्तमाः ।  
 निजाञ्जयन्ति वै लोकान्प्राजापत्यादिकान्क्रमात् ॥ ७४ ॥  
 योषिच्छुश्रूषणाद्भर्तुः कर्मणा मनसा गिरा ।  
 एतद्विषयमाप्नोति तत्सालोक्यं यतो द्विजाः ॥ ७५ ॥  
 नातिक्लेशेन महता तानेव पुरुषो यथा ।  
 तृतीयं व्याहृतं तेन मया साध्विति योषितः ॥ ७६ ॥



एतद्भः कथितं विप्रा यन्निमित्तमिहाऽऽगताः ।

तत्पृच्छ वं यथाकाममहं वक्ष्यामि वः स्फुटम् ॥ ७७ ॥

अल्पेनैव प्रयत्नेन धर्मः सिध्यति वै कलौ ।

नरैरात्मगुणाम्भोभिः क्षालिताखिलकिल्बिषैः ॥ ७८ ॥

शूद्रेष्व द्विजशुश्रूषातत्परैर्मुनिसत्तमाः ।

तथा स्त्रीभिरनायासात्पतिशुश्रूषयैव हि ॥ ७९ ॥

ततस्त्रितयमप्येतन्मम धन्यतमं मतम् ।

धर्मसंराधने क्लेशो द्विजातीनां कृतादिषु ॥ ८० ॥

तथा स्वल्पेन तपसा सिद्धिं यास्यन्ति मानवाः ।

धन्या धर्मं चरिष्यन्ति युगान्ते मुनिसत्तमाः ॥ ८१ ॥

भवद्भिर्यदभिप्रेतं तदेतत्कथितं मया ।

अपृष्टेनापि धर्मज्ञाः किमन्यत्क्रियतां द्विजाः ॥ ८२ ॥

इति श्रीमहापुराणे आदिब्राह्मो व्यासर्षिसंवादे भविष्यकथनं

नामैकोनत्रिंशदधिकद्विशततमोऽध्यायः ॥ २२६ ॥

अथ त्रिंशदधिकद्विशततमोऽध्यायः ।

व्यास-मुनिसंवादे द्वापरयुगान्तकथनम्

मुनय ऊचुः ।

आसन्नं विप्रकृष्टं वा यदि कालं न विदुमहे ।

ततो द्वापरविध्वंसं युगान्तं स्पृहयामहे ॥ १ ॥

प्राप्ता वयं हि तत्कालमनया धर्मतृष्णया ।  
 आद्याम परं धर्मं सुखमल्पेन कर्मणा ॥ २ ॥  
 संत्रासोद्वेगजननं युगान्तं समुपस्थितम् ।  
 प्रनष्टधर्मं धर्मज्ञ निमित्तैर्वक्तुमर्हसि ॥ ३ ॥

व्यास उवाच ।

अरक्षितारो हर्तारो बलिभागस्य पार्थिवाः ।  
 युगान्ते प्रभविष्यन्ति स्वरक्षणपरायणाः ॥ ४ ॥  
 अक्षत्रियाश्च राजानो विप्राः शूद्रोपजीविनः ।  
 शूद्राश्च ब्राह्मणाचारा भविष्यन्ति युगक्षये ॥ ५ ॥  
 श्रोतियाः काण्डपृष्ठाश्च निष्कर्माणि हवींषि च ।  
 एकपङ्क्त्यामशिष्यन्ति युगान्ते मुनिसत्तमाः ॥ ६ ॥  
 अशिष्टवन्तोऽर्थपरा नरा मद्यामिषप्रियाः ।  
 मित्रभार्या भजिष्यन्ति युगान्ते पुरुषाधमाः ॥ ७ ॥  
 राजवृत्तिस्थिताश्चौरा राजानश्चौरशीलिनः ।  
 भृत्या ह्यनिर्दिष्टभुजो भविष्यन्ति युगक्षये ॥ ८ ॥  
 धनानि श्लाघनीयानि सतां वृत्तमपूजितम् ।  
 अकुत्सना च पतिते भविष्यन्ति युगक्षये ॥ ९ ॥  
 प्रनष्टनासाः पुरुषा मुक्तकेशा विरूपिणः ।  
 ऊनपोडशवर्षाश्च प्रसोप्यन्ति तथा स्त्रियः ॥ १० ॥  
 अट्टशूला जनपदाः शिवशूलाश्चतुष्पथाः ।  
 प्रमदाः केशशूलाश्च भविष्यन्ति युगक्षये ॥ ११ ॥  
 सर्वे ब्रह्म वदिष्यन्ति द्विजा वाजसनेयिकाः ।  
 शूद्राभा वादिनश्चैव ब्राह्मणाश्चान्त्यवासिनः ॥ १२ ॥



शुक्रदन्ता जिताक्षाश्च मुण्डाः काषायवाससः ।  
 शूद्रा धर्मं वदिष्यन्ति शाठ्यबुद्ध्योपजीविनः ॥ १३ ॥  
 श्वापदप्रचुरत्वं च गवां चैव परिक्षयः ।  
 साधूनां परिवृत्तिश्च विद्यादन्तगते युगे ॥ १४ ॥  
 अन्त्या मध्ये निवत्स्यन्ति मध्याश्चान्तनिवासिनः ।  
 निर्हीकाश्च प्रजाः सर्वा नष्टास्तत्र युगक्षये ॥ १५ ॥  
 तपोयज्ञफलानां च विक्रेतारो द्विजोत्तमाः ।  
 ऋतवो विपरीताश्च भविष्यन्ति युगक्षये ॥ १६ ॥  
 तथा द्विहायना दम्याः कलौ लाङ्गलधारिणः ।  
 चित्रवर्षी च पर्जन्यो युगे क्षीणे भविष्यति ॥ १७ ॥  
 सर्वे शूरकुले जाताः क्षमानाथा भवन्ति हि ।  
 यथा निम्नाः प्रजाः सर्वा भविष्यन्ति युगक्षये ॥ १८ ॥  
 पितृदेयानि दत्तानि भविष्यन्ति तथा सुताः ।  
 न च धर्मं चरिष्यन्ति मानवा निर्गते युगे ॥ १९ ॥  
 ऊषरा बहुला भूमिः पन्थानस्तस्करावृताः ।  
 सर्वे...वाणिकाश्चैव भविष्यन्ति युगक्षये ॥ २० ॥  
 पितृदायाददत्तानि विभजन्ति तथा सुताः ।  
 हरणे यत्नवन्तोऽपि लोभादिभिर्विरोधिनः ॥ २१ ॥  
 सौकुमार्यं तथा रूपे रत्ने चोपक्षयं गते ।  
 भविष्यन्ति युगस्यान्ते नार्यः केशैरलंकृताः ॥ २२ ॥  
 निर्वीर्यस्य रतिस्तत्र गृहस्थस्य भविष्यति ।  
 युगान्ते समनुप्राप्ते नान्या भार्यासमा रतिः ॥ २३ ॥



कुशीलानार्यभूयिष्ठा वृथारूपसमन्विताः ।

गुरुपालं बहुव्रीकं तद्वयुगान्तस्य लक्षणम् ॥ २४ ॥

बहुयाचनको लोको न दास्यति परस्परम् ।

राजचौराग्निदण्डादिक्षीणः क्षयमुपैष्यति ॥ २५ ॥

अफलानि च सस्यानि तरुणा वृद्धशीलिनः ।

अशीलाः सुखिनो लोके भविष्यन्ति युगक्षये ॥ २६ ॥

वर्षासु परुषा वाता नीचाः शर्करवर्षिणः ।

संदिग्धः परलोकश्च भविष्यन्ति युगक्षये ॥ २७ ॥

वैश्या इव च राजन्या धनधान्योपजीविनः ।

युगापक्रमणे पूर्वं भविष्यन्ति न बान्धवाः ॥ २८ ॥

अप्रवृत्ताः प्रपश्यन्ति समयाः शपथास्तथा ।

ऋणं सविनयभ्रंशं युगे क्षीणे भविष्यति ॥ २९ ॥

भविष्यत्यफलो हर्षः क्रोधश्च सफलो नृणाम् ।

अजाश्चापि निरोत्स्यन्ति पयसोऽर्थं युगक्षये ॥ ३० ॥

अशास्त्रविहितो यज्ञ एवमेव भविष्यति ।

अप्रमाणं करिष्यन्ति नराः पण्डितमानिनः ॥ ३१ ॥

शास्त्रोक्तस्याप्रवक्तारो भविष्यन्ति न संशयः ।

सर्वः सर्वं विजानाति वृद्धाननुपसेव्य वै ॥ ३२ ॥

न कश्चिदकविर्नाम युगान्ते समुपस्थिते ।

नक्षत्राणि वियोगानि न कर्मस्था द्विजातयः ॥ ३३ ॥

चौरप्रायाश्च राजानो युगान्ते समुपस्थिते ।

कुण्डीवृषा नैकृतिकाः सुरापा ब्रह्मवादिनः ॥ ३४ ॥

अश्वमेधेन यक्ष्यन्ते युगान्ते द्विजसत्तमाः ।

याजयिष्यन्त्ययाज्यांस्तु तथाऽभक्ष्यस्य भक्षिणः ॥ ३५ ॥

ब्राह्मणा धनतृष्णार्ता युगान्ते समुपस्थिते ।

भोःशब्दमभिधास्यन्ति न च कश्चित्पठिष्यति ॥ ३६ ॥

एकशङ्खास्तथा नार्यो गवेधुकपिनद्धकाः(?) ।

नक्षत्राणि विवर्णानि विपरीता दिशो दश ॥ ३७ ॥

संध्यारागो विदग्धाङ्गो भविष्यति युगक्षये ।

प्रेषयन्ति पितृन्पुत्रा वधूः श्वश्रूः स्वकर्मसु ॥ ३८ ॥

युगेष्वेवं निवत्स्यन्ति प्रमदाश्च नरास्तथा ।

अकृत्वाऽग्राणि भोक्ष्यन्ति द्विजाश्चैवाहुताग्नयः ॥ ३९ ॥

भिक्षां बलिमदत्त्वा च भोक्ष्यन्ति पुरुषाः स्वयम् ।

वञ्चयित्वा पतीन्सुप्तान्गमिष्यन्ति स्त्रियोऽन्यतः ॥ ४० ॥

न व्याधितान्नाप्यरूपान्नोद्यतान्नाप्यसूयकान् ।

कृते न प्रतिकर्ता च युगे क्षीणे भविष्यति ॥ ४१ ॥

मुनय ऊचुः ।

एवं विलम्बिते धर्मे मानुषाः करपीडिताः ।

कुत्र देशे निवत्स्यन्ति किमाहारविहारिणः ॥ ४२ ॥

किंकर्माणः किमीहन्तः किंप्रमाणाः किमायुषः ।

कां च काष्ठां समासाद्य प्रपत्स्यन्ति कृतं युगम् ॥ ४३ ॥

व्यास उवाच ।

अत ऊर्ध्वं च्युते धर्मे गुणहीनाः प्रजास्तथा ।

शीलव्यसनमासाद्य प्राप्स्यन्ति हासमायुषः ॥ ४४ ॥

आयुर्हान्यावलग्नानिर्वलग्नान्या विवर्णता ।  
 वैवर्ण्याद्ब्याधिसंपीडा निर्वेदो व्याधिपीडनात् ॥ ४५ ॥  
 निर्वेदादात्मसंबोधः संबोधाद्धर्मशीलता ।  
 एवं गत्वा परां काष्ठां प्रपत्स्यन्ति कृतं युगम् ॥ ४६ ॥  
 उद्देशतो धर्मशीलाः केचिन्मध्यस्थतां गताः ।  
 किंधर्मशीलाः केचित्तु केचिदत्र कुतूहलाः ॥ ४७ ॥  
 प्रत्यक्षमनुमानं च प्रमाणमिति निश्चिताः ।  
 अप्रमाणं करिष्यन्ति सर्वमित्यपरे जनाः ॥ ४८ ॥  
 नास्तिक्यपरताश्चापि केचिद्धर्मविलोपकाः ।  
 भविष्यन्ति नरा मूढा द्विजाः पण्डितमानिनः ॥ ४९ ॥  
 तदात्वमात्रश्रद्धया शास्त्रज्ञानबहिष्कृताः ।  
 दाग्भिकास्ते भविष्यन्ति नरा ज्ञानविलोपिताः ॥ ५० ॥  
 तथा विलुलिते धर्मे जनाः श्रेष्ठपुरस्कृताः ।  
 शुभान्समाचरिष्यन्ति दानशीलपरायणाः ॥ ५१ ॥  
 सर्वभक्षाः स्वयंगुप्ता निर्घृणा निरपत्रपाः ।  
 भविष्यन्ति तदा लोके तत्कषायस्य लक्षणम् ॥ ५२ ॥  
 कषायोपप्लवे काले ज्ञाननिष्ठाप्रणाशने ।  
 सिद्धिमल्पेन कालेन प्राप्स्यन्ति निरुपस्कृताः ॥ ५३ ॥  
 विप्राणां शाश्वतीं वृत्तिं यदा वर्णावरे जनाः ।  
 संश्रयिष्यन्ति भो विप्रास्तत्कषायस्य लक्षणम् ॥ ५४ ॥  
 महायुद्धं महावर्षं महावातं महातपः ।  
 भविष्यन्ति युगे क्षीणे तत्कषायस्य लक्षणम् ॥ ५५ ॥



विप्ररूपेण यक्षांसि राजानः कर्णवेदिनः ।  
 पृथिवीमुपभोक्ष्यन्ति युगान्ते समुपस्थिते ॥ ५६ ॥  
 निःस्वाध्यायवषट्काराः कुनेतारोऽभिमानिनः ।  
 क्रव्यादा ब्रह्मरूपेण सर्वभक्षया वृथाव्रताः ॥ ५७ ॥  
 मूर्खाश्चार्थपरा लुब्धाः क्षुद्राः क्षुद्रपरिच्छदाः ।  
 व्यवहारोपवृत्ताश्च च्युता धर्माश्च(च्च) शाश्वतात् ॥ ५८ ॥  
 हतारः पररत्नानां परदारप्रधर्षकाः ।  
 कामात्मानो दुरात्मानः सोपधाः प्रियसाहसाः ॥ ५९ ॥  
 तेषु प्रभवमाणेषु जनेष्वपि च सर्वशः ।  
 अभाविनो भविष्यन्ति मुनयो बहुरूपिणः ॥ ६० ॥  
 कलौ युगे समुत्पन्नाः प्रधानपुरुषाश्च ये ।  
 कथायोगेन तान्सर्वान्पूजयिष्यन्ति मानवाः ॥ ६१ ॥  
 सस्यचौरा भविष्यन्ति तथा चैलापहारिणः ।  
 भोक्ष्यभोज्यहराश्चैव करण्डानां च हारिणः ॥ ६२ ॥  
 चौराश्चौरस्य हतारो हन्ता हन्तुर्भविष्यति ।  
 चौरैश्चौरक्षये चापि कृते क्षेमं भविष्यति ॥ ६३ ॥  
 निःसारे क्षुभिते काले निष्क्रिये संव्यवस्थिते ।  
 नरा वनं श्रयिष्यन्ति करभारप्रपाडिताः ॥ ६४ ॥  
 यज्ञकर्मण्युपरते रक्षांसि श्वापदानि च ।  
 कीटमूषिकसर्पाश्च धर्षयिष्यन्ति मानवान् ॥ ६५ ॥  
 क्षेमं सुभिक्षमारोग्यं सामग्र्यं चैव वन्धुषु ।  
 उद्देशेषु नराः श्रेष्ठा भविष्यन्ति युगक्षये ॥ ६६ ॥

स्वयंपालाः स्वयं चौराः प्लवसंभारसंभृताः ।  
 मण्डलैः संभविष्यन्ति देशे देशे पृथक्पृथक् ॥ ६७ ॥  
 स्वदेशेभ्यः परिभ्रष्टा निःसारा सह वन्धुभिः ।  
 नराः सर्वे भविष्यन्ति तदा कालपरिक्षयात् ॥ ६८ ॥  
 ततः सर्वे समादाय कुमारान्प्रद्रुता भयात् ।  
 कौशिकीं संतरिष्यन्ति नराः श्रुद्भयपीडिताः ॥ ६९ ॥  
 अङ्गान्वङ्गान्कलिङ्गांश्च काश्मीरानथ कोशलान् ।  
 ऋषिकान्तगिरिद्रोणीः संश्रयिष्यन्ति मानवाः ॥ ७० ॥  
 कृत्स्नं च हिमवत्पार्श्वं कूलं च लवणाग्भसः ।  
 विविधं जीर्णपत्रं च वल्कलान्यजिनानि च ॥ ७१ ॥  
 स्वयं कृत्वा निवत्स्यन्ति तस्मिन्भूते युगक्षये ।  
 अरण्येषु च वत्स्यन्ति नरा म्लेच्छगणैः सह ॥ ७२ ॥  
 नैव शून्या नवारण्या भविष्यति वसुंधरा ।  
 अगोप्ताश्च गोप्तारो भविष्यन्ति नराधिपाः ॥ ७३ ॥  
 मृगैर्मत्स्यैर्विहङ्गैश्च श्वापदैः सर्पकीटकैः ।  
 मधुशाकफलैर्मूलैर्वर्तयिष्यन्ति मानवाः ॥ ७४ ॥  
 शीर्णपर्णफलाहारा वल्कलान्यजिनानि च ।  
 स्वयं कृत्वा निवत्स्यन्ति यथा मुनिजनस्तथा ॥ ७५ ॥  
 बीजानामकृतस्नेहा आहताः काष्ठशङ्कुभिः ।  
 अजैडकं खरोष्ट्रं च पालयिष्यन्ति नित्यशः ॥ ७६ ॥  
 नदीस्रोतांसि रोत्स्यन्ति तोयार्थं कूलमाश्रिताः ।  
 पक्वान्नव्यवहारेण विपणन्तः परस्परम् ॥ ७७ ॥

तनूरुहैर्यथाजातैः समलान्तरसंभृतैः ।  
 बह्वपत्याः प्रजाहीनाः कुलशीलविचर्जिताः ॥ ७८ ॥  
 एवं भविष्यन्ति तदा नराश्चाधर्मजीविनः ।  
 हीना हीनं तथा धर्मं प्रजा समनुवत्स्यति ॥ ७९ ॥  
 आयुस्तत्र च मर्त्यानां परं त्रिंशद्भविष्यति ।  
 दुर्बला विषयग्लाना जराशोकैरभिप्लुताः ॥ ८० ॥  
 भविष्यन्ति तदा तेषां रोगैरिन्द्रियसंक्षयः ।  
 आयुःप्रत्ययसंरोधाद्विषयादु(यैरु) परंस्यते ॥ ८१ ॥  
 शुश्रूषवो भविष्यन्ति साधूनां दर्शने रताः ।  
 सत्यं च प्रतिपत्स्यन्ति व्यवहारोपसंक्षयात् ॥ ८२ ॥  
 भविष्यन्ति च कामानामलाभाद्धर्मशीलिनः ।  
 करिष्यन्ति च संस्कारं स्वयं च क्षयपीडिताः ॥ ८३ ॥  
 एवं शुश्रूषवो दाने सत्ये प्राण्यभिरक्षणे ।  
 ततः पादप्रवृत्ते तु धर्मे श्रेयो निपत्स्यते ॥ ८४ ॥  
 तेषां लब्धानुमानां गुणेषु परिवर्तताम् ।  
 स्वादु किंत्विति विज्ञाय धर्म एव च दृश्यते ॥ ८५ ॥  
 यथा हानिक्रमं प्राप्तास्तथा ऋद्धिक्रमं गताः ।  
 प्रगृहीते ततो धर्मे प्रपश्यन्ति कृतं युगम् ॥ ८६ ॥  
 साधुवृत्तिः कृतयुगे कषाये हानिरुच्यते ।  
 एक एव तु कालोऽयं हीनवर्णो यथा शशी ॥ ८७ ॥  
 छन्नश्च तमसा सोमो यथा कलियुगं तथा ।  
 मुक्तश्च तमसा सोम एवं कृतयुगं च तत् ॥ ८८ ॥



अर्थवादः परं ब्रह्म वेदार्थ इति तं विदुः ।

अविचिक्तमविज्ञातं दाय्याद्यमिह धार्यते ॥ ८६ ॥

इष्टवादस्तपो नाम तपो हि स्थविरिकृतः ।

गुणैः कर्माभिनिवृत्तिर्गुणाः शुध्यन्ति कर्मणा ॥ ८७ ॥

आशीस्तु पुरुषं दृष्ट्वा देशकालानुवर्तिनी ।

युगे युगे यथाकालमृषिभिः समुदाहृता ॥ ८८ ॥

धर्मार्थकाममोक्षाणां देवानां च प्रतिक्रिया ।

आशिषश्च शिवाः पुण्यास्तथैवाऽऽयुर्गुणे युगे ॥ ८९ ॥

तथा युगानां परिवर्तनानि,

चिरप्रवृत्तानि विधिस्वभावात् ।

क्षणं न संतिष्ठति जीवलोकः,

क्षयोदयाम्बां परिवर्तमानः ॥ ९० ॥

इति श्रीमहापुराणे आदिब्राह्मे व्यासर्षिसंवादे भविष्यकथनं नाम

त्रिंशदधिकद्विशततमोऽध्यायः ॥ २३० ॥

—

अथैकत्रिंशदधिकद्विशततमोऽध्यायः ।

व्यास-मुनिसंवादे प्राकृतप्रतिसंचरकथनम्

व्यास उवाच ।

सर्वेषामेव भूतानां त्रिविधः प्रतिसंचरः ।

नैमित्तिकः प्राकृतिकस्तथैवाऽऽत्यन्तिको मतः ॥ १ ॥

ब्राह्मो नैमित्तिकस्तेषां कल्पान्ते प्रतिसंचरः ।  
आत्यन्तिको वै मोक्षश्च प्राकृतो द्विपरार्धिकः ॥ २ ॥

मुनय ऊचुः ।

परार्धसंख्यां भगवंस्त्वमाचक्ष्व यथोदिताम् ।  
द्विगुणीकृतयज्ज्ञेयः प्राकृतः प्रतिसंचरः ॥ ३ ॥

व्यास उवाच ।

स्थानात्स्थानं दशगुणमेकैकं गण्यते द्विजाः ।  
ततोऽष्टादशमे भागे परार्धमभिधीयते ॥ ४ ॥  
परार्धं द्विगुणं यत्तु प्राकृतः स लयो द्विजाः ।  
तदाऽयक्तेऽखिलं व्यक्तं सहेतौ लयमेति वै ॥ ५ ॥  
निमेषो मानुषो योऽयं मात्रामात्रप्रमाणतः ।  
तैः पञ्चदशभिः काष्ठा त्रिंशत्काष्ठास्तथा कला ॥ ६ ॥  
नाडिका तु प्रमाणेन कला च(श्च) दश पञ्च च ।  
उन्मानेनाम्भसः सा तु पलान्यर्धत्रयोदश ॥ ७ ॥  
हेममाषैः कृतच्छिद्रा चतुर्भिश्चतुरङ्गुलैः ।  
मागधेन प्रमाणेन जलप्रस्थस्तु स स्मृतः ॥ ८ ॥  
नाडिकाभ्यामथ द्वाभ्यां मुहूर्तो द्विजसत्तमाः ।  
अहोरात्रं मुहूर्तास्तु त्रिंशन्मासो दिनैस्तथा ॥ ९ ॥  
मासैर्द्वादशभिर्वर्षमहोरात्रं तु तद्विवि ।  
त्रिभिर्वर्षशतैर्वर्षं षष्ट्या चैवासुरद्विषाम् ॥ १० ॥  
तैस्तु द्वादशसाहस्रैश्चतुर्युगमुदाहृतम् ।  
चतुर्युगसहस्रं तु कथ्यते ब्रह्मणो दिनम् ॥ ११ ॥

स कल्पस्तत्र मनवश्चतुर्दश द्विजोत्तमाः ।  
 तदन्ते चैव भो विप्रा ब्रह्मनैमित्तिको लयः ॥ १२ ॥  
 तस्य स्वरूपमत्युग्रं द्विजेन्द्रा गदतो मम ।  
 शृणुध्वं प्राकृतं भूयस्ततो वक्ष्याम्यहं लयम् ॥ १३ ॥  
 चतुर्युगसहस्रान्ते क्षीणप्राये महीतले ।  
 अनावृष्टिरस्तीवोग्रा जायते शतवार्षिकी ॥ १४ ॥  
 ततो यान्यल्पसाराणि तानि सत्त्वान्यनेकशः ।  
 क्षयं यान्ति मुनिश्रेष्ठाः पार्थिवान्यतिपीडनात् ॥ १५ ॥  
 ततः स भगवान्कृष्णो रुद्ररूपी तथाऽऽद्ययः ।  
 क्षयाय यतते कर्तुमात्मस्थाः सकलाः प्रजाः ॥ १६ ॥  
 ततः स भगवान्विष्णुर्भानोः सप्तसु रश्मिषु ।  
 स्थितः पिवत्यशेषाणि जलानि मुनिसत्तमाः ॥ १७ ॥  
 पीत्वाऽग्भांसि समस्तानि प्राणिभूतगतानि वै ।  
 शोषं नयति भो विप्राः समस्तं पृथिवीतलम् ॥ १८ ॥  
 समुद्रान्सरितः शैलाञ्छैलप्रस्रवणानि च ।  
 पातालेषु च यत्तोयं तत्सर्वं नयति क्षयम् ॥ १९ ॥  
 ततस्तस्याप्यभावेन तोयाहारोपबृंहितः ।  
 सहस्ररश्मयः सप्त जायन्ते तत्र भास्कराः ॥ २० ॥  
 अधश्चोर्ध्वं च ते दीप्तास्ततः सप्त दिवाकराः ।  
 दहन्त्यशेषं त्रैलोक्यं सपातालतलं द्विजाः ॥ २१ ॥  
 दह्यमानं तु तैर्दीप्तैस्त्रैलोक्यं दीप्तभास्करैः ।  
 साद्रिनगार्णवाभोगं निःस्नेहमभिजायते ॥ २२ ॥



ततो निर्दग्धवृक्षाम्बु त्रैलोक्यमखिलं द्विजाः ।  
 भवत्येषा च वसुधा कूर्मपृष्ठोपमाकृतिः ॥ २३ ॥  
 ततः कालाग्निरुद्रोऽसौ भूतसर्गहरो हरः ।  
 शेषाहिश्वाससंतापात्पातालानि दहत्यधः ॥ २४ ॥  
 पातालानि समस्तानि स दग्ध्वा ज्वलनो महान् ।  
 भूमिमभ्येत्य सकलं दग्ध्वा तु वसुधातलम् ॥ २५ ॥  
 भुवो लोकं ततः सर्वं स्वर्गलोकं च दारुणः ।  
 ज्वालामालामहावर्तस्तत्रैव परिवर्तते ॥ २६ ॥  
 अम्बरीषमिवाऽऽभाति त्रैलोक्यमखिलं तदा ।  
 ज्वालावर्तपरीवारमुपक्षीणवलास्ततः ॥ २७ ॥  
 ततस्तापपरीतास्तु लोकद्वयनिवासिनः ।  
 हृतावकाशा गच्छन्ति महर्लोकं द्विजास्तदा ॥ २८ ॥  
 तस्मादपि महातापतप्ता लोकास्ततः परम् ।  
 गच्छन्ति जनलोकं ते दशावृत्या परैषिणः ॥ २९ ॥  
 ततो दग्ध्वा जगत्सर्वं रुद्ररूपी जनार्दनः ।  
 मुखनिःश्वासजान्मेघान्करोति मुनिसत्तमाः ॥ ३० ॥  
 ततो गजकुलप्रख्यास्तडिद्वन्तो निनादिनः ।  
 उत्तिष्ठन्ति तदा व्योम्नि घोराः संवर्तका घनाः ॥ ३१ ॥  
 केचिदञ्जनसंकाशाः केचित्कुमुदसंनिभाः ।  
 धूमवर्णा घनाः केचित्केचित्पीताः पयोधराः ॥ ३२ ॥  
 केचिद्धरिद्रावर्णाभा लाक्षारसनिभास्तथा ।  
 केचिद्वैदूर्यसंकाशा इन्द्रनीलनिभास्तथा ॥ ३३ ॥

शङ्खकुन्दनिभाश्चान्ये जातीकुन्दनिभास्तथा ।

इन्द्रगोपनिभाः केचिन्मनःशिलानिभास्तथा ॥ ३४ ॥

पद्मपत्रनिभाः केचिदुत्तिष्ठन्ति घना घनाः ।

केचित्पुरवराकाराः केचित्पर्वतसंनिभाः ॥ ३५ ॥

कृटागारनिभाश्चान्ये केचित्स्थलनिभा घनाः ।

महाकाया महारावा पूरयन्ति नभस्तलम् ॥ ३६ ॥

वर्षन्तस्ते महासारास्तमग्निमतिभैरवम् ।

शमयन्त्यखिलं विप्रास्त्रैलोक्यान्तरविस्तृतम् ॥ ३७ ॥

नष्टे चाग्नौ शतं तेऽपि वर्षाणामधिकं घनाः ।

प्लावयन्तो जगत्सर्वं वर्षन्ति मुनिसत्तमाः ॥ ३८ ॥

धाराभिरक्षमात्राभिः प्लावयित्वाऽखिलां भुवम् ।

भुवो लोकं तथैवोर्ध्वं प्लावयन्ति दिवं द्विजाः ॥ ३९ ॥

अन्धकारीकृते लोके नष्टे स्थावरजङ्गमे ।

वर्षन्ति ते महामेघा वर्षाणामधिकं शतम् ॥ ४० ॥

इति श्रीमहापुराणे आदिब्राह्म व्यासर्षिसंवादे संहारलक्षणकथनं  
नामैकत्रिंशदधिकद्विशततमोऽध्यायः ॥ २३१ ॥

अथ द्वात्रिंशदधिकद्विशततमोऽध्यायः ।

प्राकृतलयनिरूपणम्

व्यास उवाच ।

सप्तर्षिस्थानमाक्रम्य स्थितेऽम्भसि द्विजोत्तमाः ।

एकार्णवं भवत्येतत्त्रैलोक्यमखिलं ततः ॥ १ ॥

अथ निःश्वासजो विष्णोर्वायुस्ताञ्जलदांस्ततः ।  
 नाशं नयति भो विप्रा वर्षाणामधिकं शतम् ॥ २ ॥  
 सर्वभूतमयोऽचिन्त्यो भगवान्भूतभावनः ।  
 अनादिरादिर्विश्वस्य पीत्वा वायुमशेषतः ॥ ३ ॥  
 एकार्णवे ततस्तस्मिञ्शेषशय्यास्थितः प्रभुः ।  
 ब्रह्मरूपधरः शेते भगवानादिकृद्धरिः ॥ ४ ॥  
 जनलोकगतैः सिद्धैः सनकाद्यैरमिष्टुतः ।  
 ब्रह्मलोकगतैश्चैव चिन्त्यमानो मुमुक्षुभिः ॥ ५ ॥  
 आत्ममायामयीं दिव्यां योगनिद्रां समास्थितः ।  
 आत्मानं वासुदेवाख्यं चिन्तयन्परमेश्वरः ॥ ६ ॥  
 एष नैमित्तिको नाम विप्रेन्द्राः प्रतिसंचरः ।  
 निमित्तं तत्र यच्छेते ब्रह्मरूपधरो हरिः ॥ ७ ॥  
 यदा जागर्ति सर्वात्मा स तदा चेष्टते जगत् ।  
 निमीलत्येतदखिलं मायाशय्याशयेऽच्युते ॥ ८ ॥  
 पद्मयोनेर्दिनं यत्तु चतुर्युगसहस्रवत् ।  
 एकार्णवकृते लोके तावती रात्रिरुच्यते ॥ ९ ॥  
 ततः प्रबुद्धो रात्र्यन्ते पुनः सृष्टिं करोत्यजः ।  
 ब्रह्मस्वरूपधृग्विष्णुर्यथा वः कथितं पुरा ॥ १० ॥  
 इत्येष कल्पसंहारो अन्तरप्रलयो द्विजाः ।  
 नैमित्तिको वः कथितः शृणुध्वं प्राकृतं परम् ॥ ११ ॥  
 अवृष्ट्यग्न्यादिभिः सम्यक्कृते शय्यालये द्विजाः ।  
 समस्तेष्वेव लोकेषु पातालेष्वखिलेषु च ॥ १२ ॥



महादादेर्विकारस्य विशेषात्तत्र संक्षये ।  
 कृष्णेच्छाकारिते तस्मिन्प्रवृत्ते प्रतिसंचरे ॥ १३ ॥  
 आपो प्रसन्ति वै पूर्वं भूमेर्गन्धादिकं गुणम् ।  
 आत्तगन्धा ततो भूमिः प्रलयाय प्रकल्पते ॥ १४ ॥  
 प्रनष्टे गन्धतन्मात्रे भवत्युर्वो जलात्मिका ।  
 आपस्तदा प्रवृत्तास्तु वेगवत्यो महास्वनाः ॥ १५ ॥  
 सर्वमापूरयन्तीदं तिष्ठन्ति विचरन्ति च ।  
 सलिलेनैवोर्मिमता लोकालोकः समन्ततः ॥ १६ ॥  
 अपामपि गुणो यस्तु ज्योतिषा पीयते तु सः ।  
 नश्यन्त्यापः सुतप्ताश्च रसतन्मात्रसंक्षयात् ॥ १७ ॥  
 ततश्चाऽऽपोऽमृतरसा ज्योतिष्ट्वं प्राप्नुवन्ति वै ।  
 अग्न्यवस्थे तु सलिले तेजसा सर्वतो वृते ॥ १८ ॥  
 स चाग्निः सर्वतो व्याप्य आदत्ते तज्जलं तदा ।  
 सर्वमापूर्यतो चाभि(रयत्यग्नि)स्तदा जगदिदं शनैः ॥ १९ ॥  
 अर्चिभिः संतते तस्मिंस्तिर्यगूर्ध्वमधस्तथा ।  
 ज्योतिषोऽपि परं रूपं वायुरग्निं प्रभाकरम् ॥ २० ॥  
 प्रलीने च ततस्तस्मिन्वायुभूतेऽखिलात्मके ।  
 प्रनष्टे रूपतन्मात्रे कृतरूपो विभावसुः ॥ २१ ॥  
 प्रशाम्यति तदा ज्योतिर्वायुर्दोधूयते महान् ।  
 निरालोके तदा लोके वायुसंस्थे च तेजसि ॥ २२ ॥  
 ततः प्रलयमासाद्य वायुसंभवमात्मनः ।  
 ऊर्ध्वं च वायुस्तिर्यक्च दोधवीति दिशो दश ॥ २३ ॥

वायोस्त्वपि गुणं स्पर्शमाकाशं प्रसते ततः ।

प्रशाम्यति तदा वायुः खं तु तिष्ठत्यनावृतम् ॥ २४ ॥

अरूपमरसस्पर्शमगन्धवदमूर्तिमत् ।

सर्वमापूरयच्चैव सुमहत्तत्प्रकाशते ॥ २५ ॥

परिमण्डलतस्तत्तु आकाशं शब्दलक्षणम् ।

शब्दमात्रं तथाऽऽकाशं सर्वमावृत्य तिष्ठति ॥ २६ ॥

ततः शब्दगुणं तस्य भूतादिर्ग्रसते पुनः ।

भूतेन्द्रियेषु युगपद्भूतादौ संस्थितेषु वै ॥ २७ ॥

अभिमानात्मको ह्येष भूतादिस्तामसः स्मृतः ।

भूतादिं प्रसते चापि महाबुद्धिर्विचक्षणा ॥ २८ ॥

उर्वीं महांश्च जगतः प्रान्तेऽन्तर्वाह्यतस्तथा ।

एवं सप्तमहाबुद्धिः (?) क्रमात्प्रकृतयस्तथा ॥ २९ ॥

प्रत्याहारैस्तु ताः सर्वाः प्रविशन्ति परस्परम् ।

येनेदमावृतं सर्वमण्डमप्सु प्रलीयते ॥ ३० ॥

सप्तद्वीपसमुद्रान्तं सप्तलोकं सपर्वतम् ।

उदकावरणं ह्यत्र ज्योतिषा पीयते तु तत् ॥ ३१ ॥

ज्योतिर्वायौ लयं याति यात्याकाशे समीरणः ।

आकाशं चैव भूतादिर्ग्रसते तं तथा महान् ॥ ३२ ॥

महान्तमेभिः सहितं प्रकृतिर्ग्रसते द्विजाः ।

गुणसाम्यमनुद्रिक्तमन्यूनं च द्विजोत्तमाः ॥ ३३ ॥

प्रोच्यते प्रकृतिर्हेतुः प्रधानं कारणं परम् ।

इत्येषा प्रकृतिः सर्वा व्यक्ताव्यक्तस्वरूपिणी ॥ ३४ ॥

व्यक्तस्वरूपमव्यक्ते तस्यां विप्र प्रलीयते ।

एकः शुद्धोऽक्षरो नित्यः सर्वव्यापी तथा पुनः ॥ ३५ ॥

सोऽप्यंशः सर्वभूतस्य द्विजेन्द्राः परमात्मनः ।

नश्यन्ति सर्वा यत्रापि नामजात्यादिकल्पनाः ॥ ३६ ॥

सत्तामात्रात्मके ज्ञेये ज्ञानात्मन्यात्मनः परे ।

स ब्रह्म तत्परं धाम परमात्मा परेश्वरः ॥ ३७ ॥

स विष्णुः सर्वमेवेदं यतो नाऽऽवर्तते पुनः ।

प्रकृतिर्या मयाऽऽख्याता व्यक्ताव्यक्तस्वरूपिणी ॥ ३८ ॥

पुरुषश्चाप्युभावेतौ लीयेते परमात्मनि ।

परमात्मा च सर्वेषामाधारः परमेश्वरः ॥ ३९ ॥

विष्णुनाम्ना स वेदेषु वेदान्तेषु च गीयते ।

प्रवृत्तं च निवृत्तं च द्विविधं कर्म वैदिकम् ॥ ४० ॥

ताभ्यामुभाभ्यां पुरुषैर्यज्ञमूर्तिः स इज्यते ।

ऋग्यजुःसमाभिर्भागैः प्रवृत्तैरिज्यते ह्यसौ ॥ ४१ ॥

यज्ञेश्वरो यज्ञपुमान्पुरुषैः पुरुषोत्तमः ।

ज्ञानात्मा ज्ञानयोगेन ज्ञानमूर्तिः स इज्यते ॥ ४२ ॥

निवृत्तैर्योगमार्गैश्च विष्णुर्मुक्तिफलप्रदः ।

ह्रस्वदीर्घप्लुतैर्यत्तु किञ्चिद्वस्त्वभिधीयते ॥ ४३ ॥

यच्च वाचामविषयस्तत्सर्वं विष्णुरव्ययः ।

व्यक्तः स एवमव्यक्तः स एव पुरुषोऽव्ययः ॥ ४४ ॥

परमात्मा च विश्वात्मा विश्वरूपधरो हरिः ।

व्यक्ताव्यक्तात्मिका तस्मिन्प्रकृतिः सा विलीयते ॥ ४५ ॥



पुरुषश्चापि भो विप्रा यस्तदव्याकृतात्मनि ।

द्विपरार्धात्मकः कालः कथितो यो मया द्विजाः ॥ ४६ ॥

तदहस्तस्य विप्रेन्द्रा विष्णोरीशस्य कथ्यते ।

व्यक्ते तु प्रकृतौ लाने प्रकृत्यां पुरुषे तथा ॥ ४७ ॥

तत्राऽऽस्थिते निशा तस्य तत्प्रमाणा तपोधनाः ।

नैवाहस्तस्य च निशा नित्यस्य परमात्मनः ॥ ४८ ॥

उपचारात्तथाऽप्येतत्तस्येशस्य तु कथ्यते ।

इत्येष मुनिशार्दूलाः कथितः प्राकृतो लयः ॥ ४९ ॥

इति श्रीमहापुराणे आदिब्राह्मे प्राकृतलयनिरूपणं नाम

द्वात्रिंशदधिकद्विशततमोऽध्यायः ॥ २३२ ॥

अथ त्रयस्त्रिंशदधिकद्विशततमोऽध्यायः ।

आत्यन्तिकलयनिरूपणम्

व्यास उवाच ।

आध्यात्मिकादि भो विप्रा ज्ञात्वा तापत्रयं बुधः ।

उत्सन्नज्ञानवैराग्यः प्राप्नोत्यात्यन्तिकं लयम् ॥ १ ॥

आध्यात्मिकोऽपि द्विविधः शारीरो मानसस्तथा ।

शारीरो बहुभिर्भेदैर्भिद्यते श्रूयतां च सः ॥ २ ॥

शिरोरोगप्रतिश्यायज्वरशूलभगंदरैः ।

गुल्मार्शःश्वयथुश्वासच्छर्द्यादिभिरनेकधा ॥ ३ ॥

तथाऽक्षिरोगातीसारकुष्ठाङ्गामयसंज्ञकैः ।  
 भिद्यते देहजस्तापो मानसं श्रोतुमर्हथ ॥ ४ ॥  
 कामक्रोधभयद्वेषलोभमोहविषादजः ।  
 शोकासूयावमानेर्ष्यामात्सर्याभिभवस्तथा ॥ ५ ॥  
 मानसोऽपि द्विजश्रेष्ठास्तापो भवति नैकधा ।  
 इत्येवमादिभिर्भेदैस्तापो ह्याध्यात्मिकः स्मृतः ॥ ६ ॥  
 मृगपक्षिमनुष्याद्यैः पिशाचोरगराक्षसैः ।  
 सरीसृपाद्यैश्च नृणां जन्यते चाऽऽधिभौतिकः ॥ ७ ॥  
 शीतोष्णवातवर्षाम्बुवैद्युतादिसमुद्भवः ।  
 तापो द्विजवरश्रेष्ठाः कथ्यते चाऽऽधिदैविकः ॥ ८ ॥  
 गर्भजन्मजराज्ञानमृत्युनारकजं तथा ।  
 दुःखं सहस्रशो भेदैर्भिद्यते मुनिसत्तमाः ॥ ९ ॥  
 सुकुमारतनुर्गर्भे जन्तुर्वहुमलावृते ।  
 उल्बसंवेष्टितो भग्नपृष्ठग्रीवास्थिसंहतिः ॥ १० ॥  
 अत्यम्लकटुतीक्ष्णोष्णलवणैर्मातृभोजनैः ।  
 अतितापिभिरत्यर्थं बाध्यमानोऽतिवेदनः ॥ ११ ॥  
 प्रसारणाकुञ्चनादौ नागाङ्गा नां प्रभुरात्मनः ।  
 शकुन्मूत्रमहापङ्कशायी सर्वत्र पीडितः ॥ १२ ॥  
 निरुच्छ्वासः सचैतन्यः स्मरञ्जन्मशतान्यथ ।  
 आस्ते गर्भेऽतिदुःखेन निजकर्मनिबन्धनः ॥ १३ ॥  
 जायमानः पुरीषासृङ्मूत्रशुक्राविलाननः ।  
 प्राजापत्येन वातेन पीड्यमानास्थिबन्धनः ॥ १४ ॥

अधोमुखस्तैः क्रियते प्रबलैः सूतिमारुतैः ।  
 क्लेशैर्निष्कान्तिमाप्नोति जठरान्मातुरातुरः ॥ १५ ॥  
 मूर्छामवाप्य महतीं संस्पृष्टो बाह्यवायुना ।  
 विज्ञानभ्रंशमाप्नोति जातस्तु मुनिसत्तमाः ॥ १६ ॥  
 कण्टकैरिव तुन्नाङ्गः क्रकचैरिव दारितः ।  
 पूतिवणान्निपतितो धरण्यां किमिको यथा ॥ १७ ॥  
 कण्डूयनेऽपि चाशक्तः परिवर्तेऽप्यनीश्वरः ।  
 स्तनपानादिकाहारमवाप्नोति परेच्छया ॥ १८ ॥  
 अशुचिस्त्रस्तरे सुप्तः कीटदंशादिमिस्था ।  
 भक्ष्यमाणोऽपि नैवैषां समर्थो विनिवारणे ॥ १९ ॥  
 जन्मदुःखान्यनेकानि जन्मनोऽनन्तराणि च ।  
 बालभावे यदाप्नोति आधिभूतादिकानि च ॥ २० ॥  
 अज्ञानतमसा छन्नो मूढान्तःकरणो नरः ।  
 न जानाति कुतः कोऽहं कुत्र गन्ता किमात्मकः ॥ २१ ॥  
 केन बन्धेन बद्धोऽहं कारणं किमकारणम् ।  
 किं कार्यं किमकार्यं वा किं वाच्यं किं न चोच्यते ॥ २२ ॥  
 को धर्मः कश्च वाऽधर्मः कस्मिन्वर्तेत वै ऋथम् ।  
 किं कर्तव्यमकर्तव्यं किं वा किं गुणदोषवत् ॥ २३ ॥  
 एवं पशुसमैर्मूढैरज्ञानप्रभवं महत् ।  
 अवाप्यते नरैर्दुःखं शिशोदरपरायणैः ॥ २४ ॥  
 अज्ञानं तामसो भावः कार्यारम्भप्रवृत्तयः ।  
 अज्ञानिनां प्रवर्तन्ते कर्मलोपस्ततो द्विजाः ॥ २५ ॥



नरकं कर्मणां लोपात्फलमाहुर्महर्षयः ।

तस्मादज्ञानिनां दुःखमिह चामुत्र चोत्तमम् ॥ २६ ॥

जराजर्जरदेहश्च शिथिलावयवः पुमान् ।

विचलच्छोर्णदशनो वलिस्नायुशिरावृतः ॥ २७ ॥

दूरप्रनष्टनयनो व्योमान्तर्गततारकः ।

नासाविवरनिर्यातरोमपुञ्जश्चलद्वपुः ॥ २८ ॥

प्रकटीभूतसर्वास्थिर्नतपृष्ठास्थिसंहतिः ।

उत्सन्नजठराग्नित्वादल्पाहारोऽल्पचेष्टितः ॥ २९ ॥

कृच्छ्रचक्रमणोत्थानशयनासनचेष्टितः ।

मन्दीभवच्छ्रोत्रनेत्रगललालाविलाननः ॥ ३० ॥

अनायत्तैः समस्तैश्च करणैर्भरणोन्मुखः ।

तत्क्षणेऽप्यनुभूतानामस्मर्ताऽखिलवस्तुनाम् ॥ ३१ ॥

सकृदुच्चारिते वाक्ये समुद्भूतमहाश्रमः ।

श्वासकासामयायाससमुद्भूतप्रजागरः ॥ ३२ ॥

अन्येनोत्थाप्यतेऽन्येन तथा संवेश्यते जरी ।

भृत्यात्मपुत्रदाराणामपमानपराकृतः ॥ ३३ ॥

प्रक्षीणाखिलशौचश्च विहाराहारसंपृहः ।

हास्यः परिजनस्यापि निर्विण्णाशेषबान्धवः ॥ ३४ ॥

अनुभूतमिवान्यस्मिञ्जन्मन्यात्मविचेष्टितम् ।

संस्मरन् यौवने दीर्घं निश्वसित्यतितापितः ॥ ३५ ॥

एवमादीनि दुःखानि जरायामनुभूय च ।

मरणे यानि दुःखानि प्राप्नोति शृणु तान्यपि ॥ ३६ ॥

श्लथग्रीवाङ्घ्रिहस्तोऽथ प्राप्तो वेपथुना नरः ।  
 मुहुर्लानिपरश्चासौ मुहुर्ज्ञानबलान्वितः ॥ ३७ ॥  
 हिरण्यधान्यतनयभार्याभृत्यगृहादिषु ।  
 एते कथं भविष्यन्तीत्यतीवममताकुलः ॥ ३८ ॥  
 मर्मविद्भिर्महारोगैः क्रकचैरिव दारुणैः ।  
 शरैरिवान्तकस्योग्रैश्छिद्यमानास्थिवन्धनः ॥ ३९ ॥  
 परिवर्तमानताराक्षिहस्तपादं मुहुः क्षिपन् ।  
 संशुष्यमाणताल्वोष्ठकण्ठो घुरघुरायते ॥ ४० ॥  
 निरुद्धकण्ठदेशोऽपि उदानश्वासपीडितः ।  
 तापेन महता व्याप्तस्तृषा व्याप्तस्तथा क्षुधा ॥ ४१ ॥  
 क्लेशादुत्क्रान्तिमाप्नोति याम्यकिंकरपीडितः ।  
 ततश्च यातनादेहं क्लेशेन प्रतिपद्यते ॥ ४२ ॥  
 एतान्यन्यानि चोग्राणि दुःखानि मरणे नृणाम् ।  
 शृणुध्वं नरके यानि प्राप्यन्ते पुरुषैर्मृतैः ॥ ४३ ॥  
 याम्यकिंकरपाशादिग्रहणं दण्डताडनम् ।  
 यमस्य दर्शनं चोग्रमुग्रमार्गविलोकनम् ॥ ४४ ॥  
 करम्भवालुकावह्नियन्त्रशस्त्रादिभीषणे ।  
 प्रत्येकं यातनायाश्च यातनादि द्विजोत्तमाः ॥ ४५ ॥  
 क्रकचैः पीड्यमानानां मृ(मू)षायां चापि ध्माप्यताम् ।  
 कुठारैः पाट्यमानानां भूमौ चापि निखन्यताम् ॥ ४६ ॥  
 शूलेष्वारोप्यमाणानां व्याघ्रवक्त्रे प्रवेश्यताम् ।  
 गृध्रैः संभक्ष्यमाणानां द्वीपिभिश्चोपभुज्यताम् ॥ ४७ ॥

कथ्यतां तैलमध्ये च क्लियतां क्षारकर्दमे ।  
 उच्चाग्निपात्यमानानां क्षिप्यतां क्षेपयन्त्रकैः ॥ ४८ ॥  
 नरके यानि दुःखानि पापहेतूदुर्भवानि वै ।  
 प्राप्यन्ते नारकैर्विप्रास्तेषां संख्या न विद्यते ॥ ४९ ॥  
 न केवलं द्विजश्रेष्ठा नरके दुःखपद्मतिः ।  
 स्वर्गेऽपि पातभीतस्य क्षयिष्णोर्नास्ति निर्वृतिः ॥ ५० ॥  
 पुनश्च गर्भो भवति जायते च पुनर्नरः ।  
 गर्भे विलीयते भूयो जायमानोऽस्तमेति च ॥ ५१ ॥  
 जातमात्रश्च म्रियते बालभावे च यौवने ।  
 यद्यत्प्रीतिकरं पुंसां वस्तु विप्राः प्रजायते ॥ ५२ ॥  
 तदेव दुःखवृक्षस्य बीजत्वमुपगच्छति ।  
 कलत्रपुत्रमित्रादिगृहक्षेत्रधनादिकैः ॥ ५३ ॥  
 क्रियते न तथा भूरि सुखं पुंसां यथाऽसुखम् ।  
 इति संसारदुःखार्कतापतापितचेतसाम् ॥ ५४ ॥  
 विमुक्तिपादपच्छायामृते कुत्र सुखं नृणाम् ।  
 तदस्य त्रिविधस्यापि दुःखजातस्य पण्डितैः ॥ ५५ ॥  
 गर्भजन्मजराद्येषु स्थानेषु प्रभविष्यतः ।  
 निरस्तातिशयाह्लादं सुखभावैकलक्षणम् ॥ ५६ ॥  
 भेषजं भगवत्प्राप्तिरेका चाऽऽत्यन्तिकी मता ।  
 तस्मात्तत्प्राप्तये यत्नः कर्तव्यः पण्डितैर्नरैः ॥ ५७ ॥  
 तत्प्राप्तिहेतुर्ज्ञानं च कर्म चोक्तं द्विजोत्तमाः ।  
 आगमोत्थं विवेकाच्च द्विधा ज्ञानं तथोच्यते ॥ ५८ ॥



शब्दब्रह्माऽऽगममयं परं ब्रह्म विवेकजम् ।  
 अन्धं तम इवाज्ञानं दीपवच्चेन्द्रियोद्भवम् ॥ ५६ ॥  
 यथा सूर्यस्तथा ज्ञानं यद्वै विप्रा विवेकजम् ।  
 मनुरप्याह वेदार्थं स्मृत्वा यन्मुनिसत्तमाः ॥ ६० ॥  
 तदेतच्छ्रूयतामत्र संबन्धे गदतो मम ।  
 द्वे ब्रह्मणी वेदितव्ये शब्दब्रह्म परं च यत् ॥ ६१ ॥  
 शब्दब्रह्मणि निष्णातः परं ब्रह्माधिगच्छति ।  
 द्वे विद्ये वै वेदितव्ये इति चाऽऽथर्वणी श्रुतिः ॥ ६२ ॥  
 परया हाक्षरप्राप्तिर्ऋग्वेदादिमयाऽपरा ।  
 यत्तदव्यक्तमजरमचिन्त्यमजमव्ययम् ॥ ६३ ॥  
 अनिर्देश्यमरूपं च पाणिपादाद्यसंयुतम् ।  
 चित्तं सर्वगतं नित्यं भूतयोनिमकारणम् ॥ ६४ ॥  
 व्याप्तं व्याप्तं यतः सर्वं तद्वै पश्यन्ति सूरयः ।  
 तद्ब्रह्म परमं धाम तद्वेयं मोक्षकाङ्क्षिभिः ॥ ६५ ॥  
 श्रुतिवाक्योदितं सूक्ष्मं तद्विष्णोः परमं पदम् ।  
 उत्पत्तिं प्रलयं चैव भूतानामगतिं गतिम् ॥ ६६ ॥  
 वेत्ति विद्यामविद्यां च स वाच्यो भगवानिति ।  
 ज्ञानशक्तिबलैश्वर्यवीर्यतेजांस्यशेषतः ॥ ६७ ॥  
 भगवच्छब्दवाच्यानि विना हेयैर्गुणादिभिः ।  
 सर्वाणि तत्र भूतानि निवसन्ति परमात्मनि ॥ ६८ ॥  
 भूतेषु च स सर्वात्मा वासुदेवस्ततः स्मृतः ।  
 उवाचेदं महर्षिभ्यः पुरा पृष्टः प्रजापतिः ॥ ६९ ॥

नामव्याख्यामनन्तस्य वासुदेवस्य तत्त्वतः ।

भूतेषु वसते योऽन्तर्वसन्त्यत्र च तानि यत् ॥

धाता विधाता जगतां वासुदेवस्ततः प्रभुः ७० ॥

ससर्वभूतप्रकृतिर्गुणांश्च,

दोषांश्च सर्वान्स(न)गुणो ह्यतीतः ।

अतीतसर्वावरणोऽखिलात्मा,

तेनाऽऽवृतं यद्भुवनान्तरालम् ॥ ७१ ॥

समस्तकल्याणगुणात्मको हि,

स्वशक्तिलेशाद्भूतभूतसर्गः ।

इच्छागृहीताभिमतोरुदेहः,

संसाधिताशेषजगद्वितोऽसौ ॥ ७२ ॥

तेजोबलैश्वर्यमहावरोधः,

स्ववीर्यशक्त्यादिगुणैकराशिः ।

परः पराणां सकला न यत्र,

क्लेशादयः सन्ति परापरेशे ॥ ७३ ॥

स ईश्वरो व्यष्टिसमष्टिरूपोऽ-

व्यक्तस्वरूपः प्रकटस्वरूपः ।

सर्वेश्वरः सर्वदृक्सर्ववेत्ता,

समस्तशक्तिः परमेश्वराख्यः ॥ ७४ ॥

संज्ञायते येन तदस्तदोषं,

शुद्धं परं निर्मलमेकरूपम् ।

संदृश्यते वाऽप्यथ गम्यते वा,

तज्ज्ञानमज्ञानमतोऽन्यदुक्तम् ॥ ७५ ॥

इति श्रीमहापुराणे आदिब्राह्मे व्यासर्षिसंवाद आत्यन्तिकलथ-  
निरूपणं नाम त्रयस्त्रिंशदधिकद्विशततमोऽध्यायः ॥ २३३ ॥

—

अथ चतुस्त्रिंशदधिकद्विशततमोऽध्यायः ।

योगाभ्यासनिरूपणम्

मुनय ऊचुः ।

इदानीं ब्रूहि योगं च दुःखसंयोगमेषजम् ।

यं विदित्वाऽव्ययं तत्र युञ्जामः पुरुषोत्तमम् ॥ १ ॥

श्रुत्वा स वचनं तेषां कृष्णद्वैपायनस्तदा ।

अब्रवीत्परमप्रीतो योगी योगविदां वरः ॥ २ ॥

व्यास उवाच ।

योगं वक्ष्यामि भो विप्राः शृणुध्वं भवनाशनम् ।

यमभ्यस्याऽऽप्नुयाद्योगी मोक्षं परमदुर्लभम् ॥ ३ ॥

श्रुत्वाऽऽदौ योगशास्त्राणि गुरुमाराध्य भक्तिः ।

इतिहासं पुराणं च वेदांश्चैव विचक्षणः ॥ ४ ॥



आहारं योगदोषांश्च देशकालं च बुद्धिमान् ।  
 ज्ञात्वा समभ्यसेद्योगं निर्द्वन्द्वो निष्परिग्रहः ॥ ५ ॥  
 भुञ्जन्सक्तुं यवागूं च तक्रमूलफलं पयः ।  
 यावकं कणपिण्याकमाहारं योगसाधनम् ॥ ६ ॥  
 न मनो विकले ध्याते न श्रान्ते क्षुधिते तथा ।  
 न द्वन्द्वे न च शीते च न चोष्णे नानिलात्मके ॥ ७ ॥  
 सशब्दे न जलाभ्यासे जीर्णगोष्ठे चतुष्पथे ।  
 सरीसृपे श्मशाने च न नद्यन्तेऽग्निसंनिधौ ॥ ८ ॥  
 न चैत्ये न च वल्मीके सभये कूपसंनिधौ ।  
 न शुष्कपर्णनिचये योगं युञ्जीत कर्हिचित् ॥ ९ ॥  
 देशानेताननादृत्य मूढत्वाद्यो युनक्ति वै ।  
 प्रवक्ष्ये तस्य ये दोषा जायन्ते विघ्नकारकाः ॥ १० ॥  
 बाधिर्यं जडता लोपः स्मृतेर्मूकत्वमन्धता ।  
 ज्वरश्च जायते सद्यस्तद्वदज्ञानसंभवः ॥ ११ ॥  
 तस्मात्सर्वात्मना कार्या रक्षा योगविदा सदा ।  
 धर्मार्थकाममोक्षाणां शरीरं साधनं यतः ॥ १२ ॥  
 आश्रमे विजने गुह्ये निःशब्दे निर्भये नगे ।  
 शून्यागारे शुचौ रम्ये चैकान्ते देवतालये ॥ १३ ॥  
 रजन्याः पश्चिमे यामे पूर्वे च सुसमाहितः ।  
 पूर्वार्द्धे मध्यमे चाहि युक्ताहारो जितेन्द्रियः ॥ १४ ॥  
 आसीनः प्राङ्मुखो रम्य आसने सुखनिश्चले ।  
 नातिनीचे न चोच्छ्रिते निस्पृहः सत्यवाक्शुचिः ॥ १५ ॥

युक्तनिद्रो जितक्रोधः सर्वभूतहिते रतः ।  
 सर्वद्वंद्वसहो धीरः समकायाङ्घ्रिमस्तकः ॥ १६ ॥  
 नाभौ निधाय हस्तौ द्वौ शान्तः पद्मासने स्थितः ।  
 संस्थाप्य दृष्टिं नासाग्रे प्राणानायम्य चाग्यतः ॥ १७ ॥  
 समाहृत्येन्द्रियग्रामं मनसा हृदये मुनिः ।  
 प्रणवं दीर्घमुद्यम्य संवृतास्यः सुनिश्चलः ॥ १८ ॥  
 रजसा तमसो वृत्तिं सत्त्वेन रजसस्तथा ।  
 संछाद्य निर्मले शान्ते स्थितः संवृतलोचनः ॥ १९ ॥  
 हृत्पद्मकोटरे लीनं सर्वव्यापि निरञ्जनम् ।  
 युञ्जीत सततं योगी मुक्तिदं पुरुषोत्तमम् ॥ २० ॥  
 करणेन्द्रियभूतानि क्षेत्रज्ञे प्रथमं न्यसेत् ।  
 क्षेत्रज्ञश्च परे योज्यस्ततो युञ्जति योगवित् ॥ २१ ॥  
 मनो यस्यान्तमभ्येति परमात्मनि चञ्चलम् ।  
 संत्यज्य विषयांस्तस्य योगसिद्धिः प्रकाशिता ॥ २२ ॥  
 यदा निर्विषयं चित्तं परे ब्रह्मणि लीयते ।  
 समाधौ योगयुक्तस्य तदाऽभ्येति परं पदम् ॥ २३ ॥  
 असंसक्तं यदा चित्तं योगिनः सर्वकर्मसु ।  
 भवत्यानन्दमासाद्य तदा निर्वाणमृच्छति ॥ २४ ॥  
 शुद्धं धामत्रयातीतं तुर्याख्यं पुरुषोत्तमम् ।  
 प्राप्य योगबलाद्योगी मुच्यते नात्र संशयः ॥ २५ ॥  
 निःस्पृहः सर्वकामेभ्यः सर्वत्र प्रियदर्शनः ।  
 सर्वत्रानित्यबुद्धिस्तु योगी मुच्येत नान्यथा ॥ २६ ॥

इन्द्रियाणि न सेवेत वैराग्येण च योगवित् ।  
 सदा चाभ्यासयोगेन मुच्यते नात्र संशयः ॥ २७ ॥  
 न च पद्मासनाद्योगो न नासाग्रनिरीक्षणात् ।  
 मनसश्चेन्द्रियाणां च संयोगो योग उच्यते ॥ २८ ॥  
 एवं मया मुनिश्रेष्ठा योगः प्रोक्तो विमुक्तिदः ।  
 संसारमोक्षहेतुश्च किमन्यच्छ्रोतुमिच्छथ ॥ २९ ॥

लोमहर्षण उवाच ।

श्रुत्वा ते वचनं तस्य साधु साध्विति चाब्रुवन् ।  
 व्यासं प्रशस्य संपूज्य पुनः प्रष्टुं समुद्यताः ॥ ३० ॥  
 इति श्रीमहापुराणे आदिब्राह्मे व्यासर्षिसंवादे योगाभ्यासनिरू-  
 पणं नाम चतुस्त्रिंशदधिकद्विशततमोऽध्यायः ॥ २३४ ॥

अथ पञ्चत्रिंशदधिकद्विशततमोऽध्यायः

सांख्ययोगनिरूपणम्

मुनय ऊचुः ।

तव वक्त्राब्धिसंभूतममृतं वाङ्मयं मुने ।  
 पिबतां नो द्विजश्रेष्ठ न तृप्तिरिह दृश्यते ॥ १ ॥  
 तस्माद्योगं मुने ब्रूहि विस्तरेण विमुक्तिदम् ।  
 सांख्यं च द्विपदां श्रेष्ठ श्रोतुमिच्छामहे वयम् ॥ २ ॥



प्रज्ञावाञ्छ्रोत्रियो यज्वा ख्यातः प्राज्ञोऽनसूयकः ।  
 सत्यधर्ममतिर्ब्रह्मन्कथं ब्रह्माधिगच्छति ॥ ३ ॥  
 तपसा ब्रह्मचर्येण सर्वत्यागेन मेधया ।  
 सांख्ये वा यदि वा योग एतत्पृष्टो वदस्व नः ॥ ४ ॥  
 मनसश्चेन्द्रियाणां च यथैकाग्रमवाप्यते ।  
 येनोपायेन पुरुषस्तत्त्वं व्याख्यातुमर्हसि ॥ ५ ॥

व्यास उवाच ।

नान्यत्र ज्ञानतपसोर्नान्यत्रेन्द्रियनिग्रहात् ।  
 नान्यत्र सर्वसंत्यागात्सिद्धिं विन्दति कश्चन ॥ ६ ॥  
 महाभूतानि सर्वाणि पूर्वसृष्टिः स्वयंभुवः ।  
 भूयिष्ठं प्राणभृद्ग्रामे निविष्टानि शरीरिषु ॥ ७ ॥  
 भूमेर्देहो जलात्स्नेहो ज्योतिषश्चक्षुषी स्मृते ।  
 प्राणापानाश्रयो वायुः कोष्ठाकाशं शरीरिणाम् ॥ ८ ॥  
 क्रान्तौ विष्णुर्वले शक्रः कोष्ठेऽग्निर्भोक्तुमिच्छति ।  
 कर्णयोः प्रदिशः श्रोत्रे जिह्वायां वाक्सरस्वती ॥ ९ ॥  
 कर्णौ त्वक्चक्षुषी जिह्वा नासिका चैव पञ्चमी ।  
 दश तानीन्द्रियोक्तानि द्वाराण्याहारसिद्धये ॥ १० ॥  
 शब्दस्पर्शौ तथा रूपं रसं गन्धं च पञ्चमम् ।  
 इन्द्रियाथान्पृथग्विद्यादिन्द्रियेभ्यस्तु नित्यदा ॥ ११ ॥  
 इन्द्रियाणि मनो युङ्क्ते अवश्या(शा)निव राजिनः(लः) ।  
 मनश्चापि सदा युङ्क्ते भूतात्मा हृदयाश्रितः ॥ १२ ॥

इन्द्रियाणां तथैवैषां सर्वेषामीश्वरं मनः ।  
नियमे च विसर्गे च भूतात्मा मनसस्तथा ॥ १३ ॥  
इन्द्रियाणीन्द्रियार्थाश्च स्वभावश्चेतना मनः ।  
प्राणापानौ च जीवश्च नित्यं देहेषु देहिनाम् ॥ १४ ॥  
आश्रयो नास्ति सत्त्वस्य गुणशब्दो न चेतनाः ।  
सत्त्वं हि तेजः सृजति न गुणान्वै कथंचन ॥ १५ ॥  
एवं सप्तदशं देहं वृतं षोडशभिर्गुणैः ।  
मनीषी मनसा विप्राः पश्यत्यात्मानमात्मनि ॥ १६ ॥  
न ह्ययं चक्षुषा दृश्यो न च सर्वैरपीन्द्रियैः ।  
मनसा तु प्रदीप्तेन महानात्मा प्रकाशते ॥ १७ ॥  
अशब्दस्पर्शरूपं तच्च(च्चा) रसागन्धमव्ययम् ।  
अशीरं शरीरे स्वे निरीक्षेत निरिन्द्रियम् ॥ १८ ॥  
अव्यक्तं सर्वदेहेषु मर्त्येषु परमार्चितम् ।  
योऽनुपश्यति स प्रेत्य कल्पते ब्रह्मभूयतः ॥ १९ ॥  
विद्याविनयसंपन्नब्राह्मणे गवि हस्तिनि ।  
शुनि चैव श्वपाके च पण्डिताः समदर्शिनः ॥ २० ॥  
स हि सर्वेषु भूतेषु जङ्गमेषु ध्रुवेषु च ।  
वसत्येको महानात्मा येन सर्वमिदं ततम् ॥ २१ ॥  
सर्वभूतेषु चाऽऽत्मानं सर्वभूतानि चाऽऽत्मनि ।  
यदा पश्यति भूतात्मा ब्रह्म संपद्यते तदा ॥ २२ ॥  
यावानात्मनि वेदाऽऽत्मा तावानात्मा परात्मनि ।  
य एवं सततं वेद सोऽमृतत्वाय कल्पते ॥ २३ ॥



सर्वभूतात्मभूतस्य सर्वभूतहितस्य च ।

देवापि मार्गे मुह्यन्ति अपदस्य पदैषिणः ॥ २४ ॥

शकुन्तानामिवाऽऽकाशे मत्स्यानामिव चोदके ।

यथा गतिर्न दृश्येत तथा ज्ञानविदां गतिः ॥ २५ ॥

कालः पचति भूतानि सर्वाण्येवाऽऽत्मनाऽऽत्मनि ।

यस्मिंस्तु पच्यते कालस्तत्र वेदेह कश्चन ॥ २६ ॥

न तदूर्ध्वं न तिर्यक्च नाधो न च पुनः पुनः ।

न मध्ये प्रतिगृह्णीते नैव किञ्चिन्न कश्चन ॥ २७ ॥

सर्वे तत्स्था इमे लोका बाह्यमेपां न किञ्चन ।

यद्यप्यग्रे समागच्छेद्यथा बाणो गुणच्युतः ॥ २८ ॥

नैवान्तं कारणस्येयाद्यद्यपि स्यान्मनोजवः ।

तस्मात्सूक्ष्मतरं नास्ति नास्ति स्थूलतरं तथा ॥ २९ ॥

सर्वतःपाणिपादं तत्सर्वतोक्षिशिरोमुखम् ।

सर्वतःश्रुतिमल्लोके सर्वमावृत्य तिष्ठति ॥ ३० ॥

तदेवाणोरणुतरं तन्महद्भ्यो महत्तरम् ।

तदन्तः सर्वभूतानां ध्रुवं तिष्ठन्न दृश्यते ॥ ३१ ॥

अक्षरं च क्षरं चैव द्वेधा भावोऽयमात्मनः ।

क्षरः सर्वेषु भूतेषु दिव्यं त्वमृतमक्षरम् ॥ ३२ ॥

नवद्वारं पुरं कृत्वा हंसो हि नियतो वशी ।

ईदृशः सर्वभूतस्य स्थावरस्य चरस्य च ॥ ३३ ॥

हानेनामिबिकल्पानां नराणां संचयेन च ।

शरीराणामजस्याऽऽहुर्हसत्वं पारदर्शिनः ॥ ३४ ॥



हंसोक्तं च क्षरं चैव कूटस्थं यत्तदक्षरम् ।  
तद्विद्वानक्षरं प्राप्य जहाति प्राणजन्मनी ॥ ३५ ॥

व्यास उवाच ।

भवतां पृच्छतां विप्रा यथावदिह तत्त्वतः ।  
सांख्यं ज्ञानेन संयुक्तं तदेतत्कीर्तितं मया ॥ ३६ ॥  
योगकृत्यं तु भो विप्राः कीर्तयिष्याम्यतः परम् ।  
एकत्वं बुद्धिमनसोरिन्द्रियाणां च सर्वशः ॥ ३७ ॥  
आत्मनो व्यापिनो ज्ञानं ज्ञानमेतदनुत्तमम् ।  
तदेतदुपशान्तेन दान्तेनाध्यात्मशीलिना ॥ ३८ ॥  
आत्मारामेण बुद्धेन बोद्धव्यं शुचिकर्मणा ।  
योगदोषान्समुच्छिद्य पञ्च यान्क्वयो विदुः ॥ ३९ ॥  
कामं क्रोधं च लोभं च भयं स्वप्नं च पञ्चमम् ।  
क्रोधं शमेन जयति कामं संकल्पवर्जनात् ॥ ४० ॥  
सत्त्वसंसेवनाद्धीरो निद्रामुच्छेत्तुमर्हति ।  
धृत्या शिशनोदरं रक्षेत्पाणिपादं च चक्षुषा ॥ ४१ ॥  
चक्षुः श्रोत्रं च मनसा मनो वाचं च कर्मणा ।  
अप्रमादाद्भयं जह्याद्भ्रमं प्राज्ञोपसेवनात् ॥ ४२ ॥  
एवमेतान्योगदोषाञ्जयेन्नित्यमतन्द्रितः ।  
अग्नींश्च ब्राह्मणांश्चाथ देवताः प्रणमेत्सदा ॥ ४३ ॥  
वर्जयेदुद्धतां वाचं हिंसायुक्तां मनोनुगाम् ।  
ब्रह्मतेजोमयं शुक्रं यस्य सर्वमिदं जगत् ॥ ४४ ॥

एतस्य भूतभूतस्य दृष्टं स्थावरजङ्गमम् ।  
 ध्यानमध्ययनं दानं सत्यं हीरार्जवं क्षमा ॥ ४५ ॥  
 शौचं चैवाऽऽत्मनः शुद्धिरिन्द्रियाणां च निग्रहः ।  
 एतैर्विवर्धते तेजः पाप्मानं चापकर्षति ॥ ४६ ॥  
 समः सर्वेषु भूतेषु लभ्यालभ्येन वर्तयन् ।  
 धूतपाप्मा तु तेजस्वी लब्धाहारो जितेन्द्रियः ॥ ४७ ॥  
 कामक्रोधौ वशे कृत्वा निषेवेद्ब्रह्मणः पदम् ।  
 मनसश्चेन्द्रियाणां च कृत्वैकाग्र्यं समाहितः ॥ ४८ ॥  
 पूर्वरात्रे परार्धे च धारयेन्मन आत्मनः ।  
 जन्तोः पञ्चेन्द्रियस्यास्य यद्येकं क्लृप्तमिन्द्रियम् ॥ ४९ ॥  
 ततोऽस्य स्रवति प्रज्ञा गिरिः पांदादिबोदकम् ।  
 मनसः पूर्वमादद्यात्कूर्माणामिव मत्स्यहा ॥ ५० ॥  
 ततः श्रोत्रं ततश्चक्षुर्जिह्वा घ्राणं च योगवित् ।  
 तत एतानि संयम्य मनसि स्थापयेद्यदि ॥ ५१ ॥  
 तथैवापोह्य संकल्पान्मनो ह्यात्मनि धारयेत् ।  
 पञ्चेन्द्रियाणि मनसि हृदि संस्थापयेद्यदि ॥ ५२ ॥  
 यदैतान्यवतिष्ठन्ते मनःषष्ठानि चाऽऽत्मनि ।  
 प्रसीदन्ति च संस्थायां तदा ब्रह्म प्रकाशते ॥ ५३ ॥  
 विधूम इव दीप्ताचिरागत्य इव दीप्तिमान् ।  
 वैद्युतोऽग्निरिवोऽऽकाशे पश्यन्त्यात्मानमात्मनि ॥ ५४ ॥  
 सर्वं तत्र तु सर्वत्र व्यापकत्वाच्च दृश्यते ।  
 तं पश्यन्ति महात्मानो ब्राह्मणा ग्रे मनीषिणः ॥ ५५ ॥



धृतिमन्तो महाप्राज्ञाः सर्वभूतहिते रताः ।  
 एवं परिमितं कालमाचरन्संशितव्रतः ॥ ५६ ॥  
 आसीनो हि रहस्येको गच्छेदक्षरसाम्यताम् ।  
 प्रमोहो भ्रम आवर्तो द्राणं श्रवणदर्शने ॥ ५७ ॥  
 अद्भुतानि रसः स्पर्शः शीतोष्णमास्ताकृतिः ।  
 प्रतिभानुपसर्गाश्च प्रतिसंगृह्य योगतः ॥ ५८ ॥  
 तांस्तत्त्वविदनादृत्य साम्येनैव निवर्तयेत् ।  
 कुर्यात्परिचयं योगे त्रैलोक्ये नियतो मुनिः ॥ ५९ ॥  
 गिरिशृङ्गे तथा चैत्ये वृक्षमूलेषु योजयेत् ।  
 संनियम्येन्द्रियग्रामं कोष्ठे भाण्डमना इव ॥ ६० ॥  
 एकाग्रं चिन्तयेन्नित्यं योगान्नोद्विजते मनः ।  
 येनोपायेन शक्येत नियन्तुं चञ्चलं मनः ॥ ६१ ॥  
 तत्र युक्तो निषेवेत न चैव विचलेत्ततः ।  
 शून्यागाराणि चैकाग्रो निवासार्थमुपक्रमेत् ॥ ६२ ॥  
 नातिव्रजेत्परं वाचा कर्मणा मनसाऽपि वा ।  
 उपेक्षको यताहारो लब्धालब्धसमो भवेत् ॥ ६३ ॥  
 यश्चैनमभिनन्देत यश्चैनमभिवादयेत् ।  
 समस्तयोश्चाप्युभयोर्नाभिध्यायेच्छुभाशुभम् ॥ ६४ ॥  
 न प्रहृष्येत लाभेषु नालाभेषु च चिन्तयेत् ।  
 समः सर्वेषु भूतेषु सधर्मा मातस्त्विनः ॥ ६५ ॥  
 एवं स्वस्थात्मनः साधोः सर्वत्र समदर्शिनः ।  
 षण्मासान्नित्ययुक्तस्य शब्दब्रह्माभिवर्तते ॥ ६६ ॥



वेदनार्तान्परान्दृष्ट्वा समलोष्टाश्मकाञ्चनः ।

एवं तु निरतो मार्गं विरमेन्न विमोहितः ॥ ६७ ॥

अपि घर्णावकृष्टस्तु नारी वा धर्मकाङ्क्षिणी ।

तावप्येतेन मार्गेण गच्छेतां परमां गतिम् ॥ ६८ ॥

अजं पुराणमजरं सनातनं,

यमिन्द्रियातिगमगोचरं द्विजाः ।

अवेक्ष्य चेमां परमेष्ठिसाग्यतां,

प्रयान्त्यनावृत्तिगतिं मनीषिणः ॥ ६९ ॥

इति श्रीमहापुराणे आदिब्राह्मे व्यासर्षिसंवादे सांख्ययोगनिरूपणं

नाम पञ्चत्रिंशदधिकद्विशततमोऽध्यायः ॥ २३५ ॥

—

अथ षट्त्रिंशदधिकद्विशततमोऽध्यायः ।

ज्ञानिनांमोक्षप्राप्तिनिरूपणम्

मुनय ऊचुः ।

यद्येवं वेदवचनं कुरु कर्म त्यजेति च ।

कां दिशं विद्यया यान्ति कां च गच्छन्ति कर्मणा ॥ १ ॥

एतद्वै श्रोतुमिच्छामस्तद्भवान्प्रब्रवीतु नः ।

एतदन्योन्यवैरूप्यं वर्तते प्रतिकूलतः ॥ २ ॥

व्यास उवाच ।

शृणुध्वं मुनिशार्दूला यत्पृच्छध्वं समासतः ।

कर्मविद्यामयौ चोभौ व्याख्यास्यामि क्षराक्षरौ ॥ ३ ॥

यां दिशं विद्यया यान्ति यां गच्छन्ति च कर्मणा ।

शृणुध्वं सांप्रतं विप्रा गहनं ह्येतदुत्तरम् ॥ ४ ॥

अस्ति धर्म इति युक्तं नास्ति तत्रैव यो वदेत् ।

यक्षस्य सादृश्यमिदं यक्षस्येदं भवेदथ ॥ ५ ॥

द्वाविमावथ पन्थानौ यत्र वेदाः प्रतिष्ठिताः ।

प्रवृत्तिलक्षणो धर्मो निवृत्तो वा विभाषितः ॥ ६ ॥

कर्मणा बध्यते जन्तुर्विद्यया च विमुच्यते ।

तस्मात्कर्म न कुर्वन्ति यतयः पारदर्शिनः ॥ ७ ॥

कर्मणा जायते प्रेत्य मूर्तिमान्पोडशात्मकः ।

विद्यया जायते नित्यमव्यक्तं ह्यक्षरात्मकम् ॥ ८ ॥

कर्म त्वेके प्रशंसन्ति स्वल्पबुद्धिरता नराः ।

तेन ते देहजालेन रमयन्त उपासते ॥ ९ ॥

ये तु बुद्धिं परां प्राप्ता धर्मनैपुण्यदर्शिनः ।

न ते कर्म प्रशंसन्ति कूपं नद्यां पिबन्निव ॥ १० ॥

कर्मणां फलमाप्नोति सुखदुःखे भवाभवौ ।

विद्यया तदवाप्नोति यत्र गत्वा न शोचति ॥ ११ ॥

न म्रियते यत्र गत्वा यत्र गत्वा न जायते ।

न जीर्यते यत्र गत्वा यत्र गत्वा न वर्धते ॥ १२ ॥

रहस्यं सर्ववेदानामनैतिह्यमनागमम् ।

आत्मप्रत्यायकं शास्त्रमिदं पुत्रानुशासनम् ॥ ३३ ॥

धर्माख्यानेषु सर्वेषु सत्याख्यानेषु यद्वसु ।

दशवर्षसहस्राणि निर्मथ्यामृतमुद्धृतम् ॥ ३४ ॥

नवनीतं यथा दध्नः काष्ठादग्निर्यथैव च ।

तथैव विदुषां ज्ञानं मुक्तिहेतोः समुद्धृतम् ॥ ३५ ॥

स्नातकानामिदं शास्त्रं वाच्यं पुत्रानुशासनम् ।

तदिदं नाप्रशान्ताय नादान्ताय तपस्विने ॥ ३६ ॥

नावेदविदुषे वाच्यं तथा नानुगताय च ।

नासूयकायानृजवे न चानिर्दिष्टकारिणे ॥ ३७ ॥

न तर्कशास्त्रदग्धाय तथैव पिशुनाय च ।

श्लाघिने श्लाघनीयाय प्रशान्ताय तपस्विने ॥ ३८ ॥

इदं प्रियाय पुत्राय शिष्यायानुगताय तु ।

रहस्यधर्मं वक्तव्यं नान्यस्मै तु कथंचन ॥ ३९ ॥

यदप्यस्य महीं दद्याद्रत्नपूर्णमिमां नरः ।

इदमेव ततः श्रेय इति मन्येत तत्त्ववित् ॥ ४० ॥

अतो गुह्यतरार्थं तदध्यात्ममतिमानुषम् ।

यत्तन्महर्षिभिर्दृष्टं वेदान्तेषु च गीयते ॥ ४१ ॥

तद्युष्मभ्यं प्रयच्छामि यन्मां पृच्छत सत्तमाः ।

यन्मे मनसि वर्तेत यस्तु वो हृदि संशयः ॥

श्रुतं भवद्भिस्तत्सर्वं किमन्यत्कथयामि वः ॥ ४२ ॥



मुनय ऊचुः ।

अध्यात्मं विस्तरेणेह पुनरेव वदस्व नः ।

यदध्यात्मं यथा विद्मो भगवन्नृपिसत्तम ॥ ४३ ॥

व्यास उवाच ।

अध्यात्मं यदिदं विप्राः पुरुषस्येह पठ्यते ।

युष्मभ्यं कथयिष्यामि तस्य व्याख्याऽवधार्यताम् ॥ ४४ ॥

भूमिरापस्तथा ज्योतिर्वायुराकाशमेव च ।

महाभूतानि यश्चैव सर्वभूतेषु भूतकृत् ॥ ४५ ॥

मुनय ऊचुः ।

आकारं तु भवेद्यस्य यस्मिन्देहं न पश्यति ।

आकाशाद्यं शरीरेषु कथं तदुपवर्णयेत् ॥

इन्द्रियाणां गुणाः केचित्कथं तानुपलक्षयेत् ॥ ४६ ॥

व्यास उवाच ।

एतद्वो वर्णयिष्यामि यथावदनुदर्शनम् ।

शृणुध्वं तदिहैकाग्र्या यथातत्त्वं यथा च तत् ॥ ४७ ॥

शब्दः श्रोत्रं तथा खानि त्रयमाकाशलक्षणम् ।

प्राणश्चेष्टा तथा स्पर्श एते वायुगुणास्त्रयः ॥ ४८ ॥

रूपं चक्षुर्विपाकश्च त्रिधा ज्योतिर्विधीयते ।

रसोऽथ रसनं स्वेदो गुणास्त्वेते त्रयोऽम्भसाम् ॥ ४९ ॥

घ्रेयं घ्राणं शरीरं च भूमेरेते गुणास्त्रयः ।

एतवानिन्द्रियग्रामो व्याख्यातः पाञ्चभौतिकः ॥ ५० ॥

यत्र तद्ब्रह्म परमव्यक्तमचलं ध्रुवम् ।  
 अव्याकृतमनायामममृतं चाधियोगवित् ॥ १३ ॥  
 द्वंद्वैर्न यत्र बाध्यन्ते मानसेन च कर्मणा ।  
 समाः सर्वत्र मैत्राश्च सर्वभूतहिते रताः ॥ १४ ॥  
 विद्यामयोऽन्यः पुरुषो द्विजाः कर्ममयोऽपरः ।  
 विप्राश्चन्द्रसमस्पर्शः सूक्ष्मया कलया स्थितः ॥ १५ ॥  
 तदेतद्विषाणा प्रोक्तं विस्तरैणानुगीयते ।  
 न वक्तुं शक्यते द्रष्टुं चकतन्तुमिवाम्बरे ॥ १६ ॥  
 एकादशविकारात्मा कलासंभारसंभृतः ।  
 मूर्तिमानिति तं विद्याद्विप्राः कर्मगुणात्मकम् ॥ १७ ॥  
 देवो यः संश्रितस्तस्मिन्बुद्धीन्दुरिव पुष्करैः ।  
 क्षेत्रज्ञं तं विजानीयान्नित्यं योगजितात्मकम् ॥ १८ ॥  
 तमो रजश्च सत्त्वं च ज्ञेयं जीवगुणात्मकम् ।  
 जीवमात्मगुणं विद्यादात्मानं परमात्मनः ॥ १९ ॥

सचेतनं जीवगुणं वदन्ति,  
 स चेष्टते जीवगुणं च सर्वम् ।  
 ततः परं क्षेत्रविदो वदन्ति,  
 प्रकल्पयन्तो भुवनानि सप्त ॥ २० ॥

व्यास उवाच ।

प्रकृत्यास्तु विकारा ये क्षेत्रज्ञास्ते परिश्रुताः ।  
 ते चैनं न प्रजानन्ति न जानाति स तानपि ॥ २१ ॥

तैश्चैव कुरुते कार्यं मनः पण्डैरिरहेन्द्रियैः ।  
 सुदान्तैरिव संयन्ता दृढः परमवाजिभिः ॥ २२ ॥  
 इन्द्रियेभ्यः परा ह्यर्था अर्थेभ्यः परमं मनः ।  
 मनसस्तु परा बुद्धिर्बुद्धेरात्मा महान्परः ॥ २३ ॥  
 महतः परमव्यक्तमव्यक्तात्परतोऽमृतम्  
 अमृतान्न परं किञ्चित्सा काष्ठा परमा गतिः ॥ २४ ॥  
 एवं सर्वेषु भूतेषु गूढात्मा न प्रकाशते ।  
 दृश्यते त्वगग्र्या बुद्ध्या सूक्ष्मया सूक्ष्मदर्शिभिः ॥ २५ ॥  
 अन्तरात्मनि संलीय मनःपष्ठानि मेधया ।  
 इन्द्रियैरिन्द्रियार्थांश्च बहुचित्तमचिन्तयन् ॥ २६ ॥  
 ध्यानेऽपि परमं कृत्वा विद्यासंपादितं मनः ।  
 अनीश्वरः प्रशान्तात्मा ततो गच्छेत्परं पदम् ॥ २७ ॥  
 इन्द्रियाणां तु सर्वेषां वश्यात्मा चलितस्मृतिः ।  
 आत्मनः संप्रदानेन मर्त्यो मृत्युमुपाश्रुते ॥ २८ ॥  
 विहत्य सर्वसंकल्पान्सत्त्वे चित्तं निवेशयेत् ।  
 सत्त्वे चित्तं समावेश्य ततः कालंजरो भवेत् ॥ २९ ॥  
 चित्तप्रसादेन यतिर्जहातीह शुभाशुभम् ।  
 प्रसन्नात्माऽऽत्मनि स्थित्वा सुखमत्यन्तमश्रुते ॥ ३० ॥  
 लक्षणं तु प्रसादस्य यथा स्वप्ने सुखं भवेत् ।  
 तन्वाते वा यथा दीपो दीप्यमानो न कम्पते ॥ ३१ ॥  
 एवं पूर्वापरे रात्रे युञ्जन्नात्मानमात्मना ।  
 लब्धाहारो विशुद्धात्मा पश्यत्यात्मानमात्मनि ॥ ३२ ॥



रहस्यं सर्ववेदानामनैतिह्यमनागमम् ।

आत्मप्रत्यायकं शास्त्रमिदं पुत्रानुशासनम् ॥ ३३ ॥

धर्माख्यानेषु सर्वेषु सत्याख्यानेषु यद्वसु ।

दशवर्षसहस्राणि निर्मथ्यामृतमुद्धृतम् ॥ ३४ ॥

नवनीतं यथा दध्नः काष्ठादग्निर्यथैव च ।

तथैव विदुषां ज्ञानं मुक्तिहेतोः समुद्धृतम् ॥ ३५ ॥

स्नातकानामिदं शास्त्रं वाच्यं पुत्रानुशासनम् ।

तदिदं नाप्रशान्ताय नादान्ताय तपस्विने ॥ ३६ ॥

नावेदविदुषे वाच्यं तथा नानुगताय च ।

नासूयकायानृजवे न चानिर्दिष्टकारिणे ॥ ३७ ॥

न तर्कशास्त्रदग्धाय तथैव पिशुनाय च ।

श्लाघिने श्लाघनीयाय प्रशान्ताय तपस्विने ॥ ३८ ॥

इदं प्रियाय पुत्राय शिष्यायानुगताय तु ।

रहस्यधर्मं वक्तव्यं नान्यस्मै तु कथंचन ॥ ३९ ॥

यदप्यस्य महीं दद्याद्रत्नपूर्णामिमां नरः ।

इदमेव ततः श्रेय इति मन्येत तत्त्वचित् ॥ ४० ॥

अतो गुह्यतरार्थं तदध्यात्ममतिमानुषम् ।

यत्तन्महर्षिभिर्दृष्टं वेदान्तेषु च गीयते ॥ ४१ ॥

तद्युष्मभ्यं प्रयच्छामि यन्मां पृच्छत सत्तमाः ।

यन्मे मनसि वर्तेत यस्तु वो हृदि संशयः ॥

श्रुतं भवद्भूमिस्तत्सर्वं किमन्यत्कथयामि वः ॥ ४२ ॥

मुनय ऊचुः ।

अध्यात्मं विस्तरेणेह पुनरेव वदस्व नः ।

यदध्यात्मं यथा विद्वमो भगवन्नृपिसत्तम ॥ ४३ ॥

व्यास उवाच ।

अध्यात्मं यदिदं विप्राः पुरुषस्येह पठ्यते ।

गुह्यमभ्यं कथयिष्यामि तस्य व्याख्याऽवधार्यताम् ॥ ४४ ॥

भूमिरापस्तथा ज्योतिर्वायुराकाशमेव च ।

महाभूतानि यश्चैव सर्वभूतेषु भूतकृत् ॥ ४५ ॥

मुनय ऊचुः ।

आकारं तु भवेद्यस्य यस्मिन्देहं न पश्यति ।

आकाशाद्यं शरीरेषु कथं तदुपवर्णयेत् ॥

इन्द्रियाणां गुणाः केचित्कथं तानुपलक्षयेत् ॥ ४६ ॥

व्यास उवाच ।

एतद्वो वर्णयिष्यामि यथावदनुदर्शनम् ।

शृणुध्वं तदिहैकाग्र्या यथातत्त्वं यथा च तत् ॥ ४७ ॥

शब्दः श्रोत्रं तथा खानि त्रयमाकाशलक्षणम् ।

प्राणश्चेष्टा तथा स्पर्श एते वायुगुणास्त्रयः ॥ ४८ ॥

रूपं चक्षुर्विपाकश्च त्रिधा ज्योतिर्विधीयते ।

रसोऽथ रसनं स्वेदो गुणास्त्वेते त्रयोऽम्भसाम् ॥ ४९ ॥

घ्रेयं घ्राणं शरीरं च भूमेरेते गुणास्त्रयः ।

एतवानिन्द्रियग्रामो व्याख्यातः पाञ्चभौतिकः ॥ ५० ॥

वायोः स्पर्शो रसोऽद्वयश्च ज्योतिषो रूपमुच्यते ।

आकाशप्रभवः शब्दो गन्धो भूमिगुणः स्मृतः ॥ ५१ ॥

मनो बुद्धिः स्वभावश्च गुणा एते स्वयोनिजाः ।

ते गुणानतिवर्तन्ते गुणेभ्यः परमा मताः ॥ ५२ ॥

यथा कूर्म इवाङ्गानि प्रसार्य संनियच्छति ।

एवमेवेन्द्रियग्रामं बुद्धिश्रेष्ठो नियच्छति ॥ ५३ ॥

यदूर्ध्वं पादतलयोरर्वाकोटं च(गधश्च) पश्यति ।

एतस्मिन्नेव कृत्ये सा वर्तते बुद्धिरुत्तमा ॥ ५४ ॥

गुणैस्तु नीयते बुद्धिर्बुद्धिरेवेन्द्रियाण्यपि ।

मनःषष्ठानि सर्वाणि बुद्ध्या भावात्कुतो गुणाः ॥ ५५ ॥

इन्द्रियाणि नरैः पञ्च षष्ठं तन्मन उच्यते ।

सप्तमीं बुद्धिमेवाऽऽहुः क्षेत्रज्ञं विद्धि चाष्टमम् ॥ ५६ ॥

चक्षुरालोकनायैव संशयं कुरुते मनः ।

बुद्धिरध्यवसानाय साक्षी क्षेत्रज्ञ उच्यते ॥ ५७ ॥

रजस्तमश्च सत्त्वं च त्रय एते स्वयोनिजाः ।

समाः सर्वेषु भूतेषु तान्गुणानुपलक्षयेत् ॥ ५८ ॥

तत्र यत्प्रीतिसंयुक्तं किञ्चिदात्मनि लक्षयेत् ।

प्रशान्तमिव संयुक्तं सत्त्वं तदुपधारयेत् ॥ ५९ ॥

यत्तु संतापसंयुक्तं काये मनसि वा भवेत् ।

प्रवृत्तं रज इत्येवं तत्र चाप्युपलक्षयेत् ॥ ६० ॥

यत्तु संमोहसंयुक्तमव्यक्तं विषमं भवेत् ।

अप्रतर्क्यमविज्ञेयं तमस्तदुपधारयेत् ॥ ६१ ॥



प्रहर्षः प्रीतिरानन्दं स्वाम्यं स्वस्थात्मचित्ता ।  
 अकस्माद्यदि वा कस्माद्वदन्ति सात्त्विकान्गुणान् ॥ ६२ ॥  
 अभिमानो मृषावादो लोभो मोहस्तथा क्षमा ।  
 लिङ्गानि रजसस्तानि वर्तन्ते हेतुतत्त्वतः ॥ ६३ ॥  
 तथा मोहः प्रमादश्च तन्द्री निन्द्राऽप्रबोधिता ।  
 कथंचिदभिवर्तन्ते विज्ञेयास्तामसा गुणाः ॥ ६४ ॥  
 मनः प्रसृजते भावं बुद्धिरध्यवसायिनी ।  
 हृदयं प्रियमेवेह त्रिविधा कर्मचोदना ॥ ६५ ॥  
 इन्द्रियेभ्यः परा ह्यर्था अर्थेभ्यश्च परं मनः ।  
 मनसस्तु परा बुद्धिर्बुद्धेरात्मा परः स्मृतः ॥ ६६ ॥  
 बुद्धिरात्मा मनुष्यस्य बुद्धिरैवाऽऽत्मनायिका ।  
 यदा विकुरुते भावं तदा भवति सा मनः ॥ ६७ ॥  
 इन्द्रियाणां पृथग्भावाद्वुद्धिर्विकुरुते ह्यनु ।  
 शृण्वती भवति श्रोत्रं स्पृशती स्पर्श उच्यते ॥ ६८ ॥  
 पश्यन्ति च भवेद्दृष्टी रसन्ती रसना भवेत् ।  
 जिघ्रन्ती भवति घ्राणं बुद्धिर्विकुरुते पृथक् ॥ ६९ ॥  
 इन्द्रियाणि तु तान्याहुस्तेषां वृत्त्या वितिष्ठति ।  
 तिष्ठति पुरुषे बुद्धिर्बुद्धिभावव्यवस्थिता ॥ ७० ॥  
 कदाचिल्लभते प्रीतिं कदाचिदपि शोचति ।  
 न सुखेन न दुःखेन कदाचिदिह मुह्यते ॥ ७१ ॥  
 स्वयं भावात्मिका भावांस्त्रीनेतानन्निनर्तते ।  
 सरितां सागरो भर्ता महावेलामिवोर्मिमान् ॥ ७२ ॥

यदा प्रार्थयते किञ्चित्तदा भवति सा मनः ।  
 अधिष्ठाने च वै बुद्ध्या पृथगेतानि संस्मरेत् ॥ ७३ ॥  
 इन्द्रियाणि च मेध्यानि विचेतव्यानि कृत्स्नशः ।  
 सर्वाण्येवानुपूर्वेण यद्यदा च विधीयते ॥ ७४ ॥  
 अभिभागमना बुद्धिर्भावो मनसि वर्तते ।  
 प्रवर्तमानस्तु रजः सत्त्वमप्यतिवर्तते ॥ ७५ ॥  
 ये वै भावेन वर्तन्ते सर्वेष्वेतेषु ते त्रिषु ।  
 अन्वर्थान्संप्रवर्तन्ते रथनेमिमरा इव ॥ ७६ ॥  
 प्रदीपार्थं मनः कुर्यादिन्द्रियैर्बुद्धिसत्तमैः ।  
 निश्चरद्विर्यथायोगमुदासीनैर्यदृच्छया ॥ ७७ ॥  
 एवं स्वभावमेवेदमिति बुद्ध्वा न मुह्यति ।  
 अशोचन्संप्रहृष्यंश्च नित्यं विगतमत्सरः ॥ ७८ ॥  
 न ह्यात्मा शक्यते द्रष्टुमिन्द्रियैः कामगोचरैः ।  
 प्रवर्तमानैरनेकैर्दुर्धरैरकृतात्मभिः ॥ ७९ ॥  
 तेषां तु मनसा रश्मीन्यदा सम्यङ्नियच्छति ।  
 तदा प्रकाशतेऽस्याऽऽत्मा दीपदीप्ता यथाऽऽकृतिः ॥ ८० ॥  
 सर्वेषामेव भूतानां तमस्युपगते यथा ।  
 प्रकाशं भवते सर्वं तथैवमुपधार्यताम् ॥ ८१ ॥  
 यथा वारिचरः पक्षी न लिप्यति जले चरन् ।  
 विमुक्तात्मा तथा योगी गुणदोषैर्न लिप्यते ॥ ८२ ॥  
 एवमेव कृतप्रज्ञो न दोषैर्विषयांश्चरन् ।  
 असज्जमानः सर्वेषु न कथञ्चित्प्रलिप्यते ॥ ८३ ॥

त्यक्त्वा पूर्वकृतं कर्म रतिर्यस्य सदाऽऽत्मनि ।  
 सर्वभूतात्मभूतस्य गुणसङ्गेन सज्जतः ॥ ८४ ॥  
 स्वयमात्मा प्रसवति गुणेष्वपि कदाचन ।  
 न गुणा विदुरात्मानं गुणान्वेद स सर्वदा ॥ ८५ ॥  
 परिदध्याद्गुणानां स द्रष्टा चैव यथातथम् ।  
 सत्त्वक्षेत्रज्ञयोरेवमन्तरं लक्ष्येन्नरः ॥ ८६ ॥  
 सृजते तु गुणानेक एको न सृजते गुणान् ।  
 पृथग्भूतौ प्रकृत्यैतौ संप्रयुक्तौ च सर्वदा ॥ ८७ ॥  
 यथाऽश्मना हिरण्यस्य संप्रयुक्तौ तथैव तौ ।  
 मशकौदुम्बरौ वाऽपि संप्रयुक्तौ यथा सह ॥ ८८ ॥  
 इषिका वा यथा मुञ्जे पृथक्च सह चैव ह ।  
 तथैव सहितावेतौ अन्योन्यस्मिन्प्रतिष्ठितौ ॥ ८९ ॥  
 इति श्रीमहापुराणे आदिब्राह्मे व्यासर्षिसंवादे षट्त्रिंशदधिक-  
 द्विशततमोऽध्यायः ॥ २३६ ॥

अथ सप्तत्रिंशदधिकद्विशततमोऽध्यायः ।

गुणसर्जनकथनम्

व्यास उवाच ।

सृजते तु गुणान्सत्त्वं क्षेत्रज्ञस्त्वधितिष्ठति ।  
 गुणान्विक्रियतः सर्वानुदासीनवदीश्वरः ॥ १ ॥



स्वभावयुक्तं तत्सर्वं यदिमान्सृजते गुणान् ।

ऊर्णनाभिर्यथा सूत्रं सृजते तद्गुणांस्तथा ॥ २ ॥

प्रवृत्ता न निवर्तन्ते प्रवृत्तिर्नोपलभ्यते ।

एवमेके व्यवस्यन्ति निवृत्तिमिति चापरे ॥ ३ ॥

उभयं संप्रधार्यैतदध्यवस्येद्यथामति ।

अनेनैव विधानेन भवेद्वै संशयो महान् ॥ ४ ॥

अनादिनिधनो ह्यात्मा तं बुद्ध्वा विहरैन्नरः ।

अक्रुध्यन्नप्रहृष्यंश्च नित्यं विगतमत्सरः ॥ ५ ॥

इत्येवं हृदये सर्वो बुद्धिचिन्तामयं दृढम् ।

अनित्यं सुखमासीनमशोच्यं छिन्नसंशयः ॥ ६ ॥

तरयेत्प्रच्युतां पृथ्वीं यथा पूर्णां नदीं नराः ।

अवगाह्य च विद्वांसो विप्रा लोलमिमं तथा ॥ ७ ॥

न तु तप्यति वै विद्वान्स्थले चरति तत्त्ववित् ।

एवं विचिन्त्य चाऽऽत्मानं केवलं ज्ञानमात्मनः ॥ ८ ॥

तां(तं) तु बुद्ध्वा नरः सर्गं भूतानामागतिं गतिम् ।

समचेष्टश्च वै सम्यग्लभते शममुत्तमम् ॥ ९ ॥

एतद्द्विजन्मसामग्र्यं ब्राह्मणस्य विशेषतः ।

आत्मज्ञानसमस्नेहपर्याप्तं तत्परायणम् ॥ १० ॥

तत्त्वं बुद्ध्वा भवेद्बुद्धः किमन्यद्बुद्धलक्षणम् ।

विज्ञायैतद्विमुच्यन्ते कृतकृत्या मनीषिणः ॥ ११ ॥

न भवति विदुषां महद्भयं,

यद्विदुषां सुमहद्भयं परत्र ।

न हि गतिरधिकाऽस्ति कस्यचि-

द्ववति हि या विदुषः सनातनी ॥ १२ ॥

लोके मातरमसूयते नर-

स्तत्र देवमनिरीक्ष्य शोचते ।

तत्र चेत्कुशलो न शोचते,

ये विदुस्तदुभयं कृताकृतम् ॥ १३ ॥

यत्करोत्यनभिसंधिपूर्वकं,

तच्च निन्दयति यत्पुरा कृतम् ।

यत्प्रियं तदुभयं न वाऽप्रियं,

तस्य तज्जनयतीह कुर्वतः ॥ १४ ॥

मुनय ऊचुः ।

यस्माद्धर्मात्परो धर्मो विद्यते नेह कश्चन ।

यो विशिष्टश्च भूतेभ्यस्तद्भवान्प्रब्रवीतु नः ॥ १५ ॥

व्यास उवाच ।

धर्मं च संप्रवक्ष्यामि पुराणमृषिभिः स्तुतम् ।

विशिष्टं सर्वधर्मेभ्यः शृणुध्वं मुनिसत्तमाः ॥ १६ ॥

इन्द्रियाणि प्रमाथीनि बुद्ध्या संयम्य तत्त्वतः ।

सर्वतः प्रसृतानीह पिता बालानिवाऽऽत्मजान् ॥ १७ ॥

मनसश्चेन्द्रियाणां चाप्यैकाग्र्यं परमं तपः ।

विज्ञेयः सर्वधर्मेभ्यः स धर्मः पर उच्यते ॥ १८ ॥

तानि सर्वाणि संधाय मनःषष्ठानि मेधया ।

आत्मवृत्तः स एवाऽऽसीद्बहुचिन्त्यमचिन्तयन् ॥ १९ ॥

गोचरेभ्यो निवृत्तानि यदा स्थास्यन्ति वेश्मनि ।

तदा चैवाऽऽत्मनाऽऽत्मानं परं द्रक्ष्यथ शाश्वतम् ॥ २० ॥

सर्वात्मानं महात्मानं विधूममिव पावकम् ।

प्रपश्यन्ति महात्मानं ब्राह्मणा ये मनीषिणः ॥ २१ ॥

यथा पुष्पफलोपेतो बहुशाखो महाद्रुमः ।

आत्मनो नाभिजानीते क मे पुष्पं क मे फलम् ॥ २२ ॥

एवमात्मा न जानीते क गमिष्ये कुतोऽन्वहम् ।

अन्यो ह्यस्यान्तरात्माऽस्ति यः सर्वमनुपश्यति ॥ २३ ॥

ज्ञानदीपेन दीप्तेन पश्यत्यात्मानमात्मना ।

दृष्ट्वाऽऽत्मानं तथा यूयं विरागा भवत द्विजाः ॥ २४ ॥

विमुक्ताः सर्वपापेभ्यो मुक्तवच इवोरगाः ।

परां बुद्धिमवाप्येहाप्यचिन्ता विगतज्वराः ॥ २५ ॥

सर्वतःस्रोतसं घोरां नदीं लोकप्रवाहिणीम् ।

पञ्चेन्द्रियग्राहवतीं मनःसंकल्परोधसम् ॥ २६ ॥

लोभमोहतृणच्छन्नां कामक्रोधसरीसृषाम् ।

सत्यतीर्थानृतक्षोभां क्रोधपङ्कां सरिद्वराम् ॥ २७ ॥

अव्यक्तप्रभवां शीघ्रां कामक्रोधसमाकुलाम् ।

प्रतरध्वं नदीं बुद्ध्या दुस्तरामकृतात्मभिः ॥ २८ ॥

संसारसागरगमां योनिपातालदुस्तराम् ।

आत्मजन्मोद्भवां तां तु जिह्वावर्तदुरासदाम् ॥ २९ ॥

यां तरन्ति कृतप्रज्ञा धृतिमन्तो मनीषिणः ।

तां तीर्णः सर्वतो मुक्तो विधूतात्माऽऽत्मवाञ्छुचिः ॥ ३० ॥



उत्तमां बुद्धिमास्थाय ब्रह्मभूयाय कल्पते ।  
उत्तीर्णः सर्वसंकलेशान्प्रसन्नात्मा विकल्मषः ॥ ३१ ॥

भूयिष्ठानीव भूतानि सर्वस्थानान्निरीक्ष्य च ।  
अक्रुध्यन्नप्रसीदंश्च ननृशंसमतिस्तथा ॥ ३२ ॥

ततो द्रक्ष्यथ सर्वेषां भूतानां प्रभवाप्ययम् ।  
एतद्वि सर्वधर्मेभ्यो विशिष्टं मेनिरे बुधाः ॥ ३३ ॥

धर्मं धर्मभृतां श्रेष्ठा मुनयः सत्यदर्शिनः ।  
आत्मानो व्यापिनो विप्रा इति पुत्रानुशासनम् ॥ ३४ ॥

प्रयताय प्रवक्तव्यं हितायानुगताय च ।  
आत्मज्ञानमिदं गुह्यं सर्वगुह्यतमं महत् ॥ ३५ ॥

अब्रवं यदहं विप्रा आत्मसाक्षिकमञ्जसा ।  
नैव स्त्री न पुमानेवं न चैवेदं नपुंसकम् ॥ ३६ ॥

अदुःखमसुखं ब्रह्म भूतभव्यभवात्मकम् ।  
नैतज्ज्ञात्वा पुमान्स्त्री वा पुनर्भवमवाप्नुयात् ॥ ३७ ॥

यथा मतानि सर्वाणि तथैतानि यथा तथा ।  
कथितानि मया विप्रा भवन्ति न भवन्ति च ॥ ३८ ॥

तत्प्रीतियुक्तेन गुणान्वितेन,  
पुत्रेण सत्पुत्रदयान्वितेन ।

दृष्ट्वा हितं प्रीतमना यदर्थं,  
ब्रूयात्सुतस्येह यदुक्तमेतत् ॥ ३९ ॥

मुनय ऊचुः ।

मोक्षः पितामहेनोक्त उपायान्नानुपायतः ।

तमुपायं यथान्यायं श्रोतुमिच्छामहे मुने ॥ ४० ॥

व्यास उवाच ।

अस्मासु तन्महाप्राज्ञा युक्तं निपुणदर्शनम् ।

यदुपायेन सर्वार्थान्मृगयध्वं सदाऽनघाः ॥ ४१ ॥

घटोपकरणे बुद्धिर्घटोत्पत्तौ न सा मता ।

एवं धर्माद्युपायार्थे नान्यधर्मेषु कारणम् ॥ ४२ ॥

पूर्वं समुद्रे यः पन्था न स गच्छति पश्चिमम् ।

एकः पन्था हि मोक्षस्य तच्छृणुध्वं ममानघाः ॥ ४३ ॥

क्षमया क्रोधमुच्छिन्द्यात्कामं संकल्पवर्जनात् ।

सत्त्वसंसेवनाद्धीरो निद्रामुच्छेत्तुमर्हति ॥ ४४ ॥

अप्रमादाद्भयं रक्षेद्रश्नेत्क्षेत्रं च संविदम् ।

इच्छां द्वेषं च कामं च धैर्येण विनिवर्तयेत् ॥ ४५ ॥

निद्रां च प्रतिभां चैव ज्ञानाभ्यासेन तत्त्ववित् ।

उपद्रवांस्तथा योगी हितजीर्णमिताशनात् ॥ ४६ ॥

लोभं मोहं च संतोषाद्विषयांस्तत्त्वदर्शनात् ।

अनुक्रोशाद्धर्मं च जयेद्धर्ममुपेक्षया ॥ ४७ ॥

आयत्या च जयेदाशां सामर्थ्यं सङ्गवर्जनात् ।

अनित्यत्वेन च स्नेहं श्रुधां योगेन पण्डितः ॥ ४८ ॥

कारुण्येनाऽऽत्मनाऽऽत्मानं तृष्णां च परितोषतः ।

उत्थानेन जयेत्तन्द्रां वितर्कं निश्चयाज्जयेत् ॥ ४९ ॥

मौनेन बहुभाषां च शौर्येण च भयं जयेत् ।  
 यच्छेद्वाङ्मनसी बुद्ध्या तां यच्छेज्ज्ञानचक्षुषा ॥ ५० ॥  
 ज्ञानमात्मा महान्यच्छेत्तं यच्छेच्छान्तिरात्मनः ।  
 तदेतदुपशान्तेन बोद्धव्यं शुचिकर्मणा ॥ ५१ ॥  
 योगदोषान्समुच्छिद्य पञ्च यान्कवयो विदुः ।  
 कामं क्रोधं च लोभं च भयं स्वप्नं च पञ्चमम् ॥ ५२ ॥  
 परित्यज्य निषेवेत यथावद्योगसाधनात् ।  
 ध्यानमध्ययनं दानं सत्यं ह्रीरार्जवं क्षमा ॥ ५३ ॥  
 शौचमाचारतः शुद्धिरिन्द्रियाणां च संयमः ।  
 एतैर्विवर्धते तेजः पाप्मानमुपहन्ति च ॥ ५४ ॥  
 सिध्यन्ति चास्य संकल्पा विज्ञानं च प्रवर्तते ।  
 धूतपापः स तेजस्वी लब्धाहारो जितेन्द्रियः ॥ ५५ ॥  
 कामक्रोधौ वशे कृत्वा निर्विशेद्व्रह्मणः पदम् ।  
 अमूढत्वमसङ्गित्वं कामक्रोधविवर्जनम् ॥ ५६ ॥  
 अदन्यमनुदीर्णत्वमनुद्वेगो ह्यवस्थितिः ।  
 एष मार्गो हि मोक्षस्य प्रसन्नो विमलः शुचिः ॥  
 तथा वाक्कायमनसां नियमाः कामतोऽव्ययाः ॥ ५७ ॥  
 इति श्रीमहापुराणे आदिब्राह्मे सांख्ययोगनिरूपणं नाम सप्त-  
 त्रिंशदधिकद्विशततमोऽध्यायः ॥ २३७ ॥



# अथाष्टात्रिंशदधिकद्विशततमोऽध्यायः ।

## योगविधिनिरूपणम्

मुनय ऊचुः ।

सांख्यं योगस्य नो विप्र विशेषं वक्तुमर्हसि ।

तव धर्मज्ञ सर्वं हि विदितं मुनिसत्तम ॥ १ ॥

व्यास उवाच ।

सांख्याः सांख्यं प्रशंसन्ति योगान्योगविदुत्तमाः ।

वदन्ति कारणैः श्रेष्ठैः स्वपक्षोद्भवनाय वै ॥ २ ॥

अनीश्वरः कथं मुच्येदित्येवं मुनिसत्तमाः ।

वदन्ति कारणैः श्रेष्ठं योगं सम्यङ्मनीषिणः ॥ ३ ॥

वदन्ति कारणं वेदं सांख्यं सम्यग्द्विजातयः ।

विज्ञायेह गतीः सर्वा विरक्तो विषयेषु यः ॥ ४ ॥

ऊर्ध्वं स देहात्सुव्यक्तं विमुच्येदिति नान्यथा ।

एतदाहुर्महाप्राज्ञाः सांख्यं वै मोक्षदर्शनम् ॥ ५ ॥

स्वपक्षे कारणं ग्राह्यं समर्थं वचनं हितम् ।

शिष्टानां हि मतं ग्राह्यं भवद्भिः शिष्टसंमतैः ॥ ६ ॥

प्रत्यक्षं हेतवो योगाः सांख्याः शास्त्रविनिश्चयाः ।

उभे चैते मते तत्त्वे समवेते द्विजोत्तमाः ॥ ७ ॥

उभे चैते मते ज्ञाते मुनीन्द्राः शिष्टसंमते ।

अनुष्ठिते यथाशास्त्रं नयेतां परमां गतिम् ॥ ८ ॥

तुल्यं शौचं तयोर्युक्तं दया भूतेषु चानघाः ।

व्रतानां धारणं तुल्यं दर्शनं त्वसमं तयोः ॥ ९ ॥

मुनय ऊचुः ।

यदि तुल्यं व्रतं शौचं दया चात्र महामुने ।

तुल्यं तद्दर्शनं कस्मात्तन्नो ब्रूहि द्विजोत्तम ॥ १० ॥

व्यास उवाच ।

रागं मोहं तथा स्नेहं कामं क्रोधं च केवलम् ।

योगास्थिरोदितान्दोषान्पञ्चैतान्प्राप्नुवन्ति तान् ॥ ११ ॥

यथा वाऽनिमिषाः स्थूलं जालं छित्त्वा पुनर्जलम् ।

प्राप्नुवन्ति तथा योगात्तत्पदं वीतकलमपाः ॥ १२ ॥

तथैव वागुरां छित्त्वा बलवन्तो यथा मृगाः ।

प्राप्नुयुर्विमलं मार्गं विमुक्ताः सर्वबन्धनैः ॥ १३ ॥

लोभजानि तथा विप्रा बन्धनानि बलान्वितः ।

छित्त्वा योगात्परं मार्गं गच्छन्ति विमलं शुभम् ॥ १४ ॥

अचलास्त्वाविला विप्रा वागुरासु तथाऽऽपरे ।

विनश्यन्ति न संदेहस्तद्वद्योगबलादृते ॥ १५ ॥

बलहीनाश्च विप्रेन्द्रा यथा जालं गता द्विजाः ।

बन्धं न गच्छन्त्यनघा योगास्ते तु सुदुर्लभाः ॥ १६ ॥

यथा च शकुनाः सूक्ष्मं प्राप्य जालमरिन्दमाः ।

तत्राशक्ता विपद्यन्ते मुच्यन्ते तु बलान्विताः ॥ १७ ॥

कर्मजैर्बन्धनैर्बद्धास्तद्वद्योगपरा द्विजाः ।

अबला न विमुच्यन्ते मुच्यन्ते च बलान्विताः ॥ १८ ॥

अल्पकश्च यथा विप्रा वह्निः शाम्यति दुर्बलः ।

आक्रान्त इन्धनैः स्थूलैस्तद्वद्योगबलः स्मृतः ॥ १६ ॥

स एव च तदा विप्रा वह्निर्जातबलः पुनः ।

समीरणगतः कृत्स्नां दहेत्क्षिप्रं महीमिमाम् ॥ २० ॥

तत्त्वज्ञानबलो योगी दीप्ततेजा महाबलः ।

अन्तकाल इवाऽऽदित्यः कृत्स्नं संशोषयेज्जगत् ॥ २१ ॥

दुर्बलश्च यथा विप्राः स्रोतसा हियते नरः ।

बलहीनस्तथा योगी विषयैर्हियते च सः ॥ २२ ॥

तदेव तु यथा स्रोतो विष्कम्भयति वारणः ।

तद्वद्योगबलं लब्ध्वा न भवेद्विषयैर्हृतः ॥ २३ ॥

विशन्ति वा वशाद्वाऽथ योगाद्योगबलान्विताः ।

प्रजापतीन्मनून्सर्वान्महाभूतानि चेश्वराः ॥ २४ ॥

न यमो नान्तकः क्रुद्धो न मृत्युर्भीमविक्रमः ।

विशन्ते तद्विजाः सर्वे योगस्यामिततेजसः ॥ २५ ॥

आत्मनां च सहस्राणि बहूनि द्विजसत्तमाः ।

योगं कुर्याद्बलं प्राप्य तैश्च सर्वैर्महीं चरेत् ॥ २६ ॥

प्राप्नुयाद्विषयान्कश्चित्पुनश्चोग्रं तपश्चरेत् ।

संक्षिप्येच्च पुनर्विप्राः सूर्यस्तेजोगुणानिव ॥ २७ ॥

बलस्थस्य हि योगस्य बलार्थं मुनिसत्तमाः ।

विमोक्षप्रभवं विष्णुमुपपन्नमसंशयम् ॥ २८ ॥

बलानि योगप्रोक्तानि मयैतानि द्विजोत्तमाः ।

निदर्शनार्थं सूक्ष्माणि वक्ष्यामि च पुनर्विजाः ॥ २९ ॥



आत्मनश्च समाधाने धारणां प्रति वा द्विजाः ।  
 निदर्शनानि सूक्ष्माणि शृणुध्वं मुनिसत्तमाः ॥ ३० ॥  
 अप्रमत्तो यथा धन्वी लक्ष्यं हन्ति समाहितः ।  
 युक्तः सम्यक्तथा योगी मोक्षं प्राप्नोत्यसंशयम् ॥ ३१ ॥  
 स्नेहपात्रे यथा पूर्णे मन आधाय निश्चलम् ।  
 पुरुषो युक्त आरोहेत्सोपानं युक्तमानसः ॥ ३२ ॥  
 मुक्तस्तथाऽयमात्मानं योगं तद्वत्सुनिश्चलम् ।  
 करोत्यमलमात्मानं भास्करोपमदर्शने ॥ ३३ ॥  
 यथा च नावं विप्रेन्द्राः कर्णधारः समाहितः ।  
 महार्णवगतां शीघ्रं नयेद्विप्रांस्तु पत्तनम् ॥ ३४ ॥  
 तद्वदात्मसमाधानं युक्तो योगेन योगवित् ।  
 दुर्गमं स्थानमाप्नोति हित्वा देहमिमं द्विजाः ॥ ३५ ॥  
 सारथिश्च यथा युक्तः सदश्वान्सुसमाहितः ।  
 देशमिष्टं नयत्याशु धन्विनं पुरुषर्षभम् ॥ ३६ ॥  
 तथैव च द्विजा योगी धारणासु समाहितः ।  
 प्राप्नोत्याशु परं स्थानं लक्ष्यमुक्त इवाऽऽशुगः ॥ ३७ ॥  
 आविश्यऽऽत्मनि चाऽऽत्मानं योऽवतिष्ठति सोऽचलः ।  
 पाशं हत्वेव मीनानां पदमाप्नोति सोऽजरम् ॥ ३८ ॥  
 नाभ्यां शीर्षे च कुक्षौ च हृदि वक्षसि पार्श्वयोः ।  
 दर्शने श्रवणे वाऽपि घ्राणे चामितविक्रमः ॥ ३९ ॥  
 स्थानेष्वेतेषु यो योगी महाव्रतसमाहितः ।  
 आत्मना सूक्ष्ममात्मानं युङ्क्ते सम्यग्द्विजोत्तमाः ॥ ४० ॥

अल्पकश्च यथा विप्रा वह्निः शाम्यति दुर्बलः ।  
 आक्रान्त इन्धनैः स्थूलैस्तद्वद्योगबलः स्मृतः ॥ १६ ॥  
 स एव च तदा विप्रा वह्निर्जातबलः पुनः ।  
 समीरणगतः कृत्स्नां दहेत्क्षिप्रं महीमिमाम् ॥ २० ॥  
 तत्त्वज्ञानबलो योगी दीप्ततेजा महाबलः ।  
 अन्तकाल इवाऽऽदित्यः कृत्स्नं संशोषयेज्जगत् ॥ २१ ॥  
 दुर्बलश्च यथा विप्राः स्रोतसा हियते नरः ।  
 बलहीनस्तथा योगी विषयैर्हियते च सः ॥ २२ ॥  
 तदेव तु यथा स्रोतो विष्कम्भयति वारणः ।  
 तद्वद्योगबलं लब्ध्वा न भवेद्विषयैर्हृतः ॥ २३ ॥  
 विशान्तिं वा वशाद्वाऽथ योगाद्योगबलान्विताः ।  
 प्रजापतीन्मनून्सर्वान्महाभूतानि चेश्वराः ॥ २४ ॥  
 न यमो नान्तकः क्रुद्धो न मृत्युर्भीमविक्रमः ।  
 विशान्ते तद्द्विजाः सर्वे योगस्यामिततेजसः ॥ २५ ॥  
 आत्मनां च सहस्राणि बहूनि द्विजसत्तमाः ।  
 योगं कुर्याद्बलं प्राप्य तैश्च सर्वैर्महीं चरेत् ॥ २६ ॥  
 प्राप्नुयाद्विषयान्कश्चित्पुनश्चोग्रं तपश्चरेत् ।  
 संक्षिप्येच्च पुनर्विप्राः सूर्यस्तेजोगुणानिव ॥ २७ ॥  
 बलस्थस्य हि योगस्य बलार्थं मुनिसत्तमाः ।  
 विमोक्षप्रभवं विष्णुमुपपन्नमसंशयम् ॥ २८ ॥  
 बलानि योगप्रोक्तानि मयैतानि द्विजोत्तमाः ।  
 निदर्शनार्थं सूक्ष्माणि वक्ष्यामि च पुनर्द्विजाः ॥ २९ ॥

आत्मनश्च समाधाने धारणां प्रति वा द्विजाः ।  
 निदर्शनानि सूक्ष्माणि शृणुध्वं मुनिसत्तमाः ॥ ३० ॥  
 अप्रमत्तो यथा धन्वी लक्ष्यं हन्ति समाहितः ।  
 युक्तः सम्यक्तथा योगी मोक्षं प्राप्नोत्यसंशयम् ॥ ३१ ॥  
 स्नेहपात्रे यथा पूर्णं मन आधाय निश्चलम् ।  
 पुरुषो युक्त आरोहेत्सोपानं युक्तमानसः ॥ ३२ ॥  
 मुक्तस्तथाऽयमात्मानं योगं तद्वत्सुनिश्चलम् ।  
 करोत्यमलमात्मानं भास्करोपमदर्शने ॥ ३३ ॥  
 यथा च नावं विप्रेन्द्राः कर्णधारः समाहितः ।  
 महार्णवगतां शीघ्रं नयेद्विप्रांस्तु पत्तनम् ॥ ३४ ॥  
 तद्वदात्मसमाधानं युक्तो योगेन योगवित् ।  
 दुर्गमं स्थानमाप्नोति हित्वा देहमिमं द्विजाः ॥ ३५ ॥  
 सारथिश्च यथा युक्तः सदश्वान्सुसमाहितः ।  
 देशमिष्टं नयत्याशु धन्विनं पुरुषर्षभम् ॥ ३६ ॥  
 तथैव च द्विजा योगी धारणासु समाहितः ।  
 प्राप्नोत्याशु परं स्थानं लक्ष्यमुक्त इवाऽऽशुगः ॥ ३७ ॥  
 आविष्याऽऽत्मनि चाऽऽत्मानं योऽवतिष्ठति सोऽचलः ।  
 पाशं हत्वेव मीनानां पदमाप्नोति सोऽजरम् ॥ ३८ ॥  
 नाभ्यां शीर्षे च कुक्षौ च हृदि वक्षसि पार्श्वयोः ।  
 दर्शने श्रवणे वाऽपि घ्राणे चामितविक्रमः ॥ ३९ ॥  
 स्थानेष्वेतेषु यो योगी महाव्रतसमाहितः ।  
 आत्मना सूक्ष्ममात्मानं युङ्क्ते सम्यग्द्विजोत्तमाः ॥ ४० ॥



अल्पकश्च यथा विप्रा वह्निः शाम्यति दुर्बलः ।  
 आक्रान्त इन्धनैः स्थूलैस्तद्वद्योगबलः स्मृतः ॥ १९ ॥  
 स एव च तदा विप्रा वह्निर्जातबलः पुनः ।  
 समीरणगतः कृत्स्नां दहेत्क्षिप्रं महीमिमाम् ॥ २० ॥  
 तत्त्वज्ञानबलो योगी दीप्ततेजा महाबलः ।  
 अन्तकाल इवाऽऽदित्यः कृत्स्नं संशोषयेज्जगत् ॥ २१ ॥  
 दुर्बलश्च यथा विप्राः स्रोतसा ह्रियते नरः ।  
 बलहीनस्तथा योगी विषयैर्ह्रियते च सः ॥ २२ ॥  
 तदेव तु यथा स्रोतो विष्कम्भयति वारणः ।  
 तद्वद्योगबलं लब्ध्वा न भवेद्विषयैर्हृतः ॥ २३ ॥  
 विशन्ति वा वशाद्वाऽथ योगाद्योगबलान्विताः ।  
 प्रजापतीन्मनून्सर्वान्महाभूतानि चेश्वराः ॥ २४ ॥  
 न यमो नान्तकः क्रुद्धो न मृत्युर्भीमविक्रमः ।  
 विशन्ते तद्द्विजाः सर्वे योगस्यामिततेजसः ॥ २५ ॥  
 आत्मनां च सहस्राणि बहूनि द्विजसत्तमाः ।  
 योगं कुर्याद्बलं प्राप्य तैश्च सर्वैर्महीं चरेत् ॥ २६ ॥  
 प्राप्नुयाद्विषयान्कश्चित्पुनश्चोग्रं तपश्चरेत् ।  
 संक्षिप्येच्च पुनर्विप्राः सूर्यस्तेजोगुणानिव ॥ २७ ॥  
 बलस्थस्य हि योगस्य बलार्थं मुनिसत्तमाः ।  
 विमोक्षप्रभवं विष्णुमुपपन्नमसंशयम् ॥ २८ ॥  
 बलानि योगप्रोक्तानि मयैतानि द्विजोत्तमाः ।  
 निदर्शनार्थं सूक्ष्माणि वक्ष्यामि च पुनर्द्विजाः ॥ २९ ॥

आत्मनश्च समाधाने धारणां प्रति वा द्विजाः ।  
 निदर्शनानि सूक्ष्माणि शृणुध्वं मुनिसत्तमाः ॥ ३० ॥  
 अप्रमत्तो यथा धन्वी लक्ष्यं हन्ति समाहितः ।  
 युक्तः सम्यक्तया योगी मोक्षं प्राप्नोत्यसंशयम् ॥ ३१ ॥  
 स्नेहपात्रे यथा पूर्णे मन आधाय निश्चलम् ।  
 पुरुषो युक्त आरोहेत्सोपानं युक्तमानसः ॥ ३२ ॥  
 मुक्तस्तथाऽयमात्मानं योगं तद्वत्सुनिश्चलम् ।  
 करोत्यमलमात्मानं भास्करोपमदर्शने ॥ ३३ ॥  
 यथा च नावं विप्रेन्द्राः कर्णधारः समाहितः ।  
 महार्णवगतां शीघ्रं नयेद्विप्रांस्तु पत्तनम् ॥ ३४ ॥  
 तद्वदात्मसमाधानं युक्तो योगेन योगवित् ।  
 दुर्गमं स्थानमाप्नोति हित्वा देहमिमं द्विजाः ॥ ३५ ॥  
 सारथिश्च यथा युक्तः सदश्वान्सुसमाहितः ।  
 देशमिष्टं नयत्याशु धन्विनं पुरुषर्षभम् ॥ ३६ ॥  
 तथैव च द्विजा योगी धारणासु समाहितः ।  
 प्राप्नोत्याशु परं स्थानं लक्ष्यमुक्त इवाऽऽशुगः ॥ ३७ ॥  
 आविश्याऽऽत्मनि चाऽऽत्मानं योऽवतिष्ठति सोऽचलः ।  
 पाशं हत्वेव मीनानां पदमाप्नोति सोऽजरम् ॥ ३८ ॥  
 नाभ्यां शीर्षे च कुक्षौ च हृदि वक्षसि पार्श्वयोः ।  
 दर्शने श्रवणे वाऽपि घ्राणे चामितविक्रमः ॥ ३९ ॥  
 स्थानेष्वेतेषु यो योगी महाव्रतसमाहितः ।  
 आत्मना सूक्ष्ममात्मानं युङ्क्ते सम्यग्विजोत्तमाः ॥ ४० ॥



अल्पकश्च यथा विप्रा वह्निः शाम्यति दुर्बलः ।  
 आक्रान्त इन्धनैः स्थूलैस्तद्वद्योगबलः स्मृतः ॥ १६ ॥  
 स एव च तदा विप्रा वह्निर्जातबलः पुनः ।  
 समीरणगतः कृत्स्नां दहेत्क्षिप्रं महीमिमाम् ॥ २० ॥  
 तत्त्वज्ञानबलो योगी दीप्ततेजा महाबलः ।  
 अन्तकाल इवाऽऽदित्यः कृत्स्नं संशोषयेज्जगत् ॥ २१ ॥  
 दुर्बलश्च यथा विप्राः स्रोतसा हियते नरः ।  
 बलहीनस्तथा योगी विषयैर्हियते च सः ॥ २२ ॥  
 तदेव तु यथा स्रोतो विष्कम्भयति वारणः ।  
 तद्वद्योगबलं लब्ध्वा न भवेद्विषयैर्हृतः ॥ २३ ॥  
 विशन्ति वा घशाद्वाऽथ योगाद्योगबलान्विताः ।  
 प्रजापतीन्मनून्सर्वान्महाभूतानि चेश्वराः ॥ २४ ॥  
 न यमो नान्तकः क्रुद्धो न मृत्युर्भौमविक्रमः ।  
 विशन्ते तद्द्विजाः सर्वे योगस्यामिततेजसः ॥ २५ ॥  
 आत्मनां च सहस्राणि बहूनि द्विजसत्तमाः ।  
 योगं कुर्याद्बलं प्राप्य तैश्च सर्वैर्महीं चरेत् ॥ २६ ॥  
 प्राप्नुयाद्विषयान्कश्चित्पुनश्चोग्रं तपश्चरेत् ।  
 संक्षिप्येच्च पुनर्विप्राः सूर्यस्तेजोगुणानिव ॥ २७ ॥  
 बलस्थस्य हि योगस्य बलार्थं मुनिसत्तमाः ।  
 विमोक्षप्रभवं विष्णुमुपपन्नमसंशयम् ॥ २८ ॥  
 बलानि योगप्रोक्तानि मयैतानि द्विजोत्तमाः ।  
 निदर्शनार्थं सूक्ष्माणि वक्ष्यामि च पुनर्द्विजाः ॥ २९ ॥



आत्मनश्च समाधाने धारणां प्रति वा द्विजाः ।  
 निदर्शनानि सूक्ष्माणि शृणुध्वं मुनिसत्तमाः ॥ ३० ॥  
 अप्रमत्तो यथा धन्वी लक्ष्यं हन्ति समाहितः ।  
 युक्तः सम्यक्तथा योगी मोक्षं प्राप्नोत्यसंशयम् ॥ ३१ ॥  
 स्नेहपात्रे यथा पूर्णे मन आधाय निश्चलम् ।  
 पुरुषो युक्त आरोहेत्सोपानं युक्तमानसः ॥ ३२ ॥  
 मुक्तस्तथाऽयमात्मानं योगं तद्वत्सुनिश्चलम् ।  
 करोत्यमलमात्मानं भास्करोपमदर्शने ॥ ३३ ॥  
 यथा च नावं विप्रेन्द्राः कर्णधारः समाहितः ।  
 महार्णवगतां शीघ्रं नयेद्विप्रास्तु पत्तनम् ॥ ३४ ॥  
 तद्वदात्मसमाधानं युक्तो योगेन योगवित् ।  
 दुर्गमं स्थानमाप्नोति हित्वा देहमिमं द्विजाः ॥ ३५ ॥  
 सारथिश्च यथा युक्तः सदश्वान्सुसमाहितः ।  
 देशमिष्टं नयत्याशु धन्विनं पुरुषर्षभम् ॥ ३६ ॥  
 तथैव च द्विजा योगी धारणासु समाहितः ।  
 प्राप्नोत्याशु परं स्थानं लक्ष्यमुक्त इवाऽऽशुगः ॥ ३७ ॥  
 आविष्याऽऽत्मनि चाऽऽत्मानं योऽवतिष्ठति सोऽचलः ।  
 पाशं हत्वेव मीनानां पदमाप्नोति सोऽजरम् ॥ ३८ ॥  
 नाभ्यां शीर्षे च कुक्षौ च हृदि वक्षसि पार्श्वयोः ।  
 दर्शने श्रवणे वाऽपि घ्राणे चामितविक्रमः ॥ ३९ ॥  
 स्थानेष्वेतेषु यो योगी महाव्रतसमाहितः ।  
 आत्मना सूक्ष्ममात्मानं युङ्क्ते सम्यग्विजोत्तमाः ॥ ४० ॥

सुशीघ्रमचलप्रख्यं कर्म दग्ध्वा शुभाशुभम् ।

उत्तमं योगमास्थाय यदीच्छति विमुच्यते ॥ ४१ ॥

मुनय ऊचुः ।

आहारान्कीदृशान्कृत्वा कानि जित्वा च सत्तम ।

योगी बलमवाप्नोति तद्भवान्वक्तुमर्हति ॥ ४२ ॥

व्यास उवाच ।

कणानां भक्षणे युक्तः पिण्याकस्य च भो द्विजाः ।

स्नेहानां वर्जने युक्तो योगी बलमवाप्नुयात् ॥ ४३ ॥

भुञ्जानो यावकं रुक्षं दीर्घकालं द्विजोत्तमाः ।

एकाहारी विशुद्धात्मा योगी बलमवाप्नुयात् ॥ ४४ ॥

पक्षान्मासानृतूँश्चित्रान्संचरंश्च गुहास्तथा ।

अपः पीत्वा पयोमिश्रा योगी बलमवाप्नुयात् ॥ ४५ ॥

अखण्डमपि वा मासं सततं मुनिसत्तमाः ।

उपोष्य सम्यक्शुद्धात्मा योगी बलमवाप्नुयात् ॥ ४६ ॥

कामं जित्वा तथा क्रोधं शीतोष्णं वर्षमेव च ।

भयं शोकं तथा स्वापं पौरुषान्विषयांस्तथा ॥ ४७ ॥

अरतिं दुर्जयां चैव घोरां दृष्ट्वा च भो द्विजाः ।

स्पर्शं निद्रां तथा तन्द्रां दुर्जयां मुनिसत्तमाः ॥ ४८ ॥

दीपयन्ति महात्मानं सूक्ष्ममात्मानमात्मना ।

वीतरागा महाप्राज्ञा ध्यानाध्ययनसंपदा ॥ ४९ ॥

दुर्गस्त्वेष मतः पन्था ब्राह्मणानां विपश्चिताम् ।

यः कश्चिद्ब्रजति क्षिप्रं क्षेमेण मुनिपुंगवाः ॥ ५० ॥



यथा कश्चिद्वनं घोरं बहुसर्पसरीसृपम् ।  
 श्वभ्रवत्तोयहीनं च दुर्गमं बहुकण्टकम् ॥ ५१ ॥  
 अभक्तमटवीप्रायं दावदग्धमहीरुहम् ।  
 पन्थानं तस्कराकीर्णं क्षेमेणाभिपतेत्तथा ॥ ५२ ॥  
 योगमार्गं समासाद्य यः कश्चिद्व्रजते द्विजः ।  
 क्षेमेणोपरमेन्मार्गाद्विबुधोऽपि संमतः ॥ ५३ ॥  
 आस्थेयं क्षुरधारासु निशितासु द्विजोत्तमाः ।  
 धारणा सा तु योगस्य दुर्गेयमकृतात्मभिः ॥ ५४ ॥  
 विषमा धारणा विप्रा यान्ति वै न शुभां गतिम् ।  
 नेतृहीना यथा नावः पुरुषाणां तु वै द्विजाः ॥ ५५ ॥  
 यस्तु तिष्ठति योगाधौ धारणासु यथाविधि ।  
 मरणं जन्मदुःखित्वं सुखित्वं स विशिष्यते ॥ ५६ ॥  
 नानाशास्त्रेषु नियतं नानामुनिनिषेवितम् ।  
 परं योगस्य पन्थानं निश्चितं तं द्विजातिषु ॥ ५७ ॥

परं हि तद्ब्रह्ममयं मुनीन्द्रा,

ब्रह्माणमीशं वरदं च विष्णुम् ।

भवं च धर्मं च महानुभावं,

यद्ब्रह्मपुत्रान्सुमहानुभावान् ॥ ५८ ॥

तमश्च कष्टं सुमहद्रजश्च,

सत्त्वं च शुद्धं प्रकृतिं परां च ।

सिद्धिं च देवीं वरुणस्य पत्नीं,

तेजश्च कृत्स्नं सुमहच्च धैर्यम् ॥ ५९ ॥



१४६४ \* ब्रह्मपुराणम् \* [एकोनचत्वारिंशदधिकद्विशततमोऽ

ताराधिपं खे विमलं सुतारं,

विश्वांश्च देवानुरगान्पितृंश्च ।

शैलांश्च कृत्स्नानुदधींश्च वाऽचला-

न्नदीश्च सर्वाः सनगांश्च नागान् ॥ ६० ॥

साध्यांस्तथा यक्षगणान्दिशश्च,

गन्धर्वसिद्धान्पुरुषान्स्त्रियश्च ।

परस्परं प्राप्य महान्महात्मा-

विशेत योगी नचिराद्विमुक्तः ॥ ६१ ॥

कथा च या विप्रवराः प्रसक्ता,

दैवे महावीर्यमतौ शुभेयम् ।

योगान्स सर्वाननुभूय मर्त्या,

नारायणं तं द्रुतमाप्नुवन्ति ॥ ६२ ॥

इतिःश्रीमहापुराणे आदिब्राह्मे व्यासर्षिसंवादे योगविधिनिरू-

पणं नामाष्टत्रिंशदधिकद्विशततमोऽध्यायः ॥ २३८ ॥

अथैकोनचत्वारिंशदधिकद्विशततमोऽध्यायः ।

सांख्यविधिनिरूपणम्

मुनय ऊचुः ।

सम्यक्क्रियेयं विप्रेन्द्र वर्णिता शिष्टसंमता ।

योगमार्गो यथान्यायं शिष्यायेह हितैषिणा ॥ १ ॥

सांख्ये त्विदानीं धर्मस्य विधिं प्रब्रूहि तत्त्वतः ।

त्रिषु लोकेषु यज्ज्ञानं सर्वं तद्विदितं हि ते ॥ २ ॥

व्यास उवाच ।

शृणुध्वं मुनयः सर्वमाख्यानं विदितात्मनाम् ।

विहितं यतिभिर्वृद्धैः कपिलादिभिरीश्वरैः ॥ ३ ॥

यस्मिन्सुविभ्रमाः केचिद्दृश्यन्ते मुनिसत्तमाः ।

गुणाश्च यस्मिन्बहवो दोषहानिश्च केवला ॥ ४ ॥

ज्ञानेन परिसंख्याय सदोषान्विषयान्द्विजाः ।

मानुषान्दुर्जयान्कृत्स्नान्पैशाचान्विषयांस्तथा ॥ ५ ॥

विषयानौरगाज्ज्ञात्वा गन्धर्वविषयांस्तथा ।

पितॄणां विषयाज्ज्ञात्वा तिर्यक्त्वं चरतां द्विजाः ॥ ६ ॥

सुपर्णविषयाज्ज्ञात्वा मरुतां विषयांस्तथा ।

महर्षिविषयांश्चैव राजर्षिविषयांस्तथा ॥ ७ ॥

आसुरान्विषयाज्ज्ञात्वा वैश्वदेवांस्तथैव च ।

देवर्षिविषयाज्ज्ञात्वा योगानामपि वै परान् ॥ ८ ॥

विषयांश्च प्रमाणस्य ब्रह्मणो विषयांस्तथा ।

आयुषश्च परं कालं लोकैर्विज्ञाय तत्त्वतः ॥ ९ ॥

सुखस्य च परं कालं विज्ञाय मुनिसत्तमाः ।

प्राप्तकाले च यद्दुःखं पततां विषयैषिणाम् ॥ १० ॥

तिर्यक्त्वे पततां विप्रास्तथैव नरकेषु यत् ।

स्वर्गस्य च गुणाज्ज्ञात्वा दोषान्सर्वांश्च भो द्विजाः ॥ ११ ॥



वेदवादे च ये दोषा गुणा ये चापि वैदिकाः ।  
 ज्ञानयोगे च ये दोषा ज्ञानयोगे च ये गुणाः ॥ १२ ॥  
 सांख्यज्ञाने च ये दोषास्तथैव च गुणा द्विजाः ।  
 सत्त्वं दशगुणं ज्ञात्वा रजो नवगुणं तथा ॥ १३ ॥  
 तमश्चाष्टगुणं ज्ञात्वा बुद्धिं सप्तगुणां तथाः ।  
 षड्गुणं च नभो ज्ञात्वा तमश्च त्रिगुणं महत् ॥ १४ ॥  
 द्विगुणं च रजो ज्ञात्वा सत्त्वं चैकगुणं पुनः ।  
 मार्गं विज्ञाय तत्त्वेन प्रलयप्रेक्षणेन तु ॥ १५ ॥  
 ज्ञानविज्ञानसंपन्नाः कारणैर्भावितात्मभिः ।  
 प्राप्नुवन्ति शुभं मोक्षं सूक्ष्मा इव नमः परम् ॥ १६ ॥  
 रूपेण दृष्टिं संयुक्तां घ्राणं गन्धगुणेन च ।  
 शब्दग्राह्यं तथा श्रोत्रं जिह्वां रसगुणेन च ॥ १७ ॥  
 त्वचं स्पर्शं तथा शक्यं वायुं चैव तदाश्रितम् ।  
 मोहं तमसि संयुक्तं लोभं मोहेषु संश्रितम् ॥ १८ ॥  
 विष्णुं क्रान्ते बले शक्रं कोष्ठे सक्तं तथाऽनलम् ।  
 अप्सु देवीं समायुक्तामापस्तेजसि संश्रिताः ॥ १९ ॥  
 तेजो वायौ तु संयुक्तं वायुं नभसि चाऽऽश्रितम् ।  
 नभो महति संयुक्तं तमो महसि संस्थितम् ॥ २० ॥  
 रजः सत्त्वं तथा सक्तं सत्त्वं सक्तं तथाऽऽत्मनि ।  
 सक्तमात्मानमीदो च देवे नारायणे तथा ॥ २१ ॥  
 देवं मोक्षे च संयुक्तं ततो मोक्षं च न क्वचित् ।  
 ज्ञात्वा सत्त्वगुणं देहं वृतं षोडशभिर्गुणैः ॥ २२ ॥



स्वभावं भावनां चैव ज्ञात्वा देहसमाश्रिताम् ।  
 मध्यस्थमिव चाऽऽत्मानं पापं यस्मिन्न विद्यते ॥ २३ ॥  
 द्वितीयं कर्म वै ज्ञात्वा विप्रेन्द्रा विषयैषिणाम् ।  
 इन्द्रियाणीन्द्रियार्थांश्च सर्वानात्मनि संश्रितान् ॥ २४ ॥  
 दुर्लभत्वं च मोक्षस्य विज्ञाय श्रुतिपूर्वकम् ।  
 प्राणापानौ समानं च व्यानोदानौ च तत्त्वतः ॥ २५ ॥  
 आद्यं चैवानिलं ज्ञात्वा प्रभवं चानिलं पुनः ।  
 सप्तधा तांस्तथा शेषान्सप्तधा विधिवत्पुनः ॥ २६ ॥  
 प्रजापतीनृषींश्चैव सर्गांश्च सुवह्वन्वरान् ।  
 सप्तर्षींश्च बह्वृज्ज्ञात्वा राजर्षींश्च परंतपान् ॥ २७ ॥  
 सुरर्षींन्मरुतश्चान्यान्ब्रह्मर्षींन्सूर्यसंनिभान् ।  
 ऐश्वर्याच्छयावितान्दृष्ट्वा कालेन महता द्विजाः ॥ २८ ॥  
 महतां भूतसंघानां श्रुत्वा नाशं च भो द्विजाः ।  
 गतिं वाचां शुभां ज्ञात्वा अर्चार्हाः पापकर्मणाम् ॥ २९ ॥  
 वैतरण्यां च यद्दुःखं पतितानां यमक्षये ।  
 योनिषु च विचित्रासु संचारानशुभांस्तथा ॥ ३० ॥  
 जठरे चाशुभे वासं शोणितोदकभाजने ।  
 श्लेष्ममूत्रपुरीषे च तीव्रगन्धसमन्विते ॥ ३१ ॥  
 शुक्रशोणितसंघाते मज्जास्नायुपरिग्रहे ।  
 शिराशतसमाकीर्णे नवद्वारे पुरेऽथ वै ॥ ३२ ॥  
 विज्ञाय हितमात्मानं योगांश्च विविधान्द्विजाः ।  
 तामसानां च जन्तूनां रमणीयानृतात्मनाम् ॥ ३३ ॥

सात्त्विकानां च जन्तूनां कुत्सितं मुनिसत्तमाः ।  
 गर्हितं महतामर्थं सांख्यानां विदितात्मनाम् ॥ ३४ ॥  
 उपप्लवांस्तथा घोराञ्शशिनस्तेजसस्तथा ।  
 ताराणां पतनं दृष्ट्वा नक्षत्राणां च पर्ययम् ॥ ३५ ॥  
 द्वंद्वानां विप्रयोगं च विज्ञाय कृपणं द्विजाः ।  
 अन्योन्यभक्षणं दृष्ट्वा भूतानामपि चाशुभम् ॥ ३६ ॥  
 बाल्ये मोहं च विज्ञाय पक्षदेहस्य चाशुभम् ।  
 रागं मोहं च संप्राप्तं क्वचित्सत्त्वं समाश्रितम् ॥ ३७ ॥  
 सहस्रेषु नरः कश्चिन्मोक्षबुद्धिं समाश्रितः ।  
 दुर्लभत्वं च मोक्षस्य विज्ञानं श्रुतिपूर्वकम् ॥ ३८ ॥  
 बाहुमानमलब्धेषु लब्धे मध्यस्थतां पुनः ।  
 विषयाणां च दौरात्म्यं विज्ञाय च पुनर्द्विजाः ॥ ३९ ॥  
 गतासूनां च सत्त्वानां देहान्मित्त्वा तथा शुभान् ।  
 वासं कुलेषु जन्तूनां मरणाय धृतात्मनाम् ॥ ४० ॥  
 सात्त्विकानां च जन्तूनां दुःखं विज्ञाय भो द्विजाः ।  
 ब्रह्मज्ञानां गतिं ज्ञात्वा पतितानां सुदारुणाम् ॥ ४१ ॥  
 सुरापाने च सक्तानां ब्राह्मणानां दुरात्मनाम् ।  
 गुरुदारप्रसक्तानां गतिं विज्ञाय चाशुभाम् ॥ ४२ ॥  
 जननीषु च वर्तन्ते येन सम्यग्द्विजोत्तमाः ।  
 सदेवकेषु लोकेषु येन वर्तन्ति मानवाः ॥ ४३ ॥  
 तेन ज्ञानेन विज्ञाय गतिं चाशुभकर्मणाम् ।  
 तिर्यग्योनिगतानां च विज्ञाय च गतीः पृथक् ॥ ४४ ॥



वेदवादांस्तथा चित्रानृतूनां पर्ययांस्तथा ।  
 क्षयं संवत्सराणां च मासानां च क्षयं तथा ॥ ४५ ॥  
 पक्षक्षयं तथा दृष्ट्वा दिवसानां च संक्षयम् ।  
 क्षयं वृद्धिं च चन्द्रस्य दृष्ट्वा प्रत्यक्षतस्तथा ॥ ४६ ॥  
 वृद्धिं दृष्ट्वा समुद्राणां क्षयं तेषां तथा पुनः ।  
 क्षयं धनानां दृष्ट्वा च पुनर्वृद्धिं तथैव च ॥ ४७ ॥  
 संयोगानां तथा दृष्ट्वा युगानां च विशेषतः ।  
 देहवैकल्यातां चैव सम्यग्विज्ञाय तत्त्वतः ॥ ४८ ॥  
 आत्मदोषांश्च विज्ञाय सर्वानात्मनि संस्थितान् ।  
 स्वदेहादुत्थितान्गन्धांस्तथा विज्ञाय चाशुमान् ॥ ४९ ॥

मुनय ऊचुः ।

कानुत्पातभवान्दोषान्पश्यसि ब्रह्मवित्तम ।  
 एतं नः संशयं कृत्स्नं वक्तुमर्हस्यशेषतः ॥ ५० ॥

व्यास उवाच ।

पञ्च दोषान्द्विजा देहे प्रवदन्ति मनीषिणः ।  
 मार्गज्ञाः कापिलाः सांख्याः शृणुध्वं मुनिसत्तमाः ॥ ५१ ॥  
 कामक्रोधौ भयं निद्रा पञ्चमः श्वास उच्यते ।  
 एते दोषाः शरीरेषु दृश्यन्ते सर्वदेहिनाम् ॥ ५२ ॥  
 छिन्दन्ति क्षमया क्रोधं कामं संकल्पवर्जनात् ।  
 सत्त्वसंसेवनान्निद्रामप्रमादाद्भयं तथा ॥ ५३ ॥  
 छिन्दन्ति पञ्चमं श्वासमल्पाहारतया द्विजाः ।  
 गुणान्गुणशतैर्ज्ञात्वा दोषान्दोषशतैरपि ॥ ५४ ॥



हेतून्हेतुशतैश्चित्रैश्चित्रान्विज्ञाय तत्त्वतः ।  
 अपां फेनोपमं लोकं विष्णोर्मायाशतैः कृतम् ॥ ५५ ॥  
 चित्रमिच्छिप्रतीकाशं नलसारमनर्थकम् ।  
 तमःसंभ्रमितं दृष्ट्वा वर्षबुद्बुदसंनिभम् ॥ ५६ ॥  
 नाशप्रायं सुखाधानं नाशोत्तरमहाभयम् ।  
 रजस्तमसि संमग्नं पङ्क्ते द्विपमिवावशम् ॥ ५७ ॥  
 सांख्या विप्रा महाप्राज्ञास्त्यक्त्वा स्नेहं प्रजाकृतम् ।  
 ज्ञानज्ञेयेन सांख्येन व्यापिना महता द्विजाः ॥ ५८ ॥  
 राजसानशुभान्गन्धांस्तामसांश्च तथाविधान् ।  
 पुण्यांश्च सात्त्विकान्गन्धान्स्पर्शजान्देहसंश्रितान् ॥ ५९ ॥  
 छित्त्वाऽऽत्मज्ञानशस्त्रेण तपोदण्डेन सत्तमाः ।  
 ततो दुःखादिकं घोरं चिन्ताशोकमहाह्वदम् ॥ ६० ॥  
 व्याधिमृत्युमहाघोरं महाभयमहोरगम् ।  
 ततःकूर्मं रजोमीनं प्रज्ञया संतरन्त्युत ॥ ६१ ॥  
 स्नेहपङ्कं जरादुर्गं स्पर्शद्वीपं द्विजोत्तमाः ।  
 कर्मागाधं सत्यतीरं स्थितं व्रतमनीषिणः ॥ ६२ ॥  
 हर्षसंघमहावेगं नानारससमाकुलम् ।  
 नानाप्रीतिमहारत्नं दुःखज्वरसमीरितम् ॥ ६३ ॥  
 शोकतृष्णामहावतं तीक्ष्णव्याधिमहारुजम् ।  
 अस्थिसंघातसंघट्टं श्लेष्मयोगं द्विजोत्तमाः ॥ ६४ ॥  
 दानमुक्ताकरं घोरं शोणितोद्गारविद्रुमम् ।  
 हसितोत्क्रुष्टनिर्घोषं नानाज्ञानसुदुष्करम् ॥ ६५ ॥

रोदनाश्रुमलक्षारं सङ्गयोगपरायणम् ।  
 प्रलब्ध्वा जन्मलोको यं पुत्रवान्धवपत्तनम् ॥ ६६ ॥  
 अहिंसासत्यमर्यादं प्राणयोगमयोर्मिलम् ।  
 वृन्दानुगामिनं क्षीरं सर्वभूतपयोदधिम् ॥ ६७ ॥  
 मोक्षदुर्लभविषयं वाडवासुखसागरम् ।  
 तरन्ति यतयः सिद्धा ज्ञानयोगेन चानघाः ॥ ६८ ॥  
 तीर्त्वा च दुस्तरं जन्म विशन्ति विमलं नभः ।  
 ततस्तान्सुकृतीञ्ज्ञात्वा सूर्यो वहति रश्मिभिः ॥ ६९ ॥  
 पद्मतन्तुवदाविश्य प्रवहन्विषयान्द्विजाः ।  
 तत्र तान्प्रवहो वायुः प्रतिगृह्णाति चानघाः ॥ ७० ॥  
 वीतरागान्यतीन्सिद्धान्वीर्ययुक्तांस्तपोधनान् ।  
 सूक्ष्मः शीतः सुगन्धश्च सुखस्पर्शश्च भो द्विजाः ॥ ७१ ॥  
 सप्तानां मरुतां श्रेष्ठो लोकान्गच्छति यः शुभान् ।  
 स तान्वहति विप्रेन्द्रा नभसः परमां गतिम् ॥ ७२ ॥  
 नभो वहति लोकेशात्रजसः परमां गतिम् ।  
 रजो वहति विप्रेन्द्राः सत्त्वस्य परमां गतिम् ॥ ७३ ॥  
 सत्त्वं वहति शुद्धात्मा परं नारायणं प्रभुम् ।  
 प्रभुर्वहति शुद्धात्मा परमात्मानमात्मना ॥ ७४ ॥  
 परमात्मानमासाद्य तद्भूता यतयोऽमलाः ।  
 अमृतत्वाय कल्पन्ते न निवर्तन्ति च द्विजाः ॥ ७५ ॥  
 परमा सा गतिर्विप्रा निद्वंद्वानां महात्मनाम् ।  
 सत्यार्जवरतानां वै सर्वभूतदयावताम् ॥ ७६ ॥



मुनय ऊचुः ।

स्थानमुत्तममासाद्य भगवन्तं स्थिरव्रताः ।

आजन्ममरणं वा ते रमन्ते तत्र वा न वा ॥ ७७ ॥

यदत्र तथ्यं तत्त्वं नो यथावद्वक्तुमर्हसि ।

त्वद्भूते मानवं नान्यं प्रष्टुमर्हाम सत्तम ॥ ७८ ॥

मोक्षदोषो महानेप प्राप्य सिद्धिं गतानृषीन् ।

यदि तत्रैव विज्ञाने वर्तन्ते यतयः परै ॥ ७९ ॥

प्रवृत्तिलक्षणं धर्मं पश्याम परमं द्विज ।

मग्नस्य हि परै ज्ञाने किंतु दुःखान्तरं भवेत् ॥ ८० ॥

व्यास उवाच ।

यथान्यायं मुनिश्रेष्ठाः प्रश्नः पृष्टश्च संकटः ।

बुधानामपि संमोहः प्रश्नेऽस्मिन्मुनिसत्तमाः ॥ ८१ ॥

अत्रापि तत्त्वं परमं शृणुध्वं वचनं मम ।

बुद्धिश्च परमा यत्र कपिलानां महात्मनाम् ॥ ८२ ॥

इन्द्रियाण्यपि बुध्यन्ते स्वदेहं देहिनां द्विजाः ।

करुणान्यात्मनस्तानि सूक्ष्मं पश्यन्ति तैस्तु सः ॥ ८३ ॥

आत्मना विप्रहीणानि काष्ठकुड्यसमानि तु ।

चिन्तयन्ति न संदेहो वेला इव महार्णवे ॥ ८४ ॥

इन्द्रियैः सह सुप्तस्य देहिनो द्विजसत्तमाः ।

सूक्ष्मश्चरति सर्वत्र नभसीव समीरणः ॥ ८५ ॥

स पश्यन्ति यथान्यायं स्मृत्वा स्पृशति चानघाः ।

बुध्यमानो यथापूर्वमखिलेनेह भो द्विजाः ॥ ८६ ॥



इन्द्रियाणि ह सर्वाणि स्वे स्वे स्थाने यथाविधि ।  
 अनीशत्वात्प्रलीयन्ते सर्पा विपहता इव ॥ ८७ ॥  
 इन्द्रियाणां तु सर्वेषां स्वस्थानेष्वेव सर्वशः ।  
 आक्रम्य गतयः सूक्ष्माव(श्च)रत्यात्मानं संशयः ॥ ८८ ॥  
 सत्त्वस्य च गुणान्कृत्स्नात्रजसश्च गुणान्पुनः ।  
 गुणांश्च तमसः सर्वान्गुणान्बुद्धेश्च सत्तमाः ॥ ८९ ॥  
 गुणांश्च मनसश्चापि नभसश्च गुणांस्तथा ।  
 गुणान्वायोश्च सर्वज्ञाः स्नेहजांश्च गुणान्पुनः ॥ ९० ॥  
 अपां गुणास्तथा विप्राः पार्थिवांश्च गुणानपि ।  
 सर्वानेव गुणैर्व्याप्य क्षेत्रज्ञेषु द्विजोत्तमाः ॥ ९१ ॥  
 आत्मा चरति क्षेत्रज्ञः कर्मणा च शुभाशुभे ।  
 शिष्या इव महात्मानमिन्द्रियाणि च तं द्विजाः ॥ ९२ ॥  
 प्रकृतिं चाप्यतिक्रम्य शुद्धं सूक्ष्मं परात्परम् ।  
 नारायणं महात्मानं निर्विकारं परात्परम् ॥ ९३ ॥  
 विमुक्तं सर्वपापेभ्यः प्रविष्टं च ह्यनामयम् ।  
 परमात्मानमगुणं निर्वृतं तं च सत्तमाः ॥ ९४ ॥  
 श्रेष्ठं तत्र मनो विप्रा इन्द्रियाणि च भो द्विजाः ।  
 आगच्छन्ति यथाकालं गुरोः संदेशकारिणः ॥ ९५ ॥  
 शक्यं वाऽल्पेन कालेन शान्तिं प्राप्तुं गुणांस्तथा ।  
 एवमुक्तेन विप्रेन्द्राः सांख्ययोगेन मोक्षिणीम् ॥ ९६ ॥  
 सांख्या विप्रा महाप्राज्ञा गच्छन्ति परमां गतिम् ।  
 ज्ञानेनानेन विप्रेन्द्रास्तुल्यं ज्ञानं न विद्यते ॥ ९७ ॥

अत्र वः संशयो मा भूज्ज्ञानं सांख्यं परं मतम् ।  
 अक्षरं ध्रुवमेवोक्तं पूर्वं ब्रह्म सनातनम् ॥ ६८ ॥  
 अनादिमध्यनिधनं निर्द्वन्द्वं कर्तुं शाश्वतम् ।  
 कूटस्थं चैव नित्यं च यद्वदन्ति शमात्मकाः ॥ ६९ ॥  
 यतः सर्वाः प्रवर्तन्ते सर्गप्रलयविक्रियाः ।  
 एवं शंसन्ति शास्त्रेषु प्रवक्तारो महर्षयः ॥ १०० ॥  
 सर्वे विप्राश्च वेदाश्च तथा सामविदो जनाः ।  
 ब्रह्मण्यं परमं देवमनन्तं परमाच्युतम् ॥ १०१ ॥  
 प्रार्थयन्तश्च तं विप्रा वदन्ति गुणबुद्धयः ।  
 सम्यगुक्तास्तथा योगाः सांख्याश्चामितदर्शनाः ॥ १०२ ॥  
 अमूर्तिस्तस्य विप्रेन्द्राः सांख्यं मूर्तिरिति श्रुतिः ।  
 अभिज्ञानानि तस्याऽऽहुर्महान्ति मुनिसत्तमाः ॥ १०३ ॥  
 द्विविधानि हि भूतानि पृथिव्यां द्विजसत्तमाः ।  
 अगम्यगम्यसंज्ञानि गम्यं तत्र विशिष्यते ॥ १०४ ॥

ज्ञानं महद्वै महतश्च विप्रा,  
 वेदेषु सांख्येषु तथैव योगे ।  
 यच्चापि द्रष्टुं विधिवत्पुराणे,  
 सांख्यागतं तन्निखिलं मुनीन्द्राः ॥ १०५ ॥  
 यच्चेतिहासेषु महत्सु द्रष्टुं,  
 यथार्थशास्त्रेषु विशिष्टद्रष्टुम् ।  
 ज्ञानं च लोके यदिहास्ति किञ्चि-  
 त्सांख्यागतं तच्च महामुनीन्द्राः ॥ १०६ ॥



समस्तदृष्टं परमं बलं च,  
 ज्ञानं च मोक्षश्च यथावदुक्तम् ।  
 तपांसि सूक्ष्माणि च यानि चैव,  
 सांख्ये यथावद्विहितानि विप्राः ॥ १०७ ॥  
 विपर्ययं तस्य हितं सदैव,  
 गच्छन्ति सांख्याः सततं सुखेन ।  
 तांश्चापि संधार्य ततः कृतार्थाः,  
 पतन्ति विप्रायतनेषु भूयः ॥ १०८ ॥  
 हित्वा च देहं प्रविशन्ति मोक्षं,  
 दिवौकसश्चापि च योगसांख्याः ।  
 अतोऽधिकं तेऽभिरता महार्हे,  
 सांख्ये द्विजा भो इह शिष्टजुष्टे ॥ १०९ ॥  
 तेषां तु तिर्यग्गमनं हि दृष्टं,  
 नाधो गतिः पापकृतां निवासः ।  
 न वा प्रधाना अपि ते द्विजातयो  
 ये ज्ञानमेतन्मुनयो न सक्ताः ॥ ११० ॥  
 सांख्यं विशालं परमं पुराणं,  
 महार्णवं विमलमुदारकान्तम् ।  
 कृत्स्नं हि सांख्या मुनयो महात्म-  
 नारायणे धारयताप्रमेयम् ॥ १११ ॥  
 एतन्मयोक्तं परमं हि तत्त्वं,  
 नारायणाद्बिष्वमिदं पुराणम् ।



स सर्गकाले च करोति सर्गं,

संहारकाले च हरति भूयः ॥ ११२ ॥

इति श्रीमहापुराणे आदिब्राह्मे व्यासऋषिसंवादे सांख्यविधिनि-

रूपणं नामैकोनचत्वारिंशदधिकद्विशतत-

मोऽध्यायः ॥ २३६ ॥

अथ चत्वारिंशदधिकद्विशततमोऽध्यायः ।

वसिष्ठकरालजनकसंवादेक्षराक्षरविचारनिरूपणम्

मुनय ऊचुः ।

किं तदक्षरमित्युक्तं यस्मान्नाऽऽवर्तते पुनः ।

किंस्वित्तत्क्षरमित्युक्तं यस्मादावर्तते पुनः ॥ १ ॥

अक्षराक्षरयोर्व्यक्तिं पृच्छामस्त्वां महामुने ।

उपलब्धुं मुनिश्रेष्ठ तत्त्वेन मुनिपुंगव ॥ २ ॥

त्वं हि ज्ञानविदां श्रेष्ठः प्रोच्यसे वेदपारगैः ।

ऋषिभिश्च महाभागैर्येतिभिश्च महात्मभिः ॥ ३ ॥

तदेतच्छ्रोतुमिच्छामस्त्वत्तः सर्वं महामते ।

न तृप्तिमधिगच्छामः शृण्वन्तोऽमृतमुत्तमम् ॥ ४ ॥

व्यास उवाच ।

अत्र वो वर्णयिष्यामि इतिहासं पुरातनम् ।

वसिष्ठस्य च संवादं करालजनकस्य च ॥ ५ ॥

वसिष्ठं श्रेष्ठमासीनमृषीणां भास्करद्युतिम् ।  
 पप्रच्छ जनको राजा ज्ञानं नैःश्रेयसं परम् ॥ ६ ॥  
 परमात्मनि कुशलमध्यात्मगतिनिश्चयम् ।  
 मैत्रावरुणिमासीनमभिवाद्य कृताञ्जलिः ॥ ७ ॥  
 स्वच्छन्दं सुकृतं चैव मधुरं चाप्यनुत्थणम् ।  
 पप्रच्छर्विवरं राजा करालजनकः पुरा ॥ ८ ॥

करालजनक उवाच ।

भगवञ्श्रोतुमिच्छामि परं ब्रह्म सनातनम् ।  
 यस्मिन्न पुनरावृत्तिं प्राप्नुवन्ति मनीषिणः ॥ ९ ॥  
 यच्च तत्क्षरमित्युक्तं यत्रेदं क्षरते जगत् ।  
 यच्चाक्षरमिति प्रोक्तं शिवं श्रेममनामयम् ॥ १० ॥

वसिष्ठ उवाच ।

श्रूयतां पृथिवीपाल क्षरतीदं यथा जगत् ।  
 यत्र क्षरति पूर्वेण यावत्कालेन चाप्यथ ॥ ११ ॥  
 युगं द्वादशसाहस्रं कल्पं विद्धि चतुर्युगम् ।  
 दशकल्पशतावर्तमहस्तद्ब्राह्ममुच्यते ॥ १२ ॥  
 रात्रिश्चैतावती राजन्यस्यान्ते प्रतिबुध्यते ।  
 सृजत्यनन्तकर्माणि महान्तं भूतमग्रजम् ॥ १३ ॥  
 मूर्तिमन्तममूर्तात्मा विश्वं शंभुः स्वयंभुवः ।  
 यत्रोत्पत्तिं प्रवक्ष्यामि मूलतो नृपसत्तम ॥ १४ ॥  
 अणिमा लघिमा प्राप्तिरीशानं ज्योतिरव्ययम् ।  
 सर्वतापाणिपादान्तं सर्वतोक्षिशिरोमुखम् ॥ १५ ॥



सर्वतःश्रुतिमल्लोके सर्वमावृत्य तिष्ठति ।  
 हिरण्यगर्भो भगवानेष बुद्धिरिति स्मृतिः ॥ १६ ॥  
 महानिति च योगेषु विरिञ्चिरिति चाप्यथ ।  
 सांख्ये च पठ्यते शास्त्रे नामभिर्बहुधात्मकः ॥ १७ ॥  
 विचित्ररूपो विश्वात्मा एकाक्षर इति स्मृतः ।  
 धृतमेकात्मकं येन कृत्स्नं त्रैलोक्यमात्मना ॥ १८ ॥  
 तथैव बहुरूपत्वाद्विश्वरूप इति श्रुतः ।  
 एष वै विक्रियापन्नः सृजत्यात्मानमात्मना ॥ १९ ॥  
 प्रधानं तस्य संयोगादुत्पन्नं सुमहत्पुरम् ।  
 अहंकारं महातेजाः प्रजापतिनमस्कृतम् ॥ २० ॥  
 अव्यक्ताव्यक्तिमापन्नं विद्यासगं वदन्ति तम् ।  
 महान्तं चाप्यहंकारमविद्यासगं एव च ॥ २१ ॥  
 अचरश्च चरश्चैव समुत्पन्नौ तथैकतः ।  
 विद्याऽविद्येति विख्याते श्रुतिशास्त्रानुचिन्तकैः ॥ २२ ॥  
 भूतसर्गमहंकारात्तृतीयं विद्धि पार्थिव ।  
 अहंकारेषु नृपते चतुर्थं विद्धि वैकृतम् ॥ २३ ॥  
 वायुर्ज्योतिरथाऽऽकाशमापोऽथ पृथिवी तथा ।  
 शब्दस्पर्शौ च रूपं च रसो गन्धस्तथैव च ॥ २४ ॥  
 एवं युगपदुत्पन्नं दशवर्गमसंशयम् ।  
 पञ्चमं विद्धि राजेन्द्र भौतिकं सर्गमर्थकृत् ॥ २५ ॥  
 श्रोत्रं त्वक्चक्षुषी जिह्वा घ्राणमेव च पञ्चमम् ।  
 वाहस्तौ चैव पादौ च पायुर्मैद्वं तथैव च ॥ २६ ॥



बुद्धीन्द्रियाणि चैतानि तथा कर्मेन्द्रियाणि च ।

संभूतानीह युगपन्मनसा सह पार्थिव ॥ २७ ॥

एषा तत्त्वचतुर्विंशा सर्वाऽऽकृतिः प्रवर्तते ।

यां ज्ञात्वा नाभिश्चोचन्ति ब्राह्मणास्तत्त्वदर्शिनः ॥ २८ ॥

एवमेतत्समुत्पन्नं त्रैलोक्यमिदमुत्तमम् ।

वेदितव्यं नरश्रेष्ठ सदैव नरकार्णवे ॥ २९ ॥

सयक्षभूतगन्धर्वे सकिंनरमहोरगे ।

सचारणपिशाचे वै सदेवर्षिनिशाचरे ॥ ३० ॥

सदंशकीटमशके सपूतिकृमिमूषके ।

शुनि श्वपाके चैणेये सचाण्डाले सपुल्कसे ॥ ३१ ॥

हस्त्यश्वखरशार्दूले सवृके गवि चैव ह ।

या च मूर्तिश्च यत्किञ्चित्सर्वत्रैतन्निर्दर्शनम् ॥ ३२ ॥

जले भुवि तथाऽऽकाशे नान्यत्रेति विनिश्चयः ।

स्थानं देहवतामासीदित्येवमनुशुश्रुम ॥ ३३ ॥

कृत्स्नमेतावतस्तात क्षरते व्यक्तसंज्ञकः ।

अहन्यहनि भूतात्मा यच्चाक्षर इति स्मृतम् ॥ ३४ ॥

ततस्तत्क्षरमित्युक्तं क्षरतीदं यथा जगत् ।

जगन्मोहात्मकं चाऽऽहुरव्यक्ताव्यक्तसंज्ञकम् ॥ ३५ ॥

महांश्चैवाक्षरो नित्यमेतत्क्षरविवर्जनम् ।

कथितं ते महाराज यस्मान्नाऽऽवर्तते पुनः ॥ ३६ ॥

पञ्चविंशतिकोऽमूर्तः स नित्यस्तत्त्वसंज्ञकः ।

सत्त्वसंश्रयणात्तत्त्वं सत्त्वमाहुर्मनीषिणः ॥ ३७ ॥

यदमूर्तिः सृज्यक्तं तन्मूर्तिमधितिष्ठति ।

चतुर्विंशतिमो व्यक्तो ह्यमूर्तिः पञ्चविंशकः ॥ ३८ ॥

स एव हृदि सर्वासु मूर्तिष्वातिष्ठताऽऽत्मवान् ।

चेतयंश्चेतनो नित्यं सर्वमूर्तिरमूर्तिमान् ॥ ३९ ॥

सर्गप्रलयधर्मेण स सर्गप्रलयात्मकः ।

गोचरे वर्तते नित्यं निर्गुणो गुणसंज्ञितः ॥ ४० ॥

एवमेष महात्मा च सर्गप्रलयकोटिशः ।

विकुर्वाणः प्रकृतिमान्नामिमन्येत बुद्धिमान् ॥ ४१ ॥

तमःसत्त्वरजोयुक्तस्तासु तास्विह योनिषु ।

लीयते प्रतिबुद्धत्वादबुद्धजनसेवनात् ॥ ४२ ॥

सहसासनिषासत्त्वाद्वालोहमिति मन्यते ।

योऽहं न सोऽहमित्युक्तो गुणानेवानुवर्तते ॥ ४३ ॥

तमसा तामसान्भावान्विविधान्प्रतिपद्यते ।

रजसा राजसांश्चैव सात्त्विकान्सत्त्वसंश्रयात् ॥ ४४ ॥

शुक्ललोहितकृष्णानि रूपाण्येतानि त्रीणि तु ।

सर्वाण्येतानि रूपाणि जानीहि प्राकृतानि तु ॥ ४५ ॥

तामसा निरयं यान्ति राजसा मानुषानथ ।

सात्त्विका देवलोकाय गच्छन्ति सुखभागिनः ॥ ४६ ॥

निष्केवलेन पापेन तिर्यग्योनिमवाप्नुयात् ।

पुण्यपापेषु मानुष्यं पुण्यमात्रेण देवताः ॥ ४७ ॥

एवमव्यक्तविषयं मोक्षमाहुर्मनीषिणः ।

पञ्चविंशतिमो योऽयं ज्ञानादेव प्रवर्तते ॥ ४८ ॥



इति श्रीमहापुराणे आदिब्राह्मे वशिष्ठकरालजनकसंवादे क्षरा-  
क्षरविचारनिरूपणं नाम चत्वारिंशदधिकद्विशतत-  
मोऽध्यायः ॥ २४० ॥

—

अथैकचत्वारिंशदधिकद्विशततमोऽध्यायः ।

वशिष्ठकरालजनकसंवादवर्णनम्

वसिष्ठ उवाच ।

एवमप्रतिबुद्धत्वादबुद्धमनुवर्तते ।

देहाद्देहसहस्राणि तथा च न स भिद्यते ॥ १ ॥

तिर्यग्योनिसहस्रेषु कदाचिद्देवतास्वपि ।

उत्पद्यति तपोयोगाद्गुणैः सह गुणक्षयात् ॥ २ ॥

मनुष्यत्वाद्दिवं याति देवो मानुष्यमेति च ।

मानुष्यान्निरयस्थानमालयं प्रतिपद्यते ॥ ३ ॥

कोषकारो यथाऽऽत्मानं कीटः समभिरुन्धति ।

सूत्रतन्तुगुणैर्नित्यं तथाऽयमगुणो गुणैः ॥ ४ ॥

द्वन्द्वमेति च निद्वन्द्वस्तासु तास्विह योनिषु ।

शीर्षरोगेऽक्षिरोगे च दन्तशूले गलग्रहे ॥ ५ ॥

जलोदरेऽतिसारे च गण्डमालाविचर्चिके ।

श्वित्रकुष्ठेऽग्निदग्धे च सिध्मापस्मारयोरपि ॥ ६ ॥



यानि चान्यानि द्वंद्वानि प्राकृतानि शरीरिणाम् ।

उत्पद्यन्ते विचित्राणि तान्येवाऽऽत्माऽभिमन्यते ॥ ७ ॥

अभिमानातिमानानां तथैव सुकृतान्यपि ।

एकवासाश्चतुर्वासाः शायी नित्यमधस्तथा ॥ ८ ॥

मण्डूकशायी च तथा वीरासनगतस्तथा ।

वीरमासनमाकाशे तथा शयनमेव च ॥ ९ ॥

इष्टकाप्रस्तरे चैव चक्रकप्रस्तरे तथा ।

भस्मप्रस्तरशायी च भूमिशय्यानुलेपनः ॥ १० ॥

वीरस्थानाम्बुपाके च शयनं फलकेषु च ।

विविधासु च शय्यासु फलगृह्यान्वितासु च ॥ ११ ॥

उद्याने खललग्ने तु क्षौमकृष्णाजिनान्वितः ।

मणिवालपरीधानो व्याघ्रचर्मपरिच्छदः ॥ १२ ॥

सिंहचर्मपरीधानः पट्टवासास्तथैव च ।

फलकं (?) परिधानश्च तथा कटकवल्लधृक् ॥ १३ ॥

कटकवसनश्चैव वीरवासास्तथैव च ।

वस्त्राणि चान्यानि बहून्यभिमन्य च बुद्धिमान् ॥ १४ ॥

भोजनानि विचित्राणि रत्नानि विविधानि च ।

एकरात्रान्तराशित्वमेककालिकभोजनम् ॥ १५ ॥

चतुर्थाष्टमकालं च षष्ठकालिकमेव च ।

षड्रात्रभोजनश्चैव तथा चाष्टाहभोजनः ॥ १६ ॥

मासोपवासो मूलाशी फलाहारस्तथैव च ।

वायुमक्षश्च पिण्याकदधिगोमयभोजनः ॥ १७ ॥

गोमूत्रभोजनश्चैव काशपुष्पाशनस्तथा ।  
 शैवालभोजनश्चैव तथा चान्येन वर्तयन् ॥ १८ ॥  
 वर्तयञ्शीर्णपर्णैश्च प्रकीर्णफलभोजनः ।  
 विविधानि च कृच्छ्राणि सेवते सिद्धिकाङ्क्षया ॥ १९ ॥  
 चान्द्रायणानि विधिवल्लिङ्गानि विविधानि च ।  
 चातुराश्रम्ययुक्तानि धर्माधर्माश्रयाण्यपि ॥ २० ॥  
 उपाश्रयानप्यपरान्पाखण्डान्विविधानपि ।  
 विविक्ताश्च शिलाछायास्तथा प्रस्रवणानि च ॥ २१ ॥  
 पुलिनानि विविक्तानि विविधानि वनानि च ।  
 काननेषु विविक्ताश्च शैलानां महतीर्गुहाः ॥ २२ ॥  
 नियमान्विविधांश्चापि विविधानि तपांसि च ।  
 यज्ञांश्च विविधाकारान्विद्याश्च विविधास्तथा ॥ २३ ॥  
 वाणिकपथं द्विजक्षेत्रवैश्यशूद्रांस्तथैव च ।  
 दानं च विविधाकारं दीनान्धकृपणादिषु ॥ २४ ॥  
 अभिमन्येत संधातुं तथैव विविधान्गुणान् ।  
 सत्त्वं रजस्तमश्चैव धर्मार्थौ काम एव च ॥ २५ ॥  
 प्रकृत्याऽऽत्मानमेवाऽऽत्मा एवं प्रविभजत्युत ।  
 स्वाहाकारवष्टकारौ स्वधाकारनमस्क्रिये ॥ २६ ॥  
 यजनाध्ययने दानं तथैवाऽऽहुः प्रतिग्रहम् ।  
 याजनाध्यापने चैव तथाऽन्यदपि किञ्चन ॥ २७ ॥  
 जन्ममृत्युविधानेन तथा विशसनेन च ।  
 शुभाशुभभयं सर्वमेतदाहुः सनातनम् ॥ २८ ॥



प्रकृतिः कुरुते देवी भयं प्रलयमेव च ।

दिवसान्ते गुणानेतानतीत्यैकोऽवतिष्ठते ॥ २६ ॥

रश्मिजालमिवाऽऽदित्यस्तत्कालं संनियच्छति ।

एवमेवैष तत्सर्वं क्रीडार्थमभिमन्यते ॥ ३० ॥

आत्मरूपगुणानेतान्विचिधान्दृश्यप्रियान् ।

एवमेतां प्रकुर्वाणः सर्गप्रलयधर्मिणीम् ॥ ३१ ॥

क्रियां क्रियापथे रक्तस्त्रिगुणस्त्रिगुणाधिपः ।

क्रियाक्रियापथोपेतस्तथा तदिति मन्यते ॥ ३२ ॥

प्रकृत्या सर्वमेवेदं जगदन्धीकृतं विभो ।

रजसा तमसा चैव व्याप्तं सर्वमनेकधा ॥ ३३ ॥

एवं द्वंद्वान्यतीतानि मम वर्तन्ति नित्यशः ।

मत्त एतानि जायन्ते प्रलये यान्ति मामपि ॥ ३४ ॥

निस्तर्तव्याप्यथैतानि सर्वाणीति नराधिप ।

मन्यते पक्षबुद्धित्वात्तथैव सुकृतान्यपि ॥ ३५ ॥

भोक्तव्यानि ममैतानि देवलोकगतेन वै ।

इहैव चैनं भोक्ष्यामि शुभाशुभफलोदयम् ॥ ३६ ॥

सुखमेवं तु कर्तव्यं सकृत्कृत्वा सुखं मम ।

यावदेव तु मे सौख्यं जात्यां जात्यां भविष्यति ॥ ३७ ॥

भविष्यति न मे दुःखं कृतेनेहाप्यनन्तकम् ।

सुखदुःखं हि मानुष्यं निरये चापि मज्जनम् ॥ ३८ ॥

निरयाच्चापि मानुष्यं कालेनैष्याम्यहं पुनः ।

मनुष्यत्वाच्च देवत्वं देवत्वात्पौरुषं पुनः ॥ ३९ ॥



मनुष्यत्वाच्च निरयं पर्यायेणोपगच्छति ।  
एष एवं द्विजातीनामात्मा वै स गुणैर्वृतः ॥ ४० ॥  
तेन देवमनुष्येषु निरयं चोपपद्यते ।  
ममत्वेनाऽऽवृतो नित्यं तत्रैव परिवर्तते ॥ ४१ ॥  
सर्गकोटिसहस्राणि मरणान्तासु मूर्तिषु ।  
य एवं कुरुते कर्म शुभाशुभफलात्मकम् ॥ ४२ ॥  
स एवं फलमाप्नोति त्रिषु लोकेषु मूर्तिमान् ।  
प्रकृतिः कुरुते कर्म शुभाशुभफलात्मकम् ॥ ४३ ॥  
प्रकृतिश्च तथाऽऽप्नोति त्रिषु लोकेषु कामगा ।  
तिर्यग्योनिमनुष्यत्वे देवलोके तथैव च ॥ ४४ ॥  
त्रीणि स्थानानि चैतानि जानीयात्प्राकृतानि ह ।  
अलिङ्गप्रकृतित्वाच्च लिङ्गैरप्यनुमीयते ॥ ४५ ॥  
तथैव पौरुषं लिङ्गमनुमानाद्धि मन्यते ।  
स लिङ्गान्तरमासाद्य प्राकृतं लिङ्गमव्रणम् ॥ ४६ ॥  
व्रणद्वाराण्यधिष्ठाय कर्माण्यात्मनि मन्यते ।  
श्रोत्रादीनि तु सर्वाणि पञ्च कर्मेन्द्रियाण्यथ ॥ ४७ ॥  
रागादीनि प्रवर्तन्ते गुणेष्विह गुणैः सह ।  
अहमेतानि वै कुर्वन्ममैतानोन्द्रियाणि ह ॥ ४८ ॥  
निरिन्द्रियो हि मन्येत व्रणवानस्मि निव्रणः ।  
अलिङ्गो लिङ्गमात्मानमकालं कालमात्मनः ॥ ४९ ॥  
असत्त्वं सत्त्वमात्मानममृतं मृतमात्मनः ।  
अमृत्युं मृत्युमात्मानमचरं चरमात्मनः ॥ ५० ॥

अक्षेत्रं क्षेत्रमात्मानमसङ्गं सङ्गमात्मनः ।

अतत्त्वं तत्त्वमात्मानमभवं भवमात्मनः ॥ ५१ ॥

अक्षरं क्षरमात्मानमबुद्धत्वाद्धि मन्यते ।

एवमप्रतिबुद्धत्वादबुद्धजनसेवनात् ॥ ५२ ॥

सर्गकोटिसहस्राणि पतनान्तानि गच्छति ।

जन्मान्तरसहस्राणि मरणान्तानि गच्छति ॥ ५३ ॥

तिर्यग्योनिमनुष्यत्वे देवलोके तथैव च ।

चन्द्रमा इव कोशानां पुनस्तत्र सहस्रशः ॥ ५४ ॥

नीयतेऽप्रतिबुद्धत्वादेवमेव कुबुद्धिमान् ।

कला पञ्चदशी योनिस्तद्धाम इति पठ्यते ॥ ५५ ॥

नित्यमेव विजानीहि सोमं वै षोडशांशकैः ।

कलया जायतेऽजस्रं पुनः पुनरबुद्धिमान् ॥ ५६ ॥

धीमांश्चायं न भवति नृप एवं हि जायते ।

षोडशी तु कला सूक्ष्मा स सोम उपधार्यताम् ॥ ५७ ॥

न तूपयुज्यते देवैर्देवानपि युनक्ति सः ।

ममत्वं क्षपयित्वा तु जायते नृपसत्तमा ॥ ५८ ॥

प्रकृतेस्त्रिगुणायास्तु स एव त्रिगुणो भवेत् ॥ ५९ ॥

इति श्रीमहापुराणे आदिब्राह्मे वसिष्ठकरालजनकसंवाद एकचत्वा-

रिंशदधिकद्विशततमोऽध्यायः ॥ २४१ ॥



अथ द्विचत्वारिंशदधिकद्विशततमोऽध्यायः

वशिष्ठं प्रतिमोक्षधर्मविषयकोजनकप्रश्नः

जनक उवाच ।

अक्षरक्षरयोरैष द्वयोः संबन्ध इष्यते ।

स्त्रीपुंसयोर्वा संबन्धः स वै पुरुष उच्यते ॥ १ ॥

ऋते तु पुरुषं नेह स्त्री गर्भान्धारयत्युत ।

ऋते स्त्रियं न पुरुषो रूपं निर्वर्तते तथा ॥ २ ॥

अन्योन्यस्याभिसंबन्धादन्योन्यगुणसंश्रयात् ।

रूपं निर्वर्तयेदेतदेवं सर्वासु योनिषु ॥ ३ ॥

रत्यर्थमतिसंयोगादन्योन्यगुणसंश्रयात् ।

ऋतौ निर्वर्तते रूपं तद्वक्ष्यामि निदर्शनम् ॥ ४ ॥

ये गुणाः पुरुषस्येह ये च मातुर्गुणास्तथा ।

अस्थि स्नायु च मज्जा च जानीमः पितृतो द्विज ॥ ५ ॥

त्वङ्मासशोणितं चेति मातृजान्यनुशुश्रुम ।

एवमेतद्द्विजश्रेष्ठ वेदशास्त्रेषु पठ्यते ॥ ६ ॥

प्रमाणं यच्च वेदोक्तं शास्त्रोक्तं यच्च पठ्यते ।

वेदशास्त्रप्रमाणं च प्रमाणं तत्सनातनम् ॥ ७ ॥

एवमेवाभिसंबन्धौ नित्यं प्रकृतिपूरुषौ ।

यच्चापि भगवंस्तस्मान्मोक्षधर्मो न विद्यते ॥ ८ ॥

अथवाऽनन्तरकृतं किञ्चिदेव निदर्शनम् ।

तन्ममाऽऽचक्ष्व तत्त्वेन प्रत्यक्षो ह्यसि सर्वदा ॥ ९ ॥



मोक्षकामा वयं चापि काङ्क्षामो यदनामयम् ।

अजेयमजरं नित्यमतीन्द्रियमनीश्वरम् ॥ १० ॥

वसिष्ठ उवाच ।

यदेतदुक्तं भवता वेदशास्त्रनिदर्शनम् ।

एवमेतद्यथा वक्ष्ये तत्त्वग्राही यथा भवान् ॥ ११ ॥

धार्यते हि त्वया ग्रन्थ उभयोर्वेदशास्त्रयोः ।

न च ग्रन्थस्य तत्त्वज्ञो यथातत्त्वं नरीश्वर ॥ १२ ॥

यो हि वेदे च शास्त्रे च ग्रन्थधारणतत्परः ।

न च ग्रन्थार्थतत्त्वज्ञस्तस्य तद्धारणं वृथा ॥ १३ ॥

भारं स वहते तस्य ग्रन्थस्यार्थं न वेत्ति यः ।

यस्तु ग्रन्थार्थतत्त्वज्ञो नास्य ग्रन्थागमो वृथा ॥ १४ ॥

ग्रन्थस्यार्थं स पृष्टस्तु मादृशो वक्तुमर्हति ।

यथातत्त्वाभिगमनादर्थं तस्य स विन्दति ॥ १५ ॥

न यः समुत्सुकः कश्चिद्ग्रन्थार्थं स्थूलबुद्धिमान् ।

स कथं मन्दविज्ञानो ग्रन्थं वक्ष्यति निर्णयात् ॥ १६ ॥

अज्ञात्वा ग्रन्थतत्त्वानि वादं यः कुरुते नरः ।

लोभाद्वाऽप्यथवा दम्भात्स पापी नरकं व्रजेत् ॥ १७ ॥

निर्णयं चापि च्छिद्रात्मा न तद्वक्ष्यति तत्त्वतः ।

सोऽपीहास्यार्थतत्त्वज्ञो यस्मान्नेवाऽऽत्मवानपि ॥ १८ ॥

तस्मात्त्वं शृणु राजेन्द्र यथैतदनुद्गृश्यते ।

यथा तत्त्वेन सांख्येषु योगेषु च महात्मसु ॥ १९ ॥

यदेव योगाः पश्यन्ति सांख्यं तदनुगम्यते ।  
 एकं सांख्यं च योगं च यः पश्यति स बुद्धिमान् ॥ २० ॥  
 त्वङ्मांसं रुधिरं मेदः पित्तं मज्जाऽस्थि स्नायु च ।  
 एतदैन्द्रियकं तात यद्भुवनित्यमात्थ माम् ॥ २१ ॥  
 द्रव्याद्द्रव्यस्य निवृत्तिरिन्द्रियादिन्द्रियं तथा ।  
 देहाद्देहमवाप्नोति बीजाद्बीजं तथैव च ॥ २२ ॥  
 निरिन्द्रियस्य बीजस्य निर्द्रव्यस्यापि देहिनः ।  
 कथं गुणा भविष्यन्ति निर्गुणत्वान्महात्मनः ॥ २३ ॥  
 गुणा गुणेषु जायन्ते तत्रैव विरमन्ति च ।  
 एवं गुणाः प्रकृतिजा जायन्ते न च यान्ति च ॥ २४ ॥  
 त्वङ्मांसं रुधिरं मेदः पित्तं मज्जाऽस्थि स्नायु च ।  
 अष्टौ तान्यथ शुक्लेण जानीहि प्राकृतेन वै ॥ २५ ॥  
 पुमांश्चैवापुमांश्चैव स्त्रीलिङ्गं प्राकृतं स्मृतम् ।  
 वायुरेष पुमांश्चैव रस इत्यभिधीयते ॥ २६ ॥  
 अलिङ्गा प्रकृतिर्लिङ्गैरुपलभ्यति साऽऽत्मजैः ।  
 यथा पुष्पफलैर्नित्यं मूर्तं चामूर्तयस्तथा ॥ २७ ॥  
 एवमप्यनुमानेन स लिङ्गमुपलभ्यते ।  
 पञ्चविंशतिकस्तात लिङ्गेषु नियतात्मकः ॥ २८ ॥  
 अनादिनिधनोऽनन्तः सर्वदर्शनकेवलः ।  
 केवलं त्वभिमानित्वाद्गुणेषु गुण उच्यते ॥ २९ ॥  
 गुणा गणवतः सन्ति निर्गुणस्य कुतो गुणाः ।  
 तस्मादेवं विजानन्ति ये जना गुणदर्शिनः ॥ ३० ॥



यदा त्वेष गुणानेतान्प्राकृतानभिमन्यते ।  
 तदा स गुणवानेव गुणभेदान्प्रपश्यति ॥ ३१ ॥  
 यत्तद्वबुद्धेः परं प्राहुः सांख्ययोगं च सर्वशः ।  
 बुध्यमानं महाप्राज्ञाः प्रबुद्धपरिवर्जनात् ॥ ३२ ॥  
 अप्रबुद्धं यथा व्यक्तं स्वगुणैः प्राहुरीश्वरम् ।  
 निर्गुणं चेश्वरं नित्यमधिष्ठातारमेव च ॥ ३३ ॥  
 प्रकृतेश्च गुणानां च पञ्चविंशतिकं बुधाः ।  
 सांख्ययोगे च कुशला बुध्यन्ते परमैषिणः ॥ ३४ ॥  
 यदा प्रबुद्धमव्यक्तमवस्थात(प)ननी(भी)रवः ।  
 बुध्यमानं न बुध्यन्तेऽवगच्छन्ति समं तदा ॥ ३५ ॥  
 एतन्निर्दर्शनं सम्यङ् न सम्यगनुदर्शनम् ।  
 बुध्यमानं प्रबुध्यन्ते द्वाभ्यां पृथगरिदम् ॥ ३६ ॥  
 परस्परैरेतदुक्तं क्षराक्षरनिदर्शनम् ।  
 एकत्वमक्षरं प्राहुर्नानात्वं क्षरमुच्यते ॥ ३७ ॥  
 पञ्चविंशतिनिष्ठोऽयं तदा सम्यक्प्रचक्षते ।  
 एकत्वदर्शनं चास्य नानात्वं चास्य दर्शनम् ॥ ३८ ॥  
 तत्त्वचित्तत्त्वयोरेव पृथगेतन्निदर्शनम् ।  
 पञ्चविंशतिभिस्तत्त्वं तत्त्वमाहुर्मनीषिणः ॥ ३९ ॥  
 निस्तत्त्वं पञ्चविंशस्य परमाहुर्मनीषिणः ।  
 वज्र्यस्य वज्र्यमाचारं तत्त्वं तत्त्वात्सनातनम् ॥ ४० ॥

करालजनक उवाच ।

नानात्वैकत्वमित्युक्तं त्वयैतद्द्विजसत्तम ।  
 पश्यतस्तद्धि संदिग्धमेतयोर्वै निदर्शनम् ॥ ४१ ॥



तथा बुद्धप्रबुद्धाभ्यां बुध्यमानस्य चानघ ।  
 स्थूलबुद्ध्या न पश्यामि तत्त्वमेतन्न संशयः ॥ ४२ ॥  
 अक्षरक्षरयोरुक्तं त्वया यदपि कारणम् ।  
 तदप्यस्थिरबुद्धित्वात्प्रनष्टमिव मेऽनघ ॥ ४३ ॥  
 तदेच्छ्रोतुमिच्छामि नानात्वैकत्वदर्शनम् ।  
 द्वंद्वं चैवानिरुद्धं च बुध्यमानं च तत्त्वतः ॥ ४४ ॥  
 विद्याविद्ये च भगवन्नक्षरं क्षरमेव च ।  
 सांख्ययोगं च कृत्स्नेन बुद्धाबुद्धिं पृथक्पृथक् ॥ ४५ ॥

वसिष्ठ उवाच ।

हन्त ते संप्रवक्ष्यामि यदेतदनुपृच्छसि ।  
 योगकृत्यं महाराज पृथगेव शृणुष्व मे ॥ ४६ ॥  
 योगकृत्यं तु योगानां ध्यानमेव परं बलम् ।  
 तच्चापि द्विविधं ध्यानमाहुर्विद्याविदो जनाः ॥ ४७ ॥  
 एकाग्रता च मनसः प्राणायामस्तथैव च ।  
 प्राणायामस्तु सगुणो निर्गुणो मानसस्तथा ॥ ४८ ॥  
 मूत्रोत्सर्गं पुरीषे च भोजने च नराधिप(?) ।  
 द्विकालं नोपभुञ्जीत शेषं भुञ्जीत तत्परः ॥ ४९ ॥  
 इन्द्रियाणीन्द्रियार्थेभ्यो निवर्त्य मनसा मुनिः ।  
 दशद्वादशभिर्वाऽपि चतुर्विंशात्परं यतः ॥ ५० ॥  
 स चोदनाभिर्मतिमान्नाऽऽत्मानं चोदयेदथ ।  
 तिष्ठन्तमजरं तं तु यत्तदुक्तं मनीषिभिः ॥ ५१ ॥

विश्वात्मा सततं ज्ञेय इत्येषमनुशुश्रुम् ।  
 द्रव्यं ह्यहीनमनसो नान्यथेति विनिश्चयः ॥ ५२ ॥  
 विमुक्तः सर्वसङ्गेभ्यो लब्धाहारो जितेन्द्रियः ।  
 पूर्वरात्रे परार्धे च धारयति मनो हृदि ॥ ५३ ॥  
 स्थिरीकृत्येन्द्रियग्रामं मनसा मिथिलेश्वर ।  
 मनो बुद्ध्या स्थिरं कृत्वा पापाण इव निश्चलः ॥ ५४ ॥  
 स्थाणुवच्चाप्यकम्प्यः स्याद्धारुवच्चापि निश्चलः ।  
 बुद्ध्या विधिविधानज्ञस्ततो युक्तं प्रचक्षते ॥ ५५ ॥  
 न शृणोति न चाऽऽघ्राति न च पश्यति किञ्चन ।  
 न च स्पर्शं विजानाति न च संकल्पते मनः ॥ ५६ ॥  
 न चापि मन्यते किञ्चिन्न च बुध्येत काष्ठवत् ।  
 तदा प्रकृतिमापन्नं युक्तमाहुर्मनीषिणः ॥ ५७ ॥  
 न भाति हि यथा दीपो दीप्तिस्तद्वच्च दृश्यते ।  
 निलिङ्गश्चाधश्चोर्ध्वं च तिर्यग्गतिमवाप्नुयात् ॥ ५८ ॥  
 तदा तदुपपन्नश्च यस्मिन्दृष्टे च कथ्यते ।  
 हृदयस्थोऽन्तरात्मेति ज्ञेयो ज्ञस्तात मद्विधैः ॥ ५९ ॥  
 निर्धूम इव सप्तार्चिरादित्य इव रश्मिवान् ।  
 वैद्युतोऽग्निरिवाऽकाशे पश्यत्यात्मानमात्मनि ॥ ६० ॥  
 यं पश्यन्ति महात्मानो धृतिमन्तो मनीषिणः ।  
 ब्राह्मणा ब्रह्मयोनिस्था ह्ययोनिममृतात्मकम् ॥ ६१ ॥  
 तदेवाऽऽहुरणुभ्योऽणु तन्महद्भ्यो महत्तरम् ।  
 सर्वत्र सर्वभूतेषु ध्रुवं तिष्ठन्न दृश्यते ॥ ६२ ॥



बुद्धिद्रव्येण दृश्येन मनोदीपेन लोककृत् ।  
 महत्तत्तमसस्तात पारे तिष्ठन्न तामसः ॥ ६३ ॥  
 तमसो दूर इत्युक्तस्तत्त्वज्ञैर्वेदपारगैः ।  
 विमलो विमतश्चैव निर्लिङ्गोऽलिङ्गसंज्ञकः ॥ ६४ ॥  
 योग एष हि लोकानां किमन्यद्योगलक्षणम् ।  
 एवं पश्यन्प्रपश्येत आत्मानमजरं परम् ॥ ६५ ॥  
 योगदर्शनमेतावदुक्तं ते तत्त्वतो मया ।  
 सांख्यज्ञानं प्रवक्ष्यामि परिसंख्यानिर्दर्शनम् ॥ ६६ ॥  
 अव्यक्तमाहुः प्रख्यानं परां प्रकृतिमात्मनः ।  
 तस्मान्महत्समुत्पन्नं द्वितीयं राजसत्तमः ॥ ६७ ॥  
 अहंकारस्तु महत्सृतीय इति नः श्रुतम् ।  
 पञ्चभूतान्यहंकारादाहुः सांख्यात्मदर्शिनः ॥ ६८ ॥  
 एताः प्रकृतयस्त्वष्टौ विकाराश्चापि षोडश ।  
 पञ्च चैव विशेषाश्च तथा पञ्चेन्द्रियाणि च ॥ ६९ ॥  
 एतावदेव तत्त्वानां सांख्यमाहुर्मनीषिणः ।  
 सांख्ये सांख्यविधानज्ञा नित्यं सांख्यपथे स्थिताः ॥ ७० ॥  
 यस्माद्यदमिजायेत तत्तत्रैव प्रलीयते ।  
 लीयन्ते प्रतिलोमानि गृह्यन्ते चान्तरात्मना ॥ ७१ ॥  
 आनुलोम्येन जायन्ते लीयन्ते प्रतिलोमतः ।  
 गुणा गुणेषु सततं सागरस्योर्मयो यथा ॥ ७२ ॥  
 सर्गप्रलय एतावान्प्रकृतेर्नृपसत्तम ।  
 एकत्वं प्रलये चास्य बहुत्वं च तथा सृजि ॥ ७३ ॥



एवमेव च राजेन्द्र विज्ञेयं ज्ञानकोविदैः ।

अधिष्ठातारमव्यक्तमस्याप्येतन्निर्दर्शनम् ॥ ७४ ॥

एकत्वं च बहुत्वं च प्रकृतेरनुतत्त्ववान् ।

एकत्वं प्रलये चास्य बहुत्वं च प्रवर्तनात् ॥ ७५ ॥

बहुधाऽऽत्मा प्रकुर्वीत प्रकृतिं प्रसवात्मिकाम् ।

तच्च क्षेत्रं महानात्मा पञ्चविंशोऽधितिष्ठति ॥ ७६ ॥

अधिष्ठातेति राजेन्द्र प्रोच्यते यतिसत्तमैः ।

अधिष्ठानादधिष्ठाता क्षेत्राणामिति नः श्रुतम् ॥ ७७ ॥

क्षेत्रं जानाति चाव्यक्तं क्षेत्रज्ञ इति चोच्यते ।

अव्यक्तिके पुरे शेते पुरुषश्चेति कथ्यते ॥ ७८ ॥

अन्यदेव च क्षेत्रं स्यादन्यः क्षेत्रज्ञ उच्यते ।

क्षेत्रमव्यक्त इत्युक्तं ज्ञातारं पञ्चविंशकम् ॥ ७९ ॥

अन्यदेव च ज्ञानं स्यादन्यज्ज्ञेयं तदुच्यते ।

ज्ञानमव्यक्तमित्युक्तं ज्ञेयो वै पञ्चविंशकः ॥ ८० ॥

अव्यक्तं क्षेत्रमित्युक्तं तथा सत्त्वं तथेश्वरम् ।

अनीश्वरमतत्त्वं च तत्त्वं तत्पञ्चविंशकम् ॥ ८१ ॥

सांख्यदर्शनमेतावत्परिसंख्या न विद्यते ।

संख्या प्रकुर्वते चैव प्रकृतिं च प्रवक्ष्यते ॥ ८२ ॥

चत्वारिंशच्चतुर्विंशत्प्रतिसंख्याय तत्त्वतः ।

संख्या सहस्रकृत्या तु निस्तत्त्वः पञ्चविंशकः ॥ ८३ ॥

पञ्चविंशत्प्रबुद्धात्मा बुध्यमान इति श्रुतः ।

यदा बुध्यति आत्मानं तदा भवति केवलः ॥ ८४ ॥

सम्यग्दर्शनमेतावद्भाषितं तव तत्त्वतः ।

एवमेतद्विजानन्तः साम्यतां प्रतियान्त्युत ॥ ८५ ॥

सम्यङ्निर्दर्शनं नाम प्रत्यक्षं प्रकृतेस्तथा ।

गुणवत्त्वाद्यथैतानि निर्गुणेभ्यस्तथा भवेत् ॥ ८६ ॥

न त्वेवं वर्तमानानामावृत्तिर्वर्तते पुनः ।

विद्यते क्षरभावश्च न परस्परमव्ययम् ॥ ८७ ॥

पश्यन्त्यमतयो ये न सम्यक्तेषु च दर्शनम् ।

ते व्यक्तिं प्रतिपद्यन्ते पुनः पुनरिदम् ॥ ८८ ॥

सर्वमेतद्विजानन्तो न सर्वस्य प्रबोधनात् ।

व्यक्तिभूता भविष्यन्ति व्यक्तस्यैवानुवर्तनात् ॥ ८९ ॥

सर्वमव्यक्तमित्युक्तमसर्वः पञ्चविंशकः ।

य एवमभिजानन्ति न भयं तेषु विद्यते ॥ ९० ॥

इति श्रीमहापुराणे आदिब्राह्मे वसिष्ठकरालजनकसंवादे द्विच-  
त्वारिंशदधिकद्विशततमोऽध्यायः ॥ २४२ ॥

अथ त्रिचत्वारिंशदधिकद्विशततमोऽध्यायः ।

विद्याविद्ययोःस्वरूपकथनम्

वसिष्ठ उवाच ।

सांख्यदर्शनमेतावदुक्तं ते नृपसत्तम ।

विद्याविद्ये त्विदानीं मे त्वं निबोधानुपूर्वशः ॥ १ ॥



अभेद्यमाहुरव्यक्तं सर्गप्रलयधर्मिणः ।  
 सर्गप्रलय इत्युक्तं विद्याविद्ये च विंशकः ॥ २ ॥  
 परस्परस्य विद्या वै तन्निबोधानुपूर्वशः ।  
 यथोक्तमृषिभिस्तात सांख्यस्यातिनिर्दर्शनम् ॥ ३ ॥  
 कर्मेन्द्रियाणां सर्वेषां विद्या बुद्धीन्द्रियं स्मृतम् ।  
 बुद्धीन्द्रियाणां च तथा विशेषा इति न श्रुतम् ॥ ४ ॥  
 विषयाणां मनस्तेषां विद्यामाहुर्मनीषिणः ।  
 मनसः पञ्चभूतानि विद्या इत्यभिचक्षते ॥ ५ ॥  
 अहंकारस्तु भूतानां पञ्चानां नात्र संशयः ।  
 अहंकारस्तथा विद्या बुद्धिर्विद्या नरेश्वर ॥ ६ ॥  
 बुद्ध्या प्रकृतिरव्यक्तं तत्त्वानां परमेश्वरः ।  
 विद्या ज्ञेया नरश्रेष्ठ विधिश्च परमः स्मृतः ॥ ७ ॥  
 अव्यक्तमपरं प्राहुर्विद्या वै पञ्चविंशकः ।  
 सर्वस्य सर्वमित्युक्तं ज्ञेयज्ञानस्य पारगः ॥ ८ ॥  
 ज्ञानमव्यक्तमित्युक्तं ज्ञेयं वै पञ्चविंशकम् ।  
 तथैव ज्ञानमव्यक्तं विज्ञाता पञ्चविंशकः ॥ ९ ॥  
 विद्याविद्ये तु तत्त्वेन मयोक्ते वै विशेषतः ।  
 अक्षरं च क्षरं चैव यदुक्तं तन्निबोध मे ॥ १० ॥  
 उभावेतौ क्षरावुक्तौ उभावेतावन(था)क्षरौ ।  
 कारणं तु प्रवक्ष्यामि यथाज्ञानं तु ज्ञानतः ॥ ११ ॥  
 अनादिनिधनावेतौ उभावेवेश्वरौ मतौ ।  
 तत्त्वसंज्ञावुभावेव प्रोच्यते ज्ञानचिन्तकैः ॥ १२ ॥



सर्गप्रलयधर्मित्वादव्यक्तं प्राहुरव्ययम् ।  
 तदेतद्गुणसर्गाय विकुर्वाणं पुनः पुनः ॥ १३ ॥  
 गुणानां महदादीनामुत्पद्यति परस्परम् ।  
 अधिष्ठानं क्षेत्रमाहुरेतद्वै पञ्चविंशकम् ॥ १४ ॥  
 यदन्तर्गुणजालं तु यद्व्यक्तात्मनि संक्षिपेत् ।  
 तदहं तद्गुणैस्तैस्तु पञ्चविंशो विलीयते ॥ १५ ॥  
 गुणा गुणेषु लीयन्ते तदेका प्रकृतिर्भवेत् ।  
 क्षेत्रज्ञोऽपि तदा तावत्क्षेत्रज्ञः संप्रणीयते ॥ १६ ॥  
 यदाऽक्षरं प्रकृतिर्यं गच्छते गुणसंज्ञिता ।  
 निर्गुणत्वं च वै देहे गुणेषु परिवर्तनात् ॥ १७ ॥  
 एवमेव च क्षेत्रज्ञः क्षेत्रज्ञानपरिक्षयात् ।  
 प्रकृत्या निर्गुणस्त्वेष इत्येवमनुशुश्रुम ॥ १८ ॥  
 क्षरो भवत्येष यदा गुणवती गुणेष्वथ ।  
 प्रकृतिं त्वथ जानाति निर्गुणत्वं तथाऽऽत्मनः ॥ १९ ॥  
 तथा विशुद्धो भवति प्रकृतेः परिवर्जनात् ।  
 अन्योऽहमन्येयमिति यदा बुध्यति बुद्धिमान् ॥ २० ॥  
 तदैषोऽव्ययतामेति न च मिश्रत्वमाव्रजेत् ।  
 प्रकृत्या चैव राजेन्द्र मिश्रोऽन्योऽन्यस्य दृश्यते ॥ २१ ॥  
 यदा तु गुणजालं तत्प्राकृतं विजुगुप्सते ।  
 पश्यते च परं पश्यंस्तदा पश्यन्नु संसृजेत् ॥ २२ ॥  
 किं मया कृतमेतावद्योऽहं कालनिमज्जनः ।  
 यथा मत्स्यो ह्यभिज्ञानादनुवर्तितवाञ्जलम् ॥ २३ ॥

अहमेव हि संमोहादन्यमन्यं जनाज्जनम् ।  
 मत्स्यो यथोदकज्ञानादनुवर्तितवानिह ॥ २४ ॥  
 मत्स्योऽन्यत्वमथाज्ञानादुदकान्नाभिमन्यते ।  
 आत्मानं तदवज्ञानादन्यं चैव न वेद्म्यहम् ॥ २५ ॥  
 ममास्तु धिक्कुबुद्धस्य योऽहं मग्न इमं पुनः ।  
 अनुवर्तितवान्मोहादन्यमन्यं जनाज्जनम् ॥ २६ ॥  
 अयमनुभवेद्बन्धुरनेन सह मे क्षयम् ।  
 साम्यमेकत्वतां यातो यादृशस्तादृशस्त्वहम् ॥ २७ ॥  
 तुल्यतामिह पश्यामि सदृशोऽहमनेन वै ।  
 अयं हि विमलो व्यक्तमहमीदृशकस्तदा ॥ २८ ॥  
 योऽहमज्ञानसंमोहादज्ञया संप्रवृत्तवान् ।  
 संसर्गादतिसंसर्गात्स्थितः कालमिमं त्वहम् ॥ २९ ॥  
 सोऽहमेवं वशीभूतः कालमेतं न बुद्धवान् ।  
 उत्तमाधममध्यानां तामहं कथमावसे ॥ ३० ॥  
 समानमायया चेह सहवासमहं कथम् ।  
 गच्छाम्यबुद्धभावत्वादिहेदानीं स्थिरो भव ॥ ३१ ॥  
 सहवासं न यास्यामि कालमेतं विवञ्चनात् ।  
 वञ्चितो ह्यनया यद्धि निर्विकारो विकारया ॥ ३२ ॥  
 न तत्तदपराद्धं स्यादपराधो ह्ययं मम ।  
 योऽहमत्राभवं सक्तः पराङ्मुखमुपस्थितः ॥ ३३ ॥  
 ततोऽस्मिन्बहुरूपोऽथ स्थितो मूर्तिरमूर्तिमान् ।  
 अमूर्तिश्चाप्यमूर्तात्मा ममत्वेन प्रधर्षितः ॥ ३४ ॥



प्रकृत्या च तथा तेन तासु तास्विह योनिषु ।  
 निर्ममस्य ममत्वेन विकृतं तासु तासु च ॥ ३५ ॥  
 योनिषु वर्तमानेन नष्टसंज्ञेन चेतसा ।  
 समता न मया काचिदहंकारे कृता मया ॥ ३६ ॥  
 आत्मानं बहुधा कृत्वा सोऽयं भूयो युनक्ति माम् ।  
 इदानीमवबुद्धोऽस्मि निर्ममो निरहंकृतः ॥ ३७ ॥  
 ममत्वं मनसा नित्यमहंकारकृतात्मकम् ।  
 अपलग्नमिमां हित्वा संश्रयिष्ये निरामयम् ॥ ३८ ॥  
 अनेन साम्यं यास्यामि नानयाऽहमचेतसा ।  
 क्षेमं मम सहानेन नैवैकमनया सह ॥ ३९ ॥  
 एवं परमसंबोधात्पञ्चविंशोऽनुबुद्धवान् ।  
 अक्षरत्वं निगच्छन्ति त्यक्त्वा क्षरमनामयम् ॥ ४० ॥  
 अव्यक्तं व्यक्तधर्माणं सगुणं निर्गुणं तथा ।  
 निर्गुणं प्रथमं दृष्ट्वा तादृग्भवति मैथिल ॥ ४१ ॥  
 अक्षरक्षरयोरेतदुक्तं तव निदर्शनम् ।  
 मयेह ज्ञानसंपन्नं यथा श्रुतिनिदर्शनात् ॥ ४२ ॥  
 निःसंदिग्धं च सूक्ष्मं च विशुद्धं विमलं तथा ।  
 प्रवक्ष्यामि तु ते भूयस्तन्निबोध यथाश्रुतम् ॥ ४३ ॥  
 सांख्ययोगो मया प्रोक्तः शास्त्रद्वयनिदर्शनात् ।  
 यदेव सांख्यशास्त्रोक्तं योगदर्शनमेव तत् ॥ ४४ ॥  
 प्रबोधनपरं ज्ञानं सांख्यानामवनीपते ।  
 विस्पष्टं प्रोच्यते तत्र शिष्याणां हितकाम्यया ॥ ४५ ॥



१५०० \* ब्रह्मपुराणम् \* [ चतुश्चत्वारिंशदधिकद्विशततमोऽ

बृहच्चैवमिदं शास्त्रमित्याहुर्विदुषो जनाः ।

अस्मिंश्च शास्त्रे योगानां पुनर्भवपुरःसरम् ॥ ४६ ॥

पञ्चविंशात्परं तत्त्वं पठ्यते च नराधिप ।

सांख्यानां तु परं तत्त्वं यथावदनुवर्णितम् ॥ ४७ ॥

बुद्धमप्रतिबुद्धं च बुध्यमानं च तत्त्वतः ।

बुध्यमानं च बुद्धत्वं प्राहुर्योगनिदर्शनम् ॥ ४८ ॥

इति श्रीमहापुराणे आदिब्राह्मे वसिष्ठकरालजनकसंवादे त्रिचत्वा-  
रिंशदधिकद्विशततमोऽध्यायः ॥ २४३ ॥

—

अथ चतुश्चत्वारिंशदधिकद्विशततमोऽध्यायः ।

अजस्यापि विक्रियया नानाभवनम्

वसिष्ठ उवाच ।

अप्रबुद्धमथाव्यक्तमिमं गुणनिधिं सदा ।

गुणानां धार्यतां तत्त्वं सृजत्याक्षिपते तथा ॥ १ ॥

अजोहि क्रीडया भूप विक्रियां प्राप्त इत्युत ।

आत्मानं बहुधा कृत्वा नानेव प्रतिचक्षते ॥ २ ॥

एतदेवं विकुर्वाणो बुध्यमानो न बुध्यते ।

गुणानाचरते ह्येष सृजत्याक्षिपते तथा ॥ ३ ॥

अव्यक्तबोधनाच्चैव बुध्यमानं घटन्त्यपि ।

न त्वेवं बुध्यतेऽव्यक्तं सगुणं तात निर्गुणम् ॥ ४ ॥

कदाचित्त्वेव खल्वेतत्तदाहुः प्रतिबुद्धकम् ।  
 बुध्यते यदि चाव्यक्तमेतद्वै पञ्चविंशकम् ॥ ५ ॥  
 बुध्यमानो भवत्येष ममात्मक इति श्रुतः ।  
 अन्योन्यप्रतिबुद्धेन वदन्त्यव्यक्तमच्युतम् ॥ ६ ॥  
 अव्यक्तबोधनाच्चैव बुध्यमानं वदन्त्युत ।  
 पञ्चविंशं महात्मानं न चासावपि बुध्यते ॥ ७ ॥  
 षड्विंशं विमलं बुद्धमप्रमेयं सनातनम् ।  
 सततं पञ्चविंशं तु चतुर्विंशं विबुध्यते ॥ ८ ॥  
 दृश्यादृश्ये ह्यनुगततत्स्वभावे महाद्युते ।  
 अव्यक्तं चैव तद्ब्रह्म बुध्यते तात केवलम् ॥ ९ ॥  
 पञ्चविंशं चतुर्विंशमात्मानमनुश्रयति ।  
 बुध्यमानो यदाऽऽत्मानमन्योऽहमिति मन्यते ॥ १० ॥  
 तदा प्रकृतिमानेष भवत्यव्यक्तलोचनः ।  
 बुध्यते च परां बुद्धिं विशुद्धाममलां यथा(दा) ॥ ११ ॥  
 षड्विंशं राजशार्दूलं तदा बुद्धः कृतो व्रजेत् ।  
 ततस्त्यजति सोऽव्यक्तं सर्गप्रलयधर्मिणम् ॥ १२ ॥  
 निर्गुणां प्रकृतिं वेद गुणयुक्तामचंतनाम् ।  
 ततः केवलधर्माऽसौ भवत्यव्यक्तदर्शनात् ॥ १३ ॥  
 केवलेन समागम्य विमुक्तात्मानमाप्नुयात् ।  
 एतत्तु तत्त्वमित्याहुर्निस्तत्त्वमजरामरम् ॥ १४ ॥  
 तत्त्वसंश्रवणादेव तत्त्वज्ञो जायते नृप ।  
 पञ्चविंशतितत्त्वानि प्रवदन्ति मनीषिणः ॥ १५ ॥



न चैव तत्त्वचांस्तात संसारेषु निमज्जति ।

एषामुपैति तत्त्वं हि क्षिप्रं बुध्यस्व लक्षणम् ॥ १६ ॥

षड्विंशोऽयमिति प्राज्ञो गृह्यमाणोऽजरामरः ।

केवलेन बलेनैव समतां यात्यसंशयम् ॥ १७ ॥

षड्विंशेन प्रबुद्धेन बुध्यमानोऽप्यबुद्धिमान् ।

एतन्नानात्वमित्युक्तं सांख्यश्रुतिनिदर्शनात् ॥ १८ ॥

चेतनेन समेतस्य पञ्चविंशतिकस्य ह ।

एकत्वं वै भवेत्तस्य यदा बुद्ध्याऽनुबुध्यते ॥ १९ ॥

बुध्यमानेन बुद्धेन समतां याति मैथिल ।

सङ्गधर्मा भवत्येष निःसङ्गात्मा नराधिप ॥ २० ॥

निःसङ्गात्मानमासाद्य षड्विंशं कर्मजं विदुः ।

विभुस्त्यजति चाव्यक्तं यदा त्वेतद्विवुध्यते ॥ २१ ॥

चतुर्विंशमगाधं च षड्विंशस्य प्रबोधनात् ।

एष ह्यप्रतिबुद्धश्च बुध्यमानस्तु तेऽनघ ॥ २२ ॥

उक्तो बुद्धश्च तत्त्वेन यथाश्रुतिनिदर्शनात् ।

मशकोदुम्बरे यद्वदन्यत्वं तद्वदेतयोः(कता) ॥ २३ ॥

मत्स्योदके यथा तद्वदन्यत्वमुपलभ्यते ।

एवमेव च गन्तव्यं नानात्वैकत्वमेतयोः ॥ २४ ॥

एतावन्मोक्ष इत्युक्तो ज्ञानविज्ञानसंज्ञितः ।

पञ्चविंशतिकस्याऽऽशु योऽयं देहे प्रवर्तते ॥ २५ ॥

एष मोक्षयितव्येति प्राहुरव्यक्तगोचरात् ।

सोऽयमेवं विमुच्येत नान्यथेति विनिश्चयः ॥ २६ ॥



परश्च परधर्मा च भवत्येव समेत्य वै ।  
 विशुद्धधर्मा शुद्धेन नाशुद्धेन च बुद्धिमान् ॥ २७ ॥  
 विमुक्तधर्मा बुद्धेन समेत्य पुरुषर्षभ ।  
 वियोगधर्मिणा चैव विमुक्तात्मा भवत्यथ ॥ २८ ॥  
 विमोक्षिणा विमोक्षश्च समेत्येह तथा भवेत् ।  
 शुचिकर्मा शुचिश्चैव भवत्यमितबुद्धिमान् ॥ २९ ॥  
 विमलात्मा च भवति समेत्य विमलात्मना ।  
 केवलात्मा तथा चैव केवलेन समेत्य वै ॥  
 स्वतन्त्रश्च स्वतन्त्रेण स्वतन्त्रत्वमवाप्स्यते ॥ ३० ॥

एतावदेतत्कथितं मया ते,  
 तथ्यं महाराज यथार्थतत्त्वम् ।  
 अमत्सरस्त्वं प्रतिगृह्य बुद्ध्या,  
 सनातनं ब्रह्म विशुद्धमाद्यम् ॥ ३१ ॥  
 तद्वेदनिष्ठस्य जनस्य राजन्-  
 प्रदेयमेतत्परमं त्वया भवेत् ।  
 विधित्समानाय तन्बोधकारकं,  
 प्रबोधहेतोः प्रणतस्य शासनम् ॥ ३२ ॥  
 न देयमेतच्च यथाऽनृतात्मने,  
 शठाय क्लीबाय न जिह्मबद्धये ।  
 न पण्डितज्ञानपरोपतापिने,  
 देयं तथा शिष्यविवोधनाय ॥ ३३ ॥

श्रद्धान्वितायाथ गुणान्विताय,

परापवादाद्विरताय नित्यम् ।

विशुद्धयोगाय बुधाय चैव,

कृपावतेऽथ क्षमिणे हिताय ॥ ३४ ॥

विचिक्तशीलाय विधिप्रियाय,

विवादहीनाय बहुश्रुताय ।

विनीतवेशाय नहैतुकात्मने,

सदैव गुह्यं त्विदमेव देयम् ॥ ३५ ॥

एतैर्गुणैर्हीनतमे न देय-

मेतत्परं ब्रह्म विशुद्धमाहुः ।

न श्रेयसे योक्ष्यति तादृशे कृतं,

धर्मप्रवक्तारमपात्रदानात् ॥ ३६ ॥

पृथ्वीमिमां वा यदि रत्नपूर्णां,

दद्याददेयं त्विदमव्रताय ।

जितेन्द्रियाय प्रयताय देयं,

देयं परं तत्त्वविदे नरेन्द्र ॥ ३७ ॥

कराल मा ते भयमस्ति किञ्चि-

देतच्छ्रुतं ब्रह्म परं त्वयाऽद्य ।

यथावदुक्तं परमं पवित्रं,

विशोकमत्यन्तमनादिमध्यम् ॥ ३८ ॥

अगाधमेतदजरामरं च,

निरामयं चीतभयं शिवं च ।

समीक्ष्य मोहं परधादसंज्ञ-

मेतस्य तत्त्वार्थमिमं विदित्वा ॥ ३९ ॥

अवाप्तमेतद्धि पुरा सनातना-

द्विरण्यगर्भाद्धि ततो नराधिप ।

प्रसाद्य यत्नेन तमुग्रतेजसं,

सनातनं ब्रह्म यथा त्वयैतत् ॥ ४० ॥

पृष्टस्त्वया चाऽस्मि यथा नरेन्द्र,

तथा मयेदं त्ययि नोक्तमन्यत् ।

यथाऽवाप्तं ब्रह्मणो मे नरेन्द्र,

महाज्ञानं मोक्षविदां परायणम् ॥ ४१ ॥

व्यास उवाच ।

एतदुक्तं परं ब्रह्म यस्मान्नाऽऽवर्तते पुनः ।

पञ्चविंशं मुनिश्रेष्ठा वसिष्ठेन यथा पुरा ॥ ४२ ॥

पुनरावृत्तिमाप्नोति परमं ज्ञानमव्ययम् ।

नाति बुध्यति तत्त्वेन बुध्यमानोऽजरामरम् ॥ ४३ ॥

एतन्निःश्रेयसकरं ज्ञानं भोः परमं मया ।

कथितं तत्त्वतो विप्राः श्रुत्वा देवर्षितो द्विजाः ॥ ४४ ॥

हिरण्यगर्भाद्विषिणा वसिष्ठेन समाहृतम् ।

वसिष्ठाद्विषिणादूर्लो नारदोऽवाप्तवानिदम् ॥ ४५ ॥

नारदाद्विदितं मह्यमेतदुक्तं सनातनम् ।

मा शुचध्वं मुनिश्रेष्ठाः श्रुत्वैतत्परमं पदम् ॥ ४६ ॥



येन क्षराक्षरै मिन्ने न भयं तस्य विद्यते ।

विद्यते तु भयं यस्य यो नैनं वेत्ति तत्त्वतः ॥ ४७ ॥

अविज्ञानाच्च मूढात्मा पुनः पुनरुपद्रवान् ।

प्रेत्य जातिसहस्राणि मरणान्तान्युपाश्रुते ॥ ४८ ॥

देवलोकं तथा तिर्यङ्मानुष्यमपि चाश्रुते ।

यदि वा मुच्यते वाऽपि तस्मादज्ञानसागरात् ॥ ४९ ॥

अज्ञानसागरे घोरे ह्यव्यक्तागाध उच्यते ।

अहन्यहनि मज्जन्ति यत्र भूतानि भो द्विजाः ॥ ५० ॥

तस्मादगाधादव्यक्तादुपक्षीणात्सनातनात् ।

तस्माद्यूयं विरजस्का वितमस्काश्च भो द्विजाः ॥ ५१ ॥

एवं मया मुनिश्रेष्ठाः सारात्सारतरं परम् ।

कथितं परमं मोक्षं यं ज्ञात्वा न निवर्तते ॥ ५२ ॥

न नास्तिकाय दातव्यं नाभक्ताय कदाचन ।

न दुष्टमतये विप्रा न श्रद्धाविमुखाय च ॥ ५३ ॥

इति श्रीमहापुराणे आदिब्राह्मे वसिष्ठकरालजनकसंवाद्समाप्ति-

निरूपणं नाम चतुश्चत्वारिंशदधिकद्विशततमोऽध्यायः ॥२४४॥

अथ पञ्चचत्वारिंशदधिकद्विशततमोऽध्यायः ।

अस्य श्रवणपठनकर्तृणांफलप्राप्तिकथनम्

लोमहर्षण उवाच ।

एवं पुरा मुनीन्व्यासः पुराणं श्लक्ष्णया गिरा ।

दशाष्टदोषरहितैर्वाक्यैः सारतरैर्द्विजाः ॥ १ ॥

पूर्णमस्तमलैः शुद्धैर्नानाशास्त्रसमुच्चयैः ।

जातिशुद्धसमायुक्तं साधुशब्दोपशोमितम् ॥ २ ॥

पूर्वपक्षोक्तिसिद्धान्तपरिनिष्ठासमन्वितम् ।

श्रावयित्वा यथान्यायं विरराम महामतिः ॥ ३ ॥

तेऽपि श्रुत्वा मुनिश्रेष्ठाः पुराणं वेदसंमितम् ।

आद्यं ब्राह्मामिधानं च सर्ववाञ्छाफलप्रदम् ॥ ४ ॥

दृष्ट्वा बभूवुः सुप्रीता विस्मिताश्च पुनः पुनः ।

प्रशशंसुस्तदा व्यासं कृष्णद्वैपायनं मुनिम् ॥ ५ ॥

मुनय ऊचुः ।

अहो त्वया मुनिश्रेष्ठ पुराणं श्रुतिसंमितम् ।

सर्वाभिप्रेतफलदं सर्वपापहरं परम् ॥ ६ ॥

प्रोक्तं श्रुतं तथाऽस्माभिर्विचित्रपदमक्षरम् ।

न तेऽस्त्यविदितं किञ्चित्त्रिषु लोकेषु वै प्रभो ॥ ७ ॥



सर्वज्ञस्त्वं महाभाग देवेष्विव बृहस्पतिः ।

नमस्यामो महाप्राज्ञं ब्रह्मिष्ठं त्वां महामुनिम् ॥ ८ ॥

येन त्वया तु वेदार्था भारते प्रकटीकृताः ।

कः शक्नोति गुणान्वक्तुं तव सर्वान्महामुने ॥ ९ ॥

अधीत्य चतुरो वेदान्साङ्गान्याकरणानि च ।

कृतवान्भारतं शास्त्रं तस्मै ज्ञानात्मने नमः ॥ १० ॥

नमोऽस्तु ते व्यास विशालबुद्धे,

फुल्लारघिन्दायतपत्रनेत्र ।

येन त्वया भारततैलपूर्णः,

प्रज्वालितो ज्ञानमयः प्रदीपः ॥ ११ ॥

अज्ञानतिमिरान्धानां भ्रामितानां कुट्टष्टिभिः ।

ज्ञानाञ्जनशलाकेन त्वया चोन्मीलिता दृशः ॥ १२ ॥

एषमुक्त्वा समभ्यर्च्य व्यासं ते चैव पूजिताः ।

जग्मुर्यथागतं सर्वं कृतकृत्याः स्वमाश्रमम् ॥ १३ ॥

तथा मया मुनिश्रेष्ठा कथितं हि सनातनम् ।

पुराणं सुमहापुण्यं सर्वपापप्रणाशनम् ॥ १४ ॥

यथा भवद्भिः पृष्टोऽहं संप्रश्नं द्विजसत्तमाः ।

व्यासप्रसादात्तत्सर्वं मया संपरिकीर्तितम् ॥ १५ ॥

इदं गृहस्थैः श्रोतव्यं यतिभिर्ब्रह्मचारिभिः ।

धनसौख्यप्रदं नृणां पवित्रं पापनाशनम् ॥ १६ ॥



तथा ब्रह्मपरैर्विप्रैर्ब्राह्मणाद्यैः सुसंयतैः ।

श्रोतव्यं सुप्रयत्नेन सम्यक्श्रेयोभिकाङ्क्षिभिः ॥ १७ ॥

प्राप्नोति ब्राह्मणो विद्यां क्षत्रियो विजयं रणे ।

वैश्यस्तु धनमक्षय्यं शूद्रः सुखमवाप्नुयात् ॥ १८ ॥

यं यं काममभिध्यायञ्छृणोति पुरुषः शुचिः ।

तं तं काममवाप्नोति नरो नास्त्यत्र संशयः ॥ १९ ॥

पुराणं वैष्णवं त्वेतत्सर्वकिल्बिषनाशनम् ।

विशिष्टं सर्वशास्त्रेभ्यः पुरुषार्थोपपादकम् ॥ २० ॥

एतद्वो यन्मयाऽऽख्यातं पुराणं वेदसंमितम् ।

श्रुतेऽस्मिन्सर्वदोषोत्थः पापराशिः प्रणश्यति ॥ २१ ॥

प्रयागे पुष्करे चैव कुरुक्षेत्रे तथाऽवुंदे ।

उपोष्य यदवाप्नोति तदस्य श्रवणान्नरः ॥ २२ ॥

यदग्निहोत्रे सुहुते वर्षे नाऽऽप्नोति वै फलम् ।

महापुण्यमयं विप्रास्तदस्य श्रवणात्सकृत् ॥ २३ ॥

यज्जेष्ठशुक्लद्वादश्यां स्नात्वा वै यमुनाजले ।

मथुरायां हरिं दृष्ट्वा प्राप्नोति पुरुषः फलम् ॥ २४ ॥

तदाप्नोति फलं सम्यक्समाधानेन कीर्तनात् ।

पुराणेऽस्य हितो (?) विप्राः केशवार्पितमानसः ॥ २५ ॥

यत्फलं किं(श्चि)यमलोक्य पुरुषोऽथ लभेन्नरः ।

तत्फलं समवाप्नोति यः पठेच्छृणुयादपि ॥ २६ ॥

इदं यः श्रद्धया नित्यं पुराणं वेदसंमितम् ।

यः पठेच्छृणुयान्मर्त्यः स याति भुवनं हरेः ॥ २७ ॥

श्रावयेद्ब्राह्मणो यस्तु सदा पर्वसु संयतः ।

एकादश्यां द्वादश्यां च विष्णुलोकं स गच्छति ॥ २८ ॥

इदं यशस्यमायुष्यं सुखदं कीर्तिवर्धनम् ।

बलपुष्टिप्रदं नृणां धन्यं दुःस्वप्ननाशनम् ॥ २९ ॥

त्रिसंध्यं यः पठेद्विद्वाञ्छ्रद्धया सुसमाहितः ।

इदं वरिष्ठमाख्यानं स सर्वमीप्सितं लभेत् ॥ ३० ॥

रोगार्तो मुच्यते रोगाद् बद्धो मुच्येत बन्धनात् ।

भयाद्विमुच्यते भीत आपदापन्न आपदः ॥ ३१ ॥

जातिस्मरत्वं विद्यां च पुत्रान्मेधां पशून्धृतिम् ।

धर्मं चार्थं च कामं च मोक्षं तु लभते नरः ॥ ३२ ॥

यान्यान्कामानभिप्रत्य पठेत्प्रयतमानसः ।

तांस्तान्सर्वानवाप्नोति पुरुषो नात्र संशयः ॥ ३३ ॥

यश्चेदं सततं शृणोति मनुजः स्वर्गापवर्गप्रदं,

विष्णुं लोकगुरुं प्रणम्य वरदं भक्त्येकचित्तः शुचिः ।

भुक्त्वा चात्र सुखं विमुक्तकलुषः स्वर्गे च दिव्यं सुखं

पश्चाद्याति हरेः पदं सुविमलं मुक्तो गुणैः प्राकृतैः ॥ ३४ ॥

तस्माद्विप्रवरैः स्वधर्मनिरतैर्मुक्त्येकमार्गेषुभि-

स्तद्वत्क्षत्रियपुंगवैस्तु नियतैः श्रेयोर्थिभिः सर्वदा ।



वैश्यैश्चानुदिनं विशुद्धकुलजैः शूद्रैस्तथा धार्मिकैः ।

श्रोतव्यं त्विदमुत्तमं बहुफलं धर्मार्थमोक्षप्रदम् ॥ ३५ ॥

धर्मे मतिर्भवतु वः पुरुषोत्तमानां,

स ह्येके एव परलोकगतस्य बन्धुः ।

अर्थाः स्त्रियश्च निपुणैरपि सेव्यमाना,

नैव प्रभावमुपयान्ति न च स्थिरत्वम् ॥ ३६ ॥

धर्मेण राज्यं लभते मनुष्यः,

स्वर्गं च धर्मेण नरः प्रयाति ।

आयुश्च कीर्तिं च तपश्च धर्मं,

धर्मेण मोक्षं लभते मनुष्यः ॥ ३७ ॥

धर्मोऽत्र मातापितरौ नरस्य,

धर्मः सखा चात्र परे च लोके ।

त्राता च धर्मस्त्विह मोक्षदश्च,

धर्माद्वृते नास्ति तु किञ्चिदेव ॥ ३८ ॥

इदं रहस्यं श्रेष्ठं च पुराणं वेदसंमितम् ।

न देयं दुष्टमतये नास्तिकाय विशेषतः ॥ ३९ ॥

इदं मयोक्तं प्रवरं पुराणं,

पापापहं धर्मविबर्धनं च ।

श्रुतं भवद्भिः परमं रहस्य-

माज्ञापयध्वं मुनयो ब्रजामि ॥ ४० ॥



१५१२      ❀ ब्रह्मपुराणम् ❀ [पञ्चचत्वारिंशदधिकद्विशततमोऽ

इति श्रीमहापुराणे आदिब्राह्मे रोमहर्षणमुनिसंवादे पुराणप्रशं-  
सनं नाम पञ्चचत्वारिंशदधिकद्विशततमोऽध्यायः ॥ २४५ ॥

समाप्तमिदमादिब्राह्माभिधं महापुराणम् ।

ॐ तत्सद्ब्रह्मार्पणमस्तु ।

॥ श्रीः ॥

ब्राह्मभिधस्य पुराणस्य

# शुद्धाशुद्धि पत्रम् ।

पृष्ठाङ्काः	पङ्क्तिः	अशुद्धपाठः	शुद्धपाठः
२	२	सप्तपणै	सप्तपणै
"	७	वैश्यैः	वैश्यैः
३	१६	स्वर्ग	सर्ग
४	३	स्वर्गे	सर्गे
"	६	मुनि	मुनि
५	८	नुसित्वा	नुषित्वा
७	२१	सूनता	सूनृता
६	२१	तेनेवं	तेनेयं
"	१७	ह्याजायत	ह्यजायत
१०	१३	तदुप्र	तदुप
"	१६	रददद्	रदहद्
११	६	प्रवतसः	प्रचेतसः
१२	१	उचुः	ऊचुः
१२	१४	ज्यैष्ठं	ज्यैष्ठ्यं

पृष्ठाङ्काः	पङ्क्तिः	अशुद्धपाठः	शुद्धपाठः
१३	३	उचुः	ऊचुः
१४	१२	"	"
१८	"	ज्जाजा	ज्जाता
२१	१३	स्मथैव	स्तथैव
२४	१४	पाट्यम	पाट्य
२६	११	नूनं	नूनं
"	१७	जात	जात
"	२१	दृष्ट्वा	दृष्ट्वा
३१	१७	भविष्यै	भविष्ये
३२	११	दीप्त	दीप्त
३३	५	श्रत्वा	श्रुत्वा
३४	१५	मनुप	मनु
३६	३	दुघा	दुघा
३८	२	सावार्णि	सावर्णि
३९	४	कीत्त्य	कीर्त्य
४१	१४	थामा	त्थामा
५०	१६	सेव	सैव
५६	१	विमुण्णति	विमुञ्चति
"	३	उद्धयते	उद्धूयते
५६	११	गच्छामो	गच्छामी
६५	५	श्मश्र	श्मश्र



पृष्ठाङ्काः	पङ्क्तिः	अशुद्धपाठः	शुद्धपाठः
७२	२२	ग्रह	ब्रूहि
७३	१७	श्रष्टा	श्रेष्टा
८४	१५	नेव	न्नेव
८६	३	रूपेण	रूपेण
९०	"	"	"
९५	२१	दाशथि	दाशरथिः
९६	६	जज्ञ	जज्ञे
१०२	१५	प्रपीपो	प्रतीपो
"	१८	राजर्ष	राजर्षे
१०६	१६	श्रेण्यस्म	श्रेण्यस्य
१०७	८	द्रणे	द्रणे
१०९	३	कदला	कदली
"	१५	विभासोः	विभावसोः
११०	४	हनिष्याति	हनिष्यति
११२	१३	वषत्	वर्षत्
११६	६	रजारत	रजायत
"	२०	यज्ञे	जज्ञे
११७	२	द्विजोत्तम्	द्विजोत्तम
११९	१	रभद्राजा	रभवद्राजा
१२०	१	शूरा	शूरा
१२१	३	जत्वथ	जित्त्वथ

पृष्ठाङ्काः	पङ्क्तिः	अशुद्धपाठः	शुद्धपाठः
१२२	६	बभूवा	बभूवा
१२३	११	राष्ट्रपाली	राष्ट्रपाली
१२५	१६	च्छत्वा	च्छुत्वा
१२६	५	स्यमन्तकम्	स्यमन्तकम्
"	६	दुत्तम्	दुत्तमम्
१२८	६	कुमार्य्य	कुमार्य्य
१३५	२	शक्या	शक्यो
१३६	"	तन्ध्ये	तन्मध्ये
"	१३	जम्बू	जम्बू
१३७	२१	पयाति	प्रयाति
१३६	१०	सर्ध्व	सर्व्वे
"	१६	दिनि	दीनि
१४०	६	द्विजात्तमाः	द्विजोत्तमाः
१४६	३	रैचतकः	रैचतकः
१६१	१०	भोम	भौम
१६३	१७	कारणा	कारणां
"	२१	प्रराहेण	प्ररोहेण
१६५	६	तैष	सैष
"	११	हदि	हदि
१७५	११	हदं	हदं
१७६	८	सम्प्रक्ष्यामि	सम्प्रवक्ष्यामि

पृष्ठाङ्काः	पङ्क्तिः	अशुद्धपाठः	शुद्धपाठः
१६३	१	वर्णेण	वर्णेन
"	५	दीपै	दीपै
१६४	७	नाशिनाम्	नाशिनीम्
१६५	४	वै	स वै
१६६	३	महायते	महीयते
"	८	सिद्धि	सिद्धि
२०४	४	रैर्न	नरै
२०५	८	अश्रमा	आश्रमा
२०८	६	भानोद्धि	भानोद्धि
२१७	४	सर्ज	ससर्ज
२१८	"	पूर्ववत्	पूर्ववत्
२२२	२०	गमाः	गमाः
२२५	४	भूतषु	भूतेषु
२२७	१६	षाडशीम्	षोडशीम्
२२६	२२	च्छद्	च्छुद्
२३१	१७	कोध	क्रोध
२३३	७	नेयीं	मनेयीं
"	६	सर्वार्द्ध	सर्वार्द्धे
२३६	६	मुदपा	मुदपा
२५४	१५	यस्त्वं	यस्त्वं
२५६	२२	ऋत	ऋत



पृष्ठाङ्काः	पङ्क्तिः	अशुद्धपाठः	शुद्धपाठः
२६०	१४	इष	ईष
२७४	१२	अथै को ऊ	अथैको
२७७	२१	दूर्द्ध	दूर्द्ध्वं
२८१	२१	भक्ष्यानि	भक्ष्याणि
२८५	१४	कृति	कृत
२९१	२	सुवण	सुवर्ण
२९२	२	श्रेष्ठं	श्रेष्ठः
२९६	६	ब्रह्मा	ब्रह्मो
२९८	५	गृह	गृह्
"	१०	पुज्यं	युज्यं
३००	१८	श्ल	श्च
३०२	२	भा	निभा
३१६	४	धिष्ठ	धिष्ठि
३२०	१७	ममा	मवा
३२३	६	सत्र	सर्वे
"	१६	स्वधरा	स्वरधरा
३३३	१७	विवधानि	विविधानि
३३६	६	पनेषू	वनेषू
"	१७	कृता	कृताः
३४०	११	वर्ह्य	वर्ह्य
३४३	११	द्यम्न	द्युम्न

पृष्ठाङ्काः	पङ्क्तिः	अशुद्धपाठः	शुद्धपाठः
३४३	३२	राजस्त	राजस्य
३४४	३	पद्	पद्म
"	७	श्रव	श्चैव
"	१६	स्थिन्	स्थितान्
३४५	२	विद्वांसा	विद्वांसो
"	१६	नृप	नृप
३४७	१६	ततस्तः	ततस्ततः
३४६	१६	स्तराणा	स्तरणा
३५१	१५	कोतूहलं	कौतूहलं
"	१७	शृणुध्वं	शृणुध्वं
३५२	८	हया	ह्या
३५४	२१	श्रावत्स	श्रीवत्स
३६०	१८	दर्शयामास	दर्शयामास
३६६	१६	भक्ताना	भक्ताना
३६७	७	यत्किं	यत्किं
३६८	२२	सर्व	सर्व
३६६	४	पूर्ण	पूर्ण
३७१	७	कृत्य	कृत
"	२०	विधित्	विधिवत्
३७२	१२	पुनर्मदा	पुनर्मदा
३७७	१	सलिलो	सलिलौ

पृष्ठाङ्काः	पङ्क्तिः	अशुद्धपाठः	शुद्धपाठः
३७६	२३	खदा	खेदा
३८३	६	देव	देवस्य
३९३	११	ब्रह्मा	ब्रह्मो
४०२	१४	दिक्ष	दिक्षु
४०५	२	शलं	शूलं
४०७	३	विष्णुलोक	विष्णुलोकं
४०८	१८	तदन्तरम्	तदनन्तरम्
४०९	१	श्चेतगङ्गां	श्चेतगङ्गां
४११	८	ध्रुव	ध्रुवं
४२०	२१	श्रोत्रादीनि	श्रोत्रादीनी
४२१	१८	पश्च	पश्चा
४२२	२	कवकं	कवचं
४२७	१	येन्त्रं	येन्मन्त्रं
४३२	६	महात्म्यं	माहात्म्यं
४३७	१२	समुद्धृत्य	समुद्धृत्य
४४६	२२	मुखम्	मुखम्
४४७	७	समुदाहृतम्	समुदाहृतम्
"	१२	कृष्णं	कृष्णं
"	१४	"	"
४५०	१८	नुद्धृत्य	नुद्धृत्य
४५१	८	षष्टि	षष्टि



पृष्ठाङ्काः	पङ्क्तिः	अशुद्धपाठः	शुद्धपाठः
४५२	१३	मुदि	मुनि
"	"	चादिताम्	चोदिताम्
"	१६	पाना	पापना
४५५	७	दत्त्वा	दत्त्वा
४५७	१७	प्रजा	प्राजा
"	१६	भक्त्वा	भुक्त्वा
४६३	५	क्राञ्चनं	काञ्चनं
४७५	१६	अम्बरीपो	अम्बरीपो
४८२	१८	वेदिकाय	वेदिकाया
४६०	११	न्यसेत्	न्यसेत्
४६१	१८	नित्य	नित्यं
५१५	१७	सित्यं	नित्यं
५१६	६	मगा	मागा
५२३	१७	शृण्वत्त्व	शृण्वन्त्व
५२६	१७	विलप	विलपत
५३१	२०	कुशूल	कुशूल
५३३	११	तस्यात	तस्यास्त
५४४	१६	लाक	लोक
५४५	१६	प्रावाच	प्रोवाच
५४८	२०	क्षत्रे	श्रुधे
५५४	२०	श्रत्वा	श्रुत्वा

पृष्ठाङ्काः	पङ्क्तिः	अशुद्धपाठः	शुद्धपाठः
५८८	७	श्वताय	श्वेताय
५६२	१३	ब्रह्मा	ब्रह्मो
६०१	१७	पुलस्त्येन	पुलस्त्येन
६०५	६	इमा	इमां
"	८	क्रियमाणे	क्रियमाणे
६१०	४	दधदेवं	देवदेवं
६१८	१६	किंतु	किन्तु
"	"	"	"
६२०	४	प्रदात्त	प्रादात्त
६२४	२२	पशं	पशुं
६२५	१७	"	"
६३१	१६	लाकोपकार	लोकोपकार
६४०	१४	सुश्यामोवांच	सुश्यामोवाच
६४८	६	जित्वा	जित्वा
६५७	८	ञ्ज्ञाप	ञ्छाप
६५८	१३	ययाः	ययोः
६६०	१८	वर्णसम्	वर्णनम्
६६५	४	ताक्ष्य	ताक्ष्यं
६६७	१२	शंभुस्य	शंभुस्त
६६८	२२	पुंगवान्	पुंगवान्
६८३	१६	स्माति	स्मीति

पृष्ठाङ्काः	पङ्क्तिः	अशुद्धपाठः	शुद्धपाठः
६६०	२	वल्लम्	वल्लभम्
६६२	१८	कृस्त्वया	कृतस्त्वया
६६३	१०	दिवा	दिव
६६५	८	समन्वितोवाह	समन्वितोन्वाह
७००	८	कृतिन	कृतिन
"	१६	तथोक्तेष	तथोक्तेषु
"	२२	श्रत्वा	श्रुत्वा
७०८	१६	वृषभ	वृषभ
७१२	१५	देव	देवे
७१६	१६	हर्पात्	हर्पात्
७३३	६	पुत्रो	पत्रो
७३४	१३	दाति	ददाति
७५०	७	द्वयेः	द्वयोः
"	१६	विनाशम्	विनाशनम्
७५२	२१	नृपपि	नृपति
७६०	८	ब्रह्मषः	ब्रह्मषः
७७३	१५	वाक्यि	वाक्यायि
"	१६	मात्रेण	मात्रेण
८७४	१८	श्रुते	श्रुते
८७६	१८	दैत्यं	दैत्यं
८८७	४	तेषा	तेषां



पृष्ठाङ्काः	पङ्क्तिः	अशुद्धपाठः	शुद्धपाठः
८१४	१८	तद्रपा	तद्रूपा
८२०	६	हनूमतं	हनूमन्तं
८२३	११	महा	महो
८४३	१६	प्रदं	प्रदं
८४५	५	तद्देव	तद्देव
८४७	११	दिति	डिति
"	१३	तनो	ततो
८५२	११	पङ्गवा	पुंगवा
८५३	२१	द्विष्ण	द्विष्णु
८५५	१०	ब्रह्मा	ब्रह्मो
८५७	११	पराहण	पराह
८६०	३	नान्म	नान्य
८६४	२	लब्धेषु	लुब्धेषु
८७१	१४	दुदव	दुर्देव
८७६	४	चिता	चेतसः
८८०	१३	धम	धर्मे
८६४	४	तार्थ	तीर्थ
"	५	तद्वत्त	तद्वृत्त
८६६	१५	तारे	तीरे
६०६	६	ह्युत्तरे	ह्युत्तरे
३११	१५	यादंशि	यादंशि

( ओ )

पृष्ठाङ्काः	पङ्क्तिः	अशुद्धपाठः	शुद्धपाठः
६१२	१६	कुर्या	कुर्या
६१८	पृ०	३१८	६१८
६२०	६	लोका	लोक
६२१	७	मेनि	मुनि
६२७	६	शरणार्थिणाम्	शरणार्थिनाम्
६३२	१०	मने	मुने
६३३	१८	प्राय	प्राह
६४१	७	कद्र	कद्रू
६४६	७	कालो	कालो
६५४	८	श्लाघ्यं	श्लाघ्यं
६६४	६	कस्मात्त्वं	कस्मात्त्वं
"	१७	त	न
६७६	६	आसा	आस
६७८	५	स्मात्य	स्मीत्य
६८२	१२	जघान	जघान
६८७	२१	व्याधो	द्व्याधो
६८८	१२	मूर्धानं	मूर्धानं
६९८	२०	निप्रं	विप्रं
"	२२	कृपाद्रं	कृपाद्रं
१००५	१२	ह्यधिक	द्वयधिक
१०१४	१	चक्रपणि	चक्रपाणि

( औ )

पृष्ठाङ्काः	पङ्क्तिः	अशुद्धपाठः	शुद्धपाठः
१०२७	१०	चक	चक्र
१०२८	६	तुष्टोऽह	तुष्टोऽहं
१०३१	१६	तत्रैव	तत्रैव
१०३२	२०	मुक्त	मुक्ति
१०३५	८	देहत्याग	देहत्यागो
१०३६	५	धमार्थ	धर्मार्थ
१०३७	६	वासास्ते	वासास्तु
१०४०	१३	ब्रह्मा	ब्रह्मो
१०५६	८	बहनीयं	हवनीयं
"	११	क्रव्यादां	क्रव्यादां
१०६१	२०	प्राणोऽस्य	प्राणोऽस्य
१०६२	१६	मार्तिहा	मार्तिहा
"	२१	निर्मक्तः	निर्मुक्तः
१०६३	४	कर्मणो	कर्मणो
"	२०	पुराषाय	पुरीषाय
१०७२	१६	वीरः	वीरः
१०७४	१४	देवकीं	देवकीं
१०७६	२२	ततो	ततो
१०७७	१८	द्वय	द्वय
"	"	८२	१८२
१०७८	११	चोक्तं	चोक्तं



( अं )

पृष्ठाङ्काः	पङ्क्तिः	अशुद्धपाठः	शुद्धपाठः
१०६७	४	तद्वष्टि	तद्वष्टि
१०६८	१८	पशं	पशुं
११०२	६	मुमाच	मुमोच
१११४	६	गाविन्दः	गोविन्दः
१११७	३	वेदाङ्ग	वेदाङ्गा
११२२	८	निघृणेन	निघृणेन
"	१०	काटाक्षे	कटाक्षे
११२८	१३	पीज	पीत
११३०	१६	व्य	द्वय
११३२	२०	प्र चोदितम्	प्रचोदितम्
११३७	६	भाता	भ्राता
११४१	६	वाप्य	मवाप्य
"	२०	कृष्णा	कृष्णो
११४२	१४	महबल	महाबल
११४८	२	विषयाः	विषयाः
११४६	७	वाञ्छितां	वाञ्छितां
११५०	६	गाप्यश्च	गोप्यश्च
११५३	१२	१८६	१६८
११५७	२१	भार्ययं	भार्येयं
११५८	८	तता	ततो
११५६	१८	ब्रुवम्	ब्रुवन्

( अः )

पृष्ठाङ्काः	पङ्क्तिः	अशुद्धपाठः	शुद्धपाठः
११६२	१६	नरका	नरको
११६६	१७	प्रणेत	प्रणेतु
११६७	४	तद्व्याप्तं	तद्व्याप्तं
११६८	१	यत्त	यत्तत्
११७०	१२	यद्यषो	यद्यषो
११७२	१	वसवा	वसवो
११७५	२	करोष्य	करोस्य
११७६	१	विधित्	विधिवत्
"	७	धरा	धरो
११८१	२०	योद्धं	योद्धं
"	२२	पययौ	प्याययौ
११८२	४	योद्धं	योद्धं
११८४	३	याऽहं	योऽहं
११८६	७	पुस्फुर	पुस्फुर
११६०	३	कण	कर्ण
११६३	२१	श्रयतां	श्रूयतां
१२०२	१५	बहशः	बहुशः
१२०६	११	यत्प्रभावेन	यत्प्रभावेण
१२१०	१६	धारा	धरा
१२१२	२	महात्मनं	महात्मानं
१२१५	६	यज्ञाथ	यज्ञार्थं

( क )

पृष्ठाङ्काः	पङ्क्तिः	अशुद्धपाठः	शुद्धपाठः
१२१८	६	महात्	महान्
१२२१	८	भवगान्	भगवान्
"	११	भववान्	"
१२२२	४	शरणं	शरणं
१२२३	१३	व्यगो	व्यग्री
१२२७	२०	विवृद्धयर्थं	विवृद्ध्यर्थं
१२२८	१६	जधान	जघान
१२३६	४	श्रुव्याधिः	श्रुद्वयाधिः
१२३७	१२	विभीषिणाः	विभीषणाः
१२४०	१०	यक	यम
१२४७	१	फुत्कार व	फुत्काररव
१२४६	२०	ब्रुवन्	ब्रुवन्
१२५३	२१	दस्म	दस्मा
१२६१	१५	यातन्य	यान्त्य
१२६४	१२	गच्छन्ति	गच्छति
"	१४	यान्ति	याति
१२६४	१५	राशिनौ	राशिनी
१२६५	१५	स्त्यति	स्त्यजति
१२६६		हाट	हाटक
१२७१	२२	गतिम	गतिम्
१२७४	१६	जयेत	जायेत



( ख )

पृष्ठाङ्काः	पङ्क्तिः	अशुद्धपाठः	शुद्धपाठः
१२७७	१२	एत	एता
१२८१	४	त्वयाऽघ	त्वयाऽनघ
१२८६	२	परातात्मा	परीतात्मा
१२८८	१२	इत्थं	इत्थं
१२९१	१८	तृपास्थ	तृप्ताःस्थ
१२९२	६	व्यङ्गुल	द्व्यङ्गुल
१२९३	१४	आधत्त	आधत्त
१२९६	७	पितृणां	पितृणां
१३०३	१२	स्त्रीणा	स्त्रीणा
"	१७	कुर्युरेतां	कुर्युरेतां
"	१६	व्या	द्व्या।
"	२१	स्वभर्त	स्वभर्तृ
१३०६	१३	व्रतसि	व्रेतसि
१३०७	१४	वसूत्र	वसूत्रु
१३०९	१५	गोष	गोषु
"	१०	मिर्दग्ध	मिनिर्दग्ध
१३०९	१६	देताभ्यः	देवताभ्यः
१३१०	१५	धरण	द्धरण
"	१६	मुद्ध्य	मुद्ध्यय
"	१६	वीहि	व्रीहि
१३१४	१३	पित	पित

( ग )

पृष्ठाङ्काः	पङ्क्तिः	अशुद्धपाठः	शुद्धपाठः
१३१७	१५	युव	यु
१३१८	१५	वाक्य	वाक्या
१३१९	४	सपालिकाः	कपालिकाः
१३२९	१८	मांसमं	मासनं
१३२०	१२	महीयतः	महीयसः
१३२५	८	पयये	पतये
१३२७	२	वपि	वापि
"	६	खान्दन्	खादन्
१३३४	१८	धर्मांमा	धर्माना
१३३७	१८	मुक्तस्यु	मुक्तस्य
१३४१	८	वर्जितः	वर्जितः
१३४२	४	गृहसव	गृहस्थ
१३४३	१२	सद्वृत्तः	सद्वृत्तः
१३४७	४	स्वगते	स्वागते
"	१३	व्या	द्व्या
१३५१	१९	सवः	सर्वैः
१३५२	२	ब्रह्मण	ब्रह्मणा
"	६	समान्विताः	समन्विताः
"	१४	भागैभ्यो	भोगैभ्यो
१३५६	१२	नणां	नृणां
१३५७	"	भर्त	भर्त

पृष्ठाङ्काः	पङ्क्तिः	अशुद्धपाठः	शुद्धपाठः
१३६१	६	चिख्यात	चिख्यात
१३६३	१०	कश्यप	कश्यप
१३६३	२०	पञ्च	षड्
"	२१	२२५	२२६
१३७५	६	यथातथ्यं	याथातथ्यं
१३७६	६	रक्षितं	रक्षितुं
१३८४	१७	स्तार्थे	स्तीर्थे
१३८६	४	मक्ति	भक्ति
१३८८	१७	यद्वृत्तं	यद्वृत्तं
१३८९	८	प्रद्व्यास्ये	प्रदास्ये
"	२१	तता	ततो
१३९४	६	एतवोक्तं	एतत्तवोक्तं
१३९५	६	भार्ता	भर्ता
"	१२	त्प्रिखरोद	त्प्रखरोद
१३९६	२	श्रयतां	श्रूयतां
"	३	चेव	चैव
"	४	दिवौकसाम	दिवौकसाम्
"	५	ब्रह्मणा	ब्रह्मणो
१४०६	२	पृच्छ वं	पृच्छध्वं
१४१२	१८	प्रपाडिता	प्रपीडिता
१४१४	१५	माना	मानानां



( ६ )

पृष्ठाङ्काः	पङ्क्तिः	अशुद्धपाठः	शुद्धपाठः
१४२४	१५	उत्पन्न	उत्पन्न
१४२६	६	स्था	स्तथा
१४३७	१२	अशीरं	अशरीरं
१४४५	१	रिरहे	रिहे
१४४७	२१	ग्रामा	ग्रामो
१४४८	७	कोद्धं	कोध्वं
१४५२	११	तरये	तारये
१४७२	२१	पश्यन्ति	पश्यति
१४७७	२०	नप	नृप
"	२१	सर्वतो	सर्वतोऽ
"	"	सर्वतो	सर्वतः
१४७६	१८	व्यक्त	द्व्यक्त
१४८०	१	व्यक्तं	द्व्यक्तं
"	३	हृदि	हृदि
"	११	बालोह	बालोऽह
१४८१	१०	उत्पद्यति	उत्पद्यतेः
१४६२	३	लध्वा	लध्वा
१४६७	३	त्पद्यति	त्पद्यते
"	५	व्यक्ता	द्व्यक्ता
१४६८	२२	अमूर्ति	अमूर्त
१५०३	१६	निबोध	निबोध

इति ब्रह्मपुराणस्य शुद्धाशुद्धिपत्रम्  
शुभम्-भूयात् ।

\* श्रीगणेशाय नमः \*

## विनम्र निवेदन

ईशा वास्यमिदं सर्वं यत्किञ्च जगत्यां जगत् ।

तेन त्यक्तेन भुञ्जीथाः मा गृधः कस्य स्विद्धनम् ॥

( शृङ्ग यजुर्वेद अध्याय ४० मन्त्र १ )

ईश्वर का आदेश है कि सृष्टिके सारे प्राणी मेरी ही आत्मा हैं । ज्ञान के द्वारा प्राणीमात्र की पूर्णरूपेण रक्षा का ध्यान रखते हुए अपना भोग—जो कि प्रकृति द्वारा निर्दिष्ट किया हुआ है—भोगो । ( किसी की भी हिंसा मत करो । सभी प्राणी सृष्टि की परिचर्या में पूर्ण रूपेण सहायक हैं ) किसी भी प्राणी की शक्ति (दूध) को हरण करने की मन में भावना भी न आने दो इसी में अपना कल्याण है । “अथ त्रिविधदुःखात्यन्तनिवृत्तिरत्यन्तः पुरुषार्थः” परमात्मा के आदेश का पालन करने से ही त्रिविध दुःखों की निवृत्ति होगी इसी में मानव जीवन की सार्थकता एवं सफलता निहित है । “तस्माच्छास्त्रं प्रमाणम्” ।

सत्त्व रजस् और तमो गुण की साम्यावस्था के गुणों का अधिष्ठातृ होने से प्रकृति परमाशक्ति के रूप में और प्रधान पुरुष सदाशिव के रूप में अभिव्यक्त होते हैं ; उन्हीं की इच्छानुसार त्रिगुणात्मिका सृष्टि का क्रम बराबर चलता रहता है । इस सृष्टि में सत्त्व गुण प्रधानता से मानव की ; रजोगुण प्रधानता से पशु पक्षी की और तमोगुण प्रधानता से कीट पतङ्गादि की उत्पत्ति हुई । ये सब मानव के अविभाज्य अङ्ग हैं ।

अतः प्राणीमात्र की पूर्णरूपेण रक्षा करते हुए अपनी शक्ति (आत्मबल) की वृद्धि करना ही मानव जीवन का परम लक्ष्य है ।

“कामये दुःखतप्तानां प्राणिनामार्तिनाशनम्”

५, क्लृप्त्वा रो, कलकत्ता    आपका सेवक—मनसुखराय मोर







संचालक : राजगुरु पण्डित हरिदत्त शास्त्री